

Эмомалӣ Раҳмонов

НИГОҲЕ
БА ТАЪРИХ ВА ТАМАДДУНИ
ОРИЁЙ

Эмомалӣ Раҳмонов

**НИГОҲЕ
БА ТАЪРИХ ВА ТАМАДДУНИ
ОРИЁЙ**

**Душанбе
«Ирфон»
2006**

ББК 8+4.6

Р-75

Мухаррир Олимов К.

РАҲМОНОВ ЭМОМАЛӢ

Р-75

Нигоҳе ба таърих ва тамаддуни ориёӣ

Душанбе: Ирфон, - с. 372

Р $\frac{1203002010-081}{M501(12)-2006}$ 2006

ББК 8+4.6

ISBN 5 – 667 – 01471-6

© Раҳмонов Э.Ш., 2006



Муқаддима

Дар таърихи тамаддуни ҷаҳонӣ ҳар як халқу миллат бо офаридаҳои моддию манавияш саҳми арзандаи худро мегузорад. Аз ин рӯ, омӯзиши тамаддуни ҳар як халқ, аз як тараф, ба бою ғанӣ гардидани тамаддуни башарӣ, ки аз маҷмӯи тамаддунҳои халқҳои ҷаҳон иборат аст, мусоидат мекунад, аз тарафи дигар, ташаккулу инкишофи маданияти ин ё он халқро дар масири таърих муайян карда, саҳифаҳои дар зери ғубори фаромӯшӣ мондаи онро таҷдид менамояд ва аз бархӯрди маданиятҳо наслҳои баъдигоҳ менамояд ва дар маҷмӯъ сатҳи худогоҳӣ ва худшиносии миллӣ ва умумибашарию вусъат мебахшад.

Бинобар ин таҷқиқи таърихи тамаддуни ҳар халқу миллат ҳеҷ гоҳ барои эҳсоси ғурур ва ифтихори ноҷо аз гузаштаи худ набуда, он бояд барои нишон додани роҳи тӯлонӣ ва пурпечуби тайкардаи ниёғони худ, шинохти заминаҳои аслию унсурҳои асосӣ ва муайян намудани хусусияту тамоюлҳои тамаддуни аҳди қадим равона гардад ва тақдир баъди баъди барои рушду инкишофи тамаддуни муосираш бошад.

Масъалаи дигаре, ки қайд намудани он дар ин ҷо зарур аст, нуктаи мебошад, ки то рӯзгори мо маданияти бисёр халқҳои Шарқу Ғарб мавриди таҳқиқу баррасӣ қарор гирифтаанд ва олимону фарҳангшиносон фикрҳои гуногуне ҳам дар бораи раванди умумии инкишофи тамаддуни умумиҷаҳонӣ ва ҳам мақому манзалати маданияти халқҳои алоҳида дар он баён шудаанд. Вале шиносоии амиқ бо онҳо нишон медиҳад, ки дар ҳоле аз мавориди ҳангоми ҳаллу фасли масъалаҳои асосӣ ва ҳассос муносибати ҳаматарафа (комплексӣ) нашуда ва ҳулосаю назария ва фарзияҳои пешниҳодшудаи олимону муҳаққиқони соҳаҳои алоҳидаи илм, хусусан дар ҳалли масъалаҳои вобаста ба аҳди бостон, ки ёдгориҳои хаттӣ аз онҳо боқӣ намондаанд, бо ҳам мувофиқат надоранд ва баъзан ноҳамоҳангию номувофиқҳои усулӣ низ ба назар мерасанд.

Ба ҳамин сабаб гумон мекунам, ки мо имрӯз ба таҷқиқоти анҷомшуда бо нуктаи назари танқидӣ муносибат карда, дар асоси таҷрибаи сарчашмаҳо ва дигар ёдгориҳои мавҷуда, бо назардошти дастовардҳои соҳаҳои гуногуни илми муосир нуктаю назарҳои дар адабиёти ориёишиносӣ баёншуда ҷамъбаस्त намуда, ҷараёни ташаккулу инкишоф ва таърихи пурмоҷарои гузаштаи худро воқеъбинона таҳлил намоем ва бар ҳамин асос раванди таҳаввулу тақомули тамаддуни башарӣ ва мақоми тамаддунҳои маҳаллӣ дар онро муайян созем, метавонем пеши роҳи ҳар гуна ақидаҳои ғайриилмӣ бархӯрди тамаддунҳо (назарияи С.Хантингтон)-ро гирифта, дар гуфтугӯи тамаддунҳо ва рушду инкишофи минбаъдаи онҳо дар асоси таъсири мутақобилаи маданиятҳо дар ҷаҳони муосир саҳми арзанда гузорем.

Агар гуфтаҳои болоро ба тамаддуни ориёӣ нисбат дода, онро дар партави дастовардҳои соҳаҳои гуногуни илм, ки аз ҷониби муаррихон, фарҳангшиносон, бостоншиносон, забоншиносон, диншиносон ва ҳатто

биологҳою генетикҳо, ки дар охири асри XX ба муваффақиятҳои бузурге ноил гардидаанд, мавриди баррасӣ қарор диҳем, мушоҳида хоҳем кард, ки ин тамаддун таърихи дерину куҳан дошта, ханӯз дар ҳазораҳои 4-3 то м. дар сахнаи таърих арзи вучуд намудааст. Он дар ҷараёни сайри тӯлонии худ гоҳ дар гиру дор ва гоҳ дар муколамаи фарҳангӣ бо дигар тамаддунҳои ҳамҷавори худ дар аҳди бостон ва асрҳои миёна буда, гоҳ дар дохили тамаддунҳои дигар ҳамчун ҷузъи таркибии он амал кардааст ва гоҳе ҳам дигар тамаддунҳоро тобеъ ва дар таркиби худ ҷой дода, ба ҳаёти созандаи ҷомеа мусоидат намудааст.

Таҳқиқи тамаддуни қадими ориёиро юнониён дар давраи атика шурӯъ карда буданд, ки аз байни онҳо Плутархро ном бурдан ҷоиз аст. Бино ба маълумоти Б.Ғафуров ва Цибукидис Д.И., Искандари Мақдунӣ хангоми юришаш ба Шарқ олимону донишмандони зиёдеро барои омӯзиши соҳаҳои гуногуни ҳаёти иқтисодию иҷтимоӣ ва фарҳангии халқҳои Шарқ ба артишаш ҷалб намуда буд, ки дар байни онҳо Пиррон, Анаксарха, Онсикрит, Аристокбул, Птолемей ва дигарон низ буданд. Ба ҷуз инҳо муаррихони номии юнонию румӣ Ҳеродот, Арриан, Юстин, Страбон ва дигарон маълумоти гаронбаҳое дар бораи ориёӣҳо ва тамаддуни ориёӣ додаанд.

Дар асрҳои миёна донишмандону мутафаккирони Шарқ – Фирдавсӣ дар «Шоҳнома»-и безаволи худ, Табарӣ дар «Таърихи табарӣ», Муҳаммади Шаҳристонӣ дар «Ал-милал ва-н-ниҳал», Ибни Ҷавзо дар «Ал-фарқ байн-ал-фирак», Ибни Надим дар «Ал-фехрист» баъзе масъалаҳои таърихӣ, фарҳангӣ ва афкори маънавии ориёӣҳоро мавриди баррасӣ қарор дода буданд. Вале агар масъалаи тадқиқи илмии тамаддуни ориёӣҳоро ба назар гирем, олимону ховаршиносони Ғарб аз асри XVIII сар карда ба ин қор шурӯъ намуданд, ки шояд пешсафи онҳо А.Дюперрон ва Х.В.Бартоломе бошад.

Ба ҳар ҳол, дар давоми ду қарн дар Ғарб олимони ба тадқиқу омӯзиши тамаддуни халқҳои Шарқ, хусусан маданияти моддиву маънавии ориёӣҳо тадқиқоти зиёди пурарзишро анҷом дода, бисёр масъалаҳои ташаккули инкишофи тамаддуни ориёӣҳоро мавриди баррасӣ ва арзёбӣ қарор доданд. Аз байни онҳо дар ин ҷо шояд ишора ба ду асари нисбатан бузург аз аҳамият ҳолӣ набошад. Яке аз онҳо асари 12-ҷилдаи Арнолд Тойнби «Таърихи тамаддун» мебошад, ки дар он зимни баррасии бисёр масъалаҳои тамаддунҳои ҷаҳонӣ ба ҷанбаи назарии масъалаи пайдоишу инкишоф ва ғурупоиши тамаддунҳо дар арсаи таърих аҳамияти махсус дода шуда, қонуниятҳои умумӣ ва усулии инкишофи тамаддунҳоро муайян намудааст, ки ба истиснои баъзе масъалаҳои ҷузъӣ, қонуниятҳои мазкур мавриди писанди фарҳангшиносон қарор гирифтааст.

Асари дуюм таҳқиқоти 8-ҷилдаи Вилл Дюрант бо номи «Таърихи тамаддун» мебошад, ки дар он муаллиф бештар ба тадқиқи тамаддунҳои Шарқи бостон машғул шудааст. Ӯ тамоми мамолики Шарқро сафар карда, бо ёдгориҳои таърихӣю фарҳангии он ошноӣ пайдо намудааст ва зимни тадқиқи тамаддунҳои Шарқу Ғарб Шарқро «ғахвораи тамаддун» эълон кардааст. Баъди иншо шудани ин ду асари бузургу бонуфузи

фарҳангшиносони маъруфи Ғарб олимону муҳаққиқон ба омӯзиши соҳаҳои гуногуни фарҳангу тамаддуни Шарқ, аз ҷумла тамаддуни ориёӣ дар мамолику кишварҳои гуногун бо суръати тамом шурӯъ намуданд ва адабиёти ориёишиносиро ба вучуд оварданд, ки ба гумонам ҷамъбасту арзёбии онҳо дар шароити имрӯза як амри зарурӣ ва муфиду бамаврид аст.

Ин ҷо сухан дар бораи он меравад, ки омӯзиши тамаддунҳои аҳди бостон, аз ҷумла тамаддуни қадимаи ориёӣ бояд дар асоси дастовардҳои бостоншиносон сурат пазирад. Дар ин маврид А.Тойнби чунин иттилоъ додааст: «Бостоншиносон муваффақ шуданд, ки осори бархе аз тамаддунҳоро масалан сумерӣ(шумерӣ), аккадӣ, фарҳанги ҳавзаи Синд, миноанӣ, мисенианӣ, моянӣ ва давраи тамаддуни Шонг дар Чин, ки тамоман ба фаромӯшӣ рафта буданд, аз зери хок берун биоваранд». Аз ин иқтибос маълум мешавад, ки ин осори ҳафриётии бадастомада ба тамаддуни ориёӣ ва маданиятҳои сарзамини ҳамхудуди он бевосита вобаста мебошад, зеро фарҳанги ҳавзаи Синд ҷузъи таркибии тамаддуни ориёӣ аст ва тамаддуни сумерӣю аккадии Байнаннаҳрайн бо тамаддуни ориёии давраи Иломиҳо якҷоя амал мекарданд ва ба ҳам таъсири мутақобила доштанд. Тамаддунҳои Шонг ва миноанию мисенианӣ ва моянӣ аз тамаддуни ҳиндуэронӣ (ориёӣ) нишот гирифтаанд.

Ҳамин хел ҷустуҷӯи археологӣ тавассути дӯ Лафво ва де Морган дар шаҳри қадимаи Шуш дар қисмати Эрони Ғарбӣ гузаронида шуда буд, ба бисёр ҷиҳатҳои таъриху фарҳанги нахустин давлати муктадири Иломиҳо (=ориёӣҳо) равшанӣ андохтааст. Дар натиҷаи ҳафриётҳои бостоншиносӣ дар Герми Озарбойҷони Эрон, Келордашт, Гелон ва Урумия ашёи зиёде аз қабилҳои зарфҳои сафолӣ, хумпораҳо, косаҳои заррин, порчаҳо, ҷому гулдонҳо пайдо шуданд, ки аз тамаддуни қадимаи ориёӣҳо шаҳодат медиҳанд.

Агар ба гуфтаҳои боло натиҷаи кори бостоншиносону муаррихони тоҷик дар даҳсолаҳои охирро изофа кунем, мебинем, ки воқеан маводи зиёде дар бораи тамаддуни бостонии ниёгони ориёии мо ҷамъоварӣ шудааст. Ман кашфиёти олимони тоҷик ва дигар бостоншиносони собиқ Иттиҳоди Шӯравиро дар назар дорам. Онҳо дар Панҷакенти бостонӣ (маданияти давраи сангу миси Саразм), доманакӯҳи Кабудтоғи Туркманистон (маданияти давраи нави сангии Ҷайтун), Олтинтеппа (маданияти ҳавзаи Мурғобу Марв), Намозгоҳтеппа (қисмати ғарбии дарёи Таҷан), тамаддуни археологии Марғуш-Бохтар, бошишгоҳҳо ва маҳалҳои аҳолинишин дар резинишгоҳи рӯди Мурғоб (Балхоб, Самангонрӯд, Чаганрӯд, Шерободу Ому), сохилҳои миёнаи рӯди Ому, Сафолтеппа, Ҷарқутан, Даштлӣ, маданияти давраи неолити Хоразми қадим (Ҷонбозқалъа, Чакил, Оқчадар, Бӯрли), бошишгоҳи Сарғозон дар наздикии Самарқанд, Теппаи Ғозиёни Ҳисор ва водии он – Тутқавул, Норақ, Сойи Сайёд, Дараи Шӯр, Кангурт, Бӯлғи Поёни ноҳияи Данғара ва Кӯлобро кашф карданд.

Натиҷаи ин ҳафриётҳои бостоншиносӣ ва тадқиқотҳои рӯи он анҷомшуда ба мо имконият медиҳанд, ки дар бораи бисёр масъалаҳои матраҳшуда дар адабиёти ориёишиносӣ таҷдиди назар намуда, масъалаҳои

асосии таҳаввулу тақомули онро инкишоф диҳем, ба баҳсҳои ҳалталаби он равшанӣ андозем ва хулосаҳои аз ҷиҳати илмӣ дурусту раднопазир барорем.

Агар вусъату паҳноии интишори тамаддуни ориёиро муайян карданӣ бошем, бояд тамаддуноҳои ҳамҷавори он дар аҳди қадим, аз ҷумла тамаддуноҳои мисрию бобулӣ, сумерию ошурий ва аккадӣ, ки ориёӣҳо бо онҳо дар робитаи доимӣ будаанд ва ба якдигар таъсири мутақобилаи фарҳангӣ доштанд, назар афканем. Зеро онҳо низ аз рӯи пайдарҳамии ҳодисаҳои иқтисодиву иҷтимоӣ ва дигар соҳаҳои маданияти моддиву маънавӣ бо тафовути ниҳоят ками замонӣ ташаккулу инкишофи ба ориёӣҳо монанд доштанд.

Ин масъаларо дар микёси боз ҳам васеътар баррасӣ намуданӣ бошем, бояд ба тамаддуноҳои Осиёи Хурд, хавзаи маданияти баҳри Миёназамин ва дигар сарзаминҳои Осиёи Ҷанубу Ғарбӣ низ дахл намоем. Сабаби чунин муносибати густарда ба омӯзиши тамаддуни ориёӣ аз он иборат аст, ки бештари унсурҳои тамаддуни Дунёи қадим пас аз давраҳои нави сангӣ ва сангу мис (неолиту мезолит) дар ҳамин минтақа ҷамъ омада, бо ҳам омезиш ёфта буданд.

Ба ибораи дигар, вақте қавму қабилаҳои ориёӣ дар ҳудуди Осиёи Марказӣ сокин шуданд ва як қисми онҳо ба Эрони Ғарбӣ, қисми дигарашон ба Ҳинд ва гурӯҳи сеюмашон ба Осиёи Хурд муҳоҷират намуданд, тақрибан дар аввали ҳазораи 2 то м. дар Шарқу Ғарб як қатор давлатҳои аз ҷиҳати қудрат бо ҳам баробар ба мисли Миср (шоҳии нав), давлати Митониҳо, империяҳои хетӣҳо, бобулиҳо, тамаддуни миноан (дар ҷазираи Крит), мисенӣ (дар Юнон) ва давлатҳои тозабунёди Сурияву Фаластин ба вучуд омаданд. Аз рӯи маълумотҳои таърихӣ ва забоншиносии муқоисавӣ аслу насаби таъсисдиҳандагони давлати Митониҳо дар қисмати ҷанубу шарқии Осиёи Хурд ба ҳурритҳо мерасид, ки аҷдодашон аз Бохтару Суғд ба он сарзамин муҳоҷират намудаанд.

Муҳаққиқон тахмин мекунанд, ки онҳо аслан эронӣ буда, дар номҳои сулолаҳои шоҳон, худоён, истилоҳҳои чорводорию зироаткорӣ вожаҳои забони ҳиндуаврупоӣ истифода шудаанд. Ҳамчунин дар русуми одати ҳурритҳо унсурҳои тамаддуни ориёӣ мушоҳида мешуданд. Инро Аҳдномаҳои дар лавҳҳои гилии аз Ал-Амарнаи Миср (1887) пайдошуда байни шоҳони митонӣ ва хетӣҳо, мукотиботи митониён бо фиръавнҳои Миср тасдиқ мекунанд.

Осиёи Хурд ватани хетӣҳо ба шумор мерафт. Онҳо бо забон ё яке аз лаҳҷаҳои ҳиндуаврупоӣ гуфтугӯ мекарданд, ниёгонашон аз канори баҳри Сиёҳ ва Арманистон ба он диёр рафта буданд. Забонашон нишонаҳои мушаххаси оилаи забонҳои ҳиндуаврупоиро дошт. Ҳаффриёти анҷомшуда дар Бағозкӯй ва дигар маҳалҳои Осиёи Хурд ба он далолат мекунанд, ки хетӣҳо дар охири ҳазораи 3 ва аввали ҳазораи 2 то м. дар Осиёи Хурд давлати хурди амирнишинӣ доштанд ва решаи забонашонро номи сардоронашон ҳиндуаврупоӣ буд. Ба фикри муҳаққиқи рус Иванов В.В. ва дигар олимони Ғарб, хетӣҳо аввалин қавмҳои ҳиндуаврупоизабон буданд, ки дар оғози ҳазораи 2 то м. давлати мутамаркази худро ташкил дода, дар асри XVII то м. ба самтҳои шимолу ҷануби Осиёи Хурд густариш дода, то

Сурия ва Осиёи Чанубу Ғарбӣ ҳаракат карданд ва нуфузашонро аз баҳри Сиёҳ то баҳри Миёназамин тавсия доданд. Онҳо давлати Митониҳоро мағлуб намуда, асри XIV то м. давлати «Хети Бузург»-ро таъсис доданд. Вале он дер давом накард ва дар садаи XII то м. зимни муборизаҳои сиёсӣ бо мушкетҳои Фракия ва давлати Ошуриҳо аз байн рафт.

Дар ин миён давлатҳои хурди соҳибистиклоле ба вучуд омаданд, ки яке аз онҳо Финикия буд. Маҳз ҳамин давлат тамоми роҳҳои дарёро ба дасти худ гирифта, дар инкишофи тиҷорат ва интишори маданияту фарҳанги халқҳои Шарқи Миёна ва Наздики бостон, аз ҷумла маданияти ориёро бо роҳи обӣ ба сӯи Ғарб – Ситилияву Сардиния ва ба воситаи ин ҷазираҳо ба нимҷазираи Балкан ва тамоми Аврупо ва дар Шарқ то Африкаи Шимолӣ интиқол дод.

Мақсад аз овардани масъалаҳои баёншуда нишон додани вусъати тамаддуни ориёӣ аз Осиёи Марказӣ ба Шарқу Ғарб – кишварҳои Осиёву Аврупо мебошад. Халқҳои, ки бо забонҳои эронии қадим ва миёна, ки имрӯз аз лиҳози истеъмол забонҳои мурда ҳисоб мешаванд ва ҷои онҳоро гурӯҳи забонҳои шарқии эронӣ бо марказҳои қадимаи маданияи Фарғона, Хоразм, Суғд, Бохтар, Помир, Сиистон, Афғонистон ва гурӯҳи забонҳои ғарбии эронӣ бо марказҳои маданияи вилоятҳои Мод, Атротатеппа, Форс, Осиёи Хурд ва баъзе давлатҳои тозабунёди атрофи баҳри Миёназамин гирифта буд ва бо забони ҳамрешаи худ санскрит пайванди зиёд ва ҷиҳатҳои муштараки забонӣ дошт, бо кадом роҳ ва чӣ гуна ба сарзамини Осиёи Чанубу Ғарбӣ ва Аврупо интишор ёфта, оилаи забонҳои хиндуаврупоиро ташкил додааст.

Ба ин масъала боз амиқтар назар афканем, мебинем, ки умумияти забонӣ танҳо нишонаи интишори ин халқҳо ба Осиёву Аврупо набудааст, балки аз роҳи забон қавму қабилаҳои ориёӣ ба сарзамину кишварҳои ёдшуда тарзи зиндагиву рӯзгор, русуму одат, этиқодоти динӣ ва ҳатто донишу таҷрибаи муҳандисӣ аз қабилҳои тарзи истихроҷ, истифода ва коркарди филизот (мис, биринҷӣ, қалъ, оҳан ва ғайра), воситаҳои нақлиёт ва аробаҳои ҷангӣ, зироаткорӣ (парвариши растаниҳои хӯшадор), чорводорӣ (парвариши гову асп) ва «тамаддуни лабанӣ» (ром кардани ҳайвонот, ширҷӯшӣ ва омода намудани ғизои ширӣ)-ро ҳамроҳи худ бурдаанд.

Муҳаққиқи шинохтаи Эрон Саидхусайни Наср ҳамин масъаларо дар мисоли дин чунин тасвир намудааст: «Ақвоме, ки дар сарзамини дурдасти Ҳинд ва шимоли Аврупо мустақар шуданд, ба ориёиҳо шӯҳрат ёфтанд ва номашонро ба кишварҳои чун Эрон Ирланд бахшиданд, на танҳо қаробати забони бисёр бо ҳам доранд, балки дар тӯли қуруну аъсор аз адёне пайравӣ кардаанд, ки аз як хонаводаанд ва аз ҳамин ҷиҳат бисёр ба ҳам шабоҳат доранд. Ин адён дар тайфи васеъ қарор доранд ва адёне чун ҳинду, буддӣ ва оини ҷайн (ҷайнизм) ва адёни эронӣ монанди митраизм, зардуштӣ ва монӣ то адёни юнониву румӣ, билохира адёни германҳои бостон, адёни келтҳо дар бар мегиранд».

Дар ин ҷо ба гумонам боз чунин нуктаро қайд намудан зарур аст, ки роҳи интишори дар боло баёншудаи қабилаҳои ориёӣ ба Ғарб низ роҳи

ягона набудааст. Ба чуз роҳи баҳрӣ роҳи дигари ба воситаи хушкӣ ба Ғарб интишор ёфтани ориёӣҳо низ ҷой доштааст. Дар шарҳи ин масъала мо бояд ду омилро ба назар гирем. Аввалан, ҳанӯз дар ҳазораи 3-2 то м. дар қисми ҷанубии Руссия қабилаҳои ориёӣ бо ҷорводорию зироаткорӣ машғул буданд ва аз рӯи бозёфтҳои археологӣ дар минтақаҳои Уралу Қрим ва Курск бештар галадорию аспарварӣ мушоҳида мешуд. Тибқи маълумоти бостоншиносон дар Донетск маданияти Катакомба, дар ҷануби Урал маданияти Аркаим-Синтошӣ, ки баъдтар (асрҳои XVII-XV то м.) ба қисмати шимоли Қазоқистон паҳн шуда буд, амал мекарданд. Дар ҳудуди саҳроҳои Сибири Ғарбӣ, Урали Ҷанубӣ ва Олтойу Қазоқистон дар садаи XV то м. маданияти бумии андроновӣ паҳн шуда буд, дар ҳудуди Дон то Урал бошад, маданияти Срубун андроновӣ ва дар ноҳияи Арал маданияти Тозабағой ташаккул ёфта буданд, ки муҳаққиқони рус Кузмина Е.Е., Массон В.М. ва дигарон дар асоси таҳлили амиқи маводи бадастомада ориёӣ будани аҳолии минтақаҳои мазкурро собит намудаанд.

Табиист, ки дар чунин масоҳати микёсан бузург ҷорӣ шудани тамаддуни ориёӣ интишори он ба воситаи рӯди Дунай ва шохобҳои он ба Аврупо як ҳодисаи маъмули он давра замон ба шумор мерафт. Тамаддуни ориёӣ ба Ғарб аз ҳамин тариқ то Олмону Бритониё ва нимҷазираи Скандинавия пеш рафт. Бешубҳа, дигар роҳҳои интишори тамаддуни ориёӣ ба Ғарб низ вуҷуд доштанд, ки масири онҳо ҳанӯз ба таври мушаххас маълум нест ва фикр мекунам, ки ин масъала яке аз масоили муҳими мавриди баррасии муҳаққиқони оянда хоҳад буд.

Як нуктаи муҳими дигар доир ба интишори ориёӣҳо ба Ғарбро низ дар ин ҷо таъкид кардан меҳоҳам. Маълум аст, ки юнониҳо худро ҳамчун халқи мутамаддин «эллин» меҳонданд ва ба мардуми Шарқ ҳамчун «барбарҳо» худро муқобил мегузоштанд. Дар аввали ҳазораи 2 то м. дар сарзамини Юнон қабилаҳои мухталиф дар сатҳи гуногуни тараққиёт мезистанд. Дар соҳаи кишоварзии он таъсири тамаддуни Крит эҳсос мешуд, дар дигар соҳаҳои маданияти моддиву маънавӣ унсурҳои тамаддунҳои дигар халқо ба назар мерасид. Дар аввалҳои ҳазораи I то м. Юнон маҳалли бархӯрди панҷ тамаддуни гуногун (критӣ, макиней, дудӣ, охай ва шарқӣ) қарор гирифт. Тамаддуни шарқӣ дар натиҷаи робитаи тӯлонии Юнон бо ориёӣҳои муқими қисми ҷанубии Осиёи Хурд ва ҷангҳои пай дар пай Куруши Кабир, Доро ва Хишоёршоҳ бо Юнон, ки бо тасхири як қатор шаҳрҳои Юнон то ҳудуди Мақдуния анҷомид, ба ин кишвар интишор ёфта буд. Чун юнониён барои ҷазби унсурҳои тозаи ҳар тамаддун аз ҳар гуна фурсати бавучудода моҳирона истифода мебарданд, бо бисёр аслҳои тамаддунҳои мазкур, аз ҷумла тамаддуни ориёӣ, мероси ҷандҳазорсолаи маданияти моддию маънавии онҳо шиносӣ пайдо намуда, унсурҳои онро қабул намуданд ва дар замони Афлотуну Арасту тамаддуни овозадори худро созмон доданд. Ин тамаддуни юнонии таъсиргирифта аз тамаддунҳои шарқӣ баъди истилои Искандари Мақдунӣ ба Шарқ омезиши бештаре пайдо карда, тамаддуни «ҳеллинизм» («юнонимаобӣ»)-ро ба вуҷуд овард ва аз тариқи Рим ба мамолики Ғарб интишор ёфт.

Ман дар ин ҷо ба таҳлили ин ҳодисаи муҳими фарҳангӣ, ки моҳиятан тамаддуни дурагаи юнониву осиёӣ (шарқӣ)-ро ба вучуд овард, таваккуф намуданӣ нестам. Ин вазифаи фарҳангшиносони мо аст. Ман фақат чунин нуктаро қайд карданиам, ки ҳамаи масоили дар боло баёншуда вусъати тамаддуни ориёӣ дар аҳди қадимро дар пеши назари мо ҳувайдо месозад. Бинобар қадимӣ будан, дар микёси ниҳоят бузург фаъолият доштан, таърихи сиёсии печидаву пурмочаро доштани ин тамаддун ханӯз бисёр масъалаҳои он, махсусан масоиле, ки ба аҳди қадим мансубанд ва ёдгориҳои хаттию шайъии он давра то ба рӯзгори мо нарасидаанд, инчунин фаъолияти тамаддуни ориёӣ дар давраҳои гуногуни таърихӣ то замони мо ба таври бояду шояд маълуму мушаххас нагардидаанд.

Аз ин рӯ, ман соли 2006-умро соли бузургдошти тамаддуни ориёӣ эълон намудам ва хостам, ки дар давраи истиқлолияти давлатӣ ба таърихи пуршӯру овозадори ниёгонамон аз сохти давлатдории аввалин шахриёрони пешдодию каёнӣ сар карда ба марҳилаҳои муҳиму мухталифи оини ҳештандорӣ ва умури ватанпарварии миллатамон муроҷиат намоем ва аз ҳама муҳимаш, ба ташаккули инкишофи маданияти моддию маънавии тамаддуни ориёӣ худ назар андозем ва бар ҳамин мабно ҳаёти маънавӣ ва фарҳангии худро ба роҳ монем.

Чуноне ки дар урфият мегӯянд, ҳар як шахс бояд аз ҳафт пушти худ огоҳ бошад, то дар ҳамаи соҳаҳои зиндагиву фаъолияти худ огоҳона амал намуда, зиндагии созандаи худро пеш барад. Мо ин андарзи халқи худро ба зиндагиву рӯзгори миллати худ татбиқ намуданӣ бошем, бояд онро каме тағйир дода, бигӯем, ки ҳар як халқу миллат бояд таърихи гузаштаи худ, ҳаёти моддию маънавии худро он тавре ки ҳаст, бидонад ва бо истинод ба ин шиносӣ ҳаёти иҷтимоии худро пеш барад. Бе маърифати таърихи халқи худ, бе таърихи маънавиёти пурғановати гузашта, бе истифода аз анъанаву суннатҳои дар тӯли ҳазорсолаҳо ташаккулёфта, ки дар паси пардаи онҳо ҳаёти иқтисодиву иҷтимоӣ ва маънавии ҳар халқу миллат ниҳон аст, ба муваффақият ноил шудан амри муҳол аст.

Таърихи ҳар як халқу миллат пур аз воқеаҳои сиёсӣ иҷтимоӣ ва фарҳангӣ мебошад. Ҳар давлате, ки дар сахнаи таърих пайдо шуда, барои нишон додани нуфузу қудрати худ ва бо мақсади тасхири давлати дигар иқдом мекунад, муносибати ғолибу мағлубро ба вучуд меоварад. Чунин муносибат дар аҳди қадим хангоми ба вучуд омадани аввалин империяҳо арзи вучуд намуда буд ва пурқудраттарин давлатҳову империяҳое, ки дар бомдоди таърих ба вучуд омада буданд (сумерӣҳо, бобулиён, мисриҳо, ошуриён, иломиён, ҳахоманишиён ва ғайра) барои ба даст овардани зимони қудрат чандин шахрҳову ноҳияҳоро бо аҳолиаш несту нобуд карданд. Вале бо амри таърих ҳуди ҳамин империяҳои дорои аҳамияти ҷаҳонӣ аввал аз дохил футур рафта, баъд тўмаи қудрати давлатҳои дигар шуданд.

Чунин муносибати ғолибу мағлуб дар асрҳои миёна низ ҷой дошт ва гумон мекунам, ки он дар ҳар давраи замон вобаста ба пайдоиши шароити мусоид рух дода метавонад. Мисоли онро мо дар Ҷанги дуҷонибаи ҷаҳонӣ дар асри гузашта, ки 61-умин солгарди Ғалаба бар Германияи фашистӣро мо ба қарибӣ ҷашн гирифтем, дида метавонем. Ин ҷанги хонумонсӯз бадбахтиҳои

зиёдеро ба сари халқҳои собиқ Иттиҳоди Шӯравӣ, аз ҷумла тоҷикон ва халқҳои Аврупо овард. Барои ҳамин ҳам гузаштаре омӯхта аз он сабақ гирифта тавоништан ва унсури анъанаҳои неки онро дар умури давлатдорӣ истифода кардан яке аз сабабҳои пешрафти давлат ва ободии ҷамъият мегардад. Зеро мо медонем, ки дар ҳар ҷома «шуури таърихӣ» вучуд дорад ва он дер ё зуд таърихи зимомдорону мулкони худро воқеъбинона таҳлилу баррасӣ намуда, ба он баҳои шоиставу ҳаққонӣ медиҳад. Ин ҳукми таърих аст, ки бо мурури замон ҳақиқатро ошкор мекунад.

Масъалаи дигаре, ки дар ин ҷо қайд намудани онро ҷоиш медонам, ба давомияти тамаддуни ориёӣ марбут аст. Ба назари баъзеҳо ниёгони мо то давраи истилои арабҳо дар фазои фарҳангу тамаддуни ориёӣ зиндагӣ мекарданд, пайрави бехтарин анъанаву суннатҳои ориёӣ буданд ва маънавиёти ориёиро пайвасти инкишоф медоданд, вале баъди ҷорӣ шудани дини ислом гӯё тамаддуни ориёӣ аз байн рафта бошад.

Чунин маънидод намудани масъала, ба назари ман, комилан иштибоҳ аст. То замоне, ки ҳомилони воқеии ҳар тамаддун вучуд доранд, тамаддуни он халқ низ аз байн нахоҳад рафт. Бинобар он баъди ҷорӣ шудани дини ислом тамаддуни ориёӣ на фақат боқӣ монд, балки он бо унсурҳои тозае «тамаддуни исломӣ» ғанӣ гардид ва дар навбати худ, ба тамаддуни исломӣ таъсири муассире расонид.

Қайд намудан зарур аст, ки бо ҷорӣ шудани дини ислом дар замони ҳукмронии хулафои рошидин дар қаламрави хилофат мактабу марказҳои гуногуни мазҳабӣ, илмӣ ва фарҳангӣ пайдо шуданд. Мактаби илмию тиббии «Ҷунди Шопур» дар Ҳузистон амал мекард, китобҳои зиёде аз забонҳои юнонӣ, ҳиндӣ, суриёнӣ ва ғайра тарҷума шуданд. Дар ҳамин замина олимону мутафаккирони тоҷику форс ба мисли Форобию Берунӣ, Рӯдакию Ибни Сино ба офаридани осори илмиву фалсафӣ ва адабӣ пардохтанд. Таълимоти дини ислом низ дар ин давра инкишоф ёфта аз пиндору тахайюл то ба дараҷаи мантиқу тааққул сабзида расид. Ба вучуд омадани ҷараёнҳои ғоявӣ дар дохили дини ислом ба мисли «асҳоби раъй», мӯътазила, хориҷия, шиа ва ғайра минбаъд боиси ба вучуд омадани илми калом гардид.

Ба ибораи дигар, бо ҷорӣ шудани дини мубини ислом «тамаддуни исломӣ» низ ба вучуд омад, ки дар дохили он якҷанд тамаддунҳои халқҳои маскун дар қаламрави хилофат амал мекарданд. Чунин ҳодиса қаблан низ собиқа доштааст. Масалан, вақте Иломиён давлатҳои сумерию бобулиро тасхир карданд, дар дохили тамаддуни иломӣ, ки аввалин давлати мутамаркази ориёиён дар сапедадами таърих ба шумор меравад, тамаддуни шумериву бобули амал мекарданд ва баръакс, ҳангоме ки Ошур Банипал давлатҳои воқеъ дар Байнаннаҳрайн ва Иломо забт намуд, дар дохили тамаддуни бобулиҳо тамаддунҳои аққадӣ, хетӣ ва иломӣ амал мекарданд. Чунин таркибот дар давраи «ҳелленизм» баъди мамолики Шарқро ишғол намудани Искандари Мақдунӣ ба вучуд омада буд. Бесабаб нест, ки баъзе муҳаққиқон тамаддуни аҳди аввали исломо ба давраи «ҳелленизм» монанд кардаанд, вале Искандари Мақдунӣ ба сарзамини Шарқ динро наоварда буд, аз ин рӯ, шояд чунин муқоиса он қадар ҷоиш набошад. Вале чунин

нуктаро қайд намудан зарур аст, ки дар таҳаввулу инкишофи маданияти исломӣ ва рушду нумӯи илму адабу фарҳанги он маданияти ориёӣ, ки аз тафаккури аҳди қадим бархурдор буд, нақши фаъол дошт. Намояндагони он дар ташаккули маънавиёти ислом ва дар ташкили мактабҳои илмиву фарҳангии суриёниву исқандаронӣ, Байт-ул-ҳикмат ва ташкили мадрасаҳои «Низомия» дар саросари хилофат фаъолона ширкат варзида, дар соҳаҳои гуногуни илм осори гаронбаҳо офариданд. Дар замони ба вучуд омадани аввалин давлатҳои тоҷикон – Тоҳириён, Саффорӣён ва Оли Сомон дар Мовароуннаҳр эҳёи маънавӣ бо номи растохези Аҷам сурат гирифт. Имрӯз шеърҳои Рӯдакиву дostonҳои Фирдавсӣ, ғазалиёти Ҳофиз, «Ғулистон» ва «Бӯстон» -и Саъдиву эҷодиёти Ҷомӣро, ки нашъаи тамаддуни ориёӣ доранд, тамоми ҷаҳон бо ифтихор ба забон меоранд. Дар соҳаҳои гуногуни илму ирфон низ халқҳои тоҷику форс саҳми арзанда гузоштаанд.

Ман вориди ҷузъиёти ин масъала нашуда, фақат чунин нуктаро қайд карданиам, ки мо ҳар чӣ бештар мероси пурғановати маънавии гузаштaro омӯзем, ҳамон қадар ба насли ояндаи худ ғизои маънавӣ мебахшем. Зеро аз чунин як чашмандози таърихӣ маълум мешавад, ки тамаддуни ориёӣ мо чашмаи ҷӯшоне будааст, ки аз оби мусаффои он бисёр халқҳои ҷаҳон шодоб гардидаанд.

Барои онҳое, ки аз асли масъала дуранд ё ғаразолуд муҳокима меронанд, иқдоми мо шояд қобили дарк набошад. Вале ман асари мазкурро ба хотири аз гузаштаи пурифтихор ва маданияти гаронбаҳои ниёгонамон ҷудо нашудани насли оянда иншо кардам. Дар ин ҷо муқобилгузориҳои миллати мо ба халқҳои дигар нест, ҷои ғуруре ҳам нест, балки ифтихор ҳаст. Ифтихор аз созандагӣ, аз истиқлол. Ин қарзест барои наслҳои оянда ва ҷавонони имрӯзаи мо!

БОБИ АВВАЛ

МУРУРЕ БА САРОҶОЗИ ТАЪРИХ ВА ФАРҲАНГӢ ОРИЁИҲО

Ҳиндуаврупоиҳо

Фарҳанги ниҳоят рангин ва нотакрори ҷаҳони муосир маҳсулу офаридаи халқ ё миллати ҷудогона, мамлакат ё кишвари мушаххас набуда, дастрасчи муборизаҳо ва кӯшишҳои хастагинопазири тамоми мардуми ҷаҳон аст. Ғаномандӣ ва зебоии фарҳанги муосир марбути он аст, ки ҳар қавму халқ, миллат дар тӯли таърих роҳи мушаххаси худро паймуда, дар фарозу нишеби зиндагӣ асолату ҳувияти собит ва соҳиби расму анъана ва суннатҳои нотакрори худ мегардад, ба забони хеш тақаллум мекунад ва ганҷинаҳои арзишманд эҷод менамояд ва дар ташаккули фарҳанги бузурги инсонӣ саҳми худро мегузорад.

Мутахассисон теъдоди забонҳои халқҳои қавмҳои ҷаҳонро байни 4 то 5 ҳазор тахмин кардаанд¹. Ҳар яке аз онҳо мисли фарҳангашон, сарфи назар аз замони пайдоиши худ ва таъсир дар умури ҷаҳони муосир, саҳифаҳои гаронбаҳо ва қисми таркибии таърихи инсоният буда, манзараи умумӣ ва рангоранги ҷаҳони маънавии халқҳои инъикос мекунанд.

Барои шинохти айнӣ ва дурусти тамаддунҳо ва таҳаввулу нақши онҳо дар ташаккули қавму миллатҳо решаҳои қавмӣ ва забонии онҳоро муайян кардан муҳим аст. Зеро маҳз ба ҳамин восита наздикию хешутабории қавмҳои халқҳо ва таърихи инкишофи забонҳои онҳоро фаҳмидан имконпазир мебошад. Бинобар ин, ба назари мо, муруре ба оилаи забонҳои ҳиндуаврупоӣ зарур аст, зеро он таърихи дури халқҳои ориёитаборро беҳтар муаррифӣ менамояд ва пайвандҳои онҳоро бештар аз падидаҳои дигари таърихӣ нишон медиҳад.

Хонаводаи забонҳои ҳиндуаврупоӣ аз ҷумлаи бузургтарин хонаводаҳои забонии ҷаҳон буда, таърих ва таркибу сохти он беш аз ҳама мавриди омӯзишу тадқиқ қарор гирифтааст.

Мувофиқи тадқиқоти ҷадид, дар ҳудуди ҳазораи панҷуми пеш аз мелод модарзабони ибтидоии воҳиду ягонаи ҳиндуаврупоӣ арзи вучуд карда, баъдан ба гурӯҳҳо тақсим шудааст.² Нишонаҳои умумии забонҳои ҳиндуаврупоӣ, ки аз хонаводаҳои забонҳои дигар фарқ дорад, мавҷудияти

¹ Хонаводаи ҳиндуаврупоӣ ҳудуди 45 ғоизи аҳолии заминро ташкил медиҳад. (Советский энциклопедический словарь. М., 1979. – с. 1586).

² Гамкрелидзе Т.В., Иванов В.В. Индоевропейский язык и индоевропейцы. В двух томах. Т. II, Тбилиси, 1984.- с. 891.

муносибати наздик ва робитаи раднопазири зоҳирии ин хонаводаи забонхоро дар зинаҳои гуногуни инкишофашон нишон медиҳад.

Умумияту шабоҳат ва иттисолу пайвастагиҳои он касро ба фикре водор мекунад, ки замоне забони ягона ва воҳиди ҳиндуаврупой мавҷуд буда, сарчашмаи шабоҳату наздикии забонҳои ҳиндуаврупоии муосир ҳамон забони воҳиди ҳиндуаврупоист. Гурӯҳи забонҳо барои он хонавода номида мешаванд, ки сохтори дохилии онҳо ва ба хусус грамматика ва лексикашон шабоҳати возеҳ доранд. Ба ифодаи яке аз мутахассисони маъруфи забоншиносии муқоисавӣ, донишманди франсавӣ Антуан Мейе, ду забон дар он ҳолат хешованд гуфта мешавад, ки натиҷаи инкишофи мустақили ҳар яке аз онҳо за забоне бошад, ки пештар бо он гуфтугӯ мекарданд. Маҷмӯи забонҳои хешованд бо номи хонаводаи забонҳо ёд мешавад. Масалан, забони франсавӣ ва форсии ҷадид забонҳои хешованд буда, ҳардуи онҳо шаклҳои гуногуни забони хонаводаи ҳиндуаврупой мебошанд. Аз ин ҷиҳат, мафҳуми хешовандии забонҳо мутлақ буда, онҳоро ба зинаҳои гуногун тақсим намекунад.³

Мутахассисони забоншиносии муқоисавӣ дар таркиби луғавии гурӯҳи забонҳои ҳиндуаврупой шабоҳату наздикии фаровон кашф кардаанд. Чунин шабоҳат тамоми бахшҳои забон, яъне фонетика, морфология ва грамматикаро дар бар мегирад. Аз ин ҷиҳат мутахассисон чунин ақида доранд, ки дар ҳудуди ҳазораҳои V-IV пеш аз мелод забони ҳиндуаврупой қабл аз тақсими он ба шохаҳои забони воҳиде будааст. Дар асрҳои XVIII-XIX мелодӣ аксари ақидаҳо чунин буданд, ки Осиё на танҳо ватани хонаводаи забонҳои ҳиндуаврупоӣ аст, балки бештари мардуми ҷаҳон низ аз ин минтақа бархоста, решаи тамаддуни ҷаҳонӣ низ дар ҳамин маҳал қарор дорад. Масалан, Адольф Пикте дар соли 1859 дар асоси муқоисаи вожаҳои хонаводаи забонҳои ҳиндуаврупой, аз ҷумла, калимаи англисии *birch*, олмонии *birke*, славянии кӯҳани *breza*, *berzes* (береста ва березаи имрӯзӣ) ва санскрити *bhūrjā* (бурҷ ё бурси тоҷикии имрӯза) ба чунин натиҷа расидааст, ки дар атрофи маҳалли нахустини сукувати ин хонаводаи ҳиндуаврупой дарахти тӯс ва бурҷ беш аз ҳама ба мушоҳида мерасидааст. Аз ин ҷиҳат маҳалли сукувати ибтидоии хонаводаи ҳиндуаврупой ва модарзабони онро Бохтар (Бактрия) муайян кардааст.⁴ Гурӯҳи дигар музофоти Гансуи Хитойро чунин маҳал донистаанд.⁵ Ақидаҳои дигар низ дар ин бора вучуд доранд ва табиист, ки таҳқиқоти давомдори олимони кишварҳои Ғарбу Шарқ амри зарурист.

Агар пажӯҳишҳои ҷанд садаи охирро мавриди омӯзиш қарор диҳем, онҳоро ба ду даста тақсим кардан мумкин аст.

1. Забонҳои хонаводаи ҳиндуаврупой чи дар гузашта ва чи имрӯз дорои нуқоти мухталифи хешовандӣ ва шабоҳат мебошанд. Масалан, калимаи ҷарх дар забони лотинӣ *rotā*, ирландии бостон *roth*, олмонии бостон

³ Мейе А. Введение в сравнительное изучение индоевропейских языков. М. – Л., 1938.- с. 50-51.

⁴ Се гуфтор дар бораи ориёӣ. Техрон, 1353. – с. 24.

⁵ Фрай Р. Наследие Центральной Азии. Душанбе, 2000. – с.41.

rad, литвонӣ ratas, дар забони санскрит rathas ва дар забони авестой gasa⁶ буда, аз решаи reth (давидан, гурез; калимаи гурехтани тоҷикӣ низ аз ҳамин реша аст) сарчашма мегирад.⁷ Муаллифи русӣ Ставиский Б.Я. шабоҳати забонҳои хиндуаврупоиро дар даврони муосир таҳлил карда, аз ҷумла менависад: дуи тоҷикӣ бо дваи русӣ, duo-и лотинӣ ва two-и англисӣ ҳамоҳанг аст. Модар, падар ва бародари тоҷикӣ бо mother, father, brother–и англисӣ mutter, vater, bruder–и олмонӣ ва бо mater, pater-и лотинӣ шабоҳати комил доранд.⁸

Забоншиносии муқоисавӣ дар нимаи аввали асри XIX падида омад. Авалин шахсе, ки забони санскритро омӯхта, дар ҷустуҷӯи асоси забонҳои хиндуаврупоӣ онро бо забонҳои лотинӣ, юнонӣ, форсӣ ва олмонӣ муқоиса карда, шабоҳати сарфу наҳви онҳоро нишон дод ва асоси забоншиносии муқоисавии илмиро поягузорӣ кард, Франс Бопп буд. Вай забони санскритро бо забонҳои дигари Аврупоӣ ғарбӣ муқоиса карда, то соли 1849 ҷандин асар эҷод намуд.⁹ Дар таҳқиқоти ӯ забони санскрит мавқеи марказӣ ишғол намуда, ҷанбаҳои гуногуни он бо забонҳои зиндаи имрӯзаи Аврупо муқоиса мегардиданд.

Ҷустуҷӯю пажӯҳишҳо, ки баъд аз Бопп доманаи васеъ пайдо кард, нишон доданд, ки забони санскрит бо забонҳои аврупоӣ шабоҳату наздикии фаровон дошта, бисёр хусусиятҳо ва ҳислату табиати шахси аврупоӣ низ ба ҳомилони забони санскрит монандиҳои зиёде дорад. Дар ин давра дар Аврупо таваҷҷӯҳ ба забону тамаддуни ориёӣҳо, ба хусус сарзамини бостонии Ҳинд ниҳоят афзуда, тадқиқот дар риштаҳои гуногун вусъат пайдо кард ва дар ин замина теъдоди зиёди китобҳо нашр шуданд. Чун хиндуҳо ориёӣ буда, тамаддунашон низ ориёӣ буд, муҳаққиқони аврупоӣ дар асоси шабоҳатҳои маданӣ чунин пиндоштанд, ки тамоми халқҳои хонаводаи забонҳои хиндуаврупоӣ мансуб ба ин қавм мебошанд. Онҳо чунин фикр мекарданд, ки хиндуҳо сокинони асил ва ибтидоии нимҷазираи Ҳиндустон буда, дар он ҷо аз аввал чунин фарҳанги ғаниро поягузорӣ кардаанд.

Ҳиндушиносии маъруфи олмонӣ Макс Мюллер, ки давомдиҳандаи корҳои Ф. Бопп буда, дар ин замина тадқиқоти пураарзиш анҷом додааст, чунин навишта буд. «Омӯзиши маданияти Ҳинд марзи шуури таърихӣ моро васеъ карда, ёддоштҳои ҷавонии моро, ки қариб буд, тамоман аз байн равад, эҳё намуд... Мо ҳама аз Шарқ омадаем. Он арзишҳои асосие, ки мо дорем, бо мо аз Шарқ омадаанд ва акнун ба Шарқ рӯй оварда, ҳар яке чунин ҳис мекунем, ки ба «хонаи қадим»-и саршор аз ёддоштҳо, бо шарте, ки вай рамзҳои ин ёддоштҳо кушояд ва шарҳ диҳад, бармегардем».¹⁰ Карл Маркс низ Ҳиндустонро ғахвораи забонҳои хиндуаврупоӣ дониста буд. Дар ин давра дар Аврупо, тавре ки дар боло зикр гардид, теъдоди зиёди тадқиқот сурат гирифта, дар онҳо ватани ибтидоии хонаводаи

⁶ Дар Авесто сарзамини ориёӣён Хванираса ном дошта, сарзамини дорандаи дучархаҳои дурахшон маънӣ медиҳад.

⁷ Мейе А. Введение в сравнительное изучение индоевропейских языков. – с. 402.

⁸ Ставиский Б.Я., Яценко С.А. Искусство и культура древних иранцев. М., 2002. – с 14.

⁹ Мейе А. Введение в сравнительное изучение индоевропейских языков. – с. 448-450.

¹⁰ Лысенко В.Г. Философия природы в Индии: атомизм, школы вайшешика. М., 1986. - с.10-11.

забонҳои хиндуаврупой дар ҳудуди Ҳинд ва минтақаҳои атрофи он ҷой дода шуданд. Таҳқиқоти дучилдаи пураарзиши донишманди олмонӣ Франсуа Ленорманн аз ҷумлаи онҳост.¹¹ Вай дар ин асари худ сарзамини Бохтарро маҳду гахвораи ориёӣро, яъне тамоми хонаводаи забонҳои хиндуаврупой доништа, ҳар яке аз халқҳои имрӯзаи Аврупоро дар ин ҷо ҷой медиҳад ва ҳудуди зиндагии ҳар яке аз онҳоро дар ин минтақа муайян мекунад ва тарзу усули зиндагии иҷтимоии онҳоро шарҳ медиҳад.¹²

Ин ақида, ки Ҳинд гахвораи хонаводаи забонҳои хиндуаврупой аст, то охири асри XIX ва аввали асри XX ҳукмрон буд. Дар ин давра ҳуди забоншиносии муқоисавӣ ва таъриху бостоншиносӣ ба исбот расониданд, ки ҳиндувон сокини асил ва таҳҷоии нимҷазираи Ҳиндустон набуда, ҳуди онҳо замоне пеш дар ин сарзамин маскан ихтиёр кардаанд.¹³ Донишманди рус князь Максудов В.П. дар аввали асри XX менависад. «Фарзияи маъруфи зуҳури осӣёгии ориёӣро, гузаштагонӣ мо, то ҳоло дар андешаҳои олимони ҳукмрон аст. Вале зидди он садоҳои зиёде баланд мешавад. Масалан, онҳо мегӯянд, ки дар забони ориёӣро (-и Аврупо) номи бисёр ҳайвоноти осӣёгӣ вуҷуд надошта, баръакс ҷои онҳоро номи бисёр ашӯҳое гирифтааст, ки фақат дар Аврупо мавҷуд аст».¹⁴

Пажӯҳишҳои фаровоне, ки дар ин замина ба хусус дар забоншиносии муқоисавӣ анҷом дода шуданд, дар баробари мушобеҳат, тафовути куллии гурӯҳи забонҳои ғарбӣ ва шарқии хонаводаи хиндуаврупойро нишон доданд. Донишманди маъруфи рус Дьяконов И.М. ҳолати он давраи илм дар Аврупоро тасвир карда, дар ин бобат чунин менависад; «Номи ҳиндувони бостон, ки ҳудро аря (аруа) меномиданд, ба ҳамаи халқҳо - ҳомилони забонҳои хиндуаврупой интиқол пайдо карда буд. Баъдтар маълум гардид, ки Ҳиндустон ватани ибтидоии хиндуаврупойҳо набуда, баръакс, ҳуди онҳо (яъне ҳиндуҳо) замоне нисбатан пештар ба он ҷо рафтаанд ва забони санскрит ҳеҷ гоҳ модарзабони тамоми хонаводаи забонҳои хиндуаврупой шуда наметавонад».¹⁵

Дар нимаи аввали асри гузашта фашистони Германия ба ин истилоҳ тобиши наҷодӣ дода, бо сиёсати ҷангҷӯёна ва қатли оми миллионҳо мардуми бегуноҳи Аврупо ин номро бадном ва беобрӯ сохтанд. Тавре ки Антуан Мейе менависад, дар Олмони фашистӣ истилоҳи *arisch* дар мафҳуми ҳиндуэронӣ истифода мебардид, ки комилан қобили қабул нест. Нисбати ин ки Антуан Мейе – узви Академияи Франция асари маъруфи ҳудро, зоҳиран, дар солҳои зуҳури режими фашистӣ навишта буд, дар ин мавзӯ беш аз гуфтаҳои боло чизе нагуфта фақат илова кардааст, ки ба хоҳири гурез аз ғалатфаҳмӣ, дар асари худ аз истифодаи калимаи аря худдорӣ мекунад.¹⁶ Дьяконов И.М. фикри донишманди фаронсавиро чунин идома медиҳад.

¹¹ Ленорманн Ф. Руководство к древней истории Востока до персидских войн. В двух томах. Т. II. Киев, 1876.

¹² Ҳамон ҷо. – с. 125.

¹³ Гамкрелидзе Т.В., Иванов В.В. Индоевропейский язык и индоевропейцы. т. II. – с.960; Дьяконов И.М. История Мидии. М. – Л., 1951 – с. 147.

¹⁴ Максудов В.П. История древнего Востока. Санкт-Петербург, 1905. – с. 354.

¹⁵ Дьяконов И.М. История Мидии. - с. 146.

¹⁶ Мейе А. Введение в сравнительное изучение индоевропейских языков. – с. 88.

«Баъдан истилоҳи ориёиро фашизми Олмон ғасб карда, ба он обу ранги нажодпарастӣ бахшид. Чунин масъалагузорӣ комилан мухолифи табиати илм аст».¹⁷

Аз замони пайдоиши илми забоншиносии муқоисавӣ, ки дар асоси муқоисаи забонҳои ба ҳам наздики бостонӣ, ба таърихи дури халқҳои марбут равшанӣ меандозад, дар бораи маҳалли пайдоиш ва ватани модарзабони ҳиндуаврупоӣ фикру мулоҳизаҳои гуногун матраҳ гардидааст.

Тавре ки Ч.П. Меллори – устои Донишгоҳи Калифорния (ИМА) менависад, яке аз хизматҳои бузурги забоншиносии муқоисавӣ ҷустуҷӯ ва пай бурдан аз вучуди хонаводаи забонҳои ҳиндуаврупоӣ буд.¹⁸ Забонҳои ин хонавода бо ҳам ончунон наздик ҳастанд, ки муқоисаи онҳо аз даврони пешини таърих шурӯъ шудааст. Масалан, Гералд Компренис (1142 - 1220) забонҳои корнуэлӣ ва бретониرو бо ҳам муқоиса карда, ба чунин натиҷа расида буд, ки онҳо аз решаи забони британи ба вучуд омада, бо забонҳои латинӣ ва юнонӣ ҳам мушобеҳат доранд.¹⁹

Бо пайдоиши дини насронӣ эътиқод ба решаи воҳиди забонҳо бештар гардида, забони ибриро модари тамоми забонҳо медонистанд. Файласуфи машҳури немис Готфрид Лейбнитс боварӣ дошт, ки тамоми забонҳои ҷаҳон решаи воҳид доранд. Вай андешаи модари тамоми забонҳо будани забони ибриро рад карда, мӯътакид буд, ки ҳамаи мардуми ҷаҳон аз Осиё бархостаанд.²⁰

Омӯзиши илмии забонҳои ҳиндуаврупоӣ ва грамматикаи муқоисавии ин гурӯҳи забонҳо ба ақидаи А.Мейе дар соли 1816 бо нашри китоби Ф.Бопп «Дар бораи системаи тасрифи санскрит дар муқоиса бо тасрифи забонҳои юнонӣ, латинӣ, форсӣ ва олмонӣ» оғоз гардид.²¹ Мавҷудияти гурӯҳи алоҳидаи забонҳои ҳиндуаврупоӣ мантиқан мавҷудияти забон ва ҷустуҷӯи маҳалро пеш гузошт, ки намояндагони мухталифи ин гурӯҳи забонҳо замоне дар он ҷо зиндагӣ карда, бо он гап мезаданд. Масъалаи забони асилу ягонаи ҳиндуаврупоӣ ва маҳалли зиндагии муштараки онҳо бори аввал аз ҷониби Август Шлейхер гузошта шуд.²²

Дере нагузашта мубоҳиса дар атрофии проблемаҳои хусусиятҳои модарзабони муштараки ҳиндуаврупоӣ ва пайдо кардани ватани ибтидоии онҳо доманаи ниҳоят васеъ пайдо кард. Кӯшиш барои равшан кардани гузаштаи дур ва мубоҳиса дар атрофи модарзабони ҳиндуаврупоӣ ва ватани нахустини қабилаи бузурги ҳиндуаврупоӣ миқдори зиёди бетарафнорӣ водор ба омӯзиши забонҳо ва бостоншиносӣ карда, шӯру шавқи беандозае ба вучуд овард. Ҳар олим соҳаи мавриди алоқаи худро таҳқиқ карда, фикру андешаҳои хешро дар бораи проблемаҳои номбаршуда баён медошт.

Масалан, ба фикри Фредерик Шлегел (1772-1829) сарзамини ибтидоии нашъунамои модарзабони ҳиндуаврупоӣ кишвари Ҳинд аст. Ӯ забони

¹⁷ Дьяконов И.М. История Мидии. – с. 147.

¹⁸ Се гуфтор дар бораи ориёиён. – Техрон, 1353. – с. 11.

¹⁹ Ҳамон ҷо. – с.14.

²⁰ Ҳамон ҷо. – с. 14.

²¹ Мейе А. Введение в сравнительное изучение индоевропейских языков. – с.9.

²² Ҳамон ҷо. – с.10.

қадимаи хиндиرو, ки аз юнонӣ ва лотинӣ бостонитар аст, решаи ҳамаи забонҳо пиндошта, чунин навишта буд: «Шимолу ғарбии Ҳиндустон бояд ба унвони марказе, ки аз он ҷо решаи ҳамаи миллатҳо муштак шудааст, баррасӣ шавад».²³

Дар асрҳои XVIII-XIX аксари муҳаққиқон дар Аврупо мӯътақид буданд, ки сарзамини модарзабони ҳиндуаврупоӣ Осиёи Марказӣ, Бохтар ва Ҳиндустон аст.²⁴ Аммо донишманди асри XIX немис Франсуа Ленор Манн сарзамини Бохтар ва гирду атрофи онро ватани аввалини қabilaҳои ҳиндуаврупоӣ медонад.²⁵

Бо пешрафти илми забоншиносии муқоисавӣ ва баҳусус вусъати қовишҳои бостоншиносӣ ақидаҳо дигаргун шуда, аз ҷониби муҳаққиқон дар ин бора афкори муҳталиф баён гардидааст. Қолиб аст, ки ҳар яке ба хоҳири таҳкими андешаҳои илмӣ худ далелҳои собиткунанда матраҳ мекарданд. Дар асри XIX Расмус Раск, ки мутахассиси забонҳои олмонӣ буд, бо пешниҳоди далелҳои гуногун Осиёи Хурд ва даштҳои Паннонияро ватани аслии ин забон донист.

Александр Мюррей Боварӣ дошт, ки мардуми Аврупо ба панҷ наҷод тақсим шуда, решаи онҳо ба Осиё мерасад. Вай бо қатъият изҳор мекард, ки Осиё ғaҳвораи тамаддуни ҷаҳон буда, решаи ҳамаи наҷодҳо аз он ҷо сарчашма гирифтааст.²⁶

Донишмандон дар асри XIX дар асоси далелҳои муҳталиф манотиқи гуногунро ҳамчун ватани модарзабон ва зодгоҳи ҳиндуаврупоӣҳо пешниҳод мекарданд. Донишманди фаронсавӣ Эрнест Ренан хостгоҳи ҳиндуаврупоӣро Осиёи Миёна ва доманақӯҳҳои Помир муайян кард. Ба фикри ӯ, аввалин устура ва ривоятҳои адабии ҳиндуаврупоӣ дар бораи ин маҳал сӯҳбат мекунад. Аз китоби муқаддаси яҳудиён чунин бармеояд, ки Осиёи Миёна хонаи одамиён аст ва ҳамаи мардум аз ин минтақа бархостаанд. Ҳамин тавр муҳаққиқи олмонӣ Адолф Пихте-Бохтар, Макс Мюллер – шимоли Аврупо, Дорибу Жубенвил – ҳавзаҳои Сайхуну Ҷайхун, Отто Шредер – ҷануби Русия, Герман Хирт – соҳилҳои баҳри Балтикаро ватани модарзабони ҳиндуаврупоӣ донистаанд.

Дар ин масъала дар асри XX низ ихтилофи ақидаҳо мушоҳида карда мешавад. Маттеуш Муш зодгоҳи нахустини ҳиндуаврупоӣҳоро Олмон, донишманди ҳинд Гандатар Тилак – Қутби Шимол, Ҷозеф Видней даштҳои Осиёи Миёна, Зигмунд Фикст – даштҳои ҷануби Русия, Гарольд Бендер – сарзаминҳои гирду атрофи Литва, П. Байлз – даштҳои Паннония ва Маҷористон, С. Кери – Вароруди Осиёи Миёна, Гордон Чайлд – даштҳои ҷанубу ғарби Русия, бостоншиноси ҳиндӣ Лакшми - ҳаволии қӯҳҳои Ҳимолой, Вилгелм Копперс – Туркистони ғарбӣ, Юлий Покорни – Россияи ҷанубӣ ва даштҳои атрофи қӯли Арал, Стюарт Манн – шимол ё шимолу шарқии Аврупо, Антон Шерер – қӯҳҳои Урал то Россияи Миёна, Паул Гиме – сарзаминҳои Олмон ва соҳили баҳри Балтика, Густав Швантес – шимоли

²³ Се гуфтор дар бораи ориёӣён. - с.18.

²⁴ Ленорманн.Ф. Руководство к древней истории Востока до персидских войн. – с. 127.

²⁵ Ҳамон ҷо. - с.126.

²⁶ Се гуфтор дар бораи ориёӣён. – с.22.

Аврупо, Дево Гиаккомо – Россияи чанубӣ, каронаҳои баҳри Сиёҳ ва даштҳои атрофи Волга пиндоштаанд.

Масъалаи таъини маҳалли модарзабон ва зодгоҳи ибтидоии хонаводаи забонҳои ҳиндуаврупоӣ, ки имрӯз идома дорад, ниҳоят мураккаб буда, диди ҷомеъ ва асоснок бар маънои далелҳои зиёд ва гуногуни илмҳои бостоншиносӣ, забоншиносӣ, наҷодшиносӣ, фарҳаншиносӣ, зистшиносӣ, насабшиносӣ ва ғайраро тақозо менамояд. Вале тавре ки дида мешавад, бисёре аз пажӯҳандагон минтақаи Осиёро ватани аввалини қabilaҳои ҳиндуаврупоӣ медонанд.

Яке аз қорҳои ҷиддие, ки дар солҳои охир дар заминаи таъини мақом ва манзалати забонҳои ҳиндуаврупоӣ сурат гирифт, асари дучилдаи донишмандон Гамкрелидзе Т.В. ва Иванов В.В. таҳти унвони «Забони ҳиндуаврупоӣ ва ҳиндуаврупоӣҳо» мебошад. Муҳаққиқон тамоми қорҳои дар ин замина анҷомгирифтаро ҷамъбаст карда, дастовардҳои ҳамаи соҳахоро, ки дар ин масъала кӯмак ва ё равшанӣ меандозанд, мавриди истифода қарор додаанд. Ба онҳо муяссар гардидааст, дар натиҷаи муқоиса микдори зиёди истилоҳоти риштаҳои гуногуни модарзабони ҳиндуаврупоиро эҳё кунанд ва дар ихтиёри илми забоншиносии муқоисавӣ қарор диҳанд. Ба ақидаи онҳо, маҳалли пайдоиши модарзабони ҳиндуаврупоӣ минтақаи ҳосу собит дар ҳудуди сарзаминҳои Шарқи Наздик, нимҷазираи Балкан, Осиёи Хурд, Қафқози чанубӣ ва Байнаннаҳраини шимолӣ аст.²⁷

Мубоҳиса дар атрофи хонаводаи забонҳо ва ватани модарзабони ҳиндуаврупоӣ ҳамчунон идома дорад. Вале агар он фарқияти ақидаҳо, ки дар боло зикр гардид, ҷамъбаст карда шавад, ба ифодаи донишманди маъруфи рус Дяконов И.М., ба чунин натиҷа расидан мумкин аст, ки фикру мулоҳизаҳои аксари муҳаққиқон дар атрофи бахшҳои чанубии Россия, қисматҳои шарқии баҳри Хазар ва даштҳои Осиёи Марказӣ давр мезанад.²⁸

Гуруҳи забонҳои ҳиндуэронӣ яке аз забонҳои бостонии ҳиндуаврупоӣ, мебошад, ки аз он ёдгориҳо ва лавҳҳои гилии аз замони давлати Митониҳо боқимонда шаҳодат медиҳанд ва дар матнҳои хати меҳии ҳетӣ аз ҳазораи дуҷуми пеш аз мелод оварда шудаанд. Осори бостонӣ ва қуҳани гуруҳи забонҳои ҳиндуэронӣ, ки ба забони қадимии ҳинду бо хати ҳиҷоӣ навишта шудааст, Ригведа мебошад. Пайдоиши он марбут ба ҳазораи дуҷуми пеш аз мелод буда, фақат дар ҳазораи охирини пеш аз мелод сабт карда шудааст.

Мутахассисон чунин тасаввур мекунанд, ки таронаҳои қадимтарини он то вуруди қabilaҳои ҳиндуориёӣ ба шимолу ғарбии Ҳинд мурағтаб шудааст. Гуруҳе аз онҳо маҳалли пайдоиши Ригведа ва ё бахше аз онро сарзаминҳои Осиёи Марказӣ медонанд.²⁹

²⁷ Гамкрелидзе Т.В., Иванов В.В. Индоевропейский язык и индоевропейцы. т. II. – с. 895.

²⁸ Дяконов И.М. Некоторые лингвистические данные к проблеме связей населения Восточного Кавказа и Закавказья с Древним Востоком в III-I тысячелетии до н.э. в «Материалах семинара по проблеме происхождения и формирования азербайджанского народа». Баку, 1966. с. 127; «О прародине носителей индоевропейских диалектов» // ВДИ. 1982 № 3. - с. 19.

²⁹ Ригведа. - М., 1989.-с 429, 441; Бонгард Левин Г.М., Грантовский Э.А. От Скифии до Индии. М., 1974. – с. 14-16.

Баъдтар Араниакаҳо ва Упанишадҳо, ки матнҳои нисбатан куҳани фалсафию ирфонӣ мебошанд, бо забони санскрит навишта шуданд. Дар асоси забонҳои эронии миёна (форсии миёна, портӣ, суғдӣ, бохтарӣ, сакоӣ, хоразмӣ, олонӣ) ва забонҳои ҳиндии миёна (пракритӣ, палӣ, апабранша) забонҳои ҳиндуэронии муосир ба вуҷуд омаданд, ки ба гурӯҳи эронии он забонҳои форсӣ, тоҷикӣ, афғонӣ (пашту), осетинӣ, курдӣ, тотӣ, талишӣ, балучӣ, гурӯҳи забонҳои помирӣ ва ба гурӯҳи ҳиндии он забонҳои ҳиндӣ, банголӣ, панҷобӣ, синдӣ, урду, гучаротӣ, маратҳӣ, ассомӣ, ория, непалӣ, сингалӣ, сиганӣ ва ғайра дохил мешаванд.

Гурӯҳи забонҳои эронӣ бо мероси хаттии авестой ва забони форсии қадим маъруф аст. Ниёишҳои Авесто дар ҳазораҳои дуум ва аввали пеш аз мелод тартиб дода шуда, дар ҳазораи аввали пеш аз мелод сабт гардидааст. Ин китоби муқаддас аз панҷ қисмат иборат аст: Ясна, Яштҳо. Виспарад, Вандидод ва Авестои хурд.

Аз забони форсии қадим осори хаттии меҳии подшоҳони ҳахоманишӣ (асрҳои VI-IV то м.) боқӣ мондааст. Осори забони модӣ-забони қабिलाҳои модии асрҳои VIII-VI то м. дар калимаҳои ҷудогона, номи қабिलाҳо ва одамон дар таркиби навиштаҷоти ошурӣ, сангнавиштаҳои подшоҳони ҳахоманишӣ ва сарчашмаҳои юнонӣ мерос мондааст.

Забонҳои эронии миёна ба гурӯҳи забонҳои шарқӣ: саккоӣ-хутанӣ (аз рӯи матнҳои бозёфтшуда дар минтақаҳои Осиёи Марказӣ), суғдӣ, хоразмӣ, бохтарӣ ва гурӯҳи забонҳои ғарбӣ - форсии миёна (пахлавӣ) ва портӣ тақсим мешаванд.

Забонҳои эронии нав ҳам дар навбати худ ба гурӯҳи забонҳои шарқӣ - забонҳои помирӣ (шуғнонӣ, рӯшонӣ, бартангӣ, рошорвӣ, сариқӯлӣ, язғуломӣ, вахонӣ) ва ҳамчунин забони яғнобӣ, ки идомадиҳандагони забонҳои эронии миёнаи Осиёи Марказӣ ҳастанд, осетинӣ (бо лаҳҷаҳои эронӣ ва дигорӣ), забони афғонӣ (пашту), мунҷонӣ (бо лаҳҷаи ӣидға) ва гурӯҳи забонҳои ғарбӣ - забони форсии нав(форсии классикӣ, форсии муосир, тоҷикӣ, дарӣ), курдӣ, балучӣ, тотӣ, толишӣ, ормурӣ, парочӣ ва баъзе лаҳҷаҳои Эрони Марказӣ тақсим мешаванд.³⁰ Мо дар бораи забонҳои дигари оилаи ҳиндуаврупой таваққуф накарда, танҳо ёдовар мешавем, ки забонҳои арманӣ, юнонӣ, албанӣ, келтӣ, балтӣ, славянӣ, аз ҷумла русӣ, украинӣ, булғорӣ, сербӣ ва ғайра ба забонҳои ҳинду эронӣ ҳешовандӣ дошта, аз як реша сабз гардидаанд.

³⁰ Доират-ул-маорифи бузурги исломӣ ҷ 1. Техрон, 1374. - с. 301-305.

Ҳиндуориёиҳо

Мутобиқи маводи маъхазҳои гуногун ва натиҷаи тадқиқоти давомдори олимону донишмандон ориёиҳо (ки дар баъзе аз таҳқиқоти нимаи дувуми асри XX ҳиндуэронӣҳо номида шудаанд) дар хонаводаи бузурги ҳиндуаврупой мақоми мумтоз доштанд.

Агар таҳқиқоти гуногуни мансуб ба марҳилаҳои мухталифи таърихи мавриди баррасӣ қарор диҳем, ба ин нуқта мутаваҷҷеҳ мешавем, ки одамон дар замони гузашта мансубият ба қавми ориёиро ифтихор медонистаанд. Зоҳиран, барои ин асос ҳам доштаанд. Мо дар ин ҷо дар бораи шакли ҷолиби зоҳирии ориёиҳо, ки дар борашон навиштаҳои зиёде мавҷуд аст, таваккуф намекунем.

Муҳаққиқи асри XIX-и рус В.В.Григорев дар бораи сақоӣҳо (скифҳо), ки фақат тоифае аз ориёиҳо буданд, китобе навиштааст. Вай осору навиштаҷоти муаррихон ва файласуфони даврони бостонро мавриди омӯзиши амиқу ҳамаҷониба қарор дода, мулоҳизаҳои гуногунро чунин ҷамъбаст мекунад: «Ҳамин тавр, муаррихони классикии даврони бостон дар бораи сақоӣҳо фақат чунин иттилоъ медиҳанд, ки онҳо дорои хислатҳои нодири пок ва дурахшони рӯҳӣ мебошанд. Дар бораи ин халқ, дар ҳеҷ кадоме аз осори ин муаррихон, чизе пайдо намекунем, ки боиси маломат ё сарзаниши онҳо бошад. Охир, инро ҳеҷ гоҳ тасодуф шуморидан мумкин нест. Ба илова, ки қадимиҳо дар бораи табиату тинати скифҳо низ бо эҳтироми зиёд сухан гуфта, фақат тамоили онҳоро нисбат ба нӯшокӣ зикр кардаанд. Пас маълум мешавад, ки сақоӣҳо аз рӯи хислатҳои зебои ахлоқии худ ангуштшумори рӯзгор буданд».³¹ Аз ин ҷиҳат, мувоҳида дар атрофии мансубият ба ин қавм низ таърихи тӯлонӣ дорад.

Қабл аз баррасии масъалаи асолату сирати таърихии ориёиҳо як нуқтаи муҳимро бояд зикр кард, ки имрӯз, аз як сӯ, ақидаи ҳамгун ва ҳатто як донишмандон хонаводаи ҳиндуаврупой ва қавми ориёӣ дар миёни як силсила пажӯҳишгарон ҳанӯз зинда аст,³² аз ҷониби дигар, гурӯҳи хос ва собит будани ориёиҳо бо таъкиди пайвандҳои зиёд бо гурӯҳҳои дигари хонаводаи ҳиндуаврупой – славянҳо, германҳо, романҳо ва ғайра ҳарчи бештар асоснок мешавад.

Имрӯз аксари мутахассисон чунин мешуморанд, ки фақат он халқ худро ориёӣ гуфта метавонад, ки агар дар осори ҳаққиқати бостон ниёкони дури ӯ худро бо ин ном хитоб карда бошад ва бо ин ном шинохта шуда бошад. Антуан Мейе дар бораи мардуми ориёӣ ақидаи худро чунин изҳор мекунад: «Халқҳое, ки бо ин забонҳо гап мезаданд, ҳамашон худро бо номи калимаи аря (arya) хитоб мекарданд ва номи имрӯзаи Эрон ин номи куҳанбунёдро то ҳоло ҳифз кардааст... Исми этникие, ки бо ин ном мувофиқат кунад, дар ягон ҷаҳаи хонаводаи забонҳои ҳиндуаврупой мавҷуд нест. Аз ин ҷиҳат, фақат ҷаҳаҳои забонҳои ҳиндуэронӣ ориёӣ

³¹ Григорьев В.В. О скифском народе саках. Санкт-Петербург, 1871. – с. 79.

³² Шендаков Г.Н. Этногенез и пути миграций индоевропейцев. Волгоград, 1999. – с. 6.

номгузорӣ шуда метавонанд».³³ Дар ин бора олимони ҳиндӣ, эронӣ низ аксаран чунин андешаҳо доранд. Вале ба назари мо, ақидаи мазкур дар осори олимони рус чолибтар ва ба воқеияти таърихӣ мувофиқтар мебошад. Донишманди рус Ставиский Б.Я. чунин ҳисоб мекунад, ки забонҳои эронӣ беш аз ҳама бо забонҳои шимоли Ҳиндустон наздикӣ ва қаробат дошта, ҳарду аз замонҳои қадим шоҳаи шарқии забонҳои ҳиндуаврупой буданд. Онҳо бо номи ҳиндуэронӣ ва ё орей номида шуда, ҳомилони онҳо низ аз замонҳои қадим дар мероси хаттиашон, ки Ведаҳо ва Авесто мебошад ва онҳо марбут ба ҳазораи дуюм ва аввали пеш аз мелод аст, худро ориёӣ медонистанд.³⁴

Ин дидгоҳ дар осори бунёдии муҳаққиқи маъруфи таърих ва тамаддуни бостонии ориёӣҳо Э.А.Грантовский ҳамачониба асоснок шудааст. Ӯ дар бахши бостонии китоби дастҷамъии «Таърихи Эрон» чунин менависад; «Як силсила қабилаҳои ориёизабон (модҳо, форсҳо, скифҳо, сарматҳо ва халқҳои дигари бостонии Осиёи Миёна) худро ориёӣ меномиданд. Ҳамчунин қабилаҳое, ки дар нимаи дуюми ҳазораи дуюми пеш аз мелод дар Ҳинд маскан гузиданд ва дар илм бо номи ҳиндуориёӣ маъруфанд, ориёӣ номида мешуданд. Забонҳои эронӣ ва ҳиндуориёӣ бо ҳам бисёр наздик буда, гӯяндагони онҳо, тавре ки мероси бостонии ҳиндуҳо – Ригведа ва тоҷикону эронӣ – Авесто нишон медиҳад, дар хоҷагӣ, зиндагӣ, низоми иҷтимоӣ, фарҳанг, дин чизҳои муштаракӣ зиёде доштанд. Забонҳои ориёӣ шоҳаи шарқии хонаводаи забонҳои ҳиндуаврупоиро ташкил медиҳад». Муаллиф дар қавсайн шарҳ медиҳад, ки ғайр аз ҳиндуэронӣҳо ориёӣ номидани ҳомилони забонҳои дигари хонаводаи забонҳои ҳиндуаврупой заминаи илмӣ надорад.³⁵

Яке аз асарҳои пурарзише, ки таърихи гузаштаи ориёӣҳо, тамаддуну фарҳанги муштаракӣ онҳоро мавриди баррасӣ қарор дода, нуктаҳои муҳимтарини афқору ақида ва устураи ба хусус ҳиндуҳо ва тоҷикону эронӣро таҷзияю таҳлили ҳамачониба мекунад, «Аз Скифия то Ҳинд» ном дорад. Муаллифони он, ду шарқшиносони номдори советӣ – Бонгард Левин Г.М. ва Грантовский Э.А. дар натиҷаи муқоисаи мифологияи се гурӯҳи этникии ориёӣ – ҳиндуҳо, эронӣҳо ва скифҳо (сақоӣҳо) ба чунин хулоса омадаанд, ки онҳо решаи ягона дошта, дорои тамаддуни наздик ва мушобеҳ мебошанд. Дар бораи мавзӯе, ки дар боло мавриди муҳокима қарор додаем, онҳо чунин менависанд. «Ҳам қабилаҳои ҳиндӣ ва ҳам эронӣ худро ориёӣ номида, сарзамини худро сарзамини Ориё мегуфтанд. Истифодаи ин истилоҳ барои халқҳои дигари ҳиндуаврупой (пеш аз ҳама ба германиҳо) заминаи илмӣ надорад. Калимаи аря (arya) ҳамчун номи халқ фақат дар забонҳои ҳиндуэронӣ мавҷуд аст. Офарандагони Ведаҳо, достонҳои паҳлавонӣ, мураттабқунадагони Авесто, муаллифони сангнавиштаҳои Порси бостон худро бо чунин ном хитоб мекарданд».³⁶

³³ Мейе А. Введение в сравнительное изучение индоевропейских языков. – с. 88.

³⁴ Ставиский Б.Я. Яценко С.А. Искусство и культуры древних иранцев. – с. 14.

³⁵ История Ирана. Под редакцией М.С. Иванова. М. 1977. - с. 37.

³⁶ Бонгард – Левин Г.М., Грантовский Э.А. От Скифии до Индии. – с 14.

Ин ақида қаблан аз ҷониби донишманди дигари рус Дяконов И.М. чунин тафсир шудааст: «Мансубияти аря (аруа) дар илм ҳамчун номи табиӣ барои ҳиндувон, форсҳо, модҳо, скифҳо (саккоихо), аланҳо ва ҳамчуни халқҳое, ки дар Осиёи Миёна зиндагӣ карда, бо он забон тақаллум мекунанд, исбот шудааст».³⁷

Аз ин ду муносибат ба масъалаи мансубият ба қавми ориёӣ бархурди дуюм ба воқеият наздик буда, раванди объективи инкишофи ҷомеаи ориёиро нишон медиҳад ва фақат халқҳоеро узви он қавм мешуморад, ки далели раднопазири осори хаттии бостонӣ дошта бошанд. Вале дар ин ҷо бояд ёдовар шуд, ки қабिलाю қавмҳои ориёӣ, ки то садаи панҷуми мелодӣ дар минтақаи васеи Осиё то Аврупои ғарбӣ интишор пайдо карда, зиндагии фаъоли иҷтимоию сиёсӣ доштанд³⁸ на танҳо дар зухур ва ташаккули фарҳанги халқҳои тозабунёди ин минтақаи васеъ, балки дар падидаи шудан ва ташаккули гурӯҳҳои этникии он низ саҳми боризе доштаанд.

Маъалаи муҳими дигаре, ки қобили зикр ва ёдоварист, мақом ва мавқеи тамаддуни ориёӣ, ба хусус забонҳои гурӯҳи ҳиндуэронӣ дар ҳонаводаи забонҳои ҳиндуаврупоист. Бо вучуди он ки имрӯз теъдоди зиёди лавҳа, ҳуҷчат ва осори мухталифи дигари катбии бостонии макиней, хетӣ, анатолӣ ва ғайра дар дасти муҳаққиқон қарор гирифтааст, забоншиносон осори хаттии ориёӣ, ба хусус Ригведа ва Авесторо васеъ истифода мекунанд. Ба ибораи дигар, мартабаи забонҳои бостонии ориёӣ то ҳоло ҳам дар забоншиносии муқоисавӣ ҳамчун сарчашмаи боэътимод мӯътабар мебошад.

Антуан Мейе дар бораи осори хаттии забонҳои ҳиндуэронӣ чунин менависад: «Аз тамоми лаҳҷаҳои ҳиндуаврупоӣ осори ҳиндуэронӣ, дар матнҳои кӯҳани худ, дар эҳёи манзараи умумии морфологияи ҳиндуаврупоӣ инхирофи камтаринро нишон медиҳад; фақат ба василаи он дар даврони таърихӣ тасрифи ҳашт падежро аз ҳам ҷудо кардан мумкин аст ва ғайра. Ана ба ҳамин сабаб грамматикаи муқоисавии забонҳои ҳиндуаврупоӣ фақат замоне падидаи шуд, ки забонҳои ҳиндуэронӣ бо забонҳои юнонӣ, латинӣ ва германӣ муқоиса гардиданд. Бидуни омӯзиши матнҳои кӯҳани ҳиндуэронӣ дар ин риштаи илм пеш гирифтани тадқиқоти ҷудогона ва мустақил ва ҳатто ба даст овардани маълумоте дар бораи ин ё он ашё, ки бештар аз тасаввуроти умумӣ бошад, имконнопазир аст»³⁹.

Имрӯз низ таваҷҷӯҳ нисбат ба забоншиносии муқоисавӣ кам нагардида, таҳқиқотҳо дар марказҳои забоншиносии Аврупо бо суръати беш аз пеш идома доранд ва ҳар сола дар ин мавзӯ шумораи зиёди мақолаҳо ва осори тадқиқотӣ мунташир мешаванд. Ба ақидаи ман, дар ин самт олимони тоҷик бояд пешсаф бошанд. лекин, мутаассифона, мутахассисони таърихи забон ва забоншиносии муқоисавӣ дар Тоҷикистон ҳале каманд. Ин камбудӣ бояд ба таври ҷиддӣ ислоҳ шавад ва мутахассисони донишманд ба сатҳи имрӯзии илмӣ дар муассисаҳои таҳқиқотӣ ва марказҳои илмӣ мебоист ба воя расонда шаванд.

³⁷ Дяконов И.М. История Мидии. – с. 149.

³⁸ Ниг. Ременников А.М. Борьба племен Северного Причерноморья с Римом в 111 веке. М. - Л., 1954.

³⁹ Мейе А. Введение в сравнительное изучение индоевропейских языков. –с. 92-93.

Тафовути муҳими осори хаттии забонҳои ҳиндуэронӣ дар муқоиса бо осори бостонии боқимондаи хаттии дигари хонаводаи забонҳои ҳиндуаврупой на танҳо иборат аз он аст, ки онҳо аз ҷиҳати замонӣ ба даври қадим мутааллиқ мебошанд, балки онҳо инъикоскунандаи эътиқод ва бовариҳои ориёӣҳои бостон буда, ҷанбаи мазҳабӣ доранд ва воқеияти реалии инкишофи ҷомеаҳо дар даври мушаххас нишон медиҳанд. Азбаски ба ғайр аз китобҳои Веда ва Авестои ҳиндуэронӣ осори мӯътамаду боварибахши бостонии ҳиндуаврупой камтар мебошад, ин осор дар пешрафти кори забоншиносии муқоисавӣ мақоми муҳим дорад. Ибтидо амик ва ҷомеаи онро дар мисоли асари охири мутахассиси номдори ин ришта Эмил Бенвенист «Фарҳанги истилоҳоти иҷтимоии ҳиндуаврупоӣ» ба ҳуҷҷаи мушоҳида мекунем. Ў дар ин асари худ асосан истилоҳоти калимаҳои забони бостони юнониро мавриди тадқиқ қарор дода,⁴⁰ истилоҳоти онро бо забонҳои куҳани он давра муқоиса кардааст ва аз онҳо ҳуҷҷаҳои баровардааст, ки бисёр саҳифаҳои таърихи дур ва норавшани Юнононро равшан мекунад. Вай дар ҷараёни кори худ қариб 470 калима ва истилоҳоти муҳталифи забонҳои макиней, византиягӣ ва юнонии чадидро мавриди таҷзия таҳлил қарор дода, барои муқоиса қариб ба ҳамон андоза аз калимаҳои истилоҳоти забонҳои ориёӣ истифода намудааст.⁴¹ Дар ин тадқиқоти ӯ мақоми мавзӯи ҳокимияти шохӣ ва салоҳиятҳои он дар Эроншаҳри бостон манзалату маҷмеияти махсусе дорад.

Донишмандони шӯравӣ Гамкрелидзе Т.В. ва Иванов М.М. равиҳои пажӯҳиши Эмил Бенвенистро пеш гирифта, бо усули муқоисаи забонҳо ба бисёр масъалаҳои таърихи куҳан, ба хусус иттиҳодияҳои иҷтимоӣ, зинаҳои табақаҳои ҷамъиятии ориёӣҳои бостон равшании муайяне андохтаанд.⁴²

Тавре ки дар боло зикр гардид, масъалаи ватани ибтидоии хонаводаи забонҳои ҳиндуаврупой ва модарзабони ягонаи ҳиндуаврупой то имрӯз ҳал нагардида, дар атрофи он муҳоҷисаҳо идома дорад.

Агар мо ба ҳар андоза, ки ба даври бостон наздик шавем ва фарҳангу тамаддуни халқҳои мутазаққираро муқоиса намоем, қаробату умумияти онҳо бештар гардида, шабоҳати бисёр наздики онҳоро мушоҳида менамоем. Ин шабоҳату наздиқӣ дар забонҳои ведоӣ ва авестоӣ ба ҳаддест, ки ба ифодаи ведошиносии номдори рус Елизаренкова Т. «ин ҳамгунӣ чандон бузург аст, ки баъзан ду матн мисли ду намунаи як матни бостонӣ, ки фақат аз рӯи дастурҳои гуногуни ҳамоҳанги садоӣ сохта шудаанд, тафовут дорад».⁴³ Аз ин рӯ, баъзе донишмандон ба мисли Х. Бартоломе, А. Чексон кӯшиш кардаанд, ки матнҳои алоҳидаи авестоиро ба забони ведоӣ баргардонанд. Дар натиҷа шеърҳои ба вуҷуд омаданд, ки аз шеърҳои аслии ведоӣ тақрибан тафовуте надошт. Ҷолиб аст, ки забони Ригведа аз рӯи аломатҳои худ нисбат ба осори дигари ведоӣ ва назми классикии санскрит ба забони Авесто наздиктар аст. Тавре ки мутахассисон зикр кардаанд, ин ду осори хаттии қадимтарини хонаводаи забонҳои ҳиндуаврупоиро на

⁴⁰ Бенвенист Э. Словарь индоевропейских социальных терминов. М. 1995 – с. 36.

⁴¹ Ҳамон ҷо. – с. 432-447.

⁴² Гамкрелидзе Т.В., Иванов В.В. Индоевропейский язык и индоевропейцы. – с. 949 и далее.

⁴³ Елизаренкова Т.Я. Ригведа. М., 1989. – с. 437.

танҳо забон, хислати умумии ҳунари шеър, балки муҳити воҳиди баён ва заминаи эҷод низ бо ҳам муттаҳид мекунад.⁴⁴

Аз ин суҳанон чунин ҳулоса кардан мумкин аст, ки замоне ҳиндуориёӣҳо ҳам мисли пешгузаштагони ҳиндуаврупоӣҳо, дар сарзамини воҳиду муштараке зиндагӣ карда, бо ҳам муҷовирату наздикие доштаанд ва бо лаҳҷаҳои мухталифи як забони воҳиду муштарак тақаллум намуда, бунёди тамаддуни нотақрори ориёиро поягузорӣ кардаанд.

Тавре ки дар боло зикр гардид, донишмандон Гамкрелидзе Т.В. ва Иванов В.В., ватани ибтидоии ҳиндуаврупоӣро Осиёи Хурд, Шарқи Наздик то ба ҷануби Кафказ шумурда, аз ин хонаводаи умумӣ чудо гардидани умумияти лаҳҷавии юнонӣ-арманӣ-ориёиро ба ҳазораи 5-4 пеш аз мелод нисбат медиҳанд.⁴⁵ Ҳар се забон дар ҳамин давра аз ҳам чудо шуда, ҳар яке ба самти ватани таърихӣ худ раҳсипор гардид. Донишмандони мазкур чунин мешуморанд, ки қабिलाҳои ҳиндуэронӣ дар нимаи дуҷуми ҳазораи пеш аз мелод ба шимолӣ теппакӯхҳои Эрони муосир ворид гардида,⁴⁶ ин ҷоро ҳамчун ватани ибтидоии худ интиҳоб намуданд.⁴⁷ Ба фикри онҳо забони умумии ҳиндуэронӣ дар ин ҷо ташаккул пайдо карда, маҳз аз ҳамин маҳал ҳиндуҳо баъдан ба нимҷазираи Ҳиндустон ва эронӣён ба сарзамини имрӯзаи худ - Эрон раҳсипор гардиданд. Ба ақидаи донишманди ҳиндӣ Кумар Г.Д. хостгоҳи ибтидоии ориёӣҳо дар ҳудуди Украина, дар ҳавзаҳои дарёҳои Днепр ва Дон сураат гирифтааст.⁴⁸ Донишманди франсавӣ Мариан Моле чунин минтақаро бахшҳои болоии дарёи Ому ва сарзамини Хоразм медонад. Вай боварӣ дорад, ки дар давраи пеш аз Куруш Хоразм низоми мустаҳками давлатдорӣ дошта, дорои тамаддуни пешрафта будааст.⁴⁹

Аксари мактабҳои илмӣ ҳиндуэроншиносӣ ва ба хусус донишмандони рус аз қадим Осиёи Марказиро ватани ибтидоии қабिलाҳои ориёӣ медонанд.

Забоншиноси номдори рус Оранский И.М. мисли аксари муҳаққиқони имрӯз чунин андеша дорад, ки на Ҳинд ва на Эрони муосир ҳеҷ гоҳ ватани ибтидоии ориёӣҳо набудааст. Вай фикри ҳудро чунин идома медиҳад; «Илм ватани қадимтарини қабिलाҳоро, ки бо лаҳҷаҳои ориёӣ гап мезаданд, Осиёи Миёна ва навоҳии гирду атрофи он медонад. Ҳамин масъалагузорӣ нуфузи қабिलाҳои ориёизабонро ба водии дарёи Ҳинд ва андаке баъд интишори гурӯҳи дигари ин қабиларо дар пуштакӯхҳои Эрон беҳтар аз ҳама шарҳ медиҳад. Чунин масъалагузориро таҳлили ниёишҳои ведоӣ ва авестой, ки инъикоскунандаи зиндагӣ ва ҷаҳонбинии қабिलाҳои кӯчии чорводор, ки бо галаҳои худ аз даштҳои фароҳи Осиёи Миёна гузар мекарданд ва фикру андешаҳои умумӣ дар бораи роҳҳои интишори қабिलाҳои бостонӣ, ки бо лаҳҷаҳои ҳиндуаврупой тақаллум мекарданд, ба

⁴⁴ Елизаренкова Т.Я. Ригведа. – с. 437.

⁴⁵ Гамкрелидзе Т.В., Иванов В.В. Индоевропейский язык и индоевропейцы. т. II. - с.863.

⁴⁶ Анъанаи мазҳабии зардуштӣ сарзамини Озарбойҷон, ба хусус минтақаҳои эронзаминро Айирияи Ваҷах (Ориёвич) медонад. (Бундаҳишн, боби 29 банди 12).

⁴⁷ Гамкрелидзе Т.В., Иванов В.В. Индоевропейский язык и индоевропейцы. т. II. - с. 914.

⁴⁸ Се гуфтор дар бораи ориёӣён. Техрон, 1353. – с. 89.

⁴⁹ Моле М. Эрони бостон. – Техрон, 1377. – с. 112.

исбот мерасонад. Ин масъалагузори мушаххасан он ҳудуди ҷуғрофӣ, ки офарандагони Авесто ба вучуд оварда ва он бо топография ва топонимикаи Осиёи Миёна комилан мувофиқ аст, тасдиқ мекунад».⁵⁰

Вай чунин ҳисоб мекунад, ки тартибу тадвини Ригведа - китоби аввали Ведаҳо дар Осиёи Миёна оғоз гардидааст. Ба фикри донишманди рус, ҷудо гардидани қабилаҳои офарандаи Ведаҳо аз ватани аввалаи худ ва гурӯҳҳои дигари қабилаҳои ҳиндуэронӣ дар аввали ҳазораи дууми пеш аз мелод ва қабилаҳои эронӣ дар аввали ҳазораи якуми пеш аз мелод сурат гирифтааст.⁵¹ Чун ин тамаддун дар шимол, аз дарёи Урал, Сибири Ғарбӣ ва дарёи Енисей сар карда, то сарзамини Қазоқистон, доманаҳои кӯҳҳои Тяньшань, Помир ва водиҳои зебои Осиёи Миёнаро дар ҷануб дар бар мегирифт, муҳаққиқони рус Б.Я.Ставиский ва С.А.Яценко, сарзамини ибтидоии ҳиндуоғӣҳо, яъне шоҳи шарқии забонҳои ҳиндуаврупойро дар даштҳои ҷануби Русия ва Қазоқистон ҷой медиҳанд.⁵² Чунин мутахассисони ведошинос, мисли Гиршман Р. ва Томас Х. низ маҳалли ибтидоии сукувати ориёӣҳоро минтақаҳои мутазаккира дониста, чунин ақида доранд, ки шоҳҳои ҳиндӣ ва эронӣ аз ҷониби шимол ба ҷануб ҳаракат карда, ворида сарзаминҳои имрӯзаи худ шудаанд.⁵³ И.М.Дяконов низ ба баромади осийимиёнагии қабилаҳои ориёӣ шакку шубҳае надошта, чунин мешуморад, ки онҳо баъдан аз ин минтақа ба ҷонибҳои гуногуни Осиё тақсим шудаанд.⁵⁴

Дар бораи маҳалли аввалини иқомати шоҳи шарқии хонаводаи забонҳои ҳиндуаврупой, ки аз рӯи талаффузи рақами сад⁵⁵ дар Авесто, гурӯҳи забонҳои satəm гуфта мешавад, мувоҳидаҳо идома доранд. Вале бозёфтҳои бостоншиносӣ дар нимаи асри гузашта дар Олтой, Қазоқистон, Қирғизистон ва қаламрави Тоҷикистон ва гирду атрофи он ва ба хусус кашфиётҳои онҳо дар вилояти Челябинский Россия нишон доданд, ки маҳз ҳамин минтақа баромадгоҳи мардуми ориёӣ буда, ҳамчун мардуми мутамаддуни таърих дар ин ҷо тамаддуни ориёӣ зухур намуд ва ташаккул кард.

Имрӯз дар Тоҷикистон алифбои кириллӣ ҷорӣ мебошад. Дар кишварҳои ҳамзабони мо, яъне Афғонистону Эрон хати арабиасос, ки хати форсӣ меномем, роиҷ аст. Сарнавишти хат бо сарнавишти халқ саҳт алоқаманд аст. Он аз таърихи пурмӯҷаро ва нишебу фарозҳои тақдирӣ миллат ҳикоят дорад. Бинобар ин дар бораи роҳи тайкардаи миллати худ фикр карда, беихтиёр ба умқи таърих, осори қадима, ки сарчашмаи забони муосири тоҷикиро равшан мекунад, таваҷҷӯҳам бештар мешавад. Зеро осори хаттии гурӯҳи забонҳои ҳиндуэронӣ дар хонаводаи ҳиндуаврупой ҳам аз ҷиҳати қидмат ва ҳам аз ҷиҳати ғановат яке аз сарчашмаҳои бовари - бахшу пурэтимод мебошад.

⁵⁰ Оранский И.М. Введение в иранскую филологию. М., 1960. – с. 50.

⁵¹ Хамон ҷо - с. 51,55, 60.

⁵² Ставиский Б.Я., Яценко С.А. Искусство и культура древних иранцев. – с. 15.

⁵³ Гамкрелидзе Т.В., Иванов В.В. Индоевропейский язык и индоевропейцы. т. 11- с. 965.

⁵⁴ Дяконов И.М. История Мидии. –с. 150.

⁵⁵ Рақами сад дар забони юнонии қадим кентум талаффуз мешавад. Аз рӯи ин нишондод шоҳи ғарбии хонаводаи забонҳои ҳиндуаврупой кентем хонда мешавад.

Яке аз аввалин намунаҳои он ба забони ориёии митонӣ дар матнҳои хетӣ, ки марбут ба забонҳои ҳиндуаврупоии аввали ҳазораи дууми пеш аз мелод буда, дар Анатолия (сарзамини имрӯзаи Туркия) падид омадааст, дида мешавад. Аз он маълум мегардад, ки мардуми сарзамини Митонӣ, ки дар ҳудуди Шимоли Байнаннаҳрайн қарор дошт, дар асри XVII-XVI пеш аз мелод ба худоёни ориёӣ - Индра, Митра, Воруна эътиқод дошта, дар парвариши асп маҳорати ғавқулоддае доштаанд.⁵⁶ Дар миёни матнҳои бойгонии подшоҳони хетӣ панҷ лавҳаи бошандаи Митонӣ ба номи Киккулӣ ёфт шудааст, ки ба тарзу усули тарбияи асп ва истифодаи он дар дучархаҳои ҷангӣ ихтисос ёфтааст.⁵⁷

Осори қадимтарини хаттии ин гурӯҳи забонҳо, ки забони куҳани ҳиндии бостон мебошад, Ригведа аст, ки бо хати ҳиҷоғии ҳиндӣ дар ҳазораи аввали пеш аз мелод сабт гардидааст. Вале замони пайдоиши он ба маротиб пештар буда, ба ҳазораи дууми пеш аз мелод нисбат медиҳанд. Таронаҳои қадимтарини ин китоби бостонӣ пеш аз омадани ориёҳо ба Ҳиндустон, дар маҳалли сукувати пештараи онҳо тадвин шудааст.⁵⁸ Гап дар сари он аст, ки бахшҳои қадимтарини он ба лаҳҷаи тозаю шаффоф мурағаб гардидааст. Ба фикри А. Мейе, тамоми лаҳҷаҳои ҳиндуориёӣ, ки дар Ҳинди муосир инкишоф ёфта, бо онҳо аз кӯҳҳои Ҳимолой то ба Сейлон (Шри Ланкаи имрӯзӣ) гап мезананд, зоҳиран дар асоси паҳн гардидани лаҳҷаҳои қадими ориёӣ ва пеш аз ҳама интишоори забони Ригведа падид омаданд.⁵⁹ Бахши дигари Ведоҳо - Атхарваведа низ мисли Ригведа ба забони қадимаи ведоӣ иншо гардидааст. Шакли нисбатан нави забони адабии Ҳинди қадим санскрит (маъноаш ба таври сунӣ сохташуда) буда, ба он матнҳои фаровони баъд аз ведоӣ, аз ҷумла матнҳои браҳманӣ ва Упанишадҳо, ки дорои мӯҳтавои динӣ-фалсафӣ мебошанд, дохил мешаванд.⁶⁰ Санскрит ҳамчун забони адабӣ баробар бо забонҳои миёнаи (пракрити) ҳиндӣ боқӣ монда, баъдан дар асоси он забонҳои ҳиндуориёии муосир – ҳиндӣ, банголӣ, панҷобӣ, синдҳи ва ғайра падид омадаанд.

Гурӯҳи забонҳои нуристонӣ, ки дар Нуристон (номи пештараи он Кофиристон) - минтақаи кӯҳии Шарқи Афғонистон қарор дорад, гурӯҳи махсуси забонҳои ҳиндуэрониро ташкил медиҳанд. Ба он забонҳои катӣ, ашқун, вайгалӣ, прасун, ки дорои хат намебошанд, дохил мешаванд. Дар паҳлуи ин забонҳо дастаи забонҳои дардӣ қарор дорад, ки зергурӯҳи махсусро ташкил дода, ба он забонҳои дамелӣ, пашай, гаварбатӣ, шумаштӣ ва ба шоҳаи шарқии он забонҳои пхалура, кашмирӣ, шина, гарвӣ ва ғайра шомил мебошанд.⁶¹

Гурӯҳи дигари забонҳои ҳиндуэронӣ забонҳои эронӣ мебошанд, ки осори боқимондаи даврони қадими онҳо китоби муқаддаси Авесто ва сангнавиштаҳои подшоҳони сулолаи ҳахоманишӣ аст. Китоби Авесто

⁵⁶ Мейе А. Введение в сравнительное изучение индоевропейских языков – с. 88.

⁵⁷ Кляшторный С.Г., Султанов Т.И. Государства и народы евразийских степей. Санкт-Петербург, 2004. – с. 29.

⁵⁸ Гамкрелидзе Т.В., Иванов В.В. Индоевропейский... Т. 1. - с. 37.

⁵⁹ Мейе А. Введение в сравнительное изучение индоевропейских языков. – с. 90.

⁶⁰ Гамкрелидзе Т.В., Иванов В.В. Индоевропейский язык и индоевропейцы... Т. 1. - с. 37.

⁶¹ Ҳамон ҷо - с. 37.

тақрибан дар ҳазораҳои дуҷум ва аввали пеш аз мелод тадвин гардида, фақат дар аввали асрҳои мелодӣ сабт карда шудааст. Ин китоб ба забони авестӣ буда, забони сангнавиштаҳои подшоҳони ҳахоманишӣ форсии бостон аст. Забони модӣ (асрҳои VIII- VI то м.) аз рӯи калима ва ҷумлаҳои алоҳидае, ки дар сарчашмаҳои ошурӣ, юнонӣ ва сангнавиштаҳои ҳахоманишӣ дида мешаванд, барқарор мегардад.

Забонҳои форсии миёна ба гурӯҳи шарқӣ, ки ба он забони сакоӣ - хутанӣ (матнҳои дарёфтшудаи марбут ба ҳазораи аввали мелодӣ), суғдӣ, хоразмӣ ва бохтарӣ тақсим шуда, ба гурӯҳи ғарбии он забони форсии миёна (ё пахлави) ва портӣ шомил мегарданд.

Забонҳои нави эронӣ ҳам ба гурӯҳи шарқӣ ва ғарбӣ тақсим шуда, ба гурӯҳи шарқии он осетинӣ, яғнобӣ, афғонӣ, (пашту), мунҷонӣ, забонҳои помирӣ – гурӯҳи шуғнонӣ-рӯшонӣ (шуғнонӣ, бачувӣ, рӯшонӣ, хуфӣ, бартангӣ, рошорвӣ), язғулумӣ, ишкошимӣ, вахонӣ шомил гардида, ба гурӯҳи ғарбии он форси классикӣ, форсии нав, дарӣ, тоҷикӣ, курдӣ, балучӣ, тотӣ, толишӣ, ормури, парочӣ ва баъзе лаҳҷаҳои марказии Эрони муосир дохил мешаванд.⁶²

Имрӯз ба туфайли истиқлолияти давлатӣ забони тоҷикӣ раванги тоза меёбад, робитаҳои мо бо ҳамзабонони худ васеътар ва амиқтар мешавад. Имрӯз Тоҷикистон аз ҷиҳати боигарии забонӣ низ мисли як осорхонаи таърихи зинда аст. Чандин забонҳои қадимаи мутааллиқ ба гурӯҳи забонҳои шарқии эронӣ дар Бадахшон ва яғнобӣ дар болооби дарёи Зарафшон ҳанӯз ҳам мавҷуданд. Ин забонҳо як лабораторияи бебаҳои таҳқиқи таърихи забон буда, онҳоро ҳифз кардан ва ҳарчи беҳтар аз лиҳози илмӣ, ҳосатан этнолингвистӣ, омӯхтан зарур аст.

Забонҳои яғнобӣ, шуғнӣ, вахонӣ, бартангӣ, сарикӯлӣ ва ғайра ба сабаби дар минтақаҳои баландкӯҳ ва душворгузар воқеъ буданашон боқӣ монда, ба забони тоҷикӣ ҳанӯз ассимилятсия нагаштаанд. Набудани роҳҳои васеъ, тичорати ҳамешагӣ ва убуру мурури ҳоси ин водихо аксари мардумро дар маҳдудияти забони қадимаи маҳалли худ нигоҳ доштааст. Ҳоло дар Тоҷикистон ба сохтани роҳҳои нав оғоз кардем. Шохроҳи Кӯлоб – Хоруғ – Кулма – Қароқурум, ҳамвор кардани роҳи ағба дар Девдара иртиботи Бадахшонро бо маркази ҷумҳурӣ тамоми сол таъмин мекунад. Ба назарам, дар натиҷаи таҳаввулоти давраи нави таърихи миллатамон шояд забонҳои помирӣ бар асари марҳалаи сифатан нави равобит ва таъсири мутақобил тағйири таҳаввули ҷиддии ногузир хоҳанд дид, вале мо бояд кӯшиш кунем, ки ин забонҳо ҳамчун сарвати маънавии халқамон ҳифз шаванд.

Чуноне ки зикр шуд, як гурӯҳи бузурги забонҳои ҳиндуаврупоӣ, гурӯҳи шарқӣ ё satəm номида шуда, бо номи ҳиндуэронӣ маъруф мебошанд ва ба он ҳиндуҳо, эронӣҳо, тоҷикон ва як силсила халқҳои дигаре, ки бо ин гурӯҳи забонҳо тақаллум мекунанд, ворид мешаванд. Халқҳои мазкур худро на танҳо аз аввал ориёӣ меноманд, балки мансубияти этникии онон дар осори хаттии бостонии онҳо низ инъикос пайдо кардааст. Дар осори қадимии ҳиндуҳо – Ведаҳо, ба хусус Ригведа (Донишҳои муқаддас) калимаи ориёӣ дар

⁶² Гамкрелидзе Т.В., Иванов В.В. Индоевропейский язык и индоевропейцы ... ч. 1. -с. 37-38.

шакли аря (arya), дар Авестои тоҷикон ва эрониён дар шакли аирия (airya) ва дар сангнавиштаҳои подшоҳони ҳахоманишӣ дар шакли ария (ariya) омадааст.⁶³ Ҳар се шакли ном ҳамчун сифат ва исм омада, мафҳуми мансубият ба қавми арияро доро мебошад.⁶⁴ Вале чун халқҳои мутазаккира замоне дар як ҷой, дар сарзамини воҳид зиндагӣ карда, забони муштарак доштанд, ин калима аз решаи ягонаи аря (arya) сарчашма мегирад.

Ба ифодаи Эмил Бенвенист – мутахассиси маъруфи забоншиносии муқоисавӣ, маънии он чандон зидду нақиз аст, ки фақат бо муқобилгузори тарҷума кардан мумкин аст. Ин калима нисбат ба гурӯҳи мушаххаси одамон ё фарди ҷудогонае истифода бурда мешавад, ки гоҳ мафҳуми мушаххаси мусбат ва гоҳ ҳамчун душман муаррифӣ мегардад.⁶⁵

Вай маънии калимаи аря (баромада аз решаи ari)-ро чунин тарҷума кардааст: касе, ки ба меҳмон вобаста аст, яъне ҳимоягари мусофир, яъне соҳиби хона. Шакли дуёми калимаи аря (бо зада ба ҳарфи аввали калима), ки аз калимаи аря (arya) бароварда мешавад, «мансуб ба меҳмон», яъне меҳмондӯст маънӣ медиҳад. Дар идома Эмил Бенвенист менависад. «Ориёҳо барои он ки инсондӯстии хешро дар баробари барбарияти халқҳои дигар нишон диҳанд, худро меҳмондӯст номидаанд».⁶⁶ Донишманди фаронсавӣ дар охир фикри худро ҷамъбаст карда, ба чунин натиҷа мерасад. «Ари (ari) ё аря (arya) бешакку шубҳа табақаи мумтози ҷомеаро муаррифӣ мекунад, ки зоҳиран ба тақсимои дугонаи ҷомеаи экзогамӣ, ки ҳарду ҷониб бо ҳам наздик ва ё дар ҳолати тазод мебошанд, вобастагӣ дорад. Истилоҳи тавлидии аря (arya), ки дар аввал мафҳуми фарзандони ari (ё arya) ё мансубияти этникии онҳоро ифода мекард, оҳиста-оҳиста исми умумии тамоми гурӯҳи қабилаҳо гардид, ки мавҷудияти аҷдоди умумиро пазируфта, маросимҳои умумии мазҳабӣ анҷом медоданд».⁶⁷ Аксаран ин ном дар баробари ғуломон нисбати шахсони озод гуфта мешуд. Донишмандони шӯравӣ Гамкрелидзе Т.В ва Иванов В.В. калимаи ага-и ҳетӣ, ки маънои дӯст, рафикро доро мебошад, ari-и забони ҳиндии бостон, ки мафҳуми дӯст, бегона, аҷнабӣ ва аз сангнавиштаҳои Дорои аввал калимаи ariapat, ки маънии сарзамини ориёӣҳоро дорост ва Эрони кунунӣ ва Аланияи осетинӣ аз ҳамон реша аст, мисол оварда, баромади луғати ari-ро ба решаи ag-и ҳиндуаврупоӣ нисбат додаанд ва дорои маънии «ҷаноб, хӯҷаин, меҳмон ва аҷнабӣ» донистаанд.⁶⁸

П.Тиме, ки дар соли 1938 бо номи «Бегона дар Ригведа» асаре эҷод кардааст, исми решагии ари (ari)-ро дорои чунин маъниҳо медонад;

Амалкунанда, кӯшишкунанда;

Кӯшишкунанда (дар муносибат бо худоён), зоҳиди тақводор (дар хусуси одамон);

Кӯшишкунанда (бо хондани тарона, ниёиш ва дуо барои худоён);

⁶³ Дюмезиль Ж. Верховные боги индоевропейцев. М. 1986. – с. 174-175.

⁶⁴ Разй Х. Донишномаи Эрони бостон. Техрон, 137. ҷ. 1. – с.155.

⁶⁵ Бенвенист Э. Словарь индоевропейских социальных терминов. – с. 241.

⁶⁶ Ҳамон ҷо. – с. 241.

⁶⁷ Бенвенист Э. Словарь индоевропейских социальных терминов. – с. 243.

⁶⁸ Гамкрелидзе Т.В., Иванов В.В. Индоевропейский язык и индоевропейцы. т.11. - с. 775.

Ҳарис, ҳариси сарват, ҳариси чанг;
Худоношинос, даҳрӣ;
Душман⁶⁹;

Аз ҷониби дигар, ба ақидаи ин донишманд, исми решагии ари (ari)-и Ригведа маънии мустақили «бегона»-ро дорад. Ин фикри худро инкишоф дода, маънии «бегона»-ро васеътар шарҳ медиҳад.

1. Бегона ҳамчун дӯст; ҳамчун меҳмон ва касе, ки аз пуштибонӣ бархурдор аст; ҳамчун дарёфткунандаи ҳадя ва хизмат; ҳамчун дарёфткунанда ва бахшандаи дуои нек ва мадҳу ситоиш.

2. Бегона ҳамчун душман; ҳамчун таҳдидкунанда; ҳамчун рақиб дар дуои худоён; ҳамчун нерӯманду тавоно; ҳамчун соҳиби неъматҳои фаровон; ҳамчун рақиб ё душман дар маънии асл.

Дар Ригведа аря бо шудра – табакаи пасттарин ва охиринаи иҷтимоии ҳиндувон муқобилгузори мешавад. Гуё ин калима ифодагари се табакаи болоии ҷамъияти ориёӣҳо (браҳманҳо, кшатрияҳо, вайшяҳо) аст ва маънии «соҳиб», «хӯчаин»-ро доро мебошад. Муҳаққиқи мазкур менависад; «Барои чӣ ориёӣён худро чунин номидаанд»? Ва ба саволи худ чунин ҷавоб медиҳад; «То ки аз барбарҳо тафовут дошта бошанд. Касоне худро бо номи «соҳиб» ё «хӯчаин» хитоб мекарданд, ки дар миёни одамони аз ҷиҳати забон ва дин бегона покию наҷобати фикрии худро ҳамчун нишонаи фарқкунандаи инсонӣ дар муқобили дуруштии барбаронаи ҳамсоя бо ифтихор намоиш диҳанд».⁷⁰

Муҳаққиқи дигари ин масъала Жорж Дюмезил мӯътақид аст, ки дар Ригведа аря (arya) ҳамчун таҳаллуси Худо омада, аз ҷумла, чун сохтаи нахустин аз ари (ari) маънии «вобаста ба ориёӣҳо», «ҷаҳони ориёӣ» ва «пуштибони ҷаҳони ориёӣҳо»-ро доро мебошад. Ба андешаи ин донишманди номдор, аря (arya) бо зада дар охири калима «ҷаҳони (маҷмӯи умумии) ориёӣҳо» ва ё «фарди муқаррарии ориёӣ» маънӣ медиҳад.⁷¹

Ҷолиб аст, ки дар Ригведа бузургтарин худоёни мифологияи бостонии ҳиндуҳо бо номи аря хитоб карда шудаанд. Масалан, Митра ва Воруна (2;35, 2;41, 7;5, 16;3, 1,7,8) бо истилоҳи ду асура – аря, Агни (1;4) аввал аря ва сипас раҷа-аря, дар параграфи 78 фариштаи сапедадам – Уша-аря, дар параграфи 79 (10;34,13) Савитар-аря зикр шудаанд. Дар Ведаҳо унсури ғайриориёӣ бо истилоҳи «дася» ифода гардидааст.

Тавре ки Ж. Дюмезил зикр кардааст, аиря (airya)-и эронӣ низ аз решаи ари (ari) аст. Дар Авесто дар шакли аиря (airya) омада, чун решаи забони ҳиндӣ қадим ва авестой якест, мафҳуми онро мисли ари Ведаҳо маънидод кардаанд.⁷² Дар Готҳо, ки ниёиши паёмбари ориёист, чунин калима вучуд надорад. Чунин калима ва таркибҳои он бештар дар Яштҳо дида мешавад. Мавриди истеъмоли он дар Авесто нисбат ба Ригведа ба кулӣ фарқ мекунад. Зоҳиран, фосилаи замоние, ки дар миёни тадвини Ригведа ва Авесто мавҷуд аст, дар ин ҷо осори бештаре боқӣ гузоштааст. Агар дар

⁶⁹ Дюмезиль Ж. Верховные боги индоевропейцев. – с. 174-175.

⁷⁰ Хамон ҷо. – с. 176.

⁷¹ Дюмезиль Ж. Верховные боги индоевропейцев. – с. 184.

⁷² Дюмезиль Ж. Верховные боги индоевропейцев. – с. 192.

Ригведа истилоҳи аря (агуа) хосияти комили асотири дошта, беш аз ҳама ба худоён ва нерӯҳои фавқуттабӣ нисбат дода шуда бошад, дар Авесто он бо мафҳуми асли ва табиӣ худ истифода гардидааст. Бо вучуди он ки бахшҳои Авесто дар марҳилаҳои гуногун тадвин ва мураттаб гардидааст, мафҳуми калимаи боло чунин мерасонад, ки ориёӣҳо дар давраи тадвини Авесто на танҳо дорой сиёсату давлатдорӣ, балки сарзамину ватани худ буда, ба ному насабашон ифтихор мекардаанд. Онҳо худро мансуб ба айрия дониста, халқҳои ғайро анайрия (ғайриориёӣ) (Зомёдяшт банди 57) меномиданд. Ба иборати дигар, истилоҳи айрия дар яштҳо бештар мансубияти этникии одамон, номи кишварҳо ва мамлакатҳои ориёиро ифода мекунад. Ин истилоҳ беш аз ҳама дар тасрифоти гуногуни калимаҳои маданияи даҳю (мамлакат, сарзамин, минтақа), шаяна (маҳал, ҷой) хшуса (ободӣ, ҷои зист) истифода гардидааст. Он аз ҷумла дар таркибҳои Айирёдаинҳа – сарзаминҳои ориёӣ (яшти 8 бандҳои 9, 36, 58, 61; яшти 19 бандҳои 9, 36, 57, 58, 61), Айиряна даҳю- мамлакатҳои ориёӣ (яшти 5 бандҳои 58, 117; яшти 13 банди 143; яшти 19 бандҳои 57, 59, 68; Тиряшт бандҳои 41, 43), Айирюшаяна – иқоматгоҳ, маҳалҳои сукувати ориёӣ (яшти 10 банди 13), Айирюхшуса – ободиҳои ориёӣ (Тиряшт банди 37, Вандидод фаргарди 19 банди 39) ва нисбат ба сокинони аслии сарзамин, яъне ориёӣҳо (яшти 5 банди 69, яшти 19 банди 37) ба кор бурда шудааст.

Дар Авесто ҳамчунин аз ватани ибтидоӣ ва афсонавии ориёӣҳо – Айирянам Ваечах – паҳно ё вусъатгоҳи ориёӣ (Вандидод фаргарди 2 банди 21, яшти 18 банди 5, яшти 1 бандҳои 3, 21) ситоиши фаровон ба амал омадааст. Номи имрӯзаи мамлакати Эрон низ аз калимаи аря (агуа) паدید омада, шакли ҷамъи он арянам (агуанам) мебошад. Бо инкишофу таҳаввули забони форсӣ он аввал шакли Эрон ва сипас Иронро ба худ гирифтааст.⁷³

⁷³ Бенвенист Э. Словарь индоевропейских социальных терминов. – с. 241.

Ориёиҳо дар Осиёи Марказӣ

Мо дар бахши таърихи омӯзиши нахустватани ориёиҳо фикру ақидаҳои олимони ориёишиносро овардем. Аз сарчашмаҳои таърихӣ, хаттӣ, забонӣ ва бостоншиносӣ бармеояд, ки ориёиҳо ҳадди ақал дар охири ҳазораи 3-2 то м. аз Балкан то баҳри Байкал, аз ҳавзаҳои рӯдҳои Дон, Волга, Урал ва Об то Ҳиндустони Марказӣ ва аз сарҳадоти Муғулистон ва Тибет то баҳри Миёназамин зиндагонӣ доштанд. Онҳо дар Осиёи Ғарбӣ дар асрҳои XVI-XIV давлати Митониҳо, асрҳои IX-VI давлати Модҳо, асрҳои VI-III аввалини империяи ҷаҳонии Ҳахоманишиҳо ро ташкил намуда, ба тамаддуни ҷаҳонӣ ҳиссаи бузург гузаштаанд. Ориёиҳои кишоварз дар Осиёи Марказӣ ташкилкунандаи аввалин давлати марказонидаи бузурги ориёиҳо - Давлати Каёниён мебошанд, ки ҳудуди калони Осиёи Марказиро дар бар дошт. Дар сарзамини Украина ва Руссия аввалин ташкилкунандаи давлатҳо ва тамаддунҳои ориёиҳо, кимериҳо ва скифҳо буданд. Фарҳангҳои нисбатан пешрафтаи сакоии Аркаими ҷануби Сибир, ҳавзаи васеи Синтзяну Гонури бостон ҳамчунин «роҳи ялим» ва «роҳи ғарбии маридмоналӣ» эҷоди мардумони ориёӣ мебошад.

Тақрибан ҳамаи олимони эътирофдоранд, ки номи этникии ориёиҳо дар асри биринҷӣ маълуми машҳур шуд ва тамаддуни ҳоси ориёӣ шакли том гирифт. Бад-ин ҷиҳат мо устухонбандии ин фасли китоби худро дар асоси маводи ҳамина давра, яъне марҳилаи соҳибдавлату тамаддун шудани ориёиҳои Осиёи Марказӣ (дар ҳазораи 2 то м.) бастан додем ва, аз ин рӯ, дар бораи тамаддунҳои то асри биринҷӣ, ки оид ба эҷодгарони онҳо ҳанӯз баҳсҳои илмӣ идома доранд, мо танҳо баъзе нуктаҳо ро ёдоварӣ менамоем.

Олимон дар асоси муқоиса ва таҳлили маводи аз зеро ҳок беруномада ва забони асарҳои баъдӣ ҳислатҳои этникии одамони имрӯзаро аз давраи нави сангӣ (неолит), ки ҳазораҳои 7-6 то м. – ро дар бар мегирад, ҷудо менамоянд. Зеро асри неолит асри пайдо ва раванг ёфтани ҳаҷагии истеҳсоли ва таълиди мавод мебошад.

Ихтирои тирӯ камон дар асри миёнаи санг (мезолит) ба инсоният имконият дод, ки ҳайвонҳои ваҳширо ром намуда, парвариши ҷорҳои хонагиро ба роҳ монанд. Пайдо шудани ҷорводорӣ одамонро водор ба сохтани хонаву оғил кард ва аз ҳама муҳимаш инсон зиндагии муқими ро оғоз намуд. Зиндагии муқимӣ ба пайдо шудани деҳа ва саноати кишоварзӣ сабаб шуд. Дар Осиёи Миёна аввалин зироаткорон дар поёноби рӯди Тачан дар қисмати ҷанубии Туркманистони кунунӣ пайдо шуданд. Олимон ҷунин меҳисобанд, ки зироаткорон аз самти ғарб аз ноҳияҳои Хуросон дар ҳазораи 6 то м. ба ин ҷо омадаанд. Ҷайтун номи бошишгоҳ дар назди Ашқобод (Ашқобод) мебошад. Ҷайтуниён дар ибтидо ба кишти гандум, ҷав, парвариши ҷорҳои хурд аз қабилӣ бузӯ гӯспанд машғул буданд. Маданияти Ҷайтун давоми маданияти асри санги миёна (мезолит) мебошад. Ёдгориҳои маданияти Ҷайтун дар доманақӯҳҳои Копедог (Кабудтоғ) боқӣ мондаанд. Дар ноҳияҳои Бомӣ, Калот ва Гиёсартеппа деҳаҳои хурди онҳо таҳқиқ шудаанд. Хонаҳои зист дар он аз як ҳуҷраи баробарпахлу иборат

буда, аз похсаю коҳгил сохта шудаанд. Хонаҳо чои зиндагӣ, хӯрду хоб ва оташдону анбор доштанд. Онҳо барои оилаҳои хурд сохта шудаанд. Дар деҳаҳои Ҷайтун то 180 нафар одамон зиндагӣ менамуданд. Ҷайтуниён барои парвариши зироат аз обҳои барфу борон истифода менамуданд. Олоту асбобҳои ҳама аз ҷаҳмоқсанг буданд. Дар ҷомеаи онҳо ҳанӯз давраи модаршӯхӣ ҳукмфармо буд. Калидҷаҳои занҳои урӯн зиёд ёфт шудаанд, ки рамзи модархудо, бузургии зан ва модарро ифода менамуданд. Аз устухон ҳар гуна олот, аз гил коса, хурма ва хумҳо сохтаанд. Косаҳо бо ранги сурх нақшҳои мавҷӣ доранд, ки ифодаи ҳаракати об мебошанд. Ҷайтуниён мурдаҳои худро дар қабр дар ҳолати дингак хобонда, ба болои рағби сурх пошида мегурониданд.⁷⁴

Асри биринҷӣ ба дигаргуниҳои бузурги иқтисодӣ, сиёсӣ, динӣ, иҷтимоӣ ва пайдоиши ҳунармандиву кишоварзӣ дар ҳаёти инсонҳои қадим, аз ҷумла ниёғони ориёи мо овард.

Дар солҳои 70-ум ва 80-уми асри XX дар ҳудуди Осиёи Марказӣ ёдгориҳои зиёди асри биринҷӣ кашф ва мавриди таҳқиқ қарор гирифтанд. Бостоншиносон зимни омӯзиши кашфиётҳои мазкур фикру мулоҳизаҳои гуногунро марбут ба ҳаёти одамони он давра замон иброн доштаанд. В.М. Массон ва В.И. Сарияниди маводи ин давраро таҳлил намуда, ба хулосаҳои илмӣ боэътимод омаданд.

Дар замони неолит ва асри биринҷӣ водии Суғд аз ҷониби кишоварзон азхуд шуда буд, аммо бошишгоҳҳои он давра ҳама зери хок монда, хароб шудаанд ва то имрӯз дастраси бостоншиносон нагаридаанд. Бостоншиносон дар наздики Панҷакент дар Болооби рӯди Суғд, дар қисмати шарқии канали Варағсар деҳаи одамони давраи сангу мис (энеолит) ва асри биринҷиро дар Саразм кашф карданд. Калимаи «саразм» маънои сари заминро дорад. Дар ҳақиқат дар ин ҷо рӯди Суғд (Зарафшон) аз тангии кӯҳҳои Буттамон баромада, ба сӯи водии Суғд ҷорӣ мешавад. Бошишгоҳи Саразм қариб 100 га заминро дар бар мегирифт ва давоми маданияти мезолит ва неолити ин диёр махсуб мешуд. Муаллифи ҳафриёти Саразм олими тоҷик, марҳум А. Исҳоқов чунин ақида дорад, ки аҳолии Саразм аз ноҳияҳои Марви авестой (Намозгоҳу Олтинтеппа) ба ин ҷо омадааст.⁷⁵

Осори дар Саразм ёфтшуда, бо тамоми марказҳои маданияти он давра Намозгоҳу Олтинтеппа, Мундигаку Шаҳри Сӯхта, Миргару Пирак, Хараппа, Ҳисору Туронтеппа робитаи бевосита дорад. Саразм дар ҳазораи 4 то м. пайдо шуда, тақрибан ду ҳазор сол арзи вуҷуд доштааст. Дар ин муддат он аз як бошишгоҳи маъмули ҷорводорӣ ба шаҳраки калони кишоварзону ҳунармандон ва тоҷирон табдил ёфтааст. Муҳаққиқони Саразм тахмин мекунанд, ки дар ибтидои ҳазораи 2 то м. дар шаҳрак 8 ҳазор аҳоли зиндагӣ менамудааст.

Хонаҳои Саразм аз хишти хоми андозаи 50x25x10 см. сохта шуда, аз даруну берун бо лой андова шудаанд. Дар Саразм биноҳои истиқоматӣ, хоҷагӣ, маъмурӣ ва динӣ тадқиқ шудаанд. Ҷойгиршавии биноҳои Саразм

⁷⁴ Массон В.М. Поселение Джайтун. Проблема становления производящей экономики. // МИА, 180.М., 1971.

⁷⁵ Муфассалан ниг.: Исаков А. Саразм. Душанбе, 1991. - с.100.

ишора ба он менамоянд, ки ба табақаҳои иҷтимоӣ тақсим шудани онҳо шурӯъ шуда буд. Масалан, биноҳои истиқоматӣ аксаран дар самти шимолу ғарбӣ, маъмурӣ дар баҳши чанубу шарқӣ ҷойгир шудаанд. Дуқонҳои ҳунармандӣ дар шафати биноҳои маъмурӣ ва кӯчаҳои асосӣ воқеъ будаанд. Нақшаи биноҳои истиқоматӣ аз биноҳои маъмурӣ фарқ доштанд.

Биноҳои истиқоматӣ дар атрофи ҳавлӣ воқеъ буданд, ки ин анъанаи хонасозӣ имрӯз ҳам дар тоҷикон идома дорад. Ҳамаи хонаҳо дорои ҳуҷраҳои хоб, анборхона ва ошхона мебошанд. Хонаҳои истиқоматиро аз якдигар тангкӯчаҳо ҷудо мекарданд. Биноҳои маъмурӣ аз толорҳои калони дахлездор иборат буда, рӯи таҳкурсии хиштин қарор доштанд.

Дар Саразм якҷанд биноҳои хиштин кашф шуданд, ки онҳоро маъбад номидан мумкин аст. Ибодатгоҳҳо меҳроби мудаввар ё чоркунҷаи баробарпахлӯ доранд. Дар маркази меҳроб ҷарғие мавҷуд аст, ки дар он оташ нигоҳ дошта мешуд. Маъбад ба бузургдошти оташ баҳшида шуда буд.

Дар Саразм хумдони зарфпазии дуқабата кашф шудааст, ки дар он зарфҳои гуногуни сафолӣ пухта мешуданд. Вучуди хумдони мазкур далели мавҷуд будани кулолгарии касбӣ мебошад. Дар Саразм ҳунармандӣ, аз ҷумла коркарди мис, сангҳои қиматбаҳою ороишӣ, заргарӣ раванқ ёфта будааст. Саразмиён ба тамоми марказҳои аҳолинишини Шарқи Наздику Миёна алоқаҳои тиҷоратӣ ва маданӣ барқарор карда буданд.

Дар ҳазораи 3 то м. баҳше аз мардум ба кишоварзӣ, киштуқори заминҳои обӣ ва лалмӣ, чорводорӣ айлोकӣ машғул буданд. Тамаддуни Саразм тамаддуни шаҳрии он замон буд.

Дар Саразм қабри қадбонуи онро кашф намуданд, ки хеле зиндагии давлатмандона дошт. Дар қабр марҷонаҳои тиллоӣ, сангҳои қиматбаҳо, садаф ва ғайра ёфт шуданд, ки аз мақоми зан дар ҷомеаи саразмиён далолат менамоянд.

Тақдиси оташ ва гови тур шаҳодати нисбатан возеҳӣ оини саразмиён мебошад. Ин гувоҳӣ медиҳад, ки дар давраи мазкур саразмиён оташро бузург дошта, онро парастӣш мекардаанд ва дини оташпарастиро асос гузошта будаанд.⁷⁶

Саразм дар ибтидои ҳазораи 2 то м. ба монанди дигар минтақаҳои Осиёи Марказӣ гирифтори хушксолӣ шуда, мардуми он ба доманкӯҳҳо ва маҳалҳои ба об наздик кӯч бастаанд.

Дар замони неолит дар доманакӯҳи Копедоғи Туркманистон имрӯза дар ҳазораи 6-5 то м. тамаддуни кишоварзӣ раванқ пайдо кард. Тамаддуни кишоварзӣ асри мису санг давоми маданияти асри нави сангии Ҷайтун дар сатҳи нисбатан баланди тараққиёти ҷомеа буд, асри биринҷӣ бошад, асри сифатан нави тараққиёти инсоният маҳсуб мешуд.

Тамаддуни асри биринҷӣ дар ёдгории Намозгоҳ хуб омӯхта шудааст.⁷⁷ Қишрҳои маданияи Намозгоҳ IV ба солҳои 2900-2300 пеш аз мелод тааллуқ доранд, ки давраи якуми асри биринҷро дар бар мегиранд. Хусусиятҳои асосии ин давраро В.М. Массон дар маданияти ибтидои асри биринҷии

⁷⁶Исаков А. Саразм. - с.126.

⁷⁷ Массон В.М. Первые цивилизации. М., 1989. - с.143.

ёдгори Намозгоҳ IV чунин шарҳ додааст: зарфҳои бисёрранга бо нақшҳои хандасӣ, ки дар ибтидо дастсоз будаанд, дар ин давра тавассути чархи кулолӣ сохта шудаанд; дар ин давра ғудохтани мис ва сохтани олоти мисин аз таркиботи мису маргимуш раванқ пайдо кард. Дастаи сӯзанакҳои сохташуда аз он ороиши мураккаб доранд. Мичмарҳое пайдо мешаванд, ки аз оҳаксанги мармармонанд бо пояи баланд сохта шудаанд,⁷⁸ ёдгориҳои ин давра бештар дар пастхамиҳои кӯҳи Копедоғ ҷойгиранд, ки ба қисматҳои шарқию ғарбӣ тақсим мешаванд. Маводи Намозгоҳтеппа ва Оқтеппаи Ашқобод нишон медиҳанд, ки дар ғарб баробари зарфҳои нақшдори дар сабки Қаротеппа пайдошуда, зарфҳои ҳокистарранг боқӣ мондаанд. Дар ёдгориҳои шарқӣ кулолон сохтани зарфҳои намуди геоксуриро (Олтинтеппа ва Хавузтеппа) идома додаанд. Зарфҳои ҳокистарранг хело нодиранд, ки дар натиҷаи савдои беруна ба ин ҷо ворид шудаанд.⁷⁹

Кишоварзӣ ва чорводорӣ дар асоси анъанаи пешини худ раванқ кардааст. Модели аробаи чорчарха, ки ба шутур баста мешуд, ҳақӣ аз он аст, ки ин намуди нақлиёт дар он давра замон маъмул будааст. Дар охири ин давра ҳамаи зарфҳои сафолӣ дар чархи кулолӣ сохта мешуданд. Дар маъданғудозӣ миси маргимушдор бо омехтаи сурб истифода мешуд.

Таҷқиқоти Олтинтеппа нишон медиҳад, ки хонаҳои истиқоматӣ аз ду то чор хучра иборат буданд. Хонаҳо бо ҳам наздик дар атрофи майдони кушод сохта шудаанд. Гирдогирди деҳа бо девори ғафс ихота мешуд. Дар байни девори ғимоявӣ ва хонаҳо сағонаҳои коллективӣ ҷой доранд, ки нақшаи онҳо ба монанди замони энеолит мудаввар набуда, шакли чоркунҷаро ба худ гирифтаанд. Дар хонаҳои истиқоматӣ ибодатгоҳ бо меҳроби дорои нақши салибӣ ва ҳайкалчаҳои занон во меҳӯранд.

Дар ин давра бинои боҳашамати бузург пайдо мешаванд. Дари даромади деҳа 15 метр паҳноӣ ва девори атрофии он 6 м. ғафсӣ дошт. Тараққиёти маданӣ ва коркарди технологияи филизот бо истифода аз биринҷӣ бошандагони ин диёрро ба асри миёнаи биринҷ ворид кардааст. Тамаддуни ҳоси ин давра дар қабатҳои V Намозгоҳ, Олтинтеппа ба ҳубӣ мушоҳида мешавад. Асри биринҷии миёна нимаи дуёми ҳазораи 3 ва 2 то м.-ро фаро мегирад. Хусусияти ҳоси ин давра пайдош ва раванқи шаҳрҳо дар ҳумдонҳои дуқабата пухтани зарфҳои зарифу нозук мебошад.

Дар байни асбобҳои рӯзгор кордҳои пушташон ғафс, найза, пайкон, сӯзанаку олоти ороишӣ, ки дасташон баъзан бо мучассамаи ҳайвонҳо оро дода шудаанд, зиёд шуданд. Мӯҳрҳои дорои нақши хандасӣ ва расми ҳайвонҳои афсонавӣ асоси дар ҳамин давра пайдо мешаванд.

Ҳайкалҳои занон, ки қаблан мӯйҳои чингилаи дар пеш овезон доштанд, акнун мувофиқи мӯди нав мӯйҳоро дар тӯрхалҳо ҷамъ мекарданд. Ҳайкалчаҳои занона пайдо шудаанд. Китфҳо ва дигар ҷойҳои ҳайкалчаҳо хаткашӣ шудаанд, ки шояд маънои мазмуне доштанд. Дар ин давра Намозгоҳтеппа ва Олтинтеппа марказҳои маданӣ, динӣ маъмури ва истеҳсолии ноҳия ҳисоб мешуданд.

⁷⁸ Массон В.М. Первые цивилизации. - с.158.

⁷⁹ Ҳамон ҷо. - с.151.

Ёдгории Олтинтеппа нисбат ба Намозгоҳтеппа хубтар омӯхта шудааст, вай аз ҷиҳати сохтор ба маҳаллаҳо тақсим шуда буд. Дар ҳар маҳалла мардумони вобаста ба касбашон зиндагӣ менамуданд. Дар қисмати шимолии шаҳр дар масоҳати 2-га замин ҳунармандон мезистанд. Дар маҳаллаи онҳо миқдори зиёди ҳумдонҳои дуқабатаи зарфпазӣ тадқиқ шудаанд. Мавҷудияти ҳумдонҳои зиёд ҳокӣ аз он аст, ки бо олооти сафолии рӯзгор на танҳо бошандагони Олтинтеппа, балки деҳаҳои атрофу акнофи низ таъмин мегардиданд. Инкишофи санъати кулолгарӣ ҳунармандони зиёдро дар шаҳр ҷамъ намуда буд.

Биноҳои истиқоматӣ аз ҳуҷраҳои бисёр иборат буданд, ки онҳоро аз якдигар кӯчаҳо бо паҳноии 1 то 2 м. ҷудо менамуданд. Хонаҳои давлатмандон мутобиқи нақша сохта шуда, намуди хонаҳои дарунию берунии онҳо аз ҳам фарқ доштанд.⁸⁰

Дар ин давра маъбади бузурги сезинай то баландии 12 м. ва паҳноии 21 м. сохта шуданд. Баъдан бинои маъбадҳо навсозӣ шуда, паҳноиашон то 55 м. дар болои асоси 3 м. баландӣ дошта бунёд меёбад. Ба ақидаи В.М.Массон, ин хонаи мубади бузург аст. Маъбад аз утокҳои зиёди зиёратӣ, хоҷагӣ ва гӯрхона иборат буд. Бахши гӯрхонаи он ба монанди пешдолон сохта шуда, ҳуҷраҳои гуногун таъинот дошт. Меҳроби оташ дар болои асос сохта шудааст. Мақбара, ки шояд дар он саравлод ё сарвари дин ҳуфта бошад, дар баландӣ ҷой дорад. Дар муқаддасгоҳ дар назди меҳроб зарфҳо ва ҳар гуна ашёҳои дар маросимҳо истифодашаванда, аз ҷумла санги мудаввари сӯроҳдор, миҷмари баландпоя, ашёи зинатӣ, сари гург ва сари гови аз тилло сохта шуда ёфта шуданд.⁸¹

Олтинтеппа ҳамчун маркази табақаҳои иҷтимоӣ, иқтисодӣ, динӣ ва маъмурии ноҳия ба шумор мерафт. Дар бораи маркази савдо будани Олтинтеппа маълумот ночиз аст. Маъдан ва фирӯза аз хориҷа оварда мешуд. Девори даромадгоҳ ҷабҳаи ғимоявӣ надошт. Набудани девори ғимоявӣ бо бурҷҳои тирандозӣ аз он гувоҳӣ медиҳанд, ки онҳо аз таҳдиди беруна эмин буданд.

Кишоварзӣ ва чорводорӣ даромади асосии бошандагони Олтинтеппаро ташкил менамуд. Дар ҳамаи хонаҳо танӯр ва ҷармасанг вучуд доштанд. Дар ҳамин давра сағҳо ҳамчун посбонони вафодор дар Осиёи Миёна пайдо шуданд.

Яке аз муваффақиятҳои техникии асри биринҷии миёна бо сифати баланд дар ҷархи кулолии тезгард сохтани зарфҳои гуногун мебошад. Нақшу нигори дар зарфҳои пешин аз байн рафта, наққошии тоза ҷои онро мегирад. Кулолон ба нозукӣ, зарофат, гуногуншаклӣ ва таъиноти зарфҳои сафолӣ диққати махсус медоданд. Истеҳсоли асбобҳои бурранда, кордҳои дудам, якдама, даспоркол, ханҷар, пайконҳои сепарра, табар, найза, дос ва ғайра афзуданд.

Аз биринҷ ва нукраву тилло сохтани ашёи ороишии занонаву мардона зиёд шуданд. Дар ин давра мӯҳрҳои гуногун ба вучуд омаданд. Дар миёни онҳо мӯҳрҳои аз нукра сохта низ вучуд доштаанд. Мӯҳрҳо бештар нақши

⁸⁰ Массон В.М. Первые цивилизации. - с. 168-169.

⁸¹ Ҳамон ҷо. - с. 170-171.

ҳандасӣ ва салибӣ доштанд. Дар баъзе аз онҳо расми таккаи кӯҳӣ, паланг, уқоб, аждаҳои сесарай палангбадан акс шудаанд. Аждаҳои сесар як сараш уқоб ва дутои дигараш мор мебошад.

Яке аз хусусиятҳои ин давра афзудани ҳайкалчаҳои занон, тағйири тарзи сохти онҳо бо назардошти идеали зебӣ, мавзунии занона ва тасвири симои ҳақиқии зан мебошанд. Дар бадани занҳо бо қалами нӯгтез расмҳои растанӣ, ситора ва дигар аломатҳо кашида шудаанд, ки ба хатҳои тасвирии монанданд.⁸² Аз тарафи дигар, В.М.Массон тахмин менамояд, ки ҳудозани Олтинтеппа нақшҳои гуногуни ҳудоҳои ибтидоиро мебозид: расми растанӣ дар шиками ҳудозан - бонии наботот, нақши мавҷ - ҳудои об, нақши ситора - ҳудои осмонро ифода менамуд.⁸³

Дар асри биринҷии миёна дар ҷомеаи Олтинтеппа дигаргуниҳои боризи иҷтимоӣ пайдо шуданд. Аҳолии Олтинтеппа тибқи маълумоти бостоншиносон ба се табақа тақсим шуда буданд. Хонаҳои табақаи аввал калон ва бисёрхӯчра буд, нақшаи муайян надошт ва аз кӯчаҳои тангу тор онҳоро аз ҳам ҷудо месохт. Дар қабрҳои устухони ҳайвоноти хонагӣ каманд. Дар онҳо танҳо зарфҳои гилин вомерӯранд, ки нишони қамбағалона зиндагонӣ доштани онҳо мебошад.

Табақаи дуюм дар хонаҳои 3-4 хӯчра зиндагонӣ мекарданд ва ҳар хона хавлӣ ва ошхонаи ҳудро дошт. Дар ин ҷо низ хонаҳо ва кӯчаҳо нақшаи муназзам надоранд, аммо соҳибони хонаҳои ин табақа нисбат ба табақаи якум зиндагонии хубтар доштанд. Дар қабрҳои онҳо асбобҳои зинатии гуногун бо сангҳои лочувард, фирӯза, ақиқ вомерӯранд. Дар қабр ва маҳаллаи онҳо устухонҳои чорвои хонагӣ зиёданд.

Табақаи сеюм одамони давлатманд буданд. Хонаҳои онҳо тибқи нақша сохта шудаанд. Бозёфтҳои археологӣ нишон медиҳанд, ки дар қабр гӯшт мегузоштанд. Дар қабрҳои занон зеваролоти гуногун аз қабилӣ даспона, гӯшвора, шаддаи гардан, симу зари ороишӣ, миёнбанду либосҳо вомерӯранд. Дар баъзе гӯрҳои мӯҳр низ пайдо шудаанд. Аз ҳаҷми деғҳои хӯрокпазӣ маълум мешавад, ки оилаҳои калон набуданд. Барои кӯфтани зироатҳои донагӣ дар ҳар хона ҷармасанг ва сангҳои дастгоҳҳои бофандагӣ мавҷуданд.⁸⁴

Олтинтеппа дар ҳазораи 3 то м. марҳалаи ташаккули иттиҳоди қабिलाҳоро аз сар мегузaronид, ки тадриҷан шаҳрҳо ба вучуд меомаданд. Дар ҳар маҳалла маъбад амал мекард, ки бахши маъмурии шаҳр махсус мешуд. Ғайр аз маъбадҳои маҳаллӣ боз маъбади бузурги шаҳрӣ ва ноҳиявӣ вучуд доштанд, ки барои тамоми шаҳриён ва рустоӣҳо хизмат менамуданд. Муҷтамеи меъмурии он дар болои теппаи замони энеолит сохта шуда, аз он хонаи истиқоматии мӯбадон, мақбара ва улоқҳои гуногуни хоҷагӣ иборат буд. Маъбад ду хавлӣ дошт ва яке аз онҳо хиштфарш шудааст, ки шояд ҷои гузаронидани анҷуманҳо бошад, дигаре меҳроб дошт, ки барои гузаронидани маросими динӣ истифода мешуд. Маркази меъмуриро бинои сезинадор ташкил мекунад, ки намои он 21 м. дарозӣ дорад. Баландии бино

⁸² Массон В.М. Сарианиди В.И. Среднеазиатская терракота эпохи бронзы. М., 1973. - с.38-40;

⁸³Массон В.М. Первые цивилизации. - с. 168.

⁸⁴ Ҳамон ҷо. - с. 167.

8-10 м. буд. Дар пахлуи он дар пояи 3 метраи хиштин хазинаи калон сохта шудааст, ки намои шарқии он 55 м. дарозӣ дошт. Намо бо нимсутунҳои зинадор оро дода шудааст. Ин сабки маъбадсозӣ дар Байнаннахрайн маълум буд ва шояд дар зери таъсири он офарида шудааст.

Дар байни мӯҳрҳои аз Марғуш ва Бохтар ёфтшуда акси говеро мебинем, ки ба он унсурони аҳриманӣ: мор ва аждаҳо ҳучум оварда, онро ба ҳалокат мерасонанд. Дар ин бахш фикру мулоҳизаҳои гуногун вучуд доранд.⁸⁵ Баъзе муҳаққиқон мӯҳрҳои акси говдорро дур аз асотири ориёӣҳои шарқ додаанд. Ба ақидаи мо кушодани мазмуну мундариҷаи бозёфтҳои қадими таърихи Осиёи Миёнаро пеш аз ҳама дар оини меҳрпарастӣ, ки гов дар он нақши асосӣ дорад ва ҳамин мазмун дар шакли такмилёфта дар Авесто низ омадааст, ҷустуҷӯ намуд. Ба ҳар ҳол мӯҳрҳо бо акси говмард, уштур, асп, ҳаома нишони ориёӣ будани бошандагони Олтинтеппа мебошад.

Дар ҳазораи дуҷуми асри биринҷӣ ҳодисаҳои руҳ доданд, ки зимни он Намозгоҳ ва Олтинтеппа барин марказҳои тамаддун рӯ ба харобӣ ниҳода, дар резишгоҳи рӯди Мурғоб бошишгоҳ ва марказҳои нави аҳолинишин пайдо шуданд. Чунин марказҳои нави аҳолинишин дар соҳилҳои чапу ростии рӯди Балхоб, Самангонрӯд, Чаганрӯд, Шерободу Омӯ дар Бохтар арзи вучуд намуданд.

Тадқиқоти баамаломата дар Олтинтеппа нишон дод, ки аҳоли дар натиҷаи дигаргунҳои иқлимӣ тадриҷан онро тарк намудааст. Ба ақидаи В.М. Масон, ҳодисаи тарк намудани воҳаи Намозгоҳ ва Олтинтеппа нарасидани об мебошад. Дар натиҷаи хушксолиҳои зиёд оби рӯдҳои барои обёрии киштзорҳои Намозгоҳу Олтинтеппа кам шуданд ва мардум оҳиста-оҳиста ҷойҳои зисти бисёрҳазорсолаи худро тарк карданд. Онҳо чизу чораи худро гирифта ба соҳилҳои рӯдҳои Таҷану Мурғоб кӯч бастанд ва ҳаёти минбаъдаи худро дар он ҷо идома доданд.⁸⁶

Рустои Марғуш аз шаш деҳа иборат аст. Деҳаҳо аз якдигар дар масофаи 3-4 км. ҷойгир шуданд. Маркази наводбодшуда харобаи Кулӯлаи 1 буд. Хонаҳои Кулӯлаи 1 шакли нави хоҷагӣ ва манзилсозӣ мебошад. Хонаҳо бо нақши муайян ба монанди хонаҳои ашрофони Олтинтеппа сохта шудаанд. Хонаи калон нақши чоркунҷаи баробарпахлӯ дошта, майдони 800 метри мураббаъро ишғол мекунанд. Хонаҳо қад-қади девори ҳавлӣ сохта шуда, дар миёнаҷо майдони калон доранд. Дар манзилгоҳи намуди нав, қалъаҳо пайдо шудаанд, ки гирдашон девори ғимоявии бурҷнок доранд ва масоҳати 127-128 м. -ро ишғол намудаанд. Бо фикри В.М. Масон, ин қалъаҳо ҳангоми ҳавфу хатар нақши паноҳгоҳро мебозиданд. Дар ин давра хатари ҳучуми ғоратгарони беруна пайдо шуда буд.⁸⁷

Дар нимаи дуҷуми ҳазораи 2 то м. дар резишгоҳи Мурғоб иттиҳоди деҳаҳои кишоварзӣ пайдо шудааст, ки маркази маъмурии онҳо дар харобаи Тоиб I буд ва масоҳати он 5 гектарро ташкил мекард. Тоиб маҳаллаи кулолон ва мисгарон дошт. И.Максимов аз харобаи Тоиб чор мӯҳр ёфтааст,

⁸⁵ Сарияниди В.И. Древнебактерийский пансион // Информационный бюллетень ЮНЕСКО, вып.10. рис.51.

⁸⁶ Масон В.М. Первые цивилизации. - с. 172-173.

⁸⁷ Сарияниди В.И. Древности страны Маргуша. Ашхабад, 1990. - с.14-15.

ки маркази маъмурӣ будани онро тасдиқ менамоянд. Тоибро шаҳрчаи марказии маҳал номидан мумкин аст. Дар байни ёдгориҳои ҳазораи 2 то м. харобаи Гонур аз ҳама калон мебошад, ки масоҳати 28 гектар заминро фаро гирифтааст. Гонур қалъаи баробарпахлӯ дорад ва шояд он маркази шаҳр-давлат буд.

Дар Гонур мӯҳрҳои тахтачагине пайдо шудаанд, ки дар яке аз онҳо ҳучуми бука ба сӯи ду мор ва дар дигаре муборизаи одам бо морон акс ёфтаанд. Ба ақидаи В.М. Массон, одам Гилгамеш аст ва ин тасвир аз Байаннаҳрайн ба ин ҷо омада аст.⁸⁸

Дар ҳазораи 2 то м. на танҳо резишгоҳи рӯди Мурғоб аз ҷониби кишоварзон аз худ карда шуд, балки дар ҳамин давра замон дар миёнаҳои рӯди Ому шаҳру маҳаллаи кишоварзон ба монанди Сафолтеппа, Ҷарқутан ва Дашлӣ пайдо мешаванд ва тамаддуни якрангаи кишоварзиро раванк медиҳанд. Кишоварзони Бохтар дар ҳавзаи шохобҳои начандон калони Ому деҳаҳо сохта аз оби онҳо барои кишоварзӣ истифода мебарданд. Ду навъ гандум, чав, арзан мекориданд, дар чуфту кор аз уштури дукуҳона ва хар истифода мекарданд. Ангурпарвариро раванк дода будаанд. Дар деҳаҳои шаҳршуда ба монанди Сафолтеппа мезистанд. Мувофиқи ақидаи В.М. Масон, аз нимаи дууми ҳазораи 2 то м. як умумиятии фарҳангӣ натавонанд дар ноҳияҳои ҷануби Осиёи Миёна, балки ноҳияҳои ҳамсоя низ пайдо шуданд, ки он бо номи «Тамаддуни археологии Маргушу Бохтарӣ» маълум аст. Он тамаддунҳои Шаҳоди Эрони марказӣ ва Мергари дар шимолу ғарбии Балучистон бударо бо ҳам мепайваст, ки онро сароғози тамаддуни бохтарӣ меноманд.

Дар ин тамаддун таъсири маданияти Шумер бо навсозии маҳаллӣ мушоҳида мешавад. Дар ҳазораи 2 то м. омезиши тамаддунҳои ноҳияҳои зикршуда бештар эҳсос мешавад ва онро дар санъати зарфсозӣ, мӯҳррезӣ (гелиптика) ва сохтани зарфҳо бо нақши барҷаста (торевтика) мушоҳида менамоям. Ин замони омезиши фарҳангҳо ва таъсири мутақобилаи онҳо будааст, ки дар мӯҳрҳои ҳазораи 2 то м. ба хубӣ инъикос шудааст. Мӯҳрҳо ба се гурӯҳ тақсим шудаанд. Мӯҳрҳои гурӯҳи якум, ки тахтачамонанди шӯъбадор бо дастаҳои сӯроҳдоранд, мувофиқи нақшу расми ҳайвонҳои аксёфта онҳо давоми маданияти Олтинтеппа мебошанд. Дар ин мӯҳрҳо нақшҳо барҷастатару намоёнтаранд. Мӯҳрҳои гурӯҳи дуюм навад ва лавҳҳои тилисмӣ бо шакли салибии бисёрзинаро доранд, ки анъанаи маҳаллӣ мебошад, аммо дар мазмуни онҳо таъсири фарҳангҳо ва ҳунари Байаннаҳрайн Илом ва Ҷараппа мушоҳида мешавад. Мӯҳрҳои гурӯҳи сеюм намуди устуванай (силиндри) дошта, нақшу мазмунашон мураккаб аст. Сабки ин намуд мӯҳрҳо ба сабки Байаннаҳрайн Илом монандӣ дорад. Мӯҳрҳои қадимтарини маҳрути аз Шаҳод ва қабатҳои поён Шаҳри Сӯхта ёфт шудаанд. Ҳамаи намудҳои мӯҳрҳои зикршуда, дар ёдгориҳои Бохтар мавҷуданд.⁸⁹ Дар мӯҳрҳо бештар ривояти муборизаи некӣ бо бадӣ тасвир шудааст.

⁸⁸Массон В.М. Первые цивилизации. - с. 174.

⁸⁹ Ҳамон ҷо. - с. 174.

Барои беҳтар донишони дараҷаи маданияти Бохтар, ки яке аз барҷастатарин намунаҳои тамаддуни ориёӣ ниёгони мо мебошад, ба ёдгориҳои таърихӣ, ки бостоншиносон кашф кардаанд, ошно шудан зарур аст. Зеро Бохтар, ки қисми зиёди қаламрави кунунии Эрони шарқӣ, Афғонистон ва Осиёи Миёнаро дар бар мегирифт, дар ташаккули тамаддуни ориёӣ саҳми бузург дошт.

Ман ҳангоми сафарҳоям дар дохили Тоҷикистон, аз ҷумла дар ноҳияҳои ҷанубии ҷумҳуриямон, ё ба ҷумҳуриҳои ҳамсоя ва ҳини чандин бор ба Афғонистон барои музокираҳо бо Иттиҳоди муҳолифин рафтаам ба мавқеъҳое, ки ба назар харобазор менамоянд, тепаҳои хурде, ки ҳоку регтӯдаҳои оддӣ мебошанд, назар карда, фикр мекардам, ки чӣ қадар асрори қарнҳои гузашта, ғаму андӯх ва задухӯрдҳои аҷдоди моро барои ҳифзи ин сарзамин аз истилогарон дар худ ниҳон кардааст.

Дар ҳавзаи шохобҳои миёнаи рӯди Ому, дар соҳили рости он дар пахтаҳои рӯдҳои Шеробод, Шӯрча ва Бандихон бостоншиносон зиёда аз 20 ёдгории ибтдоӣ пайдоиши шаҳро тадқиқ намуданд, ки ба тамаддуни ҳазораи 2 то м. - асри биринҷӣ тааллуқ доранд. Дар миёни онҳо ёдгории Сафолтеппа хуб омӯхта шудааст.

Сафолтеппа масоҳати 4 гектар заминро фаро мегирад. Қорҳои ҳаффорӣ мунтазам дар қалъаи Сафолтеппа гузаронида шуд. Масоҳати қалъа 82 ба 82 м. аст. Он се девори мудофиавӣ дарун ба дарун дорад. Ғафсии деворҳо 170 см мебошанд. Биноҳои истиқоматӣ дар дохили девори сеюм ҷой доранд. Байни деворҳо роҳравҳо ташкил мекунанд. Роҳравҳо дар масофаҳои гуногун бо девор ҷудо карда шудаанд, ки миқдорашон 8-то мебошанд. Роҳравҳо аз деворҳои ғимоявӣ дари даромад доштанд. Қалъаи Сафолтеппа мувофиқи нақшаи пешакӣ сохта шуда, аз таҷриба ва дониши баланди сохтмонию меъморӣ ҳазораи 2 то м. шаҳодат медиҳад.

Ҳонаҳои даруни қалъа ба маҳаллаҳо тақсим шуда, бо кӯчаҳо аз якдигар ҷудо шудаанд. Майдони марказӣ сохта нашудааст. Шаҳрак ба ҳашт маҳалла тақсим мешавад, ки ҳар кадом аз онҳо як бахши маъмуриро ташкил менамуд. Маҳалла аз як оилаи калони патриархалӣ иборат буд. Ба ақидаи муҳаққиқони Сафолтеппа, бинои бузурге, ки он аз хонаҳои истиқоматӣ фарқ кунад ё маркази маъмурӣ ва ё хонаи шахсӣ олимақоме бошад, вучуд надорад. Ин бар он далелат мекунад, ки Сафолтеппа ҳанӯз ба шаҳр табдил наёфта буд, вале раванди тағйироти иҷтимоӣ дар он ба ҳубӣ эҳсос мешуд. Аз чунин вазъи иҷтимоӣ бошандагони Сафолтеппа қабрҳои тадқиқшудаи онҳо шаҳодат медиҳанд. Ин қабрҳо дар харобаи Сафолтеппа баъди онро тарк кардани одамон қанда шудаанд ва намуди ширдонро (катакомба) доранд. Ҳодисаи дар хум ва тобути ҷӯбин гӯронидан низ мушоҳида шудааст. Дар тобутҳои ҷӯбин одамони сарватманд гӯронидан шуда, ҳамроҳашон анҷомашон низ гузошта шудааст.

Дар қабрҳои кӯдакон ашӯе вучуд надорад. Миқдори ҷизҳо дар гӯри одамони ба балоғатнарасида нисбат ба калонсолон камтар аст. Аз 17 қабри тадқиқшудае, ки 11-тои он ба мардон ва 6-тоаш ба занон мансуб аст, ашӯ дар қабрҳои кӯдакону наврасон кам ва дар гӯри одамони калонсол зиёданд, ки аз зарфҳои гуногун, ашӯҳои биринҷӣ зинаӣ ва олоти истеҳсолот

иборат мебошанд. Ашёҳои зинатии тиллоӣ ва нуқрай кам пайдо шуданд, шояд истехсоли онҳо ханӯз дуруст ба роҳ монда нашуда будааст.

Якхела будани қабрҳо нишондиҳандаи он аст, ки барои одамони давлатманд ҷои махсус ҷудо намекардаанд. Бостоншиносон зимни тадқиқи қабрҳо онҳоро ба се гурӯҳ ҷудо намуда, ба гурӯҳи аввал ба афроди одии ҷомеа, ба гурӯҳи дуюм афроди мутавассити ҷомеа ва ба гурӯҳи сеюм қадҳудо ва сарватмандони ҷомеаро мансуб донистаанд.

Ҷаркутан давоми тарақиёти тамаддуни кишоварзӣ ва ҳунармандии Сафолтеппа мебошад. Масоҳати Ҷаркутан зиёда аз 100 гектар заминро дар бар мегирад. Қасри шаҳр 4 гектарро ташкил менамояд, бинои маъбад 60 ба 44,5 м. аст. Боқимондаи масоҳатро хонаҳои истиқоматӣ ва маъмурию хоҷагӣ ташкил менамоянд. Қабристон берун аз шаҳр дар теппаҳо воқеъ буда, масоҳати 20 гектар заминро фаро мегирад. Зиёда аз 730 гурӯҳи гуногунзамони бошандагони Ҷаркутан омӯхта шудаанд. Тадқиқоти хонаҳои шаҳр нишон дод, ки онҳо хеле қалон ва бисёрхучра буда, рӯи таҳкурсии хиштини аз 1 то 2 м. сохта шудаанд.

Бостоншиносон ба натиҷае расидаанд, ки ҷараёни ташакулёбии шаҳр дар замони Ҷаркутан, яъне нимаи дуюми ҳазораи 2 то м. ба охир нарасида будааст. Бошандагони тамаддуни Сафолтеппа ва Ҷаркутан аз води Мурғоб омада, давомдиҳандаи маданияти Олтинтеппа буданд.⁹⁰

Аз мутолиаи асарҳои бостоншиносоне, ки дар қисматҳои гуногуни Бохтар ҳафриёт гузаронидаанд, ба хулосае омадам, ки дар ин давра унсурҳои шаҳрсозӣ хеле равшан аст. Зеро иморатҳои бузурги оташи муқаддас, қалъаи баланду паҳн, мӯҳрҳои зиёд аз раванди босуръати ташаққули идораи маъмурӣ ва созмони давлатӣ шаҳодат медиҳанд.

Маъбадҳо, ҳучраҳо, меҳробҳо, чортоқҳо, деворҳои давродавр ҷӣ асрори бузурги зиндагии гузаштагони моро дар ҳеш нигоҳ медоранд. Онро насли имрӯзаи олимони бостоншинос, таърихшиносон, этнографҳо бояд амиқтар таҳлил намоянд, аз зери анборҳои хоки шаҳрҳову биёбонҳо гарди ёдгориҳои ниҳонмондари тоза қарда, аз ҷилои он симои пурҳикмат ва зиндагонии боматонати аҷдоди моро ҷилвагар намоянд. Ба насли ҷавон бояд таълим диҳем, ки ҳар сафолпора ё ашёи қадимае, ки ба назарашон мерасад, розу ниёз ва ифтихори гузаштагони моро дар худ ниҳон дорад. Онро бояд дида, фаҳмида ва ба қадри он расида тавонем.

Дар ҳазораи 2 то м., ки оини маздоии куҳан тадричан нуфузи амиқ пайдо мекард, тайёр кардани нӯшоба аз гиёҳи ҳаома ва тайёр кардани нӯшобаи масткунанда низ аз расму одатҳои маъмул шуда будааст. Бозёфтҳои Ҷаркутан ба он далолат мекунанд, ки технологияи маҳсули шарбати нишотовари ҳаома вучуд доштааст, ки аз зарфҳои махсус ба хумҳо ҷорӣ мешуд ва мавҷуд будани зарфҳои мурғобимонанд, кӯзаҳо, косаҳо аз рушди эстетикӣ асбоби рӯзгор ва тарзи маишати шаҳрнишинон шаҳодат медиҳад.

Маъбади оташи зардуштӣ гӯё ҳамеша фурузон будааст. Яке аз маъбадҳои қадима дар Самангон ҷойгир аст, ки бостоншиносон тахмин

⁹⁰А.Аскарров., Ю.Ф.Буряков, и др. Теоретические и методические проблемы исследования в археологии. Ташкент, 1988. - с 17-35.

мекунанд, шояд дар сохтмони он пайғамбари ориёӣ бевосита ширкат карда бошад.

Тарзи таҳияи нӯшобаи муқаддаси «ҳаома» махсус буда, аз афшурдан то оташ афрӯхтан, ҳезум ниҳодан, об додан ва омехтани он бо шир дуо ва ниёишҳои хосса хонда мешудааст.

Маъбадҳо хеле зебо, бо мучассамаҳои гуногун, санъати махсуси меъморӣ сохта мешуд. Бесабаб нест, ки баъд аз истилои арабҳо ва пирӯзии ислом дар кишварҳои Ориёно маъбадҳо ба масҷид табдил дода шуданд. Гузаштагони мо амали хайр ва оқилонаеро дар ин маврид анҷом дода будаанд ва то тавонистаанд биноҳои зебои маъбадҳои хешро ба ин роҳ ҳифз намоянд.

Дар ин бора сухан ронда, ҳаракати пролеткулти солҳои 20-30-уми асри гузашта ба ёдам омад. Дар он давра таҳти шиори қорӣ қардани «маданияти пролетарӣ» бисёр биноҳои зебо ва бузурги масҷидҳо ва мадрасаҳо хароб қарда шуда буданд.

Масъудӣ дар бораи харобаи оташқадаи Истаҳр, ки дар замони ӯ ба номи Масҷиди Сулаймон маълум буд, чунин гуфтааст: «Ман ин масҷидро дидам, тақрибан дар як фарсаҳии шаҳри Истаҳр воқеъ аст. Бинои зебо ва хеле бошукӯҳ аст. Дар он ҷо сутунҳо аз санги яклухт қатор бо истифодаи мучассамҳои ҳайратбахш дидам, ки бо фарози он ашқоли аҷибтар аз асп ва соири ҳайвоноти ғароиб насб буд, ки ҳам аз шакл ва ҳам аз лиҳози азамат шахсро ба ҳайрат меафғанданд. Дар гирди бино хандаки васеъ ва ҳисоре аз сангҳои бузург сохтаанд».

Аз гуфтаҳои боло маълум мешавад, ки сарсутун, марза ва деворҳои бинои маъбади оташ, бо ҳайкалу расмҳои барҷастаи ҳайвонҳои барои оини Маздаясно муқаддас аз қабилӣ асп, барзагов, таккаи кӯҳӣ ва наруғумҳо ороиш доштанд. Аммо дар бораи нақшаи маъбади оташ ва аз чанд уток иборат будани онҳо маълумоте надодааст.

Муҳаммад Муин дар ин бора нигоштааст, ки нақши оташқадаҳо яқсон будаанд: дар Язд маъбади оташи замони қадим боқӣ мондааст, ки вай аз ҷартоқи чордара ва гирди вайро роҳрав бо девори чордара ихота мекунад. Роҳрави хурд дари пӯшидан дорад.⁹¹ Дар Ҷаркутан тамоми зарфҳо дар ҷархи қулолии тезгард бо сифати баланд сохта мешуданд. Сифати истехсоли зарфҳоро гурӯҳи қалони қулолони касбӣ назорат мекарданд.

Баробари қулолӣ сохтани олот ва ашъи биринҷӣ хеле раванқ ёфта буд. Силоҳҳо, асбобҳои истехсолӣ ва ашъи зебу зиннат бо санъати баланд сохта шудаанд, ки далели инкишофи соҳаҳои гуногуни маъдангудозӣ ва офаридани асбобҳои мухталифу рангоранг мебошанд. Асбобҳоро дар ҳазораи 2 то м. устоҳои касбӣ тайёр кардаанд. Дар ин давра заргарӣ ва аз тиллову нуқра ва сангҳои қиматбаҳову нодир сохтани ашъи ороишии занона хеле афзудааст. Ҳунармандони заргар гурӯҳҳои худро доштанд. Зарфҳои биринҷии сурмадон, мӯҳр, асо, табарзин ва ғайра нишон медиҳанд, ки устоҳои онҳо дар сохтани яроқу олот ва офаридаҳои ҳунарию зинатӣ маҳорати хуб доштаанд. Расмҳои гов, буз, мор ва ғайра ба дараҷаи баланди

⁹¹ Муин М. Маздаясно ва таъсири он дар адабиёти порсӣ. Техрон, 1326. - с. 193-198.

ба воқеият наздик офарида шудаанд. Сатҳи баланди косибӣ ва афзоиши истехсоли ашё гувоҳӣ медиҳад, ки ҳунармандон ашёи худро ба муомилот мебароварданд ва бар ин асос тичорат рушд ёфта буд.

Бофандагӣ, чармгарӣ, сохтани зарфҳои чӯбин ва ғайра аз касбҳои гуногуни он замон ба ҳисоб мерафт. Ҳунармандон маҳаллаҳои худро доштанд. Аломатҳои болои зарфҳои Сафолтеппа нишони пайдо шудани хатҳои шаклӣ ва аломатӣ мебошад.

Ҷаркутан аз ҷиҳати сохтор ба қалъа, шаҳристон ва ғӯристон тақсим мешавад. Дигр ва маъбад девори ғимоявӣ доранд, аммо шаҳристон девори ғимоявӣ надорад. Набудани девори ғимоявӣ дар атрофии шаҳристон ду сабаб доштааст. Якум, шояд ҳеҷ таҳдиде аз берун эҳсос намешуд ва аз ин рӯ, ҳоҷат ба сохтани девори ғимоявӣ набудааст. Дуюм, давлати пуриқтидоре вуҷуд дошт, ки ғимояи шаҳру деҳоти мамлакатро таъмин мекард ва аз ҳамин сабаб дар атрофи шаҳристони Ҷаркутан девори ғимоявӣ насохтаанд, зеро ки чунин девор хароҷоти зиёдро талаб менамуд.

Ноҳияҳое, ки ба он Сафолтеппа ва Ҷаркутан ворид буданд Ориёнам ном доштанд. Ин ном бо каме тағйирот дар шакли Айртам то ба рӯзгори мо омада расидааст ва Ориёнам бахше аз Ориёна - Вейҷ будааст.

Ҳангоме ки дар бораи ёдгориҳои Бохтари қадим суҳан меронем, ёдгориҳои Балх ва атрофи онро бояд зикр намоем. Ин шаҳр, ки дар соҳили чапи дарёи Ому (ҳудуди 20 километри Ғарби шаҳри кунунии Мазори Шарифи Афғонистон воқеъ аст, солҳои ғайзбору ободонӣ, рӯзгори шоҳони номдори аҳди қадим ва хунрезӣҳо, даҳшатҳо, кушторҳои сӯхторҳои аз ҷониби аҷнабиён дар ҳар ваҷаби хоки худ ба ёдгор дорад.

Ба ёдам беихтиёр истилои муғул меояд: соли 1220 муғулҳо аз Ому убур намуда, тамоми мардуми Балх ва атрофи онро кушта, хонаҳои онро сӯзонда, валангор карда, боигарияшонро бо худ бурда буданд. Дар замини шаҳр ҷав қорида шуд ва осори зинда амалан боқӣ намонд, зеро ин таҷовузқорони ваҳшисират «омаданду куштанду канданду гирифтанду бурданду рафтанд». Баъд аз он Балх дигар ба худ наомад. Харобаҳои қалъаҳои беруну дохилии шаҳр ба қотилони ҳуношом ва истилогарони даррандахӯ гӯё ҳамеша нафрат меҳонанд. Чингиз, Темурланг, Гитлер қайҳо аз олам гузаштаанд, вале харобаҳо ва теппаҳои ба ном қалламанораҳо ҳанӯз боқӣ ҳастанд! Оре, мо аз фоҷиаҳо сабақ гирифта, яққо бо инсонияти мутамаддин вазиғдорем, ки тамаддуно аз ҷаҳолат ва харобқориҳо эмин нигоҳ дорем. Ин мазмуно ман дар суҳанронии дар Сессияи 33-юми ба ҷашни 60-солагии ЮНЕСКО бахшидашуда 9-уми октябри соли 2005 бори дигар таъкид намудам.

Дар воқеъ, аз диёри Балх шоирону олимони бузурге ба мисли Унсурӣ, Робиа, Шаҳид, Шақиқи Балхӣ (ки марқади мубораки ӯ дар шаҳраки Себистони ноҳияи Данғара воқеъ аст) ва Ҷалолуддини Балхӣ, ҳамчунин хонадони Бармакиён ва Сомониён бузург барҳоста буданд. Ин шаҳр аз ғаҳвораҳои тамаддуни ориёӣ буд.

Ба таърихи бостон бармегардем. Дар шимоли шаҳраки Оқча, шаҳраки қолинбоғони машҳур, ки наҷандон дур аз Балх буд, дар мавзеи Даштлӣ зиёда аз 40 ёдгории замони ҳазораи 2 то м. қашф ва тадқиқ шудаанд. Дар

кадим бошандагони Даштлӣ аз Балхоб барои зироаткорӣ истифода менамуданд.

Барои мавзӯи мо ёдгориҳои замони Зардушт, давлати Каёниён ва офаридаҳои ҳазораи 2 ва I то м. хело ҷолиб ба назар мерасанд. Аз ин рӯ, назаре ба он андохтан аз аҳамият ҳолӣ нахоҳад буд. Дар ноҳияи Дашлӣ ду намуд ёдгориҳои асри биринҷӣ тадқиқ шудаанд. Ба гурӯҳи якум деҳаҳое дохиланд, ки атрофашон девори ғимоявӣ надоранд ва аз офатҳои табиӣ то имрӯз зарари ҷиддӣ дидаанд. Ба гурӯҳи дуюм деҳа ва истехкомҳое дохил мешаванд, ки баъзеяшон аз диҷ ва деҳистон иборат буданд. Дар кӯшк сарвари шаҳрак ва дар деҳистон бошандагони он мезистанд.

Қалъаи он ба масоҳати 99 ба 85 м. буд. Атрофаш бо девори ғимоявӣ бо ғафсии 3-4 м. бо бурҷҳои тирандозӣ ихота шудааст. Девори ғимоявӣ дар ҷаҳор гӯшааш бурҷи мудаввари тирандозӣ дошт. Девори шимолӣ дорои дарвоза буд, ки онро ду бурҷ муҳофизат менамуд.

Биноҳои истиқоматӣ дар дохили девори ғимоявӣ сохта шудаанд. Хонаҳо оташдон доранд, ки дудбарои он дар даруни девор буда, дудаш ба болои бом мебаромад. Хонаҳои Даштлӣ аз рӯи сохт ба хонаҳои Сафолтеппа монанд мебошанд.⁹²

Ёдгории дигар, ки Даштлӣ – 3 номгузорӣ шудааст, аз теппаи баланди харобаи бинои асосии шаҳр иборат будааст. Вай нақши мудаввар дошта, дар маркази шаҳр ҷойгир ва бо ду девори ғимоявӣ ихота шудааст. Девори ғимоявии берун 9 бурҷ дорад. Хонаҳои байни девори якум ва дуюм дар масофаҳои гуногун сохта шуда, дари даромад надоранд.

Ҳуҷраҳои асосӣ дар дохили девори дуюм ҷой доранд, ки табиноти гуногунро ба дӯш доштанд. Ҳуҷраҳои 2 ва 3 дар бинои мудаввар нақши асосиро мебозиданд, зеро онҳо дорои меҳроби оташ мебошанд.

Дар ин ҷой қасри бузурги шохӣ мавҷуд будааст. Дар қаср утокҳои гуногун ҳарфиёт шудаанд, ки дар гузашта онҳо вазифаи истиқоматӣ, посбонӣ, ғимоявӣ, хоҷагиро иҷро менамуданд. Системаи ғимоявии шаҳр хеле мураккаб ва барои душман фиребанда буд. Ҷо ба ҷой гузоштани биноҳо, ороиши онҳо, бурҷаҳои ғимоявӣ аз санъати баланди сохтмончиёни он шаҳодат медиҳанд. Дар қаср, бешубҳа, шахсони олиутбаи ноҳияи Бохтар мезистанд.

Ба фикри муаллифи ҳафриёт В.И.Сарианиди, ин қаср бо маъбадаш нақши марказӣ ва динии ноҳияро мебозид ва дар онҳо диндорон мезистанд. Гумон мекунам, ки диндорон дар маъбад ва хонаҳои атрофи он қор ва зиндагӣ мекарданд. Дар қаср кай (шох), наздиконаш, дастаи ҳарбӣ ва сохтори идоравии давлат ҷой дошт. Шояд он яке аз марказҳои салтанат шохони овозадори Каёниён бошад.

В.И.Сарианиди ақида дорад, ки қасру маъбад дар асоси анъанаҳои меъмории бошандагони Байнаннаҳрайн ва Мундигак (Афғонистон) сохта шудаанд. Ба ақидаи ӯ, бошандагони Бохтари шимолии асри биринҷӣ аз ҷануби Афғонистон, аз Балучистон ва Эрони марказӣ ба ин ҷо нақли макон кардаанд.⁹³ Агар ин тавр бошад, саволе ба миён меояд, ки бошандагони

⁹² Сарианиди В.И. Древние земледельцы Афганистана М., 1977. - с. 23-27.

⁹³ Ҳамон ҷо. - с. 40-41.

давраи неолити ин ноҳияҳо, ки худи В.И. Сарианиди дар ибтидо дар бораи онҳо сухан мегӯяд, кучо рафтанд? Бешубҳа, робитаҳои байниқабилиавии ноҳияҳои гуногуни Осиёи Марказӣ ва Ҳинду Эрони қадим доимӣ буданд ва иртиботи маданӣ сабаби дар асри биринҷӣ пайдо шудани маданияти Даштлӣ гардиданд. Дар офаридани он нақши мардуми маҳаллӣ ва омезиши он бо тамаддуни тозаро низ набояд фаромӯш кард.

Кошифи ин ёдгорӣ В.И.Сарианиди дуруст мешуморад, ки маъбад ибодатгоҳи мардумони ноҳияи Даштлӣ буда, қасри паҳлуияш бинои маъмурӣ ба ҳисоб мерафт. Ин маҳал шояд ишора ба яке аз марказҳои давлати Каёниёни Бохтар мекард. Ба ҳар ҳол, дар ин ҷо санъати кулолгарӣ, сафолсозӣ, хунармандӣ ва косибӣ инкишоф ёфт. Хумдонҳо одатан дар гӯшаи шаҳр сохта шудаанд ва маҳаллаи кулолон дар назди онҳо воқеъ будааст.

Заргарон аз тилло, нукра ва сангҳои қиматбаҳо ҳар гуна ашёи зинатӣ меофаранд. Тарақиёти хунармандӣ боиси инкишофи савдо гардид. Аслиҳасозӣ низ ба мушоҳида мерасад. Силоҳҳо аз мис ба монанди душоха, тирҳои пайкон, табарҳои ҷангӣ ва вучуди дастаҳои ҳарбӣ далолат мекунанд.

Даштлӣ маркази маъмурӣ-диниӣ ноҳия буд ва деҳаҳои атроф ба вай итоат менамуданд. Азбаски ин мавзеъ аз шаҳри Балх на он қадар дур аст, ҷой дорад, онро метавон яке аз аввалин марказҳои Бохтар донист.

Бозёфтҳои археологӣ нишон медиҳанд, ки бошандагони Намозгоҳ, Олтинтеппа, Даштлӣ, Сафолтеппа, Ҷаркутан ва ҳатто Саразм бо мардумони Шаҳри Сӯхта, Ҳисор, Мундигак бо ҳамдигар робитаи маданӣ доштаанд. Бошандагони теппаи Ҳисор, Шоҳтеппа, дар навбати худ ба тамаддуни иломӣ, мундигакӣ, Ҳараппа ва Моҳенҷодару алоқа доштанд, ки дар он ҷойҳо хат ривож дошт.

Метавон ба хулосаи асосӣ омад, ки асри биринҷии ҳазораи 2 то м. давраи ташакулёбии тамаддуну давлатдорӣ ва дину маънавияти ориёӣ дар Осиёи Марказӣ буд. Нуктаи муҳим ва қобили зикри хос он аст, ки ориёҳои Ориёно (Осиёи Марказии баъдӣ) равобит ва пайвандҳои худро бо ориёҳои минтақаҳои дигар, бахусус ноҳияҳои ҳаммарз ҳифз намуданд ва густариш доданд. Таҳқиқоти давомдори илмӣ, бахусус кашфиёти навини бостоншиносӣ собит месозанд, ки дар ҳазораҳои 3-2 то м. дар саҳроҳои ҷанубии Руссия қабилаҳои ориёӣ сукунат доштанд ва маданияти пешрафтaro эҷод намуданд. Онҳо паҳнқунандаи улави гардуна ва аспсаворӣ, раванқдиҳандаи чорводорӣ ва азбарқунандаи канданиҳои фойданоқ, аз ҷумла қонҳои мису қалъагӣ буданд. Онҳо кишоварзиро низ дар ин сарзаминҳо раванқ доданд, барои обёрии зироат аз оби рӯдхонаҳо истифода намуданд. Истеҳсоли асбобҳои аз маъдани биринҷӣ таҳияшуда аз қабилҳои табар, отанги ҷуфт, дос, ханҷар, найза, даҳонаи лаҷоми асп ва ғайраро ба роҳ монданд.

Дар бораи маданияти ориёии давраи мазкур сухан ронда, бояд таъкид кунам, ки бостоншиносон, махсусан дар минтақаҳои Урал, Қрим, Курск, Воронеж, Ҷануби Сибир ва ғайра ҳафрийёт гузаронда, бозёфтҳои ҷолибе кашф кардаанд. Аз қабрҳои пайдошуда ба хулосае омадан мумкин аст, ки

соҳилҳои Волга, Днепр бо маданияти Қафқози шимолӣ пайванди наздик дошта, дар осори моддиашон соҳиби молу мулк ва ашёҳои пурқимат будани мардуми он ҷойҳо тасдиқ шудааст. Зироаткорӣ, косибӣ, ҷўпонӣ, галадорӣ аз машғулиятҳои доимии мардуми соҳиби ин маданият мебошад.

Қабрҳои катакомбӣ, ки тавассути бостоншиносон тадқиқ шудаанд, ба он далолат мекунанд, ки аҳолии ин минтақаҳо бештар ба парвариши гов ва асп машғул будаанд. Бояд зикр кард, ки пайдо шудани маданияти Катакомба яке аз масъалаҳои мураккаб ва тақрибан ҳалношудаи илмӣ мебошад, ки дар он осори бисёре аз маданияти «Древнеямни» боқӣ мондааст. Вакте онҳо аз шимоли Кавказ омада, бо бошандагони маданияти «Древнеями» омезиш ёфтанд, тадричан аз онҳо як маданияти наву умумӣ бо номи Катакомба пайдо шуд. Дар ин бора маводҳои аз Донецк бадастомада, ки қадимтарин дар Европайи Шарқӣ мебошанд, шаҳодат медиҳанд. Сохти гӯрхона, чирғдонҳо, нақши ресмон, ҷомҳои тағҳамвор, гӯрондан ба паҳлу ва дингак хусусияти хоси маданияти катакомбӣ мебошад.

Қабрҳои катакомбӣ ба қабрҳои соҳили дарёи Эгей монанданд. Соҳибони қабрҳои катакомбӣ симои аврупоӣ дошта, аз рӯи нишонаҳои наҷодӣ ба ориёӣҳо мансуб будаанд. Онҳо дар сафари шарқии худ таҷрибаи коркарди маъдани биринҷиро аз ноҳияҳои шимоли Қавқоз ёд гирифта буданд. Баъдан ин таҷриба дар коркарди маъданҳои ноҳияи Урал ба онҳо ёрии калон расонидааст.

Як гурӯҳи ёдгориҳои асри биринҷӣ дар вилояти Челябинск дар ҷануби Урал бо номи «Аркаим - Синтоштӣ» («Мамлакати шаҳрҳо») кашф шуданд. Маҷмӯаи Аркаим Синтоштиро шаҳрҳои муддавар, чоркунҷаву нимсекунча, қабристон ва деҳаҳои назди онҳо ташкил менамояд ва ба асрҳои XX-XVI то м. нисбат доранд. Ҳоло зиёда аз 20 шаҳрчаҳои бо ду девори ғимоявӣ ва хандаки гирдогирдошта ба қайд гирифта ва асосан таҳқиқ шудаанд.

Дар қабрҳои Аркаим гӯрҳои якнафара, дунафара (зану мард як паҳлӯ рӯ ба рӯи якдигар) ҳобидаанд. Сағонаҳои оилавӣ низ во меҳӯрад. Дар қабрҳо ҳамроҳи мурда шасти моҳигирӣ, дос, теша, найза, табар, осорҳои маъдангудозӣ гузошта шудаанд. Муаллифони тадқиқоти шаҳраки Аркаим ва Курғони бузурги Синтоштӣ чунин ақида доранд, ки нақшаи Аркаим ва мақбараи бузурги он дар асоси навиштаи Ведаҳо сохта шудаанд.

Давраи дуҷуми маданияти Аркаим - Синтоштӣ дар ёдгориҳои шимолии Қазоқистон, Ҷануби Урал ва мавзёҳои атрофи он мушоҳида мешавад, ки ба асарҳои XVII-XV то м. нисбат доранд. Ин ёдгориҳо дар Новониколаев, Петровка-2 кашф шудаанд. Бошишгоҳҳо нақши чоркунҷаи ростпаҳлӯ дошта, дар наздашон қабристон ҷой дорад. Дар кӯрғонҳо мурда дар марказ ҳамроҳи ҷасаду силоҳ, аробаи ҳарбӣ бо аспон гӯронида шудаанд. Мурда бо паҳлӯ дингак ҳобидааст. Ин қабрҳо сағона буданд. Фарш ва деворҳои қабр андова шудаанд. Маданияти Петров бо Синтоштӣ алоқаманд мебошанд. Олатҳо аз биринҷӣ сохта шудаанд. Бошандагони онҳо ба чорводорӣ ва камобеш кишоварзӣ машғул буданд. Гов, асп бузу гӯсфанд парвариш менамуданд. Зарфҳо аз асбобҳои банкамонанд ва хурмаҳои пурнақш иборат буданд. Таҳлили мавод нишон

медиханд, ки дар маданияти Петров ва Синтоштӣ таъсири маданияти Осиёи Миёна вучуд дорад.

Дар ҳудуди сахроҳои Қазоқистон ва Сибири Чанубӣ дар асри биринҷӣ маданияти умумии Андроновӣ ташакул ёфт, ки асрҳои XV-XIII то м.-ро дар бар мегирад. Маданияти андроновӣ дар сарзамини хеле васеъ амал мекард. Маданияти андроновҳо якҷанд маданиятҳои ба ҳам монандро дар худ таҷассум менамуд. Он дар асрҳои зикршуда хеле раванг ёфта, сарзамини васеи сахроҳои Сибир, Қазоқистон ва Шимоли Осиёи Миёнаро фаро мегирифт. Мутахассиси шинохтаи таърихи Андроновҳо Е.Е. Кузмина дар асоси таҳлили маводи 250 қабристон ва 170 деҳаи собитшуда таснифи намудҳои қабрҳо, сохти зоҳирӣ, сохт, тарзи ғуронидан, чизҳои дар ғӯр гузошташуда, аз ҷумла зарфҳои тартиб додааст.

Дар ноҳияҳои назди Урал маданияти омехтаи срубундроновӣ ташакул ёфт. Дар натиҷаи ҳаракати мардум аз ноҳияҳои назди Урал ба навоҳии назди Арал маданияти Тозабоб ба вучуд омад. Дар ҳамаи ҳудуди Қазоқистони имрӯза омезиши мутақобилии маданиятҳои мардуми феодорӣ ва алакулӣ ба амал омада, умумияти андроновиро ба вучуд овард. Давраи сеюми ин маданият асрҳои XII-IX то м.-ро фаро гирифта буд. Дар ин давра намуди чорводории айлоқӣ, аспасаворӣ, кашфи оҳан ва ғайра пайдо шуда, ҳаракати мардумро ба сӯи ҷануб ҷоннок намуд. Бояд таъкидан зикр кард, ки ин ҳаракат дуру дароз ва тӯлонӣ буд. Дар ҷорӣ ҳазораи 2 то м. қабилҳои чорводор бо кишоварзони ҷануби Осиёи Миёна дучор омаданд. Ба ин бозёфтҳои зиёди зарфҳои саҳронавардон дар қабатҳои Намозгоҳ VI (XVI-XII то м.) дар бошишгоҳи Анаов далолат менамоянд. Дар асоси бозёфтҳои моддӣ, аз ҷумла сафолпораҳо мо масири ҳаракати саҳронавардҳо аз шимол ба ҷануб ва шарқу ғарб бо ҳубӣ мушоҳида карда метавонем. Осори ин масири муҳоҷирати онҳо то ба имрӯз боқӣ мондааст.

Муҳаққиқон сабабҳои ҳаракати саҳронавардон ба ҷануб ва ғарб шарқро зиёд шудани чорвои хонагӣ ва зарурати дар мавсимҳои сол иваз намудани чарогоҳ ва дар ҳамин асос дар охири асри биринҷӣ пайдо шудани чорводории кӯчӣ, аспасаворӣ, ихтирои зину лаҷом ва силоҳи ҳуҷуми саворагон (шамшер, шашпар, жубин ва тирӯ камон), ба табақаҳои бою камбағал ҷудо шудани аҳоли, бунёди кӯрғонҳои бузург барои сарварони авлод, маҳдуд намудани фаъолияти қабилҳои андроновӣ ва тағйирҳои иқлимӣ медонанд.

Муҳаққиқи намоёни рус Кузмина Е.Е. воқеан ҳам заҳмат кашида, аз натиҷаи кашфиёти бостоншиносӣ ба хулосаҳои дуруст ва муҳим омадааст. Ӯ дар асоси таҳлили ретростпективӣ (маҷмӯи хусусиятҳои осори моддӣ, манзилӣ, динӣ, хаттӣ) ба чунин хулоса омадааст, ки аҳолии асри биринҷии Қазоқистон, Осиёи Миёна, Афғонистон ориёӣ буданд.⁹⁴ Тоҷикони шимол ва ориёӣҳои қадими Осиёи Миёна, сахроҳои Аврупову Осиё (сақоӣҳо) аз лиҳози антропологи ба ғурӯҳи рӯйкалонони

⁹⁴ Культурная и этническая атрибуция пастушеских племен Казахстана и Средней Азии эпохи бронза // ВДИ. № 2. 1988. - с.55.

пахнустухони аврупой мансубанд. Хулосаҳое, ки дар боло зикр шуданд, хусусияти асосии сакоиҳои андроновӣ мебошанд.

Агар манзилгоҳҳои сахронавардонро бо бошишгоҳҳои Украина ва Осиёи Наздик муқоиса намоем аз давраи неолит сар карда дар он ҷо хонаҳои рӯзаминӣ сохта шудаанд. Хонаҳо аз гилу хишт қомат афрохтаанд. Хонаҳои гилину хиштин дар Ҷайтун, Ҷануби Осиёи Миёна (Бохтар) вучуд доштанд. Ин намуди манзилгоҳҳо дар мардуми сахронавард набудаанд ва ин маънои онро дорад, ки фикри В.В. Иванов ба Т.В. Гамкрелидзе дар бораи аз Осиёи Наздик ба воситаи Осиёи Миёна ба саҳроҳои Сибир рафтани ориёӣҳо чандон асоснок нест: манзилгоҳи Осиёи Ғарбӣ, Эрон, Осиёи Миёна, Ҳиндустон аз поҳса ва хишт сохта шуда, бо оташдони даруни девор аз манзилгоҳҳои нимзеризаминӣ бо оташдони дар миёни хона будаи чорводорон фарқ мекунад.

Намуди дигари манзилгоҳҳои андроновҳо хонаҳои болои аробаҳои чорчархаи ҳоси скифҳо мебошанд, ки аз вучуди онҳо Геродот маълумот додааст. Дар Ведаҳо қасрҳои осмонии худоён аз ҳамин гуна хонаҳои болои аробаҳо иборат мебошанд.

Дар давраи истиқлолият масъалаи эҳёи суннатҳои арзишманди миллӣ ба миён омад. Ҳангоми сафарам ба вилоятҳо ва шаҳру ноҳияҳои ҷумҳуриамон бо мардуми касбу кори гуногун, аз ҷумла косибон вохӯрда, аз истеъдоди нотакрори миллатамон ба ваҷд меоям. Атласбофони Хучанд, кордгарон ва кандакорони Истаравшан, наққошон ва дуредгарони Исфара, гулдӯзону сӯзанидӯзони Кӯлоб, ҷуроббофони Бадахшон, алочабофони Қаратоғу Ҳисор, заргарони Файзобод, боғдорони Рашт бо ҳунари худ шӯҳрати зиёд касб кардаанд.

Ин касбу ҳунарҳо дирӯз пайдо нашудаанд. Онҳоро гузаштагони мо аз насл ба насл, аз аср ба аср, аз ҳазорсола ба ҳазорсолаҳои дигар ба мерос гузошта, ҳар насл онро сайқал дода, шӯҳрату овозаи ҳунари худро баландтар бардоштааст.

Ба гулҳо ва шаклҳои гуногуни тасвирҳо аз ҷумла аломати салибӣ, ки дар камарбандҳо, рӯймолҳои дастидӯз дар нақшунигорҳо мавҷуданд, зеҳн монда мебинам, ки осоре аз гузаштагони дури ориёии моро доранд. Дар шаҳрҳои водиҳо, деҳоти кӯҳистон осори ҳунарии имрӯз вучуд дошта, давоми гузаштаи пурифтихори мо ҳастанд.

Зарфҳои гилӣ, асбобу ашёи биринҷӣ, осори коркарди маъдан аз санъати рехтагарӣ ва қолабсозӣ дар маданияти давраи андроновӣ гувоҳӣ медиҳад. Ҳафрийет ва хулосаҳои Кузмина Е.Е., ба назарам, дар ин бора арзишманд ҳастанд.⁹⁵

Бо вучуди он ақидаи Е.Е. Кузминаро оид ба зарфҳои андроновӣ, ки онҳоро гӯё занҳо месохтаанд ва зарфҳои дар ҷарҳи кулолӣ сохта ҳоси ориёӣҳо набудаанд,⁹⁶ чандон дуруст намешуморам. Зеро ки зарфҳои дастӣ имрӯз низ дар баъзе деҳҳои кӯҳистон сохта мешаванд ва соҳибонашон на сахронавардон, балки тоҷикони бумии кишоварз мебошанд.⁹⁷

⁹⁵ Кузмина Е.Е. Откуда пришли индоарии. М., 1994. - с. 107-137.

⁹⁶ Ҳамон ҷо. - с. 107-137.

⁹⁷ Ҳамон ҷо. - с. 152-155.

Либоси мардуми чорводори сахроҳои андроновҳо аз қабристонҳои ҳазораи 2-1 то м., хабари Геродот ва косаю табақҳои таҳиянамудаи юнониҳо барои скифҳо, гулдони Чертомлик, шона ва аз дигар бозёфтҳо ба хубӣ мушоҳида мешаванд. Либоси занҳо куртаи дароз, мӯза ва калапӯши махсус ва либоси мардона аз камзул, шалвор, мӯза ва калапӯши хос иборат буд. Либосҳо аз зағир ва пӯсту пашм тайёр карда мешуданд. Либоси пешкушоди ориёӣҳоро хантҳо қабул карданд.

Костюм, курта, чома, камзул, шалвор ва калапӯши ориёӣҳои чорводорро туркон, қандизро ҳамчун либоси савора гурчиҳо ва русҳо қабул кардаанд. Мӯи дароз танҳо занҳои ориёӣ доштанд ва ин суннат ба дигар халқҳои ғайриориёии Осиёи Миёна, Эрон, Афғонистон интиқол ёфтааст. Шутури дукӯҳона низ моли ориёӣҳо ва бохтариҳо буда, онро дигар халқҳои Осиё аз онҳо қабул кардаанд. Гардунаи дучарҳаи аспиро ориёӣҳои саҳронавард ихтироъ намуда, дар шарку ғарб паҳн намудаанд. Хитойҳо аспу аробаро аз ҳамсоии ориёӣҳои худ гирифтаанд.⁹⁸

Бо мурури тараққиёт ва бархӯрди қабилаҳову қавмҳои маскунӣ саҳронавард, роҳу воситаҳо ва техникаи ҷангӣ низ такмил ёфт. Дар асрҳои XVI-XII то м. аз сахроҳои Евроосиё сар карда то Дунай, Юнон, Осиёи Наздик, Миср ва баъдан Чин дастаи гардунаҳои дучарҳасавор интишор ёфтанд. Дастаи дучарҳасаворон дар шимолии Байаннаҳрайн ҳукумати сиёсиро ба даст гирифта, давлати Митониҳоро ташкил намуданд.

Олимони таърихшинос қайд карданд, ки ҷорикунанда ва асосгузори дучарҳаҳои ҷангӣ Куртивазии ориёӣ буд. Дар ҳамон давра вожаҳои Твишратха – «дорандаи гардунаи тезгард», Вриддхаша – «дорандаи аспони бузург», Абиратташ – «ба сӯи гардуна нигоҳкунанда» ва ғайра унвону лақабҳои ашрофон маъмул гардид, ки аз шӯҳрати аспу гардуна гувоҳӣ медиҳанд. Вожаи ориёӣ *ga+frstar* – «дар гардуна истода», шахси ҳарбии гардунаасаворро ифода мекард. Дар ҳамин вақт Кикулини ориёӣ дар бораи тарбия ва аспасаворӣ ба забонҳои хеттӣ, ошурӣ ва ғайра китоб навишта, ки ҳамаи истилоҳоти он ориёӣ мебошанд. Ҳақ ба ҷониби Кузмина Е.Е. аст, ки ориёӣҳоро паҳнкунандаи санъати ҷангии гардуна ва савори аспу найза ва тирандозӣ медонад.⁹⁹

Ҳоҷагии асосии саҳронавардон чорводорӣ буд. Дар Ригведа букка образи Индра, асп образи худои оташ (Агни), буз худои Пушанро ифода менамуд.¹⁰⁰ Вожаҳои букка, модагов, говядина решаи хиндуаврупой доранд. Вожаҳои ҷӯшидани шир, равған, панир дар забони ҳиндуориёӣ, финоугорӣ, юнонию славянӣ як мебошанд.¹⁰¹

Дар урфияти ориёӣҳо мақоми ҳайвонотро аз рӯи қурбонӣ намудани онҳо муайян менамуданд. Масалан, барои худоён ва бузургони худ аввал асп, баъд гов ва сонӣ гӯсфандро қурбонӣ менамуданд. Ин маъноӣ онро дорад, ки аввал бузургдошти асп, баъд букка ва сипас гӯсфанд буд. Дар

⁹⁸ Кузьмина Е.Е. Откуда пришли индоарии... - с. 159-167.

⁹⁹ Ҳамон ҷо. -с. 211-214.

¹⁰⁰ Ҳамон ҷо. - с. 47.

¹⁰¹ Абаев В.И. Историко-этимологический словарь осетинского языка. т. III, М. 1979. - с.155-156., Гамкрелидзе Т.В., В.В.Иванов, Индоевропейский язык и индоевропейцы. - с. 563-573.

Авесто ва Ригведа худоён посбону нигаҳбон ва бонии чарогоҳҳо ва галаю рама мебошанд. Галаю рамаро сарчашмаи давлатмандӣ меҳисобиданд.

Одамони маданияти неолитии Калтаманор дар гирду атрофии дарёи Хоразм (Арал) масоҳати калонро ишғол менамуданд. Бошандагони маданияти Ҳисор дар доманакӯҳҳо зиндагонӣ менамудаанд, вале калтаманориҳо танҳо дар даштҳо иқомат кардаанд. Олатҳои калтаманориҳо ва манзилгоҳҳояшон аз ҳисориён фарқ доштанд. Ҳисориён аз зарфҳои кулолӣ истифода накардаанд, онҳо шояд косаю табақи чӯбину чармин доштанд. Зарфҳои гилини калтаманорӣ даҳонкушод ва поёнашон тухмшакл буд. Баъзе кӯзаҳо бо чӯбча бо нақши мавҷӣ оро дода шудаанд.

Манзилгоҳҳои калтаманориҳо дар ёдгори Чамбосқалъа хуб омӯхта шудаанд. Хонаҳо заминӣ ва нимзеризаминӣ мебошанд. Онҳо нақши мудаввари бо ҳам монанд доштанд ва бо чӯбҳо ва чанорҳо пӯшонида мешуданд ва бо пӯсту қамиш аз борону барф рупӯш мегардиданд. Олот ва аслиҳа, тиру камон, пайкон, найза, теғҳо ҳама аз чаҳмоқсанг буданд. Онҳо ба чорводорӣ, моҳигирӣ ва шикор машғул мешуданд.¹⁰²

Солҳои наздик дар назди Самарқанд бошишгоҳи Саргазон I-II пайдо намудаанд, ки дар он омезиши маданияти Ҳисор ва Калтаманор мушоҳида мешавад. Олоти сангии саргазониҳо ба ҳисориён ва зарфҳо ба зарфҳои калтаманориҳо монанд мебошанд. Ин гувоҳи он аст, ки мардуми ин маҳалҳо аз як мабда ҳастанд.

Пойтахти Тоҷикистон, шаҳри Душанбе, дар маркази водии файзбори Ҳисор воқеъ шудааст. Душанбе ҳамчун пойтахти давлати ҳамноми тоҷикон соли 1924 таъсис ёфт ва дар асоси чанд деҳаи бузург шаҳри зебои муосир қомат афрохт. Ҳафриёти бостоншиносон дар солҳои охир собит карданд, ки мавзеи ҳозираи Душанбе таърихи қадима ва қалъаҳои хеле кӯҳна доштааст.

Дар замони неолит дар доманкӯҳҳои Осиёи Миёна одамони дорои маданияти ба худ хос зиндагӣ кардаанд. Аввалин бошишгоҳи одамони ин давра аз тарафи бостоншиноси машҳури шӯравӣ академик А.П.Окладников дар теппаи Ҷозиёни Ҳисор кашф шудааст.¹⁰³ Осори модии мардумони маданияти Ҳисор дар бисёр ноҳияҳои Осиёи Миёна пайдо шудаанд, аммо аз ҳама хубтар ҳаёти онҳо дар бошишгоҳҳои Тоҷикистон аз ҷониби В.А.Ранов дар водии Ҳисор, махсусан Тутқавули Норақ, Сои Сайёд, Дараи Шӯр, Кангурт, Булёни Поёни ноҳияи Данғара ва Кӯлоб омӯхта шудаанд.¹⁰⁴

Дар деҳаи Тутқавул, ки баъди сохта шудани нерӯгоҳи Норақ зери об монд, бошишгоҳи калони одамони ин давра тадқиқ шудааст, ки аз он садҳо олоти сангӣ ва чаҳмоқсангҳо пайдо шуданд. Тутқавулиён дар хонаҳои калони қаппамонанди ба Калтаманорҳо шабеҳ мезистанд. Онҳо ба чорводорӣ моҳигирӣ ва шикорчигӣ машғул будаанд.

Дар Тутқавул қабри як одами калон ва ду кӯдакро кашф намуданд, ки онҳо ҳалқавор якпахлу хобида буданд. Бо гуфтаи симошинос Т.П. Кияткина,

¹⁰² Толстов С.П. Древний Хорезм. М., 1948.

¹⁰³ Окладников А.П. Исследования памятников каменного века Таджикистана. МИА, 66, М-Л, 1958. – с. 14-19.

¹⁰⁴ Ранов В.А. Гиссарская культура: распространение, хронология, экономика. // Культура первобытной эпохи Таджикистана. Душанбе, 1982.

онҳо симои аврупой доштанд. Яке аз хусусиятҳои мардумони маданияти Ҳисор он буд, ки аз гил зарф намесохтанд. Онҳо шояд дигар хел зарфҳо доштанд. Аммо зарфсозиро медонстанд, дар бошишгоҳи Булғи Поёни Данғара дар фарши хона чуқуриҳои бо ғач андовашуда ёфт шуданд, ки дар онҳо ғалладона нигоҳ дошта мешуд. Дар хонаҳо чуқураки оташдон вучуд дорад, ки шояд барои сандалӣ кофта шуда, барои гарм шудан хизмат мекардааст.

Далелҳои зикршуда исбот мекунанд, ки мардумони маданияти Ҳисор ориёӣ будаанд ва бо ориёҳои аз берун омада шиносӣ доштанд ва бештар бо чорводорӣ машғул буданд. Ҳисориён дар истеҳсолот бештар аз олоти сангӣ истифода кардаанд.

Бошишгоҳҳои асри бириҷӣ дар ҳудуди Тоҷикистони кунунӣ ё худ Бохтари шимолӣ кам омӯхта шудаанд. Бостоншиносон бештар ба омӯзиши қабристонҳои ин давра диққат додаанд. Дар водии Вахш Кӯлоб ханӯз деҳаҳо ё шаҳракҳои асри биринҷӣ ёфт нашудаанд. Шояд онҳо дар водии буда, вале дар натиҷаи аз бар намудани заминҳо ва ба пахтазор табдил додани онҳо набуд шуда бошанд. Як деҳаи асри биринҷӣ дар ноҳияи Кангуртут хуб омӯхта шудааст. Азбаски бошандагони Кангуртут дар доманкӯҳ зиндагӣ доштанд, бисёр хонаҳои онҳо хароб шудаанд ва нақшаи комили онҳо боқӣ намондааст. Кангуртутиён барои хонаҳои худ чариро бурида, онро ҳамвор намуда, як бахши деворҳои хонаро ба чарии бурида зич сохтаанд. Баъзе хонаҳо тарафи чариро девор намуда майдонча сохта, дар болои он хонаҳо бунёд кардаанд. Хонаҳои похсадевор аз ду то се хучра доштанд. Дар хонаҳо танӯр барои нонпазӣ ва дар хонаҳои нишаст сандалӣ ва ҷои хӯрду хоб вучуд дошт.

Хонаҳои Кангуртиён ба монанди хонаҳои имрӯзаи тоҷикон мебошанд. Дар бунёди хонаҳо санг ва деворҳои болои он аз похса сохта шудаанд. Бомҳоро бо ҷӯб мепӯшонданд. Барои пӯшишро нигоҳ доштан аз сутунҳо истифода кардаанд. Мардумони доманкӯҳҳои Тоҷикистон ҳама чунин хонаҳо доштанд. Хонаҳои ҳар оила алоҳида буда, барои нигоҳ доштани молу гов аз оғил ва ҳавлии кушод истифода мекарданд. Ба гуфтаи Н.Виноградова ва Е.Е.Кузмина тарзи зиндагии Кангуртутиёну Кӯлобиён бо андроновҳои чорводор бештар монанд буд.¹⁰⁵

Кангуртутиён ба кишти арзан, чав, гандум ва дигар зироатҳои лалмӣ машғул буданд. Дар қисмати боғдорӣ ангур, себ, нок ва харбузаю тарбуз низ парвариш менамуданд. Ин меваҳо барои онҳо муқаддас буданд. Касби асосии Кангуртутиён чорворӣ буд ва онҳо дорои рамаю галаи бузу гӯсфанд, гову аспон буданд. Дар Кангуртут кӯраи зарфпазии дуқабата ёфт шудааст, ки дар он ҳамагуна зарфҳоро мепухтанд. Зарфҳои аз қабристони Кангуртут ёфтшуда, бештар дар ҷархи кулолӣ бо санъати баланд сохта шудаанд. Умуман, дар ин давра дар минтақаи Кӯлоб кулолони касбӣ қору амал менамуданд. Албатта, зарфҳои дастисози ба маданияти андроновҳо тааллуқдошта низ волеҳӯранд, аммо бештари бозёфтҳои коса, табак, хурма, кӯзаҳои об дар ҷархи кулолӣ сохта шудаанд ва махсули

¹⁰⁵ Виноградова Н., Кузмина Е.Е. Контакты степных и земледельческих племен Средней Азии в эпоху бронзы. Восточный Туркестан и Средняя Азия в системе культур древнего и средневекового Востока. М. 1986;

хунармандони касбӣ ва шахрӣ мебошанд. Тоҷикистони Ҷанубӣ дар ҳазораҳои 2- то м. аз ҷониби мардумони кишоварзи бумӣ ва чорводори айлоқӣ азхуд шуда буд. Яъне мардумони кӯхистони Бохтар ҳамқадами тамаддуни замони худ буданд.

Омӯзиши қабристони Кангуртут, Баракикурут ба он далолат мекунад, ки бошандагони он дар охири ҳазораи 2 то м. ба дини зардуштӣ гаравидаанд. Яъне қабрҳо ёдбудӣ буданд. Ҷасади одамони мурдaro дар Баракикурут дар дахма мегузоштанд ва гӯшти онҳо аз ҷониби лошахӯрҳо пок карда мешуд ва боқимондаи устухонҳои тозарo дар қабр мегузоштанд. Ин урфу одат дар нимаи дуоми ҳазораи 2 то м. ва аввали ҳазораи 1 то м. дар минтақаи Кӯлоб паҳн шуда буд.

Бошишгоҳҳои асри биринҷ дар Тошгузар, Даҳана ва Тутқавули ноҳияи Данғара, Ғелоту, Луликутал ва Каримбердии Кӯлоб тадқиқ шудаанд. Ҳаёти одамони бошишгоҳҳои зикршуда ба монанди Кангуртиён буд. Мардуми Хатлони бахши Бохтар дар ҳазораи 2 то м. аз ориёӣҳо иборат буд. Онҳо дар даштҳо ва доманкӯҳҳо зиндагонӣ менамуданд буданд¹⁰⁶ ва дар пешрафти тамаддуни ориёӣ ҳиссаи муносиб гузоштаанд.

¹⁰⁶ Виноградова Н.М. Юго - Западный Таджикистан в эпоху поздней Бронзы. М.1904; Яъкубов Ю. Довутов Д., Филимонова Т. Археологические раскопки в г. Кулябе и на прилегающих территориях в 2001-2003гг.- АРТ, вып.30, Душанбе, 2005.

Б О Б И Д У Ю М

ТАШАККУЛИ ДАВЛАТҲОИ ОРИЁЌ ВА РУШДИ ТАМАДДУНИ ОРИЁЌ

ДавлатҲои қадимаи ориёӣ ва ташаккули тамаддуни онҳо

Агар мо асри биринҷро асри ориёӣҳо гӯем, хато намекунем, зеро дар асри биринҷ, махсусан, дар нимаи дуюми он ориёӣҳо бахши калони Аврупо ва Осиёро дар даст доштанд. Мувофиқи маводи забонӣ ва бостоншиносӣ онҳо аз хавзаи рӯди бузурги Дунай то баҳри Байкал, аз хавзаҳои рӯдҳои Окаву Волга то Ҳиндустон Шимолӣ, аз Тибет то баҳри Миёназаминро хавзаи сукунат ва тамаддуни худ сохтанд. Ба ривояте номи қитъаи Осиё аз ориё реша гирифтааст.¹⁰⁷

Имрӯз давлатҳои соҳибистиклол, узви созмонҳои бонуфузи байналмилалӣ мебошанд, ки дар асоси санадҳои мӯътабари умумибашарӣ истиклолияти онҳо ҳарчи бештар ва беҳтар таҳти Ҳимоя қарор мегирад. Вале дар гузаштаи наҷандон дур ҷангҳои ҳаробиовар давлатҳои зиёдро аз ҳаритаи ҷаҳон ҳориҷ карда, давлатҳои навро ба вучуд меоварданд. Вазифаи ҷомеаи ҷаҳонист, ки сулҳу амниятро нигоҳ дошта, аз ҳар гуна таҳдидҳои ҳаробиовар халқҳо ва давлатҳоро нигоҳ дорад.

Ба ин манзур дарси таърих, сабаки давлатҳои бавучудомада ва аз байнрафта хеле омӯзанда аст. Дар бораи таҳкими асосҳои давлати соҳибистиклоли Тоҷикистон, ки аз узви ҷомеаи ҷаҳонӣ шуданаш ҳамагӣ 15 сол мегузарад, фикр карда, беихтиёр ба таърихи давлатҳои гузашта, ҷи қадимӣ ва ҷи дар асрҳои наздик вучуддошта ва сарнавишту тарзи амали онҳо рӯ меоварем. Қадом давлатҳо ориёӣ буданд, халқҳои ориёӣ, ки миллати тоҷик низ дар таркиби онҳо буд, ҷӣ гуна давлатҳоро ба вучуд оварданд ва ё пош хӯрданд, қобили мутолиа мебошад.

Муҳаққиқи маъруфи кишвари бародари Эрон Абдулҳусейни Зарринқӯб қонунмандии ногустастанӣ, пайванди таърихӣ ва давоми таърихии фарҳанги бузурги ориёиро (эрониро) ҳамаҷониба асоснок ва онро бо мафҳуми «истимрор» ифода намудааст.¹⁰⁸ Ба тақвияти андешаи эшон бояд зикр намуд, ки истимрор дар суннати давлатдории ориёӣ возеҳтар ба назар мерасад. Зеро дастовардори навини илмӣ барои шинохти он ва давлатҳои нахустин- Пешдодиён, Қаёниён ва Митониён кӯмак менамоянд. Сароғози

¹⁰⁷ Кузьмина Е.Е. Древнейшие скотоводы от Урала до Тянь-шаня. Фрунзе, 1986; Якубов Ю. Вклад ираноязычных скотоводов в мировую цивилизацию.- Духовная культура таджиков в истории мировой цивилизации. Душанбе, 2002. - с.51-69.

¹⁰⁸ Абдулҳусайни Зарринқӯб. На шарқӣ на ғарбӣ – инсонӣ. Техрон. 1378. – с. 45, 49.

таърихии давлатдории ориёиҳо чун мардумони дигар норавшаниҳои зиёд дорад ва бо асотиру қиссаҳо ва дostonҳою маълумоти парокандаи гуногун омезиш дорад.

Бозёфтҳои забонӣ ва бостоншиносӣ ба он далолат менамоянд, ки дар нимаи аввали ҳазораи 2 то м. ориёиҳои муқими Осиёи Наздик давлатеро бо номи Митон (Митонӣ) ташкил намуда буданд. Дар бораи таърих ва мансубияти ин давлат ҳамфикрӣ нест. Гурӯҳи калони олимон чунин ақида доранд, ки гӯё як гурӯҳи хурди гардунасаворон аз бахшҳои шимол ё шарқ омада, сарзамини ҳурризабонҳоро ба тасарруфи худ дароварда, давлате бо номи Митон ташкил менамоянд. Вале возеҳ аст, ки Давлати Митонро наметавонистанд як гурӯҳи хурди гардунасаворон ташкил намоянд. Пас, маълум мешавад, ки дар ин ҷо ориёиҳо нисбатан зиёд буданд ва онҳо дар ҳамдастиву ҳамкорӣ бо хурриҳо дар асри XV то м. давлати навро таъсис намуданд.

Асосгузори он Куртиваз шинохта шудааст ва аз номаш мансубияти ориёии ӯ возеҳ аст ва ба ақидаи баъзе олимон, курдҳои ориёӣ номи худро аз номи хоси ӯ гирифтаанд. Ҳамин тавр дар асри XVI-XIV то м. дар шимолу ғарбии кӯхистони Байнаннаҳрайн давлати пурзӯре бо номи Митон ташкил шуд, ки маркази он шаҳри Вашуканки буд.¹⁰⁹

Аввалин шоҳи он Шуттари I писари Куртиваз буд. Баъди ӯ Парратарн ва Соусадаттар ҳукмронӣ кардаанд. Давлати Митон дар роҳҳои тиҷоратии байни шимолу ҷануби Осиёи Хурду Шарқи Наздик ва Эрони Ғарбӣ мавқеи муҳимро ишғол менамуд. Мардум ба чорводорӣ, аспарварӣ ва кишоварзӣ машғул буданд. Дар кӯхҳои он маъдани нукра ва дарахтони сохтмонӣ зиёд буд, ки бахши муҳими берунии онро ташкил менамуданд. Митониҳо дар сохтмони қасру хонаҳо ва ҳунармандӣ хеле пеш рафта буданд. Давлати Митон давлати дорои сохтори муназзами сиёсӣ ва идорӣ буд. Ҷомеа ба табақаҳои иҷтимоӣ тақсим ва судхӯрию иҷорадорӣ хеле раванқ дошт. Қарзҳо бо фоизи калон боиси зиёд шудани афроди тобеъ мешуд. Аз ҳуҷҷатҳо маълум мешавад, ки давлатмандон писарони бенаворо ба писархондӣ қабул намуда, тадриҷан онҳоро ба хизматгору ғулом табдил медоданд.

Асрҳои XVI-XV то м.-ро давраи пурзӯршавии Давлати Митон меҳисобанд, ки аз давлатҳои нерӯмандтарини ин минтақаи пешрафта мегардад. Дар ин давра баъзе шоҳони Осиёи Хурд, Сурия, Финикия, Ошур ва Фаластин ба Митон андоз медоданд. Шоҳи Миср Тутмоси III борҳо ба муқобили давлати Митон лашкар кашид, аммо ғолибиятро соҳиб нашуда, маҷбур ба эътирофи қудрати он гардид.

Дар замони фиръавнҳо Тутмоси IV ва Аменхотеби II ба духтарони шоҳи Митон Тушрат хонадор шуда, ӯро иттифокчии худ сохтанд ва ҳар сол тӯҳфаҳои гаронбаҳо ва оҳан мефиристодаанд. Шоҳони Митон бошанд ғойатунҳои ҷангӣ бо аспони саворӣ ҳада менамуданд.

Дар асрҳои XIV-XI то м. Митон бо сабабҳои гуногун ба шохигарии хурд тақсим шуда, ҳамчун давлати бузург аз байн рафт.

¹⁰⁹ История древнего Востока. М.1988. - с.72.

Ориёиҳо дар ин ҷо аспарвариро тараққӣ дода, паҳнкунандаи назария ва амалияи ҷанги гардунасаборон дар мамлакатҳои Осиёи Хурд ва Шарқи Баҳримиёназамин мегарданд. Онҳо ба ин мардум ва дигарон аспасаворӣ ва тарбия намудани аспро меомӯзанд. Кикулини ориёӣ дар бораи ҷӣ тавр тарбия кардани асп асаре навишта будааст, ки он дар байни мамлакатҳои Шарқи Наздик дастур ҳисоб мешудааст¹¹⁰.

Ориёиҳо паҳнкунандаи яроқҳои гардунаҳои ҳарбӣ, аз ҷумла сару либос, тиру камон, жупин, сипар ва тоскулоҳ буданд. Пайдо шудани дастаҳои тирандоз дар болои гардуна ба мардумоне, ки аспу гардунаро надида буданд, тарсу ҳарос бавучуд оварда буд. Онҳо ба муқобили дастаҳои гардунасабор муқобилият нишон дода наметавонистанд ва бечанг таслим мешуданд. Олимон чунин ақида доранд, ки аҳолии асосии давлати Митон ҳурритҳо буданд ва ориёиҳо танҳо қудрати сиёсиро дар даст доштанд. Шояд ин ақида то ҷое дуруст бошад, аммо роҳҳои муҳоҷират ва теъдоди онҳо ҳанӯз мавзӯҳои баҳсҳои тӯлонӣ мебошад. Донишманди эронӣ Абдулазими Ризой низ бар ин ақида аст, ки қавмҳои ориёии назди баҳри Сиёҳ ва Қафқоз ва Ғарби Осиёи Миёна ба Осиёи Хурд рафта давлати Митонро ташкил карданд.¹¹¹ Ба ҳар ҳол роҳҳои аз аврупоиён ҷудо шудани ҳиндуориёиҳо ва ба Осиё омадани онҳо гуногун буд. Баъди он ки ориёиҳо аз гурӯҳҳои дигари аврупоиён ҷудо шуданд, як бахшашон дар шимоли дарёи Охшиён (Сиёҳ) ва бахши дигарашон ба Ҷанубии дарёи Охшиён - Осиёи Хурд омада, дар ташаккул ва таҳаввули тамаддуни ин минтақа аз ҷумла маданияти чаҳалхуюқӣ ширкат карданд. Чаҳалхуюқиён ба кишоварзӣ шуғл варзида, соҳиби деҳаҳо ва маданияти ҳоси худ буданд. Дар эътиқоди онҳо бузургдошти гов ва говазн ба ҳубӣ мушоҳида мешавад. Бузургдошти гов дар ақоиди ориёиҳо нисбат ба дигар халқҳо баландтар, мӯътабартар мебошад. Говмардро саравлоди олами ҳайвонот ва рустаниҳо меҳисобиданд. Ханҷари сангин, ҳайкали худозанҳои дар курсии шердор нишаста низ дар давраҳои баъд ҳоси ориёиҳо гардид. Дар ёдгориҳои Алачахуюқ (ҳазораи 3 то м.) унсурҳои ақоиди ориёӣ бештар мушоҳида мешаванд. Аз таҳлили сарчашмаҳо бармеояд, ки Осиёи Хурд ва бахши кӯҳистони Эрони кунунӣ, аз ҷумла Курдистон аз қадим ватани ориёиҳо буд. Вожаи миҳан шояд шакли тағйирёфтаи Митон бошад. Деҳаи Урмитан низ аз эҳтимол дур нест, ки бо калимаи Митон ҳамреша бошад.

Дар ҳазораи 2 то м. дар ҳудуди қаламрави ориёиён якҷанд воҳидҳои давлатии нисбатан хурду калон пайдо мешаванд. Чунин воҳидҳо дар Ҷануби Урал, дар ҳавзаи Ҳинд ва баъзе минтақаҳои дигар таъсис ва ташаккул ёфтанд. Яке аз давлатҳои нерӯманд ва нисбатан пешрафта давлати ташкилнамудаи ориёиҳо дар нимаи дуюми ҳазораи 2 ва аввали ҳазораи 1 то м. - давлати Каёниёни Бохтар буд, ки мо нақши онро дар ташаккул ва инкишофи тамаддуни ориёӣ мавриди баррасии васеътар қарор хоҳем дод.

Бояд таъкидан зикр кард, ки яке аз масъалаҳои то ба ҳол ҳалли ҳудро пайдонакарда ин қай дар ҳудуди Осиёи Миёна ташкил шудани давлат

¹¹⁰ История древнего Востока. М.1988. - с.70-73; Кузьмина Е.Е. Откуда пришли индоарии. - с.194.

¹¹¹ Ризой Абдулазим. Таърихи даҳазорсолаи Эрон, ҷ. 1. Техрон, 1382. - с. 177-178.

мебошад. Дар таърихи бисёрчилдаи халқи тоҷик, дар фасли марбута ташкил шудани давлатҳои қадим, ки ба қалами муаррихи шинохта ва пуркор И.В. Пянков тааллуқ дорад, омадааст, ки илми таърихнигории имрӯза вучуд доштани давлати «Бузурги Хоразм» ва «Шоҳигарии Бохтар»-ро рад наменамояд. Аммо таҳлили сарчашмаҳои таърихӣ ба он гувоҳӣ медиҳанд, ки аз давлати Хоразм дида давлати Бохтар шӯҳратмандтар ва нерӯмандтар буд.¹¹²

Ман ҳам дар китоби «Аз Ориён то Сомониён» сари масъалаи давлати Бохтар каме тавақуф намуда будам. Азбаски мавзӯи китоби ҳозир таърихи тамаддуни ориёӣҳо мебошад, ин масъала аҳамияти хосса дорад. Давлати Бохтарро, мутобиқи шавоҳиди зиёд сулолаи Каёниён асос гузоштаанд. Онҳо поягузори тамаддуни пешрафта ва асили ориёӣҳо мебошанд. Маҳз дар замони ҳамин сулола номи Ориёну ориёӣҳо ва забони онҳо машхуру маъмул гардид. Шояд дар аҳди ҳамин Каёниён аввалин дини яктопарастиро Зардушт ба ориёиён ва ҳатто оламиён пешниҳод намудааст.

Бояд тазаққур диҳам, ки дар сарчашмаҳои таърихӣ, аз ҷумла Авесто давлати Бохтар ёд намешавад. Сарчашмаҳои авестой ва арабӣ аз дудмони Каёниён ёд мекунанд.

Аслан номи Бохтар аз рӯи ахбори Геродот машхур шудааст. Геродот менависад, ки барои Куруш гирифтани Бобул ва мардуми Бохтар кори осон набуд.¹¹³ Дар бораи бузургии Бохтар муаррих Ктесий хабар медиҳад, аммо аз онҳо ҳақиқати таърихи барқарор намудан хеле душвор мебошад. Масалан, Ктесий дар бораи лашкаркашии маликаи Ошур Нин ба Бохтар нақл менамояд, ки гӯё вай барои забти ин мамлакат 1700000 лашкар ҷамъ меорад ва дар миёни онҳо саворагон дусад даҳ ҳазор ва даҳ ҳазор фойтунсаворони дар ҷархҳо досҳои буррандадошта иштирок доштанд. Ин миқдор лашкар дар он замон амри тақрибан имконнопазир буд.

Шоҳи Бохтар Оксиард ҳамагӣ 400 ҳазор лашкар дошт. Дар ин ҷанг бохтариён қаҳрамонона ҷангида, 100 ҳазор аз лашкари Нинро ҳалок месозанд ва ошуриён шикаст меҳӯранд. Баъди ғалаба лашкари Бохтар пароканда шуда, дар қалъаҳо тақсим мешаванд. Подшоҳи Ошур Нин аз ин вазъият истифода бурда, қалъаҳои бохтариёнро паси ҳам фатҳ менамояд ва соҳиби Бохтар мешаванд. Имрӯз аксарияти муаррихон ин ҳуҷуми сарвари Ошурро ривояти бофта медоданд!¹¹⁴

Аз ривояти боло ва хабарҳои сарчашмаҳои юнонӣ як чиз возеҳ мешавад, ки дар гузашта Бохтар давлати бузург будааст. Агар Бохтар бузург намешуд, шоҳони Ҳахоманиш ҳеҷ гоҳ худро валиаҳди Каёниён наменомиданд. Ба сатрапии Бохтар Суғду Ҳиндустон ворид буданд. Дар Бохтар валиаҳди шоҳ (писари шоҳ) сарварӣ менамуд.¹¹⁵

¹¹² Пянков И.В. Древнейшие государственные образования. // История Таджикиского народа Т.1, М.1998. - с. 238-245.

¹¹³ Геродот. История. М.,1972. кн. 2. - с. 153.

¹¹⁴ Пянков И.В. Средняя Азия в известиях античного историка Ктесия. Душанбе, 1975. - с.3-5.

¹¹⁵ Ҳамон ҷо. - с.33.

Номи Бохтар як бор дар Вандидод дар фаргарди 1-ум ёд мешавад. Дар он ҷо гуфта мешавад, ки чорумин сарзамине, ки ман Ахуромаздо офаридам, ин Бакхади зебо бо дирафшҳои барафшон мебошад.¹¹⁶ Парчамҳои барафшон маънои давлати пуриқтидор, тавоно ва мағлубнашавандаро дорад.

Дар китоби дуҷуми Авесто - Яштҳо сухан дар бораи подшоҳони дудмони каёнӣ меравад, ки онҳо дар Бохтари Ориён ҳукумат кардаанд. Аз маълумоти муаррихони юнонӣ маълум мешавад, ки маркази шохнишини Бохтар шаҳри Заринасп буд. Номи давлат бо номи сулолаи Каёнӣ машҳур мебошад. Бинобар ин мо номи давлатро давлати Каёнӣ номидаем.

Ман дар китоби «Аз Ориёи то Сомониён» дар боби Бохтару Суғд – гахвораи нахустини давлати Тоҷикон» омӯзиши ҷиддии таърихи сулолаҳои Пешдодиён ва Каёнӣро пешниҳод намуда будам. Масъала шояд хеле душвор аст, ки то имрӯз аз ҷониби олимони таърихнигори тоҷик асари бунёдӣ ва ҳатто ҷиддӣ пешниҳод нашудааст. Дар китоби зикршуда дар бораи сулолаи Пешдодиён навишта будам. Дар ин ҷо баъзе масъалаҳоро зикр менамоям.

Қадимтарин сарчашмае, ки дар он номи кишвари Бохтар ва Суғд ёд шудааст, китоби муқаддаси «Авесто» мебошад. Чунон ки дар боло зикр шуд, дар фаргарди 1-уми «Вандидод» нахустин кишварҳои офаридаи Ахуромаздо номбар шудаанд, ки «Бакхади (Бохтари) зебо бо дирафшҳои барафрошта» ва «Гава Суғда бо алафзори марғзорхояш» аз ҷумлаи онҳост. Ба ақидаи баъзе муҳаққиқону авестошиносон зимни ибораи «дирафшҳои барафрошта» рамзи қалъаи мӯхташамӣ подшоҳ, қудрати лашкари тавоно ва бешикасти пайравони кеши зардуштӣ ва рӯҳи ғолибияту кишваркушоҳои аҳди Каёнӣ нухуфтааст. Одатан, дар «Авесто» ва сарчашмаҳои паҳлавие, ки аз кай (подшоҳ) Гуштосп ва Зардушт ёд шудааст, ҳатман Бохтару Балхро чун кишвари паҳновар, шаҳри ободу тавоно, бошишгоҳи подшоҳон, маркази нахустин оташкадаҳо ва қаламрави паҳншавии дини зардуштӣ тавсиф намудаанд.

Яке аз бузургтарин донандагони таърихи аҳди куҳан Абулқосими Фирдавӣ «Шоҳнома»-и худро дар асоси сарчашмаҳои таърихӣ, аз ҷумла «Худойномак», «Маздакнома», «Шоҳномаи Абумансурӣ», «Шоҳнома»-ҳои Масъуди Марвазӣ, Абулмуайиди Балхӣ, Абӯалии Балхӣ, инчунин «Гуштоспнома»-и Дақиқӣ ва дигар ривояту қиссаҳо ва дostonҳои ҳамосию таърихӣ халқҳои ориёинаҷод офаридааст. «Шоҳнома»-и Фирдавӣ бузургтарин достони асотирию адабӣ ва таърихист, ки сарнавишти талху ширин ва таърихи подшоҳӣ беш аз 50 шоҳаншоҳи ориёинаҷодро дар бар гирифтааст. Албатта дар шарқшиносӣ ва баҳусус эронишиносии хориҷӣ ба ин масъала таваҷҷӯҳ сурат гирифтааст ва ҳатто метавон гуфт таваҷҷӯҳ рӯзафзун аст. Бо вуҷуди ин таҳқиқи комили он анҷом нагирифтааст. Аз даврони Каюмарс то Яздигурди III, пай ҳам ба тахт нишастану аз байн рафтани силсилаи подшоҳонро агар аз назари фосолаи таърихӣ бингарем, ин

¹¹⁶ Авесто. Душанбе. - с.422.

силсила аз замонҳои хеле қадими дар ҷангалҳо зистани одамон то асри VII милодӣ, яъне то истилои араб ва қиссаи кушта шудани Яздигурди III аз дасти осӣббон бо талқину ҳидояти Моҳуи Сурӣ (ҳокими Тӯс) фаро мегирад.

Вобаста ба таърихи омаду рафти шоҳон ва сурат гирифтани банду бастӣ воқеаҳо «Шоҳнома»-ро метавон ба ду қисмати бузург - асотириӣ ва таърихӣ ҷудо намуд. Подшоҳони давраи асотириӣ «Шоҳнома» сулолаи Пешдодиён мебошад. Овони подшоҳии Каюмарс, Хушанг, Тахмураш, Ҷамшед, Заҳҳок, Фаридун ва дигаронро то давраи Гаршосп тахти ин ном метавон зикр намуд. Бояд афзуд, ки дар давраи подшоҳии силсилаи Пешдодиён ниёғони мо тарзи зиндагии ҷамоаи ибтидоиро паси сар намуда, падидаҳои аввалини тамаддунро ноил гаштаанд. Метавон афзуд, ки дар «Шоҳнома» оинҳои истиқболи Наврӯз, Тиргон, Меҳргон ва Сада чун дастоварди подшоҳони аҳди қадим, яъне Пешдодиён қаламдод шудааст.

Дар бораи замони подшоҳии силсилаи Пешдодиён ва давраи ҳукуматдории онҳо сухани аниқе гуфтан душвор аст. Фирдавсӣ гарчанде аз рӯи ахбори сарчашмаҳои паҳлавӣ солҳои ҳукмронии силсилаи Пешдодиёнро дар маҷмӯъ 2441 сол зикр намуда, аз он ҷумла давраи подшоҳии Хушангро-40 сол, Тахмурасро-30 сол, Ҷамшедро 900-сол, Заҳҳокро - 1000 сол, Фаридунро 600-700 сол нишон дода бошад ҳам, ин тақсимбандӣ ва солгузориҳо ғолибан ҷанбаи асотирию ривоятӣ доранд. Бо вучуди ҳамаи ин Пешдодиён чун аввалин подшоҳони тоифаҳои ориёинажод, алаҳхусус тоҷикон эътироф шудаанд ва ному насаби ниёғони моро ба давраҳои падид омадани иттиҳодҳои авлодӣ ва қабилавӣ, оғози ҷорводорӣ ва зироаткорӣ, ташаккули маданияти модӣ, унсурҳои давлатдории аҳди қадим ва ғайра бурда мерасонад.

Тавре ки муаррихон ва донишмандони мо таъкид кардаанд, силсилаи подшоҳони пешдодӣ дар аксари қисматҳои «Авесто», осори паҳлавӣ «Бундаҳишн», «Динкард», «Минуи хирад», «Худойнома», осори таърихӣ аҳди ислом, аз ҷумла «Китоб-ул-ахбор-ит-тивол»-и Диноварӣ, «Муруҷ-уз-заҳаб»-и Масъудӣ, тарҷумаи «Таърихи Табарӣ»-и Балъамӣ, «Шоҳномаи Абумансурӣ», «Форснома»-и Ибни Балхӣ ва ғайра зикр гардида, чун подшоҳони таърихӣ ба қалам дода шудаанд. Чунончи, дар «Яштҳо» ва дигар осори паҳлавӣ аз 7 нафар подшоҳони пешдодӣ (Каюмарс, Хушанг, Тахмураш, Ҷамшед, Заҳҳок, Фаридун ва дигарон) ёд шуда бошад, дар «Шоҳнома» ва таърихномаҳои минбаъда, ҳамаи мулуки ин сулола, ки иборат аз даҳ нафаранд (бо изофаи Афросиёб 11 нафар), пурра тавсиф ёфтаанд.

Барои тақвияти фикр рӯ ба «Форснома»-и Ибни Балхӣ меорем, ки хангоми зикри подшоҳон ва таърихи онҳо 11 подшоҳи пешдодиро зикр намуда, чунин навиштааст: «Ривоят аст аз асҳоби таворих... уламо ва таворихиёни фурс ва араб, ки... ҷумла мулуки Форс ҷаҳор табақа будаанд: 1) Пешдодиён; 2) Каёнӣён; 3) Ашкониён; 4) Сосониён. Ва ду табақа аз ин ҷумла пеш аз Искандари Румӣ будаанд, ўро Зулқарнайн хонданд: Пешдодиён ва Каёнӣён. Ва ду табақаи дигар баъд аз Искандари Румӣ будаанд, Ашкониён ва Сосониён. Ва ҳар ҷаҳор табақа аз наҷоди Каюмарсанд ва адади ҳамагон бо Искандари Румӣ... ҳафтоду ду подшоҳ ва

муддати мулки эшон бо рӯзгори Искандар... чаҳор ҳазору саду ҳаштоду як сол ва чанд моҳ будааст».

Ибни Балхӣ шумораи шоҳаншоҳони сулолаи Пешдодиёнро 11 подшоҳ, сулолаи Каёниёнро 9 подшоҳ, сулолаи Ашкониёнро 20 подшоҳ ва сулолаи Сосониёнро 31 подшоҳ зикр карда, дар оғоз зимни ривоятҳои асотирий ва баъдтар дар заминаи тасвири воқеияти таърихӣ сухан меронад. Ӯ таърихномаашро аз оғози сулолаи Пешдодиён ибтидо намуда, менависад, ки номҳо ва адади эшон бо номи Афросиёб, ки аз Туркистон бархоста, «ёздаҳ подшоҳ ва муддати мулки эшон бо дувоздаҳ сол, ки Афросиёб хурӯҷ карда буд ва Эрон гирифта... ду ҳазору панҷсаду шасту ҳашт сол».¹¹⁷

Аз иқтибоси «Форнома» чунин хулосае бармеояд, ки муаррихони форсу араб ва уламо давраи подшоҳии Пешдодиёнро ду ҳазору панҷсаду шасту ҳашт сол дониста, онҳоро ҳамчун шахсиятҳои таърихӣ қаламдод кардаанд. Миёни «Шоҳнома»-и Фирдавсӣ ва «Форнома»-и Ибни Балхӣ дар муқаррар намудани фосилаи ҳукмронии сулолаи Пешдодиён ҳамагӣ 127 сол тафовут ҷой дорад (дар «Шоҳнома» ҳукмронии ин сулола 2441 сол зикр шудааст), ки дар қиёси ҳазорсолаҳои таърих фосилаи казоие нест.

Бояд гуфт, ки баъзе муаррихони тавоноӣ асрҳои XIX-XX Ғарбу Шарк ин давраро чун давраи қабл аз таърихӣ ва асотирий қаламдод намуда, ба воқеияти подшоҳони сулолаи Пешдодиён шубҳа доранд ва маълумоти сарчашмаҳои таърихӣ ва осори фарҳангии баҳшида ба ин давра, аз ҷумла «Авесто»-ро чандон ба инобат намегиранд.

Воқеан, агар давраи сулолаи Пешдодиёнро ба арсаи таърихи гузашта андоза намоем, тақрибан ҳудуди панҷ-ҳафт ҳазор солро фаро гирифта, ба ҳазорсолаҳои панҷум, чорум ва сеюми пеш аз мелод рост меояд. Ин давраро дар илми таърихшиносии дунёи қадим чун давраи ҷомеаи ибтидоӣ ва гузариш ба муносибатҳои нави иҷтимоӣ аҳди бостон тавсиф намудаанд. Пас давраи подшоҳии сулолаи Пешдодиёнро бигузор дар шакли асотирию нимасотирий бошад ҳам, чун саҳифаҳои нахустини сарнавишти тоифаҳои ориёинажоди муқими Осиёи Миёна пазируфтани ва ба китобҳои дарсӣ ҷой додан аз манфиат ҳолӣ нест. Хеле хуб аст, ки «Илиада» ва «Одиссея»-и Ҳомер, асотиру ривоятҳои сершумори юнониёнро чун дастовардҳои даҳӯнаи давраи тифлии башарият дар таърихномаҳо меомӯзонанд. Ҷаро олимони дар илми таърихшиносӣ ва фарҳангшиносии мо китоби муқаддаси «Авесто» ва қорнамоиҳову шаҷараи сулолаи Пешдодиён, ки ном ба ном зикр шудаанд, ба тафсил нақл карда ва омӯхта нашавад.

Яке аз воқеиятҳои аҷиб ва валвалаомези таърихи башарият низ дар он аст, ки асотиру эътиқоди динӣ ва ҳикмату фалсафаи Шарк, алалхусус ҷанбаҳои маънавии «Авесто»-ро дар либоси юнонӣ ба ҷилва оварда, поягузори тамаддуни ҷаҳониро таърихнигорони Ғарб ба Юнони қадим мансуб донистааст. Мақому манзалат ва бузургии тамаддуни Юнонзаминро эътироф намуда, дар айни замон ҷашм пӯшидан аз рӯи инсофу адолати таърихӣ нест, ки дар даврони шӯравӣ мо соатҳои дароз аз «Илиадаву Одиссея»-и Ҳомер, асотиру дини юнониёни қадим, ҳангомаҳои ҷанги Троя,

¹¹⁷ Ибн-ал-Балхӣ. «Форнома». - Душанбе, 1990. - с.19-20.

пайдоиши давлатҳои Афинаву Спарта то тафсилоти бозиҳои олимпиву муфлис шудани кишоварзони юнонӣ меҳондем. Вале мутаассифона, дар китобҳои дарсии «Таърихи дунёи қадим» ақаллан аз номи «Авесто» - нахустин энциклопедияи тамаддуни башарӣ, нахустин китоби мукаммалу дини ҷомеаи инсонӣ, нахусткитоби минбаъдаи олам ёде накардаанд.

Чунонки пеш аз ин ҳам гуфта будам, бигуздор ҳукми охириро дар ин бора бостоншиносону муҳаққиқони таърихи аҳди куҳан бароранд, вале ҳаминро афзудан зарур аст, ки ин амали хайр саҳифаҳои куҳани таърихи миллати тоҷик ва дигар тоифаҳои ориёитабору ориёизабонро аз умумигӯиҳо раҳонида, оид ба ибтидои омӯзиши илми таърих маводи ҷолиб, қиссаҳои шавқовар ва рангу бори мафтункунандаро ҷой медиҳад. Илова бар ин сулолаи асотирию нимасотирии Пешдодиён барои тавсифу зикри сулолаи навбатии Каёниён, ки аз ҷанбаҳои таърихӣ ва воқеияти гузашта бархурдор аст, заминаи устуворе фароҳам меорад ва барои тақвияти худшиносиву ҳудогоҳии милли мусоидат менамояд.¹¹⁸

Дар таърихи бисёрчилдаи ҳалқи тоҷик (нашри 1998) И.В. Пянков менависад, ки ривоятҳо дар бораи Кавиҳо таърихианд ва имрӯз дар ин бора шакке нест. Аммо на ҳама овардаҳои муаллифи «Шоҳнома» қобили қабуланд. Силсилаи Каёниёнро ба се бахш тақсим кардан мумкин аст. Каёниёни қадим аз Кайқубод то Кайхусрав, каёниён баъди Кайлӯхросп ва Кайгуштасп, Каёниён аз Баҳман то Дорои II сохтаи замони баъд мебошанд ва қобили қабул нестанд.¹¹⁹

Албатта, то ҷое ба фикри И.В. Пянков розӣ шудан мумкин аст, зеро дар «Шоҳнома» дар васфи бисёр шоҳон ривоятҳои афсонавӣ вучуд доранд, аммо дар бораи шахсияти таърихӣ набудани Баҳман писари Исфандиёр ва духтари Баҳман Ҳумон мо далели радкунанда надорем. Мо дар боло гуфтем, ки Доро ва падараш Виштасп ба Каёниён ҳешовандӣ надоранд, аммо Баҳман писари Исфандиёр шахси таърихӣ аст ва Ҳумон духтари Баҳман низ шахси воқеӣ мебошад ва муддати шоҳигарии онҳо дар ҳамаи сарчашмаҳо ёд мешавад.

«Шоҳнома» ин таърихи сулолаҳои шоҳони ориёӣ мебошад ва мӯҳтавои он барои Каёниён, Ҳахоманишиҳо, Ашкониён ва Сосониён ҳақиқати раднопазиранд.

Дар «Таърихи Балъамӣ» омадааст ки «Кайқубод аз фарзандони Манучеҳр буд ва занаш аз меҳтарони Тӯрон ва панҷ фарзанд дошт: якеро Кайковус, дигареро Кайараш, сеюмиро Кайпашин, чорумиро Кайафшин ва панҷумиро Камойят ва Кайқубод малики бо адлу дод буд ва ҷаҳон обод кард ва аз раият ҳеч наситонд магар ушр».¹²⁰

Дар «Авесто» аз подшоҳон сулолаи Каёниён асосан Кайқубод, Кайковус, Сиёвуш, Кайгуштасп номбар шудаанд. Авестошиносон бар он ақидаанд, ки унвони сулолаи Каёниён дар «Авесто» ба шакли «кавӣ» зикр шуда, маънии «шоҳ», «ҳукмрон»-ро ифода мекунад; «Дар «Авесто» калимаи

¹¹⁸ Раҳмонов Э. Тоҷикон дар оинаи таърих. Китоби Аз Ориёиҳо то Сомониён. – Лондон, 2000, к.1. - с. 68-69.

¹¹⁹ Пянков И.В. Древнейшие государственные образования. - с.241-242.

¹²⁰ Табарӣ – Балъамӣ. Таърихи Табарӣ. Душанбе. 1992. - с.310.

Кавӣ Кават (kavi kavata) аз ду қисм иборат буда, кавӣ унвони ҳукмрон, шоҳро дорад. Кавад исми хос низ аст. Дар Фарвардин Яшт банди 132 гуфта мешавад: «Фурӯҳарҳои покдини Кайкубодро меситоем: фуруҳарҳои покдини Кайапиваро (Alpivanhu) меситоем. Фуруҳарҳои покдини Ковусро меситоем. Фуруҳарҳои покдини Кайаёрашро меситоем. Фуруҳарҳои покдини Кайхусравро меситоем». Дар ин банд хонаводаи Кайкубод дарҷ шудааст, аммо мо намедонем, ки Апи́ва, Ковус, Ораш, Па́шин ва Ваёраш, ки писарони Кубод буданд, ҳамаашон подшоҳӣ кардаанд ё не?¹²¹

Баъд аз мутолиа ва омӯзиши ҷиддии таърихи Пешдодиён ба хулосае омадам, ки дақиқ муайян кардани солҳои ҳукмронӣ ва давраҳои подшоҳии шохони ин сулола хеле мушкул ва ҳатто номумкин аст. Вале ин ҳақиқат ба назарам ҳеҷ гуна қобили баҳс намебошад, ки Пешдодиён сулолаи воқеӣ ва дар давраҳои аввали пайдоиши давлатдории гузаштагони халқи мо ҳукмронӣ кардаанд ва нақши муҳиме дар таърихи сиёсӣ фарҳангии мардуми ориёӣ бозидаанд.

Мувофиқи маълумоти «Шоҳнома» ва сарчашмаҳои дигари таърихӣ, сулолаи дуюме, ки баъди Пешдодиён ба арсаи давлатдорӣ ориёӣҳои тоҷиктабор омадааст, сулолаи Каёнӣён мебошад. Ба қавли Ибни Балхӣ «адади эшон нӯҳ подшоҳ, муддати мулуки эшон 738 сол» будааст. Бунёдгузори ин сулола аз рӯи тавсифи «Шоҳнома» Кайкубод буда, дар силсилаи подшоҳони навбатӣ номҳои Кайковус, Сиёвуш, Кайхусрав, Кайлӯхросп, Кайгуштосп, Кайбаҳман, Хумой, Дороб, Доро ва Искандар зикр шудаанд, ки муддати давлатдорӣ онҳо ҳафсад сол муқаррар гардидааст, ки аз нишондоди Ибни Балхӣ 6-сол фарқ дорад. Аммо олимони дуруст қайд менамоянд, ки Дороб ва Дорою Искандар ба шоҳони Каёнӣ ҳеҷ муносибате надоранд. Дорои Кабир писари Виштаспи ҳахоманишӣ ба сулолаи Каёнӣён муносибате надорад.¹²² Зеро натавонанд онҳо, балки давраи замонашон низ мувофиқ нест. Дар Авесто дар бораи сулолаҳои Модҳо ва Ҳахоманишиҳо сухан наравтааст. Ин як далели тасдиқкунандаи он аст, ки Авесто дар Осиёи Миёна ва Афғонистони имрӯза ва шарқи Эронӣ кунунӣ - дар сарзамини миллии ва таърихӣ тоҷикон навишта шудааст.

Подшоҳони сулолаи Каёниён мувофиқи маълумоти сарчашмаҳои таърихӣ Бохтарро қароргоҳи салтанати худ пазируфтаанд ва бо баъзе далелҳо метавон гуфт, ки онҳо аз Қубодиёни Тоҷикистони кунунӣ буданд. Дар ин ҷо номҳои Тахтиқубод, Кайқубодшоҳ, Қубодиён, Тӯс ва ғайра боқӣ мондаанд. Тадқиқоти бостоншинос Ю. Яъқубов ба он далолат менамояд, ки маркази Ориёнвеч дар Қубодиён буд. Алалхусус ин қаламрав дар давраи подшоҳии Лӯҳросп ва Гуштосп хеле ободу пуршукӯҳ мегардад. Дар «Форснома»-и ибни Балхӣ омадааст, ки подшоҳи аввали сулолаи Каёниён Кайқубод мамлакатро ба вилояту шаҳристонҳо тақсим намуда, як ушр андоз бар ғаллаҳо ниҳод, то сарфи лашкар кунад. Кайқубод подшоҳе одилу иморатдӯст буд «ва миёни ӯ ва тӯрҳо бисёр ҷанг рафт, аммо ҳеҷ зафар бар

¹²¹ Яъкубов Ю. Каёниён. // Маърифат №10-11, 1995. - с. 22.

¹²² Пури Довуд. Яштҳо, ҷ. 1, Техрон, 1999. - с. 261-262, 283-284.

эрониён наёфтанд ва мақом бештарин дар канори Ҷайхун (Ому) ва ободониҳо доштӣ, ки наздики Ҷайхун аст ба аъмоли Балх». ¹²³

Кофтуковҳои бостонӣ дар ҷанубии Ўзбекистон дар водии Сурхандарё ¹²⁴ ва шимолии Афғонистон ¹²⁵, яъне дар Бохтар дар ду соҳили рӯди Ому гуфтаҳои «Форснома»-ро дар бораи вучуд доштани шахру деҳаҳо тасдиқ менамоянд. Давлати Каёниён дар замони подшоҳии Кайковус набераи Кайкубод писари Кайапива хеле пурзӯр ва паҳновар шуд. Аз навиштаи сарчашмаҳо бармеояд, ки тамоми Осиёи Миёна, Афғонистон ва шарқи Эрони имрӯза қаламрави давлати Каёниён буд. Дар сарчашмаҳои исломӣ гуфта мешавад, ки Кайковус ба Яман, Форс ва Фаластину Яҳудия лашкар кашид ва Яманро озод намуд. Аммо ин хабар бофтаи муаррихони баъдӣ мебошад. Дар таърихи Табарӣ омадааст, ки гӯё ӯ аз пайғамбар Сулаймон хоҳиш намуда бошад, ки ба девон иҷозат диҳад то тахти ӯро ба осмон баранд ва ӯ ҷои Худоро гирад. Тибқи ривоятҳо, ки ҷанбаи асотири доранд, Кайковус заминҳои бисёрро фатҳ менамояд ва худро ба Худо баробар карда оғӣ мешавад ва фарри каёнӣ аз ӯ дур мегардад. Ӯ Сиёвушро ба ҷанги тӯрониён мефиристад, аммо ӯ бо турониён сулҳ менамояд ва андозро ба онҳо мебахшад. Падараш аз ин кор норозигӣ баён менамояд ва Сиёвуш дар Тӯрон дар назди Афросиёб мемонад. ¹²⁶

Сиёвуш аз овони кӯдакӣ тахти сарпарастӣ ва тарбияти Рустам буда, беҳтарин фазилатҳои инсонӣ, сифатҳои паҳлавонӣ, разму набарди мардонро аз ӯ омӯхтааст. Агар домани ривояти Сиёвушро мухтасар намуда, мувофиқи маълумоти сарчашмаҳои адабию таърихӣ (алалхусус, «Таърихи Бухоро»-и Наршахӣ, «Таърихи Табарӣ»-и Балъамӣ, «Муруҷ-уз-заҳаб»-и Масъудӣ ва «Шоҳнома»-и Фирдавсӣ) оварем, ӯ чун шахси далеру зебо ва покниат гирифтори тӯхмату беадолатиҳо мегардад ва оқибат аз ҷониби Афросиёби тӯронӣ кушта мешавад. Аслан маънои номи Сиёвушро савораи аспӣ сиёҳ тафсир кардаанд, ки дар «Авесто» ба шакли «Сйаваршан» ва дар манбаъҳои форсии миёна бо номи «Сиёвахш» зикр шудааст. ¹²⁷ Марзҳои ҷангу ҷидол ва домани фаъолияти Сиёвуш низ чун подшоҳони дигари каёнӣ асосан дар Суғду Бохтар ва паҳнои Хоразм гузаштааст. Аксари кулли сарчашмаҳои таърихӣ адабӣ Сиёвушро бунёдгузор ва ободкунандаи ҷандин шахру қалъаҳо, аз ҷумла Гангдиж ва Сиёвушгард шумурдаанд. Ба қавли муаллифи «Таърихи Бухоро» «сабаби бинои арк он буд, ки Сиёвуш ибни Кайковус аз падари хеш бигурехт ва аз Ҷайхун бигузашт ва назди Афросиёб омад. Афросиёб ӯро бинавохт ва духтари хешро ба занӣ ба вай дод. Сиёвуш хост, ки аз вай асаре монад дар ин вилоят, аз баҳри он ки ин вилоят ӯро ориятӣ буд. Пас вай ҳисори Бухоро обод кард ва бештар он ҷо будӣ. Миёни вай ва Афросиёб бадгӯӣ карданд ва Афросиёб ӯро бигушт ва дар ҳисор бад-он мавзеъ, ки аз дари шарқӣ андаройи (андаруни дари Коҳфурӯшон) онро дарвозаи Ғуриён хонанд ва ӯро он ҷо дафн карданд ва

¹²³ Иқтибос аз: - Х. Абдуназаров. Вахшонзамин. Душанбе, 2003. - с. 23-41.

¹²⁴ Аскарров А. Сапалитепе. Тошкент, 1973.

¹²⁵ Сарияниди В.И. Древние земледельцы Афганистана. М. 1977.

¹²⁶ Табарӣ – Балъамӣ. Таърихи Табарӣ. - с.195.

¹²⁷ Наршахӣ. Таърихи Бухоро. Техрон, 1362. - с.32.; Раҳмонов Э. Аз Ориён то Сомониён, Лондон, Китоби 1. - с.70.

ҳар сол ҳар марде он ҷо яке хурӯс барад ва бикушад, пеш аз баромадани офтоб дар рӯзи Наврӯз ва мардумони Бухороро дар куштани Сиёвуш навҳахост чунон ки дар ҳама вилоятҳо маъруф аст. Ва мутрибон онро суруд сохтаанд ва мегӯянд ва қавволон (ҳофизон) онро гиряи муғон хонанд. Ва ин суҳанро зиёдат аз се ҳазор сол аст. Пас инҳисорро ба ин ривоят бино кардааст».¹²⁸

Таърихи Табарӣ Кайкубод ва Кайковусро ҳамзамони подшоҳи яҳуд Сулаймон мутааллиқ ба асрҳои XIII-XII то м. медонад.¹²⁹ Ба гуфтаи Наршахӣ, ноҳияи Ромитани Бухороро Афросиёб бино кардааст ва ӯ таърихи духазорсола дорад ва дар вақти Кайхусрав ба ҷанги ӯ омад, дар ин ҳисор ду сол дар муҳосира буд. Афросиёб аз фарзандони Нӯх буд. Кайхусрав деҳаи Ромишро сохта интизори таслими Афросиёб шуд. Кайхусрав дар Ромиш оташкадаҳо сохт.¹³⁰

Ҳамин тавр Наршахӣ ҷанги Кайхусравро бо Афросиёб ду ҳазор сол пеш аз замони худ гӯяд ва таърихи бинои арки Бухоро ва куштани Сиёвушро ба се ҳазор сол нисбат медиҳад. Албатта фосилаи куштани Сиёвуш ва наберааш чандон дур нест ва ҳодисаҳои ба ҳазораи ду ва аз ду зиёдтар ба ҳақиқат наздиканд.

Дар замони подшоҳии Кайхусрав давлати Каёниён хеле мустаҳкам мешавад. Кайхусрав ба парокандагиҳои баъди Кайковус хотима мебахшад ва ба ҷанги Афросиёб тайёрӣ мебинад. Сарчашмаҳо подшоҳии ӯро 60 сол гуфтаанд. Кайхусрав барои хуни падарро гирифтани ва ба тахтутозҳои тӯрониён хотима бахшидан ба гирд овардани лашкар шурӯъ менамояд. Ба гуфтаи «Шоҳнома» аз Ғур, Буст, Толиқон, Фороб, Хатлон, Шугнон ва Бухорову Суғд (Самарқанд) 100 ҳазор лашкар ҷамъ мешавад.

Дар Висагирд (Вашгирд - Файзободи ҳозира) Гударз бо лашкараш ба муқобили тӯрониён мечангид. Эрониён дар ин ҷанг ғолиб омада буданд ва сипаҳсолору сарвазири Афросиёб Пирон кушта шуда буд ва боқимондаи лашкари Тӯрон фирор карда буданд, аммо Кайхусрав меҳост ба ин ҷангҳо хотима бахшад. Аз ин рӯ, бояд Афросиёбро дастгир ва Гандиж маркази Тӯронро ба Эрон ҳамроҳ менамуд. Аз ҳамин сабаб Кайхусрав ҳудаш ҳамроҳи сипоҳ ба сӯи Тӯрон омад. Бо гуфтаи «Шоҳнома» Афросиёб аз омадани лашкари Ориён бо сарвари Кайхусрав огоҳ шуд ва ӯ низ лашкари фаровон гирд овард ва ба истиқболи Кайхусрав шитофт. Ҳар ду сипоҳ дар пастхамии Тӯрон дар наздикиҳои Омул сарбасар шуданд. Тӯрониён бисёр меҳостанд, ки ҷанги Кайхусравро бинанд, бинобар ин ӯ ворида майдон шуда, ҳарифи разро металабад ва писари Афросиёб Шеда ба талаби ӯ меояд ва ба зудӣ кушта мешавад. Пас ҳарду сипоҳ ба ҳам омехтанд ва кушторҳо карданд. Тӯрониён огоҳ шуданд, ки шоҳи онҳо гурехтааст, онҳо низ роҳи гурезро пеш гирифтанд. Кайхусрав як моҳ дар меҳмонии мардуми Суғд буд ва дар маъбади оташ тӯҳфаҳо ва қурбониҳо дод.¹³¹

¹²⁸ Наршахӣ. Таърихи Бухоро, Техрон, 1362. - с.23; Раҳмонов Э. Китоби зикршуда. - с.70.

¹²⁹ История древнего Востока. М., 1989. - с. 238-239.

¹³⁰ Наршахӣ, Таърихи Бухоро. - с.23.

¹³¹ Фирдавсӣ. Шоҳнома. ҷ.5, Душанбе, 1965. - с. 215-270.

Бино ба маълумоти баъдии «Шоҳнома», Кайхусрав баъди ин ҳодиса ба сӯи Чоч рафта, аз рӯди Гулзарин (Сир) гузашт ва ба Гандиж наздик шуд. Афросиёб як дастаро барои шабохун задан фиристод, аммо ин даста гирифтори ориёиён шуд ва нобуд гардид. Афросиёб худ воридаи Гандиж гашт. Шаҳри Гандиж хеле устувор буд. Кайхусрав шаҳрро муҳосира намуд ва дар паҳлӯи рости ӯ Рустам бо лашкараш, дар чап сарлашкарон Фарибурз, Ковус ва Тӯс, дар бахшҳои дигар Гударз хайма заданд. Ҳамин тавр роҳҳои даромаду баромади Гандиж баста буданд. Аз сӯи Афросиёб ба назди Кайхусрав аз 10 нафар иборат сафирон барои гуфтушуниди сулҳ омаданд. Онҳо гуфтанд, ки Афросиёб барои эронӣён бегона нест:

Зи роҳи падар шоҳ то Кайкубод,
Зи модар сӯи Тӯр дорад наҷод
(Фирдавсӣ)

Аз дасти ӯ Сиёвуш бегуноҳ кушта шуд, ҳар чӣ буд, гузашт. Вале Кайхусрав сулҳро рад намуд ва дар гирди девор манҷаниқҳо устувор намуда, шаҳрро тирборон карданд. Ниҳоят деворҳо шикаста шуданд ва лашкари Эрон воридаи Гандиж шуд ва ҷанги сахте ба вукӯъ пайваست.

Ҳама шаҳри Тӯрон гурезон чу бод
Наёмад касеро бару бум ёд
(Фирдавсӣ)

Афросиёб бо роҳи зеризаминӣ фирор карда ба сӯи Хутан барои ёрӣ рафт. Афросиёб бо бародараш Гарсевази фитна дар кӯҳ пинҳон шуданд ва аз ҷониби Хум ном шикорчӣ дастгир шуда ба ҳалокат расиданд.

Кайхусрав Ҷаҳн ном шахзодаеро, ки аз авлодони Пашангу Тӯр дар зиндон буд, озод намуд ва ба ҷои Афросиёб шинонд ва бо роҳи Хутану Мукрон ба Бохтар омад.¹³²

Бо гуфтаи «Шоҳнома», шаҳри Сиёвушсохта Сиёвушгирд дар наздикиҳои Хутан будааст, чунки Афросиёб ба сӯи Чин мегурезад ва аз мардумони ориёиин ин диёр ёрӣ мепурсад. Кайхусрав барои шаҳри падараш сохтаро дидан ба ин ҷо меояд ва аз он ҷо ба воситаи Мукрон ва Кобул ба Балх меояд.¹³³ Мувофиқи бозёфтҳои бостонӣ ва ривоятҳои таърихӣ ноҳияҳои Хутан, Кашғар то Тибет мулкҳои ориёиинин буданд. Туркон ин ҷойҳоро дар солҳои 60-70-ум асри VI мелод забт кардаанд.

Чунонки баъзе муҳаққиқони имрӯзӣ низ қайд карданд, туркон дар давраҳои қадим дар болооби дарёи Амур ва қисматҳои кӯҳии Сибири Ғарбӣ иқомат дошта, ба шикорчигӣ машғул будаанд.¹³⁴

Баъди вафоти Кайхусрав боз як парокандагӣ дар давлати ориёиҳо пайдо мешавад. Чунки Кайхусрав ворис надошт ва ба гуфтаи сарчашмаҳо, гӯё Кайхусрав пеш аз падруд гуфтан сипаҳсолор Кайлӯҳроспро шоҳи

¹³² Фирдавсӣ. Шоҳнома. ҷ.5. - с. 274-400.

¹³³ Ҳамон ҷо. ҷ. 5. - с. 420-426.

¹³⁴ Малолетко А.М. Древние народы Сибири. Томск, 2004с. с. – 254.

Эрон таъин менамояд, аммо аз маълумоти сарчашмаҳои авестой бармеояд, ки Ориёнро ба кайҳои зиёд худи Кайхусрав дар вақти аз тахт даст кашидан тақсим карда буд.¹³⁵ Масалан Нимрӯзро ба Рустам, Куму Исфаҳон ба Гев, Хуросон ба Тӯс дода буд.

Тӯрониён аз ин парокандагӣ истифода бурда ба Эрон ҳучум менамоянд ва онро ба андоз додан маҷбур мекунанд. Аз ҳамин лиҳоз Ориён то замони подшоҳии Лӯҳросп ба парокандагӣ гирифта буд. Дар сарчашмаҳо Лӯҳроспро аз пушти Пешин ва насли Кайкубод гуфтаанд. Дар таърихи Табарӣ омадааст, ки Кайхусрав пеш аз даст кашиданиаш аз тахтутоҷ сарони Эронро даъват намуд ва гуфт ин тахту мамлакат ҳар киро ки хоҳад, бидиҳанд. Пас сарон гуфтанд, Шумо номи ӯро гӯед ва мо вайро пазирем. Лӯҳросп он ҷо нишаста буд, даст ба сӯи ӯ кард ва хомӯш монд. Ҳамзаи Исфаҳонӣ менависад, ки Лӯҳросп писари амаки Кайхусрав буд, зеро ӯ писари Кайваҷон, пури Кайманиш пури Кайфашин пури Кайкубод будааст.

Дар Бундаҳишн фасли 31, банди 28 гуфта мешавад, ки Лӯҳросп писари Зов, писари Монуш, писари Кайпешин, писари Кайапива писари Кайкубод буд. Чӣ тавре ки мебинем, Лӯҳросп аз авлоди Каёниён аст, аммо ба Хусрав хешӣ надорад. Дар Фарвардин Яшт банди 137 аз писари Кайхусрав Ахуро ёд мешавад, аммо аз чӣ сабаб ӯро шоҳ таъин накардаанд, чандон равшан нест. Аз матнҳои «Шоҳнома» ва дигар асарҳо бармеояд, ки шоҳон интихобӣ буданд, яъне ба курсии шоҳӣ шахсони болаёқат интихоб мешуданд. Шояд аз камлаёқат будани Ахуро ӯро сарони Эрон ба ҷои падар ба тахти шоҳӣ нашинонидаанд. Шояд сабабҳои дигар низ буд.

Бояд тазаккур диҳам, ки дар замони Сосониён маркази давлатӣ ва динии Каёниёнро Истаҳр гуфтаанд, баъзеҳо Сиистонро марказ меноманд, аммо дар асл маркази давлати Каёниён ҳама вақт дар Бохтар буд ва шояд пойтахти он Заринасп ном дошт. Давлати Каёниён танҳо заминҳои Осиёи Марказӣ ё ба ибораи дигар Эрони Шарқӣ яъне Хуросони бузурги баъдинаро фаро мегирифт. Дар он давраҳо дар Эрони Ғарбӣ давлати Илом арзи вучуд менамуд.

Дар «Форснома» дар бораи Лӯҳросп омадааст: «Лӯҳросп ибни Фанухӣ чун бар тахт бинишаст, ҳамагон ба мӯчиби васияти Кайхусрав мутобиати ӯ шуданд ва итоат доштанд ва ӯ сирате сипард сахт писандида ва қоидаҳои нақӯ ниҳод ва аз осори ӯ он аст, ки аввал касе, ки саропарда сохт ӯ буд. Ва девони лашкар ниҳод, ки мо онро «девони арз» хонем ва тахти зарини мурассаъ бо ҷавохирот сохт ва шаҳри Балхро девор кашид, иморатҳо кард ва мақоми ӯ бештар он ҷо буд. Ва ҳама ҷаҳонро иморат кард ва асовираро дастинаҳои зар дар дасти рост кард бар сабили икром ва ҳиммати баланд дошт ва мулки ҷаҳонро чунон мусаххар гардонид, ки аз Рум ва Синд ва Ҳинд хироҷ бад-ӯ мефиристонданд».¹³⁶

¹³⁵ Ниг. Пури Довуд. Яштҳо. ҷ.1. - с.264.

¹³⁶ Ибн Балхӣ. Форснома. Душанбе, 1989. - с. 52.

Дар «Шоҳнома»-и Фирдавсӣ низ Лӯҳросп чун подшоҳи одил ва раиятпарвар тасвир шуда, оғози салтанати ӯ аз сохтани оташкадаи Меҳрбарзин дар Балх ибтидо ёфтааст.

Чу Лӯҳросп биншаст бар тахти оч,
Ба сар барниҳод он дилафрӯз тоҷ,
Ҷаҳнофаринро ситоиш гирифт,
Ниёиш варо дар физоиш гирифт....
Яке шорсоне баровард шоҳ
Пур аз барзану кӯю бозоргоҳ.
Ба ҳар барзане ҷои ҷашни Сада,
Ҷама гирд бар гирд оташкада.
Яке озаре сохт Барзин ба ном,
Ки буд бо бузургиву бо фарру ком.¹³⁷

Лӯҳросп барои ободонии шаҳристони Балх, бунёди бозору растаҳои тичоратӣ, корвонсарою марказҳои савдо захираи зиёде ба харҷ дода, равобигии тичоратӣ ва фарҳангиро бо кишварҳои Ҳинду Чин ва Рум густариш дод. Гумони ғолиб он аст, ки шояд дар замони подшоҳии Лӯҳросп роҳҳои нави корвонгард кушода шуда, лочуварду булӯр ва дигар сангҳои қиматбаҳои Бадахшон ба кишварҳои дуру наздики олам интиқол дода мешуданд. Ва аҷаб нест, лочувардҳои бадахшонӣ зикрашон дар боло рафтаре, ки чун ғанимат ба дасти лашкаркашони Ошур афтада буданд, маҳз савдогарони бохтарӣ тавассути шоҳроҳи лочувард ба қаламрави давлати Мод бурда бошанд.¹³⁸

Аз гуфтаҳои Балхӣ, Дақиқӣ ва Фирдавсӣ бармеояд, ки шоҳ Лӯҳросп марди созанда ва ободкунандаи Эрон буд. Дар замони ӯ сохтмони қасри шаҳро раванқ ёфт, ки то ин давра чандон расм набуд. Барои аз хатарҳои эмин будан гирди шаҳр девори ғимоявӣ сохт. Ин маълумоти Балхӣ ба харобаи Дашлиз, ки онро В.И.Сарианиди дар масофаи 30 км аз рӯди Ому ба сӯи чанубу шарқ ҳафриёт кардааст, рост меояд.

Дар меъмории Даштлӣ - 3 қасри шоҳӣ ва маъбади мудаввар нақши асосӣ доранд. Гирдогирди шаҳро се девори ғимоявӣ печонидааст.¹³⁹ (расм 9,1) Шаҳраки Даштлӣ - 3 ба нимаи дувуми ҳазораи 2 то м. нисбат дорад.

Дигар урфияте, ки Лӯҳросп ҷорӣ намудааст, тахти заррини бо сангҳои қиматбаҳо оро дода ва асовираи заррин аст. Асовира ин ҷӯбдастии шоҳӣ, ки ӯро Аҳуромаздо ба Ҷамшед супурд ва номашро аштаро гуфт. Аштаро ҷӯбдастии рамзӣ барои идора намудани давлат мебошад. Ҷӯпон бо асо рамаю галаро идора менамояд, шоҳ бо аштаро мардуми мамлакаташро. Аштаро яке аз рӯкҳои давлатдорӣ буд. Дар давраҳои баъдин ин ҷӯбдаста бо номи шашпар маълуми машҳур гардид.

Курсӣ бо аштаро, суварҳо (нигин), тоҷ ва парчам аз шоҳ ба шоҳ ба мерос дода мешуданд. Бо гуфтаи ин сарчашма, Кайлӯҳросп девони лашкар

¹³⁷ Фирдавсӣ. Шоҳнома. ҷ.6. - с.5-7.

¹³⁸ Раҳмонов Э. Аз Ориён то Сомониён. Китоби 1. - с.73.

¹³⁹ Сарианиди В.И. Древние земледельцы Афганистана. М. 1977.

бино кард, яъне лашкари доимӣ ташкил намуд, зеро замона ноором буд ва хавфи таҳдидҳои беруна, махсусан тахтутозҳои тӯрониёни чорводор зиёд буд.

Мӯҳлати подшоҳии Кайлуҳросп 120 сол буд ва ӯ ханӯз дар замони дар ҳаёт буданаш тахтро ба писараш Кайгуштосп супорид ва худ ба тоату ибодат машғул шуд.

Кайгуштосп яке аз шоҳони бузургу мӯътабар ҳисоб мешавад, зеро дар замони ӯ аввалин пайғамбар - Зардушт зухур намуд ва дини яктопарастиро ба ҷаҳониён пешкаш намуд. Кайгуштосп 120 сол подшоҳӣ кардааст.

Бо Гуштосп гуфт: Эй ҷаҳон кадхудой
Расулам ба наздики ту аз Худой

Шоҳ Гуштосп дини ӯро пазируфт ва пуштибонӣ кард, аз ҳамин ҷиҳат дар Авесто дар бораи ӯ бештар маълумот омадааст.

Дақиқӣ чунин менигорад:

Чу Гуштоспро дод Лӯҳросп тахт,
Фуруд омад аз тахту барбаст рахт.
Ба Балхи гузин шуд бар он Навбахор,
Ки яздонпарастон буд он рӯзгор.
Мар он хонаро доштандӣ чунон,
Ки мар Маккаро тозиён ин замон...
Чу Гуштосп бар шуд ба тахти падар,
Ки фарри падар буду бахти падар.
Ба сар барниҳод он падардода тоҷ,
Ки зебанда бошад ба озода тоҷ.¹⁴⁰

Гуштосп низ чун дигар подшоҳони каёнӣ шаҳри Балхро чун пойтахт ободу мӯхташам нигоҳ дошта, дар девону давлатдорӣ қоидаҳои нав афзуд. «Аввалан оин овард, ки марҷаъи (ручӯъи, оғози) ҳама корҳо бо вазир бошад, аз дахлу харҷ ва ҳаллу ақд. Ва вазирро бузургфармой хондандӣ... Ва соҳибдевони иншоро дабиркад (дабир, муншӣ) хондӣ ва ин дабир оқилтарин ва закитарин ва бедордилтарин аз ҳамагон будӣ. Аз он ҷӣ дабир забони подшоҳ аст ва масолеҳи (маслиҳати) мулк ба қалами ӯ мазбут (устувор) шавад. Ва ду девони дигар ниҳоданд, яке девони хироч ва дигар девони нафақот. Ҳар ҷӣ дахл будӣ, ба девони хироч асбот (сабт, рӯйхат) ва забт (ҳифз) кардандӣ ва ҳар ҷӣ харҷ будӣ ва мавочиби (маош, вочибот) лашкарҳо ва ҳавошӣ (наздикон, ашроф) ва дигар ихроҷот (хароҷот) ба девони нафақот руҷӯъ будӣ. Ва дабире маъруфи мураттаб (тартиб) будӣ дар даргоҳ, ки мартабатҳои мардум нигоҳ доштӣ аз фарзандон то испаҳбадон, то сароҳангон, то ҳочибон, то хоҷагон, то табақоти ҳашам ва ҳавошӣ ва афнои (насабаш ноаён) мардум мартабаи ҳар як аз эшон дар нишастану истодан нигоҳ доштӣ ва ҷои ҳар кас дар хидмати боргоҳ ва девону сарой забт кардӣ,

¹⁴⁰ Фирдавсӣ. Шоҳнома. Душанбе, 1989.- ҷ.6.- с. 81.

то ҳеҷ кас аз андозаи хеш нагаштӣ ва чун дар мартаба хилофе ё шубҳате будӣ, ручӯъ бад-он дабир кардандӣ».¹⁴¹

Зикри подшоҳии Гуштосп дар «Яштҳо»-и Авесто, «Ёдгори Зарирон», «Бундаҳишн», ҳамчунин «Гуштоспнома» ва «Шоҳнома»-и Фирдавсӣ омадааст, ки ўро чун ҳомӣ ва паҳнқунандаи таълимоти Зардушт тавсиф намудаанд. Дар «Авесто» ва дигар осори адабиёти паҳлавӣ номи Гуштосп дар шакли Виштосп зикр гардидааст, ки маънояш дорандаи аспӣ чамуш (ноором) мебошад.¹⁴²

Давраи подшоҳии Гуштосп авҷи муборизаҳои шадиди бошандагони муқими зироаткору чорводори Бохтар ва сақоиҳои бодиянишини ориёинаҷод мебошад, ки аз рӯи дину оини собиқа тарзи зиндагии кўчманчигиро афзалтар медонистанд. Сарчашмаҳои адабию таърихӣ мавҷуда, алалхусус «Ёдгори Зарирон» аз ҷанги беамони миёни подшоҳи Эроншаҳр (қаламрави Бохтар ва ориёиҳои собиқ бо ҳамин ном маъмул буд) Гуштосп ва душмани қаттоли ӯ - шоҳи Хиёниён Арҷосп маълумот медиҳанд. Мувофиқи тасвири «Ёдгори Зарирон», Арҷосп огоҳ мешавад, ки Гуштосп аз оини собиқа даст кашида, кеши зардуштиро пазируфтааст, номае навишта ба дасти ду тан муқаррабони номдораш - Бидрафши Ҷоду ва Номхости Ҳазорон ба дарбори Гуштосп мефиристад, ки дар асари номбурда чунин тавсир шудааст:

«Ва ишон даромаданд ва ба Виштоспшоҳ намоз бурданду нома бидоданд. Авроҳими меҳтари дабирон бар пой истод ва нома (ба) бонги баланд бихонд. Ва бар нома чунин навишта шуда буд, ки «ман шунидам, ки шумо шаҳриёрон ин дини поки маздаясно аз Ҳурмузд пазируфтед ва гар онро боз надоред, моро гарон зиёну душворӣ аз ӯ шояд будан. Аммо агар шумо шаҳриёрон писандед (ва) ин дини пок бигзоред(у) бо мо ҳамкеш бошед, он гоҳ шуморо ба шаҳриёрӣ парастем, он гоҳтон диҳем сол ба сол бас зар (у) бас аспӣ неку ва бас гоҳи шаҳриёрӣ. Ва гар ин нагзоред ва бо мо ҳамкеш набошед, он гоҳ бар шумо расем, сабз хўрему хушк сўзем ва чаҳорпову дупо(ро) аз шаҳр барда (ғулом) кунем ва шуморо ба тамои гарон ва душворӣ кор фармоем».¹⁴³

Гуштоспшоҳ ин пешниҳоди Арҷоспро наменпазирад ва ба ҷанг омодагӣ мебинад. «Пас ҳар мардеро, ки аз фиристодагон оғайи омад, ба даргоҳи Гуштоспшоҳ бо сипоҳ омаданд ва таъбл заданду най навохтанд ва бо говдумб (карнай) бонг карданд. Корвон гирд оварданд ва пилбон бо пил раванду сутурбон бо сутур раванд ва гардунадор ба гардуна (ароба) раванд».¹⁴⁴ Байни ду кишвар ҷанг оғоз ёфт. Дар ин ҷанг Зарир - бародари Виштосп баъди корнамоиҳои зиёде, аз дасти Бидрафши Ҷоду ҳалок мегардад. Писари хурди Зарир - Баствар бар кинҳои падар бархоста, ин ҷодуи палидро нобуд месозад. Лашкари Арҷоспро Спандидод (Исфандиёр) маҳв намуда, ҳуди ўро асир мегирад¹⁴⁵.

¹⁴¹ «Форснома»-и Ибн-ал-Балхӣ. - Душанбе, 1990. - с.52-53.

¹⁴² Яъкубов Ю. Каёниён // Маърифат, 1996. №1-2. - с.30.

¹⁴³ Ёдгори Зарирон // Садои Шарқ, 1993. - №5-6. - с.123.

¹⁴⁴ Ҳамон ҷо. - с. 124.

¹⁴⁵ Ҳамон ҷо. - с.128.

Номи Арҷосп дар қисмати «Яштҳо»-и «Авесто» («Обон-Яшт», Дрваспа-Яшт») ба шакли Аречат-аспа вомехӯрад, ки маъниаш «(дорандаи) аспи арҷманд» мебошад. Тавсифи ӯ «древант» - дурӯғпараст, шоҳи тӯронӣ, сарвари қабилаи хйаона (ҳиена - Э.Р.) ва аз душманони тавонои дини Зардушту таълимоти вай, лашкариёнаш ҷодувону девпарастон зикр шудаанд.¹⁴⁶

Ба ҷанг бархостани мардуми муқими зироаткору заминдор бо сарвари шоҳ Гуштосп, аз як тараф, ва довталабию зӯроварии ҷавмҳои ҷодарнишини кӯчманчию ҷорводор бо сарвари шоҳ Арҷосп, аз тарафи дигар, ки аслан ҳардуи онҳо ориёинажоду ориёизабон буданд, баҳона ва сабаби ҷангашон пазируфтани ӯ инкор кардани кеши нави зардуштист, қабл аз ҳама ба афзудани зиддиятҳои иҷтимоӣ, тезу тунд шудани муносибати табақаҳои гуногуни ҷомеа, бархӯрдани манфиатҳои иқтисодиву ҳаётан муҳими онҳо асос ёфтааст. Ҷавмҳои тӯронӣ ғолибан зиндагии кӯчманчигӣ доштанд ва бо тақозои пешаи ҷорводорӣ ҷодарнишиниро меписандиданду хангоми гармоҳои тамуз ва сармоҳои шадид аз сабаби кам шудани ғизои ҷорво маҷбур мешуданд, ки барои забт намудани заминҳои кишт ва аз ҳисоби марзҳои зироату ғалла афзудани ҷароғоҳҳои худ пайваста дар талош бошанд. Ва сарманшаи таҳдиди «сабз хурему хушк сӯзем» низ аз мушкилоти пешаи ҷорводориву тарзи ҳаёти кӯчӣ сар задааст. Фирдавсӣ низ ин матлабро хеле хуб гуфтааст:

В-ар эдун, ки напзирӣ ин панди ман,
Бисой гарон оҳанин банди ман...
Биёрам сипоҳе зи туркону Чин,
Ки бунгоҳашон барнатобад замин,
Биянборам ин рӯди Ҷайхун ба мушк
Ба машк оби дарё кунам пок хушк.
Бисӯзам нигорида кохи туро,
Зи бун барканам беҳу шоҳи туро.
Заминтон саросар бисӯзам ҳаме,
Танотон ба новак бидӯзам ҳаме.¹⁴⁷

Ҷараёни ба табақаи иҷтимоӣ ҷудошавии бохтариҳову сакоиҳо (пешвоёну шаҳриёрон, родмардону озодагон, кишоварзону барзгарон, ҷорводорону галапарварон, бодиягардону ҷодарнишинон, маздопарастону девпарастон ва ғайра) идома ёфта, мартабаи аъёну ашроф ва пайравони кеши зардуштӣ меафзуд. Бошандагони муқимӣ дар пахноҳои дарёи Вахшу Ому, водии Кубодиён, Вахш, Ҳисор, Балх, Бохтар ва ҳаволии атрофи он, бодиягардон аз марзҳои Сакистон (Систон) то Сакошиму (Ишқошим) Бадахшон, аз канори Суғд (Сир) то даштҳои сералафу гулистонҳои Ҳафтрӯд мақом доштанд.

Дар сарчашмаҳои хаттии аҳди Ҳахоманишиён, маъхазҳои ҳиндӣ ва манбаъҳои атиқои асрҳои VI-V то м. доир ба сакоиҳои Ҳаумаварг

¹⁴⁶ Пурдовуд. Яштҳо, ҷ.2. - с.223.

¹⁴⁷ Фирдавсӣ. Шохнома. ҷ.6. - с.93.

(ситояндагони нӯшобаи муқаддаси ҳаома), сакоиҳои Таграхуд (кулоҳи нӯгтез), сакоиҳои Парасуғда (канори Суғд), сакоиҳои пара драйа (канори дарё) маълумотҳо дарҷ шудааст. Муаррихони атика аксаран сакоихоро бо скифҳо як доништа, дар илми таърихшиносӣ ба иштибоҳ роҳ кушодаанд. Мувофиқи маълумоти Катибаи Бехсутун Дорои I соли 519 то м. пешвои сакоиҳои тиграхуд Скунхаро, ки бар зидди Ҳахоманишиён шӯрида буд, баъди ҷангҳои шадид асир мегирад ва ба ҷои ӯ шахси дигареро аз байни сакоиҳо пешво мегузорад. Дар кӯҳи Бехсутун пайкараи Скунхаи кулоҳи нӯгтез дар қатори тавонотарин рақибони Дорои I муҷассам гардидааст.¹⁴⁸

Ҳеродот дар бораи пайдоиши сакоиҳо (скифҳо) ривоятро меорад, ки мувофиқи он, нахуст бошандаи ин кишвари беохир шахсе буд бо номи Таргитай. Падару модари он ҳудои бузург Зевс ва духтари рӯдҳо Борисфен буданд.¹⁴⁹ Скифҳо ба монанди Модҳо ва Порсҳо ҳудро ориёӣ меномиданд. Ба ин номҳои шоҳони онҳо Ориёнтас, Ориёнос Ориёраминос ва ғайра гувоҳӣ медиҳанд.¹⁵⁰

Шубҳае нест, ки афсонаи Фаридун бо писаронаш бо ин ривояти устуравии сакоиҳо ва се оилаи аланҳо (осетихо) аз як сарчашмаи ориёӣ реша гирифтаанд. Дар асоси ин афсона ривояти славянӣ дар бораи се шоҳигарӣ пайдо шудааст. Мувофиқи ривояти славянӣ чизҳои зерини аз осмон афтидаро бародари хурдӣ соҳиб мешавад ва ӯро шоҳи офтоб меноманд, чунки ӯ дар аснои тулӯи офтоб ба дунё омадааст. Агар мо ба ривояти Ҷам (Ҷамшед) аввалин шоҳи ориёӣ назар кунем вай писари офтоб ва шоҳи офтобӣ лақаб дошт. Ӯ лақаби хштр - ҳукмронӣ тоҷи шӯъладорро дошт.¹⁵¹

Акнун бармегардем ба подшоҳии Гуштасп, ки 120 сол будааст. Дар 30-солагии салтанати ӯ аввалин пайғамбар - Зардушт Спитамон ба Балх ба назди ӯ омада ва гуфта, ки пайғамбарам аз ҷониби Худованд. Ҳамзаи Исфаконӣ дар таърихи худ овардааст, ки соли 30-уми подшоҳӣ ва 50-уми соли умри Гуштасп буд, ки Зардушт аз Озорбойҷон омад ва дини худро ба ӯ пешниҳод намуд.¹⁵²

Дар Ясно ашу Зардушт аз Ахуромаздо дархост мекунад, ки Гуштаспро дар фирдавс ҷой диҳад. Дар Дараваспа Яшт бандҳои 29-31 гуфта мешавад, ки Кайгуштасп дар канори рӯди муқаддаси Доитиё (ки ба рӯди Панҷ (Хароб) - Ому як доништа мешавад) қурбонӣ меорад ва аз ӯ дархост менамояд, ки ӯро бар ҳаёунҳо ғолиб созад. Аз матнҳои авестой ба хубӣ маълум мешавад, ки дар бораи Кайгуштасп китоби махсус буд мавсум ба «Наски даҳум», ки дар он ҷангҳои ӯ барои барқарор намудани оини Зардуштӣ тараннум шуда буданд. Мутаассифона, ин насқ то замони мо наомадааст.

¹⁴⁸Раҳмонов Э. Аз Ориён то Сомониён. Китоби 1. - с.73-76.

¹⁴⁹ Геродот. История. с.188; Якубов Ю. Тоҷикшинос. -с. 24-25.

¹⁵⁰ Оранский И.М. Введение в иранскую филологию. М. 1988. - с.72.

¹⁵¹ Якубов Ю. Тоҷикшинос. - с. 24-25.

¹⁵² Ниг. Пурдовуд. Яштҳо. ҷ 2, Техрон, 1999; Якубов Ю. Каёниён. «Маърифат». 1-2, 1998; Мӯминҷонов Ҳ. Тӯрон - ғахвораи тамаддуни ориёӣ. Душанбе, 2004. - с. 233-239.

Гуштосп ба муқобили ҳаюниён то зуҳури Зардушт ҷангида мағлуб шуда буд ва ба онҳо андоз меод. Дар баъзе қисмҳои Авесто аз ҷумла Дин Яшт дар бораи баъзе рақибони тӯронии ӯ ба монанди кайҳо: Тасриёван Пушанавашт, Анворунат, Даришника, Васпинич, Урушак ва дигарон ёдовар мешавад, ки ба муқобили онҳо ҷангида аст. Дар Гуштосп яшт дар бораи аз ҷониби Исфандиёр озод намудани хоҳаронаш Хумои ва Офарӣ аз банди Арҷосп сухан меравад, яъне маълум мешавад, ки пеш аз Зардушт Гуштосп бо Арҷоспи тӯронӣ ҷангида мағлуб шудааст. Дар ин бора номаи Арҷосп ба Гуштосп гувоҳӣ медиҳад. Дар он гуфта мешавад, ки Шумо Зардуштро аз дарбор дур намоед, ба дини аҷдодӣ баргардед, ман андози Шуморо мебахшам ва гарна мулкатонро хароб менамоям. Аввалин касе, ки зидди боч додани Эронӣён ба Тӯрон баромад, Зардушт буд. Зардушт таъкид менамуд, ки бигзор тӯронӣён ба ҷанг биёянд, мо бар онҳо ғолиб меоем.

Ба шоҳи ҷаҳон гуфт Зардушти пир,
Ки дар дини мо набошад ҳушир.
Ки ту боч бидҳӣ ба солори Чин,¹⁵³
Наандар хур ояд ба оину дин
(Фирдавсӣ)

Гуштосп ба бародараш Зарир фармуд то номае ба Арҷосп нависад ва ӯро огоҳ кунад, ки Худованд ба дунё пайғамбаре фиристодааст ва ӯ дини яктопарастӣ овардааст ва мо шумо тӯронӣёро даъват менамоем, ки онро қабул намоед ва китобҳои Худованд Авесто ва Зандро воҷиб донед. Агар ин даъватро қабул накунад:

Ба даймоҳ ар эдун ки хоҳад Худой,
Бипӯшам бузург оханина қабой.
Ба Тӯронзамин андароям сипоҳ,
Кунам кишвари Гургсорон табоҳ
(Фирдавсӣ)

Вақте Арҷосп номаро мегирад, фармон медиҳад лашкарро гирд оранд ва ба сӯи Эрон ба ҳучум тайёр шаванд. Ҳарду сипоҳ бо сарвариин подшоҳони худ ба пешвози ягдигар меоянд. Дар даште вомихӯранд. Мувофиқи навиштаи «Шоҳнома»-и Фирдавсӣ сарвари умумӣ лашкари Эрон худи шоҳ Гуштосп буд, аммо сарфармондеҳи бевоситаи сипоҳиён Зарир - бародари шоҳ буд. Исфандиёр сарлашкари 50 ҳазор ва Настур ва Шедасп низ дастаҳои худро доштанд. Дар лашкари Тӯрон Арҷосп сарвари умумӣ буд, Гургсор, Бедиравш ба лашкари 100 ҳазорӣ роҳбарӣ менамуданд.

Мувофиқи урфи он замон, ҷанг аз муборизаи тан ба тани шахсони алоҳида шурӯъ мешуд. Бинобар ин аввал ба майдон аз ҷониби эронӣён Ардашер ворид ва аз ҷониби паҳлавони тӯронӣ мағлуб мешавад. Баъд Ширу ба майдон меояд ва ҷанд нафар тӯронӣёро бечон менамояд ва худааш низ

¹⁵³ Солори Чин тӯронӣёни Қошғару Хутанро дар назар дорад.

ҳалок мешавад. Пас Шедаст ба майдон омад ва ба Кӯҳрам паҳлавони тӯронӣ чангид ва ҳарду аз захми якдигар ҳалок шуданд. Баъд чанги умумӣ сар шуд ва аз ҳарду тараф талафоти зиёде доданд.

Дар рӯзи дигар сарлашқари эронӣён Зарир Паҳлавон ба майдон омад ва аз лашқари Тӯрон паҳлавонони зиёдеро ҳалок сохт. Тӯронӣён тарсида буданд ва ҳеҷ кас ворида майдон намешуд. Арҷосп ваъда дод, ки касе сари паҳлавон Зарирро биёрад, духтарашро ба ӯ медиҳад. Сардори лашқари Тӯрон Бедиравши Ҷоду биёмад ва бо ҳилаю найранг ба жӯпини захролуд Зарирро захмӣ намуд. Ва Зарир беҳуш гашт ва ӯро бикушт ва парчами қовиёнро бо аспу либоси Зарир ба назди Арҷосп бурд.

Баъд Исфандиёр ворида майдон шуд ва ҳар кас, ки аз душман ба майдон меомад, ӯро мекушт. Тӯронӣён аз ин паҳлавон ба тарс омада буданд. Рӯзи дигар Исфандиёр дар аспи шоҳ Гуштосп Бехзот ворида майдон шуд ва Бедиравшро талабид. Бедиравш дар либосу аспи Зарир, ҷодувона гӯё Зарир бошад, наздик шуду ҳамла овард. Аммо Исфандиёр ӯро ҷобукона ба теғ дар миёнаш зад ва аз асп афтонд. Исфандиёр асп, парчаму либоси амакаш Зарирро гирифт ва боз ҳариф талабид, аммо Арҷосп тарсида, рӯй ба гурез ниҳод. Исфандиёр ба ҳама таслим шудагони лашқари Тӯрон амонӣ бахшид ва онҳоро барои ба ватан бозгаштан иҷозат дод.

Баъди ин ғалаба Гуштосп бо сарвари Исфандиёр лашқар ба ноҳияҳои Ориён фиристод то ӯ дини тавҳидии ашӯ Зардуштро ҷорӣ намояд.

Бад - ӯ гуфт: аспат ба зин андар ор,
Ҳама кишваронро ба дин андар ор.
Зи пеш андар омад гав Исфандиёр,
Ба даст андарун гурзи говсор.
Ҳама нома бинвишт зӣ шаҳриёр,
Ки мо дин гирифтем аз Исфандиёр
(Фирдавсӣ)

Дар ин чангҳо обрӯи Исфандиёр хеле баланд шуд ва падараш аз бими он, ки ӯ шоҳ нашавад, вақте ба пойтахт омад, ӯро зиндонӣ намуд. Ва худ сӯи Сиистон рафт. Арҷосп аз ин ҳодиса огоҳ шуд ва зуд ба сӯи Балх лашқар кашид. Ӯ Балхро ғорат ва Лӯҳроспу пайғамбарро кушт. Вақте Гуштосп аз Сиистон омад, дар мубориза шикаст хӯрд ва дар ихотаи лашқари тӯронӣён маҷбур шуд, ки вазираш Ҷомоспро фириштад то Исфандиёрро аз банд озод кунад ва ватанро аз лашқари Арҷосп пок намояд.

Исфандиёр дар ин чанг ғалабаи эронӣёнро бар тӯронӣён таъмин кард ва падарро аз ихота озод намуд. Ӯ ба Тӯрон лашқар кашид ва хоҳарони асирашро озод намуд. Ва Арҷоспро кушта Тӯронро ба Эрон ҳамроҳ кард. Аммо рашки падар нисбат ба Исфандиёр кам нашуда буд ва ӯро ба Рустам чанг андохт, ки боиси ҳалокати Исфандиёр шуд.¹⁵⁴

Дар адабиёти қадими авестой баъди Исфандиёр дигар номҳои подшоҳони силсилаи Каёниён зикр нашудаанд. Шояд барои он бошад,

¹⁵⁴ Фирдавсӣ. Шоҳнома, ҷ.6, Душанбе, 1964. - с.120-145.

ки китобҳои марбут ба ин дудмон боқӣ намондаанд. Номи Баҳман дар матнҳои паҳлавиӣ замони Сосониён зикр мешавад. Дар китоби «Динкард» дар боби 6-ум фасли 4-ум гуфта мешавад, ки дар миёни шахриёрон, ки баъди ашу Зардушт давлатдорӣ карданд, Ваҳуман Испандатон барои оини Мазда Ясно корҳои зиёд карда, росткорӣ ва одилиро дар ҷаҳон нигоҳ дошт. Ё бо номи Баҳмани Ардашери Дастдароз маъруф буд. Барои ҷӣ Баҳманро Дастдароз номидаанд, чандон маълум нест. Шояд барои он бошад, ки аз будаш беш дастҳои дароз дошт ё шояд барои он ки дасткушод - сахимард буда.

Дар «Бундаҳишн» навиштанд, ки «Ваҳуман писари Спандод 112 сол, Ҳумой духтари Ваҳуман 30 сол, Доро писари Ҳумой 12 сол, Доро писари Доро 14 сол ва Искандари Румак писари Доро 14 сол подшоҳӣ карданд.¹⁵⁵ Шояд Ҳумой писаре дошт бо номи Доро, аммо Дориюши ҳахоманишӣ ба ӯ ҳеҷ ҳешовандӣ надорад. Зеро замонашон дигар аст.

Дар фасли 3 китоби паҳлавӣ «Занд» Баҳман Яшт дар фикраи 20-29 омадааст, ки «Ахуромаздо дарахте ба Зардушт нишон дод ва гуфт: «Ин дарахт аз гетӣ ва ҳафт шоҳи маъдан иборат мебошад, ки аз ҳафт даври таърихӣ дарак медиҳад».

Дар адабиёти замони Сосониён Ҳахоманишҳо ва Сосониён аз авлоди Кайёнӣён доништа шудаанд, ки аз ҳақиқати таърихӣ дур аст. Дар «Форнома» тарҷумаи ҳоли Баҳманро ин тавр шаҳр додаанд. «Баҳман писари Исфандиёр саҳт карим ва поксирӣшт буд ва ўро Ардаршери Баҳмани Дароздаст гуфтандӣ. Он бисёр вилоятҳо бигирифт ва бирафт Сиистон бигоратид ва шаҳри Рустам биканду хароб кард, ба кини падару бародарони худ. Чун гузашта шуд, аз вай панҷ фарзанд монд, ду писар - яке Сосон дигаре Доро ва се духтар – яке Ҳумонӣ, дигар Фарансаҳ ва сеюм Баҳмандухт. Аммо Сосон бо он ки оқил, олим ва мардона буд, рағбат ба шоҳӣ надошт. Доро тифл буд ва подшоҳӣ бар духтари бузург Ҳумонӣ расид. Ривояте аст, ки Ҳумонӣ модари Доро буд ва то бузург шуданаш давлатдорӣ кард».

Бояд зикр кард, ки мӯҳлати подшоҳии Баҳманро саду дувоздаҳ сол гуфтаанд, ки дар он фаъолияти ду-се подшоҳи дигар ҳамроҳ мебошад, шояд Баҳмани I-III. Шояд Баҳмани III писар надошт, бинобар ин духтараш Ҳумонӣ подшоҳ мешавад.

Мувофиқи гуфтаи «Шоҳнома» Баҳман баъди подшоҳ шуданаш барои хуни падар ба Зобулистон лашкар кашид, то Рустамшаҳро вайрон ва Золро асир намояд. Аз омадани Баҳман дили Зол пурхун шуд ва ба насиҳати вай омад ва ба ӯ гуфт, ки Исфандиёр Рустамро ба ҷанг кардан водор соҳт. Ё насиҳат ва сулҳро напазируфт. Ман ва Рустам аз марги Исфандиёр саҳт пушаймонем, аммо Баҳман ба насиҳати Зол гӯш надода вайро асир ва Рустамдиҷро хароб намуд. Фаромез, ки дар кинҳои Рустам дар Кобул буд, ба Зобулистон омад ва бо Баҳман ҷангид. Дар ин ҷанг Баҳман Фаромез ва бисёр аз лашкариёнро бикушт ва Зобулу Ҳилманро хароб соҳт. Баъд аз кардаи худ пушаймон шуд ва

¹⁵⁵ Бундаҳишн. Фасли 34,8.

Золро озод намуда, ба Балх бозгашта, то охири умр бо адолат давлатдорӣ кард.

Кайхумой (Хумонӣ), мувофиқи маълумоти адабиёти пахлавӣ, сию ду сол подшоҳӣ кардааст. Азбаски аз авлоди Баҳман мард набуд, Хумой ба ҷои падар ба тахти шоҳӣ нишаст. Хумой лақаби Меҳрзодро дошт, зани зебо, хушқомат ва донишманд буд. Кайхумой охирин насли Кайёнӣён аст. Дар таърих дигар ин дудмон зикр нашудааст. Чӣ тавре қайд шуд, таърихнигорон шоҳи ҳахоманишҳо Дорой Бузургро набераи Баҳман аз авлоди Кайёнӣён доништаанд, вале далели қотег дар ин бора вучуд надорад.

Баъзе таърихшиносони шинохтаи мо бар ин ақидаанд, ки шоҳони Ҳахоманишӣ ба сулолаи Каёнӣён тааллуқ доранд.¹⁵⁶ Вале баъзе муҳаққиқон тарафдори ин ақида нестанд ва бар ин назаранд, ки чунин фикр ғалат буда, он дар замони Сомонӣён ба вучуд омадааст.

Ман дар китоби «Аз Ориён то Сомонӣён» омӯзиши таърихи ин ду сулолаи ба таърихи халқи тоҷик мансуб доштаро таъкид карда будаам. Дар бораи таърихӣ будани сулолаи Каёнӣён авестошиноси маъруфи даниягӣ А. Кристенсен ҳанӯз солҳои 30-уми асри гузашта асаре бо номи «Каёнӣён» навишта, таърихӣ будани ин дудмонро исбот намуда буд, ки «Кавихо силсилаи муназзамеро ташкил медиҳанд ва шахсиятҳои қомилан ориёӣ мебошанд. Таърихи онҳо бар манбаҳои асотирий қарор надорад. Ҳаёти онҳо қомилан оддӣ, инсонӣ ва қорнамоиҳои онҳо баъсарӣ мебошанд. Дар фаъолияти подшоҳон Кайковус ва Кайхусрав ривоятҳои устуравӣ ворид шудаанд, вале ин чунин маъно надорад, ки мо таърихӣ буданашонро рад намоем. Подшоҳони асотирий дар Яштҳо бо унвони «кай» ёд намешаванд. Вожаи кай ҳоси мардумони Ориёии Шарқ мебошад ва барои шоҳони таърихӣ замони Зардушт истифода шудааст».¹⁵⁷

Хушбахтона, дар таърихи бисёрчилдаи «Таърихи халқи тоҷик» нашри соли 1998 муаллифи боби «Ташаққули давлатҳои қадим» И.В. Пьянков менависад, ки қовиёҳо яъне қайёнӣён мардумони таърихианд ва дар ин бахш шубҳае нест.¹⁵⁸ Ва баррасии асоснок ва мӯътамади онро аҷом додааст. Дар маҷмӯъ давлатҳои қадимии ориёӣ, қабл аз ҳама Қайёнӣён, оғози давлатдорӣ бостонӣ суннатӣ ориёӣ ва марҳалаи ниҳоят муҳими ташаққули таърихӣ тамаддуни ориёӣ будаанд. Бад-ин ҷиҳат шинохти илмӣ онҳо амри ниҳоят зарур аст.

¹⁵⁶ Таърихи халқи тоҷик. Д, 2003. - с. 70.

¹⁵⁷ Кристенсин А. Оё давраи Қайён асотирист ё таърихӣ. Маҷ // Фарҳанг. 4,2005. - с.11-12.

¹⁵⁸ Пьянков И.В. Древнейшие государственные образования // История Таджикского народа. - с.239.

Давлати Мод ва тамаддуни ориёӣ

Ман дар китоби «Аз Ориён то Сомониён» фикру мулоҳизаи худро ба таври мухтасар ба ҳар хонандаи кишварам хостам фаҳмо баён кунам. Доир ба масъалаҳое дахл карда будам, ки дар давраи соҳибистиклолии миллати мо ниҳоят заруранд. Ин пеш аз ҳама ташаккули шуури саҳеҳи таърихӣ ва ифтихори миллӣ ва эҳсоси эҳтиром ба халқҳои дигар ба вучуд нахоҳад омад.

Бинобар ин дар китоби ҳозир фикрҳои дар китобҳои гузаштаам баён кардари дар асоси мутолиаҳои нав, дар паҳноӣ васеътари таърихӣ мебоҳам шарҳ диҳам. Чун суҳан дар бораи таърих ва тамаддуни ориёӣҳо меравад, қаламрави васеи зиндагӣ ва амалиёти низомӣ бархӯрдҳои давлатҳои аввалини ориёӣ, динҳои фарҳангҳои онҳо омӯхтан зарур аст. Зеро миллати мо то ба имрӯз чӣ гуна роҳҳои пурпечу тоби таърихро дар таркиби давлатҳои ориёӣ ва ғайриориёӣ тай кардааст, мавриди алоқамандии бевоситаи мардуми мо, ҳосатан ҷавонон бояд қарор гирад.

Ба ҳамин манзур ман дар бораи давлатҳои аввалини ориёӣ, ки аз ҳудуди Тоҷикистони имрӯза берун буда, вале ба рӯки арзишмандии давлатдорӣ умумӣ ориёӣ саҳми арзанда гузоштаанд ва донишҳои онҳо шари ватандорӣ миллатдӯстӣ ва садоқат ба арзишҳои бебаҳои муштараки мо мебошад, мебоҳам андеша ронам.

Яке аз чунин давлатҳо Давлати Мод мебошад. Дар бораи Давлати Мод ва сарзамини Модҳо мулкҳои тобеи онҳо осори хаттии меҳии ошурӣ, катибаҳои бобули ва таърихнависони Юнони қадим, махсусан Геродот (Херодот) ва дигар ёдгориҳои таърихӣ бостоншиносӣ маълумот доданд. Ба ақидаи аксарияти олимони, иттиҳоди қабилҳои Мод дар асрҳои XII-XI то м. ба шимолу ғарби Эрон омадаанд.¹⁵⁹ Аммо маълумоте низ мавҷуд аст, ки дар бораи аз ин ҳам барвақттар, дар асри XIII то м. ба шимолу ғарби Эрон омадани модҳо шаҳодат медиҳанд. Аз рӯи маълумоти М.И.Дяконов, қадимтарин навиштаҷоти меҳии ошурӣ, ки дар онҳо модҳо номбар шудаанд, ба миёнаи ҳазорсолаи 2 то м. тааллуқ доранд.¹⁶⁰

Дар як ҳуҷҷати ошурӣ аз китобхонаи шоҳ Ашурбанипал номи ҳудуди олии оини зардуштӣ Ахуромазда дар шакли Ассор Мазаш зикр шудааст. Ин ҳуҷҷат ба асри XIII то м. тааллуқ дорад ва дар бораи аллакай дар он замон дар ҳамсоғии ошуриҳо сукунат доштани модҳо шаҳодат медиҳад. Номи ин ҳудо метавонист танҳо ба воситаи Модҳо ба сарзамини ошуриҳо интишор ёбад.¹⁶¹

Дар бораи дар асри XIII то м. дар Эрони Ғарбӣ сукунат доштани Модҳо, ки худро ориёӣ меномиданд, маводҳои бостоншиносӣ низ гувоҳӣ медиҳанд. Дар маданияти модии Эрони Ғарбӣ дар асрҳои XIII-XII то м. тағйироти кулӣ ба вучуд омад. То ин замон барои ёдгориҳои ин минтақа

¹⁵⁹ Дандамаев М.А., Луконин В.Г. Культура и экономика древнего Ирана. М., 1980. - с.40.

¹⁶⁰ Дьяконов И.М. История Мидии. - с. 176.

¹⁶¹ Дандамаев М.А., Луконин В.Г. Культура и экономика древнего Ирана. - с. 306.

зарфҳои рангаи мунаққаш хос буданд. Дар асри XIII то м. дар саросари ин минтақа ёдгориҳои пайдо шуданд, ки барояшон зарфҳои хокистарранг хос мебошад. Бостоншиносон ин тағйиротро ба муҳоҷирати қабилҳои нав дар ин сарзамин нисбат медиҳанд. Аксарияти олимон бар он ақидаанд, ки онҳо қабилҳои ориёӣ буданд.¹⁶² Маълумоти дар боло овардашуда шоҳиди онанд, ки ҳанӯз дар асри XIII то м. ориёӣҳо ва пеш аз ҳама Модҳо дар Эрони Ғарбӣ пайдо шуданд.

Ҳамин тавр, Модҳо халқи ориёӣ буда, аллакай дар асри XIII то м. ё аз ин ҳам барвақттар дар қисмати шимолу ғарбии Эрон зиндагӣ мекарданд. Дар бораи аз кадом минтақа ба ин ҷо омадани онҳо ду ақида вучуд дорад. Ба фикри аксарияти донишмандон, онҳо ба ин ҷо аз Осиёи Миёна ва Бохтар омадаанд. Дар ин бора ду фикри мухталиф мавҷуд аст. Мувофиқи фикри якум, таърих ва фарҳанги ягона ва муштарак доштани модҳо ва порсҳо бо бохтариён, суғдиён ва дигар халқҳои ориёии Осиёи Миёна ва сарзаминҳои ҳамчавори он. Фикри дуюм ишора ба ҷуғрофияи Авесто дорад, ки асосан Бохтар, Суғд, дигар минтақаҳои Осиёи Миёна ва қисмати шарқии давлатии Модро дар бар мегирад. Яъне Осиёи Миёна ва шарқи Эрон макони ташаккули халқҳои ориёӣ, аз он ҷумла модҳо ва порсҳо буд ва ба Эрони Ғарбӣ онҳо аз ҳамин ҷо рафтаанд. Ин ақида махсусан аз ҷониби И.М.Дяконов хеле муфассал ва боварибахш собит карда шудааст.¹⁶³

Ба ақидаи гурӯҳи дигари олимон, модҳо ва порсҳо, яъне ин ду халқи ориёӣ ба Эрони Ғарбӣ аз даштҳои ҷануби Руссия ба воситаи Кавказ омада буданд. Барои исботи ин фикр онҳо ҳанӯз дар миёнаи ҳазорсолаи 2 то м. дар Байаннаҳраини Шимолӣ сукунат доштани халқҳои ориёиро ҳамчун далел пешниҳод мекунанд.¹⁶⁴ Аммо ба ақидаи гурӯҳи якуми олимон, ориёӣҳо ба Байаннаҳраин низ аз Бохтару Осиёи Миёна рафта буданд. Ақидае низ вучуд дорад, ки Модҳо аз ноҳияҳои баҳри Хазари Осиёи Ғарбӣ ба Осиёи Миёна (Бухорову Самарқанд) омада, тадриҷан ба тарафи ҷануб азимат намуданд ва дар Эрон сукунат пайдо карданд.

Тавре зикр шуд, дар даштҳои ҷануби Руссия, шимолӣ баҳри Сиёҳ ва қисман Кавказ низ қавмҳои ориёӣ ҳанӯз аз давраҳои қадим зиндагӣ мекарданд ва онҳо низ ба халқҳои ориёии Осиёи Миёна ва Эрони Шарқӣ фарҳангу таърихи муштарак доштанд. Аммо ин минтақаҳо, гарчанде ки дар фарҳанги халқҳои ориёӣ нақши барҷаста гузошта бошанд ҳам, макони ниҳии ташаккули онҳо набуданд. Макони ташаккули халқҳои ориёӣ, аз ҷумла модҳо ва тавмини китоби муқаддасашон - Авесто Осиёи Миёна ва Эрони бостон ба ҳисоб меравад. Ин фарҳанги муштарак бохтариҳо, суғдиҳо, портҳо, хоразмиён ва модҳоро порсҳо дар давраҳои хеле қадим – охири ҳазораи 3 – нимаи аввали ҳазораи 2 то м. ба вучуд омада буд.

Дар бораи таърихи қадими модҳо (асрҳои XIII-X то м.) дар сарчашмаҳои ошурӣ, бобуӣ ва юнонӣ танҳо маълумоти ночизу пароканда мавҷуданд. Дар асрҳои X-IX то м. ошуриҳо чандин маротиба ба кишвари Мод ҳучум карда, кӯшиш карданд, ки онро тобеи худ созанд. Дар

¹⁶² Дандамаев М.А., Луконин В.Г. Культура и экономика древнего Ирана. - с.47.

¹⁶³ Дяконов И.М. История Мидии. - с. 124-125.

¹⁶⁴ Грантовский Э.А. Ранняя история иранских племен Передней Азии. М. 1970. - с. 10-11.

робита бо ин ҳодисаҳо дар сарчашмаҳои ошурӣ дар бораи модҳо маълумоти бештар ба назар мерасад.

Кишвари Мод аз чандин вилоятҳои мустақил иборат буд, ки ҳар кадом ҳокими худро дошт. Дар навиштаҷоти ошурӣ як дафъа «сардорони 22 қалъа» (деҳкадаҳои истехкомдор), дафъаи дигар «сардорони 30 қалъа» ва бори сеюм сардорони «45 қалъа» ёд карда шудаанд. Дар ҷои дигар суҳан дар бораи 1200 деҳкадаҳои (қалъаҳои) модҳо меравад.

Ноҳияҳои ғарбии Мод нисбатан тараққикардатар буданд. Дар он ҷо ҳанӯз дар асрҳои IX-VIII то м. ориёӣҳо якҷанд давлатҳои хурди амирнишин ба мисли Гилзан, Алабрия, Манна ва ғайраро ташкил дода буданд, ки онҳо минбаъд ба ҳайати давлати Мод дохил шуданд. Дар Гелон низ ҳанӯз дар ҳазорсолаҳои 2-1 то м. ҳокимияти мустаҳками сиёсӣ вучуд дошт. Дар ин бора осори маданӣ ва ёдгории Марлики аз ин сарзамин ёфтшуда, шаҳодат медиҳанд.¹⁶⁵

Дар мавриди замони пайдоиши давлати Мод маълумоте, ки бо хати меҳии ошурӣ ба даст омадааст, ҷолиб ба назар мерасад. Мувофиқи он соли 815 то м. шоҳи Ошур Шамши-Адад ба Мод ҳучум карда, пойтахти он Ҳангматана (Ҳамадони кунунӣ) ва 1200 қалъаи онро вайронӣ валангор кард.¹⁶⁶ Ошуриҳо Ҳангматанаро бо номи «шаҳри подшоҳ» ёд кардаанд. Аз рӯи маълумоти мазкур чунин бармеояд, ки дар ибтидои ҳазораи якум модҳо ду нишонаи асосии давлатро доштанд, ки нишонаи аввал ҳокимияти олии дар симои шоҳ ва нишонаи дуюм пойтахт ҳамчун маркази маъмурию сиёсӣ мебошад. Нишонаи дигари давлатӣ низ баъди аз нуфузи ошуриён озод шудани модҳо ба вучуд омада буданд.

Ақидае низ дар байни олимони вучуд дорад, ки гуё модҳо вақте ки дар Эрони Ғарбӣ сукунат ёфтанд, нисбат ба аҳолии маҳаллӣ дар зинаи пасти тараққиёт қарор доштаанд ва ҳаёти кӯчӣ ба сар мебурдаанд. Ин фикрро Э.А.Грантовский барҳақ иштибоҳи маҳз номидааст.¹⁶⁷ Ў таъкид мекунад, ки вақте ориёӣҳо ба сарзамини Мод омаданд, анъанаҳои тараққикардаи фарҳангӣ ва иҷтимоию иқтисодӣ доштанд, ба чорводорӣ, аз ҷумла аспарварӣ, кишоварзӣ машғул ва истифода аз филизотро ба роҳ монда, аз гардунаву аробаҳои ҷангӣ истифода мебурданд.

Дар ҳақиқат ориёӣҳо дар сарзамини камҷамъияти модҳо муқимнишин шуда, ба кишоварзӣ, ҳунармандӣ, чорводорӣ ва махсусан аспарварӣ машғул шуданд. Онҳо шаҳро қалъаҳои зиёд доштанд. Тасвири қалъаҳои модҳо дар катибаҳои ошурӣ ва бобули ёд шудаанд ва дар яке аз навиштаҷоти ошурӣ дар бораи мавҷуд будани 1200 шаҳрқалъа суҳан рафтааст.

Пойтахти Мод шаҳри Ҳангматана буд. Дар навиштаҷоти ошурии ба соли 815 то м. мансуббуда ин шаҳр бо ҳамин ном омадааст. Забоншиносон муайян кардаанд, ки Ҳангматана номи ориёӣ буда, маънояш «Анҷумангоҳ», «Маҷлисгоҳ» мебошад. Дар ин ҷо пешвоёни модҳо, яъне ҳокимони шаҳро

¹⁶⁵ Дандамаев М.А., Луконин В.Г. Культура и экономика древнего Ирана. - с. 71.

¹⁶⁶ История древнего Востока. М., 2004. - с. 519.

¹⁶⁷ Грантовский Э.А. О распространении иранских племен на территории Ирана. // История иранского государства и культуры. М., 1971. - с. 40.

вилоятҳо гирд омада, масъалаҳои муҳими ҳарбию сиёсиро ҳаллу фасл мекарданд. Ошуриҳо ин шаҳро бо забони худ Сагбат ва юнониён Экбатан мегуфтанд. Шакли тоҷикӣ - форсии он Ҳамадон дар аввали асрҳои миёна пайдо шуда ва то имрӯз боқӣ мондааст.

Дар давоми асри VIII то м. ошуриҳо чандин маротиба ба Мод ҳучумҳои ғоратгарона карда, шаҳру қалъаҳои онро вайрон намуданд. Дар баъзе аз ин ҳучумҳо онҳо то канораҳои дурдасти шарқии ин кишвар, яъне то сарҳади Бохтару Суғд расиданд. Бо вучуди ҳамаи ин ҳучумҳо ошуриҳо натавонистанд Модро пурра тобеъи худ созанд. Онҳо танҳо ду ноҳияи начандон калони ғарбии ин кишварро ба ҳайати давлати худ дароварда буданд.

Қараёни ташкилшавии давлати ягона ва мутамаркази Модро Геродот дар шакли ривояти хеле ҷолиб нақл кардааст. Ба қавли ӯ, дар ибтидо дар кишвари Мод парокандагии сиёсӣ ҳукмфармо буд. Дар ин ҷо чандин вилояти мустақил вучуд дошт, ки ҳокимони онҳо байни якдигар дар ҷангу ситез буданд, ки дар натиҷаи он кишвар хароб мегардад.

Ҳокими яке аз ин вилоятҳо Дейок (шакли эронӣ – Дахюк) модҳоро дар ҳайати давлати ягона муттаҳид намуда, пойтахти он шаҳри Ҳангматанаро бунёд кард. Чунонки Абдулазими Ризой низ зикр кардааст, Дейок, ки шахси бочуръат ва адолатпараст буд, тавонист мардумро аз ситам ва беадолатиҳо ва андозҳои табоҳкунанда озод намояд. бинобар ин сокинони сарзамини парокандаи модҳо подшоҳии ӯро қабул карданд ва эътибори Дейок ҳамчун асосгузор ва муттаҳидкунандаи давлати Мод хеле баланд шуд.

Вақте сафарҳое ба Эрон доштам, ба Ҳамадон таваҷҷӯҳи ман бештар буд. Зеро дар ин шаҳр фарзанди бузурги тоҷик, файласуф ва табиби оламшумул Абуалӣ Ибни Сино мадфун аст. Ӯ ба ин шаҳр аз nobасомониҳои рӯзгор ва таъқиби Султон Маҳмуд фарорӣ шуда, дар ин ҷо манзилгоҳи охирини худро пайдо карда буд. Ҳамадон (Экбатани қадим) аз ҷониби Дейок ҳамчун пойтахт, рамзи иқтидор, муттаҳидӣ ва адолатпарварии давлати Мод сохта шуда буд.¹⁶⁸ Мутаассифона, Геродот санаи рух додани ин ҳодисаро нишон надиҳдааст. Аммо як катибаи ошурӣ ба ин масъала то андозае равшанӣ меандозад. Дар он гуфта шудааст, ки «сардори як қалъа (дехистон) дар мамлакати Манна ба номи Дайаукку бо подшоҳи Ошур Саргон ҷангида буд, аммо шикаст хӯрд». Ин ҳодиса соли 715 рух дода буд.¹⁶⁹ Ба ақидаи бисёр муҳаққиқон, ин Дайаукку ва шоҳи Мод бо Дейоки ёдкардаи Геродот як шахс мебошад. Ин фикр қобили қабул аст, гарчанде ки Э.А.Грантовский¹⁷⁰ дурустии онро зери шубҳа гузоштааст. Аз ин нукта ҷунин бармеояд, ки тақрибан дар ҳамин солҳо, яъне дар охириҳои асри VIII то м. модҳо бо сарварии Дейок (Дахюк) аз асорати ошуриҳо озод шуданд.

Ба қавли Геродот¹⁷¹, модҳо 156 сол дар Осиё ҳукмронӣ карданд. Агар ин солҳоро ба соли 550 то м., яъне соли барҳам хӯрдани давлати Мод зам

¹⁶⁸ Абдулазими Ризой. Таърихи даҳхазорсолаи Эрон. ҷ. 1. - с. 190.

¹⁶⁹ Дандамаев М.А., Луконин В.Г.

¹⁷⁰ Грантовский Э.А. Ранняя история иранских племен Передней Азии. - с. 249-251.

¹⁷¹ Геродот, I-130.

намоем, санаи 706 то м. пайдо мешавад, ки аз санаи дар боло овардашудаи оғози ҳукмронии Дахюк 6 сол фарқ дорад. Санаи ҳосилшуда ба ахбори дар боло зикршудаи катибаҳои ошурӣ дар бораи ҷанги Дахюк бо шоҳи Ошур Сарғони II (соли 715) наздик аст. Шояд соли 706 Дахюк ба муқобили ошуриҳо мубориза бурда, истиқлолияти худро эълон кард ва шоҳи Мод интиҳоб шуд.

Ҳамаи шоҳони Мод, (ба ғайр аз Фравартиш) дар манбаъҳои ошурӣ зикр шудаанд ва дуруст будани ахбори Геродот дар ин бора тасдиқ мешавад. Дар катибаҳои ошурӣ шоҳоне низ номбар шудаанд, ки Ҳеродот онҳоро ёд накардааст. Масалан, вақте ки соли 670 то м. модҳо бар зидди ошуриҳо бархостанд, сардори онҳо Хшатрита (Каштарити) буда ва эҳтимол дорад, ки ӯ писари Дахюк бошад.¹⁷² Агар оғози ҳукмронии Дахюкро соли 715 то м. шуморем, ин фарзия аз ҳақиқат ҷандон дур нест. Аммо фикри И.М.Дяконов¹⁷³ дар бораи як шахс будани Хшатрита ва Фравартиш ҷандон боварибахш ба назар намерасад.

Дар охири асри VIII то м. дар саҳнаи таърихии Шарқи Наздик боз ду халқияти ориёӣ – киммериҳо ва скифҳо (сақоӣҳо) пайдо шуданд. Онҳо дар манотиқи шимоли баҳри Сиёҳ зиндагӣ мекарданд. Киммериҳо ба Осиёи Хурд ҳуҷум карда, қисми шарқии онро ишғол карданд. Онҳо ба Ошур ва Мидия борҳо тохта, шоҳону мардумони онро ба ваҳшат андохта буданд. Скифҳо низ борҳо ба сарзамини ошуриҳо ҳуҷумҳои ғоратгарона карда буданд ва боре тамоми Байнаннаҳрайн, Ошур ва Фаластинро ишғол карда, то сарҳади Миср расидаанд. Фиръавн Псамметихи I бо тӯҳфаҳои гаронбаҳо ба пешвози онҳо баромада, кишвараширо аз ҳуҷуми онҳо раҳо бахшид.

Модҳо баъди гузаронидани ислоҳоти низомӣ, ба роҳ мондани тарзи коргузорӣ дар қаламрави худ ва муттаҳид намудани давлатҳои хурди амирнишин бо скифҳо ва киммериҳо иттифоқ баста, соли 672 то м. бар зидди ошуриҳо бархостанд. Сарвари модҳо Каштарити буд. Аммо шоҳи Ошур Ассархадон духтарашро ба пешвои скифҳо Партатуа ба занӣ дода, онҳоро аз ин амал боздоштани шуд. Бо вучуди ин модҳо муборизаро давом дода, қалъаҳои Хархор ва Кишесуро муҳосира карданд.

Мувофиқи маълумоти Геродот, шоҳ (Фравартиш) Фраорт ба сарзамини ошуриҳо ҳуҷум кард. Ин муаррих Каштарита ва Дахюкро дар робита ба ин ҳодиса зикр накардааст. Баъзе муҳаққиқон, гӯё хатои Геродотро ислоҳ кардани шуда, Фраорт ва Каштаритиро як шахс шумурдаанд.¹⁷⁴ Аммо ин фарзия ҷандон боварибахш ба назар намерасад.

Баъди шӯриши соли 672 то м. модҳо аз асорати Ошур пурра озод шуданд. Дар давраи ҳукмронии Фравартиш (солҳои 647-625 то м.) модҳо вилояти Порс, мамлакатҳои Манна ва Урартуро тобеъ намуда, қаламрави давлати худро хеле васеъ карданд.

Соли 653 то м. шоҳи Мод Хшатрита (ба қавли Ҳеродот Фраорт) ба Ошур ҳуҷум кард. Аммо скифҳо ба ёрии ошуриҳо омаданд ва модҳо ба фишори дутарафа тоб наоварда, шикаст хӯрданд. Бо вучуди ин нокомӣ

¹⁷² Дандамаев М.А., Луканин В.Г. Культура и экономика древнего Ирана. - с. 76.

¹⁷³ Дяконов И.М. История Мидии. - с. 275-276

¹⁷⁴ Ҳамон ҷо. - с. 275-276.

модҳо аз нияти зарба задан ба Ошур даст накашиданд. Дар давраи ҳукмронии Хувахшатра (Киаксар, солҳои 625-585 то м.) иқтидори ҳарбӣ ва нуфузи сиёсии давлати Мод афзуд. Ин подшоҳ ислоҳоти низомӣ гузаронида, ба ҷои дастаҳои ҷанговари халқӣ артиши касбиро ташкил кард. Дастаҳои ҳарбӣ аз рӯи навъи яроқашон саф кашида мечангиданд. Артиш бо саворагони сабуксилоҳ ва вазнинсилоҳ, найзадорон, камонварон ва дастаҳои дигар таъмин гардид. Ин ислоҳот дастоварди муҳими ҳарбӣ буда, қобилияти ҷангии артиши модро хеле зиёд кард. Бино ба маълумоти Геродот дар Осиё аввалин шахсе, ки ислоҳоти ҷиддӣ дар артиш гузаронид, Киаксар буд. Баъди ин модҳо ба давлати Бобулистон ахднома баста, ҷангро бар зидди Ошур оғоз намуданд. Соли 614 то м. иттифокчиён пойтахти Ошур ш. Ниневия (Нинво) -ро муҳосира карда, шаҳрҳои Тарбитса ва Ошурро ишғол намуданд. Соли 612 то м. модҳо бо кӯмаки бобулиҳо пойтахти Ошурро низ гирифтанд. Шоҳи Ошур қароргоҳи худро ба ш.Херрон кӯчонд, аммо соли 610 то м. модҳо ин шаҳрро низ ишғол карданд.

Баъди ин ҳодиса Миср, ки иттифокчии Бобул буд, аз қувват гирифтани ин давлат ба ҳарос афтода, ба ёрии ошуриҳо шитофт. Ҷанговарони Миср шаҳри Каркамишро ишғол карда, онро ба қароргоҳи муваққатии шоҳи Ошур табдил доданд. Аммо ба мисриён ба мӯҳлати дурудароз дар дасти худ нигоҳ доштани ин шаҳр муяссар нагардид. Моҳҳои май-июни соли 605 то м. модҳо ва бобулиҳо ба ин шаҳр ҳучум карда, онро ишғол намуданд. Подшоҳи Ошур аз охирин такягоҳи худ маҳрум гардид. Бо ҳамин давлати Ошур, ки чандин сол дар минтақа амалан ҳукмрон буд, барҳам хӯрда ва заминҳои вай байни Бобулистон ва Мод тақсим карда шуданд. Қисми шимолии Байнаннаҳрайн ва вилояти Херрон ба давлати Мод ҳамроҳ карда шуданд.

Барои ба баҳрҳои Сиёҳ ва Миёназамин баромадан модҳо ба Осиёи Хурд лашкар кашида, Каппадокияро ишғол намуданд. Аммо ба тасарруфи худ даровардани Лидия ба онҳо муяссар нагардид ва ҷанги панҷсола бо ин давлат соли 584 то м. бо сулҳнома ба анҷом расид. Барои мустаҳкам кардани ин сулҳ шоҳи Мод бо шоҳи Лидия алоқаи хешутаборӣ барқарор карда, духтари ӯро ба писараш ба занӣ дод.

Дар ин солҳо Мод дар қатори Миср ва Бобулистон пурзӯртарин давлати минтақа ба шумор мерафт. Аз лиҳози масоҳат он аз ду давлати номбаршуда хеле калонтар буд. Ба ҳайати он тамоми Эрон, Парфия, Гиркания, Арейя, Дрангиана, Манна, Урарту (Арманистон), шимоли Байнаннаҳрайн, қисми Шом (Сирия) ва қисмати шимолу - шарқии Осиёи Хурд (Каппадокия) дохил мешуданд. Ба ақидаи Е. Херсфелд, ҳудуди давлати Мод аз ин ҳам васеътар буда, то соҳилҳои дарёи Яксарт (Сирдарё) ва Ҳинд мерасид. Аммо ин нуктаи назарро на ҳамаи олимон қабул доранд.¹⁷⁵

Охирин шоҳи Мод Ихтивирва (Астияг, солҳои 585-550 то м.) буд. Ӯ 35 сол ҳукмронӣ кард. Дар бораи фаъолияти ӯ дар сарчашмаҳои хаттӣ маълумот хеле кам аст. Танҳо Геродот дар бораи солҳои охири

¹⁷⁵ Дандамаев М.А., Луканин В.Г. Культура и экономика древнего Ирана. – с. 84.

хукмронии ӯ ахбор додааст. Порс дуюмин вилояти калону бонуфузи давлати Мод буд. Ҳокимони он тобеи шоҳи Мод буданд. Аз ахбори Геродот¹⁷⁶ чунин бармеояд, ки дар солҳои охири хукмронии Астиаг ҳокимияти ӯ хеле суст ва фалаҷ шуда буд. Ашрофон ва дарбориён аз сиёсати ӯ норозӣ буданд. Ӯ шахси хеле золим буд. Геродот ривоятро овардааст, ки мувофиқи он Астиаг ҳамчун ҷазо додан ба вазираш Гарпаг писари ӯро кушта, гӯшташро бирён карда, ноён ба падараш хӯрондааст. То кадом андоза воқеъ будани ин ривоят маълум нест, вале ин рафтори ӯ дар бораи золимии беандозаи Астиаг шаҳодат медиҳад.

Ихтилофи байни дарбориён ва Астиаг ба ҷое расида буд, ки онҳо бо сардории Гарпаг дар андешаи аз тахт сарнагун кардани ӯ мешаванд.

Дар ҳамин солҳо болоравӣ ва инкишофи вилояти Порс ва зиёд шудани нуфузи он ба назар мерасид. Давлати Порс ханӯз дар асри VIII то м. дар дохили давлати Мод таъсис шуда, сарварии он дар дасти хонадони хахоманишӣ буд. Он ҳокимияти олии давлатҳои муқтадири давр – Илом, Ошур ва Модро эътироф дошт. Дар нимаи аввали асри VI то м. он нерӯманд шуд. Подшоҳи он Куруш II ҳокимони тамоми ноҳияҳои Порсро ба худ тобеъ карда, ҳокимияти марказиро мустаҳкам кард ва артиши нерӯмандеро ташкил дод. Ӯ аз вазъияти нгувори шоҳи Мод Астиаг ва фалаҷ шудани ҳокимияти ӯ хуб огоҳ буд ва фурсати мусоидеро интизор буд, ки аз итоати ӯ барояд. Дар бораи ҷанги Куруш бо Астиаг Геродот маълумоти муфиде додааст. Гарчанде ки қисме аз маълумоти ӯ хусусияти ривоятӣ дорад ва аз воқеият то андозае дур аст, аммо дар маҷмӯъ ҷараёни мубориза ва марҳилаҳои асосии онро дуруст инъикос мекунад.

Ба қавли Геродот¹⁷⁷, Гарпаг, ки аз вазъияти нгувори Астиаг хуб огоҳ буд, бо Куруш робита барқарор карда, ваъда медиҳад, ки агар ӯ ба Мод ҳучум кунад, ӯ ва ҳаммаслаконаш ба ӯ ёрӣ хоҳанд дод. Шоҳи Мод Астиаг аз тайёриҳои ҷарбии Куруш огоҳ шуда, ӯро барои аз роҳаш баргардондан ба дарбор - Ҳангматана даъват мекунад. Аммо Куруш, ки қувваи ҷарбияш рӯз аз рӯз меафзуд, аз итоат сар печида, ба дарбори Астиаг ҳозир намешавад. Ба гуфти Геродот, Куруш набераи Астиаг буд. Ӯ духтараш Мандонаро ба ҳокими Порс ба занӣ дода буд ва Куруш фарзанди онҳо буд. Геродот ёдовар шуда, ки Астиаг пир шуда буд ва писар надошт. Аз ин рӯ Куруш ҳамчун набераи ӯ ба тахти Мод ҳуқуқ дошт.

Астиаг, ки аз сӯиқасд беҳабар буд, лашкар ҷамъ карда, Гарпагро сарлашкар таъин кард ва бар зидди Куруш фиристод. Аммо зимни муҳориба Гарпаг бо қисми зиёди лашкар ба тарафи Куруш гузафт. Боқимондаи лашкари модҳо шикаст хӯрда, рӯ ба гурез ниҳоданд. Астиаг аз ин шикаст боҳабар шуда, аз нав лашкар ҷамъ овард ва ҳудаш бар зидди Куруш ба ҷанг даромад, аммо шикаст хӯрда ба асирӣ афтод. Баъди ин Куруш худро подшоҳи Порс ва Мод эълон кард. Ин ҳодисаҳо соли 550 то м. ба вуқӯъ пайваستا буд. Тамоми сарзаминҳои, ки пеш тобеи Мод буданд, акнун ба итоати Куруш даромаданд. Аз равиши ин ҳодисаҳо маълум

¹⁷⁶ Геродот, I-123, 124.

¹⁷⁷ Геродот, I-123, 124.

мегардад, ки лашкариён аз сиёсати Астиаг норозӣ буданд. Шояд онҳо хостори шоҳи пурзӯре буданд, ки лашкаркаширо ба кишварҳои дигар вусъат бахшида, ба ин васила мартаба ва таъминоти артишиёнро боло бардорад.

Ба дасти Куруш гузаштани ҳокимият ин амалан табаддулоти сиёсӣ дар дохили як давлат буд. Порс як ҷузъи муҳими давлати Мод буд. Аҳолии харду вилоят ориёӣ (аз ориёиҳои ғарбӣ) буда, забон, дин ва таъриху фарҳанги муштарак доштанд. Байни шоҳони ин ду кишвари бонуфуз пайванди хешутаборӣ вучуд дошт. Давлати навбунёди Ҳахоманишиён амалан давоми мантиқӣ ва қонунии давлати Мод буд. Барои ҳамин юнониён форсҳоро дар бисёр мавридҳо мод меномиданд. Ин нукта гувоҳи дар минтақа, аз ҷумла дар байни юнониён шӯҳрати калон доштан модҳо мебошад. Дар натиҷаи ташкил шудани давлати Мод ориёиҳо дар минтақа ба қувваи пешбарандаи сиёсӣ низомӣ табдил ёфтанд.

Дар бораи сохтори маъмурии давлати Мод дар сарчашмаҳои хаттӣ маълумоти бевосита тақрибан вучуд надорад ва аз ин рӯ, танҳо дар асоси маълумоти парокандаи ғайримустақим ба баъзе ҳулосаҳо омадан мумкин аст. Сохти идораи давлати Мод подшоҳӣ буд. Шоҳ таҷассуми ҳокимияти мутлақ дар тамоми қаламрави давлат ба шумор мерафт. Дар ибтидо ин вазифа интиҳобӣ буд. Ҳамон тавре ки дар боло зикр шуд, ба қавли Геродот¹⁷⁸, асосгузори давлати мутамаркази Мод Дахюкро ҳокимони вилояту ноҳияҳо дар анҷуман ҳамчун подшоҳи тамоми кишвари Мод интиҳоб карданд. Аммо баъди Дахюк ҳокимияти шоҳӣ хусусияти меросӣ аз худ гирифта, аз падар ба писар мегузашт. Дар сурати набудани валиаҳд тахти шоҳиро метавонист яке аз хешовандони наздики шоҳ ишғол намояд. Дар ин бора ахбороти Геродот шаҳодат медиҳад. Вақте ки шоҳи охирини Мод Астиаг фаҳмид, ки хеши наздикаш ва ноиби аввалааш Гарпаг ба ӯ хиёнат карда, бо форсҳо забон як кардааст, ӯро чунин сарзаниш мекунад: агар мақсадат маро сарнагун кардан буд, пас бояд худат подшоҳ мешудӣ ва тахтро ба форсҳо дода, модҳоро ғуломи онҳо намегардондӣ.¹⁷⁹

Куруш гарчанде ки Модро бо қувваи силоҳ ишғол кард, аммо худро чун набераи Астиаг, вориси қонунии тахти ин кишвар эълон намуд. Бисёр вилоятҳое, ки ба Астиаг итоат мекарданд, қонунӣ будани ҳокимияти ӯро дар Мод эътироф карда, ба итоаташ даромаданд. Ҳатто бохтариҳо вақте мефаҳманд, ки Куруш набераи Астиаг будааст ва аз ҷониби ӯ шоҳи Мод таъин шудааст, муқобилатро бас карда, ба ҳайати давлати Ҳахоманишиён дохил шуданд.

Нишонаҳои муҳими дигари давлат мавҷудияти дарбори шоҳӣ ва умури идорӣ, пойтахти он ҳамчун маркази маъмурию сиёсӣ, артиш, қонунгузорӣ ва ғайр мебошанд. Давлати Мод ҳамаи ин аломатҳоро дошт. Қоидаи ташрифоти дарборӣ амал мекард. Он барои ҷорӣ намудани тартибу низом ва ба роҳ мондани умури коргузорӣ равона шуда буд. Дар бораи қоидаи ташрифоти дарбори шоҳи Мод Геродот ривояти ҷолиберо нақл кардааст, ки тибқи он Дахюк баъди подшоҳ интиҳоб шуданаш дастур дод,

¹⁷⁸ Геродот, I-97, 98.

¹⁷⁹ Геродот, I-129.

ки ниёзмандон бо шоҳ танҳо ба воситаи хидматгоронаш мурочиат намоянд.¹⁸⁰ Касе аз дарбориён ҳуқуқ надошт ҳар вақте, ки дилаш хоҳад, ўро бубинад. Аризахоро хаттӣ ба мансабдорони муттасадии дарбор месупориданд. Дарбор посбон, дарбон ва маъмурони ҳифозатӣ дошт. Идораи тамоми корҳои давлатӣ ба ўҳдаи ноиби шоҳ гузошта шуда буд. Яке аз чунин ноибон - Гарпаг ҳамзамон вазифаи вазир ва сарлашкариро иҷро мекард. Яъне дар ин марҳилаи инкишофи сохтори сиёсӣ ин ду вазифаи муҳими давлатиро як шахс иҷро мекард. Ханўз мақомоти сиёсӣ ва ҳарбӣ аз ҳам ҷудо ва мустақил нашуда буданд. Минбаъд зимни тараққиёти умури давлатдорӣ ориёӣҳо ин ду вазифаи муҳимро шахсони ҷудогона иҷро мекарданд.

Дар давлати Мод қонун амал мекард. Херодот навиштааст, ки шоҳ адолатро риоя карда, танҳо дар асоси қонун амал мекард ва ҳукм мебаровард. Ў дар ҳама гўшаву канори мамлакат гумоштагон ва ҷосусони худро дошт, ки дар бораи вазъият ва қору рафтори ҳокимони вилоятҳо ба ў хабар медоданд.¹⁸¹

Дар назди шоҳ шўрои машваратӣ амал мекард, ки дар он масъалаҳои муҳими давлатӣ ҳаллу фасл карда мешуданд. Дар ин шўро муғон (рўхониён) мавқеи муҳимро ишғол мекарданд.¹⁸² Дар коргузории давлатӣ хати меҳӣ ва забони ориёӣ ва аккадӣ истифода бурда мешуд. Дар ҳудуди Мод навиштаҷоте ёфт шудааст, ки бо забони аккадӣ буда, ба асри IX то м. тааллуқ дорад. Он дар ду тарафи варақаи биринҷӣ навишта шудааст.¹⁸³

Дар бораи сохтори иҷтимоии модҳо дар сарчашмаҳои хаттӣ маълумот ночизе мавҷуданд. Геродот дарбориён ва ашрофон, сарлашкарону чанговарон ва муғонро ёдовар шудааст. Ин се табақаи ҳукмрон ва бонуфуз буданд. Дар бораи табақаҳои дигари аҳолии Мод дар сарчашмаҳои хаттӣ ҳеҷ гуна маълумот мавҷуд нест. Аммо маълум аст, ки модҳо муқимнишин буда, ба кишоварзӣ, чорводорӣ ва хунармандӣ машғул буданд. Яъне ин табақаҳои аҳоли низ вучуд дошта, сарчашмаи асосии неъматҳои моддӣ буданд. Ба ҳар ҳол, дар замони модҳо сохтори табакотии ҷомеа баръало ҳувайдо буд ва дар давраи баъдӣ, хусусан дар аҳди Ҳахоманишиён он боз ҳам мушаххастар гардад. М.И.Дяконов дар мавриди сохти иҷтимоии Мод дуруст фармуда, ки он ба сохти иҷтимоии дар Авесто инъикосёфта шабоҳат дорад.¹⁸⁴ Яъне ҷомеа аз чор табақаи асосӣ – ашрофон, чанговарон, рўхониён ва кишоварзону хунармандон иборат буд. Ашрофон дар аҳди Модҳо ба табақаи мустақил табдил ёфта буданд ва чанговарону сарлашкарон низ ҷузъи табақаи ашроф маҳсуб мешуданд. Дар Авесто кишоварзону хунармандон ҳамчун ду табақаи мустақил номбар шудаанд. Шояд дар Мод низ чунин тақсимбандӣ вучуд дошт.

Геродот¹⁸⁵ шаш қабилаи модҳоро номбар кардааст – бус, парстакан, струхат, аризонгт, буди ва муғ. Дар ин замина баъзе муҳаққиқон ба ҳулосае

¹⁸⁰ Геродот, I-99.

¹⁸¹ Геродот, I-100.

¹⁸² Геродот, I-120.

¹⁸³ Дандамаев М.А., Луконин В.Г. Культура и экономика древнего Ирана. – с. 71.

¹⁸⁴ Дяконов И.М. История Мидии. - с. 180.

¹⁸⁵ Геродот, I-101.

омаданд, ки дар байни модҳо муносибатҳои қабилавӣ ҳанӯз аз байн нарафта буданд ва дар ҷомеа таъсири нуфузи зиёд доштанд.¹⁸⁶ Э.А.Грантовский мӯътақид аст, ки дар давраи Модҳо тасаввурот дар бораи қабилаҳо ва номи онҳо боқӣ монда буданд, аммо ҳуди қабилаҳо шояд вучуд надоштанд ва дар ҷомеа низ нақши боризеро намебозиданд. Яъне сохтори сиёсӣ - иҷтимоӣ дар заминаи муносибатҳои табақотӣ ташкил шуда буд, ки табақаҳо воҳидҳои деҳӣ ва шаҳриро ташкил мекарданд.¹⁸⁷

Дар байни халқҳои ориёӣ, хусусан модҳо аспарварӣ хеле инкишоф ёфта буд ва онҳо дар ин соҳа таҷрибаи тӯлонӣ ва малакаи бой доштанд. Дар катибаи меҳии ошурӣ гуфта мешавад, ки модҳо соли 716 то м. ҳамчун боч ба шоҳи Ошур Сарғони II 1600 асп доданд.¹⁸⁸ Дар бораи аз Мод ба Ошур бурдани галаҳои асп дар дигар катибаҳои меҳӣ низ сухан рафтааст. Дар лашкари модҳо ҷанговарони савора мавқеи муҳимро ишғол мекарданд. Ба ақидаи олимон, то омадани ориёӣҳо ба Эрони Ғарбӣ дар Шарқи Наздик теъдоди ҷанговарони савора хеле кам буданд. Асп ва артиши савораро ба ин ҷо ориёӣҳо оварданд.¹⁸⁹

Дар ибтидо лашкари модҳо аз дастаҳои ҷанговарони вилоятҳо иборат буд ва дар муҳориба дастаҳои ҳар вилоят алоҳида саф мекашиданд. Дастаҳои вилоятӣ часурина меҷангиданд ва маҳорати баланд нишон медоданд. Аммо аз нуқтаи назари санъати ҳарбӣ ин гуна сохтори артиш номукамал маҳсуб мешуд. Баъди ташкили давлати мутамарказ модҳо меҳостанд, ки ҳудуди қаламрави худро тавсия диҳанд ва барои ба ин мақсад ноил шудан эҳтиёҷ ба артиши касбӣ ва хуб мусаллаҳшуда доштанд. Ин заруратро ба назар гирифта, шоҳи Мод Хувахштра (Киаксар – солҳои 625-585 то м.) ислоҳоти ҳарбӣ гузаронд ва сохтори артишро тағйир дод. Ба қавли Геродот «Киаксар нисбат ба шоҳони пешин ҷанговартар буд ва яқумин шуда артиши Осиёро аз рӯи навӣ аслиҳа ба дастаҳо тақсим кард ва ба ҳар як даста - найзадорон, камонварон ва саворагон фармон дод, ки дар сахнаи муҳориба мустақилона амал кунанд. Пеш аз ин лашкар тартибу низоме надошт ва ба ҳам омехта буд».¹⁹⁰ Ин ислоҳот қобилияти ҷангии артиши модҳоро хеле зиёд карда, ба онҳо имконият дод, ки як қатор давлатҳои ҳамсояи худро забт кунанд. Ислоҳоти Киаксар дастоварди муҳими ҳарбии он замон буд.

Ҷанговарони Мод бо камон, найзаи дарозу кӯтоҳ, шамшер, ханҷар, сипар, чавшан мусаллаҳ буданд. Онҳо дар аспсаворӣ ва фатҳи қалъаҳо маҳорати калон доштанд. Тавре ки муҳаққиқон ёдовар шудаанд, ориёӣҳо ихтироъкунандаи гардунаҳои ҷангии аспӣ буданд ва ин нақлиёти ҳарбӣ ва сафарӣ дар артиш ва ҳаёти онҳо дар ҳазорсолаҳои 3-2 то м. нақши муҳим мебозид. Аммо ба ақидаи И.М.Дяконов, аллакай дар асри IX то м. дар артиши модҳо гардунаҳои ҷангӣ истифода намешуданд. Бино ба маълумоти «Инчил», агар он рост бошад, модҳо ба шаҳри Ниневия ҳучум карда, онро

¹⁸⁶ Дяконов И.М. История Мидии. - с. 175.

¹⁸⁷ История Ирана. - с. 41.

¹⁸⁸ История древнего Востока. - с. 521.

¹⁸⁹ Дандамаев М.А., Луконин В.Г. Культура и экономика древнего Ирана. - с. 41.

¹⁹⁰ Геродот, I-103.

горат намудаанд. Дар тасвири ин ҳодиса ду маротиба гардунаҳои ҷангӣ ёдовар шудааст: «Гардунаҳо оташбор чило медиҳанд... Садои қамчин ва ҷархҳои ... гардунаҳои тезҳаракат баланд мешуд».

Ба қавли Геродот¹⁹¹ Куруш бар зидди Мод лашкар ҷамъ карда, чунин мурочиат мекунад: «Порсҳо, акнун ман ба шумо фармон медиҳам, ки бо дос мусаллаҳ шуда, (ба назди ман) ҳозир шавед». Шояд ҳузури калимаи дос дар ин мурочиат ишора ба гардунаҳои ҷангӣ бошад, чунки онҳо бо теғҳои қачи досмонанди ҷархзананда ҷихозонида шуда буданд. Агар ин шарҳи ба ахбори Геродот додаи мо дуруст бошад, пас фарз кардан мумкин аст, ки дар асри VII – VI то м. дар артиши модҳо ва форсҳо гардунаҳои ҷангӣ истифода бурда мешуданд.

Дар бораи дини модҳо Геродот, Авесто, катибаҳои меҳии ошурӣ ва бобуӣ, номҳои шахсӣ ва осори филизии санъати амалии аз Луристон ва Зивийе ёфтшуда маълумот медиҳанд. Геродот¹⁹² дар байни қабилаҳои модҳо қабилаи муғонро номбар кардааст. Аз Авесто ва дигар сарчашмаҳои хаттии қадим маълум аст, ки мубадон ё худ рӯҳониёни зардуштиро муғ меномиданд. Гарчанде ки Геродот муғҳоро қабила номидааст, аммо дар асл онҳо табақаи рӯҳониён буданд. Аз ахбори Геродот бармеояд, ки аввалин паҳнкунадагони дини зардуштӣ дар Эрони Ғарбӣ рӯҳониёни мод буданд ва онҳоро муғ меномиданд. Нуфузи муғҳои Мод дар Порс ва дигар минтақаҳои ориёнишини Эрони Ғарбӣ хеле қалон буд. Шояд дар ибтидо аксари муғон аз як қавм ё қабила буданд ва барои ҳамин Геродот онҳоро ба унвони қабила ёд кардааст. Калимаи муғ дар Авесто мавҷуд аст. Дар Осиёи Миёна ёдгориҳои тоисломие ҳастанд, ки муғ ном доранд. Масалан, дар Тоҷикистон дар ноҳияи Айнӣ Қалъаи Муғ ва дар Истаравшан Мӯғтеппа мавҷуд аст.

Ба қавли Геродот,¹⁹³ форсҳо ҷасади мурдари дар ҳавои озод мегузоштанд, то ки паррандагон ё сагон гӯшти онро хӯранд ва танҳо баъди он устухонашро дар устадон ҷой дода, дар наусҳо (сағонаҳо) мегузоштанд. Ё нақлашро идома дода, менависад, ки муғон ин расмро дақиқ риоя мекарданд. Аз Авесто ва адабиёти динии он замон аниқ маълум аст, ки ки ин тарзи гӯрондани майит хоси зардуштиён буд. Замина барои зардуштиён унсури муқаддас ба шумор мерафт ва ҷасади мурдари, ки хосияти пӯсиданро дорад, ба замин намегӯрониданд.

Мувофиқи ахбори Геродот¹⁹⁴, дар дарбори шоҳи Мод шӯрои муғон амал мекард ва масъалаҳои муҳими давлатӣ аз қобили таъини вориси тахт ва дигар масъалаҳои асосии иҷтимоию иқтисодӣ дар он ҳал карда мешуданд. Аз ин ахбор чунин бармеояд, ки дини зардуштӣ на танҳо дар байни модҳо паҳн шуда буд, балки он дар тамоми қаламрави Давлати Модҳо мақоми муҳим дошт.

Дар Авесто дар байни кишварҳои Ахуромаздо офарида, яъне кишварҳое, ки мардумонашон ориёӣ ва пайрави дини зардуштӣ буданд, Роғ

¹⁹¹ Геродот, I-125.

¹⁹² Геродот, I-101.

¹⁹³ Геродот, I-140.

¹⁹⁴ Геродот, I-120.

ва Марв низ номбар шудаанд. Ин вилоятҳо қисмати шарқии Модро ташкил мекарданд. Ба ибораи дигар, Мод яке аз минтақаҳои буд, ки дар он дини зардуштӣ пайдо шуда ташаккул ёфта буд. Мавқеи ин дин дар Мод то андозае мустаҳкам буд, ки мутобиқи Авесто (Ясна, 19-50) сардори муғон, яъне рӯҳониёни зардуштӣ ҳокими шаҳри Роғ (Рай) буд.

Дар навиштаҷоти ошурии ба асрҳои XVI – XIII то м. номи худои олии зардуштӣ Ахуромаздо ёд мешавад. Баъзе олимони қидмати ин навиштаҷот ва баъзеи дигарашон ба Ахуромаздо нисбат доштани номҳои воқеъ дар катибаҳои ошуриро зерини шубҳа гузоштаанд. Масалан, онҳо ба ягон далели мушаххас дар Ошур пайдо шудани номҳои худоҳои ориёиро ғайри имкон шуморидаанд.

Э.Мейер¹⁹⁵ номҳои модии ба асрҳои IX-VII то м. тааллуқ доштаро омӯхта, дар таркиби онҳо мавҷуд будани номи Худои зардуштӣ Ахуромаздо ва мафҳумҳои авестии арта (ростӣ), хшатра (ҳокимият, ҳашамат), хварна ё фарна, фарро (нури илоҳӣ, осмонӣ) муайян карда, ба ҳулосае омад, ки ҳанӯз дар асри IX то м. модҳо маздопараст ё зардуштӣ буданд. Чунин нуқтаҳо низ дар ин ҷо бояд қайд кард, ки ба ҷуз худоҳои ориёӣ дар Мод худоҳои бобулиро низ мепарастиданд. Ин ҷо сухан дар бораи он меравад, ки чун Модҳо ва ошуриёи барои нуфузи сиёсии худ ҳамеша бо ҳам дар ҷангу ситез буданд, дар натиҷаи истилои якдигар як нав омезише низ байни Модҳо ва ошуриёи ба вучуд омад. Дар марказ пойтахти Модҳо маҳалҳои аҳолинишини ошуриёи низ вучуд доштанд, ки худои бобули – Мардукро мепарастиданд.

Маълумоти дар боло зикршуда нишон медиҳанд, ки модҳо пайрави дини зардуштӣ бошанд ҳам, дар баъзе манотиқи он худоҳои ошуриён мавриди парастидан қарор гирифта буданд.

Барои муайян кардани маъноият ва маданияти модҳо сарчашмаи асосӣ бозёфтҳои бостоншиносон мебошанд ва барои давраи аввали пайдоиши ориёӣ дар Эрони Ғарбӣ онҳо ваҷҳи муштарак доранд. Дар ҳудуди Мод бостоншиносон як силсила ёдгориҳои кашф кардаанд, ки ба давраи аввали асри оҳан мансубанд. Ба ин як силсила ғуристонҳо, аз он ҷумла, Сиалк, Хурвин, Калураз, Марлик ва деҳқадаҳо (қалъаҳо)-и истехкомдори Ҳасанлу, Годинтепа, Бобочонтёпа, тепаи Нӯшиҷон ва ғайра дохил мешаванд.

Бостоншиносон муқаррар кардаанд барои ҳамаи ин ёдгориҳои зарфҳои сафолӣ дорои нақшҳои сиёҳӣ салибмонанд ва секунҷа ва зарфҳои сурхранг хос мебошанд.¹⁹⁶ Ин нишонаи маданияти наво буд, ки пеш дар ин минтақа вучуд надошта ва аксарияти олимони бар он ақидаанд, ки онҳо ба тамаддуни модҳо ва порсҳо мутааллиқанд.¹⁹⁷

Дар катибаҳои ошурӣ тасвири ҷандин қалъаҳои модҳо ёд шудааст. Бозёфтҳои бостоншиносӣ низ шаҳри деҳнишин будани модҳоро тасдиқ таъйид мекунад. Яке аз онҳо шаҳр-қалъаи Ҳасанлу мебошад. Он дар ҷануби Озорбойҷон дар тепаи баландиаш 35 м ҷойгир аст. Шаҳр бо девори

¹⁹⁵ Ниг. Дандамаев М.А., Луконин В.Г. Культура и экономика древнего Ирана. - с. 71.

¹⁹⁶ Ҳамон ҷо. - с. 44.

¹⁹⁷ Ҳамон ҷо. - с. 47.

гирд ихота шуда, 12 бурҷ дошт. Қалъаи шаҳр дуошёна буда, дар марказаш толори сутундор ҷойгир буд. Дар толор аз ду тараф қад кади девор суфаҳо мавҷуд будаанд. Дар маркази толор аз хишти хом оташгоҳи сутуншакл сохта шуда буд. Аз қафои толор анборҳо ҷойгир буданд.

Қалъа толори дигаре низ дошт, ки аз толори яқум калонтар буда, ҳаҷмаш 25x19 м ташкил мекард. Дар маркази толор миҷмари биринҷии сепоя ҷойгир буд. Бино дуошёна буд ва дар ошёнаи дуҷум ҳазина нигоҳ дошта мешуд. Дар ин бино сафолҳои зиёд ва ашёҳои дигар, аз ҷумла кӯзаи тиллоие ёфт шуд, ки тасвирҳои асотири дорад. Берун аз девори шаҳр хонаҳои хурди истиқоматӣ ҷойгир буданд. Биноҳои тасвиршуда ба асрҳои XIII – XII то м. тааллуқ доранд.

Ёдгории дигари модҳо, ки ба асрҳои XIII – X то м. тааллуқ дорад, Годинтепа мебошад. Дар он толори сутундори шоҳ хеле ҷолиб мебошад. Он шакли росткунҷаро дошта, дар қадӣ деворҳо суфаҳо ҷойгиранд. Дар яке аз деворҳо суфаи каён ҷойгир буд, ки паҳнтар буда, ҷудо шуда меистод ва дар он тахти шоҳ ҷойгир буд. Дар маркази толор оташгоҳ меистод. Дар толор маҷлису базмҳои шоҳона ва маросимҳои дигар, аз ҷумла динию оинӣ гузаронда мешуданд. Дар ҳини ин маросимҳо шоҳ дар болои тахт менишаст. Ҷолиби диққат аст, ки ҳамин гуна толорҳои шоҳӣ ба ориёӣҳои Осиёи Миёна низ хос буда, аз даврҳои қадим то ибтидои асрҳои миёна боқӣ мондааст. Масалан бостоншиносони тоҷик дар Панҷакенти қадим динҳои Гардани Ҳисор ва қалъаи Кум (ноҳияи Айнӣ), қалъаи Ҳисорак (ноҳияи Масҷох) ва бисёр ёдгориҳои ибтидои асримиёнагӣ ҳамингуна толорҳои шоҳиро бо суфаи каён ва оташгоҳ пайдо кардаанд.

Аз шаҳр-қалъаҳои ба асрҳои VIII – VI то м. мансуббудаи модҳо Теппаи Нушиҷон хеле ҷолиб мебошад. Он дар шаҳи баландиаш 30 м ҷойгир аст. Дар қалъа ду маъбад ва як толори сутундор мавҷуданд. Биноҳои шаҳр дуошёна буда, дар баландии 7 м боқӣ мондаанд. Дар ин ҷо шумораи зиёди зарфҳои нақшҳои сиёҳдошта ва зарфҳои сурх, ороишот, ашёи нукрагин ва ашёҳои дигар ёфт шуданд.¹⁹⁸

Биноҳои тасвиршуда аз хишти хом сохташуда, таҳкурсии сангин доштанд. Боми онҳо ҳамвор буда, толорҳои калони сутунҳои ҷӯбӣ ва тагсутунҳои сангӣ доштанд. Деворҳои мудоғиавии шаҳр-қалъаҳо мунаввар буданд. Ин шаҳр-қалъаҳо дар бораи санъати баланди меъмории модҳо шаҳодат медиҳанд.

Калонтарин шаҳри модҳо пойтахти он Ҳангматана буд. Қабатҳои ба он замон нисбатдоштаи шаҳр кофтуков нашудаанд, чунки дар зерин биноҳои шаҳри имрӯза ҷойгиранд. Геродот¹⁹⁹ қалъаи ин шаҳро хеле ҷолиб тавсиф кардааст. Шаҳр ҳафт девори мунаввари дарун ба дарун дошт. Ҳар як девори дарунӣ аз берунӣ баландар буд. Шаҳр манораи бузурги бисёртабақаро мемонд. Дар даруни девори охирин, яъне дар маркази шаҳр қалъаи подшоҳ ва ҳазина воқеъ шуда буданд. Ҳар як девор ранги ба худ хос дошт. Девори қалъаи подшоҳ зарандуд, девори дуҷум нукраандуд, сеюм сурхи бунафш,

¹⁹⁸ Дандамаев М.А., Луконин В.Г. Культура и экономика древнего Ирана. - с. 88.

¹⁹⁹ Геродот, I-98.

чорум кабуди паст, панҷум зарди сурхча, шашум сиёҳ ва ҳафтум сафед буданд.

Дар бораи санъати тасвирии Мод хазинаи ашӯҳои тиллоӣ, нукрагин ва аз устухони фил сохташуда, ки соли 1947 дар мавзеи Зивӣ ёфт шуданд, маълумот медиҳанд. Ашӯҳои ин хазина ба асрҳои VIII – VI то м. тааллуқ доранд. Хазинаи Зивӣ 341 ашӯро дар бар мегирифт. Дар байни онҳо камарбанд, тирдон, садаф, ғилоф ва дигар ашӯҳои тиллоӣ ҷолиб ба назар мерасанд. Дар ин ашӯҳо сахнаҳои асотирии ошурӣ, урартуӣ, шомӣ, финикӣ, скифӣ ва ориёӣ сабт гардидаанд. Дар садафи шохӣ, ки доирашакл буда, бо занҷир дар гардан овехта мешуд, дарахти ҳаёти ҷовидонӣ ва дар ду тарафи он ду меш, дар поёнтари онҳо ду барзагов, юз ва заргуши скифӣ тасвир шудаанд. Дар ашӯҳои дигар ҷонварҳои афсонавӣ – симурғи болдор, ки сараш уқоб, танааш шер, пойҳояш парранда мебошанд; шери болдор бо думи кажум, говпатшоҳ, мешҳои болдор, деуи фариштаҳо ва ғайра тасвир шудаанд. Дар ин осори санъат сабку асотири бисёр халқҳои онвақтаи Шарқи Наздик ва модҳову форсҳо ва скифҳо бо ҳам омезиш ёфтаанд. Ин ашӯҳо марҳилаи ташаккули санъати тасвирии модҳоро инъикос менамоянд. Ин санъат минбаъд дар давраи Ҳахоманишиён шакли ба худ хосро гирифтааст.²⁰⁰

Ташкилшавии давлати Мод дар таърихи халқҳои ориёӣ марҳилаи муҳим ва сифатан нав буд. Он яке аз аввалин давлатҳои калону мутамаркази ориёӣҳо дар аввали асри оҳан буд. Модҳо бори аввал дар ҳаёти як давлат ориёӣҳои ғарбию шарқиро муттаҳид намуданд. Онҳо Шарқи Наздикро мағлуб намуда, таҷрибаи бои сиёсӣ ва фарҳангии онро самаранок ва эҷодкорона истифода бурданд.

Аз ҷониби дигар модҳо анъанаҳои фарҳангӣ ва сиёсии халқҳои ориёиро, ки собиқаи чандинҳазорсола доштанд, такмилу инкишоф дода, як сохтори сиёсии муназзам барпо карданд ва барои дар паҳноӣ Эронро Осиёи Миёна минбаъд ташкил шудани давлатҳои мутамарказу мутамаддин заминаи мустаҳкам гузоштанд. Онҳо дар Осиё ба қувваи пешбарандаи сиёсӣ фарҳангӣ табдил ёфта, ба бисёр халқҳои ҳамсоя таъсири мусбат расонданд ва онҳоро бо дастовардҳои худ шинос карданд. Модҳо дар сарғаҳи тамаддун қарор доштанд, вале фурсате пайдо накарданд, ки сахми бузурги худро дар тамаддуни ҷаҳонӣ бигзоранд. Онҳо роҳро барои густариши фарҳанги Осиёи Миёна ва Эрони бостон дар аҳди Ҳахоманишиён ҳамвор намуданд.

²⁰⁰ Дандамаев М.А., Лукони В.Г. Культура и экономика древнего Ирана. – с. 88.

Давлати Ҳахоманишиён ва рушди тамаддуни ориёӣ

Ҳангоми навиштани китоби «Аз Ориён то Сомониён» дар бораи сулолаҳои бузург, ки давлатҳои пурқудрати аҷдоии моро таъсис дода, дар пешрафти тамаддуни башарӣ саҳм гузошта буданд, фикр карда, аз як тараф ифтихор мекардам. Ифтихор аз ин ки мо, тоҷикон гузаштагонии бузург дорем, таъриху анъанаи давлатдорӣ бехтарин насибамон шуда буд, воқеан ҳам нақши намоён дар таърих доштаем. Аз тарафи дигар, ҳисси таассуф ва суолҳои зиёд азият медоданд. Чаро давлатҳои миллии қадимаи халқи мо ва ё халқҳои эронӣ дучори таназзул ва шикаст шуданд? Чаро ба тасодуфҳо ва бӯҳронҳои таърихӣ тоб оварда натавонистанд? Ва чаро зиёда аз ҳазор сол тоҷикон давлатдорӣ миллии худро аз даст доданд?

Ба ҳамаи ин суолҳо ман хостам, ки аз таърих ҷавоб ҷӯям. Ва яке аз ҷолибтарин ва сабақи пандомӯзи давлатдорӣ таърихи давлати Ҳахоманишиён мебошад.

Дар таърихи халқҳои ориёӣ давлати Ҳахоманишиён мақоми хосса дорад. Баъди ташкилшавии давлати Мод ориёӣҳо дар Шарки Наздик ва Миёна ба қувваи пешбарандаи сиёсӣ табдил ёфтанд. Порсҳо (Форсҳо) баъди модҳо ин равандро тақвият бахшида, ба зинаҳои сифатан нав иртиқо доданд ва дар минтақаи паҳноваре ҳукмронӣ карданд, ки дар бузургӣ ва фароҳии қаламрав собиқа надошт. Онҳо қаламрави ҳокимияти худро тавсия дода, империяи ҷаҳониеро ташкил карданд, ки қисми зиёди олами мутамаддини он замонро дар бар мегирифт. Аммо то ба ин қудрату тавоноӣ расидан форсҳо роҳи тӯлонии пуршебу фарози тараққиётро тай кардаанд.

Форсҳо тақрибан дар нимаи дуҷуми ҳазорсолаи 2-1 то м. ё аз ин ҳам барвақттар дар силсилақӯҳи Эрон ва ҷанубу ғарбии он то Халиҷи Форс сокин шуданд. Онон ҳешовандӣ ва пайванди наздик бо модҳо доштанд. Порсҳо ворида равобити нисбатан наздик бо иломиҳо буданд ва тахти нуфузи давлатӣ Иломиҳо амал мекарданд. Бо мурури замон форсҳо дар ин минтақа аксарияти аҳолиро ташкил карда, дар асри VIII то м. воҳиди сиёсӣ – давлатӣ ё подшоҳии худро таъсис доданд. Нахустин шоҳи Порс саравлоди дудмони ҳахоманишӣ – Ҳахоманиш (худуди 700-675 то м.) буд. Вале ба фикри баъзе олимон, ӯ подшоҳ набуд, чунки Куруши Кабир дар навиштаҷоти аккадии худ дар шаҷараи мураттабкардаи шоҳиаш ӯро номбар накардааст. Дар ин шаҷара падараш Камбучиё, бобояш Куруши I ва бобокалонаш Чишпиш номбар шудаанд. Дар давраи Куруши I (тақрибан дар соли 640 то м.) вилояти Порс тобеи Ошур гардид. Дар байни соҳҳои 640 – 625 то м. Модҳо ин вилоятро ишғол карда, ба ҳайати давлати худ дохил намуданд. Дар натиҷаи ин иқтидори ҳарбӣ - сиёсии давлати Мод дучанд гардид ва минбаъд вилояти Порс қисми муҳими онро ташкил мекард²⁰¹.

Дар таърихи ҳар миллат дер ё зуд шахсиятҳои барҷастае пайдо мешаванд, ки тақдири онро ба кулӣ тағйир дода, нерӯҳои ниҳонии онро

²⁰¹. Дандамаев М.А. Политическая экономическая и культурная история Ирана Ахеменидского периода. М., 1979. - с. 5 – 11.

бедор карда, маданияти моддиву маънавии онро ба сатҳи тозаву баланди тараққиёт мерасонанд ва фарҳангу тамаддунашро ба арсаи ҷаҳонӣ мебардоранд. Барои Порсҳо (ва шояд ҳам на танҳо барои онҳо, балки барои тамоми халқҳои эронитабор) чунин шахсият Куруши Кабир буд.

Ӯ аз мартабаи шоҳи як вилоят ба дараҷаи шоҳаншоҳи як империяи бузурги ҷаҳонӣ расид. Аммо барои ба ин мартаба расидан ӯ сайёу кӯшиш ва ҷидду ҷаҳди зиёде кард ва монеаҳои зиёдеро дар сари роҳи худ бартараф намуд. Куруш аз рӯзҳои аввали ба сари ҳокимият омадани ба мустаҳкам кардани ҳокимияти марказӣ ва пурқувват кардани артиши худ шурӯъ кард. Вақте ки ӯ мустаҳкам будани ҳокимият ва пурқувват шудани лашкари худро эҳсос кард, соли 553 то м. бар зидди шоҳи Мод Ихтивируа (Астиаг) исён бардошта, бинобар бекифоягӣ ва заъфи қудрати ӯ қиём намуд ва аз итоати ӯ амалан баромад. Астиаг барои танбех додани ин сарвари тобеаш ду маротиба ба Порс лашкар фиристод, аммо ҳарду дафъа ҳам ба нокомӣ дучор шуд. Баъди ин Куруш ботантана ба пойтахти Мод шаҳри Ҳангматана дохил шуд ва ӯро расман подшоҳи Порс ва Мод эълон карданд. Манбаъҳои таърихӣ дар бораи ҷӣ тавр сарзамини Модро ишғол кардани Куруш ба ҷуз се муҳорибае, ки байни онҳо сураат гирифтааст, иттилои дигаре надодаанд.

Ба ҳар ҳол, якбора подшоҳи ин ду кишвар эълон шудани Куруш ҳам нуфузу эътибори ӯро баланд бардошт ва ҳам мавқеи сиёсии ӯро мустаҳкам намуд. Дар он замон Порс барои давлати Мод аҳамияти хос дошта бошад ҳам, дар минтақа чун як вилояти мутеъ шинохта мешуд. Аммо Мод калонтарин ва пурқувваттарин давлати минтақа буд ва эътибори ҷаҳонӣ дошт. Агар ривояти Геродот воқеъ бошад, Куруш набераи Астиаг буд. Аз ин рӯ, дар симои ӯ на ғосиби ҳокимият, балки вориси қонунии подшоҳони Модро медиданд. Акнун бояд тамоми кишварҳои тобеи давлати Мод бечуну чаро ба Куруш итоат мекарданд. Дар амал ҳамин тавр ҳам шуд.

Ман қаблан дар китоби «Аз Ориён то Сомониён» зикр карда будам, «воқеияти таърихӣ тасдиқ менамояд, ки Куруши Кабир баъди бар зидди шоҳи Мод – Астиаг қиём намудан ва ӯро мағлуб сохтан, ба устувор намудани иқтидори давлати Форс кӯшида, тақрибан солҳои 547-546 то м. пай дар пай аввал Парфия, Гиркания, Лидия ва давлатҳои юнонии Осиён Хурдро забт мекунад. Сипас барои беҳтар намудани марзҳои шимолу шарқии қаламрави Форс, тақрибан солҳои 545-540 то м., яъне дар давоми бештар аз панҷ сол ба ҳудудҳои Марғиён, Хоразм, Суғд ва Бохтар, инчунин сарзамини скифҳо (сақоиҳои резишгоҳи рӯди Ому ва канораҳои Сир) лашкар мекашад.²⁰² Агар ба шарҳи ин масоил таваҷҷӯҳ кунем, мушоҳида хоҳем кард, ки нақшаҳои ҳарбии Куруш бо гирифтани сарзамини модҳо хотима наёфтааст. Баъди Мод Куруш давлати Иломиҳоро, ки дар ҷанг бо Ошур заиф шуда буд, ба тасарруфи худ дароварда, пойтахти худро аз Аншон (Эншон) ба Шуш интиқол дод.

Тафсилоти ба даст овардани сарзамини Лидияро муҳаққиқон тасвир намуда, аз ҷумла қайд кардаанд, ки яке аз рақибони ҷиддии Куруш дар ғарб Лидия буд. Дар Лидия юнониёни муҳочир ва аҳолии маҳаллӣ – хетихо ва

²⁰² Раҳмонов Э. Аз Ориён то Сомониён. Китоби якум. - с. 82.

лувайҳиҳо аҳлона зиндагӣ мекарданд. Он баъди Мод, Бобул ва Миср чорумин давлати пуриктидори минтақа буд. Лидия роҳҳои тичоратиеро, ки аз Байнаннахрайн ва Эрони Ғарбӣ ба воситаи Осиёи Хурд ба баҳри Эгей ва Юнону Аврупо мебурданд, зери назорати худ дошт. Тавре ки дар боби гузашта гуфта шуд, барои ба баҳри Эгей баромадан ва боигарии Осиёи Хурдро ба даст даровардан ҳанӯз шоҳи Мод Фравартиш қисмати шарқии Осиёи Хурдро ишғол карда, панҷ сол бо Лидия ҷангид, аммо онро ишғол карда натавонист.

Дар бораи давлати Ҳахоманишиён бо Лидия Геродот (I, 69 – 71) муфасссал ахбор додааст. Ташаббускори ин ҷанг шоҳи Лидия Крез буд. Баъди Модро ишғол кардани форсҳо ӯ хатарро эҳсос карда, ба ҷанг тайёри дид ва бо Миср иттифоқ бастан. Соли 547 то м. Крез бо лашкараш ба Каппадокия, ки баъди модҳо ба форсҳо итоат мекард, зада даромад ва дар назди ш. Синопа лашкаргоҳи худро сохт. Куруш низ бо лашкари худ ба ин ҷо омад. Куруш ҳанӯз дар ҳамин ҷанги нахустини хориҷиаш сиёсатмандори дурандешу нуктасанҷ ва одил будани худро нишон дод. Ӯ қосид фиристода, ба Крез пешниҳод кард, ки агар бе ҷанг таслим шавад, ӯро шоҳи Лидия таъин мекунад. Ӯ ба ҳамаи шаҳр-давлатҳои юнонии Осиёи Хурд низ ваъда дод, ки агар таслим шаванд, ӯ озодиҳо ва имтиёзҳои онҳоро нигоҳ медорад. Аммо ҳам Крез, ки ба қувваи худ боварии калон дошт ва ҳам шаҳрҳо пешниҳоди ӯро рад карданд. Танҳо шаҳри Милет дурандешӣ зоҳир карда, ин даъватро қабул кард. Баъди ин дар назди дарёи Галис задухӯрди хунин ба амал омад, аммо ғалаба насиби ҳеҷ кадом аз тарафҳо нашуд. Крез ба пойтахти худ ш. Сард баргашт, то ки барои муҳорибаи оянда хубтар тайёри бинад. Ӯ аз иттифоқчиаш Спарта хоҳиш кард, ки дар баҳор, яъне тақрибан баъди панҷ моҳ барои ёри лашкар фиристад. Ба шоҳи Бобул Набонид барои бастан иттифоқи ҳарбӣ муроҷиат кард ва ҷанговарони зархариди юнониро, ки дар лашкараш буданд, то баҳор ба хонаҳояшон ҷавоб дод.

Дар ин миён Куруш, ғайричаشمдошти Крез, фурсати баамаломадаро ғанимат шуморида, лашкари худро аз нав мураттаб намуд ва масофаи тӯлониро босуръат тай карда, ба шаҳри Сард расид. Крез маҷбур шуд лашкари худро барои муҳориба ба дашти назди шаҳр барорад. Дар задухӯрди ба амаломада, лидиягӣҳо шикаст хӯрда, ба шаҳр қафо нишастанд. Баъди 14 рӯзи муҳосира лашкари форсҳо ш. Сардро ишғол кард. Ин ҳодиса дар байни моҳҳои октябр – декабри соли 547 то м. рух дод. Иттифоқчиёни Лидия фурсат наёфтанд, ки ба ёри биёянд. Куруш олиҳимматӣ зоҳир карда, Крез ба асири афтодари афв кард. Ӯ Табала ном форсро ҳокими Лидия таъин карда, дар ш. Сард дастаи ҷанговарони форсро ҷойгир намуд ва ҳудуд ба Ҳангматана баргашт.

Баъди рафтани ӯ лидиягӣҳо шӯриш бардоштанд, аммо лашкари форсҳо бо сардории Мазар омада, шӯришро паҳш карда, шаҳрҳои дигари Осиёи Хурдро низ ишғол намуд. Баъди Мазар Гарпаги мод ҳокими Лидия таъин шуд ва шаҳрҳои боқимондаи юнониёни Осиёи Хурдро тасарруф намуд. Ин ҳамон Гарпаге буд, ки дар ишғол кардани Мод ба Куруш ёри дода буд. Тавре ки мебинем, Куруш ба шахсони содиқ ва лаёқатманд

мансабҳои баланди давлатиро медод ва дар аксар маврид онҳо вазифаҳои ба дӯшашон гузоштаро ӯҳдабароёна ва бо масъулияти том иҷро мекарданд.

Дар бораи Эрони Шарқӣ ва Осиёи Миёнаро ишғол кардани Куруш муаррихони Юнони қадим ва сарчашмаҳои дигар маълумоти хеле ночиз ва пароканда додаанд. Тамоми олимоне, ки дар бораи Ҳахоманишиҳо асар навиштаанд ин маълумотро истифода бурдаанд. Геродот (I, 153) навиштааст, ки баъди Лидияро ишғол кардани Куруш дар сари роҳи ӯ «бобулиҳо, бохтариҳо, сакоиҳо ва мисриҳо меистоданд». Ба қавли Ктесий, дар ҷанг бо бохтариҳо Куруш гоҳе муваффақ мешуд ва гоҳе ноком. Бохтариҳо танҳо баъди фаҳмидани он, ки Куруш писари шоҳи Мод Астиаг будааст, аз муқобилат даст кашида, ба ӯ тобеъ шуданд. Аз ин ахбор бармеояд, ки Куруш тавонист бо роҳи гуфтушунид бохтариҳоро ба бас кардани ҷанг моил созад. Ктесий ҳамчунин дар бораи сарзамини сакоиҳои хаумаваргаро ишғол кардани Куруш хабар додаст. Ба фикри бархе аз олимон, ин сакоиҳое буданд, ки дар он тарафи Сирдарё зиндагӣ мекарданд.²⁰³

Плиний (VI, 92) навиштааст, ки «Куруш шаҳри Каписаро вайрон кард». Ин шаҳр дар шимоли Кобул ҷойгир буд. Арриан ҳучуми Курушро «ба сарзамини ҳиндуҳо» ёдовар шудааст.

Сабаби чунин ахбори кӯтоҳ додани муаррихони зикршудаи юнонӣ дар бораи ҷангҳои Куруш дар Эрони Шарқӣ ва Осиёи Миёна аниқ маълум нест. Шояд онҳо дар бораи ин кишварҳои дурдасти шарқӣ маълумоти кофӣ надоштанд. Дар робита ба ин масъала як ахбори Геродот (I, 177 – 178) ҷолиби диққат аст. Ӯ таъкид кардааст, ки танҳо дар бораи ҷангҳои ба форсҳо душвории зиёд овардари нақл мекунад. Дар асоси ин ахбор мо метавонем хулоса барорем, ки аксарияти кишварҳои Эрони Шарқӣ ва Осиёи Миёна бе ҷанг ба ҳайати давлати Ҳахоманишиён дохил шуданд. Эҳтимол баъди он ки нерӯмандтарин давлати ин минтақа Бохтар ихтиёран ба итоати Куруш даромад, Суғд, Хоразм ва дигар кишварҳо низ ба он пайравӣ карданд.

Новобаста ба он, ки чараён ва ҷузъиёти Эрони Шарқӣ ва Осиёи Миёнаро гирифтани Куруш маълум нест, як чиз мусаллам аст – тамоми ин минтақа ханӯз дар давраи ӯ ба ҳайати империяи Ҳахоманишиён дохил карда шуда буд. Дар ин бора катибаи порсии Доро (Дориюш) дар кӯҳи Бехсутун равшану возеҳ шаҳодат медиҳад. Дар он дар байни кишварҳои тобеи форсҳо - Марғинон (Марв), Арея (Ҳирот), Бохтар, Хоразм, Суғд ва баъзеи дигар номбар шудаанд.

Масъалаи дигари баҳснок кадом сол ба Осиёи Миёна ҳучум кардани Куруш мебошад. Муаррихони қадим соли дақиқи рух додани ин ҳодисаро нишон на додаанд. Онҳо дар ин бора маълумоти ғуногун ва бо ҳам муқобил дода, се вақтро номбар кардаанд: 1) баъди Модро ишғол кардани Куруш, яъне байни солҳои 550 – 547 то м.; 2) баъди ишғоли Лидия, яъне байни солҳои 547 – 539 то м.; 3) баъди ишғоли Бобул, яъне байни солҳои 539 – 530 то м. Муҳақиқони муосир низ ба се гурӯҳ тақсим шуда, яке аз ин санаҳоро

дастгирӣ мекунанд. Масалан, яке аз олимони маъруфи ин соҳа М.А. Дандамаев ҷонибдори санаи дуюм буда, ин ҳодисаро байни солҳои 545 – 539 то м. медонад. Мутаассифона, ягон далели қотеъе вучуд надорад, ки ба мо имконият диҳад ба яке аз санаҳои зикршуда, бартарӣ диҳем. Бо вучуди ин, ба назар чунин мерасад, ки ин ҳодиса бояд то ҳучуми Куруш ба Бобул (соли 539 то м.) рух дода бошад.

Ба ақидаи олимони муосир, дар байни муаррихони Юнони қадим ахбори Ҳеродот аз ҳама бозътимодтар мебошанд. Аз рӯи маълумоти ӯ, ин ҳодиса баъди Лидиро ишғол кардани Куруш рух додаст. Ба қавли Геродот (I, 177 – 178) вақте ки Гарпаг шаҳрҳои Осиёи Хурдро забт мекард, Куруш тамоми кишварҳои Осиёро пай ҳам ишғол намуда, танҳо баъди ин ба Бобул ҳучум кард. Шояд як сабаби ихтилофи назари муаррихони Юнони қадим дар ин масъала аз он иборат бошад, ки баъзе кишварҳои Эрони Шарқӣ ба мисли Гиркания ва Порт то забти Мод ва бевосита баъди ин ҳодиса ихтиёран ба Куруш тобеъ шуданд. Агар баъзе мамлакатҳои дигари Осиёи Миёна ба онҳо пайравӣ карда бошанд, аҷабе нест. Яъне ин ҳодиса ҳанӯз пеш аз забти Лидия сар шуда, эҳтимол якчанд марҳиларо дар бар мегирифт. Аз гуфтаҳои дар боло овардаи Геродот ва дигар муаррихони қадим як чиз то андозае аён мегардад: дар ин минтақа ҷангҳои калон рух надода буданд ва аз ҷониби дигар ин муаррихон дар бораи ҳодисаҳои дар ин минтақаи дурдасти шарқӣ ба вукӯъпайваста маълумоти дақиқ надоштанд.

Баъди ишғол кардани Эрони Шарқӣ ва Осиёи Миёна дар сари роҳи Куруш барои ҳукмрони ҷаҳони мутамаддини давр шудан Бобул меистод. Он тараққикардатарин мамлакати минтақа, маркази маданият ва тиҷорат буд. Ишғол кардани ин давлат барои Порсҳо ҳам аҳамияти сиёсӣ – ҳарбӣ ва ҳам иқтисодӣ – фарҳангӣ дошт. Дар арафаи ҳучуми Куруш вазъияти дохилии Бобул ба манфиати шоҳи он Набонид набуд. Точирон, ки дар Бобул нуфузи калон доштанд, барои ба дасти Порсҳо афтидани роҳҳои савдои Осиёи Хурд, рӯҳониёни мазҳаби бонуфузи ҳудои Мардук барои таъкиб шуданашон, яҳудиёни асир ва тобеъ барои маҷбурӣ ба ин ҷо муҳочир гардиданашон аз Набонид норозӣ буданд. Куруш аз вазъияти дохилии Бобул огоҳ буд ва кӯшиш мекард аз он барои тасарруфи ин кишвар ҳаддалимкон истифода бурда, иқдомҳои муайяни сиёсӣ – дипломатиро ба кор барад. Аммо вазъияти баамаломата маънои онро надошт, ки тақдирӣ Бобул аллақай пеш аз ҳучуми Куруш ҳал шуда бошад. Набояд фаромӯш кард, ки дар ҳамагуна муноқиша нақши ҳалкунандаро иқтидори ҳарбии тарафҳои муқобил мебозад. Куруш ин ҳақиқатро хуб медонист. Аз ҳамин сабаб ӯ барои ба Бобул ҳучум кардан хуб тайёри дид. Лидия, Эрони Шарқӣ ва Осиёи Миёнаро ишғол карда, ақибгоҳи ҳудро мустаҳкам намуд ва нерӯҳои ин кишварҳоро барои пурқувват кардани лашкари худ истифода бурд.

Баҳори соли 539 то м. лашкари Куруш ба хоки марзи Бобул дохил шуд. Шаҳрҳои он бо девору бурҷҳои мудофиавӣ мустаҳкам карда шуда буданд, аммо ҷандон муқобилати саҳт нишон дода натавонистанд. Муҳорибаи ҳалкунанда моҳи августи ҳамон сол дар назди шаҳри Описа дар соҳили Дачла ба амал омад. Ба лашкари Бобул писари шоҳ Набонид

Белшарусур сарварӣ мекард. Сарлашқари форсҳо Гобрія буд. Дар муҳорибаи ба амалномада, форсҳо лашқари бобулиҳоро шикаст дода, пурра ғалаба карданд. 10 октябри ҳамон сол Гобрія бе ҷанг шаҳри Сиппар ва баъди ду рӯз Бобулро ишғол кард. 29 октябр Куруши Кабир ботантана воридаи Бобул шуд. Набонид асир афтод, аммо Куруш ўро ҷазо надода, авф кард. Вале писари ӯ Белшарусур ба қатл расонда шуд. Тавре ки мебинем Куруш дар ҳолатҳои зарурӣ нисбати душманони оштинопазир қатъият ва устуворӣ зоҳир мекард.

Баъди Бобулро гирифтани Куруш як қатор амалҳои сиёсӣ – дипломатиро иҷро кард, ки барои мустаҳкам кардани ҳокимияти Порсҳо дар Бобул равона шуда буданд. Ӯ маъбади асосии Бобул Эсагиларо барқарор намуда, ба ҳудои Мардук қурбонӣ кард ва ҳукуку имтиёзҳои рӯҳониёни ин ҳудоро аз нав ба онҳо баргардонд. Ӯ эълония интишор карда, ба ҳамаи халқҳо ҳукук ва озодӣ дод, яҳудиёро иҷозат дод ба ватани худ ва ё ба ҳар кучое, ки хоҳанд рафта зиндагӣ кунанд. Подшоҳии Бобул ва сохти маъмурӣ – идоравии онро тағйир наод. Ин ва дигар ҷорабиниҳои Куруш аз ҷониби сокинони Бобул хуш пазируфта шуда, мавқеи ўро дар минтақа мустаҳкам намуданд.²⁰⁴

Баъди Бобулро гирифтани Куруш Финикия ва Фаластин ихтиёрӣ ба иттилоӣ ӯ даромаданд. Акнун дар дасти Куруш Бобул ва тамоми Шарқи Баҳримиёназамин буд. Навбат ба ягона давлати тавонои минтақа - Миср буд, ки форсҳо онро забт накарда буданд. Ҳамаи муҳаққиқон қомилан дуруст таъкид кардаанд, ки Куруш, бешубҳа, ният дошт ба Миср ҳамла намояд. Аммо бар хилофи ҷашмдошти ҳамзамонони Куруш ва олимони муосир ӯ ин қорро ба таъхир гузошт.

Дар давоми 9 соли баъди забти Бобул ӯ, ки як империяи паҳновар ва тавонои ҷаҳониро офарида буд, ба Миср, ки дар наздиқӣ ҷойгир буда, рақибӣ ягонааш буд, ҳуҷум накард. Сабаби ҷунин амали ӯ маълум нест. Дар ин бора муаррихони Юнони қадим ягон ишорае ҳам накардаанд. Геродот (I.201) навиштааст, ки баъди забти Бобул Куруш бар зидди масагетҳо ҳамла кард. Дар бораи 9 соли, ки дар байни ин ду ҳодиса буданд. Геродот ягон ҳел маълумот надодааст. Сабаби дар ин муддат ба Миср ҳуҷум накардани Куруш муаммои таърихест, ки гумон аст бо мурури замон пурра қушода шавад.

Баъди 9 соли забти Бобул соли 530 Куруш бар зидди масагетҳо ба Осиёи Миёна лашқар кашид. Ба назар ҷунин мерасад, ки агар масагетҳо ба беҳатарии қисмати шимолу шарқии империя ҷиддӣ таҳдид намекарданд, Куруш ҷунин роҳи дурударозро тай карда, бар зидди онҳо ба ҷанг намерафт. Дар ҳар сурат ӯ ин қорро кард ва дар бораи ин ҳуҷум Геродот ва дигар муаррихони Юнони қадим маълумот додаанд.

Ривояти Геродотро дар бораи ин ҷанг бисёр муҳаққиқони муосир дар мақолаву китобҳои худ овардаанд ва гумон мекунам ҳоҷат ба такрори он нест. Таърихшиносони муосир дуруст қайд кардаанд, ки дар нақли Геродот воқеият бо ҷомаи ҳаёлот ва бадеият оро дода шудааст.

Агар дар асоси ривояти Геродот асли ин воқеаро барқарор кунем, чунин ба назар мерасад, ки масагетҳо дар сарзаминҳои байни баҳрҳои Каспий ва Арал ва дар атрофи он зиндагӣ мекарданд. Пеш аз омадани Куруш онҳо ба қаламрави империяи ӯ, ба минтақаҳои муқиминишини Порт, Гиркания ва ноҳияҳои ҳамчавор ҳучум карда, шахру деҳаҳои онро талаву тороч намуданд. Эҳтимол, ба ҳамин сабаб Куруш маҷбур шуд ба ин минтақа лашкар кашад. Масагетҳо аз ин боҳабар шуда, қафо нишастанд ва ба даштҳои паҳновари худ рафтанд. Ин усули дӯстдоштаи ҷангии саҳронишинон буд. Онҳо бо ин восита душманро дар саҳроҳои беоб сарсону саргардон ва ҳаста намуда, ногаҳон ба ҳучум мегузаштанд.

Вақте ки Куруш ба сарҳади сарзамини масагетҳо расид байни намояндагони тарафайн музокира баргузор шуд. Ба қавли Геродот (I, 205, 206), маликаи масагетҳо Томирис ба Куруш мегӯяд, ки ба кишвари мо тамаъ нақун ва ба ватани худат баргашта рав. Вақте ки Куруш ба назди маликаи хостгоронро мефиристад, Томирис ӯро айбдор мекунад, ки ӯ бо ин роҳ меҳаҳад соҳиби мамлакати масагетҳо шавад. Аз ин гуфтаҳо бармеояд, ки эҳтимол Куруш аз масагетҳо талаб кард, ки пурра ба ӯ тобеъ шаванд, аммо ҷавоби рад гирифт. Тавре ки мебинем, Куруш ҳамеша пеш аз саркардани ҷанг кӯшиш мекард бо воситаҳои дипломатӣ, яъне музокира муноқишаро бартараф созад. Баъди натиҷаи дилхоҳ надодани гуфтушунид Куруш бо дарбориёнаш машварат орошта, ба қароре меоянд, ки ба сарзамини масагетҳо дохил шуда, бо онҳо задухӯрд намоянд.

Куруш бо лашкараш аз дарёи Аракс (Амударё) гузашта, масагетҳоро дунболгирӣ кард. Дар муҳорибаи якум бо дастаҳои пешгарди масагетҳо форсҳо ғалаба карданд. Дар ин задухӯрд писари маликаи масагетҳо ҳалок гардид. Дар муҳорибаи асосӣ, ки ба қавли Геродот, хунинтарин муҳорибаи замон буд, форсҳо шикаст хӯрданд ва Куруш ҳалок шуд. Ҳеродот ривоят мекунад, ки Томирис бар қасоси хуни писараш сари Курушро аз танаш ҷудо карда, ба машки хун андохта, мегӯяд ки аз хун сер шавад.

Ин ривоят то чӣ андоза ба ҳақиқат наздик аст, маълум нест. Вале ман ин қиссаро барои он зикр кардам, ки оқибати тавсияталабиҳо, забткориҳо ба чӣ анҷом меёбад.

Албатта, Куруши Кабир аз забткомону ҷаҳонкушоёну қудратталабоне мисли Чингиз, Темур ва ҳатто Искандари Мақдунӣ ва лашкаркашони араб тафавути кулӣ ва ҷиддӣ дошт. Ӯ ҳеҷ гоҳ ба қатли ом роҳ наметод, дар ҳама давраҳои аввали инкишофи тамаддуни башарӣ риояи ҳуқуқи инсон ва адолати инсофро аз ҷумлаи аслҳои давлатдорӣ медонист. Ёлломиаи ӯ аз дурандешӣ ва хирадмандии ӯ гувоҳӣ медиҳад. Ӯ бунёдгузори давлати нахустини муназзам ва мутамаддини инсонӣ буд.

Ҳангоми сафарҳоям ба давлатҳои дунё, ҳамчун сарвари давлати соҳибистиклоли Тоҷикистон аз ободию пешрафтҳои кишварҳо, дастовардҳои илму технология ва фарҳангҳои пешрафтаи онҳо ба вачд меоям. Вале аз он ки боз ҳам дар баъзе ғӯшаю канори дунё хун мерезад, таркишҳо ба амал меоянд, таҳаммулнопазирӣ ва ифротгароӣ боиси зиддиятҳои хунин мегардад, мутаассир мешавам.

Ба ҳар ҳол, аз сабақи мусбате, ки Куруш дошт, бояд ибрат гирифт. Ў ориёе буд, ки озодиро беҳтар аз ҳама чиз медонист ва душманони асиргирифтаашро ба ғулом табдил намедод.

Куруш дар вилояти Форс дар ш. Посоргод дафн карда шудааст ва мақбараи ӯ то имрӯз пурра ва беосеб боқӣ мондааст. Искандари Мақдунӣ ба сари қабри Куруш дар Посоргод ду маротиба рафта буд ва ин ходиса дар сарчашмаҳо зикр гардидааст. Аз рӯи маълумоти Ктесий (Pers. 29,9), ҳасади Курушро писараш Камбуция ба воситаи ашроф Багапат ба Форс фиристода буд.

Чанги Куруш бо масагетҳо ба таври фоҷиавӣ ба анҷом расид. Дар бораи ҳодисаҳои баъди ин муҳориба рухдода ягон ҳел маълумот нест. Мо намедонем, ки масагетҳо аз ин ғалабаи худ чӣ манфиат ба даст дароварданд. Камбуция, ки баъди марги падараш ба тахти шоҳаншоҳӣ нишаст, дар ин минтақа ягон ҳел амалиёти ҳарбӣ бар зидди масагетҳо нагузарондааст. Эҳтимол баъди ин муҳорибаи хунин, ки дар он масагетҳо низ бояд талафоти калон дода бошанд, байни тарафҳо сулҳ ва аҳдномаи ба якдигар ҳучум накардан баста шуд.

Дар бораи чанги Куруш бо масагетҳо ҳанӯз дар давраи қадим ривоятҳои зиёд ва гуногун пайдо шуда буданд. Имрӯз ҳам дар тамоми мақола ва рисолаҳои ба таърихи давлати Ҳахоманишӣ бахшидашуда ин чанг батафсил таҳлил шудааст. Бояд дар назар дошт, ки сабаби шӯҳрати ин чанг танҳо дар марги фоҷиавии Куруш буд. Подшоҳи ҷаҳонгир, ки то ин муҳориба чандин кишварҳои зӯру тавоноро тасхир карда, ҳеҷ шикасте надида буд, дар муҳориба бо як қабилаи саҳронишин ба ҳалокат расид. Ингуна фарҷомро ҳеҷ кас мунтазир набуд. Аммо аз лиҳози сиёсӣ - ҳарбӣ ин чанг барои давлати пурзӯри Ҳахоманишӣ ягон оқибати фоҷиавӣ ва ҳатто ҷиддӣ нашоист. Баъди ин муҳориба масагетҳо ягон бор ҳам ба қаламрави Ҳахоманишиён ҳучум накарданд. Манзур аз ин суҳанон он аст, ки мо набояд ба ин чанг аз будаи зиёд баҳо диҳем.

Дар мавриди шахсияти Куруш бояд ёдовар шавем, ки ҳамзамонони ӯ ба фаъолияти сиёсӣ ҳарбиаш баҳои баланд додаанд. Беҳуда нест, ки рӯҳониёни Бобул ўро фиристодаи худованд Мардук, яҳудиён фиристодаи худованд Яхво ва юнониён сиёсатманди бузург номидаанд. Олимони муосир дар бораи ӯ ҷилд - ҷилд асарҳо офаридаанд. Албатта, мо набояд хизматҳои шахсиятҳои таърихро аз будаи зиёд карда, бо игрок роҳ диҳем. Аммо Куруш бе муҳолиға ба ҳамагуна бузургдошт сазовор аст. Барои тасдиқи ин фикр мо аз фаъолияти ӯ метавонем мисолҳои зиёд орем, аммо бо якҷанд мисол иктифо меварзем.

Эъломияе, ки ӯ баъди тасхири Бобул интишор кард, падидаи комилан нави сиёсӣ фарҳангӣ буд. Ў ба мисли шоҳони пешинаи ин минтақа мағлубонро ғуломи худ эълон накард. Баръакс Куруш олиҳимати сиёсӣ, адолат ва инсондустии бемисл нишон дода, ба халқҳои мағлуб озодӣ ва қафолатҳои ҳуқуқӣ эъто кард.

Куруш сиёсатшиноси нуктасанҷ буд. Пеш аз ҳама гуна муҳориба ӯ барои нарехтани хун ба рақибонаш бо қафолати амният, озодӣ ва бо шартҳои барои онҳо имтиёзнок бастанӣ сулҳро пешниҳод мекард. Танҳо

дар сурати аз чониби муқобил қабул нашудани пешниҳодҳояш даст ба ҷанг мезад. Баъди ғолиб баромадан кӯшиш мекард мағлубонро беҳуда озор надихад ва иззати нафси онҳоро паст назанад.

Ӯ одамшиносу инсондӯст буд ва шахсони лаёқатмандеро, ки ба ӯ содиқона хизмат мекарданд, қадр мекард ва ба онҳо мансабҳои калони давлатиро медод. Ағлаб ӯ подшоҳони мағлубшуда ва ба асирий афтодаро мебахшид. Шоҳи Лидия Крез, шоҳи Бобул Набонид ба ин мисол шуда метавонанд. Куруш дар ҳайати империяи худ қариб 70 қавму миллатҳои гуногунро муттаҳид карда, ба ҳамаи онҳо расман озода ва баробарҳуқуқӣ ато намуд. Башарият метавонад имрӯз ҳам аз таҷрибаи инсондӯстӣ ва адолатпарварии ин шахсияти беназир истифода барад. Таҷрибаи давлатдории Куруши Кабир ибратмӯз аст, мо бояд онро ҳамачониба омӯзем, зеро сохтори давлатии ҳахоманишиён яке аз муҳимтарин тарзи ҳукуматҳои императории Аҳди бостон ба шумор меравад.

Сазовори ёдоварист, ки ӯ бори нахуст чандин кишварҳо ва халқҳои ориёиро дар ҳайати як давлат муттаҳид намуда, барои ташаккули инкишофи забону фарҳанги ягонаи онҳо мусоидат намуд.

Куруш ба вориси худ писараш Камбуция империяи паҳноварро мерос гузошт. Камбуция сиёсати кишваркушоии падарашро идома дод. Дар бораи панҷ соли аввали ҳукмронии ӯ дар сарчашмаҳои хаттӣ ягон ҳел маълумот нест. Муаррихони Юнони қадим аз вақти ҳучуми ӯ ба Миср сар карда, дар бораи ӯ ахбор медиҳанд. Куруш баъди Бобулро ишғол кардан бояд ба Миср ҳуҷум мекард. Аммо тавре ки мо дар боло ишора кардем, ӯ бо сабабҳои номаълум ин корро ба таъхир андохт. Дар натиҷаи марги ногаҳонӣ ва фоҷиавии ӯ ин нақша иҷро нашуд. Камбуция низ барои ба Миср ҳамла овардан шитоб накард. Эҳтимол ӯ меҳост хубтар тайёри бинад ва дар фурсати муносиб ин корро анҷом диҳад.

Соли 525 то м. Камбуция лашкари худро дар Фаластин ҷамъ карда, ба сӯи Миср равон гардид. Ба ёрии ӯ киштиҳои ҳарбии финикиҳо ва юнониёни Осиёи Хурд омада буданд. Нахустин муқориба бо лашкари мисриҳо дар назди ш. Пелусия ба вуқӯъ пайваст. Дар ин задухӯрди хунин форсҳо пурра ғалаба карданд. Боқимондаҳои лашкари Миср бетартибона қафо гаштанд. Баъди ин муқориба форсҳо ба сӯи пойтахти Миср ш. Мемфис ҳаракат карда, ягон муқобилияти ҷиддӣ надиданд. Онҳо ба шаҳр расида, онро муҳосира намуданд. Мисриҳо муқобилияти зиёд нишон намода, ба зудӣ таслим шуданд. Фиръавн Псаметихи III ба асирий гирифта шуд. Аммо Камбуция сиёсати падарашро давом дода, ӯро афв кард. Август соли 525 то м. Камбуцияро расман шоҳи Миср эълон карданд.

Барои таваҷҷӯҳи аҳолии маҳаллиро ба худ ҷалб кардан ӯ либосҳои мисрий пӯшид ва маросими ба тахтнишиниаш мувофиқи қоидаҳои мисрий гузаронда шуд. Барои қонунӣ гардондани ҳукмронияш ӯ худро вориси фиръавнҳо эълон кард. Баъди Мемфисро ишғол кардани Камбуция қабилаҳои Ливия ихтиёран ба ӯ тобеъ шуданд. Баъдтар ӯ қисмати шимолӣи Кушро (Эфиопия) ишғол кард.

Аз сарчашмаҳои хаттӣ бармеояд, ки ӯ бо баъзе амалҳои рӯҳониёни Мисрро ба худ зид карда буд. Ба ӯ вайронкушӣ гират кардани якчанд

ибодатхонахоро нисбат медиҳанд. Аммо ба ақидаи як қисми олимон, ин хабарҳо заминаи воқеъ надоранд ва онҳоро рӯҳониён барои беобрӯ кардани Камбучия бофта баровардаанд. Дар ҳар сурат гумон кардан душвор аст, ки рӯҳониён ўро бесабаб тӯҳмат карда бошанд. Шояд харобкунии ибодатхонаҳо, ки ба ӯ нисбат медиҳанд, пурра набошад ҳам қисман ҷой доштааст.

Камбучия чор сол дар Миср монд. Дар ин миён дар пойтахти империя вазъият ноором шуда буд. Аз набудани подшоҳ истифода бурда, мубад Гаумата, ки Камбучия идораи корҳои давлатиро ба ӯ супорида буд ва ба бародари Камбучия Бардия хеле монанд буд, худро шоҳаншоҳ эълон кард. Ҳол он ки мувофиқи ахбори Геродот Камбучия бародараш Бардияро пеш аз ҳучумаш ба Миср пинҳонӣ кушта буд. Ман дар ин бора дар китобам «Аз Ориён то Сомониён» нисбатан батафсил иттилоъ дода будам. Дар ин ҷо фақат чунин нуктаро қайд карданиам, ки хабари табаддулоти Бардияи дурӯғин моҳи март соли 522 то м. ба Миср расид. Баъди шунидани ин хабар Камбучия лашкаро ҷамъ карда, ба сӯи Эрон равон гардид, аммо дар роҳ ногаҳон бемор шуда, вафот кард. Марги ӯ асроромез буд ва ривоятҳои зиёдро ба миён овард. Аз рӯи яке аз онҳо, ўро ҷосусони мубад Гаумата заҳр дода куштанд. Марги Камбучия муборизаҳои дохилисулолавӣ ва дарбориро тезу тунд кард.¹

Баъди Куруши Кабир дуҷумин шоҳи машҳури давлати Ҳахоманишиён Доро ё худ Дориюши I буд. Ӯ дар давраи хеле мураккаб ва вазъи бугранҷ ба сари ҳокимият омад. Дар бораи ҳодисаҳои ин давра муаррихони қадим маълумоти гуногун ва дар бисёр маврид ба якдигар муҳолиф додаанд. Асрори баъзе ҳодисаҳои ин давра ҳанӯз ҳам дар қабри асрҳо ниҳон монда ва ба хоҷири фаромӯшӣ супурда шудаанд.

Тавре ки дар боло гуфтем, баҳори соли 522 то м. мубад Гаумата Бардияро бародари хунии Камбучия вонамуд карда, табаддулоти давлатӣ гузаронд ва ба тахти подшоҳӣ нишонд. Ҳокимияти Бардияи дурӯғинро аксарияти хшатрапанаҳо (вилоятҳо) эътироф карданд. Гаумата фармон бароварда, аҳолиро се сол аз андоз озод кард. Ӯ барои баланд бардоштани некӯаҳволии мардум боз якчанд ислоҳот гузаронд. Ба назар чунин мерасад, ки табаддулоти Гаумата на танҳо хусусияти дохилисулолавӣ, балки ҷанбаи иҷтимоӣ низ дошт. Шояд Камбучия барои ҳамла ба Миср аз аҳоли андозҳои иловагӣ ҷамъ карда буд ё мансабдорон аз набудани ӯ истифода бурда, аз аҳоли аз будаи зиёд андоз ғундошта, аҳоли мардумро ба танг оварда буданд ва тадбирҳои Гаумата барои ислоҳи ин иқдом нигаронида шуда буданд.

Дорои I, ки писари Виштасп буд, дар ҳамин вақт ба арсаи сиёсӣ баромад. Ӯ аз хонадони Куруш набуд, балки намояндаи шоҳи хурди дудмони Ҳахоманишиён буд. Дорои I дар атрофи худ шаш оилаи дигари бонуфузи форсро ҷамъ карда, бар зидди Гаумата баромад ва 29 сентябри соли 522 то м. ўро аз тахт сарнагун карда, қатл намуд ва

¹ Дар бораи ҳамлаи Камбучия ба Миср ниг: Дандамаев М. А. Политическая ... - с.55-63; Гафуров Б. Таджики. - с.71; История древнего Востока. - с.589-590.

ҳокимиятро ба даст гирифт.² Дар катибаи машхури ин шоҳаншоҳ дар кӯҳи Бехсутун таърихи муборизаҳои ӯ бар зидди Бардияи дурӯғин ва дигар ошӯбгарон мушаххас зикр шудааст. Ин ахбори расмии давлатӣ буд. Вале дар бораи ҳодисаҳои он давра чи дар байни муаррихони қадим ва чи дар байни олимони муосир фарзияҳои гуногун вучуд доранд. Мазмуни асосии ин фарзияҳо дар он аст, ки ахбори расмии дар катибаи Доро ва дигар ҳуҷҷатҳои расмӣ сабтшуда дуруст нестанд ва асли воқеаро инъикос намеkunанд. Ихтилофи назар асосан дар масъалаи Бардияи дурӯғин аст. Мувофиқи ахбори расмӣ, Камбучия пеш аз ба Миср ҳучум карданаш фармон дода буд, ки бародараш Бардияро ба қатл расонанд, то ки ӯ мабодо дар набудани шоҳ табаддулот гузаронда, тахтро соҳиб шавад.

Гӯё ин кор махфӣ иҷро карда шуд ва мардум аз он огоҳ набуданд. Мубад Гаумата, ки ба Бардия хеле монанд буд ва аз ин сир огоҳ буд, аз набудани Камбучия истифода бурда, худро подшоҳ эълон кард. Аммо на ҳамаи муаррихони қадим ва олимони муосир ин ахбори расмиро қабул доранд. Ба назари баъзеи онҳо, ин ҳикоят бофтаю сохта ва дурӯғ буда, бо мақсади муайян, аниқтараш барои ҳақ баровардани амалҳои Дорои I нигаронида шуда буд. Дар асл ҳеҷ гуна мубад Гаумата худро Бардия эълон накардааст. Шахсе, ки табаддулот гузаронд, Бардияи ҳақиқӣ буд. Дорои I ва тарафдорони ӯ бар зидди Бардияи ҳақиқӣ мубориза бурда, ӯро сарнагун ва қатл намуданд. Марги ногаҳонии Камбучия низ тасодуф набуд, ӯро ҷосусони Дорои I заҳр дода куштанд. Чунинанд андешаҳои як қисми муаррихони қадиму олимони муосир дар бораи Бардияи дурӯғин. Дар ҳақиқат ду нуқтаи ин ҳодиса шубҳаовар ба назар мерасанд: 1) хабар надоштани халқ аз кушта шудани Бардия; 2) бисёр монанд будани мубад Гаумата бо Бардия. Шубҳае, ки доир ба ин масъала дар қадим вучуд доштанд, имрӯз ҳам бартараф нашудаанд ва гумон аст, ки ин сир ягон вақт кушода шавад.

Дар ҳар сурат воқеият он буд, ки Доро Бардияро сарнагун карда, ба тахти шоҳӣ нишаст. Агар дар бораи чӣ тавр соҳиби тахт шудани ӯ шубҳае вучуд дошта бошад, дар бораи фаъолияти самаранокаш ва саҳми калонаш дар таҳкими давлати Ҳахоманишиён шубҳае нест. Вақте ки ӯ ба сари ҳокимият омад дар мамлакат ҳарчу марҷ ва шӯро ошӯб ҳукмфармо буд. Ӯ фаълоне ба ҷорӣ кардани тартибу низом шурӯъ намуд.

Аз вазъияти ноором ва кашмакашиҳои дарбор истифода бурда, як қатор кишварҳо бар зидди ҳокимияти марказӣ шӯриш бардоштанд ва Илом, Порс, Миср, Порт, Марғинон ва сақоихо аз итоати он бароманд.

Доро лашкар гирд оварда, бар зидди хшатрапанаҳои саркаш ҷангид ва онҳоро шикаст дода, ба итоати худ даровард. Дар катибаи машхури худ дар кӯҳи Бехсутун ӯ чунин навиштааст: «...Ман бо мадади Ахуромаздо дар давоми як сол баъди ба тахт нишастанам чунин корҳоро иҷро кардам. Ман нӯздаҳ бор муҳориба карда, ошӯбгаронро шикаст додам ва

² Дар бораи ҳукмронии Дорои I ниг: М.А.Дандамаев Политическая ... - с.85-124; Геродот, III, 67; История Ирана. - с.50-64.

нӯҳ шоҳро ба асирӣ гирифтам... Подшоҳони пеш аз ман буда кореро, ки ман бо ёрии Ахуромаздо дар давоми як сол кардам, дар тамоми умрашон иҷро накардаанд».

Дар кашмакашҳои ин давра Бохтар Дороро на танҳо дастгирӣ кард, балки дар паҳш кардани ошӯбҳо ба ӯ ёрии бевосита расонд. Бо фармони Доро хшатрапани Бохтар Дададиш бо лашкари худ ба Марғинон рафта, ошӯбгаронро шикаст дод.¹

Дар катибаи Бехсутун дар байни ошӯбгарон сакоиҳои тиграхауда (тоскулоҳдор) низ номбар карда шудаанд. Соли 519 то м. Доро бар зидди онҳо лашкар кашид. Ӯ аз дарё гузашта, ба сакоиҳо ҳамла кард ва онҳоро шикаст дода, шоҳашон Скунхаро ба асирӣ гирифт. Ин сакоиҳо дар Осиёи Миёна зиндагӣ мекарданд. Дар навиштаҷоти Доро аз Ҳамадон «Скифҳои он тарафи Суғд» зикр шудаанд.¹ Бо эҳтимоли зиёд Доро бо ҳамин скифҳое (сакоиҳое) чангида буд, ки дар он тарафи дарёи Сирдарё (Яксарт) зиндагӣ мекарданд. Тавре ки маълум аст, сакоиҳо халқи ориёӣ буданд ва табиист, ки забонашон низ ориёӣ буд. Дар зимн ҷолиб аст, ки калимаи «тиграхауда» дар забони тоҷикӣ (форсӣ) дар шакли «тир» (ба маънои аслиҳа ва тез, нӯгтез) ва худ (тоскулоҳ) боқӣ мондааст.

Ҳамчунин ҷолиби диққат аст, ки дар болои катибаи Бехсутун Доро ғолиб, Гауматаи сарнагуншуда ва дигар шоҳони ошӯбгари ба асирӣ гирифташуда, аз ҷумла Скунха тасвир шудаанд.

Соли 518 то м. Доро ба Миср омада, ошӯбро хомӯш кард. Ӯ ибодатгоҳи худованд Птахаро таъмир карда, дар ш. Фив ибодатгоҳи калони изади Амонро сохт. Ба дину оин ва расму русуми мисриён эҳтиром гузошт. Доро, тавре ки аз катибаи ӯ бармеояд, пайрави дини ориёӣ, яъне маздопарастӣ (зардуштӣ) буд. Аммо ӯ хуб мефаҳмид, ки дини фишанги муассири сиёсӣ низ буда, ба воситаи он ба афкори ҷамъиятӣ таъсир расонида, онро ба маҷрои лозима равон кардан мумкин аст. Ӯ ин фишангро дар мавриди мисриён хеле моҳирона истифода бурд. Аз ин ҷост, ки мисриён ӯро хеле эҳтиром мекарданд ва рӯҳониён ба ӯ мартабаи пайғамбарӣ дода буданд.

Барои барқарор кардани роҳи бевоситаи алоқа байни Эрон ва Миср ӯ фармон дод то аз Нил ба баҳри Сурх ҷӯй кананд, ки дарозии он 84 км буд.

Баъди паҳш кардани ошӯбҳо ӯ ба васеъ кардани империя шурӯъ карда, соли 517 то м. қисмати шимолу ғарби Ҳинд ва ҷазираи Самос, соли 516 то м. сакоиҳои соҳили баҳри Сиёҳ, шаҳрҳои юнониёни шимолӣ баҳри Эгейро забт кард. Дар байни соли 516-12 то м. ӯ аз Дунай гузашта, ба даштҳои ҷануби Россия баромад ва скифҳоро таъқибкунон ба даруни даштҳои беканор рафт. Аммо скифҳои тезгارد ва серҳаракат хеле дур рафта буданд. Форсҳо, ки лашкарашон дар биёбони беоб хаста шуда буд, ба қафо баргаштанд. Доро ба Эрон бозгашт ва ба сарлашқари худ Мегабиз фармон дод, ки тасхири ин минтақаро давом диҳад. Мегабиз

¹ Гафуров Б. Таджики. - с.72.

¹ Дандамаев М.А. Политическая история... - с.102; Гафуров Б. Таджики. - с.72.

шаҳрҳои юнонии шимолӣ баҳри Эгейро ишғол кард. Баъди ин Фракия ва Македония ихтиёран ба форсҳо таслим шуданд.

Ҳамин тавр, Доро як порчаи қитъаи Аврупоро ба давлати Ҳахоманишиён ҳамроҳ кард. Куруш, Камбучия ва Доро халқҳои се қитъа - Осиё, Африқо ва Аврупоро дар ҳайати як давлати бузурги ориёӣ муттаҳид сохтанд. Дар натиҷаи ин се тамаддуни хос ва пешрафтаи ҷаҳони онрӯза имконият пайдо карданд, ки якдигарро шиносанд ва аз дастовардҳои фарҳангии якдигар эҷодкорона истифода баранд.

Тарзи давлатдорӣ ва усули муттаҳид кардани давлатҳои гуногун дар дохили империяи бузурги Ҳахоманишӣ дар таърихи сиёсии ҷаҳонӣ диққати донишмандон ва сиёсатмадоронро ба худ ҷалб кардааст. Файласуфи бузурги олмонӣ Гегел, мардуми эрониро нахустин миллати таърихӣ шуморида, подшоҳии Ҳахоманишиёнро нуқтаи шурӯи таърихи ҷаҳонӣ донистааст.²⁰⁵

Бисёр шаҳр ва вилоятҳои юнониёни Осиёи Хурд (Лидия, Иония ва ғайра) ва соҳили баҳри Эгейро Куруши Кабир забт карда, ба давлати худ ҳамроҳ кард буд. Эронӣ ба қорҳои дохилии онҳо даҳлат накарда, мухторият ва озодиҳои онҳоро нигоҳ доштанд. Дар маҷмӯъ, ин юнониён аз ҳукмронии эронӣ розӣ буданд ва шаҳру вилоятҳои онҳо бомуваффақият инкишоф меёфтанд. Аммо барои ҳукмрони мутлақи минтақаи баҳри Миёназамин шудан Доро ният дошт, ки ба Афина ҳамла намояд. Оқибат баъди тайёриҳои ҳамаҷониба ӯ ба ин қор шурӯъ кард. Дар бораи ин ва дигар лашкаркашиҳои эронӣ ба Юнон Геродот маълумоти муфассал додааст.

Юнон яке аз давлатҳои пешқадами замон буд. Аз ин рӯ, забт кардани он барои давлати ҳахоманишӣ аҳмияти калони сиёсӣ дошт. Бинобар ин бо истинод ба Геродот (VI, 100-117) ва дигар сарчашмаҳо дар ин бора маълумоти зеро манзури хонандаи гиромӣ намуданиам.

Мувофиқи ахбори Геродот эронӣ соли 490 то м. дар 600 кишти чанговарони худро савор карда, аз қанори қазираҳои Самос ва Икария, ки дар итоатшон буданд, гузашта, ба тарафи Афина равон шуданд. Онҳо қазираҳои дар сари роҳашон ҷойгир бударо паиҳам забт карда, ба қазираи Эвбей расиданд ва аввал шаҳри Кариста, сипас маркази он шаҳри Эретрияро ишғол карданд. Аз ин ҷо онҳо ба вилояти Аттикаи Юнон, ки марказаш шаҳри Афина буд, омада дар наздикии шаҳри Марафон ба хушкӣ фароманданд. Ин мавзёе васеъ ва барои амалиёти саворагон мувофиқ буд. Афинагӣҳо, ки ба ёрдамашон илатейҳо омада буданд, бо сарвари Милтиад дар муқобили лашкари эронӣ саф кашида, ба ҷанг омода шуданд. Дар мобайни сафи лашкари эронӣ чанговарони форс ва сақӣ ҷойгир буданд. Эронӣ ба ҳуҷум гузашта, дар мобайни саф юнониҳоро танг карда, ба қабонишинӣ маҷбур карданд. Аммо дар қаноти ҷапу ростӣ саф юнониҳо саҳт муқобилат нишон доданд ва эронӣ ақиб гаштанд. Аз ин ҳолат истифода бурда, юнониён тамоми нерӯи худро бар зидди маркази саф равон карда, форсҳо ва сақӣҳоро ба ақибнишинӣ маҷбур сохтанд. Эронӣ то

²⁰⁵ Ниг. Ҳазраткулов М. Ориёӣҳо ва тамаддуни ориёӣ. Душанбе, 2006. - с. 128.

соҳил ақибнишинӣ карда, ба киштиҳои худ баргаштанд ва хошанд, ки ба Афина рафта, ба шаҳр ҳучум кунанд. Аммо юнониён бо киштиҳои худ пеш аз форсҳо ба Афина расиданд ва эронӣ дигар чуръат накарданд, ки ба Афина ҳамла кунанд ва бо роҳи омадашон ба Эрон баргаштанд.

Баъди шунидани хабарӣ задухӯрди Марафон ва шикаст хӯрдани форсҳо Дорои I ба ғазаб омада, фармон дод, ки хштрапанҳо ва ҳокимони вилояту шаҳрҳо барои лашкар кашидан ба Юнон ҷанговар, киштӣ ва озуқа фиристанд. Аммо дар ҳамин солҳо дар Миср ва баъзе вилоятҳои дигар шӯришҳо ба амал омаданд ва Доро бо паҳш кардани онҳо машғул шуда, имконият наёфт, ки ба Юнон лашкар кашад. Ин корро писари ӯ Хишоёршо (Ксеркс) амалӣ гардонид.¹

Хишоёршо баъди паҳш кардани шӯриш дар Миср чор сол барои лашкар кашидан ба Юнон тайёрӣ дид. Ӯ ба ҳамаи хштрапанҳо, ҳокимони шаҳру вилоятҳо фармон дод, ки барои ин лашкаркашӣ ҷанговар, киштӣ, озуқаворӣ ва дигар лавозимот тайёр кунанд. Аз ахбори Херодот бармеояд, ки дар шӯрои машваратӣ, ки аз наздикони шоҳ, сарлашкарон ва хштрапанҳо иборат буд, як гурӯҳ бо сарвари Мардоний тарафдори лашкар кашидан ба Юнон ва гурӯҳи дигар бо сардории Артабон, амаки Хишоёршо зидди ин кор буданд.

Дар аввал шоҳ гапи Артабонро пазируфта, тасмим гирифт, ки аз ин кор даст кашад. Аммо ба Мардоний муяссар шуд, ки шоҳро барои лашкар кашидан ба Юнон розӣ кунад.² Хишоёршо лашкари азиме ҷамъ кард, ки ба қавли Херодот, пеш ягон шоҳ чунин лашкари сешумор гирд наоварда буд. Теъдоди лашкар аз 1 миллиону 700 ҳазор ҷанговари пиёдагард, 80 ҳазор савора ва 1207 киштии ҷангӣ иборат буд. Шояд Геродот, ки ин рақамҳоро оварда, муболиға карда бошад, аммо дар ҳар сурат лашкар хеле азим буд. Асоси ин лашкарро халқҳои эронинажод - форсҳо, модҳо, бохтариҳо, суғдиҳо, хоразмиҳо ва сакоиҳо ташкил мекарданд. Дар таркиби лашкар дастаҳои халқҳои дигари тобеи Ҳахоманишиён низ буданд. Лашкари эронӣ соли 480 то м. ба воситаи Осиёи Хурд ба тарафи Юнон равон шуд. Лашкар аз Шуш ба воситаи Фригия ба маркази Лидия - шаҳри Сард омад. Аз ин ҷо Хишоёршо ба тамоми шаҳру вилоятҳои Юнон ба ғайр аз Афина қосид фиристода, аз онҳо обу замин, яъне итоат карданро талаб кард. Аз Сард лашкари форсҳо ба гулӯгоҳи Геллеспонт омада, ба воситаи пулҳое, ки махсус барои ба қитъаи Аврупо гузаштани лашкар сохта шуда буданд, ба он тараф гузашт ва қад-қадӣ соҳили баҳри Эгей аз Фракия ва Македония убур карда, ба тарафи Афина равон шуд. Тавре ки дар боло гуфтем, Фракия ва Македония ханӯз дар давраи Дорои I ба итоати форсҳо даромада буданд. Вилояти юнонии Фессалия, ки дар шимолӣ вилояти Аттика воқеъ буд, бе ҷанг ба итоати форсҳо даромад. Юнониён аввал хошанд дар гузаргоҳи Фессалия пеши роҳи ҳаракати лашкари эронӣро гиранд, аммо бо маслиҳати шоҳи Македония ин корро накарда, ба дарунтари Юнон рафтанд ва барои мудофия гулӯгоҳи танги Фермопилро интихоб карданд.

¹ Геродот, VII, 1.

² Геродот, VII, 4-6.

Вақте ки киштиҳои форсҳо ба соҳили Магнесия расида, лангар партофтанд, тӯфони сахте шуд ва 400 киштӣ ғарқ ва несту нобуд гардид. Ин талафоти хеле калон буд ва нерӯи баҳрии форсҳоро, бо вучуди ханӯз ҳам хеле зиёд будани киштиҳояшон, суст гардонд.

Гузаргоҳи Фермопилро 300 ҷанговари якачини спартавӣ бо сарвариини шоҳи Спарта Леонид ҳимоя мекарданд. Ин қисмҳои пешрави лашкари хушкигарди иттифоқи шаҳрҳои Юнон буд, ки шумораи умумиашон ба 5200 нафар мерасид. Эронӣён ду бор дар гузаргоҳи Фермопил - як бор дастаи модҳо ва бори дуюм дастаи форсҳо ба ҳучум гузаштанд, аммо бинобар танг будани гузаргоҳ натавонистанд онро ишғол кунанд. Яке аз сокинони маҳаллӣ ба умеди гирифтани инъоми калон ба форсҳо пайраҳаеро нишон дод, ки онҳо шабона ба воситаи он кӯҳро давр зада, аз пушти мудофеони Фермопил баромаданд ва дар задухӯрди кушод онҳоро несту нобуд карданд. Ҳамаи 300 спартагӣ бо сардории Леонид дар ин задухӯрд кушта шуданд. Баъди ин ғалаба роҳ ба Афина барои лашкари пиёдагарди эронӣён кушода шуд.

Юнониён барои задухӯрди баҳрӣ димоғи Артемисро итиҳоб карда, 271 киштиро дар он ҷо ҷамъ карданд. Аммо аксари сардорони онҳо пешниҳод намуданд, ки дар ин мавзеъ задухӯрд накарда, ба обҳои дарунӣ раванд. Яке аз сардорони юнониён, ки меҳост задухӯрд дар димоғи Артемис шавад, аз ин қарор форсҳоро огоҳ кард, то ки онҳо пеши роҳи қафонишинии киштиҳои юнониёнро гиранд. Форсҳо 200 киштии худро фиристоданд то ҷазираи Эвбеяро давр зада, аз пушти киштиҳои юнониён бароянд ва пеши роҳи онҳоро гиранд. Дар ин миён як ҷанговари юнонӣ аз лашкари форсҳо гурехта, ба назди юнониён омад ва онҳоро аз ин қор хабардор кард. Як қисми киштиҳои юнонӣ ба пешвози киштиҳои эронӣён, ки ҳеҷ гуна ҳучумро интизор набуданд, баромада дар задухӯрд 30 киштии онҳоро ишғол кард. Дар ҳамин вақт тӯфони сахт ба амал омад ва боқимонда 170 киштии форсҳо ғарқ ва несту нобуд шуданд. Ин дуюмин талафоти калони эронӣён аз тӯфон буд. Баъди ин дар димоғи Артемис задухӯрди баҳрӣ ба амал омад. Дар ин задухӯрд юнониҳо моҳиронатар ҷангиданд. Оқибат ҳеҷ кадом аз тарафҳо ғолиб наомада, талафоти зиёд доданд, аммо талафоти форсҳо бештар буд. Баъди ин муҳориба киштиҳои юнониён димоғи Артемисро тарк карда, ба обҳои дарунии Юнон рафтанд.

Дар ин миён Хишоёршо бо лашкари пиёдагард қисми марказии Юнон Беотия ва Аттикаро ишғол карда, бисёр шаҳрҳои онро хароб кард. Форсҳо Афинаро низ забт карда, қаср ва ибодатхонаи онро хароб намуданд.

Муҳорибаи дуюми баҳрӣ дар назди ҷазираи Саламин рух дод. Эронӣён 380 киштии юнониёнро, ки меҳостанд ба Истм рафта, дар он ҷой муҳориба кунанд, ба ихота гирифтанд. Юнониёни ба муҳосира афтада, маҷбур шуданд киштиҳои худро саф кашида ба ҷанг дароянд. Онҳо киштиҳояшонро доирашакл ҷойгир карда, сари онҳоро ба тарафи киштиҳои эронӣён ва пушташонро ба тарафи якдигар гардонданд. Бар хилофи юнониён форсҳо киштиҳои худро хеле бемаҳоратона ва бетартибона ҷойгир карданд. Ҳини задухӯрд киштиҳои онҳо ба якдигар бархӯрда ғарқ шуданд.

Дар ин задухӯрди баҳрӣ юнониён қисми зиёди киштиҳои форсхоро нобуд ва ғарқ карда, ғалаба ба даст оварданд. Хишоёршо ба тарс афтод, ки мабодо киштиҳои юнониён ба гулӯгоҳи Геллеспонт рафта, пулхоро вайрон кунанд ва роҳи бозгашти эронӣро ба ватан банданд. Барои ҳамин ӯ бо маслиҳату пешниҳоди Мардоний 300 ҳазор чанговари беҳтаринро барои давом додани забти Юнон бо Мардоний гузошта, худаш бо боқимондаи лашкар бо роҳи омадааш ба тарафи гулӯгоҳи Геллеспонт раҳсипор шуд ва баъди 45 рӯз ба он ҷо расид ва аз гулӯгоҳ гузашта ба ш. Сард омад.

Лашкари эронӣ бо сардории Мардоний аз Афина ба Фессалия баргашта, зимистонро он ҷо гузаронд. Бо фаро расидани баҳори соли 479 то м. Мардоний ба назди афиниягӣ қосид фиристода, сулҳ пешниҳод кард, аммо онҳо қабул накарданд. Мардоний мефаҳмид, ки агар афиниягӣ ба тарафи форсҳо гузаранд, дигар юнониён қудрати муқобилати ҷиддӣ нишон додан надошта, ё бе ҷанг таслим ё мағлуб мешаванд. Баъди аз афиниягӣ ҷавоби рад гирифтанд Мардоний барои дуҷумбора забт кардани Афина равон шуд. Вақте лашкари форсҳо ба Аттика расид ва ба Афина дохил шуд, дар шаҳр касе намонда буд, соқинони шаҳр бо киштиҳо ба ҷазираи Саламин рафта буданд. Форсҳо бинобар пешниҳоди сулҳро қабул накардани афиниягӣ шаҳро оташ зада, биноҳояшро хароб карда, ба қафо, ба Фива баргаштанд. Сабаби қафо баргаштани онҳо дар он буд, ки Аттика ҷои танг буда, барои задухӯрд мувофиқ набуд ва дар сурати шикаст хӯрдани форсҳо афинагӣ метавонистанд роҳи ақибнишинии лашкаро, ки аз дараи танг мегузашт, банданд. Дар сарҳади байни Беотия ва Аттика ду лашкар ба муқобили якдигар саф кашиданд.

Юнониён дар доманаи кӯҳи Киферон қарор гирифта, барои баргардондани ҳучуми форсҳо тайёр шуданд. Лашкари савораи форсҳо ба ҳучум гузашта, юнониёро танг карда, ба қафонишинӣ маҷбур кард. Аммо вақте ки ба ёрии спартавӣ чанговарони пиёдагард аз қувваҳои асосӣ омаданд, онҳо саворагони форсро танг карда, ба ақиб партофтанд. Ҳини ақибнишинӣ аспиралашкари эронӣ Масистий тур хӯрда, ӯро ба замин партофт. Дар ҳамин лаҳза юнониён ӯро ихота карданд. Масистий худаш танҳо ба муқобили юнониён мардонавор ҷангида, ҷандин нафарашонро ба ҳалокат расонд. Аммо қувваҳо аз ҳад зиёд набаробар буданд, Масистий дар ҳалқаи чанговарони юнон танҳо буд ва оқибат ҳалок гардид. Баъди ин муҳориба юнониён ба мавзеи Платея гузашта, мавқеъ гирифтанд. Дар ин ҷо байни лашкари эронӣ ва юнониён муҳорибаи сахт ба амал омад, ки дар он юнониён дастболо шуданд. Дар ин ҷанг сарлашкари эронӣ Мардоний кушта шуд. Яке аз сарлашкарони форсҳо бо номи Артабаз бо 40 ҳазор чанговар сари вақт ба ёрии Мардоний наомада, роҳи гурезро пеш гирифт ва ба воситаи гулӯгоҳи Геллеспонт ба Осиё баргашт.²⁰⁶

Ба қавли Геродот, яке аз сабабҳои шикасти эронӣ аслиҳаи вазнини ҷангӣ надоштани онҳо буд. Сабаби дигар бартарии ҷангии юнониён дар баҳр буд. Ҳамчунин ду тӯфони баамаломеда қариб нисфи киштиҳои эронӣро нобуд карда, ба ғалабаи юнониён хеле мусоидат намуданд. Аз

²⁰⁶ Ниг: Геродот, VII, VIII, IX.

ҷониби дигар юнониён шароити маҳалро хуб медонистанд ва барои задухӯрд мавзёҳои ба худашон мувофиқро интихоб мекарданд. ҳамчунин ба ёрии онҳо пайваста нерӯҳои нави ҷангӣ аз шаҳру ноҳияҳои гуногуни Юнон меомаданд. Баракси ин эронӣён, аз ақибгоҳи худ хеле дур ва аз ҷунин имконият маҳрум буданд. Бинобар сабабҳои номбаршуда ва бисёр сабабҳои дигари аёну ноаён ба эронӣён муяссар нагардид, ки ғалабаҳои дар Юнон ба даст даровардашонро мустаҳкам карда, ин мамлакатро ба мӯҳлати дароз тасарруф намоянд.

Баъд аз шикаст хӯрдан дар ҷанг бо юнониён Ҳахоманишиҳо Македония, Фракия ва шаҳрҳои соҳили шимолӣ баҳри Эгейро аз даст доданд. Юнониён сади роҳи васеъшавии империя шуданд, гарчанде ки он ҳоло ҳам пурқувват буд. На Хишоёршо ва на дигар шӯҳони баъдина барои васеъ кардани қаламрави империя кӯшиш накарданд. Барои ин шароити мусоид ҳам набуд. Бе ин ҳам нигоҳ доштани империяи хеле паҳновар рӯз то рӯз душвор мегардид. Табаддулотҳои давлатӣ тез-тез рух дода, аз суштшавии ҳокимияти марказӣ шаҳодат медоданд. Масалан, Хишоёршо ва писари ӯро соли 465 то м. сӯиқасдчиён куштанд. Аз ин бесарусомониҳо истифода бурда, хшатрапанҳо шӯриш бардоштанд. Дар давраи ҳукмронии Артахишоёршо (солҳои 465-424 то м.) дар Миср ва Сирия шӯриш сар зад. Афиниягӣҳо ва дигар юнониён ғайрӣ шуда, ба шӯришгарон бар зидди форсҳо ёрӣ мерасонданд.²⁰⁷

Баъди марги Артахишоёршоҳ ду вориси тахт аз ҷониби сӯиқасдчиён пайҳам кушта шуданд ва баъди онҳо Дорои II (соли 423-404 то м.) ба тахт нишаст. Дар давраи ҳукмронии ӯ дар Лидия, Осиёи Хурд, Мод, Миср шӯришҳо ба амал омаданд. Соли 405 то м. дар Миср шӯриш сар зад ва ҳахоманишиён то соли 342 то м. онро аз даст доданд. Ҳамаи ин ва дигар шӯришҳо ва табаддулотҳо аз суштшавии давлати ҳахоманишиён гувоҳӣ медоданд. Артахишоёршоҳи II (солҳои 358-337 то м.) тавонист то андозае давлатро мустаҳкам кунад, аммо соли 337 то м. ӯро табиби шахсиаш Багой заҳр дода кушт. Багой амалан ҳокимиятро ба даст гирифта, дастнигарони худро ба тахт менишонд, то вақте ки яке аз онҳо – Дорои III худӣ ӯро маҷбуран заҳр хӯронда кушт. Ба ҳамаи ин душвориҳо нигоҳ накарда, давлати Ҳахоманишён ҳамоно пурқувват буд ва қариб то охири мавҷудияташ сарҳадҳои пешинаи худро нигоҳ дошт.

Дар давраи ҳукмронии Дорои III ба арсаи сиёсӣ қувваи нав - Мақдуния баромад. Он рӯз ба рӯз қувват гирифта, тамоми Юнонро ба тасарруфи худ даровард ва соли 334 то м. ба қаламрави давлати Ҳахоманишиҳо ҳуҷум кард. Дар се муҳориба, ки охири ва ҳалқунандааш 1 октябри соли 331 то м. дар мавзеи Гавгамел дар Сурия рух дод, эронӣён шикаст хӯрданд ва империяи паҳновари онҳо амалан ба дасти Искандари Мақдунӣ гузашт. Дорои III то охири муҳориба дар майдони ҷанг наистода, буздилона онро тарк кард. Овозаи аз майдони ҷанг гурехтани шох барқвор дар байни лашкариён паҳн шуда, боиси

²⁰⁷ Ниг: История Ирана. - с.66 ва баъди он.

бесарусомонӣ ва навмеди сарбозон гардид ва онҳо бетартибона ба кафонишинӣ сар карданд. Ҳол он ки ба ақидаи баъзе муҳаққиқон дар хамин лаҳзаҳо дар бисёр қитъаҳои хатти муҳориба эронӣ ба пешравӣ муваффақ шуда буданд. Шояд агар Дорой III ҷасорат ва истодагарӣ зоҳир мекард, ин муҳориба ба таври дигар анҷом меёфт. Дар ҳар сурат ӯ бояд то дами охирин ҳамроҳи ҷанговаронаш дар майдони ҷарб истода, онҳоро рӯҳбаланд мекард. Аммо афсӯс ки ин тавр нашуд ва дар муҳориба эронӣ шикаст хӯрданд.

Яке аз сабаҳои асосии ғалабаи мақдуниҳо бартари яроқу аслиҳа, тактикаи ҷангӣ ва тартибу интизоми артиши онҳо буд. Ҳахоманишиён халқу миллатҳо ва кишварҳои зиёдро муттаҳид сохта, барои инкишоф ва таъсири мутақобилаи фарҳанги онҳо шароити мусоид фароҳам оварданд. Онҳо амнияти роҳҳо таъмин карда, барои инкишофи савдои минтақаҳои байни Шарқу Ғарб шароити мусоид ба вучуд оварданд.

Ҳахоманишиён барои халқҳои ориёӣ хизмати шоён ва таърихӣ карданд. Онҳо муттаҳидсозии қавму миллатҳои ориёиро, ки модҳо сар карда буданд, идома дода, ба марҳилаи нав расониданд. Онҳо ориёҳои Осиёи Миёна, Эрон ва Шарқи Наздикро дар ҳайати як давлат муттаҳид карда, барои ташаккул ёфтани мардум ва фарҳанги муштарак ориёӣ замина фароҳам оварданд. Маҳз хамин буд, ки минбаъд аксарияти кулли ориёҳои минтақаҳои номбаршуда анъанаҳои ориёҳои қадимро идома ва такмил доданд. Ва бесабаб нест, ки тоҷикону эронӣ имрӯза меросдорони асосии тамаддуни ориёҳои бостон мебошанд.

Санадҳои мавҷуда аз он гувоҳӣ медиҳанд, ки Бохтар дар ҳаёти сиёсии Империяи ҳахоманишӣ нақши калон мебозид. Дар бисёр маврид дар ин ҷо ворисони тахтро ҳоким таъин мекарданд ва онҳо номзадҳои воқеӣ барои ишғол кардани тахти шоҳаншоҳӣ буданд. Ба ин қатор писари калонии Дориюш I Ариаман, бародари Артахишоёршоҳ Виштасп, ҳешованди Дорой III Бесс ва яке аз бародарони Хишоёршо дохил мешуданд.²⁰⁸ Аммо ба ин шоҳзодагон соҳиби тахт шудан муяссар нагардид. Мавқеи вилоятҳои ғарбии Ҳахоманишиён ҳанӯз мустаҳкам буд.

Ҳахоманишиён империяи бузургро ташкил дода буданд, ки он аз Мисру Ливия, соҳилҳои баҳри Эгей дар ғарб то Ҳинду сарҳади Хитойро дар шарқ дар бар мегирифт. Дар муқоиса ба он давлатҳои собиқӣ дар ин минтақа вучуддошта (Ошур, Бобулистон, Миср) хеле хурд буданд. Барои идора кардани чунин як империяи паҳновар сохтори наву мукаммали маъмурӣ зарур буд. Дар иҷрои ин кор форсҳо аз таҷрибаи ҳамсояҳои тараққикардаи худ эҷодкорона истифода бурда, амалан сохти нави маъмуриеро офариданд, ки ҷавобгӯи тақозои империяи паҳновар буд.

Дар ҳаёти давлати Ҳахоманишиён халқҳои зиёде муттаҳид карда шуда буданд, ки дар сатҳи гуногуни тараққиёт қарор доштанд. Табиист, ки умури идорӣ бояд бо назардошти ин вазъият сохта мешуд. Бо эътирофи умум Ҳахоманишиён аз ӯҳдаи иҷрои ин кор ба хубӣ баромада тавонистанд.

²⁰⁸ Таърихи халқи тоҷик. Душанбе, 2003. - с.82.

Ба қавли М.А.Дандамаев²⁰⁹ дар ташкил кардани идораи давлатӣ Ҳахоманишиён нисбат ба мисриҳо, ошуриҳо ва бобулиҳо муваффақиятҳои бузургтар ба даст дароварданд.

Куруши Кабир дар сохти маъмурии кишварҳои забткардааш ягон тағйироти ҷиддӣ надаровард. Камбучия низ дар ин соҳа дигаргуни амиқ дохил накард. Ин корро Дорои I иҷро намуд. Шӯришҳои дар оғози ҳукмронии ӯ сарзада номукамал будани сохти идорию маъмуриро нишон доданд.

Сохти сиёсии давлати Ҳахоманишиён чунин буд: ҳокимияти олий дар дасти шоҳаншоҳ буд. Танҳо авлоди Ҳахоманишиён ҳуқуқ доштанд ба тахти шоҳӣ нишинанд. Ҳокимияти подшоҳӣ меросӣ буда, аз падар ба писар мегузашт. Дар сурати писар надоштани шоҳ тахтро метавонист намояндаи дигари авлоди Ҳахоманишиён ишғол намояд. Бо вучуди меросӣ будани ҳокимият шоҳаншоҳро амалан ашрофу аъёнӣ бонуфузи дарбор аз байни ворисон қаблан интиҳоб мекарданд. Баъд аз ин маросими расмӣ ба тахтнишинии шоҳаншоҳ мувофиқи қоидаҳои мавҷуда иҷро карда мешуд. Маросими ба тахти салтанатӣ нишастан дар ватани Ҳахоманишиён дар Посоргод мегузашт.

Ҳокимияти подшоҳӣ мутлақ ба шумор мерафт. Ҳукми охириро доир ба ҳамаи масъалаҳои муҳими давлатӣ шоҳаншоҳ мебаровард ва он тағйирнопазир буд. Аммо дар амал дар дарбори шоҳ шӯрое вучуд дошт, ки аз хешу табор, назикони шоҳ ва ашрофу аъёнӣ бонуфуз иборат буд. Шоҳаншоҳ пеш аз он ки доир ба ин ва ё он масъалаи муҳими давлатӣ қарор барорад, бо ин шӯро машварат мекард ва баъди ин бо назардошти ҳулосаи ин шӯро ҳукм мебаровард. Дар мисоли машаварат доир ба ҳамла кардан ё накардан ба Юнон мушоҳида мешавад, ки ба тасмими шоҳ гурӯҳҳои гуногуни дарбориён таъсир расонда метавонистаанд. Хишёршо бо маслиҳати тағояш Артабон писари Виштасп аз ҳамла ба Юнон даст кашидани буд, аммо Мардоний ӯро ба ҳамла розӣ кард ва шоҳаншоҳ дар ин хусус қарор баровард.

Шоҳаншоҳ на танҳо доир ба масъалаҳои муҳими давлатӣ, балки доир ба ҳамаи масъалаҳои дигар низ метавонист ҳукм барорад. Яъне ҳокимияти ӯ дар ин маврид номаҳдуд ва мутлақ буд.

Баъди шоҳ мақоми аз ҳама баландро ҳазорпат дошт. Ӯ сардори ҳокимияти иҷроия буда, аз болои тамоми мансабдорони давлатӣ назорат мекард. Ҳазорпат вазифаи вазирро иҷро мекард. Ӯ ҳамчунин сардори навқарони яккачини шоҳ буд ва дар вақти ҷанг вазифаи сарлашқарро иҷро мекард.

Дар давраи Дорои I девони марказӣ ташкил карда шуд, ки аз се вазоратхона – ҳазина, артиш ва додгустарӣ иборат буд. Ҳар девон сардори худро дошт. Дар девонҳо дабирон, муҳосибон ва дигар маъмурон кор мекарданд. Ҳазинадор ба ҷамъовариҳои хироч, ҳисобу китоб ва сарфи он роҳбарӣ мекард. Дар дастгоҳи подшоҳӣ ҳадамоти амниятӣ иттилоотӣ низ ба роҳ монда шуда будааст ва нозирони махфӣ амал мекардаанд. Аз

²⁰⁹ Дандамаев М.А., Луконин В.Г. Культура и экономика древнего Ирана. - с.108.

фаъолияти онҳо мансабдорони хурду бузурги давлат дар тарсу харос будаанд.²¹⁰

Хуччатгузорӣ дар девони давлатӣ ба дараҷаи баланд ба роҳ монда шуда буд. Тамоми даромаду баромад, мукотиба ва дигар санадҳои муҳим дар дафтарҳои махсус сабт карда мешуданд. Дар тамоми фармонҳо ва дигар хуччатҳои муҳими давлатӣ мӯҳри шоҳаншоҳ гузошта мешуд. Дар ин бора Херодот ва дигар муаррихони Юнони қадим хабар додаанд. Мӯҳрҳои мудаввари найшакли шоҳони ҳахоманишӣ ва дигар мансабдорони олий дар Тахти Чамшед ва дигар мавъзеъҳо ба миқдори зиёд ёфт шудаанд. Масалан, дар Даскилея мӯҳре ёфт шуда, ки матни он чунин аст: «Ман подшоҳ Хишоёршо (мебошам)». Дар Тахти Чамшед мӯҳри - амакбачаи Дорои I мансабдори калон Багапат ёфт шудааст.

Тамоми хуччатҳои давлатӣ ба забони оромӣ тартиб дода мешуданд. Ин забон дар Шарқи Наздик ҳамчун забони тиҷорат ва хуччатнигорӣ интишор ёфта буд. Хатти он алифбой буда, нисбат ба хатти меҳӣ бартариӣ зиёд дошт. Барои идора кардани давлати хеле паҳновар ва сермиллат ҷорӣ кардани забони ягонаи хуччатгузорӣ шартӣ муҳим буд. Дар вилоятҳо дар ҳолатҳои зарурӣ хуччатҳоеро, ки барои оммаи васеи аҳолии таҳҷой таъин шуда буданд, метавонистанд бо забони маҳаллӣ тартиб диҳанд. Дар дабирхонаи шоҳӣ тарҷумонҳои забонҳои гуногун кор карда, арзу шикоят ва дигар хуччатҳои бо забони сокинони маҳаллии сатрапанҳо ворид шударо тарҷума мекарданд.

Забони муоширати давлатӣ форсии қадим буд. Ба ин забон шоҳон ва аъёну ашроф гап мезаданд, машваратҳои давлатӣ гузаронда мешуданд. Навиштаҷоти расмӣ дар кӯхпораҳо бо забонҳои форсии қадим, иломӣ ва аккадӣ бо хатти меҳӣ навишта мешуданд.

Дар идораи давлат форсҳо мақоми хос дошта, муҳимтарин мансабҳоро ишғол мекарданд. Вале дар муассисаҳои давлатӣ шумораи зиёди мутахассисон ва маъмурони ботачрибаи халқҳои дигар низ кор мекарданд ва соҳиби вазифаҳои баланд буданд. Ҳахоманишиҳо дар ин масъала таассуб зоҳир накарда, пеш аз ҳама, манфиати давлатро ба назар мегирифтанд. Қаламрави Ҳахоманишиён ба беш аз 20 воҳиди бузурги идорӣ - маъмурӣ тақсим шуда буд, ки сатрапия (хшатрапана) ном доштанд. Дар китоби Херодот феҳристи онҳо оварда шудааст.

Кишварҳои Осиёи Миёна хшатрапанаҳои XII (Бохтар), XVI (Сугд, Хоразм ва Порт), XV (Сакоиҳо) ва XI (сакоиҳои соҳили баҳри Ҳазар)-ро ташкил мекарданд. Хшатрапанаҳо воҳидҳои маъмурӣ - андозсупорӣ буданд.

Сардори ин воҳидҳои маъмуриро хшатрапан (сатрап) меномиданд. Шакли ориёии ин калима «хшатрапан»²¹¹ буд, ки маънояш «нигоҳбони ҳокимият» мебошад. Тавре ки мебинем, ин истилоҳи сиёсӣ маъмурӣ аз забони ориёӣ гирифта шудааст. Ин нукта барои муайян кардани сарчашмаҳои пайдоиши умури идораи давлатии Ҳахоманишиён аҳамияти хос дорад. Хшатрапанаҳо ҳанӯз дар давлати Модҳо вучуд доштанд. Аммо дар натиҷаи ислоҳоти Дорои I онҳо ба худ шакли наву тоза гирифта,

²¹⁰ Истории Ирана. - с. 52-53.

²¹¹ Дандамаев М.А., Луконин В.Г. Культура и экономика древнего Ирана. - с. 115

мукаммал гардиданд. Хшатрапанаҳоро шоҳаншоҳ ба вазифа таъин мекард ва ё аз он озод менамуд. Онҳо танҳо ба шоҳаншоҳ итоат мекарданд. Дар назди хшатрапан дабири шоҳӣ фаъолият мекард. Тамоми мукотибаи марказ бо хшатрапанҳо ба воситаи ӯ иҷро карда мешуд.

Хшатрапанаҳо низ девон доштанд ва он дар шакли хурд аз девони олі нусхабардорӣ шуда буд. Дар он низ хазинадор, дабирон, муҳосибон, додварон ва дигар маъмурон кор мекарданд. Хшатрапан (сатрап) дастаи чанговарони худро дошт. Дар ҳолатҳои зарурӣ, масалан, дифои сарҳад аз ҳамлаи душманони берунӣ дастаҳои мусаллаҳ ташкил карда мешуданд.

Барои мустаҳкам кардани иртиботи сатрапҳо Ҳахоманишиҳо чораҳои иқтисодию молиявӣ низ медиданд. Чунончи, онҳо пули воҳидро ба номи «дарик» зарб карданд, ки дар тамоми қаламрави ҳокимияташон гардиш дошт. Ин пулҳо аз тилло ва нукра зарб шуда, номи он, яъне «дарик» ишора ба зар мебошад.

Робитаҳои иқтисодию сиёсӣ ва маданӣ дар байни беш аз 20 сатрапи Ҳахоманишиён ба воситаи роҳҳои доимӣ барпо буда, аз ҷиҳати сиёсӣ нуфузи ҳокимияти марказиро бояд таъмин менамуданд. Дар фосолаҳои муайян корвонсаройҳо ё меҳмонхонаҳое ба унвони «манзили шоҳӣ» бунёд шуда буданд, ки аз ободӣ ва амнияти роҳҳои байни вилоятҳо гувоҳӣ медиҳанд. «Роҳи шоҳӣ»-и Ҳахоманишиҳо то фосолаи 2500 км. идома доштааст. Ин роҳҳо Сард, Мавсил, Бағдод, Шуш, минтақаҳои Форс, Марв, Бохтар ва Суғдро то сарҳади Чину Ҳинд пайваस्त мекард. Ва шояд аз аввалин роҳҳои эъмор кардаи аҷдодони мо будааст, ки дар вусъати тичорати байни давлатҳо нақши муҳим доштааст. Ва ин роҳ бо номи «Роҳи абрешим» баъдан маъруф гардид.

Аз иқдомоти муҳими Дорой ва шоҳони Ҳахоманишӣ сохтани шаҳрҳо низ буд. Харобаҳои имрӯзаи Тахти Чамшед дар наздикии Шероз (ки гувоҳи мӯхташам будани ёдгори меъмории он сулола аст ва Искандар онро тақрибан пурра хароб карда буд) ва эъмори шаҳри Шуш гувоҳи он аст.

Рочеъ ба падидаҳои зиёди фарҳангӣ, ки дар даврони Ҳахоманишиён ба вучуд омада буданд, ман дар навиштаҳои қаблии худам ба онҳо ишора карда будам ва аз ин зиёда таваққуф намекунам.

Доро барои маҳдуд кардани қудрати хшатрапанаҳо дастаҳои чанговарони онҳоро ба итоати сарлашкар гузаронд, ки он бевосита аз марказ таин карда мешуд ва ба шоҳаншоҳ итоат мекард. Бо ин роҳ меҳост имконияти шӯриш бардоштани хшатрапанҳоро камтар кунад. Аммо тақсмоти ҳокимият ба мулкӣ ва ҳарбӣ на ҳамеша дақиқ риоя карда мешуд.

Доро аз рӯи қоидаи «ғолиб ҳақ дорад» амал карда, хшатрапанҳоро дар аксар вақт аз ҳисоби форсҳо таъин мекард. Аммо ҳодисаҳои минбаъда нишон доданд, ки хшатрапанҳои форс ҳам дар кашмакашиҳои дарборӣ иштирок карда, барои касби истиқлолият сари ҳар чанд вақт бар зидди ҳокимияти марказӣ шӯриш мебардоштаанд.

Ҳахоманишиён артиши доимо амалкунанда доштанд. Чун сохтори табақотӣ дар аҳди Ҳахоманишиён амал мекард, табақаи чанговарон яке аз панҷ табақаи иҷтимоӣ ба шумор мерафт. Артиши Ҳахоманишӣ аз 10 ҳазор

навкарони яккачини форс ташкил шуда буд. Аз онҳо ҳазор нафар посбонони шоҳ буданд. Сарвари ин артиши яккачин ҳазорпат буд.

Ҳахоманишён аз давраи ҳукмронии Дорой I сар карда, ҳокимияти ҳарбӣ ва ҳокимияти маъмур аз ҳам ҷудо карда буданд. Қаламрави империя ба чор минтақаи бузурги ҳарбӣ тақсим шуда буд. Ҳар минтақа сарфармондеҳи худро дошт ва ӯ бевосита ба шоҳаншоҳ итоат мекард. Кишварҳои Осиёи Миёна - Бохтар, Суғд, Хоразм ва сакоиҳо як минтақаи ҳарбиро ташкил мекарданд.

Ҳар хшатрапана артиши худро дошт ва фармондеҳи он ба сарфармондеҳи минтақаи ҳарбӣ итоат мекард. Хшатрапан танҳо ба корҳои маъмурӣ ва амлоқӣ роҳбарӣ менамуд. Ин сохтор бо мақсади пешгирӣ кардани шӯришҳои эҳтимолии сарлашкарон таъсис шуда буд.

Артиш аз воҳидҳои 10, 100, 1000 ва 10 000 нафар ҷанговар дошта иборат буд. (Геродот, VIII, 81) Асоси онро саворагон ва пиёдагардон ташкил мекарданд. Дар вақти муҳориба амалиётҳои бо навбати саворагон ва камонварони пиёдагард хеле самаранок буданд.

Дар вақти ҷангҳои калон шумораи артиш ба садҳо ҳазор мерасид. Масалан, аз рӯи ахбори Геродот дар вақти ҳамла ба Юнон шумораи лашкари хушкигарди форсҳо 1700 000 нафар буд. Бешубҳа ин рақам муҳолифаи маҳз аст, вале аз сабаби он ки ҳуди давлати Ҳахоманишӣ ба зӯри қудрат ба сари кор омада буд, ба артиш аҳамияти махсус меод, ҷавонҳо аз синни 20 – солагӣ ба хидмати сарбозӣ даъват мешуданд. Эҳтимолиро шоҳ бештар ба гурӯҳи сарбозони форсҳо ва модҳо буд. Осиёи Миёна сипоҳи Ҳахоманишиёро бо камонварони сақӣ таъмин менамуд. Аз рӯи ахбори Геродот дар ҷанг ба Юнон дастаҳои ҳарбии тамоми халқҳои империя - форсҳо, модҳо, ошуриҳо, бохтариҳо, сақӣҳо, портҳо, хоразмиҳо, суғдиҳо, дадикҳо, арабҳо, хабашиҳо ва ғайра иштирок доштанд. Муаллифи номбаршуда, аслиҳои халқҳои гуногунро тавсиф кардааст. Масалан, ӯ навиштааст, ки яроқи порсҳо ва модҳо як буд. Қулоҳи ҷангии бохтариҳо мисли модҳо буд, бохтариҳо камон ва найзаҳои кӯтоҳ доштанд. Сақӣҳо бо камон, ханҷар ва табарзин мусаллаҳ буданд. Сардори бохтариҳо ва сақӣҳо Виштасп писари Дорой I буд. Портҳо хоразмиҳо, суғдиҳо ва дадикҳо мисли бохтариҳо мусаллаҳ буданд.

Аз навиштаҳои Геродот бармеояд, ки сипоҳи асосии артиши Ҳахоманишиҳо камон ва найза буд. Ҷолиби диққат аст, ки шоҳони ин сулола дар сиккаҳои тиллоӣ бо ҳамин ду яроқ тасвир шудаанд. Аз навиштаҳои бобули маълум мешавад, ки ҷанговарони форс дар сар тосқулоҳ ва дар тан ҷавшан доштанд. Геродот лашкари халқҳоро аз рӯи шумора ва нуфузашон пайдарҳам номбар карда, дар ҷои якум форсҳо, дуюм модҳо, сеюм ошуриҳо ва чорум бохтариҳо гузоштааст. Суғдиҳо ва дигар халқҳои Осиёи Миёна дар ҷои шашум номбар шудаанд. Аз ин бар меояд, ки асоси лашкари Ҳахоманишиҳо халқҳои ориёӣ ташкил мекарданд.

Лашкар бо тартиби муайян ҳаракат мекард. Аз ҳама пеш мубадони зардуштӣ бо мичмарони фурузон мерафтанд. Баъди онҳо 1000 савора ва 1000 пиёдагарди найзадор. Шоҳ дар мобайн буд ва аз пушти ӯ 1000 найзадор, 1000 савора ва 10000 пиёдагарди форс ва аз қафои онҳо

чанговарони халқҳо ҳаракат мекарданд. Пеш-пешӣ шоҳ гардунаи Ахуромаздо равон буд.

Дар бораи навӣ кӯшунҳо, тарзи таъминоти онҳо бо аслиҳои гуногуни он замон, тарзи ҳаракат ва ҳуҷуми қанотҳои кӯшун, вазифаҳои пӣданизом ва саворанизом дар муҳориба ва вазифаи гурӯҳҳои ҷангӣ ва дигар масъалаҳои вобаста ба артиши Ҳахоманишиён ва лашкари Искандари Мақдунӣ Б.Ғ.Ғафуров ва Д.И.Цибукидис таҳти унвони «Искандари Мақдунӣ ва Шарк» асаре иншо намуданд, ки мурочиат ба онро барои ҳамаи ҳаводорони таърихи сиёсӣ ва маънавӣ пешниҳод мекунам. Дар он нишон дода шудааст, ки кӯшуни форсҳо қобилияти баланди ҷангӣ дошт. Онҳо дар аксари муҳорибаҳо ғолиб меомаданд. Худи ташкил шудани империяи паҳновар далели возеҳи қудрати артиши онҳо мебошад.

Ҳахоманишиён ба таъминоти лашкар диққати ҷиддӣ медоданд. Ҷанговарон маоши пулӣ (бо нуқра) ва озуқа мегирифтанд. Ба ҷанговарони пойгоҳҳои ҳарбии сарҳадӣ ба ғайр аз маош барои таъмини рӯзгорашон китъаҳои замин низ медоданд.

Яке аз ҷиҳатҳои заъфи артиши Ҳахоманишиён, ки онро муаррихони қадим зикр кардаанд, надоштани ҷанговарони вазниняроқи пӣдагард буд.²¹² Диодор (XIX, 21,3) навиштааст ки форсҳо камонварони хуб буданд, аммо пӣдагардони онҳо ба ғайр аз сипари сабук дигар аслиҳаи мудофиавӣ надоштанд. Ба фикри онҳо агар онҳо аз таҷрибаи юнониён истифода бурда, чунин дастаҳоро ташкил мекарданд, қобилияти ҷангии артишашон боз ҳам баландтар мешуд. Аммо онҳо ба ҷои ин корро қардан дар ҳолатҳои зарурӣ ҷанговарони зарҳариди вазниняроқи юнониҳо истифода мебуданд. Шояд яке аз сабабҳои дар ҷанг бо юнониён шикаст хӯрдани форсҳо ҳамин бошад.

Дар кишварҳои ишғолкардаи худ, масалан, дар Миср форсҳо пойгоҳҳои ҳарбӣ сохта, дастаҳои ҷанговарони худро нигоҳ медоштанд. Дар бораи мавҷудияти пойгоҳҳои ҳарбии форсҳо дар Осиёи Миёна мо ягон хел маълумот надорем. Эҳтимол бинобар ҳамқавм будани форсҳо бо бохтариҳо, суғдиҳо, хоразмиҳо ва сакоиҳо ба ташкил қардани пойгоҳҳои ҳарбӣ дар Осиёи Миёна ҳолат набуд.

Мувофиқи маълумоти Ксенофонт аз аввали асри IV то м. сар қарда, дар артиши Ҳахоманишиҳо ҷанговарони зарҳариди юнонӣ зиёд мешаванд. Ва ин ба сарнавишти баъдии шоҳаншоҳии Ҳахоманишиён шояд бетаъсир намонда ва гувоҳе аз оғози инқирози низомии давлат бошад.

Чунонки баъдтар, дар давраи Сомониён низ ин иштибоҳ такрор шуда буд. Афзудани ғуломони зарҳарид дар артиши Сомониён боиси дар ниҳояти қор ба сари қудрат омадани Сабуктегин ва Маҳмуди Ғазнавӣ гардид.

Дар бораи ҳуқуқ ва додварӣ дар давлати Ҳахоманишӣ Геродот, катибаҳои Бехсутун, бобулӣ ва баъзе сарчашмаҳои дигар маълумот медиҳанд. Бо вучуди ночиз ва пароканда будани ин маълумот онҳо имконият медиҳанд, ки ҷиҳатҳои муҳими он муайян қарда шаванд.

²¹² Дандамаев М.А., Луконин В.Г. Культура и экономика древнего Ирана. - с. 231.

Мутаассифона, худи қонунҳои додварии Ҳахоманишиён боқӣ намондаанд. Аммо дар сарчашмаҳои номбаршуда дар қатори дигар маълумот ду истилоҳ вомехӯранд, ки дар ҳалли ин масъала аҳамияти калон доранд. Инҳо ибораҳои «мувофиқи доди (яъне қонуни) шоҳӣ» ва «додварони шоҳӣ» мебошанд.² Шакли қадимаи ориёии калимаи тоҷикии (форсӣ) дод - дата (қонун) мебошад. Истилоҳҳои зикршуда дар бораи дар давлати Ҳахоманишиён мавҷуд будани қонуни олий ва мақомоти олии додварӣ шаҳодат медиҳанд.

Аз рӯи маълумоти мавҷуда соҳаи додварӣ дар давлати Ҳахоманишиён чунин сохт дошт: додвари олий шоҳаншоҳ ба шумор мерафт. Ӯ доир ба ҷиноятҳои вазнин ба мисли хиёнат ба шоҳ ва давлат ҳукм мебаровард. Ҳукми шоҳ тағйирнопазир буд. Аммо пеш аз ҳукм баровардани шоҳ додварони шоҳӣ масъаларо ҳамаҷониба тафтиш карда, натиҷаи тафтиш ва ҳулосаҳои ҳудро ба шоҳ пешниҳод мекарданд. Шоҳ баъди бо ин ҳуҷҷатҳо шинос шудан бо додварон машварат орошта, баъд аз он ҳукм мебаровард.

Дар назди шоҳ шӯрои додварӣ иборат аз 5-7 нафар амал мекард. Пас аз шоҳ ин дуҷумин мақомоти олии додварӣ буд. Ҳамчунин вазифаи додвари калони шоҳӣ вучуд дошт, ки дар сохтори додварӣ зинаи сеюмро ишғол мекард. Дар ҳамаи шаҳру вилоятҳо додварон ҷаъолият мекарданд. Дар хшатрапанаҳо додвари олий хшатрапан ба шумор мерафт. Дар назди ӯ гурӯҳи додварон муфаттишон амал мекарданд. Дар деҳот вазифаи додвариро маҷлиси ҷамоат иҷро мекард.

Дар давраи Дорои I мураттабсозӣ ва сабти қонунҳои додварӣ гузаронда шуд. Маълумоти мушаххасе ҳаст, ки соли 519 то м. Дорои I аз хшатрапани Миср талаб кардааст, ки ба ш.Шуш донандаи қонунҳои Мисрро фиристад.²¹³ Шояд ин ҷо суҳан дар бораи мураттабсозии қонунҳои Миср ва ба қонуни шоҳӣ мутобиқ кардани онҳо меравад.

Ҳахоманишиён маҳз ҳамин роҳи дуруст ва имконпазирро интиҳоб карданд. Дар навиштани «қонуни шоҳӣ» гузаштагонӣ мо анъанаҳои қадими мардумони ориёиро, ки дар Вандидоти Авесто инъикос ёфтаанд ва таҷрибаи халқҳои минтақаи Шарқи Наздик ва пеш аз ҳама, бобулиҳоро истифода бурданд. Дар ин замон қонуни бобулии Ҳамураппи хеле маъруф буд ва бисёр нусхаҳои ба ин давра тааллуқдоштаи он ёфт шудаанд.

Фикри баъзе олимони²¹⁴ дар бораи он ки ориёӣҳо аз ҷумла, форсҳо қонунҳои оддӣ ва номукаммали урфиятӣ доштанд, асоси воқеӣ надорад. Афкори ҳукукии онҳо хеле қадим буда, дар Авесто инъикос шуда буданд. Як боби ин китоби муқаддас бо номи Вандидоди ба масоили ҳукуқӣ бахшида шуда буд. Яке аз ҳудоҳои ориёӣ Меҳр (Митра) ҳомии аҳду паймон мебошад.

Аз ҷониби дигар истилоҳҳои асосии ҳукукии Ҳахоманишиён ба мисли қонун (дата - дод), додвар (судя) ориёӣ буданд. Агар онҳо мафҳум ва меъёрҳои ҳукуқиро аз бобулиҳо қабул мекарданд, бояд истилоҳҳои

² Дандамаев М.А., Луконин В.Г. Культура и экономика древнего Ирана. - с.128.

²¹³ История древнего Востока. - с.634. Муфассал дар бораи додварии Ҳахоманишиён ниг. Дандамаев М.А., Луконин В.Г. Культура и экономика древнего Ирана. - с.127-140.

²¹⁴ Ҳамон ҷо. - с.128.

хукуқиашон бобулӣ мебуд. Аммо дар воқеият ин тавр нест. Яъне асоси қонун ва меъёрҳои ҳукуқи онҳоро анъанаҳои миллӣ ташкил мекарданд. Дар баробари ин онҳо, бешубҳа, аз қонунҳои бобулӣ эҷодкорона ва интихобан истифода бурдаанд. Зиёда аз ин, таъсири афкори ҳукуқи форсҳо ба бобулиҳо ва дигар кишварҳои ғайриориёи минтақа хуб эҳсос мешавад. Дар ҳуччатҳои ҳукуқи бобулӣ дар ин давра истилоҳҳои ориёӣ пайдо шудаанд.

Аз болои додварон назорати катъӣ бурда мешуд ва додварони ришвахӯрро ҷазои саҳт медоданд. Геродот (V, 25) нақл мекунад, ки «Сисамн ном шахс додвари шоҳӣ буд. Барои пора гирифта ҳукми ғайриодилона бароварданаш шоҳ Камбучиё фармон дода, ки ўро ба қатл расонда, пӯшташро канда гиранд. Баъди даббоғӣ кардан аз ин пӯст тасмаҳо сохта, бо он курсиеро, ки дар он Сисамн ҳини додварӣ менишаст, рӯкаш намуданд. Пас аз ин Камбучиё писари Сисамнро додвар таъин карда, мегӯяд, ки ў ба чӣ гуна курсӣ нишаста ҳукм бароварданашро ҳеҷ гоҳ фаромӯш накунад.

Геродот (I,137) ба додварии форсҳо баҳои баланд додааст. Ба қавли ў, форсҳо ва ҳатто шоҳи онҳо наметавонанд танҳо барои як гуноҳ шахсеро ба қатл ҳукм кунанд. Фақат дар сурати аз қорҳои некаш зиёдтар будани ҷиноятҳояш ба ў ҷазо медоданд. Ҷазоҳо вобаста ба вазнинии ҷиноят гуногун буданд: буридани даст, гӯшу бинӣ, бо химча задан, тоvon, ҳабс ва ғайра.

Як намуди мурофиаи додварӣ «вара» ном дошт. Он хеле қадим буда, ба воситаи қасам ёд кардани гумонбаршудагон ё бо оташ ва ё бо дигар воситаҳо санҷидани онҳо иҷро карда мешуд. Ин мурофиаҳо ҷанбаи динӣ дошта, бо иштироки мубад (ё мубадон) гузаронда мешуданд.

Қонуни доди шоҳии Ҳахоманишиҳо нишон медиҳад, ки аҷдоди ориёи мо пойбанд будан ба қонунро асли зиндагӣ қарор дода будаанд ва ҳамин ҳислат дар табиати миллати мо то ҳанӯз боқӣ мондааст. Ҳангоми муқовимати шаҳрвандӣ барои ҳимояи соҳти конститутсионӣ бархостани аксарияти мардуми мо ва аз сулҳу салоҳ дифоъ намудани халқи тоҷик шаҳодати равшани сиришти миллии мост, ки хостори озодию адолат будааст.

Тавре ки маълум аст, тичорат бо муомилоти пулӣ алоқаи ногусастанӣ дорад. Ин ду соҳаи иқтисодиёт муҳаррики инкишофи яқдигар мебошанд. Аз ин ҷост, ки дар сиёсати иқтисодии Ҳахоманишиён ин соҳаҳо мавқеи муҳимро ишғол мекарданд.

Инкишофи муомилоти пулӣ дар давлати Ҳахоманишиён бо номи Дорои I алоқаманд мебошад (Геродот, IV, 166). Ў дар ин соҳа ислохот гузаронда, дар тамоми қаламрави империя низоми ягонаи пулиро ҷорӣ кард. Асоси онро мубодилаи сиккаҳои тиллоӣ ва нукрагини нав ташкил мекард.

Сиккаҳои тиллоӣ 8,4 г вазн доштанд.²¹⁵ Дар рӯи онҳо шоҳи дар сари як зону истода, тасвир шудааст. Ў дар пушташ тирдон, дар дасти чапаш камон ва дар дасти росташ найза дорад. Сурати шоҳ дар ҳамаи

²¹⁵ История древнего Востока. - с. 648-649.

сиккаҳо якхела аст. Дар сиккаҳои тиллоӣ навиштаҷот нест. Бинобар ин муайян кардани мансубияти онҳо ба ин ва ё он шоҳ амалан ғайриимкон аст. Ба фикри баъзе сиккашиносон, ин тасвири рамзии шоҳ мебошад. Ба ақидаи дигарон, дар онҳо асосгузори давлати Ҳахоманишиён Куруши Кабир тасвир шудааст. Ин фикр мантиқ ва асоси бештар дорад. Сиккаҳои тиллоӣ дар давоми зиёда аз 200 сол бо ҳамон як мусаввара бароварда мешуданд.

Чӣ ном доштани ин пулҳои тиллоӣ бо забони форсии қадим дақиқ маълум нест. Юнониён онҳоро дарик меномиданд. Ба қавли муаррихи Юнони қадим Полукс, ин ном аз номи шоҳ Дорой I гирифта шудааст. Аммо на ҳамаи олимони муосир ин фикрро қабулдоранд. Масалан, ба андешаи Дандамаев М. А. ин ном аз калимаи форсии қадим дараня, ки маънои тиллоро дорад, гирифта шудааст.²¹⁶ Танҳо шоҳ ҳуқуқ дошт сиккаҳои тиллоиро барорад. Онҳо аз тиллоӣ ҳолис буда, танҳо 2-3% омехтаи филизоти дигар доштанд. Аз ин сабаб дар савдо, аз он ҷумла, савдои байналхалқӣ онҳо мавқеи асосиро ишғол мекарданд.

Сиккаҳои нукрагин сикл ном дошта 5,6г вазн доштанд. Мусаввараи рӯи онҳо мисли сиккаҳои тиллоӣ буд. Сиклҳоро бештар дар ҳшатрапанаҳои Осиёи Хурд мебароварданд. Ҳокимони вилоятҳо метавонистанд аз номи шоҳ сиккаҳои нукрагин ва мисин бароранд.²¹⁷ Баъзан онҳо бо розигии шоҳ дар сиккаҳо ном ва тасвири худро ҷой медоданд. Сиккаҳои нукрагини як қатор ҳшатрапанҳои Осиёи Хурд аз қабилҳои Фарнабаз, Датам, Тирибаз, Тиссаферн то ба мо омада расидаанд. Дар баъзеи ин сиккаҳо навиштаҷоти оромӣ ё юнонӣ ҷойгир буд.²¹⁸

Дар тамоми қаламрави империя дар баробари дарикҳо ва сиклҳо драхма ва тетрадрахмаҳои юнонӣ низ дар муомилот буданд. Дар ин бора дафинаҳои Амударё, Кобул ва бозёфтҳои дигар шаҳодат медиҳанд.

Муомилоти пулӣ аз ҳама бештар дар Лидия тараққӣ карда буд. Чун ин минтақа анъанаҳои қадимаи муомилоти пулӣ дошт. Масалан, ба қавли Геродот (VII, 28), яке аз сарватмандони ин ҷо бо номи Пифий 3 млн. 997 ҳазор дарик дошт ва онҳоро ба Хишоёршо бахшид, то ки ӯ барои артиш сарф намояд.

Дар Шарқи Наздик муомилоти пулӣ ҳанӯз чандон тараққӣ накарда буд. Дар ин ҷо мубодилаи молӣ, мубодила ба воситаи нукра ва тиллоӣ вазнбайъ, сабикаҳо вучуд дошт. Ҳамаи ин намудҳои мубодила дар ҳуҷҷатҳо сабт шудаанд. Дар ҳуди вилояти Порс муносибатҳои пулӣ нисбат ба Лидия камтар инкишоф ёфта буданд. Масалан, мувофиқи ҳуҷҷатҳо ба коргароне, ки дар сохтмонҳои шоҳӣ кор мекарданд, ба ҷои маош озуқаворӣ медоданд. Порсҳо танҳо ба ҷанговарони зархариди юнонӣ бо сикка маош медоданд. Бо вучуди ин гардиши сиккаҳо дар ин ҷо низ тадриҷан боло мерафт. Дарикҳо ҷунон машҳур буданд, ки Искандари Мақдунӣ

²¹⁶ Дандамаев М.А., Луконин В.Г. Культура и экономика. Древнего Ирана. - с.204.

²¹⁷ Авдиев В.И. История древнего Востока, М., - с.488.

²¹⁸ Зеймаль Е.В. Древние монеты Таджикистана. Душанбе, 1983. - с.22-25.

баъди Эронро гирифтани зарб кардани онҳоро бо мусаввараҳои қадима идома медиҳад.²¹⁹

Сиккаҳои ҳахоманишӣ бо қурби якхела ва устувор дар тамоми қаламрави империя роиҷ буданд. Онҳо то Осиёи Миёна низ омада расиданд. Сиккаҳои мазкур дар ҳазинаи машҳури Амударё, ки соли 1877 дар ноҳияи Қубодиён (резिशгоҳи дарёҳои Панҷу Вахш) ёфт шуда буд, мавҷуданд. Як дарик дар Афросиёб ва дарики дигар дар назди Тирмиз пайдо шудааст. Чунин нуктаро бояд ёдовар шуд, ки маҳз дар давраи Ҳахоманишиён сокинони Осиёи Миёна бори нахуст бо пули сиккашуда шинос шуданд ва онҳоро истифода бурданд. Аллақай дар асри IV то м. дар Бохтар, дар пайравӣ ба сиккаҳои Афина, ки сурати бум доштанд, пулҳои маҳаллӣ мебароварданд.

Ниёгони ориёии мо дар инкишофи сикказарбкунӣ ва муомилоти пулӣ дар ҷаҳон саҳми арзанда гузоштаанд. Онҳо баъди юнониён дуюмин ҳалқа буданд, ки дар он давра сиккаҳои миллии худро бароварданд.

Дар бораи дини давраи Ҳахоманишиён як қатор сарчашмаҳо маълумот додаанд, ки дар байни онҳо катибаҳои шоҳаншоҳони ин сулола Куруши Кабир, Дорои I, Хишоёршо ва Артахишоёршои II мавқеи муҳим доранд. Онҳо ҳамчун ҳуҷҷатҳои расмӣ мансубияти динӣ ва сиёсати шоҳонро дақиқ инъикос намудаанд. Маълумоти Геродот низ дар бораи дини форсҳо дорои аҳамият мебошад. Гурӯҳи сеюми сарчашмаҳо, ки дар ин бора маълумот медиҳанд, маводи бостоншиносӣ мебошанд. Дар таҳқиқоти олимони муосир, ки ба ин мавзӯ бахшида шудаанд, ин сарчашмаҳо мавриди таҳлилу баррасӣ қарор гирифтаанд. Бо вучуди ин дар ин бора байни олимони ҳанӯз фикри ягона ва аз тарафи умум эътирофшуда вучуд надорад.

Агар аз ҷузъиёти ин масъала сарфи назар шавад, дар мавриди дини Ҳахоманишиён ду ақида вучуд дорад, ки мувофиқи ақидаи аввал, дини онҳо зардуштия буда, тибқи ақидаи дуюм, Ҳахоманишиён Ахуромаздоро мепарастидаанд, аммо зардуштӣ набудаанд.

Ба андешаи ман, шиносоии дақиқ бо сарчашмаҳои номбаршуда, бештар ба ғоидаи ақидаи яқум гувоҳӣ медиҳанд. Чунин нуктаро бояд ёдовар шуд, ки дар форсҳо қабл аз аҳди Ҳахоманишиён номҳои худоҳо ва изадони авестой - Ахуро, Маздо, Хшатра, Митра ва ғайра вомерхӯрданд. Ба назар чунин мерасад, ки ҳанӯз дар аҳди Модҳо ва шояд ҳам аз он пештар нишонаҳои дини зардуштӣ дар вилояти Форс мушоҳида мешуд.

Дар боби гузашта мо гуфта будем, ки дар давлати Мод дини зардуштӣ роиҷ буд ва шояд ба худ мақоми давлатӣ гирифта буд. Аз ин рӯ, имкон надошт, ки ин дин дар вилояти Форс, ки ба ҳайати он дохил мешуд, интишор наёфта бошад. Ин ақидаро баробари олимони тоҷику эронӣ аксари олимони аврупоӣ низ дастгирӣ намудаанд.²²⁰

Далелҳои мавҷуда дар бораи он шаҳодат медиҳанд, ки дини зардуштӣ ҳанӯз дар давраи Куруши Кабир мақоми давлатӣ дошт. Ӯ дар эълонияи худ, ки матни он бо забони аккадӣ боқӣ мондааст,

²¹⁹ Ҳамон ҷо. - с. 25, 34.

²²⁰ История древнего Востока. - с.2004с. – с. 812.

чунин мегӯяд: «Ман Куруш акнун соҳиби тоҷ шудам ва то он даме, ки Маздои Бузург подшоҳиро ба ман арзонӣ дорад ва то даме, ки зинда хастам, ман ба ягон халқ ҳокимияти худро зӯран бор намекунам».

Дорои Бузург дар катибаи худ, ки бо номи Нақши Рустам маъруф аст, чунин мегӯяд: «Худованди Бузург Аҳуро Маздо, он ки замин, инсон ва хушбахтиро барои одамон офарид, он ки Дориюшро подшоҳ кард, подшоҳи ягонаи халқҳо ва шоҳони бисёр, ягонаи ҳокимони зиёд». Дар охири матн Доро мегӯяд: «Ҳар он кореро, ки ман кардам, бо мадади Аҳуро Маздо кардам. Аҳуро Маздо ба ман подош медиҳад. Эй инсон, фармудаҳои Аҳуро Маздо набояд ба ту нофорам бошанд. Аз роҳи рост берун нарав, ошӯбгар набош»²²¹.

Дар катибаи Бехистун Дорои I мегӯяд: Ин сакоиҳо зидди мо буданд, Аҳуро Маздоро парастӣ намекарданд. Ман Аҳуро Маздоро парастӣ мекардам. Бо мадади Аҳуро Маздо чӣ хеле ки мехостам, ҳамон хел бо онҳо рафтор кардам.²²² Дар навиштаҷоти Хишоёршо низ Аҳуромаздо зикр шудааст. Ин шоҳ мегӯяд: «Бо фармони Аҳуро Маздо ман ин дайрҳои девҳоро вайрон кардам ва фармон додам, ки дигар ба девҳо сачда накунад. Дар ҷое, ки пеш девҳоро мепарастиданд, ман дар он ҷо парастии Аҳуро Маздоро ҷорӣ кардам»²²³.

Аз катибаҳои ёдшуда комилан аён аст, ки шоҳони ҳахоманишӣ Аҳуромаздоро парастӣ мекарданд. Аз Авесто дақиқ маълум аст, ки Аҳуромаздо дар дини зардуштӣ Худои олий ва офаридгори олами ҳастӣ мебошад. Аз ин нукта чунин бармеояд, ки онҳо пайрави дини зардуштӣ буданд. Гузашта аз ин, онҳо барои мустаҳкам кардани ин дин ва интишори он дар байни ҳамқаҷмонӣ худ, ки ханӯз онро қабул накарда, пайрави оинҳои қадимаи ориёӣ буданд, кӯшиш ба харҷ додаанд.

Зардушт парастии худоҳои зиёди пешини ориёӣ, аз ҷумла дайва (дева, дев)-ро манъ карда, мардумро ба парастидани худои ягона - Аҳуромаздо даъват кард. Аммо девпарастону карапанҳо ба зудӣ дини ӯро қабул накарданд ва байни онҳо муборизаву бархӯрди шадид ба амал омад ва он то аҳди ҳахоманишӣ идома дошт. Маълум аст, ки Ҳахоманишиён барои таҳкими пояҳои давлати худ ба дини ягона ва неруманд эҳтиёҷ доштанд. Аз ин рӯ, дини зардуштӣ қабул намуданд ва ба он мақоми дини расмӣ давлатӣ доданд.

Мувофиқи ақидаи дуум, Ҳахоманишиҳо Аҳуромаздоро, ки пеш аз пайдоиши зардуштия дар байни ориёӣҳо ҳамчун изади бузург вучуд дошт, парастӣ мекарданд. Аммо худованди алоҳида бо номи Аҳуро Маздо ва зиёда аз ин ҳамчун Худои ягона ва офарандаи олами ҳастӣ то зуҳури Зардушт вучуд надошт. Ҷонибдорони ақидаи дуум дар катибаҳои шоҳони ҳахоманишӣ ёдрас нашудани Зардуштро чун далели пайрави дини ӯ набудани форсҳо мепиндоранд. Вале набудани номи Зардушт дар катибаҳо далели кофӣ барои роиҷ набудани оини зардуштӣ дар байни Порсҳо дар аҳди Ҳахоманишиён буда наметавонад.

²²¹ Herzfeld E. Zoroaster and his world. Vol. I-II.

²²² История таджикского народа, т. I, 1963. - с. 230.

²²³ Авдиев В.И. История древнего Востока. - с. 500.

Дорои I дар катибаи худ одамонро ба ростқавлию мубориза бар зидди дурӯғ даъват мекунад ва ин суханон бо таълимоти Авесто созгор аст ва яке аз унсурҳои асосии дини зардуштӣ далели раднопазири роиҷ будани зардуштия дар аҳди Ҳахоманишиён мебошад. Ҳамин мазмунро Геродот (1,131) низ дар асараш зикр намудааст.

Рӯҳониёни зардуштӣ ё худ муғон дар дарбори Ҳахоманишиён мақоми хосса доштанд. Он ба дараҷае буд, ки вақте Қамбучиё ба Миср лашкар кашидани шуд, дар Тахти Чамшед (Персепол) ҳамаи корҳои давлатиро ба муғ Патизиф вогузошт (Геродот, III. 63).

Соли 441 то м. дар Давлати Ҳахоманишӣ ба таври расмӣ тақвими (гоҳшумории) зардуштӣ ҷорӣ карда шуд.²²⁴

Дар воқеъ дар бораи дини Ҳахоманишиён мусаввараҳои Тахти Чамшед ва дигар шаҳрҳо ва бозёфтҳои бостоншиносӣ низ маълумоти мӯътамад медиҳанд. Дар назди мақбараи Куруши Кабир дар Посоргод бостоншиносон се меҳроби бузурги оташро кашф кардаанд. Дар мусаввараҳо шохони ҳахоманишӣ дар назди оташгоҳи муқаддаси зардуштӣ тасвир шудаанд. Дар деворҳои Тахти Чамшед, Нақши Рустам ва дар ашёҳои гуногуни аз зери хок беруномадаи мансуб ба аҳди Ҳахоманишиён Ахуромаздо бо болҳои кушод дар ҳалқаи офтоб тасвир шудааст.²²⁵

Геродот (I, 131) навиштааст, ки Порсҳо маъбад ва қурбонгоҳ намесозанд ва ба Зевс (Ахуро Маздо) ва ҳудоҳои дигар дар сари кӯҳҳои баланд қурбонӣ мекунанд. Аммо бозёфтҳои бостоншиносӣ шаҳодат медиҳанд, ки ахбори Геродот дар мавриди ибодатгоҳҳои форсҳо чандон сахт нест. Бостоншинос Э.Херсфелд дар Тахти Чамшед маъбади оташро кашф кард. Дар навиштаҷоти ин замон калима «айадана» ба маънои ибодатгоҳ дучор мешавад.²²⁶ Маъбади оташ дар Шуш низ ёфт шудааст. Дар ноҳияи Кубодиёни ҷануби Тоҷикистон ҳам бостоншиносон маъбади бузурги оташро кушоданд, ки мувофиқи меъёрҳои анъанавии зардуштӣ сохта шудааст. Он аз толори калон иборат буда, ба маъбадҳои оташи дар Тахти Чамшед ва Шуш ёфтшуда монанд аст.²²⁷

Дар масъалаи қурбонгоҳ насохтани Порсҳо эҳтимол Геродот ҳақ бошад. Зеро ӯ ин суханонро дар муқоиса ба юнониён гуфта ва онҳо барои қурбонии ҷорпоҳо дар ибодатгоҳҳо иншооти махсус месохтанд. Зардуштиён дар маъбад танҳо оташкада месохтанд.

Ҳамин тавр, таҳлили сарчашмаҳои гуногун аз он шаҳодат медиҳад, ки дини Порсҳо ва шохони ҳахоманишӣ зардуштия буд. Ин дин мақоми давлатӣ дошт ва шохони ҳахоманишӣ барои таҳкими пояҳои ғоявӣ ва сиёсии империя ба он манфиатдор буданд. Дар аҳди Ҳахоманишиён дар Осиёи Миёна беш аз ҳама дини зардуштӣ интишор ёфта буд ва дар байни олимони низ дар ин бора ихтилофи назар вучуд надорад.²²⁸ Аксари кулли

²²⁴ История таджикского народа, т. I. - с. 233.

²²⁵ Довуди Д. Этапы развития зороастризма в качестве государственной религии. Зороастризм и его значение в развитии цивилизации народов Ближнего и Среднего Востока. Душанбе, 2003. - с. 55.

²²⁶ История таджикского народа, т. - с. 522, сн. 126.

²²⁷ История древнего Востока. - с. 806 - 89.

²²⁸ Б.Гафуров Таджики. - с. 76.

ориёиҳои муқиминишин, яъне сокинони Эрони Ғарбӣ ва Осиёи Миёна дар ин давра пайрави зардуштия буданд. Аммо қabilaҳои ориёии кӯчманчӣ, алалхусус сакоиҳо ҳанӯз дини зардуштиро напазируфта буданд ва ба худоҳои қадимаи ориёӣ, аз ҷумла ба Офтоб сачда мекарданд. Дар ин бора ҳам матни «Готҳо»-и Авесто ва ҳам муаррихони Юнони қадим хабар доданд. Аз катибаи ёдшудаи Дорои I чунин бармеояд, ки ӯ ин сакоиҳоро ба худ тобеъ карда, дини зардуштиро дар байни онҳо ҷорӣ кардани буд.

Шояд байни аҳолии муқимнишини ориёӣ гурӯҳе низ буданд, ки дини зардуштиро ҳанӯз напазируфта буданд. Шояд ин гурӯҳҳо нуфузе пайдо карда, муҳолифи ҳукумати марказӣ амал мекарданд. Аз ҳамин сабаб таблиғотчиёни оини зардуштӣ бар зидди ин девпарастон ва қарапанҳо баромада, бутхонаҳои онҳоро вайрон карда, онҳоро барои гароидан ба дини зардуштӣ ташвиқ менамуданд. Ин амал ҳам ҷанбаи ғоявӣ ва ҳам сиёсӣ дошт.

Зеро тақияҳои асосии Ҳахоманишиён халқҳои ориёии Эронро Осиёи Миёна буданд. Барои муттаҳид нигоҳ доштани онҳо ягонагии оинӣ лозим буд. Бисёрмазҳабӣ дар байни мардум ихтилофу парокандагӣ ва оқибат суству завоҷро ба вучуд меовард.

Дар асоси катибаи Хишоёршо баъзе олимони ба ҳулосае омадаанд, ки ӯ дини Аҳурмаздоро дар тамоми империя бо роҳи зӯрӣ паҳн кардани буд.²²⁹ Аммо дар ин хусус ягон санади дақиқ вучуд надорад. Муборизаҳои оинии қавмҳои ориёӣ бо ҷорӣ шудани дини Зардушт пайдо шуда то аҳди Ҳахоманишиён ва дар баъзе маҳалҳо аз он ҳам дертар ба назар мерасид.

Бо кишварҳои ғайриориёии қаламрави Ҳахоманишиён сиёсати динӣ дигар ҳел буд ва озодии динҳои маҳаллӣ эълон шуда буд. Куруши Кабир ба бобулиён ва дигар халқҳои забт кардааш на танҳо озодии эътиқод бахшид, балки ибодатхонаҳои харобшудаи онҳоро таъмир намуд. Шоҳони минбаъда низ ин сиёсати хайрхоҳона ва мурсову мадуро бо динҳои кишварҳои ғайриориёиро идома доданд. Ҳуҷҷатҳои аз зери девори мудофиавии Тахти Чамшед ёфтшуда низ чунин фикрро тасдиқ мекунанд. Баробари рӯҳониёни зардуштӣ рӯҳониёни динҳои дигар низ барои гузаронидани маросимҳои динӣ ғалла ва дигар маҳсулот мегирифтанд. Шоҳони ҳахоманишӣ дар ин соҳа таассуб нишон наметоданд.

Сарчашмаи асосии даромади давлат андоз буд. Иқтидори иқтисодӣ, ҳарбӣ, некӯахлоқии аҳоли ва мавқеи сиёсии кишвар аз бисёр ҷиҳат ба ҳамин соҳа вобаста мебошад. Ин нуктаро на танҳо иқтисодчиёни имрӯза, балки маъмурони давлатии давраи қадим низ хуб мефаҳмиданд ва барои инкишофи он саъй менамуданд.

Ҳар давлат низоми андозгундории худро дорад. Дар давлати Ҳахоманишиён низ низоми ба худ хоси андозгундорӣ амал мекард. Ба ҳайати ин империяи паҳновар даҳҳо мамлакатҳо дохил мешуданд ва ҳар кадоми онҳо усули андозгундории худро доштанд. Низоми ягонаи андозро Дорои I ҷорӣ намуда буд. Дар давраи Куруши Кабир ва Камбучия низоми ягонаи андозгузорӣ вучуд надошт. Бино ба маълумоти Геродот,

²²⁹ Дандамаев М. А., Луконин В.Г. Культура и экономика древнего Ирана. - с.339.

(III, 89) ҳаҷми андоз барои ҳар кишвар ханӯз дақиқ муайян нашуда буд. Кишварҳои тобеъ мувофиқи иқтисодии иқтисодияшон аз рӯи салоҳиди худ ба хазинаи Ҳахоманишиён молиёт месупориданд. Халқҳои тобеъ андоз насупорида, ба шоҳаншоҳ тӯҳфа пешкаш мекарданд. Набудани низоми устувор ва ягонаи андозгузори ба даромади давлат таъсири манфӣ мерасонд.

Барои ҳамин Дорой I баъди ба тахт нишастан ва фурӯ нишондани оташи шӯришҳо даст ба ислоҳоти иқтисодӣ зад. Ӯ пеш аз ҳама дар соҳаи андоз низоми ягона ва мукамалро ҷорӣ кард. Қаламрави империя ба беш аз 20 воҳиди маъмурӣ- андозпардозӣ тақсим шуда буд, барои ҳар як хшатрапана вобаста ба иқтисодии иқтисодияш андоз гузошта шуд. Ҳаҷми андоз аз рӯи масоҳати заминҳои қорам, нави зироат ва ҳосилнокии миёнаи он муайян карда мешуд (Геродот, VI, 42). Андозро бо нукра месупориданд.

Аммо муҳаққиқон дар асоси маълумоти катибаҳо ва мусаввараҳо дуруст таъкид кардаанд, ки дар амал як қисми андозро мардум метавонистанд дар шакли маҳсулот (ғалла, чорво, ашёи ҳунармандӣ ва ғайра) супоранд. Дар вақти ҳисобу китоб қимати маҳсулоти ба сифати андоз супурдашуда мувофиқи нархҳои ҷорӣ бо нукра нишон дода мешуд. Дар бораи он ки аҳоли чӣ қадари андозро метавонист бо нукра ва чӣ қадарашро бо пул супорад, ягон ҳел маълумот нест. Бо нукра ифода ёфтани андоз бартариҳои зиёд дошта, устуворӣ ва дақиқии ҳисоби онро таъмин мекард. Нархи маҳсулот бо сабабҳои гуногун метавонист тағйир ёбад, аммо нукра дар он замонҳо нархи нисбатан собиту устувор буд.

Геродот (III, 90-95) ҳаҷми андози тамоми хшатрапанаҳои ва халқҳои империяи Ҳахоманишиёнро номбар кардааст. Аз ҳама бештар Бобул (1000 талант нукра) ва баъди он Миср (700 талант нукра) андоз месупориданд. Кишварҳои Осиёи Миёна ба миқдори зер ба хазинаи марказӣ андоз месупориданд: бохтариҳо 360 талант нукра, портҳо, хоразмиҳо ва суғдҳо 300 талант, сақоиҳо ва каспиҳо 250 талант. Аз рақамҳои боло маълум мешавад, ки Бохтар аз ҳама бештар андоз медодааст. Як талант ба ҳисоби миёна ба 32 кг баробар буд. Яъне 360 талант муодили 11520 кг ё 11 тону 520 кг нукра буд. Агар ин миқдор нукраро ба пули ҳамон замон баргардонем 2 млн. 56 ҳазор 320 сикл (пули нукрагини ҳахоманишӣ, ки вазнаш 5,6 г буд) ё 102 ҳазор 816 дарики тиллоӣ (вазни як дарик = 8,4 г) мешавад. Барои он замон ин маблағи кам набуд. Масалан, нархи як барра ба ҳисоби миёна 1-2 сикл буд. Бо андози Бохтар камаш 1 млн. 28 ҳазору 160 барра харидан мумкин буд.

Ҳаҷми умумии андози яқсола, ки ба хазинаи шоҳӣ ворид мешуд 12 480 таланти бобулиро ташкил мекард. Он ба 400 тонна нукра²³⁰, 71 млн. 400 ҳазор сикл ва 3 млн. 570 ҳаз. дарики тиллоӣ баробар буд.

Ба ҷуз сатрапҳо аз бандарҳо, бозорҳо, рӯдҳои киштигард, пулҳо, молҳои воридотӣ ва ғайра боҷ ситонда мешуд.²³¹ Илова бар ин бисёр

²³⁰ Дандамаев М.А., Луконин В.Г. Культура и экономика древнего Ирана . -с.188.

²³¹ Ҳамон ҷо. - с. 199.

андозҳои сабтнашуда, аммо дар урфият қабулшуда, мавҷуд буданд. Масалан, дар соли нав (Наврӯз) ва дигар идҳои муҳим ҳамаи вилоятҳо ба шоҳаншоҳ тӯхфаҳои гуногун, аз ҷумла ашӯҳои қиматбаҳо пешкаш мекарданд.

Дар вақти ба ин ва ё он шаҳр омадани шоҳ сокинон ўро бо тӯхфа пешвоз мегирифтанд. Ҳини лашкаркашӣ сокинони шаҳру вилоятҳое, ки артиши шоҳ аз он ҷо мегузашт, онро бо хӯрок ва ему хошок таъмин мекарданд. Дар наққошиҳои Таҳти Ҷамшед саҳнаҳои ба шоҳ пешкаш кардани тӯхфаҳо ба назар мерасад.

Андоз бо калимаи форсии қадими «бажи» ифода шуда, ба маънои «бӯҷ»-и тоҷикию - форсӣ омадааст. Ин калима дар катибаи Бехсутун ва катибаҳои дигар дучор мешавад. Барои андоз аз замин дар ҳуҷҷатҳои оромӣ калимаи «ҳалок» (ҳараги паҳлавӣ ва хирочи арабӣ) истифода шудааст. Дар катибаҳо калимаи форсии қадим «бажикара» ба маънои бӯҷгундор мавҷуд аст.

Яке аз муҳимтарин муассисаҳои давлатӣ Дафтари умури молӣ буд, ки онро хазонаи шоҳ низ меномиданд. Дар он сардори дафтари умури молӣ (ҳазинадор) ва шумораи зиёди дабирон, муҳосибон ва маъмурони дигар кор мекарданд. Ҳазина анборҳои зиёд дошт. Тамоми молиёте, ки ҳамчун бӯҷ хироч, тӯхфа ва ғаниматҳои ҷангӣ ба хазинаи давлат ворид мегардиданд, дар анборҳои он нигохдорӣ мешуданд. Корғузори ва таҳияи санад дар хазинаи шоҳ ба дараҷаи олӣ ба роҳ монда шуда буд. Тамоми ашӯ ва маҳсулоти воридшуда ба хазина дақиқан шумурда шуда, ба дафтарҳои воридот сабт мегардиданд. Ҳамчунин ашӯ ва маҳсулоти аз хазина додашуда ба қайд гирифта мешуданд. Ҳуҷҷатҳои зиёде то ба рӯзгори мо боқӣ мондаанд, ки дар бораи ворид шудани тилло, нукра ва ашӯҳои дигари қиматбаҳо ба хазинаи Таҳти Ҷамшед маълумот медиҳанд.

Бостоншиносон хазинаи Таҳти Ҷамшедро ҳафр карданд, ки хеле боҳашамат буда, масоҳаташ 11000 метри квадратиро ташкил медод ва аз 110 ҳуҷра иборат буд. Ҳазинаҳои шоҳӣ дар Шуш, Ҳангаматана, Бобул ва дигар шаҳрҳои бузурги ҳахоманишӣ низ мавҷуд буданд. Дар онҳо ба ғайр аз маҳсулот миқдори зиёди тилло ва нукра ҷамъ шуда буд. Мутаассифона, шоҳони ҳахоманишӣ натавонистанд ин боигариро пурра ва самаранок барои ободии давлаташон истифода баранд ва он ба дасти ғосибон афтод. Мувофиқи маълумоти Диодор (XVII, 7) ва Курций Руф (II, 16, 9) Искандари Мақдунӣ аз хазинаи Таҳти Ҷамшед 120000 талант = 3840 тонна тилло ва нукраро ба ғанимат гирифт.²³²

Бӯғузори ба Дафтари умури молӣ тааллуқ дошт. Сардори он ҳамчун хазинадор масъули ҷамъоварӣ, воридкунӣ, сабт, ҳисобу китоб, сарф ва нигохдории ҳамаи пулу ашӯҳое буд, ки ба хазинаи подшоҳӣ ворид мешуданд.

Ҳазинаи шоҳиро ба забони форсии қадим «ганза» мегуфтанд, ки шакли тоҷикӣ – форсиаш «ганҷ» то имрӯз боқӣ мондааст. Дар катибаҳо калимаи

²³² Ниг. Дандамаев М.А., Луконин В.Г. Культура и экономика древнего Ирана. - с. 213-216.

«ганзбара» дучор мешавад, ки мутахассисон онро чун «нигоҳбони хазина», яъне хазинадор тарҷума кардаанд.

Дар хшатрапанаҳо масъули андоз хшатрапан буд. Дар дарбори ӯ маъмурони андоз ва муҳосибону дабирон, чараёни андозгундориро ба роҳ монда, баъди сабти онҳо ба дафтарҳои воридот мувофиқи дархости Дафтари умури молии марказӣ ба хазинаи шоҳ мефиристонданд. Дар шаҳру деҳаҳо низ ба ҳамин тариқ андоз меғундоштанд.

Андози чамъшуда дар хазона барои таъминоти дарбор, дастгоҳи идоравӣ, артиш, сохтмонҳои давлатӣ, иншоотҳои обёрӣ, роҳҳои тиҷоратӣ ва дигар корҳои давлатӣ сарф мешуданд. Низоми бочгузорие, ки Дорои I ҷорӣ кард, хеле мукамал ва самаранок буда, барои он замон дастоварди муҳими иқтисодӣ ба шумор мерафт. Ин тартибот на танҳо дар тамоми давраи мавҷудияти Империяи ҳахоманишӣ амал кард, балки дар давраи Искандари Мақдунӣ ва баъди ӯ низ боқӣ монд.

Дар давлати Ҳахоманишиён барои инкишофи савдои дохилӣ ва байналхалқӣ шароити мусоид фароҳам гардида буд. Ба тӯфайли ҷорӣ кардани низоми устувори сиёсӣ дар мамлакат нисбатан оромӣ ҳукмфармо гардид. Халқҳо ва кишварҳо имконият пайдо карданд, ки озодона бо якдигар доду ситад намуда, иқтисодиёти худро пеш баранд.

Аз ҷониби дигар аз дохили империя роҳҳои асосие мегузаштанд, ки се қитъаи ҷаҳон - Осиё, Аврупо ва Африкаро бо якдигар пайваست мекарданд. Ҳамаи ин роҳҳо дар зери даст ва назорати форсҳо буданд. Ҳахоманишиҳо ҳавасманд буданд, ки ин роҳҳо обод бошанд ва мунтазам амал кунанд. Роҳҳо на танҳо аҳамияти тиҷоратӣ, балки ҳарбӣ ва маъмурию сиёсӣ низ доштанд. Онҳо имконият медоданд, ки тамоми ғушаву канорҳои империяи паҳновар бо марказ алоқаи доимӣ дошта бошанд. Алоқаи доимӣ дар навбати худ имконият медод, ки ноҳияву вилоятҳо самаранок идора карда шаванд ва ҳамеша зери назорати марказ бошанд.

Бино ба сабабҳои гуфташуда, Ҳахоманишиён дар ободии роҳҳои корвонгард ҳамҷониба ҳавасманд буданд ва барои ин маблағҳои зиёдро дарёғ намедоштанд. Онҳо роҳҳои кӯҳнаро таъмир карда, роҳҳои нав месохтанд. Дар ҳолатҳои зарурӣ қитъаҳои муайяни роҳҳоро васеъ карда, ҷойҳои лозимаро сангфарш мекарданд, ба бехатарӣ ва ободии роҳҳо диққати махсус медоданд. Дар ҳар 20 километри роҳ барои дамгирӣ ва истироҳати тоҷирон ва дигар мусофирон работҳо ва корвонсаройҳо сохта шуда буданд.²³³ Дар работҳо барои мусофирон ҷои хоб ва хӯрду хӯрок муҳайё мекарданд.

Работҳо воситаи муҳими хабару номарасонӣ аз марказ ба вилоятҳо ва аз он ҷо ба марказ буданд. Дар онҳо барои номабарони (қосидони) шоҳӣ аспҳои эҳтиётӣ, тӯшаи роҳ ва дигар ашёҳои зарурӣ нигоҳ медоштанд. Муаррихони қадими юнонӣ, аз ҷумла Геродот (VIII, 38) ба низоми номарасонии форсҳо баҳои баланд додаанд. Номабарони шоҳӣ беист ҳаракат карда, дар корвонсаройҳо аспҳои худро иваз карда, дар як

²³³ Авдиев В.И. История древнего Востока. - с. 489.

муддати нисбатан кӯтоҳ масофаҳои тӯлониро тай мекарданд. Масалан, корвонҳо роҳи байни Бобул ва ш.Сарди пойтахти Лидияро дар 90 рӯз тай менамуданд. Аммо номабарони шохӣ ин масофаро бо усули дар боло зикршуда дар 9 рӯз тай мекарданд. Номарасонҳо (чипорҳо)-и форсҳо муосиронашонро то андозае мафтун карда буданд, чун онҳо, ба қавли юнониён, аз паррандаҳои дурпарвоз ҳам тезтар ҳаракат мекарданд. Форсҳо хаткашонҳои шоҳиро «ҳангар» меномиданд. (Геродот, VIII, 98).

Барои таъмини беҳатарии ҳаракат дар қитъаҳои муҳими роҳҳо дар даромаду баромади дашту биёбонҳо, дар гузаргоҳҳои дарёӣ ва ҷойҳои дигар пойгоҳҳои низомӣ сохта, дар онҳо ҷанговаронро ҷойгир мекарданд. Роҳзанонро ҷазои саҳт медоданд. Онҳоро дар сари роҳҳо ба дор овехта, ҷасадашонро намегирифтанд, то барои дигар қонуншиканон дарси ибрат шавад. Бо ин ва дигар чораҳои қатъӣ онҳо тавонистанд ҳаракати беҳавф ва муназзами тоҷирон, маъмурон, хаткашонҳои шохӣ ва дигар мусофиронро дар роҳҳои империяи паҳновар таъмин намоянд. Дар ташкил кардани шабакаи давлатии хаткашонӣ онҳо, албатта, аз таҷрибаи давлатҳои тараққикарда, ба мисли Бобул истифода бурданд. Аммо онҳо ин таҷрибаро бо анъанаҳои миллии худ тақвият дода ва ғанӣ гардонда, дар шароити нав ва дар миқёси хеле калон татбиқ карданд. Яъне онҳо амалан шабакаи нав ва мукаммали номарасониро барпо намуданд.

Дар давраи Ҳахоманишиён якҷанд роҳҳои асосие вучуд доштанд, ки пойтахти он ш.Шуш ва Тахти Ҷамшедро бо тамоми нуктаҳои империя пайваست мекарданд. Як роҳ аз соҳили баҳри Эгей аз ш.Эфеси Осиёи Хурд сар шуда, ба воситаи пойтахти Лидия ш. Сард, шимоли Каппадокия, Арманистон қад-қади дарёи Дачла то Бобул омада мерасид. Аз Бобул роҳи дигар сар шуда, то Шуш ва аз он ҷо то Тахти Ҷамшед мерафт. Ин роҳ Эронро бо Юнон ва Аврупо пайваст мекард ва онро «Роҳи шохӣ» меномиданд ва баъдтар он бо номи «Роҳи абрешим» маълуму машҳур гардид.

Дуюмин шохроҳи бузург аз Бобул сар шуда, ба воситаи Ҳангматана ва аз он ҷо то Ҳинд мерафт. Ин роҳ мамолики Шаркро бо Эрон, Байнаннаҳрайн ва ба воситаи онҳо бо Ғарб ва Миср пайваст мекард.

Ба ғайр аз ин ду роҳи асосӣ якҷанд роҳҳои дигар буданд, ки Эронро бо мамолики гуногун пайваст менамуданд. Яке аз ин роҳҳо ба воситаи канале, ки аз Нил то Суэтс омада, ба баҳри Сурх мерасид.²³⁴ Эронро бо Миср, яъне бо қитъаи Африка пайваст мекард. Ба гуфтаи Геродот, ин каналро Дорои Бузург канда буд. Аммо ба ақидаи олимони муосир, ин ҷӯй ҳанӯз 100 сол пеш аз ин дар давраи ҳукмронии фиръавн Нехо вучуд дошт. Дар давраи Доро он вайрон шуда буд ва киштиҳо дар он гашта наметавонистанд. Доро ин ҷӯйро аз нав канда киштигард кард.

Як роҳи дигар ш. Тахти Ҷамшедро ба воситаи ҷануби Эрон ва Мукрон бо Ҳинд пайваст мекард. Як роҳ аз ҷануби Осиёи Хурд, аз ш. Тарас ба

²³⁴ История древнего востока. – с. 650.

воситаи гузаргоҳи Киликия ба шимол то баҳри Сиёҳ мерафт. Аз шимоли баҳри Сиёҳ як роҳ ба воситаи даштҳои ҷануби Рус ва Урал то Сибир тӯл мекашид. Бо ин роҳ аз Сибир ба Ғарб, аз он ҷумла ба Эрон тилло меоварданд.

Барои кушодани роҳи баҳрӣ бо Ҳиндустон Дорои I тақрибан соли 518 то м. ба баҳрнавард Скилак фармон дод, ки аз дарёи Ҳинд ба воситаи резишгоҳи он ба баҳр баромада, бо соҳили ҷанубии Эрон то баҳри Сурх бо киштиҳо шино кунад. Скилак ин роҳро дар муддати 30 моҳ тай карда, ба соҳили баҳри Сурх омад.²³⁵

Савдо дар қисмати ғарбии империяи Ҳахоманишӣ бештар тараққӣ карда буд. Саҳми Бобул дар ин савдо махсусан калон буд. Лидия ва Миср низ дар ин савдо фаъолона иштирок мекарданд. Дар бораи тиҷорати фаъолона дар байни ин кишварҳо ҳуҷҷатҳои зиёд маълумот медиҳанд. Дар Бобул хонаводаҳои тоҷирони маъруф, ки сарвати калон дошта, амалиётҳои гуногуни молиқона пулӣ мегузаронданд, фаъолият доштанд. Савдои баҳрӣ дар дасти финикиҳо буд, баъдтар он ба дасти юниён гузашт.

Мувофиқи маълумоти мавҷуда аз вилоятҳои гуногун ба шаҳри Таҳти Чамшед ва дигар шаҳрҳои Эрон маҳсулоти гуногун ворид мешуд. Аз вилоятҳои Осиёи Миёна - аз Бохтар тилло, аз Суғд сангҳои қиматбаҳои ороишӣ (лочвард ва ақик) аз Хоразм фирӯза оварда мешуд.²³⁶ Қолиби диққат аст, ки санги лочвардро бо забони ориёӣ (форсии қадим) қапаутака меномиданд. Ин калима дар шакли кабуд (лаҳҷавиаш кабут) то имрӯз дар забони тоҷикӣ (форсӣ) боқӣ мондааст. Номини ин санг аз рангаш гирифта шуда буд. Баъдтар ин сангро лочвард номиданд, ки он ҳам тоҷикӣ (форсӣ) аст. Калимаи лочвард ба воситаи забони арабӣ ба забонҳои аврупоӣ, алаҳхусус, русӣ гузашта, шакли лазуритро гирифтааст ва то имрӯз мавриди истифода қарор дорад.²³⁷ Чунин ба назар мерасад, ки халқҳои ориёӣ дар коркарди сангҳои қиматбаҳо ба мисли лочвард ва фирӯза (дар забонҳои аврупоӣ бирюза) таҷрибаи қадима доштаанд ва маҳз онҳо бори аввал ин сангҳоро ба Шарқи Наздик ва ба Аврупо паҳн карданд.

Ба Таҳти Чамшед аз дигар вилоятҳо низ маҳсулоти гуногун меоварданд. Масалан, аз Миср гандум, тилло, устухони фил, нукра, биринҷӣ, аз Лубнон ва Яман ҷӯби дарахти ҷалғӯза, мармар ва руҳом, аз Лидия тилло, аз Осиёи Хурд нукра, аз Ҳабашистон устухони фил, аз Ҳиндустон устухони фил ва тилло, аз Кипр мис, аз Юнон зарфҳои нафиси сафолӣ ворид мешуд.²³⁸ Муҳаққиқон таъкид кардаанд, ки як қисми ин маҳсулот ба сифати боч ба Таҳти Чамшед барои сохтмон ва ороиши қасри шоҳ ва қонё гардондани дигар эҳтиёҷоти дарбор оварда мешуданд, қисме аз ин молҳо бораи хариду фӯруш низ фириастода мешуданд.

²³⁵ Дандамаев М.А., Луконин В.Г. Культура и экономика древнего Ирана. - с. 216-218.

²³⁶ История таджикского народа, т. I. - с. 208; История таджикского народа, т. I., 1998. - с. 262.

²³⁷ Словарь иностранных слов. М., 1989. - с. 276, ниг. калимаи «лазурит».

²³⁸ История древнего Востока. - с. 650.

Бозёфтҳои бостоншиносӣ дар бораи алоқаҳои ориёӣҳои Осиёи Миёна бо ориёӣҳои ҷануби Урал дар давраи Ҳахоманишиён шаҳодат медиҳанд. Аз ҷумла дар наздикии Орск дар қӯрғонҳои сарматҳо, ки ба асри V- аввали асри IV то м. тааллуқ доранд, якҷанд осори санъати амалии ҳахоманишӣ, аз ҷумла ҳайкалчаи нукрагини асп, гарданбанди тиллоӣ ва ҷандин зарф бо катибаи Артахишоёршоҳи I ёфт шуданд.

Дар бораи алоқаҳои тиҷоратии Миср ва Осиёи Миёна маҳсулоти ҳунармандие, ки аз ҷониби устоҳои юнонӣ дар водии Нил сохта шудаанд, шаҳодат медиҳанд. Чунин алоқа, байни Эрону Осиёи Миёна ва Олтой низ мавҷуд будааст, ки ашёи зимни ҳафрийети бостоншиносӣ ба дастамада ба он ишора менамоянд. Ба ҳар ҳол, савдо ва тиҷорат ба дараҷаи муайян дар империяи Ҳахоманишӣ тараққӣ карда буд ва чунин давлати бузургро бе инкишофи тиҷорати хориҷию дохилӣ тасаввур кардан амри маҳол аст.

Дар робита ба ин масъла мо набояд фаромӯш кунем, ки доир ба Бобул ва дигар минтақаҳои ғарбии империяи Ҳахоманишиён ҳуҷҷатҳои хаттӣ бисёр боқӣ монда, то мо омада расидаанд. Аммо дар бораи Бохтар ва дигар вилоятҳои шарқӣ ҳуҷҷатҳои хаттӣ қариб, ки нестанд. Бинобар ин мо алҳол наметавонем дар бораи дараҷаи инкишоф ва ҷузъиёти тиҷорат дар ин минтақа аз ин беш ҳарф занем.

Ҳахоманишиён барои инкишофи маданият ва санъат шароити мусоид фароҳам оварданд. Халқу кишварҳои гуногун ба туфайли боз шудани роҳҳои иртиботӣ имконият пайдо карданд, ки беамоният бо якдигар алоқа карда, аз дастовардҳои маданияи якдигар истифода баранд. Форсҳо, бохтариҳо ва ғайра ба қувваи ҳукмрони сиёсӣ дар минтақа табдил ёфта, барои инкишоф додани маданияти худ имконияти бештар пайдо карданд. Онҳо дар бисёр соҳаҳои ҳаёти иҷтимоию фарҳангӣ муваффақиятҳои калон ба даст оварда буданд. Дар бораи баъзе дастовардҳои иҷтимоӣ, сиёсӣ, низомӣ ва ғайра мо дар аввали ин боб ишора намуда будем. Ҳоло роҷеъ ба маданияту санъати давраи Ҳахоманишиён таваққуф хоҳем кард.

Шаҳр маркази муҳими маданӣ ба шумор меравад. Дар давлати Ҳахоманишиҳо даҳҳо шаҳрҳои калон, аз ҷумла Посоргод, Тахти Ҷамшед, Шуш, Ҳангматана, Бобул, Мемфис ва дар шарқи империя Бохтар, Марв, Самарқанд мавҷуд буданд. Аксарияти ин шаҳрҳо ханӯз пеш аз Ҳахоманишиён вучуд доштанд, аммо дар замони онҳо бештар тараққӣ карда, васеътар ва ободу зебо шуданд. Пойтахти империя шаҳри Тахти Ҷамшед (Персеполис) буд, ки ба забони форсии қадим Порс номида мешуд. Аммо маркази маъмурии империя ш. Шуш буд. Тамоми девонҳо ва вазоратхонаҳо дар ҳамин шаҳр ҷойгир шуда буданд. Ҳахоманишиён ба ободонии ин шаҳр аҳамияти калон медоданд. Бостоншиносон дар харобаҳои Шуш маҷмааи қасру биноҳои боҳашаматеро кашф карданд, ки ба фармони Дорой I сохта шуда буданд. Дар ин бора катибаҳои сохтмонӣ, ки аз зери таҳкурсии қаср ёфт шудаанд, шаҳодат медиҳанд. Дар онҳо номгӯи масолеҳи сохтмони истифодашуда дар бунёди қасрҳои Дориюш сабт гардидааст. Дар бораи

хашамати қасрҳо толори маросимие гувоҳӣ медиҳад, ки зербанояш 10434м -ро дар бар гирифта, се қатор сутунҳои баландиашон қариб 20м дорад. Сарсутунҳо шакли сари барзаговро доранд. Ин гуна толорҳоро ба забони форсии қадим ападана меномиданд.²³⁹

Ҳахоманишиён на танҳо дар шаҳрҳои мавҷуда қасру биноҳои нав сохта, онҳоро тавсия бахшиданд, балки якчанд шаҳрҳои нав низ бунёд намуданд, ки яке аз онҳо шаҳри Посоргод буд.

Ин шаҳр дар вилояти Форс, 80 км дуртар аз ш.Тахти Чамшед дар самти шимолу шарқии он ҷойгир шуда буд. Онро Куруши Кабир бунёд карда пойтахти Ҳахоманишиён эълон кард. Аз рӯи бозёфтҳои бостоншиносӣ дар ин мавзеъ пеш аз Куруши Кабир низ ин шаҳр вучуд доштааст. Қасру толорҳои, ки харобаҳои онҳо то ба имрӯз боқӣ мондаанд, ба давраи Куруши Кабир ва шоҳони баъдинаи ин сулола тааллуқ доранд. Маънои Посоргод ҳанӯз дақиқ муайян нашудааст. Дар асари Курсий (V, 6, 10) ва Анаксимени Лампсаки он дар шакли Персагада ва Парсагада омадааст ва олимони аксаран онро чун «манзили форсҳо» ва «лашкаргоҳи форсҳо» тарҷума кардаанд. Ба ақидаи М.А.Дандамаев ин номи иломӣ мебошад.

Баръакси Тахти Чамшед шаҳри Посоргод масоҳати калонро ишғол мекард ва қасру биноҳои он аз ҳамдигар дур дар байни боғҳо сохта шуда буданд. Як хусусияти дигараш аз санг сохта шудани он буд. Шаҳрҳои дигар маъмулан аз хишти хом сохта шудаанд. Дар бунёди ин шаҳр устоҳои модӣ, иломӣ ва ошурӣ ширкат варзидаанд. Дар сохтмони он усулҳои меъмории бобулиҳо, модҳо, иломиҳо мисрҳо ва юнониҳо эҷодкорона истифода шудаанд. Қасру толор ва дигар биноҳои ташрифотӣ, истиқоматӣ ва хоҷагӣ бо зебӣ ва хашамати худ қасро ба ҳайрат мегузоштанд. Ба қавли М.А.Дандамаев²⁴⁰ усули сохтмони қасру маъбадҳои ҳахоманишӣ маҳз дар рафти сохтмони Посоргод ташаккул ва минбаъд инкишоф ёфт.

Посоргод ҳамчун пойтахти Ҳахоманишиён маҳалли ташрифоти тоҷгузорӣ ва ба тахтнишастани ҳамаи шоҳон буд. Он дар ҳаёти сиёсии ин сулола мақоми хос дошт. Дар он яке аз ёдгориҳои машҳури меъмории Ҳахоманишиён - мақбараи Куруши Кабир воқеъ аст. Он бинои начандон калон буда, пурра аз тахтасангҳои русту ҳамвор сохта шудааст. Мақбара дар болои тахкурсии баланди аз тахтасангҳо сохташуда қарор дорад. Баландии умумиаш 11 м буда, сабки меъмории эронӣ бобули истифода шудааст. Мақбараи Куруш яке аз ёдгориҳои нодири меъмории ориёӣ ба шумор меравад, ки то имрӯз ба он осебе нарасидааст.

Дуюмин шаҳри бузурги форсҳо Тахти Чамшед буд. Он 50 км дуртар аз шаҳри Шероз дар самти шимол дар ҳамворӣ воқеъ мебошад. Ин шаҳрро Дорои I бунёд карда буд ва сохтмони он то соли 450 то м. давом кард. Харобаҳои шаҳр бо сутунҳои баланд, зинаҳои боҳашамат, ҳайкалҳои гуногуну деворҳои мусаввари сершумор дорад, ки бинандаро ба ҳайрат мегузаранд.

²³⁹ Дандамаев М.А., Луконин В.Г. Культура и экономика древнего Ирана. - с.255-258.

²⁴⁰ Ҳамон ҷо. - с.246.

Шаҳр аз рӯи лоиҳаи ягонаи пешакӣ таҳияшуда, сохта шуда буд. Дар лоиҳа тамоми шабакаҳои обу кубурҳои обраву обпарто пешбинӣ шуда буд. Масоҳати шаҳр 135000 м буда, он дар болои таҳкурсии сангин, ки баландиаш 13 м мебошад, сохта шудааст. Шаҳр девори мудофиавии дуқабата дошт, ки баландиаш 11,5-15м ва ғафсаш 4,5-5,5м буд. Ба шаҳр ба воситаи силсилаи зинаҳои баланд медаромаданд.

Калонтарин бинои шаҳр Кохи Хишоёршо буд, ки 72 сутун дошт ва масоҳаташ 60х60м буд. Дар болои сарсутунҳо ду пораи санг, ки ба сурати сару гардани ду гови нар тарошида шуда пушт ба пушт меистод, қарор гирифта буданд. Аз ду тарафи зинаҳо деворҳои сангини мусаввар ҷойгир буданд. Дар онҳо намояндагони халқҳои гуногуни империя қатор паси якдигар бо либосҳои хоси миллиашон дар ҳоли тӯҳфа оварданашон ба шоҳ тасвир шудаанд.

Дар шаҳр қасрҳои боҳашамати Дорой I, Хишоёршо, хазинаи марказии шоҳӣ, толор барои занҳо ва биноҳои дигари истиқоматию хоҷагӣ воқеъ гардида буданд. Девори биноҳо аз хишти хом ва ҷои дару тирезаҳо аз санг сохта шудаанд. Сохтмони чунин қасру кӯшкҳои бузургу боҳашамат бешубҳа дониши амиқи санъати меъмории ва таҷрибаи калони сохтмониро тақозо мекард.²⁴¹

Бештари олимони ақидадоранд, ки шоҳони Ҳахоманишӣ дар Тахти Чамшед ба таври доимӣ зиндагӣ намекарданд. Ин шаҳри бузург қароргоҳи тобистонаи шоҳон ба шумор мерафт ва аксаран ҷашни Наврӯз дар Тахти Чамшед бо шахомату шукӯҳи хос баргузор мегардид. Ин шаҳр бузургиву қудрати империяи Ҳахоманиширо нишон меод.

Искандари Мақдунӣ барои паст задани ҳашамати Ҳахоманишиён ва нишон додани иқтидор ва ғолибияти худ баъди ишғол кардани Персепол онро ғорат карда, оташ зад.

Шаҳрсозӣ дар қисмати шарқии империяи Ҳахоманишӣ, яъне дар Эрони Шарқӣ ва Осиёи Миёна низ инкишоф ёфта буд. Мутаассифона, аз сабаби дур будани ин минтақа аз маркази империяи Ҳахоманишӣ сарчашмаҳои таърихӣ ва муаррихони Юнони қадим дар бораи шаҳрҳои он маълумоти кофӣ надовдаанд. Ин камбудиро то андозае маълумоти бостоншиносӣ ҷуброн намудааст.

Аз рӯи маълумоти сарчашмаҳои хаттӣ, калонтарин шаҳрҳои ин минтақа Бохтар, Самарқанд ва Марғинон (Марв) буданд. Шаҳри Бохтар қалъа ва девори мудофиавӣ дошта, аз рӯи ҳафриёти бостоншиносӣ қариб 120 га заминро дар бар мегирифт. Самарқанд низ девори мудофиавӣ ва қалъаи мустаҳкам дошта, масоҳаташ аз 200 га зиёд буд.²⁴² Марви қадим ба қатори шаҳрҳои калон дохил мешуд. Харобаҳои он бо номи Гяурқалъа маълум аст. Дар қисмати шимолии димнаи он қалъа ҷойгир буд, ки дар болои таҳкурсии баланд сохта шудааст. Маъбад низ дар ҳамин ҷо воқеъ гардида буд. Атрофии шаҳр девори баланд дошт. Дар водии Марв димнаи Язтеппа низ ба ҳамин давра тааллуқ дорад.

²⁴¹ Дар бораи шаҳрҳои тавсифшуда ниг: Дандамаев М.А., Луконин В.Г. Культура и экономика древнего Ирана. - с.243-258; История древнего Востока. - с.656-690.

²⁴² История таджикского народа. - с.214.

Дар баробари шахрҳои калони ёдшуда як қатор шахрҳои нисбатан хурд низ вучуд доштанд. Ба ин шумор Киропол (Курушката), Хучанд, Кӯлоб, Қубодиён, димнаҳои Ширин, Нуртеппа, Байтудашт ва шахрҳои дигар дохил мешуданд.

Дар ин ҷо чанд суҳан дар бораи шаҳри Киропол гуфтаниам. Баъд аз дар Ҷумҳурии азизамон таъмин шудани сулҳу ваҳдати миллӣ қорҳои муҳимеро дар самти боло бурдани худшиносии миллӣ ва ифтихори ватандорӣ анҷом додем. Бо фармони Президенти Ҷумҳурии Тоҷикистон соли 2002 ҷашни 2500 солагии ш.Истаравшан бо шукӯҳ таҷлил гардид ва меҳмонони зиёде аз дуру наздик ва кишварҳои хориҷа иштирок карданд. Ин шаҳри қадима дар натиҷаи омодагиҳо ба ҷашн симои худро хеле дигар карда, асарҳои зиёди олимон дар ин бора ба таъри расиданд.

Имсол мо барои таҷлили бошукӯҳи яке аз шахрҳои машҳури Бохтар ва имрӯзаи Тоҷикистон 2700-солагии Кӯлоб омодагӣ дорем. Ва ин ҷашн низ барои ободии ин шаҳри бостонӣ ва болоравии ифтихори миллию ватандорӣ нақши муҳим хоҳад бозид.

Ин ҷашнҳо меваи истиқлолияти давлатӣ, мустақилияти халқи моро дар таъини сарнавишти таърихиаш нишон медиҳанд. Мувофиқи маълумоти муаррихони қадим, Кирополро Куруши Кабир бунёд карда буд. Калимаи юнонии Киропол маънои Шаҳри Кир (ё худ Куруш)-ро дорад. Мувофиқи тадқиқоти забоншиносии маъруф Э.Бенвенист шакли ориёии ин ном Курушката буд, ки маънои Шаҳри Курушро дорад. Ба ақидаи аксари олимон, ин шаҳр дар ҳудуди ш.Истаравшан (собик Уротеппа) ҷойгир буд. Аммо дар вақтҳои охир баъзе олимон дурустии ахбори муаррихони атиқаро зеро шубҳа гузаштаанд. Онҳо мӯътақиданд, ки қисми якуми ин калима бо номи Кир (Куруш) ягон алоқаманди надошта, аз номи қабилани маҳаллӣ - Куру гирифта шуда, муаррихони атиқа иштибоҳан ин номро ба Куруш нисбат додаанд. Онҳо таъкид намудаанд, ки Куруш ҳеҷ гоҳ ба ин минтақаи дурдасти Киропол нарафтааст. Чунин фикри чандон боварибахш ба назар намерасад. Мувофиқи маълумоти Геродот, баъди Лидияро гирифтани Куруш дар сари роҳи ӯ якчанд кишварҳои сақоиҳо меистоданд. Яъне ӯ аз ибтидо нияти ба сақоиҳо ҳамла карданро дошт. Ктесий ва Ксенофонт хабар додаанд, ки Куруш баъди Бохтарро гирифтани ба сақоиҳо ҳуҷум карда, онҳоро мағлуб ва шӯҳи онҳо Аморгро асир мегирад. Катибаҳои Дорои I дар кӯҳи Бехисутун ва Тахти Ҷамшед аз он шаҳодат медиҳанд, ки ӯ нияти худро дар бораи тасарруф намудани баъзе кишварҳои сақоиҳо амалӣ карда буд. Дар катибаи Бехистун (Бехсутун) дар қатори кишварҳои тобеи Ҳахоманишиён Сака низ номбар шудааст. Сақоиҳо дар қисми шимолии Осиёи Миёна, дар он тарафи Сирдарё зиндагӣ мекарданд. Аз ин ҷо чунон бармеояд, ки Сака (яъне Сакистон) гуфта ҳамин минтақаро дар назар доранд.

Доро бар зидди сақоиҳои он тарафи Суғд ҷангида, онҳоро мағлуб кардааст.²⁴³ Маълумоти ғавқ ахбори муаррихони атиқаро дар бораи аз ҷониби Куруш сохта шудани шаҳри Киропол тасдиқ мекунанд. Ин шаҳр

²⁴³ Довудӣ Д. Куруши Кабир ва масъалаи бунёди шаҳри Кирополи Истаравшан // Мақоми Истаравшан дар таърих ва тамаддуни Осиёи Мақазӣ. Душанбе, 2002. - с.34-38.

хамчун пойгоҳи низомӣ барои Ҳимоя кардани сарҳадҳои шарқии империя сохта шуда буд.

Ба ҷуз Киропол (Курушката) дар ин мантиқа боз якчанд шаҳрҳои хурдтар низ вучуд доштанд. Яке аз онҳо димнаи Нуртеппа мебошад. Масоҳати он 18 га буда, қалъа ва девори мудофиавӣ дорад. Димнаи Ширин низ ба давраи Ҳахоманишиён муталлиқ аст.

Шаҳри Хучанд низ дар ҳамин давра ба вучуд омадаст. Боқимондаҳои он дар зери девори Қалъаи Хучанд ёфт шудаанд. Он шакли чоркунҷа дошта, 20 гектарро дар бар мегирифт.²⁴⁴ Дар ноҳияи Панҷ шаҳре вучуд дошта, ки масоҳаташ 10 га буда, он девори мудофиавӣ, биноҳои зиёд ва оташгоҳҳои муқаддас доштааст.

Шаҳри дигар дар ноҳияи Кубодиён воқеъ буд, ки харобаҳои он бо номи Қалъаи Мир маъруфанд. Дар Кӯлоб низ асри VII то м. дар ин замон шаҳр вучуд дошт ва нишони он хумдони боҳашамати сафолпазӣ буд. Дар ин бора сафолхое шаходат медиҳанд, ки аз дарун ва атрофи хумдон ёфт шудаанд.

Қалъа ва шаҳрҳо дар дигар вилоятҳои Осиёи Миёна низ вучуд доштанд. Дар Суғд ба ғайр аз Самарқанд (димнаи Афросиёб) димнаи Ёркурган низ ба давраи Ҳахоманишиён тааллуқ дорад. Ин шаҳр дар водии Қашқадарё ҷойгир буда, қалъа надошт, аммо бо девори мудофиавӣ ихота шуда буд, масоҳати он 35 га-ро ташкил мекард.

Бостоншиносон дар Хоразм низ якчанд ёдгории ин давраро кашф намуданд. Калонтарини онҳо димнаи Калалигир I мебошад. Қалъаи он боҳашамат буда, аз толори сутундор ва ибодатгоҳ иборат буд. Ба ақидаи ҳаффори ин ёдгорӣ Ю.А. Рапопорт, нақшаи он бо Посоргод ва Тахти Чамшед шабоҳат дорад. Сарсутунҳои ин ёдгориҳо дар шакли симурғи шохдор ба якдигар хеле монанд мебошанд. Дар Хоразм боз як шаҳри дигар (димнаи Кюзелигир) вучуд дошт, ки девори дуқабата ва дар байн он роҳрав дошт. Масоҳати он 1000x500м буда, девори мудофиавиаш дорои бурҷ будааст. Бинои дигари серхуҷраи истехкомдор дар Хоразм бо масоҳати 2100 м аз тарафи бостоншиносон кашф гардидааст.

Қисмати шимоли Парфия шаҳре (димнаи Елкентеппа) вучуд дошта, ки дорои қалъаи боҳашамат ва девори мудофиавӣ будааст.

Зарфҳои сафолӣ ва дигар ашёву асбоби ёфтшуда дар маҳалҳои дар боло номбаршудаи Бохтар, Суғд, Марғинов ва Хоразм бо як услуб сохта шудаанд. Аз ин ба чунин натиҷа расидан мумкин аст, ки дар аксари ин кишварҳои ориёӣ маданияти ягона интишор ёфтааст. Дар Чоч ва Фарғона низ як қатор деҳкада ва шаҳракҳои истехкомдор мавҷуд буданд. Ҳаҷман онҳо чандон калон набуда, хонаҳои лойин ва заминкан доштанд. Баъзеи онҳо бо девор ихота шуда буданд. Дар ин ҷо бештар зарфҳои сафолӣ дастисохт ва қисман ҷархӣ ёфт шуданд, ки аз зарфҳои Бохтару Суғд фарқ доранд. Ба қатори ин ёдгориҳо димнаҳои Шаштеппаи Чоч, Эйлатони Фарғона, Шӯрабашати Ош ва ғайра дохил мешаванд. Баробари ёдгориҳои номбаршуда дар Осиёи

²⁴⁴ История таджикского народа, 1998. - с. 271-272.

Миёна шахру шаҳрак, қалъа деҳкадаҳои истехкомдору беистехком зиёд буданд ва харобаҳои онҳо ҳанӯз мавриди таҳқиқи бостоншиносон қарор нагирифтаанд. Дар Помири Шарқӣ як қатор ғӯристонҳои ин замон аз ҷониби бостоншиносон кофта шуданд. Зарфҳо ва ашёҳои гуногуни дар онҳо ёфтшуда, дар бораи маданияти моддӣ ва расму оини аҳолии ин минтақа маълумоти ҷолиб медиҳанд.

Дар бораи санъати бошукӯҳи тасвирии Ҳахоманишиён нигораҳои барҷастаи девори Тахти Чамшед, Посоргод, Шуш ва ғӯристони кӯҳии шоханшоҳон маълумот медиҳанд. Ин тасвирҳо, пеш аз ҳама, бо миқдору ҳаҷму ҳашамат, услуби хосу такрорнашаванда ва дақиқии инъикоси воқеият бинандаро ба ҳайрат меғуздоранд. Дар онҳо асосан сахнаҳои тӯҳфасупорӣ ба шох, ҷанги шох бо шер ва дигар ҳайвонҳои воқеиву асотирий, ҷанговарони форсу мод, гардунаҳои дучархаи ҷангӣ, маросимҳои гуногуни дарборӣ бо иштироки шох ва ашрофону мансабдорон, ташрифи намояндагони халқҳои тобеъ ба дарбор ва мисли инҳо тасвир шудаанд. Тасвирҳои барҷастаи деворҳои паҳлӯи толори ташрифотии шох дар Тахти Чамшед боҳашамат, муассир ва диққати бинандаро ба худ ҷалб мекунанд. Дар он қатори дурударози ҷанговарони форс, сафирони сатрапҳои қаламрави шох бо тӯҳфаҳо бо инъикоси тамоми ҷузъиёти сару либос, яроқу аслиҳа, бо сабки ягона тасвир шудаанд. Суратҳо сахнаҳои зиндаеро мемонанд, ки як лаҳза аз ҳаракат бозмондаанд. Якраңгӣ ва такроршавии суратҳо ҳашамати онҳоро боз ҳам афзудаанд.

Дар Тахти Чамшед сабки шохии санъати боҳашамати тасвирии Ҳахоманишиён ташаккул ёфта, ба меъёри умумӣ барои тамоми империя табдил ёфта, он дар тамоми ғӯшаву канори империяи паҳновар мавриди истифода қарор гирифтааст. Дар офаридани ин сабку услуб форсҳо аз таҷрибаи пешиниёнашон - модҳо ва дигар халқҳои ҳамсоя ба мисли Бобулу Ошур ба таври фаровон ва эҷодкорона истифода бурданд. Дар натиҷа ба онҳо муяссар шуда, ки як санъати тасвирии боҳашамати навро, яъне ҳахоманиширо ба вучуд оранд, ки ҳамто надошт. Ин сабк то дараҷае дар байни ориёӣҳо ва дигар халқҳои ҳамҷавор интишор ёфт, ки намунаҳои он дар ғӯрхонаи Пазирӣки ориёӣҳои Олтой низ ёфт шудаанд.²⁴⁵

Дар нигораҳои рӯи девори ғӯрхонаҳои шохони ҳахоманишӣ сахнаҳои пирӯзии онҳо дар ҷангҳо ва маросимҳои гуногуни дарборӣ бо иштироки шох тасвир шудаанд. Суратҳо тасвири матни катибаҳои мебошанд, ки дар паҳлӯи онҳо воқеъанд. Яке аз намунаҳои барҷастаи ин ёдгориҳо мусаввара ва катибаи Дорои I дар кӯҳи Бехисутун мебошад. Баландии мусаввара он 3 м буда, одамоне дар он дар ҳаҷми табиияшон тасвир шудаанд. Аз ҳама боло пайкари Ахуро Маздо бо болҳои кушода дар халқии Офтоб тасвир шудааст. Дар зер Доро ва дигар иштирокчиёни сахна наққошӣ шудаанд. Ахуро Маздо бо як дасташ тоҷи рамзӣ - халқии ҳокимияти шохиро ба Доро дароз кардааст ва дасти дигарашро боло бардошта, ба ӯ дуои хайр додаст. Доро дасти рӯсташро барои

²⁴⁵ Дандамаев М.А., Луконин В.Г. Культура и экономика древнего Ирана. - с.260.

сачда ба Ахуро Маздо боло бардошта, дар дасти чапаш камон дорад. Дар кафои ӯ ду дарборӣ ва дар пеш дар зери пояш Гауматаи сарнагуншуда ва баъди ӯ нӯҳ шоҳи исёнгари мағлӯб тасвир шудаанд. Асирон бо як занҷири дароз гарданбанд карда шудаанд.²⁴⁶

Пайкари одамон, сару либос ва дигар нишонаҳои хоси онҳо чунон дақиқ тасвир шудаанд, ки муҳаққиқон шахсияти ду ашрофи дар пушти Доро истодаро муайян кардаанд. Яке аз онҳо найзабардор Гобрий ва дигараш камонвар Аспатин мебошад, ки сардори ин қисмҳои лашкари шоҳӣ буданд.

Санъати зарфсозӣ аз тилло ва нукра хеле тараққӣ карда буд. Ин гуна зарфҳо зимни кофтуков аз Эрон ва Осиёи Миёна (Ҳазинаи Амударё) ёфт шудаанд. Махсусан чомҳо (ритон)-и тиллоӣ ва нукрагини ҳахоманишӣ, ки дар Эрмитаж, Осорхонаи Метрополитени ШМА ва Музеи Британия маҳфузанд, ҷолиби диққат мебошанд. Қисми поёнии ин чомҳо бо суратҳои гуногун - сари шер, симурғи асотирӣ оро дода шудаанд. Ин чомҳо моҳирона сохта шуда, намунаи барҷастаи санъати тасвирии амалӣ мебошанд. Онҳо бо сабку услуби ягонаи хоси ҳахоманишӣ сохта шудаанд.²⁴⁷

Зарфҳои тиллоӣ ва нукрагини ҳахоманишӣ дар таркиби Ҳазинаи Амударё низ мавҷуданд. Яке аз онҳо кӯзаи тиллоӣ мебошад. Устои қадим нӯги дастаро бо лаби кӯза бо тахайюлотӣ хеле ҷолибу муассир пайваст кардааст. Нӯги даста дар шакли сари шер, ки лаби кӯзаро газидааст, сохта шудааст.²⁴⁸ Дар Ҳазинаи Амударё дастаи нукрагини зарфе ҳаст, ки дар шакли бузи кӯҳӣ сохта шудааст. Дар Эрмитаж дастаи ба ҳамин шакли оҳуи холдор монанд мавҷуд аст.

Мӯҳрҳои найчашакли ҳахоманишӣ низ осори муҳими санъати тасвирии амалӣ мебошанд. Дар онҳо тасвирҳои анъанавӣ - шоҳ дар назди оташдони муқаддас, ҷанги шоҳ бо девон, муборизаи қувваҳои бадӣ ва некӣ дар шакли ҳайвонҳо кашида шудаанд. Дар Ҳазинаи Амударё мӯҳр - ангуштаринҳое ҳастанд, ки дар онҳо Анахито, шербарзагови болдор, барзагови дусара, гавазн, шер ва мисли инҳо тасвир шудаанд.

Дар ҳазинаи Амударё 200 ашёи тиллоӣ ва нукрагин мавҷуд аст. Дар байни онҳо нусхаи хурди гардунаи тиллоии дучархаи чораспа, ки дар болояш ду нафар ашроф гардунасабор нишастааст, хеле ҷолиб ба назар мерасад.

Дар ҳазинаи Амударё ашёи гуногун, аз ҷумла ҳайкалчаҳои одамон, ҳайвонҳои муқаддас, косаҳои мунаққашу мусаввар, тугмачаҳои мусаввар, бо тасвири Ахуро Маздо, варақаҳои тиллоӣ бо тасвири мубадони зардуштӣ, мӯҳрангуштаринҳои мусаввар, дастмонаҳои нӯгашон шакли сари мор, шер ва дигар ҳайвонҳо мавҷуданд. Ҳамаи онҳо осори санъати тасвирии амалии ҳахоманишӣ буда, бо маҳорати баланд сохта шудаанд ва дар бораи ин соҳаи санъат ва умуман дар бораи таърих, фарҳанг,

²⁴⁶ Дандамаев М.А. Политическая... - с. 99-100.

²⁴⁷ Дандамаев М.А., Луконин В.Г. Культура и экономика древнего Ирана. - с.261, 412, 414.

²⁴⁸ Е.В. Зеймел, Е.Амударинский клад. Каталог выставки. Л., 1979, №17.

маънавиёти ориёиҳо маълумоти ҷолиб ва гуногун медиханд. Ҳазинаи мазкур соли 1877 дар Қубодиён ёфт шуда буд ва ба воситаи тоҷирони Бухоро ба Ҳиндустон ва аз онҷо ба воситаи маъмурони англис ба Лондон интиқол дода шуд ва ҳоло дар Музейи Британия маҳфуз аст.

Ҳахоманишинҳо бо истинод ба фарҳангу маданияти қадимаи ориёии худ ва истифодаи эҷодкоронаи таҷрибаи тамаддунҳои ҳамсоя санъату маданияти сифатан навро ба вуҷуд оварданд, ки зиёда аз 200 сол дар қисми калони қитъаи Осиё ҳамчун дастоварди муҳим роиҷ буд ва ин тамаддуни худро ворисони худ ба мерос гузоштанд.

Давлати Парфия (Портҳо) ва тамаддуни ориёӣ

Вилояти Парфия дар ҷанубу шарқи баҳри Каспий дар ҳавзаи дарёи Таҷен воқеъ буда, дар ғарб он бо вилояти Гиркония (Гургони асрҳои миёна) ва дар шарқ ба Марғиён (Марв) ҳамсарҳад буд. Пойтахташ он ш. Нисо аст, ки харобаҳои он дар масофаи 18 км дуртар аз ш.Ашқобод ҷойгиранд.

Ҳамчун воҳиди алоҳидаи маъмурӣ Парфия ҳанӯз дар асри VIII-VII то м. вучуд дошт ва ба ҳайати давлати Мод дохил мешуд. Аҳолии он ориёӣ буданд.

Юнониён ин вилоятро Парфиёна ё Парфия меномиданд. Шакли ориёии номи ин вилоят Парса аз номи яке аз ноҳияҳои боқимонда гирифта шуда, бо номи вилояти Порс (Форс), ки дар ҷанубу ғарбии Эрон ҷойгир аст, яхела ва ҳамнаво мебошад. Мутаассифона, олимони машғули ин мавзӯ дар бораи сабаби як будани номи ин ду вилоят чизе нагуфтаанд. Маъмулан номҳои ҷуғрофӣ дар баъзе маврид такрор мешаванд ва ин ҳодиса ғайриоддӣ ба назар намерасад. Гузошта аз ин, ҳам порсҳо (форсҳо) ва ҳам парфиён ориёӣ буданд ва яқсонии номи маҳалҳои мазкур чандон таъҷубовар нест. Аз ҷониби дигар, шояд пайдоиши номи Парса (Парфия) дар ҷанубу ғарби Осиёи Миёна бо масири ҳаракати халқҳои ориёӣ, аз ҷумла, форсҳо аз ин минтақа ба ғарби Эрон алоқаманд бошад. Яъне порсҳо (форсҳо) пеш аз ба Эрони Ғарбӣ рафтан (тақрибан дар ҳудуди асри X-IX то м. ё аз ин ҳам барвақттар) як муддат (шояд тӯлонӣ) дар ин минтақа зиндагӣ карданд ва номи худро ба он доданд. Ин ном дар ин ҷо баъди рафтани порсҳо (форсҳо) низ боқӣ монд ва юнониён онро Парфия ё Парфиёна (аз калимаи Парса ва Порсиён) талаффуз мекарданд. Парфия дар давраи Ҳахоманишиён низ вучуд дошт ва дар қатори Суғду Хоразм ба ҳайати ҳшатрапанаи XVI дохил мешуд. Минбаъд ин вилоят ҷузъи империяи Искандари Мақдунӣ ва давлати Селевкиён шуд.

Дар бораи таърихи давлати Парфия, аз он ҷумла, ташкилшавии он муаррихони қадими Юнону Рум - Помпей Трог Страбон, Юстиниан, Плутарх, Арриан ва дигарон маълумот додаанд.¹ Мутаассифона, ахбори онҳо хеле кӯтоҳ, пароканда, норавшан ва дар баъзе маврид хилофи якдигар мебошанд. Дар ин бора ҳамчуни дар сарчашмаҳои яҳудӣ (аз ҷумла Талмуд), шомӣ (суриягӣ), хитой, арманӣ ва ғайра баъзе маълумотҳо омадаанд. Ҳуҷҷатҳои портии аз харобаҳои ш.Нисо ёфтшуда, сиккаҳо ва маводи бостоншиносӣ низ дар омӯзиши ин масъала аҳмияти хоса доранд.

Дар миёнаҳои асри III то м. мавқеи Селевкиён, ки дар ғарби кишварашон ба якҷанд мағлубият дучор шуда буданд, хеле суст гардид. Аз вазъияти ба амаломата вилоятҳои шарқӣ истифода бурда, аз ҳайати давлати Селевкиён баромада, худро мустақил эълон карданд. Ба қавли Помпей Трог, аввал шоҳи Парфия Андрагор ва баъд шоҳи Бохтар Диодот

аз тобеияти Селевкиён баромаданд²⁴⁹. Дар ҳақиқат бостоншиносон ду намуд сиккаҳои нуқрагине пайдо намуданд, ки дар онҳо номи Андрагор навишта шудааст. Маълум аст, ки аз номи худ баровадани сикка аломати муҳими истиқлолияти давлатӣ ба шумор мерафт. Агар Андрагори Помпей Трог ёдкарда ва Андрагори сиккаҳо як шахс бошанд, пас дар давраи ин ҳоким мустақил шудани Парфия собит мегардад. Дар бораи як шахс будани онҳо ва ба Парфия тааллуқ доштани сиккаҳои номбаршуда шубҳаи ҷиддие вуҷуд надорад. Бояд ёдовар шуд, ки якчанд сиккаи Андрагор дар таркиби Ҳазинаи Амударё ҳузур дорад. Вале сиккашиносон қайд кардаанд, ки дар сиккаҳо номи Андрагор бе унвони «басилевс» («шоҳ») зарб шудааст. Шояд дар ин маврид фақат баровардани сикка бо номи худ ҳамчун аломати истиқлолияти давлатӣ муҳим буд ва Андрагор ба сабаби ҳанӯз қудрат наёфтани унвони «шоҳ»-ро дар сикка зарб накарда буд. Ин масъала тадқиқи бештари мутахассисонро тақозо мекунад.

Агар ахбори Арриан дуруст бошад, Андрагор такаббури зиёд дошт, нисбат ба аҳолии маҳаллӣ ва пеш аз ҳама, ба ашрофон сиёсати золимонро пеш гирифта буд. Ин амалҳои ӯ сабаби сар задани шӯриши халқӣ бар зидди мақдуниҳо гардид. Ба шӯриш пешвоёни қабилаи парнҳо Аршак ва бародари ӯ Тиридат роҳбарӣ мекарданд. Парнҳо дар сарҳади шимолии Парфия зиндагӣ карда, ба иттиҳоди се қабилаи начандон калони дахило дохил мешуданд.

Эҳтимол шӯриш ногаҳонӣ набуда, пешакӣ ба нақша гирифта шуда буд. Ашрафону аҳолии маҳаллӣ аз ҳукмронии юнониён норозӣ буда, барои аз зулми онҳо халос шудан фурсат муносиб меҷустанд. Чунин фурсат вақте фаро расид, ки Селевки II дар муҳориба бо галлҳо дар Осиёи Хурд шикаст хӯрд. Помпей Трог менависад, ки Аршак баъди шунидани ин хабар ба Парфия зада даромада, Андрагорро ба қатл расонд ва ҳокимиятро ба даст гирифт.

Дар бораи дар кадом сол аз Селевкиён чудо шудани Парфия дар байни олимони фикрҳои гуногун вуҷуд доранд. Асосан се сана 256, 250, 247 то м.²⁵⁰ номбар шуда, вале то имрӯз ҳеҷ кадом аз он тарафи умум эътироф нашудааст. Бо вуҷуди ин бештари олимони санаи 250 ё 247-ро дуруст мешуморанд. Ҳамчунин маълум нест, ки Андрагор баъди чанд соли Парфияро мустақил эълон кардани аз ҷониби Аршак сарнагун карда шуд. Дар бисёр тадқиқотҳо ин масъала сарфи назар карда шудааст. Муаррихони атиқа низ дар ин бора лаб ғуру бастанд. М.Коллеҷ онҳо чунин ба назар мерасад, ки дар байни ин ду ҳодиса вақти зиёд нагузашта буд. Ин ҳодисаро аввал ба соли 247 то м., сипас ба соли 238 то м. нисбат додааст.²⁵¹

Дар ҳар сурат дар натиҷаи шӯриши парфияҳо ё худ портҳо ва парнҳо ба ҳукмронии 80-солаи юнониҳо ва мақдуниҳо дар ин минтақа хотима дода шуд ва аввалин сулолаи тоҷикӣ-эронӣ ё худ ориёӣ баъд аз

²⁴⁹ Колледж М. Парфяне. М., 2004. - с.11-15.

²⁵⁰ История таджикского народа. т. I. - с. 291.

²⁵¹ Колледж М. Парфяне. - с. 19.

истилои Искандари Макдунӣ ва давраи ҳеллинизм дар Осиёи Миёнаву Эрон ба сари қудрат омад.

Селевкиён солҳои 246-239 то м. барои аз мисриён озод кардани кишварашон ҷанг мекарданд ва аз ин рӯ, имконият надоштанд, ки бар зидди Аршак ягон чора қатъӣ бубинанд. Аз ин истифода бурда, Аршакиён ҳокимияти худро мустаҳкам карда, вилояти ҳамсоя - Гирконияро забт карда ба давлати худ ҳамроҳ намуданд. Ин вилоят нисбат ба Парфия хеле бойтар буд ва акнун Аршакиён метавонистанд боигарии онро барои мустаҳкам кардани артиши худ истифода баранд. Аз ҷониби дигар бо гирифтани ин вилоят роҳ ба самти Эрони Ғарбӣ ва Байнаннаҳрайн кушода шуд.

Аршакиён 473 сол ҳукмронӣ карданд. Аз ин муддат беш аз 100 солашро дар мубориза бо Селевкиён барои ба даст даровардани Эрон гузаронданд. Баъди бастанӣ сулҳ бо Птоломей ва анҷом ёфтани ҷанги чандинсола бо мисриён Селевки II солҳои 238-237 то м. ба шарқ лашкар кашида, ба Парфия ҳамла кард. Рух додани ин ҳодисаро муаррихон ба солҳои дигар (230-227, 227 то м.) низ нисбат додаанд. Мақсади Селевки II барқарор кардани ҳокимияти Селевкиён дар ин минтақа буд. Дар ин вақт дар Парфия бародари Аршак Тиридат ҳукмронӣ мекард. Ӯ бисёр кӯшиш кард, ки ҳамлаи Селевки II-ро гардонад, аммо ба ин муваффақ нашуд. Барои аз пурра торумор шудан нигоҳ доштани лашкари худ, ӯ ба шимоли Парфия ба сарзамини қабिलाҳои апасиакҳо қафо нишаст. Вай дар он ҷо қувваи нав ҷамъ карда, лашкари худро мустаҳкам намуд. Ин имконият дод, ки ӯ дар мухорибаҳои баъдӣ бар Селевки II ғалаба кунад. Дар ҳамин вақт дар Сурия шӯришҳо сар заданд ва Селевки II маҷбур шуд ҷангро бо Парфия қатъ карда, барои фуру нишондани шӯришҳо ба он ҷо баргардад. Дар бораи ҳамлаи Селевки II ба Парфия Юстин хабар додааст.²⁵²

Баъди ин ҳодиса маросими тантанавии ба тахт нишастани Тиридат баргузор шуд. Маросим дар оташкадаи ш. Асаак гузаронда шуд. Дар вақти ҳукмронии Тиридат пойтахт ба ш.Хекатомпил, ки дар ҷанубу шарқи баҳри Каспий ҷойгир буд, кӯчонда шуд. Баъди марги Тиридат (соли 211 то м.) Артабони I (солҳои 211-196 то м.) ба тахт нишаст. Дар вақти ҳукмронии ӯ портҳо худуди давлати худро дар самти ғарб васеъ карда, пойтахти Мод ш.Ҳангматанаро ишғол намуданд. Аммо ҳукмронии Артабони I дар ин ҷо дер давом накард. Соли 209 то м. Антиохи III ба шарқ лашкар кашида, Ҳангматанаро ишғол намуд. Артабони I ба пойтахташ қафо нишаст. Антиохи III ҳучуми худро идома дода, Гиркония ва ш.Хекатомпилро низ ишғол кард. Артабони I маҷбур шуд ҳокимияти олии Селевкиёро ба расмият шиносад.

Яке аз марҳилаҳои муҳими таърихи Парфия бо номи шоҳ Митридат (Михрдод - солҳои 173-138 то м.) алоқаманд мебошад. Помпей Трог ўро «шаҳси фавқуллоҳа ҳасур...» номидааст. Маҳз дар давраи ӯ худуди давлати Парфия ба шарқ ва маҳсусан ба ғарб тавсия пайдо кард.

²⁵² Ниг: История Ирана. - с.90; История таджикского народа. т. I. - с.297-299.

Ў аввал ба Бохтар хучум карда, Марвро ишғол намуд. Баъд солҳои 148-147 то м. ба ғарб лашкар кашида, Модро ба тассаруфи худ даровард. Тасхири Мод рохро ба чанубу ғарби Эрон ва Байнаннаҳрайн кушод. Селевкиён, ки пеш аз он дар ҷанг бо птоломейҳо ва дар Осиёи Хурд шикаст хӯрда буданд, хеле сусту заиф шуда, иқтидори бар зидди портҳо баромаданро надоштанд. Як қатор вилоятҳо - Илом, Порс, Харакена аз итоати онҳо баромада буданд.²⁵³ Ин ҳарачу марач ва парокандагӣ ба ғоидаи портҳо буд. Онҳо лашкари калон ҷамъоварӣ намуда, нисбат ба рақибони худ бартарии ҳарбӣ пайдо карданд. На Селевкиён ва на вилоятҳои аз итоати онҳо баромада, қобилияти ба портҳо муқобилият нишон доданро надоштанд.

Баъди Модро ишғол кардан Меҳрдоди I унвони «Подшоҳи Бузург»-ро гирифт. С 141 то м. ӯ ба Байнаннаҳрайн хучум карда, аввал калонтарин шаҳри ин минтақа Селевкияи соҳили Дачла, сипас ш.Шушро ишғол кард. Ин ғалабаи муҳими портҳо буд. Онҳо тамоми Эронро аз юнониёну - мақдуниҳо озод карда, як давлати пурқуввату паҳновари ориёӣҳоро ташкил карданд. Парфия дар қатори Рум нерӯмандтарин давлати он давра замон ба шумор мерафт.

Селевкиён бо вучуди хеле заиф шуданашон ҳанӯз ҳам умед доштанд, ки вилоятҳои шарқиро баргардонда гиранд. Соли 140 то м. бо дастгирии юнониёни маҳаллӣ шоҳи Селевкиён Деметрий II бар зидди парфиягӣҳо ба ҷанг баромад. Ў аввал як чанд ғалаба ба даст даровард. Аммо вақте ки Меҳрдоди I қувваҳои асосии артиши худро ба қор андохт, Деметрий II тоб наобварда, шикаст хӯрд ва портҳо ҳокимияти худро аз нав дар тамоми Эрони Ғарбӣ ва Байнаннаҳрайн ҷорӣ намуданд.

Хизмати Меҳрдоди I дар назди портҳо ва умуман халқҳои ориёӣ хеле бузург буд. Ў Парфияро аз як вилояти начандон калон ба як давлати паҳновару пурқувват, ки аз сарҳади Бохтар то Байнаннаҳрайнро дар бар мегирифт, табдил дод. Баъди истилои юнониёну мақдуниҳо ин муҳимтарин ғалабаи халқҳои ориёӣ буд. Аршак портҳоро аз асорати юнониён озод кард ва Меҳрдоди I онҳоро ба ҳукмрони як минтақаи калон табдил дод.

Ба назар чунин мерасад, ки Селевкиён дигар қудрати баргардонда гирифтани вилоятҳои шарқии худро надоштанд. Чунки онҳо тамоми вилоятҳои худро аз даст дода, танҳо дар Сурия ҳукмронӣ мекарданд ва бо кашмакашиҳои дарборӣ машғул буданд. Аммо ба ин вазъияти мураккаб ва барои Селевкиён ногувор нигоҳ накарда, Антиохи VII лашкари калон ҷамъ намуда, соли 131 то м. ба Парфия хучум намуд. Юнониёни ин минтақа ба умеди аз нав барқарор кардани ҳокимияти худ ўро ҳамаҷониба дастгирӣ карданд ва ба лашкари ӯ ҳамроҳ шуданд. Подшоҳи Парфия дар ин солҳо Фарҳоди II (Фраати II солҳои 138-128 то м.) буд. Дар се муҳорибаи пай дар пай Антиохи VII ғалаба ба даст овард. Ў аввал Бобул, баъд Модро ишғол карда, ба ҳудуди Парфия дохил шуд. Барои зимистонгузаронӣ Антиохи VII сарбозони худро дар вилояти Парфия ҷойгир кард. Портҳо мисли ҳамеша ба тарафи шимол

²⁵³ История Ирана, 1977. - с. 90-91.

ба назди қабилаҳои сахронишини ориёӣ қафо нишастанд ва фурсати муносибро барои ба ҳучуми ҷавобӣ гузаштан интизор буданд. Чунин фурсат ба зудӣ фаро расид. Сарбозони дар вилояти Парфия гузошташуда, аҳолии маҳаллиро зулм ва талаву тороч мекарданд. Ин амалҳо норозигии мардумро ба вучуд оварда буд. Аз ин истифода бурда, Фарҳоди II ба воситаи гумоштагони худ аҳолиро барои шӯриш бардоштан бар зидди сарбозони Антиохи VII шӯронид.

Шӯриш сар зад ва пойгоҳҳои низомии юнониён муҳосира карда шуд. Антиохи VII бо дастаи худ ба ёрии низомиёни юнонӣ омад. Аммо дар муҳориба ба қувваҳои асосии портҳо шикасти сахт хӯрда, ҳалок шуд.

Лашкари Парфия аз нав Бобулро ишғол намуд. Роҳ ба сӯи Сурия кушода шуда буд. Селевкиён дигар маҷоли муқобилият нишон додан надоштанд. Охирин умеди юнониёни Бобул ва Байнаннаҳрайн, ки меҳостанд ба воситаи лашкари Антиохи VII ҳокимияти аз даст рафти худро дар минтақа барқарор кунанд, барбод рафт.

Бо ҳамин ҷанге, ки 129 сол дар байни Селевкиён ва Парфия давом дошт, бо ғалабаи пурраи портҳо ба анҷом расид. Давлати Селевкиён, ки вориси империяи ҷаҳонии Искандари Мқдунӣ дар шарқ буда, тамоми Байнаннаҳрайн, Эрон ва Осиёи Миёнаро дар бар мегирифт, аз арсаи таърих нопадид шуд. Соли 130 румӣ охирин мулки Селевкиён Сурияи Шимолиро ишғол карданд. Қисми асосии давлати Селевкиён – Эрон ва Байнаннаҳрайн ба давлати Парфия ҳамроҳ карда шуданд. Боз дар ин минтақа мисли давраи Модҳо ва Ҳахоманишиён ориёӣҳо дар симои портҳо ҳукмрон гаштанд.

Фарҳоди II ният дошт ба Сурия ҳамла намояд. Аммо вазъият дар шарқи мамлакат муташанниҷ гардид ва ӯ маҷбур шуд бо лашкараш ба он ҷо раҳсипор шавад. Дар ҳамин солҳо дар Осиёи Марказӣ ҳаракати бузурги қабилаҳои кӯчманчӣ ҷараён дошт. Дар натиҷаи ин ҳодиса мавҷҳои калони кӯчманчиён ба Осиёи Миёна рахт бастанд. Як аз мавҷҳои ин ҳаракат дар шахси тохарҳо (юэчҳо) давлати Юнонию Бохтариро аз байн бурд. Дар сарҳади шимолии Парфия сақоӣҳо пайдо шуданд. Юстин (XII 1, 1-3) нақлро меорад, ки мувофиқи он Фарҳоди II барои мубориза бар зидди Антиохи VII сақоӣҳоро ба ёрӣ даъват мекунад. Аммо онҳо вақте меоянд, ки муҳориба аллакай ба ғолиби портҳо ба анҷом расида буд. Сақоӣҳо мувофиқи қарордоди пешакӣ ҳаққи худро талаб мекунанд. Вале портҳо онҳоро дар қасдан дер мондан айбдор карда, ҳақ намедиханд. Сақоӣҳо ба ғазаб омада, якбора аз иттифокчӣ ба душман табдил ёфтанд ва сарзаминҳои Парфияро ғорат карданд. Фарҳод барои пешгирӣ кардани ин торочгариҳо ба сақоӣҳо ҳамла кард. Дар ҳайати лашкари ӯ ҷанговарони зархариди юнонӣ буданд. Юстин онҳоро асирони дар ҷанги Антиохи VII ба дасти Фарҳод афтода медонад. Дар ҳар сурат юнониён вақте аз ғалабаи сақоӣҳо пай бурданд, ба тарафи онҳо гузошта, бар зидди портҳо ба ҷанг шурӯъ намуданд.

Дар ин задухӯрд портҳо шикаст хӯрданд ва шоҳи онҳо Фарҳоди II ҳалок гардид. Агар ахбори Иоанни Антиохи дуруст бошад, баъди ин муҳориба дар давоми ҷандин сол то ба тахт нишастани Меҳрдоди II

портҳо мачбур буданд, ки ба сакоиҳо ҳар сол боҷ (ё товони ҷанг) супоранд. Мувофиқи ахбори Юстин, «скифҳо» (ё худ сакоиҳо) баъди ин муҳориба шаҳру деҳоти Парфияро ғорат карда, ба ҷои зисти худ баргаштанд.²⁵⁴

Аз ахбори Юстин чунин бармеояд, ки ин ҳодисаҳо дар ҳудуди Парфия ва ноҳияҳои назди он рух додаанд. Аммо дақиқ маълум нест, ки сакоиҳои дар ин ҳодисаҳо иштироккарда дар он солҳо оё дар ноҳияҳои сарҳадии шимоли Парфия ё ҷануби он зиндагӣ мекарданд? Ҳодисаҳое, ки баъдтар, дар давраи Меҳрдоди II байни ӯ ва сакоиҳо рух доданд аз он шаҳодат медиҳанд, ки онҳо дар ноҳияҳои сарҳадии ҷануби Парфия зиндагӣ кардаанд ва аллакай дар ҳамон солҳо вилояти Дрангианаро ишғол карда буданд ва он минбаъд номи Сакистон (Сиистони асримииёнагӣ)-ро гирифт. Чӣ тавр ба ин вилоят омадани онҳо маълум нест.

Агар дар назар дошта бошем, ки Фарҳоди II онҳоро барои ёрӣ дар ҷанг бар зидди Антиохи VII даъват карда буд, пас онҳо иттифоқӣ буданд. Аз ин ҷо фарз кардан мумкин аст, ки ин сакоиҳо аз ноҳияҳои шимоли Парфия бо розигии шохони он ба ноҳияҳои ҷануб сокин шуданд. Шояд онҳо дар ҷангҳои пеш аз ин бо Селевкиён рух дода, ба парфиягӣ ёрӣ дода буданд ва ҳамчун подоши хизмат иҷозат гирифта буданд, ки дар ноҳияҳои номбаршудаи ҷануб сокин шаванд.

Баъди марги Фарҳоди II амакаш Артабони II (солҳои 128-123 то м.) ба тахт нишаст. Тохарҳо, ки тақрибан дар солҳои 130-юм Бохтарро ишғол карда буданд, Марв ва Ареяро (Ҳироти асримииёнагӣ), ки дар дасти Парфия буданд, низ ба тасарруфи худ дароварданд. Артабони II кӯшиш кард, ки сакоиҳоро саркӯб карда, вилоятҳои шарқиро аз дасти тохарҳо (юэчҳо) кашида гирад. Аммо аз ахбори кӯтоҳ ва парокандаи муаррихони қадим чунин бармеояд, ки ӯ пурра ба ин мақсади худ нарасид. Ба қавли Юстин (XL 11, 2, 1), ӯ дар яке аз муҳорибаҳо бо қабилai тохарҳо аз дасташ ярадор шуд ва дере нагузашта вафот кард. Баъди ӯ писараш Меҳрдоди II (солҳои 123-87 то м.) подшоҳ шуд.²⁵⁵

Меҳрдоди II шахси болаёқат ва ҷасур буд. Дар давраи ҳукмронии ӯ давлати Парфия хеле пурзӯру тавоно гашт. Беҳуда нест, ки ҳамзамононаш ба ӯ лақаби «Бузург»-ро дода буданд. Ӯ ҳам дар шарқ ва ҳам дар ғарб мавзёҳоеро, ки портҳо аз даст дода буданд, аз нав барқарор кард. Дар ғарб вилояти Харакена қувват гирифта, нуфузи худро ба шимоли Байнаннаҳрайн густариш дод ва нияти ишғол кардани онро дошт.

Ба Меҳрдод муяссар шуд, ки Харакенаро ба зери итоати худ дарорад. Ӯ Бобулро аз нав ишғол карда, ш. Дура Европосро низ гирифт. Ба Арманистан ҳучум карда, шоҳи он Артаваздро шикаст

²⁵⁴ Гафуров Б. Таджики. - с.128-129.

²⁵⁵ Ҳамон ҷо -с.129.

дод ва писари ўро гаравгон гирифт.²⁵⁶ Бо ин амалҳо ӯ нуфуз ва ҳокимияти Парфияро дар ин минтақа пурра барқарор кард.

Дар шарқи кишвар низ ӯ мувафақиятҳои назаррас ба даст даровард. Юстин (XL 11, 1, 5) хабар додаст, ки «ӯ чанд бор бар зидди скифҳо (сакоиҳо) чангида ғолиб омад». Дар натиҷаи ин ҷангҳо сакоиҳо дар Арахозия ва Дрангиана (Сакистон - Сиистони минбаъда) қарор гирифта, тохтутозро ба ноҳияҳои Парфия қатъ карданд ва ҳокимияти олии Мехрдодро эътироф намуданд.

Ба ин шоҳ муяссар гашт, ки вилоятҳои Арея (Ҳирот), Парсу (дар ҷануби Парфия) ва Марвро аз нав ишғол намуда, ба давлати худ ҳамроҳ намояд. Ин дастовардҳо мавқеи Парфияро дар ин минтақа мустаҳкам карданд. Соли 94 то м. шоҳи Арманистон вафот кард. Аз ин вазъият истифода бурда, Мехрдод II писари Артавазд Тиграни II-ро, ки чун гаравгон дар асорати ӯ буд, ба тахти Арманистон нишонд. Дар натиҷаи чунин амал нуфузи Парфия дар Қафқоз ва Осиёи Хурд баланд шуд.²⁵⁷

Дар омади суҳан бояд гуям, ки номи шоҳи Арманистон Артавазд номи ориёӣ аст. Яъне ин сулола ориёӣ буд. Тавре ки дар бобҳои гузашта гуфта гузаштем, Арманистон ҳанӯз дар давраи модҳо ба ҳаёти давлати онҳо бо номи шоҳии Урарту дохил мешуд ва дар он ҷо сулолаҳои ориёии модӣ ва баъди онҳо ориёии ҳахоманишӣ ҳукмронӣ мекарданд. Тавре ки поёнтар хоҳем دید, ҳукмронии ориёиҳо дар симои шаҳзодаҳои портӣ дар ин кишвар боз ҷандин садсолаҳо идома пайдо кард.

Мақому мартабаи баланди Мехрдоди II дар унвони ӯ низ инъикос ёфт буд. Дар байни шоҳони Парфия ӯ яқумин шуда, дар пайравӣ ба Ҳахоманишиён унвони «шоҳаншоҳ» («шоҳи шоҳон»)-ро гирифт ва бо ин унвон сикка зарб кард.

Аз соли 92 то м. дар таърихи Парфия марҳилаи нав оғоз меёбад. Ин марҳила бо вусъат пайдо кардани нуфузи Рум ба Шарқ алоқаманд мебошад. Дар соли зикршуда бори нахуст Рум бо Парфия рӯ ба рӯ шуд. Сафорати портҳо дар соҳили Фурот сарлашқари машҳури румӣ Сулла гуфтушунид намуд. Натиҷаҳои ин гуфтушунид маълум нестанд, аммо аз рафти ҳодисаҳои баъдина ба хулосае омадан мумкин аст, ки Рум мехост пеши роҳи иттифоқ бастанӣ шоҳи Понту Арманистонро бо Парфия гирад. Эҳтимол натиҷаи ҳамин гуфтушунид буд, ки Мехрдоди II ба шоҳони Понт ва Арманистан дар муборизаашон бар зидди Рум дар Осиёи Хурд ёрӣ нарасонд. Шояд дар ин гуфтушунид дар бораи сарҳади байни ин ду давлат муқаррар намудани Фурот низ суҳан рафта бошад.

Баъди марги Мехрдоди II вазъияти дохилии Парфия ноустувор гардид. Дар дарбор мубориза барои тоҷу тахти шоҳӣ дар байни гурӯҳҳои гуногун хеле тезутунд шуд. Дар як муддати начандон дароз шоҳон Готарзи I, Синатрук, Ороди I якдигарро иваз карданд. Дар

²⁵⁶ Колледж М. Парфияне. - с.26.

²⁵⁷ История таджикского народа, т.I, 1963. - с.362.

давраи ҳукмронии онҳо ягон ҳодисаи муҳими сиёсӣ рух навода буд. Дар ҳар сурат дар ин бора ягон маълумот нест.

Рум ҳаракати истилогаронаи худро ба шарқ ғайилона идома медод. Он ҳанӯз соли 130 то м. шимолӣ Сурияро гирифта буд ва дар ин ҷо охири намондагони сулолаи Селевкиён то соли 64 то м. аз номи императори Рум ҳукмронӣ мекарданд. Румӣҳо ба Осиёи Хурд зада даромада, ба забти он машғул буданд. Рафти ҳодисаҳо аз он шаҳодат медод, ки румӣҳо нияти дар он тарафи Фурот ором истоданро надоранд. Мақсади интиҳои онҳо забт кардани Осиё ва тақриб кардаи роҳи забткориҳои Искандари Мақдунӣ буд. Аммо онҳо барои амалӣ кардани ин нақшаи худ шитоб надовштанд ва фурсати муносибро интизор буданд.

Парфиягӣҳо низ намеростанд бо Рум барин империяи ҷорӣ буданд бархӯрд дошта бошанд. Соли 65 то м. бори нахуст дар соҳили Фурот байни Рум ва Парфия муҳорибаи мусаллаҳона рух доданд, ки дар онҳо бартарӣ дар тарафи румӣҳо буд.²⁵⁸ Дар ин миён баъзе муноқишаҳои дигари сиёсӣ низ байни тарафҳо рух доданд, аммо онҳо бо роҳи гуфтушунӣ ҳал карда шуданд.

Вазъияти дохилии Парфия дар ин солҳо чандон устувор набуд. Дар натиҷаи муборизаҳои дохилисулолаӣ Фарҳоди III кушта шуд. Баъди кашмакашиҳо дар байни ду писари ӯ, яке аз онҳо - Ороди II (солҳои 57-38 то м.) ҳокимиятро ба даст гирифт. Соли 54 то м. Рум лашкари калонро барои ҳамла кардан ба Парфия ба Байнаннаҳрайн овард, аммо бо сабабҳои номаълум ҳучумро мавқуф гузошта, зимистонро дар Сурия гузаронд. Шоҳи Парфия Ороди II низ барои ҷанг бо лашкари Рум тайёри дид.

Лашкари асосии портҳо бо сардории Ороди II ба Арманистон дохил шуданд. Дар Байнаннаҳрайн лашкари наҷандон калон бо сарвари Сурон (Суран) гузошта шуд. Ба ақидаи муҳаққиқон, Ороди II гумон дошт, ки Красс ба воситаи Арманистон ба ақиби Байнаннаҳрайн баромада, баъд ба маркази он ва Эрон ҳучум мекунад. Ин роҳ хеле дур, вале ба ақидаи муҳаққиқон, беҳавфтар буд ва имконият намерод, ки саворагони парфиягӣ амалиёти самаранок гузаронанд.²⁵⁹ Аммо ин фикр чандон боварибахш ба назар намерасад. Чун лашкари Красс дар Сурия ва дастаҳои ҷудогонааш дар шаҳрҳои шимолии Байнаннаҳрайн ҷойгирин шуда буданд. Барои роҳи тӯлонӣ ва душворро тай карда, аввал ба шимолу шарқ рафта, баъд ба ҷануб баргашта ба Байнаннаҳрайн даромадан ягон зарурат надовшт. Аз ин рӯ, ба Арманистон рафтани қувваҳои асосии лашкари Парфия бояд ягон сабаби дигар дошта бошад. Эҳтимол ин кор бо мақсади ба иштибоҳ адохтани душман анҷом дода шуда, қувваҳои асосиро дар Байнаннаҳрайн гузошта буданд ва шояд ҳам Ород аз ҳавфи ҳучуми Арманистон ба ин ҷо бо лашкар омада буд. Дар ҳар сурат ин масъала тадқиқоти иловагиро тақозо мекунад.

²⁵⁸ Гафуров Б. Таджики. - с.139.

²⁵⁹ История Таджикиского народа. т. I. - с.363.

Красс роҳи кӯтохро ба воситаи сахроҳои Байаннаҳрайн интиҳоб кард. Муҳорибаи асосӣ дар байни ду лашкар 6 май соли 53 то м. дар наздикии ш. Кара дар шимоли Байаннаҳрайн ба вуқӯъ пайваست. Саворони тирандозии лашкари Сурон румихоро ихота намуда, тирборон карданд. Бинобар дар як ҷо тӯда шудани румихо онҳо талафоти калон доданд. Баъди ин писари Красс, ки номаш Публий Красс буд, бо 6 ҳазор ҷанговари савора ва пиёдагард ба ҳучум гузашт. Портҳо ба қафо гашта, вонамуд карданд, ки гурехта истодаанд. Ин усули дӯстдоштаи қабилаҳои кӯчманчӣ буд. Баъди дар биёбон сарсону саргардон ва хаста шудани душман, онҳо ногаҳон аз чор тараф ба ҳучум мегузаштанд. Ин дафъа низ онҳо ҳамин усули ҳарбро истифода бурда, лашкари Крассро ихота ва торумор карданд. Аз 6 ҳазор ҷанговари румӣ дар ин муҳориба 5,5 ҳазор он кушта шуданд. Баъди ин портҳо ба қувваҳои асосии румихо бо сардории Красси калонӣ ҳамла карда, онҳоро низ торумор карданд. Красс 4 ҳазор ярадорро дар майдони ҷанг гузошта, дар қалъаи шаҳри Кара пинҳон шуд.

Аммо бинобар набудани ғизо румихо зуд шаҳрро тарк карданд. Аз 40 ҳазор ҷанговари Рум, ки дар ин муҳорибаи хунин иштирок карда буданд, фақат 10 ҳазор ба Сурия баргаштанд, 20 ҳазор кушта ва 10 ҳазор асир гирифта шуд.²⁶⁰

Ин муҳориба аҳамияти калони таърихӣ дошт. Торумор шудани лашкари то ин вақт мағлубнашавандаи румихо ба обрӯи ин давлати бузург зарбаи марговар зада, садди пешравии он ба Шарқ шуд. Он ҳамчунин мувозинаи қуввахоро дар қисмати шарқии Баҳри Миёназамин ба вучуд овард, ки 276 сол бе тағйироти ҷиддӣ давом кард ва бақои беш аз дуасраи давлати Парфияро дар сарҳадҳои пешинааш таъмин намуд. Румихо орзӯи такрор кардани роҳи лашкаркашии Искандари Макдуниро ба қарри Осиё аз сар дур карданд.

Онҳо ҳадди амалиёти худро бо Шарқи Наздик ва Осиёи Хурд маҳдуд намуданд. Ин мағлубияти ғушношунид дар зехни румихо чунон таассуроти манфӣ гузошт, ки онро то охири мавҷудияти империя фаромӯш карда натавонистанд.

Баъди чунин ғалабаи муҳим обрӯ ва мавқеи портҳо дар шарку ғарб боз ҳам мустаҳкамтар шуд.

То муҳорибаи назди Карра байни Рум ва Парфия алоқаҳои дипломатӣ ва сиёсӣ қариб, ки вучуд надоштанд. Рум, ки давраи нашъунамои худро аз сар мегузаронд, дар бораи ҳамсоии шарқии худ тасаввуроти дуруст надошт ва онро чандон писанд намекард. Ин нописандӣ ҳангоми вохӯрӣ дар сафорати Парфия бо сарлашқари румӣ Сулла соли 92 то м. зохир шуда буд ва муаррихони қадим ба ин нуқта ишора кардаанд. Портҳо низ дар бораи ҳамсоии тавоноии ғарбии худ тасаввуроти дуруст надоштанд ва интизори ҷӣ тавр сураат гирифтани ҳодисаҳои минбаъда буданд.

²⁶⁰ История Ирана. - с.94; Гафуров Б.Таджики. - с.139-140; История таджикского народа. т.I. - с.363.

Баъди мухорибаи барои румиҳо фочиабори назди Карра дар муносибатҳои ин ду давлати абаркудрати замон тағйироти калон ба амал омад. Румиҳо бо чашми сар диданд ва бо ҷисми худ кудрати ҷангии ориёӣҳоро дар симои портҳо эҳсос карданд. Онҳо фаҳмиданд, ки бо рақибӣ тавоно сару кор доранд. Портҳо бо вучуди ғалабаи муҳим ҷангро идома надоданд ва душмани даргуредро таъқиб накарданд ва ба сарзаминҳои дар зери тасарруфи Рум буда дохил нашуданд. Ин хатои ҳарбии онҳо буд ё сабабҳои воқеӣ дошт, ба мо маълум нест. Муҳаққиқон ба ин савол посухи мусбат намодаанд. Ба назар чунин мерасад, ки Парфия сиёсати то андозае мудофиавиро пеш гирифта, вазифаи асосиро дар ҳимоя кардани қаламрави давлати худ аз ҳучуми Рум меидид. Румиҳо бошанд баъди аз зарбаи Карра ба худ омадан пайваста орзу мекарданд ба қаламрави давлати Парфия дохил шуда, ҳудуди империяи худро дар Шарқ вусъат диҳанд.

Баъди 11 соли ҳодисаи ёдшуда портҳо сиёсати ғарбии худро фаъол намуда, дар ҷанги дохилии Рум ҷумҳуриятҳоҳонро дастгирӣ карда, дар мухорибаи назди Филипп дар Македония (соли 42 то м.) пуштибони онҳо шуданд. Маҳз ба туфайли ғалаба дар ин мухориба Октавиан Август чанде пас императори Рум шуд.²⁶¹ Дар баробари алоқаҳои дипломатӣ муноқишаҳои мусаллаҳона низ дар байни ин ду давлат зуд-зуд рух медоданд. Саҳнаи ин муноқишаҳо асосан дар Шарқи Наздик ва Осиёи Хурд буд.

Соли 40 то м. портҳо бо мақсади аз Шарқи Наздик ва Осиёи Хурд рондани румиҳо ба ҳучум гузаштанд. Онҳо Фаластин, қисми зиёди Сурия ва Осиёи Хурдро ишғол карданд. Сокинони ин минтақаҳо, ки аз ҷабру зулми сарбозони румӣ азият мекашиданд, омадани портҳоро ба хушнудӣ пазируфтанд. Аммо портҳо натавонистанд мавқеи худро дар ин кишварҳо таҳким бахшанд. Даъвогарони тахти Рум ба муборизаҳои дохилӣ хотима дода, бо ҳам иттифоқ бастанд ва Антоний сарлашкар Вентидияро бо лашкар ба Осиёи Хурд фиристод. Дар ҷандин мухориба бо ӯ портҳо шикаст хӯрданд ва маҷбур шуданд, ки Осиёи Хурдро тарк кунанд. Ба зудӣ румиҳо Сурияро низ ишғол карданд. Дар мухорибаи хунини назди Гандара дар соли 38 то м. портҳо шикасти сахт хӯрданд.²⁶²

Дар ин солҳо дар Парфия дар байни ду гурӯҳ дарбориён ва ашрофон - румигароён ва ватанхоҳон мубориза мерафт. Ғалабаи румиҳо дар Гандара ба фоидаи румигароён буд. Дар соли 37 то м. Фарҳоди IV падари худ Ороди II-ро ба қатл расонда, тахту тоҷро ба даст даровард. Аз рӯи маълумоти муаррихони қадим, Фарҳоди IV шахси хеле золим буд. Бовучуди ин дар давраи ҳукмронии ӯ Парфия мавқеи мустаҳкам дошт. Ӯ дар ҷанг бо румиҳо низ муваффақияти калон ба даст даровард.

Антоний аз ғалабаи назди Гандара рӯҳбаланд шуда, соли 36 то м. бо лашкари 100 ҳазорнафара ба Парфия ҳучум кард. Ӯ бо лашкараш дар бандари Зевгма дар шимоли Сурия фуруд омада, ба воситаи ҷануби Арманистон ба Мод, ба пойтахти Атропатена (Озарбойҷони асримиёнагӣ)

²⁶¹ История таджикского народа. т.I. - с.364.

²⁶² История Ирана. - с.95.

ш. Фрааспа ҳучум карда, онро муҳосира намуд. Дар ин миён портҳо ба дастаи румиҳо, ки манҷаниқ ва дигар яроқҳои вазнини деворшиканро мебурданд, ҳамла карда, онҳоро торумор намуданд. Бо вучуди муҳосираи тӯлонӣ гирифтани ш.Фрааспа ба румиҳо муяссар нашуд ва онҳо маҷбур шуданд муҳосираро қатъ карда, қафо нишинанд. Дар вақти муҳосира ва махсусан қафонишинӣ саворагони портӣ пайваста ба румиҳо ҳучумҳои ногаҳонӣ карда, ҷанговарони онҳоро нобуд месохтанд.

Румиҳо аз гуруснагӣ ва вазнинии роҳҳои душворгузари кӯҳӣ азият кашида, бо мушкилӣ ба Сурия баргаштанд. Онҳо дар ин муҳориба бештар аз 40 ҳазор сарбози худро талаф доданд.²⁶³ Баъди муҳорибаи назди Карра ин ду юмин шикасти шадиди румиҳо буд. Портҳо бори дигар часорат ва маҳорати ҷангии худро намоиш доданд.

Баъди император шудани Октавиан Август дар муносибатҳои байни Рум ва Парфия тағйироти ҷиддӣ ба амал омад. Рум аз сиёсати ишғолгарона дар Шарқ даст кашида, роҳи мусолиҳа ва гуфтушунидро пеш гирифт. Сабаби ин сиёсат ба шикаст рӯ ба рӯ шудани Рум дар ҷангҳо бо Парфия буд. Рум дигар қуввати бо Парфия ҷангиданро надошт. Бинобар ин соли 20 то м. байни ин ду давлати абарқудрат сулҳнома имзо карда шуд. Ҳамчун изҳори хайрхоҳӣ Фарҳоди IV ба Рум нишонаи ҷанговарони он - уқобҳои нуқрагин ва асирони харбиرو баргардонд.

Фарҳоди IV ин сиёсати Румро бо хушнудӣ пазируфт. Ӯ канизаки румӣ Мусаро, ки Август ба ӯ тӯхфа карда буд, ба занӣ гирифт. Ҳамчунин ӯ чор писарашро бо аҳли хонаводаашон ба Рум фиристод. Румипараст шудани Фарҳоди IV ҷанбаи сиёсӣ дошт. Рум давлати тавоно буд ва дар ҳолатҳои зарурӣ барои нигоҳ доштани тоҷу тахт ӯ метавонист ба он таъя кунад. Баъд сулҳ Фарҳоди IV боз 18 сол ҳукмронӣ кард ва дар ин муддат байни Рум ва Парфия ягон ихтилоф ё муноқишаи ҷиддии мусаллаҳона рух наод.²⁶⁴

Ҳодисаҳои баъди ин рухдода нишон доданд, ки сиёсати румигароии Фарҳоди IV муҳолифони зиёд дошт, вале мавриди эътирофи рӯирист набуд. Ворисони ӯ Фарҳоди V (солҳои 2 то м.- 4м.), Ороди III (солҳои 4 -7) ва махсусан Ванони I (солҳои 8-12) низ сиёсати румигароиро идома доданд. Ванони I, ки дар Рум зиндагӣ мекард, бо мадади императори он ба сари тахт омад. Дар ин солҳо мубориза байни гурӯҳҳои ватанпараст ва румигаро рӯз то рӯз авҷ мегирифт. Пай дар пай кушта шудани шохони румипараст ҳокӣ аз он буд, ки қисми зиёди ашрофон ва махсусан мардумони ориёӣ сиёсати бегонапарастии онҳоро дастгирӣ намекарданд.

Оқибат нерӯҳои миҳанпараст дар атрофи ҳокими Мод Артабон, ки домоди Фарҳоди IV буд, муттаҳид шуда, Ванони I-ро аз тахт сарнагун карданд. Ҳамин тавр, Артабони III (12-38) подшоҳи Парфия шуд. Ӯ ва тарафдоронаш ба бозичаи дасти румиҳо табдил ёфтани Парфия зид буданд. Дар мубориза бар зидди Рум ва тарафдорони он Артабони III

²⁶³ Колледж. М.Парфияне. - с.28-30.

²⁶⁴ Таърихи халқи тоҷик. - с.131.

ба сокинони Эрони Шарқӣ ва Осиёи Миёна таъя мекард. Ӯ тарафдори инкишофи маданият ва анъанаҳои миллии ориёӣ буд. Ба ӯ то андозае муяссар шуд, ки давлатро мутамарказ карда, мухторияти шаҳрҳои юнонишини Бобул ва Байнаннахрайнро маҳдуд намояд. Рум чандин бор кӯшиш кард гумоштагони худро ба тахти Парфия шинонад, аммо муваффақ нашуд. Соли 35 румӣҳо ба Парфия ҳамла карда Ктесифон (Тайсафун)-ро ишғол карданд.

Артабони III пойтахти худро ба Гиркония кӯчонда, муборизаро бар зидди румӣҳо идома дод. Бо дастгирии қувваҳои ватанхоҳ ва сокинони Эрони Шарқӣ ва Осиёи Миёна ӯ румӣҳо ва даъвогари тахт, дастнигари онҳо Тиридати III-ро аз Ктесифон ронд ва пойтахтро боз ба ин шаҳр овард.²⁶⁵

Дар давраи ҳукмронии ӯ вазъият нисбатан мӯътадил ва барои инкишоф мусоид буд. Баъди марги Артабони III ба сари ҳокимият Готарзи II (38-51) омад. Ӯ низ мисли Артабон аз оилаи Аршакиён набуда, хешованди наздики онҳо буд. Готарзи II аз Гиркония буд. Баъди ба тахт нишастани ӯ бародараш Вардон ошӯб бардошта, ӯро ба шарқи кишвар бадарға ва худаш дар Ктесифон қарор гирифт. Дар ин вақт дар Парфия амалан ҳуқоқимияти ба вучуд омад. Дар ғарб Вардон ва дар шарқ Готарзи II ҳукмронӣ мекарданд. Қароргоҳи Готарзи II дар ватанаш Гиркония буд. Дар ин давра ш.Селевкии соҳили Дачла шӯриш бардошта аз итоат ба шоҳони Парфия даст кашида буд, муборизаро қатъ карда, ба Вардон таслим шуд. Дар муборизаи байни бародарон оқибат Готарзи II ғолиб омад. Вардон тақрибан соли 47 дар вақти шикор аз ҷониби сӯиқасдчиён кушта шуд. Баъди ин ҳодиса гурӯҳи ашрофон набераи Фарҳоди IV Меҳрдодро аз Рум даъват карданд, то тахти подшоҳиро соҳиб шавад, аммо ӯ дар мубориза бо Готарзи II шикаст хӯрд.

Баъди Готарзи II ба сари ҳокимият Вологези I (Билоши I) (51-80) омад. Бо кӯшиши ӯ ҳокимияти Парфия дар Арманистон барқарор карда шуд. Тақрибан соли 54 ӯ бародараш Тиридатро ба тахти ин кишвар нишонд. Бародари дигараш Пакорро шоҳи Мод таъин намуд. Румӣҳо, ки даъвои Арманистон доштанд, аз ин кори Вологези I норозӣ шуда, ба ин кишвар ҳамла намуданд. Аммо кӯшишҳои онҳо натиҷаи барояшон дилхоҳ надоданд ва оқибат байни тарафҳо сулҳ баста шуд. Мувофиқи он тахти Арманистон дар дасти Тиридат монд, вале маросими тоҷгузорӣ ботантана дар Рум гузаронда шуд. Ҷолиби диққат аст, ки авлодони Тиридат, яъне ориёӣҳо то соли 428 дар Арманистон ҳукмронӣ карданд.²⁶⁶

Дар давраи Вологези I инкишофи фарҳангу анъанаҳои миллии ориёӣ авҷ гирифт. Дар сиккаҳо ба ҷои навиштаҷоти юнонӣ навиштаҷоти портӣ пайдо шуданд. Оҳангҳои миллии дар дигар осори маданияту санъат низ ба назар мерасанд. Дар давраи ҳукмронии Вологези I дар соҳаи маданияти маънавӣ баъзе корҳо ба сомон расиданд. Аз ҷумла матни

²⁶⁵ История таджикского народа. - с.365.

²⁶⁶ Колледж М. Парфияне. - с.44-45.

расмии китоби муқаддаси зардуштиён Авесто тадвин шуд. Ба ақидаи баъзе олимони, ки ба маълумоти сиккаҳо таъҷиб мекунанд,²⁶⁷ гуё дар давраи ҳукмронии Вологези I Гиркония ва Марв аз ҳайати давлати Парфия баромадаанд. Аммо ин фарзия, нисбати Гиркония ба воқеият рост намеояд. Зеро Гиркония ва вилояти Парфия ватану таъҷибҳои муҳими Аршакиён буданд. Гузашта аз ин ашрофони Гиркония (Готарзи II ва Вардон) ҳатто соҳиби тахти шоҳӣ шуданд. Пеш аз ин Артабони III муваққатан пойтахтро аз Тайсафун ба ҳамин вилоят оварда буд. Дар мубориза бо Рум ва таҳкими ҳокимият дар ғарби Эрон, Бобул ва Байнаннаҳрайн маҳз ҳамин вилоятҳои шарқӣ таъҷибҳои асосии шоҳони Парфия буданд. Аз ҷониби дигар Гиркония, ки дар таркиби давлати Парфия мақоми хос дошт, ба ҷудо шудан манфиатдор набуд.

Гиркония аз ҳама ҷиҳат барои Аршакиён аҳамияти бузург дошт ва ҷудо шудани он аз давлати Парфия ғайриимкон буд. Дар ҳар сурат Аршакиён, ки иқтисоди азим дошта, бо Рум барин империяи тавоно рақобат мекарданд, ҳамаи имкониятро доштанд, ки ба ин кор роҳ надиханд. Албатта Гиркония аз рӯи аҳамияташ ҳамчун ватани дуҷуми Аршакиён метавонист имтиёз ва мухторияти муайян дошта бошад. Вале аз ҳайати давлати Парфия баромадани ғайривоқеъ ба назар мерасид. Бисёр нуктаҳои норавшани ин масъала бояд тавассути муҳақиқон мавриди таҳқиқу баррасӣ қарор гиранд.

Шоҳони минбаъдаи Парфия асосан ба ҳалли масъалаҳои вобаста ба кашмакашиҳои дохилӣ ва мубориза бо Рум машғул буданд. Рум аз вазъияти нобасомони дарбори Парфия истифода бурда, дар асри II борҳо (солҳои 114-116, 163, 195, 216) ба Байнаннаҳрайн ва Арманистон ҳуҷум карда, онҳоро ғорат кард. Аммо ҳар дафъа портҳо онҳоро зада аз ин минтақаҳо дур меандохтанд. Дафъаи охирин дар муҳорибаи назди ш.Нисибийин дар шимоли Байнаннаҳрайн (217) портҳо румихоро саҳт шикаст дода, шумораи зиёди сарбозонашонро ба асирий гирифтанд. Рум маҷбур шуд 200 миллион сестерсий (сиккаҳои биринҷӣ) товори ҷанг дода, асиронашро озод кунад.²⁶⁸

Дар ҳамин солҳо Ардашери Бобакон ҳокимияти худро дар Форс мустаҳкам карда, якҷанд ноҳияҳои гирду атрофро забт намуда, баъд ба Парфия ҳуҷум кард ва шоҳи он Атрабони V-ро шикаст дода, ба ҳастии давлати Парфия ё худ Портҳо дар саҳнаи таърих хотима бахшид. Сарзамини онҳо ба тасарруфи Сосониён даромад.

Дар аввали ин боб ёдовар шуда будем, ки Парфия (Портҳо) ҳамчун воҳиди мустақили маъмурию ҳудудӣ аз давраҳои қадим вучуд дошт ва ба ҳайати он Парфия, Порс, Мод, Илом, Бобул, Байнаннаҳрайн, Фаластин, Марву Хирот ва қисмати аз Осиёи Хурд дохил шуданд. Табиист, ки дар сарзамини Парфия анъанаҳои давлатдорӣ ба дараҷаи муайяни инкишоф расида буданд ва хусусиятҳои худро доштанд. Асоси онро анъанаҳои моду ҳахоманишӣ ё худ анъанаҳои халқҳои ориёӣ ташкил медоданд. Ин анъанаҳо моҳиятан дар давраи ҳукмронии юнониёну -

²⁶⁷ История таджикского народа. т. I. - с. 365-366.

²⁶⁸ Таърихи халқи тоҷик. - с.133.

мақдуниҳо низ бо баъзе дигаргуниҳо ва унсурҳои юнонимаобӣ амал мекарданд. Моҳиятан сохтори давлатии Эрону Осиёи Миёна дар давраи ҳукмронии юнониён мисли давраи ҳахоманишиён боқӣ мемонад. Портҳо низ ин сохторро нигоҳ дошта, ба он баъзе унсурҳои идоравиеро, ки хоси қабилаи парнҳо буданд, илова карданд. Аз ин рӯ, сохтори сиёсии Парфия дар се поя қарор дошт: моду ҳахоманишӣ, юнонӣ, парнию портӣ.

Подшоҳ таҷассумгари ҳокимияти олий буд. Ҳукуқи подшоҳ шудан ба авлоди Аршакиён тааллуқ дошт. Дар он замон як қонуни нонавиштаи муносибати «ғолибу мағлӯб» амал мекард. Мувофиқи он ҳар касе, ки ҳокимиятро гирифта давлатро ташкил кард, ӯ ва авлодонаш ба ин ҳокимият ҳаққи табиӣ доштанд ва ҳокимият моликияти махсуб мешуд. Ин қонуни нонавишта баъзан истисно низ дорад. Масалан, Артабони III, Готарзи II, Вардон аз авлоди Аршак набуда, ҳешовандони авлодони ӯ буданд.

Ҳокимияти шоҳӣ мутлақ ва ҳукмаш тағйирнопазир ва раво буд. Аммо амалан ӯ давлатро танҳо идора намекард. Дар назди шоҳи Парфия ду шӯрои машваратӣ - шӯроӣ авлодӣ ва шӯрои мубадан амал мекард. Шӯрои авлодӣ ба анъанаҳои қабилаҳои парн тааллуқ дошт. Ба ин шӯро ҳешовандони наздики шоҳ дохил мешуданд ва дар он масъалаҳои муҳими давлатӣ, аз ҷумла, интиҳоби ворисони тахт, тақсмоти мансабҳои дарборию маъмурӣ муҳокима ва ҳаллу фасл карда мешуданд. Мартабаи шӯрои мубадан нисбат ба шӯрои авлодӣ нисбатан пасттар буд.

Мисли давраи ҳахоманишиён дар давлати Парфия низ баъди шоҳ ҳазорпат аз ҳама мартабаи баланд дошт. Ӯ сардори навқарони хоси шоҳ буд.

Давлати Парфия аз хшатрапанаҳо (сатрапияҳо) ва вилоятҳои тобеи он иборат буд. Масоҳати хшатрапанаҳо нисбат ба давраи Ҳахоманишиён ва Селевкиён хурдтар буд. Мувофиқи ахбори Плиний ва Исидори Хараксӣ Парфия 18 хшатрапанаро дар бар мегирифт, ки 11 ададашон болоӣ ва 7 ададашон поёӣ номида мешуданд. Ба болоӣ хшатрапанаҳои вилоятҳои шарқии мамлакат - Парфия, Гиркония, Марв, Ҳирот ва ғайра дохил мешуданд. Хшатрапанаҳои поёӣ шомили вилоятҳои ғарбӣ - Бобул, Байнаннаҳрайн, Мод ва ғайра буданд. Дар як ҳуччати портӣ аз ш.Нисо (Нисай) хшатрапани Парфия Козефат номбар шудааст.²⁶⁹

Хшатрапанаҳо ба воҳидҳои хурдтари маъмурӣ - гепархия, статма ва диз тақсим мешуданд. Сардори дизро «дизпат» мегуфтанд. Ба ин воҳиди маъмурӣ як деҳаи истехкомдор ё худ қалъадор ва дигар деҳаҳои беистехкоми атрофии он дохил мешуданд. Калимаи диз (диж) ба маънои қалъа дар забони тоҷикӣ (форсӣ) бетағйир то имрӯз боқӣ мондааст. Ин истилоҳи муҳими маъмурӣ буда, дар қатори бисёр санадҳои дигар дар бораи ягонагии таърихӣ тоҷикону портҳо шаҳодат медиҳад.²⁷⁰ Статма якчанд дизро дар бар мегирифт. Ин воҳидҳои маъмурӣ дар қадим

²⁶⁹ Чаводӣ, Ғ. Маъмурият дар Ирони бостон. Техрон, 2001. - с.259.

²⁷⁰ Дяконов И.М., Лившиц В.А. Документы из Нисы I в. до н.э. М., 1960. - с.22-23.

пайдо шуда буданд, аммо дар давраи ҳукмронии Селевкиён ба худ номи юнонӣ гирифтанд.

Ба ҳайати давлати Парфия якчанд вилоятҳои тобеъ дохил мешуданд. Фарқи онҳо аз хшатрапанаҳо дар он буд, ки онҳо аз ҷониби намояндагони сулолаҳои маҳаллӣ идора карда мешуданд. Хшатрапанҳоро бошад шоҳ таъин мекард ва онҳо маъмуриҳои шоҳ маҳсуб мешуданд. Вилоятҳои тобеъ ба хазинаи марказӣ андоз месупориданд ва ҳангоми ҷанг барои артиши шоҳ дастаҳои ҷанговарони худро мефиристоданд ва пурра ба шоҳ итоат мекарданд. Дар масъалаҳои дохилӣ онҳо мустақил буданд. Ба қатори вилоятҳои тобеъ Порс (Форс), Илом, Атрапатена ва боз панҷ вилояти дигар дохил мешуданд. Бояд ёдовар шавем, ки дар китоби «Таърихи Эрон»²⁷¹ иштибоҳан ба қатори вилоятҳои тобеъ Гиркония, Марғинон ва Сакистон дохил шудаанд.

Дар феҳристи Плини ва Исидори Харакси ин вилоятҳо дар қатори 11 хшатрапанаҳои болоӣ номбар шудаанд.

Дар ҳуҷҷатҳои Нисо унвони «марзбон» дучор мешавад. Ин унвон дар давраи Сосониён низ вучуд дошт ва маънояш ниғаҳбони марз ё худ сарҳад мебошад. Мартабаи он аз хшатрапана баландтар буд. Аммо доираи фаъолиятҳо чандон равшан нест. Фақат фарз кардан мумкин аст, ки ба марзбон якчанд хшатрапанаҳои сарҳадӣ итоат мекарданд. Эҳтимол дар минтақаҳои гуногуни сарҳадӣ марзбонҳо таъин карда мешуданд.

Дар сохтори идоравии Парфия шаҳрҳои юнонинишин ва маҳаллии мухтори Байнаннаҳрайн - Селевкия соҳили Дачла, Дура - Европос, Палмира ва ғайра мақоми хос доштанд. Аз рӯи маълумоти Исидори Харакси дар қисмати ғарбии Парфия 20 шаҳр (полис)-и мухтор вучуд дошт.²⁷² Ин шаҳрҳо худидорашаванда ё худ мухтор буда, мақомоти идоравии худро доштанд, ки он дар маҷлиси умумии шаҳрвандон интиҳоб карда мешуданд ва ба ин маҷлис дар бораи фаъолиятҳои ҳисобот медоданд. Ин тарзи идоравӣ хоси юнониён буда, дар Осиё баъди истилои Искандари Мақдунӣ дар давраи Селевкиён ба вучуд омад. Шаҳрҳои мухтори юнонинишин қонунҳои худро доштанд ва дар асоси онҳо амал мекарданд.

Мухторияти ин шаҳрҳо бо ҳокимияти мутлақи шоҳӣ чандон созгор набуд. Аммо шоҳони Парфия ба хоҳири нигоҳ доштани анъанаҳои собиқ ва ба тарафи худ ҷалб кардани аҳолии ин шаҳрҳо мухторият ва озодиҳои онҳоро нигоҳ доштанд. Шаҳрҳои мухтор ба хазинаи давлат андозҳои калон месупориданд. Вале дар ҷараёни мубориза аввал бо Селевкиён ва баъд бо Рум шаҳрҳои юнонинишин ҳамеша бар хилофи шоҳони Парфия амал мекарданд. Ин мавқеи онҳо шоҳони Парфияро водор кард, ки батадриҷ мухторияти онҳоро маҳдуд кунанд. Аз дохил низ дар сохти идоравии ин шаҳрҳо тағйирот ба вучуд омаданд. Ба шӯрои шаҳр асосан ашрофон ва сарватмандон, аз ҷумла портҳо интиҳоб мешуданд ва шаҳрро ба манфиати худ идора мекарданд. Дар ҳар сурат шаҳрҳои мухтор дар ҳаёти сиёсӣ, иқтисодӣ ва фарҳангии Парфия

²⁷¹ История Ирана. - с.101.

²⁷² Чаводӣ Ғ. Маъмурият дар Эрони бостон. - с.263.

нақши муҳим бозиданд. Онҳо пуле буданд, ки Осиёро бо Аврупо пайваست карда, барои муколамаи фарҳангӣ ва омезиши тамаддунҳо мусоидат мекарданд.

Шаҳрҳои Бобул ва Байнаннаҳрайн шӯрои ҷамъиятӣ доштанд. Аммо онҳо сохтори идоравии мисли шаҳрҳои юнонинишин надоштанд ва ба шоҳ тобеъ буда, тавассути гумоштағони ӯ идора карда мешуданд. Гурӯҳи сеюми шаҳрҳо дар Эрон Осиёи Миёна ҷойгир буданд. Ин шаҳрҳо мутобиқи анъанаҳои осӣ ҳеҷгуна мухторият ва мақомоти интихоботии идоравӣ надоштанд. Онҳо аз ҷониби раисоне, ки мақомоти давлатӣ таъин мекарданд, идора карда мешуданд.

Дар бораи сохтори боҷситонии давлати Парфия маълумоти кофӣ вучуд надорад. Дар сарчашмаҳои хаттӣ ду намуд андоз аз замин - узбари ва патибаж номбар шудаанд.²⁷³ Андози якум ба ғоидаи ҳокимони маҳаллӣ - хшатрапанҳо, сардорони гепархияҳо статмаҳо, дизпатҳо ва андози дуюм барои хазинаи шоҳ ҷамъ карда мешуданд. Андоз аз савдо ва дигар амалиётҳои молӣ низ вучуд доштанд. Чуноне ки дида мешавад, номи ҳарду намуди андоз портӣ мебошанд. Маънои номи якум равшан нест. Қисми дуюми калимаи «патибаж», чуноне ки қаблан гуфтем, то имрӯз дар забони тоҷикӣ (форсӣ) бетағйир дар шакли «боҷ» ба маънои андоз боқӣ мондааст. Калимаи «пат» дар забонҳои форсии қадим, пахлави ва суғдӣ ба маънои сардор, калон, асосӣ (ҳазорпат, дизпат ва ғайра) маъмул буд. Шояд қисми аввали калимаи «патибаж» низ аз ҳамин калима буда, ба маънои «боҷи калон ё асосӣ» омада бошад. Дар ҳалли ин масъала сухани охириро бояд забоншиносон иброз намоянд.

Мувофиқи маълумоти бостоншиносӣ, дар Парфия шумораи зиёди шаҳрҳо, шаҳракҳо ва дизи деҳаҳо мавҷуд буданд. Машғулияти асосии аҳоли кишоварзӣ ва чорводории муқимӣ буд. Бештар кишти обӣ инкишоф ёфта буд. Ғалладона, ангур, пахта, кунҷит ва растаниҳои дигарро парвариш мекарданд. Дар шаҳрҳо ҳунармандӣ тараққӣ карда буд. Матон аз нахи зағир таҳияшудаи борсип, қолинҳои портӣ, асбобҳои оҳании Марғинон дар Бобул ва кишварҳои дигари ғарбӣ хеле машҳур буданд.

Дар бораи сохти иҷтимоии Парфия низ маълумот ночиз аст. Аз рӯи хусусият ва дараҷаи инкишофи ин соҳа Парфияро ба минтақаи шарқӣ ва ғарбӣ ҷудо кардан мумкин аст. Дар минтақаи ғарбӣ дар Бобул ва Байнаннаҳрайн муносибатҳои иҷтимоӣ тараққӣ карда буданд. Дар ин ҷо ба табақаҳо ва синфҳо тақсимшавии аҳоли дар давраҳои хеле қадим рух дода буд.

Дар Эрон ва Осиёи Миёна низ ин ҳодиса дар аҳди қадим, аниқтараш дар авалҳои ҳазораи якуми то мелод ба вуқӯъ пайваста буд ва он то андозае дар Авесто инъикос ёфтааст. Дар сарчашмаҳои хаттии замони Портӣ «озодагон» ё «саворагон» номбар шудаанд. Озодагон табақаи аз ҳама баланди ҷомеаро ташкил мекарданд. Ба он дарбориён, ашрофу аён, сарлашқарон дохил мешуданд. Саворагон

²⁷³ История Ирана. - с.101-102.

ишора ба ҷанговарони савора буда, аз таркиби табақаи озодагон мебаромаданд. Помпей Трог табақаи «вобастагон»-ро номбар кардааст. Маънои ин истилоҳ баръакси маънои истилоҳи озодагон аст ва ба ақидаи муаллифони китоби «Таърихи Эрон» тамоми аҳолии боқимонда ба ин табақа дохил мешуданд. Онҳо соҳиби моликият ва ҳаққу ҳуқуқ буда, шахсан озод ба шумор мерафтанд, ва вобастагии онҳо шояд ба давлат андоз супоридани онҳоро ифода мекард. Зеро ба ин табақа пеш аз ҳама кишоварзон ва ҳунармандон ё худ истехсолкунандагони неъматҳои моддӣ дохил мешуданд.²⁷⁴

Бино ба маълумоти ҳуҷҷатҳои Нисо, баробари ин ду табақаи асосӣ - ҳукмронон ва истехсолкунандагон гурӯҳҳои гуногуни иҷтимоӣ низ вучуд доштанд, ки табақаи алоҳидаро ташкил намедоданд. Ба ин гурӯҳ маъмурон ва мансабдорони хурди давлатӣ ва дигар шахсони дур аз истехсолот дохил мешуданд. Як гурӯҳи алоҳидаи иҷтимоиро савдогарон ташкил мекарданд.²⁷⁵ Табақаи рӯҳониён низ вучуд дошт. Дар ҳуҷҷатҳои портиёни Нисо муғон (мубадони зардуштӣ) ва мубад Спосак номбар шудаанд. Дар назди шоҳ шӯрои мубадони зардуштӣ амал мекардааст.

Парфия артиши калони доимамалкунанда надошт. Дар даврони осоишта дастаи навкарони шоҳӣ хидмат мекарданд, ки шумораашон чандон зиёд набуд. Дар вақтҳои ҷанг ҳшатрапанҳо ва шоҳони тобеъ бо дастаҳои ҳарбии худ омада, ба подшоҳ хизмат мекарданд. Вазифаи сарлашкар мансаби меросии хонаводаи бонуфузи Сурон (Сурен) буд. Сарбозони зархариди юнониро портҳо баъди дар ҷанги соли 130 то м. хиёнат карда, ба тарафи сакоиҳо гузашташон, дигар истифода намебурданд.²⁷⁶ Асоси артишро саворагони сабукҷароқ ва вазниняроқи ҷавшанпӯш ташкил мекарданд. Аввалиҳоро аз ҳисоби заминдорони хурду миёна ва дуомиҳоро аз ҳисоби табақаи воломақоми озодагон интихоб мекарданд. Саворагон мутаносибан бо камонҳои сабук ва дигар ҷароқ мусаллаҳ буданд. Пиёдагардонро дар шароити кӯҳистон ва барои хизмат дар пойгоҳҳои низомӣ истифода мебурданд.²⁷⁷

Дастоварди муҳими ҳарбии портҳо саворагони вазниняроқи ҷавшанпӯш буданд. Ҳам савор ва ҳам аспӣ ӯ дар тан ҷавшан доштанд. Ҳамаи муҳаққиқон парнҳоро қабилаи кӯчманчӣ мешуморанд. Аммо саворагони вазниняроқ ба кӯчманчиён хос нестанд. Барои кӯчманчиён саворагони сабукҷароқ хосанд ва онҳо қисми муҳими артиши Парфияро ташкил мекарданд.

Артиши портҳо қобилияти баланди ҷангӣ дошт ва дар ҷандин муҳорибаҳои муҳим онро намоиш дод. Махсусан дар муҳорибаи назди ш.Карра соли 53 то м. артиши Парфия ғалабаи барҷаста ба даст даровард. Саворагони сабукҷароқ ва вазниняроқ дар ин муҳориба моҳирона амал карда, румиҳо ва ҳамватанонашонро моту мабхут карданд. Саворагони сабукҷароқ баъди бонги духул якбора аз чор тараф пиёдагардони

²⁷⁴ История Ирана. - с.99.

²⁷⁵ Гафуров Б. Таджики. - с.119.

²⁷⁶ Колледж М. Парфияне. - с.58-60.

²⁷⁷ История Ирана, 1977. - с.99.

найзабардори румихоро аз камонҳо тирборон карданд. Пиёдагардони румӣ, ки дар як ҷой чамъ шуда буданд, талафоти калон доданд. Баъди ин саворагони вазниняроқ ба ҳучум гузашта, сафи пиёдагардони румиро шикастанд. Румихо аз банги духул, ҷилову садои ҷавшанҳои саворагони портҳо ба даҳшат афтоданд. Портҳо дар мухорибаҳо усули дӯстдоштаи сахронишинон - қафонишинии бардурӯғ ва ҳучуми ногаҳониро хеле моҳирона истифода мебарданд.²⁷⁸ Дар ҷанг ва муҳосираи ш.Фрааспаи Атропатена (соли 36 то м.) низ портҳо ба румихо санъати ҷангии худро намоиш доданд.

Артиши портҳо сершумор набуд, аммо серҳаракат ва қобилияти баланди ҷангӣ дошт. Дар ҳар сурат ин артиш юнониёну макдуниҳоро аз Эрон ва Бобулу Байнаннаҳрайн ронда, қариб 300 сол нагузошт, ки легионҳои номдори Рум аз Фурот гузашта вориди Эрон шаванд.

Портҳо дар инкишофи санъати ҳарбии ориёӣ ва халқҳои ҳамсоя сахми босазо гузаштанд. Истифодаи мутаносиб ва бонавбату пайдарҳами саворагони бодҳои сабукароқ ва саворагони вазниняроқи саропо ҷавшанпӯш дастоварди муҳими онҳо ва дигар халқҳои ориёӣ буд.

Дар бораи забони портӣ мо пеш аз ҳама дар асоси ҳуччатҳое, ки бостоншиносон ҳини ҳафрии қасри Нисои Кӯҳна ёфтанд, маълумот пайдо кардем. Дар ин ҷо зиёда аз 200 ҳуччат ёфт шуд, ки ба асри I то м. тааллуқ доранд.²⁷⁹ Онҳо бо ранги сиёҳ дар сафолпораҳо навишта шудаанд. Дар онҳо санадҳои марбут ба воридот ва содироти шароб ба анборҳои давлатӣ сабт шудааст. Онҳо ҳуччатҳои расмӣ буда, дар бораи тарзи ҳуччатгузорӣ, сохти иҷтимоӣ, ономастика (номшиносӣ) ва дигар соҳаҳо маълумоти қиматбаҳоро манзури хонандагон намудаанд. Алифбои забони портӣ дар асоси алифбои оромӣ сохта шуда буд. Забони оромӣ ханӯз дар давраи Ҳахоманишиён дар тамоми Эрон ва Осиёи Миёна чун забони расмӣ коргузорӣ интишор ёфта буд. Минбаъд халқҳои ориёӣ, аз ҷумла портҳо, суғдҳо, хоразмиҳо ва дигарон дар заминаи он алифбоҳои худро сохтанд.

Дуюмин сарчашмаи маълумот дар бораи забони портӣ сангкатибаҳои солҳои аввали ҳукмронии Сосониён мебошанд, ки бо ду (портӣ ва сосонӣ) ё се забон (портӣ, сосонӣ ва юнонӣ) навишта шудаанд. Онҳо ба шохони сосонӣ Ардашери I ва Шопури I ва Шопури I ва Нарсе тааллуқ доранд. Ҷолиби диққат аст, ки забонҳои портӣ ва сосонӣ дар ин навиштаҳо чунон ба ҳам монанданд, ки олимони дар аввал онҳоро ду тарзи навишти як забон гумон кардаанд. Танҳо баътар онҳо дарк карданд, ки яке аз ин забонҳо портӣ мебошад. Ин катибаҳо баъди ҳукмронии портҳо сабт шудаанд, ва дар бораи маъруфу маъмул будани ин забон баъди аз сари қудрат рафтани Портҳо шаҳодат медиҳанд.²⁸⁰

Дар миёнаҳои асри I мелодӣ дар сиккаҳои портӣ ба ҷои навиштаҷоти юнонӣ навиштаҷоти портӣ пайдо мешаванд, ки падидаи муҳими

²⁷⁸ Гафуров Б. Таджики. - с.140.

²⁷⁹ Дьяконов И.М., Лившиц В.А. Документы из Нисы I в до. н.э. М., 1960.

²⁸⁰ Таърихи халқи тоҷик. - с.133. Гафуров Б. Таджики. - с.120-121.

фарҳангӣ дар кори зинда кардани анъанаҳои миллии ориёӣ баъди истилои фарҳангии юнониён буд.

Дар бораи забони портӣ навиштаҷоти монавӣ, ки дар Туркистони Шарқӣ ёфт ва бо ҳамин забон навишта шудаанд, маълумоти ҷолиб медиҳанд. Дар асоси ҳуҷҷатҳои Нисо (Насай) ва катибаҳои ду-се забонаи солҳои аввали ҳукмронии Сосониён бо боварии том гуфтан мумкин аст, ки забони портӣ дар Парфия мақоми давлатӣ дошт. Дар баробари он дар шаҳрҳои юнонинишини ғарби мамлакат забони юнонӣ низ истифода мешуд.

Дар мавриди забони портӣ як нуктаро меҳомам дар ин ҷо кунам. Тибқи иттилое, ки ман дорам чандин сол боз дар байни забоншиносон дар бораи дар кадом макон пайдо шудани забони тоҷикӣ (форсӣ)-и нав - дар вилояти Форс ё Осиёи Миёна баҳс меравад. Дар ин робита муҳаққиқон хеле бамаврид унсурҳои муштаракӣ забони тоҷикию бо забони портиро таъкид кардаанд. Забоншиносон бояд ин масъалаҳоро таҳқиқу баррасӣ намуда, натиҷаи онро манзури оммаи васеи халқу миллати азиямон гардонанд.

Дар бораи дини Парфия Авесто, муаррихони қадим, ҳуҷҷатҳои Нисо, сиккаҳо ва сарчашмаҳои дигар маълумот медиҳанд. Омӯзишу таҳлили ин сарчашмаҳо ба муҳаққиқон имконият дод, ки доир ба ин масъала ҳулосаҳои муайяни ҳудро иброз намоянд. Аз ҷумла Б.Ғафуров доир ба ин масъала маълумоти муҳим овардааст. Ӯ таъкид кардааст, ки аз 200 номҳои шахсии дар ҳуҷҷатҳои Нисо ҳузур дошта, қисми зиёдаш ба дини зардуштия тааллуқ дорад.²⁸¹ Ба ин илова қардан мумкин аст, ки номҳои як қисм шоҳони Парфия бо худоҳои Авестой алоқаманд мебошанд. Масалан, Митридат - Мехрдод аз номи Митра – Мехр - худои аҳду паймон ва офтоб; Артабон – аз номи Арта - худои ростӣ. Артабон ба ин маънӣ нигоҳбони ростӣ ё шахсе, ки ўро худованд Арта нигоҳбонӣ мекунад; Ород (Ороз) - аз номи худои олии зардуштӣ Ормузд - Ҳурмузд - Ахуромаздо; Атравазд, Тиридат ва ғайра.

Аз рӯи маълумоти Б.Ғафуров дар ҳуҷҷатҳои Нисо мубад Спосак - нигоҳбони оташи муқаддас номида шудааст. Дар ин ҳуҷҷатҳо дигар муғон (мубадони зардуштӣ) ва маъбадҳо, аз ҷумла, маъбади Нанайа (Анахито) низ зикр шудаанд. Дар Парфия тақвими зардуштӣ истифода бурда мешуд. Дар асоси ин ва дигар санадҳо муаллифи зикршуда дини замони Портҳоро зардуштия медонад. Муаллифони китоби «Таърихи Эрон» ва дигар сарчашмаҳои диниву тадқиқотӣ доир ба дин роҷеъ ба фармони Волегеzi I дар бораи дар асоси нусхаҳои пароканда ва гуногуни Авесто тасбиту тадвин (кодификатсия)-и Авесто иттилоъ додаанд.²⁸² Мо ба ин масъала баъдан таваққуф хоҳем кард.

Юстин тарзи гӯрондани портҳоро тавсиф кардааст, ки он мувофиқи оини зардуштӣ сурат мегирифт. Дар сарзаминҳои ғайриориёии давлати Парфия ба мисли Бобул ва Байнаннаҳрайн динҳои маҳаллӣ ва дар шаҳрҳои юнонинишин оинҳои юнонӣ амал мекарданд. Портҳо

²⁸¹ Гафуров Б. Таджики. - с.122.

²⁸² История Ирана. - с.103.

сиёсати Ҳахоманишиён ба динро идома дода, ба дину эътиқодоти халқҳои дигари қаламравашон эҳтиром мегузоштанд.

Бо дарки аҳамияти ғоявию сиёсӣ ва маърифатию фарҳангии дину оини шоҳони Парфия дар таҳким ва густариши дини зардуштия, ки дини миллии халқҳои ориёӣ буд, саҳми босазо гузошта, мақоми давлатии онро, ки ҳанӯз дар давлатҳои Мод ва Ҳахоманишиён касб карда буд, барқарор карданд ва тақвият доданд. Дар баробари ин онҳо бо назардошти ҳуқуқи табиӣ инсонҳо ва халқҳо барои озодии вичдону эътиқодот амал карда, нисбат ба динҳои халқҳои ғайриориёӣ сиёсати хайрхоҳонаро пеш мебурданд.

Дар бораи савдо дар давлати Парфия сарчашмаҳои хаттӣ маълумоти ночиз ва пароканда додаанд. Дар онҳо асосан роҳҳои тиҷоратӣ ва номгӯи молҳои савдои байналхалқӣ зикр шудаанд. Дар ин бора бозёфтҳои бостоншиносӣ ва сиккаҳо низ маълумоти муайян медиҳанд. Маълум аст, ки аз ҳудуди Парфия шоҳроҳи тиҷорат мегузашт, ки он мамлакатҳои Шарқи Дурро бо Шарқи Наздик ва баҳри Миёназамин мепайваст. Онро роҳи абрешим низ меномиданд. Ин роҳ ҳанӯз дар давраи Ҳахоманишиён ҳамчун роҳи иртиботи байни сатрапҳо амал мекард. Яке аз чунин роҳҳо аз Бобул сар шуда, ба воситаи Ҳангаматана (Ҳамадон), Марв, Бохтар ба Ҳиндустон ва Хитой мерафт.

Дар давраи портҳо дар баъзе нуқтаҳои роҳҳои иртиботӣ тағйирот ба вучуд омад. Бобул аҳамияти пешинаи худро ҳамчун маркази савдо аз даст дода дар қанор монд ва ин роҳ аз пойтахти Парфия Ктесифон (Тайсафун) сар шуда, ба самти шарқ ва ғарб мерафт. Дар самти шарқ шоҳроҳи тиҷорат аз Ҳангаматана (Ҳамадон), Роғ, Гекатомпил (Саддарвоза) гузашта, то Марв меомад. Аз Марв як шоҳаи ин роҳ ба воситаи Арейя, Дрангиана (Сакистон) ва Қандаҳор ба Ҳиндустон мерафт. Шоҳаи дигари он аз Марв то Бохтар ва аз он ҷо ба воситаи Бағром то Ҳиндустон мерасид. Роҳи дигар аз Бохтар ба воситаи Помир ба Хитой мерафт.

Аз Ктесифон шоҳроҳи тиҷорат ба самти ғарб аз шаҳрҳои Селевкия сохили Дачла ва Дура - Европос гузашта, ба баҳри Миёназамин мебаромад. Шоҳаи дигараш аз Дура - Европос то Зевгма ва аз тариқи Антиоҳия ба баҳри Миёназамин мерафт. Як роҳи дигар аз Ктесифон ба воситаи ҷануби Эрон, Кармания ва Арахозия то Ҳиндустон мерасид. Роҳи баҳрӣ низ вучуд дошт. Он аз халиҷи Форс, аз ш.Харакс сар шуда, ба воситаи баҳри Араб то Ҳиндустон мерафт.²⁸³

Қисми зиёди шоҳроҳи тиҷорат аз Сакистон то Марв ва аз он ҷо то Ктесифон, Селевкия ва Дура - Европос пурра дар зери назорати Парфия буд. Портҳо дар савдои байни Хитой ва Шарқи Наздику Ғарб вазифаи миёнаравро бозӣ мекарданд. Аз маълумоти сарчашмаҳои хаттӣ чунин бармеояд, ки онҳо абрешимро аз тоҷирони Хитой харида, ҳудашон ба мамолики Ғарб мебурданд. Дар ин бора солномаҳои хитой хабар додаанд. Аз ҷумла дар солномаи Хан - шу гуфта шудааст: «(Императорони Рум) ҳамеша мехостанд ба Хитой сафорат фиристонанд, аммо Анши

²⁸³ История Ирана. - с.97-98.

(яъне портҳо) мехостанд ба онҳо абрешими хитой фурӯшанд ва барои ҳамин сафоратҳои онҳоро роҳ намедоданд. Ин ҳолат то соли 116 давом кард. Дар ин сол подшоҳи Та-цин (Рум) Ан-Тун (Марк Аврелий Антонин) сафорати худро фиристод. Аз ҳамин вақт алоқаҳои бевосита бо ин мамлакат сар шурӯшуданд».²⁸⁴

Аз миёнаравӣ дар савдои Шарку Ғарб Парфия даромади калон мегирифт. Савдои дохилии байнишаҳрӣ низ инкишоф ёфта буд. Дар ин бора, алалхусус, сиккаҳои боқимонда аз он давра замон шаҳодат медиҳанд. Дар ш.Шуш сиккаҳои дар Селевкия ва Харакс зарбшуда, ёфт шудаанд, ки ҳокӣ инкишоф ёфтани савдову тиҷорат дар байни ин шаҳрҳо мебошад. Дар Кавказ сиккаҳои Парфия ба миқдори зиёд ёфт шудаанд, ки ин низ аз тиҷорати байни Парфия ва ин минтақа дарак медиҳад. Дар як ҳуччати Палмирий молҳои вориботии зер номбар карда шудаанд: гуломон, меваҳои хушк, растаниҳои хушбӯй, рағғани зайтун, пӯст, намак, ҳайкалчаҳои биринҷӣ ва ғайра. Портҳо аз Хитой абрешим, ҳан, растаниҳои хушбӯй ва дигар молҳои рӯзгор меоварданд.

Иртиботи тиҷоратии қазираҳои Юнон бо Шуш, Селевкия ва дигар шаҳрҳои Парфия низ вучуд доштааст. Бостоншиносон пораҳои зарфҳоеро бо мӯҳри ин қазираҳо дар ҳудуди Парфия пайдо кардаанд.²⁸⁵ Дар давлати Парфия савдои дохилӣ ва байналхалқӣ ба дараҷаи кофӣ инкишоф ёфта буд. Портҳо манфиати тиҷоратро дарк намуда, барои инкишофи он шароити мусоид фароҳам меоварданд.

Шаҳрҳо дар ҳаёти давлати Парфия нақши намоён доштанд. Бисёрии ин шаҳрҳо аз қадим вучуд доштанд, аммо дар давраи портҳо онҳо тавсия пайдо карданд. Ба он шаҳрҳои Марв, Ҳангматана (Ҳамадон), Бобул ва ғайра дохил мешуданд. Баъзе шаҳрҳои қадим ба мисли Бобул аҳамияти пештараи худро чун марказҳои муҳими маъмурию маданӣ ва тиҷоратӣ аз даст дода буданд ва ҷои онҳоро шаҳрҳои навбунёд гирифтанд.

Аввалин пойтахти Аршакиён шаҳри Нисо буд. Шояд шакли дурусти талаффузи ин ном Нисай бошад. Чунки дар Авесто ин ном дар шакли Nisya омадааст. Ба ғайр аз ин дар вулусволии Дарвози Афғонистон деҳаи калоне бо номи Нсай (Насай) вучуд дорад. Нисо дар қисмати марказии ватани бобоии Аршакиён вилояти Парфия воқеъ гардида буд. Харобаҳои он 18 км дуртар аз ш.Ашқободи Туркманистон ҷойгиранд. Бостоншиносони собиқ шӯравӣ дар давоми чандин сол ин харобаҳоро ҳафриёт карда, тарҳ ва сохти меъмории онро муайян намудаанд.

Димнаи Нисо аз ду қисм-Нисои Кӯҳна ва Нисои Нав иборат аст. Нисои Кӯҳна Арки хоси подшоҳони Парфия буд. Дар ин Арк ё Қалъа дарбори шоҳ, ҳазинаи давлатӣ, толорҳои бузург, ибодатгоҳ, истиқоматгоҳҳои сарбозон, биноҳои хочагӣ, амборҳои шароб ҷойгир шуда буданд. Қалъа девори 9 метраи мудофиавӣ ва бурчи боҳашамати паҳноияш 35 метра дошт. Дар маркази қалъа толори боҳашамате ҷойгир аст, ки масоҳаташ 400 м кв мебошад. Маркази толор чор сутуни бузург дорад. Қад-қадӣ деворҳо нимсутунҳо ва дар байни онҳо ҳайкалчаҳои калон

²⁸⁴ Колледж М.Парфияне. - с.74.

²⁸⁵ Ҳамон ҷо.

чойгиранд. Боми толор чоркунча буда, дар марказаш равзана дошт. Бояд ёдовар шавем, ки ин намуди бом хоси ориёӣҳои муқимнишин буда, нишонаҳои он дар Бадахшони Тоҷикистон то имрӯз боқӣ мондааст.

Аз рӯи ҳуҷҷатҳои портии аз ин қалъа ёфтшуда он Меҳрдодкерт ном доштааст. Аз ҳашаматаш маълум аст, ки он ё толори ташрифотии подшоҳӣ ё маъбади бузурги оташ будааст. Ҳазинаи подшоҳӣ низ дар ҳамин қалъа чойгир буда, масоҳаташ 60x60 м буд. Дар қалъа ашёҳои гуногуне пайдо намуданд, ки ҷолибтарини онҳо ҷомҳои мунаққашу мусаввари шохмонанд мебошанд. Дар онҳо саҳнаҳои гуногуни юнонӣ ва портӣ тасвир шудаанд.²⁸⁶

Дар Нисои нав бостоншиносон танҳо маъбад ва мақбараҳоро кушодаанд. Дар натиҷаи ҳафриёт маълум шуд, ки ш.Нисо хеле бузургу пуршукӯҳ будааст. Толори боҳашамати шохӣ бинандаро моту маҳбут карда, қудрату тавоноии Аршакиёнро намоиш медиҳад.

Дар сарзамини аҷдодиашон портҳо якҷанд шаҳри нав сохтанд. Яке аз онҳо ш. Дара буд. Ба қавли муаррихони қадим, Аршаки II (?-211 то м.) онро ҳамчун пойтахт сохта буд, аммо бинобар номувофиқ будани мавқеи чойгиршавиаш пойтахт аз он ҷо ба ш.Гекатомпил кӯчонда шуд. Муаррихони қадим онро пойтахти асосии Парфия номидаанд. Дар бораи он дигар ягон хел маълумот нест ва бостоншиносон низ ҳанӯз ҳаробаҳои онро пайдо накардаанд. Гекатомпил дар наздикии баҳри Каспий, дар ҷануби шарқи он чойгир буд. Аз шаҳр шохроҳи тичоратӣ мегузашт. Дар ҷануби вилояти Парфия шаҳри Асаак чойгир буд. Ин шаҳр низ барои Аршакиён аҳамияти хос дошт. Ба қавли Исидори Ҳараксӣ тоҷгузории асосгузори давлати Парфия Аршак дар ҳамин шаҳр, дар маъбади Оташ баргузор шуда буд.

Дар сеяки охири асри I то м. пойтахти Парфия ба ғарб кӯчид. Дар Бобул дар соҳили чапи Дачла деҳае буд бо номи Ктесифон. Меҳрдод барои аз болои шаҳри Селевкия, ки дар он тарафи дарё чойгир буд, назорат кардан дар ин деҳа сарбозони портро ҷо кард. Ба қавли Аммиан Марцелин, Пакор писари Ороди II (57-38 то м.) ин деҳаро обод карда, ба пойтахти давлати Парфия табдил дод.²⁸⁷

Билоиш I дар назди Селевкия соҳили Дачла шаҳре бо номи Вологезия сохт. Ӯ ин шаҳрро пойтахти давлати Парфия кард ва мақсад дошт дар муқобили Селевкия онро ба маркази калони тичоратӣ табдил диҳад. Аммо ин орзуи ӯ амалӣ нашуд. Баъди марги ин шох марказ боз ба Ктесифон кӯчид ва Вологезия ба як шаҳри қаторӣ табдил ёфт.

Аз ҳама шаҳри калони Парфия пойтахти он Ктесифон буд. Он қароргоҳи подшоҳон ва муҳимтарин маркази маданият замони худ маҳсуб мешуд. Баъди Ктесифон аз лиҳози шумораи аҳоли ва дараҷаи инкишоф дар ҷои дуюм шаҳри Селевкия меистод. Ин шаҳри юнонанишин мухтор ва муҳимтарин маркази савдо ба шумор мерафт.

Пойтахти Парфия чандин бор иваз шуда, аз канори шарқии он ба канори ғарбӣ кӯчид. Шохони Парфия мисли шохони ҳахоманишӣ бо навбат

²⁸⁶ Ниг: Гафуров Б. Таджики. - с.121-122.

²⁸⁷ Колледж. М. Парфияне. - с.61.

дар якчанд шаҳрҳои калону бонуфузи худ – Ктесифон (пойтахти асосии онҳо) Ҳангматана, Роғ ва Гекатомпил зиндагӣ мекарданд. Шаҳри Роғ, ки яке аз шаҳрҳои қадими Эрони Шарқӣ буд ва дар Авесто ёд шудааст, дар давраи портҳо ба маркази муҳими маъмурӣ ва тиҷоратӣ табдил ёфт.

Шаҳрҳо маркази инкишофи маданият ва санъат буданд. Санъатшиносон мафҳуми санъати Парфияро васеъ истифода мебаранд. Ба қавли онҳо дар ин давра дар тамоми қаламрави ин давлат новобаста аз мансубияти нажодии аҳолии минтақаҳо санъати ягонаи портӣ ба вучуд омада буд. Ин санъат дар заминаи тавҷам бо якдигар пайваст шудани анъанаҳои ориёӣ, бобулӣ, ошурӣ ва юнонӣ ташаккул ёфт. Ҳатто дар шаҳрҳои суриягии Палмира ва Дура-Европос санъати Парфия паҳн шуда буд. Дар мусаввара ва деворнигораҳои қасру маъбадҳои ин шаҳрҳо сабки санъати портӣ баръало эҳсос карда мешавад. Ҷомҳои нафиси шохмонанди аз устухони фил сохта шудаи Нисо мусаввараҳои юнонӣ (сахнаҳои асотирий) ва ҳахоманишӣ (ҳайвони афсонавӣ – симурғ) доранд. Онҳо намунаҳои барҷастаи санъати тасвирии юнонию ориёӣ мебошанд.

Дар таърихи халқҳои ҳинду ориёӣ портҳо мақоми хос доранд. Онҳо аввалин шуда ҳокимияти юнониёро сарнагун карданд ва озодиро ба даст дароварданд. Онҳо барои истиқлоли дигар халқҳои ориёӣ мусоидат намуда, тадриҷан Осиёи Миёна ва тамоми Эронро озод ва дар атрофи худ муттаҳид намуданд.

Дар давраи ҳукмронии юнониён маданияти ҳеллинистӣ дар Шарқи Миёна ва Наздик ба таври васеъ паҳн шуда буд. Ин падида махсусан дар санъати тасвирӣ, меъморӣ баръало мушоҳида мешуд. Гарчанде ки дар осори маданият ва санъат унсурҳои маҳаллии ориёӣ низ ҳузур доштанд, аммо онҳо моҳиятан осори санъату маданияти юнонимаоб буданд. Портҳои унсурҳои маданияти ориёиро батадрич ва пайгирона аз нав зинда карда, маданияти ҳосе ба вучуд оварданд, ки дар он унсури эронӣ нақши муайянкунанда дошт. Онҳо батадрич ба ҷои забони юнонӣ забони портиро, ки яке аз шоҳаҳои забони ҳиндуориёӣ буд, ба мақоми забони давлатӣ бароварданд.

Дар соҳаи низомӣ низ онҳо муваффақияти калон ба даст оварданд. Саворагони вазниняроқи саропо якҷоя бо аспҳояшон ҷавшанпӯш навовариҳои муҳим дар соҳаи санъати ҳарб буд. Дар натиҷаи иқдомҳои шоҳи портӣ румиҳо натавонистанд, ки вориди сарзамини Эрон шаванд. Кореро ки Ҳахоманишиён барин империяи нерӯманд дар нисбати юнониёну мақдуниҳо карда натавонист, шоҳони Парфия дар нисбати Рум анҷом доранд.

Парфия барои аз таъсири маданияти юнонӣ халос шудани ориёиҳо корҳои зиёдеро ба сомон расонд. Ин ҳадаф, ки заминаи онро портҳо гузошта буданд, дар давраи Сосониён ҷомаи амал пӯшид.

Давлати Кушониён ва тамаддуни ориёӣ

Ташкилшавии давлати Кушониён бо ҳодисаҳои алоқаманд мебошад, ки дар ноҳияҳои дохилии шимолу шарқии Осиёи Марказӣ рух дода буданд. Дар бораи ин ҳодисаҳо солномаи хитойи Ши - сзи (боби 123) маълумот додааст.²⁸⁸ Дар минтақаи номбаршуда байни қабилаҳои хуннҳо ва юэчҳо ҷанги калон сар мешавад. Дар ин ҷанг хуннҳо ғалаба карданд ва юэчҳо тақрибан соли 165 то м. маҷбур шуданд, ки макони зисти худро тарк карда ба ғарб ва шимоли кӯҳҳои Тиёншон раванд. То омадани юэчҳо дар ин ҷо қабилаҳои ориёии сақоиҳо зиндагӣ мекарданд. Дар ҷанге, ки байни ин қабилаҳо сар зада буд, сақоиҳо шикаст хӯрда, ба ғарб ва ҷануб ҳаракат мекунанд. Аммо дере нагузашта қабилаҳои уссун ба юэчҳо ҳуҷум карда, онҳоро аз ин минтақа берун меронанд. Як қисми хурди юэчҳо ба ҷануби Туркистони Шарқӣ рафта, онҳо маскан гирифтанд. Қисми калони онҳо аз Фарғона гузашта, Бохтарро ишғол намуданд.²⁸⁹

Чунин аст таърихи мухтасари Бохтарро забт кардани юэчҳо, ки дар солномаҳои хитой нақл шудааст. Сарчашмаҳои юнонӣ низ дар ин бора хабар додаанд. Мувофиқи нақли Юстин ва Помпей, Трог Бохтарро аз дасти юнониён, қабилаҳои ассиан, пасиан, тохар ва сақараулҳо, ки аз он тарафи Яксарт (Сирдарё) омада буданд, кашида гирифтанд. Дар бораи мансубияти ин қабилаҳо фикрҳои гуногун вучуд доранд. Аксари олимони сақараулҳо ро ба сақоиҳои ҳаумаварга, пасионҳо ро ба апа-сақа, яъне сақоиҳои назди об як мешуморанд. Юэчҳо ро тохарҳо як шумурда, онҳоро як шоҳаи қабилаҳои масагетӣ мепиндоранд. Тибқи ҳулосаи олимони Бохтарро қабилаҳои сақой-масагетии шимоли Осиёи Миёна ва шимолу шарқии он забт карданд.

Ин ҳодиса байни солҳои 141-128 то м. рух дода буд. Юстин охири бор шоҳони юнонии Бохтарро соли 141 то м., вақте ки онҳо дар иттифок бо шоҳи Селевкиён бар зидди Парфия баромада буданд, ёдоварӣ кардааст.²⁹⁰ Соли 128 то м. вақте сайёҳи хитой Чжан - Тсян ба Бохтар омад, дар ин ҷо аллакай қабилаҳои саҳронишини юэч ҳукмронӣ мекарданд.²⁹¹ Дар аввал қароргоҳи ин қабилаҳо дар соҳили рости Амударё буд. Мувофиқи маълумоти солномаи хитой, Хоу Хан-шу, баъдтар ҳокими онҳо қароргоҳи худро ба соҳили чапи Амударё, ба шаҳри Ланши (яъне Бохтар) кӯчондааст.

Дар солномаи Хоу Хан-шу гуфта мешавад, ки баъди Бохтарро ишғол кардан қабилаҳои юэч онро ба панҷ мулк тақсим карданд, ки яке аз онҳо Гуйшуан (яъне Кушон) ном дошт. Баъди тақрибан аз 100

²⁸⁸ Бичурин, II. - с.151-152.

²⁸⁹ История таджикского народа, т.I. - с. 342-343.

²⁹⁰ Юстин, XXXVII, 4.

²⁹¹ Бичурин, II. - с.151.

сол ҳокими Кушон Киоцзюкю (Кучула Кадфиз) чор мулки дигарро ба худ тобеъ карда, худро ҳокими (давлати) Кушонӣ эълон кард.²⁹²

Чуноне ки мушоҳида мешавад, солномаҳои хитой дар бораи таърихи зиёда аз 100-солаи Кушониён баъди Бохтарро забт ва ба панҷ мулки алоҳида тақсим шудани он ҳеҷ гуна маълумоте надоданд. Дар ин бора дар ягон сарчашмаи дигари хаттӣ низ маълумот нест. Эҳтимол дар ин солҳо дар Бохтар ягон ҳодисаи муҳим ва қобили таваҷҷӯҳ рух надода буд, ки диққати солноманависони хитойро ба худ ҷалб намояд. Ин давраи парокандагии сиёсӣ дар Бохтар буд.

Дар робита ба ин давраи таърихи Кушониён сиккаҳои нуқрагини калонҳаҷми ба даст омада, ки 16-17г вазн доранд, ҷолиби диққат мебошанд. Бори нахуст ин сиккаҳо дар водии Ваҳши Тоҷикистон ёфт шуданд.²⁹³ Дар рӯи онҳо симои подшоҳ дар тарафи рост тасвир шудааст. Ӯ чехраи ориёӣ-аврупоӣ - рӯяш барҷаста, биниаш баланд ва ҷашмони калони бодомшакл дорад. Дар сараш пешонабанди подшоҳӣ - дайҳим мавҷуд аст. Дар пушти ин сиккаҳо ҳамон шоҳе, ки дар рӯи сиккаҳо ҳаст, аспсавор тасвир шудааст. Дар пушти сари ӯ худои юнонии ғалаба - Ника истодааст. Дар гирди сикка матни юнонӣ ба мазмуни - «ҳоким Ҳерай Санаб, кушонӣ» навишта шудааст, ки калимаи кушонӣ дар он барои мо хеле муҳим аст. Аз рӯи сохту хусусиятҳои тасвирий ин сиккаҳо ба асри I то м. тааллуқ доранд ва подшоҳ кушонӣ будани худро дар матни зарбшудаи сиккаҳо таъкид кардааст.

Бо назардошти ахбори солномаҳои хитой олимони дуруст фарз кардаанд, ки Ҳерай – Санаб подшоҳи яке аз панҷ мулки Бохтар буд, ки Гуйшуан, яъне Кушон ном дошт. Ин шоҳ на танҳо сиккаҳои калон (тетрадрахма), балки сиккаҳои хурд (обол= 0,6-0,7г) низ мебаровард. Оболҳои Ҳерай – Санаб дар бисёр ноҳияҳои Тоҷикистон - Қубодиён, Шаҳртус, Ҳисор, Данғара, Фархор (димнаи Саксанохур) ва Ховалинг ёфт шудаанд.

Дар ин марҳила аз панҷ мулки ҷудогонаи Бохтар танҳо ҳокими мулки Кушон сикка мебаровард. Ин ҳодиса ҳокӣ бар он аст, ки ин мулк аз чор мулки дигар пурзӯртар будааст. Бо эҳтимоли зиёд пойтахти ин мулк дар ш.Бохтар ҷойгир буд. Беҳуда нест, ки дар солномаи хитой танҳо номи ҳамин мулк зикр шудааст. Яъне дар атрофи мулки Кушон муттаҳид шудани чор мулки дигари Бохтар тасодуф набудааст.

Ҳамин тавр тақрибан каме бештар аз як асри баъди Бохтарро забт кардани қабилаҳои сақоӣ - масагетӣ давлати ягонаи Кушониён ташкил шуд. Дақиқ муайян кардани санаи ин ҳодиса амри муҳол аст. Аммо муайян будани санаи Бохтарро забт кардани Кушониён (байни солҳои 141-128 то м.) имконият медиҳад, ки ин ҳодисаро ба

²⁹² Бичурин, II. - с.227-228.

²⁹³ Давидович Е.А. Клады древних и средневековых монет Таджикистана. М., 1979. - с. 17-35.

охири асри I то м., тахминан ба солҳои 20 то м. нисбат диҳем. Ин сана то андозае шартист, вале он барои муайян намудани санаи тақрибан ҳукмронии шоҳони кушонӣ зарур аст.

Дар бораи Кучула Кадфиз (Киоцзюкю) солномаи хитой хабар медиҳад, ки ӯ бо Парфия (Анси) чангида, Гаофа (Кобул)-ро ишғол кард, Пуду (Арахосия ё Ғазнӣ) ва Гибин (Кашмир)-ро торумор намуд. Ӯ аз 80 сол зиёдтар умр дид. Муҳаққиқон дар асоси катибаҳо муайян кардаанд, ки Кучула Кадфиз тақрибан 50-60 сол ҳукм рондааст. Аммо солҳои дақиқи салтанаташ маълум нест. Дар катибаҳое, ки номи ӯ зикр шудааст, солҳои 103-136 сабт шудаанд, аммо ин рақамҳо ба кадом солшуморӣ тааллуқ доранд, маълум нест.

Дар робита бо санаи ҳукмронии шоҳони кушонӣ чунин нуқтаро ёдовар шудан лозим аст, ки дар асоси сиккаҳо ва катибаҳо пайдарҳамӣ ва давомнокии тахминии ҳукмронии онҳо аз ҷониби олимон пешниҳод шуда буд. Ин пешниҳоди олимон дар бораи пайдарҳамии ҳукмронии шоҳони кушониро катибаи Работак (чор шоҳи аввали давлати Кушонӣ) Бузург аз Кучула Кадфиз то Канишка) пурра тасдиқ кард. Шубҳае нест, ки ҳукмронии силсилаи шоҳони боқимонда низ дуруст муайян карда шудааст. Аммо дар мавриди оғози ҳукмронии аввалин шоҳи Кушонӣ Бузург - Кучула Кадфиз ва шоҳони баъдии он фикру ақидаҳои олимон гуногунанд. Масалан, оғози ҳукмронии яке аз бузургтарин шоҳони кушонӣ Канишкаро олимони гуногун ба солҳои 78, 128, 144 ва ҳатто 278 нисбат додаанд.

Дар санаҳое, ки то ин дам пешниҳод шуда буданд, номи Вима Такту набуд. Пайдо шудани номи ин шоҳ тақозо мекунад, ки ҳамаи ин санаҳо аз нав дида баромада шаванд. Мушкилоти кор боз дар он зоҳир мешавад, ки идомати ҳукмронии шоҳони дигар дар асоси маълумоти катибаҳо бо солшумории номуайяни зикршуда ба таври тақрибӣ муайян карда шудааст. Аммо солҳои ҳукмронии Вима Такту, ки номаш танҳо дар катибаи Работак зикр шудааст, маълумоте мавҷуд нест. Ин ҳолат тартиб додани шаҷараи тахминии ҳукмронии шоҳони кушониро боз ҳам душвортар мегардонад. Аз ҷузъиёти баёни ин масъалаи баҳснок ва аз бисёр ҷиҳат норавшан, ки тадқиқоти иловагиро талаб мекунад, сарфи назар карда, танҳо як чизро таъкид карданием. Дар ҳалли ин масъала мо бояд ба ахбори сарчашмаи хитой дар бораи баъди беш аз 100 соли пас аз Бохтарро ишғол кардани Кушонӣ сар шудани ҳукмронии Кучула Кадфиз таъя кунам. Аз рӯи ин ахбор ҳукмронии Кучула Кадфиз ба охири асри I то м. рост меояд. Дар робита ба солҳои ҳукмронии шоҳони кушонӣ ақидаи олимоне, ки ба ин ахбор таъя кардаанд, ба ҳақиқат наздиктар аст ва мо низ дар баёни минбаъдаи мавзӯ ба онҳо пайравӣ хоҳем кард.

Аз рӯи фикри Лохвизен - де - Леев, Кучула Кадфиз тақрибан то соли 35 мелодӣ ҳукмронӣ кардааст. Ин санаи таърихи бозғатимод ба назар мерасад. Агар фарз кунем, ки Кучула Кадфиз тақрибан 55

сол салтанат кардааст, пас ҳукмронии ӯ ба солҳои 20 то м.- 35 мелодӣ рост меояд.²⁹⁴ Дар давраи ҳукмронии ӯ давлати Кушониён васеъ шуда, то Кобулу Кашмир ва дар ҷануб то Арахосия расид.

Кучула Кадфиз аз номи худ сиккаҳои мисин мебаровард. Ин сиккаҳо мусаввараҳои гуногун доштанд ва дар пайравӣ ба сиккаҳои Рум, Парфия, Бохтари замони ҳукмронии юнониён сохта шудаанд. Як намуни сиккаҳо бо номи ин шоҳ ҷолибанд. Дар рӯи онҳо ҷеҳраи шоҳи юнонӣ-бохтарӣ Ҳермей ҳамроҳ бо номи ӯ ва дар пушташон сурати Ҳеракл ва номи Кучула Кадфиз тасвир шудаанд. Дар бораи сабаби пайдоиши ин сиккаҳои дунома фарзияҳои зиёд вуҷуд доранд. Дар байни онҳо ақидаи дар пайравӣ ба сиккаҳои Ҳермей аз номи Кучула Кадфиз бароварда шудани онҳо ба ҳақиқат наздиктар менамояд.

Дар ин давра сиккасозии Кушониён дар марҳилаи ташаккулёбӣ буд ва ханӯз шакли устувор ва ба худ хосро нагирифта буд. Дар робита ба Кучула Кадфиз бояд зикр кунем, ки сиккаҳои ӯ дар Осиёи Миёна ёфт нашудаанд. Ҳоло он ки дар Афғонистон онҳо ба миқдори кофӣ ба даст омадаанд. Аз ин ҷо фарз кардан мумкин аст, ки Бохтари Шимолӣ ва умуман Осиёи Миёна ба ҳаёти давлатӣ Кучула Кадфиз дохил намешуданд ва ин минтақаҳо танҳо дар давраи ҳукмронии писари ӯ Вима Такту ба ҳаёти давлати бузурги Кушониён дохил карда шуданд.

Баъди Кучула Кадфиз писари ӯ Вима Такту ҳукмронӣ кардааст. Номи ин шоҳи кушонӣ то ба наздикӣ маълум набуд. Номи ӯ танҳо дар катибаи Работаки Афғонистон, ки соли 1993 ёфт шуда буд, сабт шудааст. Ин катиба бо хати юнониасоси кушонӣ ва забони бохтарӣ навишта шудааст ва ба шоҳ Канишка нисбат дорад. Дар он шоҳи номбаршуда, дар бораи сохтмони маъбади худоҳои зардуштӣ, модархудои ориёӣ Умма ва худоҳои Ҳиндӣ фармон додааст. Ҳамчунин дар ин катиба Канишка фармон додааст, ки дар маъбади сохташаванда мучассамаҳои аҷдодони ӯ - падараш шоҳ Вима Кадфиз, бобояш шоҳ Вима Такту ва бобокалонаш, шоҳ Кучула Кадфиз гузошта шаванд.²⁹⁵

Аз ин катиба дақиқ маълум мешавад, ки баъди Кучула Кадфиз писараш Вима Такту ҳукмронӣ кардааст. Ин маълумоти нав талаб мекунад, ки дар шарҳи як ахбори солномаҳои хитой таҷдиди назар карда шавад. Мувофиқи он, баъди Кучула Кадфиз (Киоцзюкю) писари ӯ Янгаочжен (шакли қадимаи хитойиаш Йем - кау - тиен) ба тахт нишаст. Муҳаққиқон дар асоси сиккаҳо ӯро Вима Кадфиз мешумаранд. Акнун мо Янгаочженро бояд Вима Такту ҳисоб кунем.

Аз рӯи ахбори солномаи хитой Хоу хан-шу Янгаочжен (Вима Такту) баъди ба ҷои падараш ба тахт нишастан Тяньчжуро (Ҳиндустони Марказӣ) забт карда, идора кардани онро ба яке аз сарлашкарони худ супорид. Аз ҳамин вақт давлати юэчҳо нерӯманд

²⁹⁴ История таджикского народа, т.I. - с. 355.

²⁹⁵ Симс- Вильямс Н. Новые бактрийские документы // ВДИ, 1997, №3. - с. 3-10.

ва сарватманд шуд. Ин ахбори солномаи хитоиро то андозае сиккаҳо тасдиқ мекунанд ва дар ин бора мо поёнтар сухан хоҳем гуфт.

Катибаи Работак боз ба як муаммои таърихи Кушониён равшанӣ андохт. Дар байни сиккаҳои кушонӣ як намуд сиккаҳои сершумор ва васеъ паҳншастае ҳастанд, ки мансубияташон то бозёфти катибаи Работак маълум набуд. Сухан дар бораи он меравад, ки дар ин сиккаҳо номи шоҳ зикр нашуда, танҳо унвонҳои ифтихории ӯ - «Басилевс Басилеон Сотер Мегас» - «Шоҳаншо Начотдиҳандаи Бузург» навишта шудаанд. Ин навиштаҷот мудавар буда, дар пушти сиккаҳо ҷойгир аст. Дар дохили он шоҳи аспавор бо қулоҳи нӯгтез, дайҳим ва табарзин дар дасти росташ тасвир шудааст. Дар рӯи ин сиккаҳо ҷеҳраи шоҳи ҷавон бо нурҳои офтоб дар гирди сараш ва найзаи кӯтоҳ дар дасташ наққошӣ шудааст.²⁹⁶

Баъзе олимони дар асоси ин нурҳо, ки рамзи тақдиси илоҳӣ мебошанд, тасвири мазкурро ба ҳудои Митра нисбат медиҳанд. Дар бораи дурустӣ ё нодурустии ин фарзия чизе гуфтан мушкул аст. Аммо дар як намуди дигари сиккаҳои Сотер Мегас ӯ бо тосқулоҳ тасвир шудааст ва дар болои сараш нур надорад. Шояд набудани нур ба тосқулоҳ вобаста бошад. Ба ҳар ҳол дар бораи тасвир шудани шоҳ дар ин сиккаҳо шубҳае вуҷуд надорад. Бояд таъкид намоем, ки сурати шоҳи тосқулоҳдор ва беқулоҳи гирди сараш нурдор бо ҳам монанд мебошанд, гарчанде ки аввалӣ калонсол вале дар назар миёнасол менамояд. Дар ин асос гуфтан мумкин аст, ки дар ҳарду намуди ин сиккаҳо подшоҳи кушонӣ Вима Такту тасвир шудааст.

Сотер Мегасро (худаш ё ҳамзамонаш) то андозае бузург мешумурданд, ки дар сиккаҳо сабти танҳо унвонҳои ифтихориашро барои шинохтани ӯ кофӣ ҳисоб мекарданд. Аз афти қор ин шоҳ бо унвони Сотер Мегас хеле маъруфу машҳур буд ва ҳамзамонаш аз рӯи ин унвон ба ӯ мансуб будани ин сиккаҳоро мефаҳмиданд. Аммо барои олимони, махсусан сиккашиносон набудани номи шоҳ дар муайян кардани мансубияти ин сиккаҳо мушкilotи зиёде пеш овард. Сиккашиносон ва олимони дигар ин сиккаҳои беномро асосан ба ду шоҳи кушонӣ - Қучула Қадфиз ва Вима Қадфиз нисбат медоданд.

Баъди бозёфти катибаи Работак, тавре ки дар боло гуфтем, аниқ маълум шуд, ки баъди Қучула Қадфиз писари ӯ Вима Такту ҳукмронӣ кардааст. Аммо дар байни сиккаҳои кушонӣ сиккаҳои мансуб ба номи ин шоҳ вуҷуд надоранд. Аз ҷониби дигар ҳеҷ имкон надошт, ки ин шоҳ сикка набароварда бошад. Бо дарназардошти ин санадҳо муҳаққиқ ва тарҷумони катибаи Работак

²⁹⁶ Зеймаль Е.В. Древние монеты Таджикистана. - с.160-177.

Симс-Виялмс пешниҳод кард, ки сиккаҳои кушони беном бо унвони Сотер Сегас ба шоҳ Вима Такту нисбат дода шаванд.

Ин пешниҳод қобили қабул аст ва алҳол ягон олим дурусти онро зери шубҳа нагузаштааст. Аз рӯи хусусияти мусаввараҳои сиккаҳои Сотер Мегас дар байни сиккаҳои Кучула Кадфиз ва Вима Кадфиз меистанд ба туфайли бозёфти катибаи Работак боз як муаммои таърихи пурасрори Кушониён ошкор гардид. Сиккаҳои беноми Сотер Мегас баъди қариб ду ҳазор сол аз нав соҳиби худро пайдо карданд.

Бозёфти сиккаҳо аз он шаҳодат медиҳанд, ки «Начотдиҳандаи Бузург» (Сотер Мегас) номидани шоҳ Вима Такту чандон беасос ҳам набудааст. Сиккаҳои ӯ дар масоҳати хеле паҳновар - аз ш.Таксилаи шимоли Ҳиндустон то сарҳади Чоч дар Осиёи Миёна ба миқдори фаровон ёфт шудаанд. Дар Тоҷикистон низ сиккаҳои Сотер Мегас- Вима Такту ба миқдори хеле зиёд дар шакли алоҳидагӣ ва чун дафина ба даст омадаанд. Аз ҷумла дафинаҳои калони сиккаҳои ин шоҳи кушонӣ дар Ҳисор, Данғара (деҳаи Булғи Поён) ва Қубодиён (димнаи Таҳти Сангин) пайдо карда шудаанд.

Сиккаҳо аз он шаҳодат медиҳанд, ки дар давраи ҳукмронии Сотер Мегас-Вима Такту давлати Кушониён хеле васеъ шуда, шимоли Ҳиндустон, Афғонистон ва тамоми Осиёи Миёнаро то сарҳади Чоч дар бар мегирифт.

Муайян кардани давомнокии ва солҳои ҳукмронии Вима Такту кори душвор ва амалан ғайриимкон аст. Чунки дар ин бора мо ягон хел маълумот надорем. Ягона санади тахминӣ, ки ба он метавонем таъкид кунем, ин ба соли 35 нисбат додани анҷоми ҳукмронии Кучула Кадфиз мебошад, ки дар ин бора мо дар боло гуфта гузаштем. Дар мавриди давомнокии ҳукмронии Вима Такту ҳаминро гуфтан лозим аст, ки дар як намуд сиккаҳо, тавре пештар гуфтем, шоҳи ҷавон (агар он Меҳр (Митра) набошад) ва дар намуди дигари сиккаҳо шоҳи миёнасол тасвир шудааст. Дар ин асос фарз кардан мумкин аст, ки Вима Такту тӯлонӣ, эҳтимол на камтар аз 30-40 сол ҳукмронӣ кардааст. Ин рақамҳо албатта тахминӣ ҳастанд. Аммо набудани дигар санадҳо дар ин бора моро водор месозад, ки барои аққалан ба таври умумӣ пайдарҳамии таърихи кушониёнро тасаввур кардан онро истифода барем.

Шояд дар оянда маълумоти нави пайдо шаванд, ки онро тасдиқ, ислоҳ ва ё тағйир дода, ҳалли ин муаммои таърихи норавшани Кушониёнро осонтар гардонанд. Ба ҳар ҳол агар фарз кунем, ки Вима Такту 30-40 сол (ба ҳисоби миёна 35 сол) ҳукмронӣ кардааст, пас подшоҳии ӯ ба солҳои 35-70 рост меояд.

Баъди Вима Такту писараш Вима Кадфиз подшоҳи давлати Кушониён шуд. Номи ӯ дар як катибаи аз Ладака (Табати Хурд) ёфт шуда, ки ба соли 187 солшумории номаълум тааллуқ дорад, зикр шудааст. Дар Матхураи Ҳиндустон ҳайкали сангини шоҳро

ёфтаанд, ки дар болояш номи Вима Кадфиз навишта шудааст. Шоҳ дар тахт нишастааст ва дасти чапаш дар камарбандаш мебошад, дар дасти росташ шашпар дорад. Ду пояи пеши тахт дар шакли сурати шер сохта шудаанд. Дар бораи ин шоҳ дар сарчашмаҳои хаттӣ дигар ҳеҷ гуна маълумот нест. Агар охири ҳукмронии Вима Тактуро шартан соли 70 ҳисоб кунем, пас ҳукмронии Вима Кадфиз мувофиқи тартиби санагузории дар боло пешниҳодшуда, ба солҳои 70-71 рост меояд.

Дар бораи давраи ҳукмронии Вима Кадфиз сиккаҳои ӯ маълумоти муайяно дар бар мегиранд. Сиккаҳо гувоҳӣ медиҳанд, ки Вима Кадфиз ислоҳоти пулӣ гузаронда, бори нахуст ба муомилот сиккаҳои тиллоиро мебарорад. Пешгузаштагони ӯ Кучула Кадфиз ва Вима Такту танҳо сиккаҳои мисин бароварда буданд. Эҳтимол дар замони онҳо сиккаҳои нукрагини тақлидии Евкратид ва сиккаҳои нукрагини Ҳерай – Санаб дар муомилот буданд. Сиккаҳои тиллоии Вима Кадфиз воҳиди асосии пулӣ буда, қариб 8г вазн доранд.

Ба ақидаи баъзе олимон, Кушониён дар пайравӣ ба сиккаҳои тиллоии Рум барои сиккаҳои худ ин вазно интиҳоб кардаанд. Аммо набояд фаромӯш кард, ки ҳанӯз сиккаҳои тиллоии Ҳахоманишиён 8 г вазн доштанд. Ва аз эҳтимол дур нест, ки Кушониён ин вазно на аз румӣҳо гирифтаанд, балки дар асоси анъанаҳои маҳаллӣ интиҳоб намудаанд. Ба ақидаи олимон, Кушониён дар зери таъсири Рум, ки бо он алоқаҳои зичи савдоӣ доштанд, ба муомилот сиккаҳои тиллоиро бароварданд.

Новобаста аз ин бояд зикр намоем, ки ҳанӯз дар давраи юнонӣ - бохтарӣ гарчанде ки дар муомилот сиккаҳои нукрагин мавқеи асосиро ишғол мекарданд, сиккаҳои тиллоӣ низ бароварда мешуданд. Яъне анъанави муомилоти пулҳои тиллоӣ дар Бохтар пеш аз Кушониён низ вуҷуд дошт. Кушониён сиккаҳои тиллоиро ба воҳиди асосии пул табдил доданд. Ин сиккаҳоро, тавре ки аз адабиёти гуптӣ бармеояд, диноҳ меномиданд, ки аз калимаи румӣ «денариус» гирифта шудааст.²⁹⁷

Дар рӯи сиккаҳои Вима Кадфиз нимпайкараи шоҳ тасвир шудааст. Ӯ дар сараш кулоҳи баланди доирашакли каме дарозрӯя ва дар гирди сараш дайҳим дорад. Дар дасти росташ ҳалқа - тоҷи рамзии салтанат ҳаст ва аз китфи чапаш шӯълаҳои оташ партавафшонӣ мекунанд. Чехраи шоҳ ориёӣ-аврупоӣ аст. Ӯ рӯи калони барҷаста, бинии баланду калон, чашмони калони бодомшакл дорад. Дар пушти сари шоҳ нишони махсуси сулолаӣ - чоршоҳаи поядор тасвир шудааст. Дар пушти сиккаҳои тиллоии Вима Кадфиз суратҳои гуногун ҷойгиранд.

Дар баробари сиккаҳои тиллоӣ Кушониён барои муомилоти хурду миёнаи ҳамарӯза сиккаҳои калони мисин мебароварданд, ки 16-17г вазн доштаанд. Баръакси сиккаҳои тиллоӣ дар сиккаҳои

²⁹⁷ Зеймаль Е.В. Древние монеты Таджикистана. - с. 178.

мисин суратҳои якхела ҷойгир буданд. Дар рӯи онҳо шоҳ дар назди оташдони муқаддаси зардуштӣ дар ҳолати нӣиш тасвир шудааст. Ӯ дар тан кифтон (чома)-и дарози аз зону поёни пешаш кушода, дар сараш кулоҳи баланди доирашакли дарозрӯя ва гирди сараш дайҳим дорад.

Дар тарафи чапи шоҳ гурз ва нишони сешоха ва дар пеш сешоҳаи дароздаста ҷойгиранд. Шоҳ рӯй, бинӣ ва риши калон дорад. Дар рӯи сиккаҳо матни юнонӣ ва дар пушташон матни ҳиндӣ зерин зарб шудааст: Басилевс басилеон сотер мегас Вима Кадфиз (шоҳи шоҳон наҷотдиҳандаи бузург Вима Кадфиз). Матни ҳиндӣ ба ғайр аз ду калимаи иловагӣ айнан мисли матни юнонии рӯи сиккаҳо мебошад: Маҳарачаса рачадирачаса сарвалога исвараса маҳесвараса Вима Катфизаса тратараса (Шоҳи шоҳон наҷотдиҳандаи бузург, парастандаи Шиво). Аз ин матн чунин бармеояд, ки шоҳ мисли падараш Вима Такту унвони Сотер Мегасро доштааст.

Сиккаҳои Вима Кадфиз дар бисёр ноҳияҳои ҷануби Тоҷикистон, аз ҷумла Қубодиён (димнаи Тахти Сангин) Шахртус (димнаи Тепаи Шоҳ), Колхозобод, Душанбе, Ёвон ва ғайра ёфт шудаанд. Яъне онҳо дар ин ҷо ба таври васеъ дар муомилот буданд. Сикка задан аз тилло нишони пешравиӣ иқтисодиёт ва иштироки васеи Кушониён дар савдои байналхалқӣ буд. Ин амал обрӯи сиёсии онҳоро дар арсаи байналхалқӣ боз ҳам болотар бардошт.²⁹⁸

Давлати Кушониён дар давраи ҳукмронии шоҳ Канишка, ки писари Вима Кадфиз буд, ба авҷи тараққиёти худ мерасад. Дар асоси катибаҳо муайян карда шудааст, ки ӯ на камтар аз 23 сол ҳукмронӣ кардааст. Агар ин санаро шартан то 30 сол дароз кунем, пас Канишка мувофиқи тартиби санагузориӣ мо пешниҳодкарда, тақрибан дар солҳои 110-140 ҳукмронӣ кардааст.

Ӯ дар Ҳиндустон қаламрави кушониёно дар самти шарқ то поёноби дарёи Ганга ва дар самти ҷануб то дарёи Нарбад васеъ намуд. Пойтахти ӯ дар ш.Пешовар ҷойгир буд.²⁹⁹ Ақидае низ ҳаст, ки ӯ якҷанд пойтахт дошт ва яке аз онҳо Пешовар буд. Дар асоси катибаҳои Сурхкутал ва Работак метавонем фарз кунем, ки ш.Бохтар низ яке аз пойтахтҳои муҳими Канишка буд.

Пеш муҳаққиқон чунин мешумориданд, ки Осиёи Миёна маҳз дар давраи Канишка ба ҳайати давлати Кушониён ҳамроҳ карда шуд. Яке аз далелҳои ин ҳодиса дар тамоми ин минтақа паҳн будани сиккаҳои ин шоҳ буд. Ҳамчунин тахмин мекарданд, ки сиккаҳои Сотер Мегас низ маҳз дар давраи Канишка дар тамоми Осиёи Миёна паҳн шуда буданд. Аммо тавре ки дар боло қайд гардид, баъди бозёфти катибаи Работак сиккаҳои Сотер Мегасро ба Вима Такту нисбат медиҳанд. Аз он чунин бармеояд, ки Осиёи Миёна на дар давраи Канишка, балки дар давраи ҳукмронии бобои ӯ Вима Такту (тақрибан солҳои 35-70) ба давлати Кушониён ҳамроҳ

²⁹⁸ Таърихи халқи тоҷик. - с.146.

²⁹⁹ Ниг: История таджикского народа, т.I, 1963. - с.356-357; Гафуров Б. Таджики. - с.151.

карда шуда буд. Мувофиқи адабиёти буддой Канишка дар паҳн кардани ин дин сахми калон дошт.

Канишка дар эҳё ва интишори забони бохтарӣ баъди истилои юнониён нақши намоён гузоштааст. Дар ин бора то вақтҳои охир сиккаҳои ӯ шаҳодат медиҳанд. Пешгузаштагони ӯ дар сиккаҳояшон матнҳои юнонӣ ва хиндӣ (кхарошти) (Кучула Кадфиз ва Вима Кадфиз) ё танҳо юнонӣ (Сотер Мегас - Вима Такту) истифода мекарданд.

Ӯ дар ин соҳа ислоҳот гузаронда, ба ҷои ин матн дар сиккаҳояш танҳо навиштаҷоти ориёиро ҷойгир намуд. Дурустии ин хулосаи олимонро катибаи Работак возеҳу равшан тасдиқ ва собит намуд. Дар ин катиба, ки ба соли якуми ҳукмронии Канишка тааллуқ дорад, ӯ фармон дод, ки аз ин пас ҳамаи катиба ва ҳуҷҷатҳо ба ҷои забони юнонӣ бо забонӣ бохтарӣ навишта шаванд.³⁰⁰ Ин амал аҳамияти калони сиёсӣ ва фарҳангӣ дошт. Баъди зиёда аз 400 соли ҳукмронии забони юнонӣ дар Бохтар ӯ дуҷумбора ба забони бохтарӣ мартабаи баланди давлатӣ дод. Ин хизмати босазои ӯ дар назди халқҳои ориёӣ буд.

Ҷолиби диққат аст, ки дар ин катиба, ки тақрибан соли 111, яъне дар соли аввали ҳукмронии Канишка тартиб дода шудааст, мафҳуми забони ориёӣ истифода шудааст. Олимон муайян кардаанд, ки ин катиба бохтарӣ аст. Ин забон дар қатори забонҳои суғдӣ, хоразмӣ ва ғайра ба гурӯҳи забонҳои шарқии эронӣ дохил мешуд. Дар ҳамин вақт дар баробари ин забонҳои ғарбии эронӣ - паҳлавӣ, портӣ ва баъзеи дигар амал мекарданд.

Номҳои забонҳои бохтарӣ, суғдӣ ва ғайраро олимон аз рӯи номҳои ҷуғрофии минтақаҳои мазкур нисбат додаанд. Аз катибаи Работак бармеояд, ки ҳамаи ин забонҳо бо номи умумӣ ориёӣ ифода мешуданд. Мафҳуми забони ориёӣ то аввали асри II истифода мешуд. Шояд он дар асрҳои минбаъда то пайдоиши мафҳуми забони форсӣ ва дарӣ, тақрибан то истилои арабҳо боқӣ монда буд. Дар як ҳуҷҷати бо забони бохтарӣ иншошуда, ки ба асри VII тааллуқ дорад ва дар Афғонистон ёфт шудааст, калимаи ориёӣ дучор мешавад.³⁰¹

Канишка низ мисли падараш Вима Кадфиз аз тилло ва нуқра сикка мебаровард. Сиккаҳои тиллоии ӯ якдинора (8г) ва нимдинора (4г) буданд. Сиккаҳои мисинаш 15-16г вазн доштанд. Дар рӯи сиккаҳо боз ҳамон сахнаи ибодати шоҳ дар назди меҳробӣ оташи муқаддаси зардуштӣ бо кифтони дароз ва найза дар дасти чапаш тасвир шудааст. Дар пушти аксари сиккаҳои ӯ изадони гуногуни зардуштӣ - Меҳр, Мао (Мох), Нана, Оташ, дар як намуди сиккаҳо Шива ва дар намуди дигараш Буддо тасвир шудаанд.³⁰²

³⁰⁰ Симс - Вильямс Н. Новые бактрийские документы. // ВДИ, 1997, №3. - с.3-10.

³⁰¹ Ҳамон ҷо. - с.3-10.

³⁰² Зеймаль Е.В. Древние монеты Таджикистана. - с. 190-204.

Сиккаҳои Канишка дар тамоми қаламрави ин империя, аз ҷумла аз Осиёи Миёна то Чоч ба миқдори зиёд ёфт шудаанд. Дар Тоҷикистон ин сиккаҳо аз ноҳияҳои Кӯлоб, Колхозобод (тиллоӣ), Ҳисор, Шахртус, Қубодиён, Душанбе (мисин) ва ғайра ба даст омадаанд.

Солномаҳои хитой дар бораи муносибати Кушониён бо Хитой дар охири асри I-аввали асри II маълумот додаанд. Аз маълумоти онҳо чунин бармеояд, ки Туркистони Шарқӣ як муддат дар зер дасти Кушониён будааст.³⁰³ Аммо соли 84 артиши Хитой бо сардории Бан Чао ба Қошғар ҳуҷум кард. Қошғариҳо муқобилият нишон доданд ва шоҳи Кангха артиши худро ба ёрии онҳо фиристод. Эҳтимол байни Хитой ва Кушониён доир ба тақсими доираи нуфуз ягон аҳднома баста шуда буд, чунки кушониҳо на танҳо ба пешравии артиши Хитой дар Туркистони Шарқӣ монев нашуданд, балки ба шоҳи Кангха фишор оварданд, то лашкари худро пас хонад. Дар натиҷа хитоӣҳо Қошғарро ишғол карданд. Даре нагузашта онҳо Турфронро низ забт намуданд.

Баъди ду-се сол муносибатҳо байни Хитой ва Кушониён бад шуданд. Сабаби бадшавии муносибатҳо ҳабси сафирони кушонӣ буд, ки бо тўҳфаҳои гаронбаҳо ба дарбори императори Хитой ба хостгории духтараш барои писари шоҳи Кушониён ё худи шоҳ рафта буданд. Дар ҷавоб шоҳи Кушонӣ ба муқобили хитоӣҳо ба Туркистони Шарқӣ лашкари 70 ҳазор нафараро бо сардории ҳокими Сэ фиристод. Аммо кушониҳо барои ин ҳамла тайёрии хуб надида буданд. Баъди ба Туркистони Шарқӣ дохил шудан лашкари Кушониён бинобар нарасидани озуқаворӣ ба гуруснагӣ дучор шуданд. Кӯшиши дар Кучор ба даст овардани озуқаворӣ низ бенатиҷа анҷом ёфт. Аз ҳамин сабаб Сэ маҷбур шуд бо Бан Чао гуфтушунид карда, лашкарашро аз Туркистони Шарқӣ барорад. Аз ин вазъият истифода бурда Бан Чао соли 91 Кучарро низ ишғол кард.

Аммо баъди ин ҳам Кушониён муборизаро барои ба иттилои худ даровардани Туркистони Шарқӣ қатъ накарданд. Дар давраи ҳукмронии император Ан (соли 114-116) ҳокими Қошғар амакаш Чен Панро аз мамлакат ронд. Ў ба дарбори Кушониён рафт. Ўро бо хушнудӣ қабул карданд. Баъди вафоти ҳокими Қошғар Кушониён ба Чен Пан ҷанговар доданд ва ӯ рафта Қошғарро ишғол карда, ҳокими он шуд. Солномаҳои хитой дар ин бора хабар дода навиштаанд, ки қошғариҳо Чен Панро ба хушнудӣ пазируфтанд, чунки онҳо аз юэчҳо (кушониён) метарсиданд. Аммо ҳокимияти Кушониён дар Қошғар дер напояд. Соли 125 хитоӣҳо аз нав Қошғарро ишғол намуданд. Соли 132 Кушониён бори дигар кӯшиш карданд, ки Туркистони Шарқиро тасарруф намоянд. Аммо натиҷа ва ҷузъиёти ин ҳодиса маълум нест. Солномаи хитой дар ахбор доир ба сафорати Кушониён шоҳи онро ёд кардааст, аммо номашро зикр накардааст.

³⁰³ Ниг. История таджикского народа, т.I. - с. 357-359.

Агар тартиби санагузории пешниҳодшудаи Кушониёнро ба назар гирем, бархӯрдҳои Кушониён бо Хитой дар Туркистони Шарқӣ дар нимаи дуҷуми ҳукмронии Вима Кадфиз ва ҳукмронии Канишка рух дода буданд. Эҳтимол ба Канишка муяссар шуд, ки гумоштаи худ Чен Панро ба тахти Кошғар шинонад. Ин фарзия бо ахбори сарчашмаҳои хитой дар бораи ҳавзаи Тарими Туркистони Шарқиро ишғол кардани Канишка мувофиқат дорад.

Мувофиқи маълумоти навиштаҷоти ҳиндӣ баъди Канишка Васишка ва баъди ӯ Хувишка ҳукмронӣ кардаанд. Аммо дар байни сиккаҳои Кушониён нусхаҳои бо номи Васишка пайдо карда нашудаанд. Шояд мисли Вима Такту ягон намуд сиккаҳои бе ном ба ӯ тааллуқ дошта бошанд. Ба ақидаи Лохвизен-де-Леев, ӯ ҳамагӣ панҷ сол ҳукмронӣ кардааст.³⁰⁴ Агар ин ақидаро қабул намоем, мувофиқи тартиби санагузории мо, Васишка тақрибан солҳои 141-146 ҳукмронӣ кардааст.

Номи Хувишка дар 18 катибаҳои ҳиндӣ ёд карда шудааст. Матнҳои катиба бо солшумории Канишка аз соли 28 то 60 санагузорӣ шудаанд. Яъне ӯ тақрибан 32 сол ҳукмронӣ карда буд. Пас мувофиқи санагузории мо ҳукмронии Хувишка ба солҳои 147-179 рост меояд.

Хувишка баръакси Васишка аз худ шумораи зиёди сиккаҳои тиллоӣ ва мисинро боқӣ гузоштааст. Аз рӯи хусусиёти суратҳои сиккаҳои ӯ аз сиккаҳои пешгузаштагонаш то андозае фарқ мекунанд. Дар рӯи аксарияти сиккаҳои тиллоӣ нимпайкараи ӯ тасвир шудааст. Шоҳ дар дасти чапаш найзаи кӯтоҳ ва дар дасти росташ кавкаба (рамзи ҳокимият) дорад. Тоҷи шоҳ бо сангҳои қиматбаҳо оро дода шудааст. Гирдогирди сурати шоҳ чунин навишта шудааст: «Шоҳаншо Хувишка, кушано». Дар як намуди сиккаҳои тиллоӣ ин шоҳ савори фил тасвир шудааст. Сурати фил маъмулан бо анъанаҳои ҳиндӣ алоқаманд мебошад. Дар як намуди дигари сиккаҳои тиллоӣ шоҳ чорзону дар болои курсӣ нишастаст.

Дар пушти аксарияти сиккаҳои тиллоии Хувишка изадони зардуштӣ – Меҳр (Митра), Мао (Мох), Фарро, Ардохша ва ғайра наққошӣ шудаанд. Дар пушти ду намуд сиккаҳои тиллоии ӯ мутаносибан худоҳои ҳиндӣ Шиваи чордаста ва Сегал ҷойгиранд.

Дар рӯи сиккаҳои мисини Хувишка шоҳи филсавор ва шоҳи дар курсӣ якпаҳлу нишаста тасвир шудаанд. Дар пушти сиккаҳои худоҳои гуногуни зардуштӣ ҷойгиранд. Мусаввараҳои сиккаҳои мисин дар пайравӣ ба сиккаҳои тиллоӣ сохта шудаанд.

Сиккаҳои тиллоии Хувишка якдинора ва чорякдинора буданд. Бештари бозёфтҳоро сикаҳои якдинора ташкил мекунанд. Мусаввараҳои сиккаҳои Хувишка ва дигар шоҳони кушонӣ асосан ба ду шоҳи маданияти ориёӣ - осиеимиёнагӣ ва эронӣ хиндӣ тааллуқ доранд.

³⁰⁴ История таджикского народа, т.I. - с. 366.

Бозёфтҳо аз он шаҳодат медиҳанд, ки сиккаҳои Хувишка дар тамоми Осиёи Миёна, аз ҷумла дар Тоҷикистон роиҷ буданд. Дар осорхонаҳои Термез (9 дона), Самарқанд (15 дона) ва Тошканд (28 дона) як миқдор сиккаҳои мисини ин шоҳ маҳфузанд, ки бо эҳтимоли зиёд, бозёфти маҳаллӣ мебошанд. Дар Тоҷикистон ин сиккаҳо асосан дар ноҳияҳои ҷанубӣ – Қубодиён, Шахртус, Вахш, Хуросон, Ёвон, Регар ёфт шудаанд. Аз ноҳияҳои шимолӣ онҳо танҳо дар Панҷакент пайдо карда шудаанд.

Дар байни шоҳони кушони сиккаҳои тиллоиро аз ҳама бештар Хувишка баровардааст. Дар ин бора бозёфтҳо шаҳодат медиҳанд. Аммо дар Осиёи Миёна то ба наздикӣ сиккаҳои тиллоии Хувишка ёфт нашуда буданд. Ҳол он ки дар Бохтари соҳили чапи Амударё онҳо ба миқдори кофӣ пайдо шудаанд. Сиккашиносон ҳатто гумон доштанд, ки онҳо дар ин минтақа дар муомилот набуданд. Аммо як бозёфт дар ҷануби Тоҷикистон ба ин шубҳаҳо хотима гузошт. Дар димнаи Ҳалқачар дар назди деҳаи Сарбанди ноҳияи Хуросон (собик ноҳияи Ғозималик) 29 феввали соли 1999 ҳини шудгори замин ду сокини маҳаллӣ – тракторчӣ ва бригадир як кӯза тангаи тиллоӣ ёфтанд.³⁰⁵ Муттассифона, то хабардор шудани олимони ва мақомоти ҳукумати тангаҳои тиллоӣ, аз даст ба даст гашта гум шуданд. Ҳоло фақат як сикка аз он дар Пажӯҳишгоҳи таърих нигоҳдорӣ мешавад. Олимони сиккашинос зимни омӯзиши он муайян карданд, ки он ба шоҳи кушони Хувишка тааллуқ дорад. Як сиккаи дигар аз ин дафинаро Вазорати Амнияти Миллӣ ба Пажӯҳишгоҳи таърихи АИ ҶТ тақдим кард, ки он ба Хувишка мансуб аст. Сиккашиносон дар дасти ашхоси гуногун зиёда аз 20 сиккаи ин дафинаро ташхис карданд, ки ҳамаи онҳо ба Хувишка тааллуқ доштанд. Аз рӯи овозаҳо дар ин дафина аз 50 то 600 танга буд. Боиси таассуф аст, ки бо вучуди супоришҳои қатъӣ дар бораи ҷамъ карда ба осорхонаи миллии бостонӣ супоридани тангаҳои ёфтшуда, ин кор ҳанӯз ҳам амалӣ нагардидааст. Агар гӯем, ки барои Тоҷикистон баъди бозёфти ҳуҷҷатҳои суғдӣ дар қалъаи кӯҳи Муғи ноҳияи Айнӣ (соли 1933) ин ду юмин бозёфти нодир ва машҳури асри XX буд, хато намекунем.

Аз рӯи сиккаҳо баъди Хувишка шоҳ Васудева ҳукмронӣ кардааст. Дар асоси катибаҳои ҳиндӣ ӯ аз соли 64 то соли 98 (бо солшумории Канишка), яъне 34 сол подшоҳ буд.³⁰⁶ Аммо мушкилот дар он аст, ки катибаҳо метавонистанд на ба як, балки ба ду ё се Васудева тааллуқ дошта бошанд. Дар ҳар сурат, агар мо 34 соли ҳукмронии Васудеваро ба тартиби санагузори пешниҳод кардаамон ҳамроҳ намоем, ҳукмронии ӯ ба солҳои 180-214 рост меояд.

Васудева ба мисли пешгузаштагони худ аз тилло ва мис сикка мебаровард. Дар рӯи сиккаҳои тиллоии ӯ саҳнаи ибодати шоҳ дар назди оташдони муқаддаси зардуштӣ тасвир шудааст. Навиштаҷоти ин сиккаҳо мисли сиккаҳои Канишка ва Хувишка бо забони ориёӣ

³⁰⁵ Довуди Д. Тайна Газималикскогоклада. //Мероси ниёгон, 2001, №5. - с. 91.

³⁰⁶ Зеймаль Е.В. Древние монеты Таджикистана. - с. 215.

(бохтарӣ) буда, чунин аст: Шоҳаншоҳ Васудева, кушонӣ. Дар пушти сиккаҳои ин шоҳ худои ҳиндӣ Шива дар назди гови муқаддас Зебу тасвир шудааст. Зеймаль Е.В.³⁰⁷ кӯшиш кардааст, ки сиккаҳои бо ин ном мавҷударо ба се Васудева нисбат диҳад. Аммо ин сиккаҳо аз якдигар ягон фарқи ҷиддӣ ва назаррас надоранд. Бинобар ин аз рӯи аломатҳои тасвирӣ онҳоро ба шоҳҳои гуногун нисбат додан душвор аст. Аммо новобаста аз ин, онҳо метавонистанд ба шоҳони гуногуни ҳамном тааллуқ дошта бошанд. Яъне аз чунин фарзия низ набояд сарфи назар кард.

Таърихнависи қадими арманӣ Моисеи Ҳаронӣ шоҳи Кушониён Вахсадҷонро ёдоварӣ кардааст, ки дар иттиҳоди зидди сосонӣ дохил мешуд. Ҳамаи олимони якдилона Вахсадҷонро бо Васудева як шахс мешуморанд. Баҳс дар сари кадом Васудева – якум ё дуюм будани ӯ меравад. Р. Гиршман ўро Васудеваи I ва Лохвизен - де - Леев Васудеваи II мешуморанд.³⁰⁸ Кушониён дар иттиҳоди номбаршуда бо сардории Вахседҷон (Васудева) солҳои 227-229 ба муқобили Сосониён ҷангида буданд. Аммо иттиҳод ягон муваффақият ба даст наоварда, пароканда шуд ва Сосониён дар ин ҷанг ғолиб баромаданд. Аз рӯи тартиби санагузории мо ин ҳодиса ба солҳои ҳукмронии Васудеваи I (180-214) рост намеояд. Пас мо метавонем ба фикри Лохвизен-де-Леев ҳамроҳ шуда, Вахсадҷонро Васудеваи II шуморем. Ҳамин Васудева барои дар ҷанги дарпешистода бо Сосониён тақягоҳи сиёсӣ ва шояд дастгирии ҳарбӣ низ доштан 5 январи соли 230 ба Хитой сафорати калон мефиристад. Натиҷаҳои ин сафорат ва тайёриҳои минбаъдаи Кушониён барои ҷанг бо Сосониён маълум нестанд. Аммо соли 242-243 лашкари Шопури I ба Кушониён шикасти сахт дод. Дар вақти ин ҳодисаҳо кадом шоҳи Кушониён ҳукмронӣ мекард, маълум нест.

То ин ҷанг, мувофиқи навиштаҷоти Шопури I, дар Каъбаи Зардушт давлати Кушониён аз Пешовар то Кошғар, Суғд ва Чоч доман паҳн карда буд. Баъди дар ин ҷанг ғолиб баромадан Сосониён як қисми калони мулкҳои ғарбии Кушониёнро ишғол карданд. Онҳо дар ин ҷо ҳокимони худро таъин карданд, ки унвони «шоҳи кушонӣ»-ро доштанд.

Тақрибан дар байни солҳои 266 – 28 Кушониён як қисми сарзаминҳои худро дар Ҳиндустон аз даст доданд. Дар баробари Хитой, Рум ва Кушониён дар сарчашмаҳои хаттӣ ҳамчун давлати пуриқтидор Ҳинд низ номбар карда мешавад. Дар охири асри III кушониён Хоразмро низ аз даст доданд.³⁰⁹

Таърихи сиёсии Кушониён баъди ҳукмронии Васудева дар давоми асри III ва асри IV норавшан аст. Аз сарчашмаҳои хаттӣ аниқ маълум аст, ки ин давлат бо вучуди аз даст додани бисёр

³⁰⁷ Зеймаль Е.В. Древные монеты Таджикистана. – с. 219.

³⁰⁸ Ниг: История таджикского народа, т.I. - с.367.

³⁰⁹ Ҳамон ҷо.

мулкҳояш, ханӯз нерӯманд буд ва то асрҳои IV ӯ ҳатто V вучуд дошт. Аммо кадом шоҳон дар ин давра ҳукмронӣ кардаанд, маълум нест. Фарзияи олимон дар бораи дар давлати Кушониён ҳукмронӣ кардани якчанд Васудева ва Канишка дуруст аст ва фазои холиеро, ки баъди Васудеваи I пайдо шуда буд, пур мекунад. Аммо номи ин шоҳон ба ғайр аз Вахсадҷон - Васудеваи II номбар нашудааст ва сиккаҳое низ вучуд надоранд, ки бешак ба шоҳони нимаи дууми асри III-IV мансуб бошанд.

Соҳаи асосии машғулияти аҳолии Осиёи Миёна дар давраи Кушониён, мисли пештара, кишоварзӣ, чорводорӣ ва хунармандӣ буд. Махсусан кишти обӣ инкишоф ёфта буд. Дар ин бора ҷӯйҳои калони тӯлонӣ, ки бостоншиносон дар водии Вахш, Зарафшон ва Хоразм ёфтаанд, шаҳодат медиҳанд. Кандани ҷӯйҳо имконият меод, ки масоҳати заминҳои қорами обӣ зиёд шавад. Ин ҳолат дар навбати худ барои пайдо шудани шаклҳои наву пешқадами қорқарди замин парвариши зироатҳо ва растаниҳои наву, тақмили олоту асбоби кишоварзӣ мусоидат мекард. Аз ҷумла, дар ин давра сипорҳои оҳанӣ ва осиебҳои дастӣ васеъ паҳн мешаванд. Дар ин бора бозёфтҳои бостоншиносӣ шаҳодат медиҳанд.³¹⁰

Дар доманакӯҳҳо зироаткорӣ лалмӣ инкишоф ёфта буд. Мавҷудияти ёдгориҳои замони Кушониён дар минтақаҳои кӯхистон шохиди инкишофи ин мавзеҳо дар баробари водӣҳо мебошад. Кишоварзӣ дар Осиёи Миёна то андозае пеш рафта буд, ки ҳатто хитойҳо барин халқи зироатпеша парвариши ришқа (юнучқа), чормағз ва баъзе растаниҳои дигарро аз сокинони ҳамин минтақа ёд гирифтанд.

Шаҳрҳо аломати муҳими инкишофи маданияти кишварҳо мебошанд. Дар бораи шаҳрҳои Кушониён сарчашмаҳои хаттӣ ва асосан бостоншиносӣ маълумот медиҳанд. Мувофиқи ахбори Птолемей, ки ба а. II тааллуқ доранд, дар кишвари Арея 35 шаҳр ва деҳа, дар Паропамисад (вилояти Кобул) 16 шаҳр, дар Дрангиана (Сакистон) 11 шаҳр, дар Арахосия 12 шаҳр ҷойгир буданд. Яке аз қалонтарин шаҳрҳо Бохтар буд, ки унвони «модари шаҳрҳо»-ро дошт. Дар Бохтар мутобиқи маълумоти Птолемей, 18 шаҳр мавҷуд буд.³¹¹ Қовишҳои бостоншиносӣ ин маълумоти ҷуғрофидонони атиқаро тасдиқ карда, бо санадҳои мушаххас тақмил медиҳанд.

Аз ҳафриёти бостоншиносӣ бармеояд, ки бисёр шаҳрҳои, ки дар замони юнонӣ-бохтарӣ ва аз он ҳам пештар пайдо шуда буданд, дар замони Кушониён обод буданд. Ба ин қатор Бохтар, Самарқанд, Марв, димнаҳои Саксанохур, Тахти Сангин ва баъзе шаҳрҳои дигар дохил мешаванд. Дар баробари онҳо бисёр шаҳрҳои наву низ бунёд мешаванд. Бозёфтҳои бостоншиносӣ аз он шаҳодат медиҳанд, ки дар ин давра, нисбат ба давраи юнонӣ-бохтарӣ дар Осиёи Миёна шумораи шаҳру шаҳракҳо хеле меафзояд. Дар ҳудуди Тоҷикистон ба

³¹⁰ Гафуров Б. Таджики. - с. 159.

³¹¹ Массон В.М., Ромодин В.А. История Афганистана. Т.I. М., 1964. - с. 169.

замони Кушониён димнаҳои Кайкубодшоҳ дар ноҳияи Кубодиён, Тепаи Шоҳ дар ноҳияи Шахртуз, Кӯҳна-Қалъа дар ноҳияи Қумсангир, Ҳалқачар дар ноҳияи Хуросон (собик Ғозималик), Гаравқалъа ва Тамошотеппа дар ноҳияи Ёвон, Саксанохур дар ноҳияи Фархор, Қалъаи Чармгарони Поён (Қалъаи Мир) дар ш. Кӯлоб, Шаҳринав, Душанбеи қадим дохил мешаванд. Аксарияти ин шаҳрҳо қалъа, девор ва бурҷҳои мудофиавӣ ва биноҳои истиқоматии гуногун доштанд. Аз рӯи сохташон шаҳрҳои он замонро ба ду гурӯҳ тақсим кардан мумкин. Ба гурӯҳи якум шаҳрҳое дохил мешуданд, ки нақшаи ягона надошта, аз гузарҳо ва маҳаллаҳои қисман пароканда ҷойгир шуда, иборат буданд. Инҳо, пеш аз ҳама, шаҳрҳое буданд, ки ханӯз то давраи кушониён пайдо шуда буданд. Ба ин қатор Самарқанд (Афросиёб), Бохтар, димнаи Шаҳринави Тоҷикистон ва ғайра дохил мешуданд. Дарозии девори димнаи Шаҳринав 7 км буда, баъди ҳар 25 см бурҷ дошт. Ғафсии девор 3,5 м ва баландиаш 6 метрро ташкил мекард. Шаҳр масоҳати 350 га дар бар мегирифт. Девор на танҳо шаҳр, балки маҳаллаҳои наздишаҳриро низ фаро гирифта буд.³¹²

Димнаи Ҳалқачар низ ба гурӯҳи якуми шаҳрҳо дохил мешавад. Он дар соҳили рости дарёи Вахш, дар назди деҳаи Сарбанди ноҳияи Хуросон воқеъ гардидааст. Бостоншиносон дар ин ҷо ҳафтриётҳои начандон калон гузаронда, якчанд хонаҳои хоҷагиро кушоданд. Дар ин ҷо сиккаҳои кушонӣ ва дигар ашёҳои қадим ёфт шуданд. Дар Ҳалқачар, тавре ки дар боло ишора карда будем, дафинаи сиккаҳои тиллоии Хувишка ёфт шуд. Мавқеи ҷойгиршавии димнаи Ҳалқачар ҷолиби диққат аст. Он дар наздикии дарёи Вахш воқеъ буда, эҳтимолан хусусияти бандарӣ дошт. Дар Амударёе киштиҳои тиҷоратӣ мегаштанд ва ба Хоразм мол мебурданд. Ба гурӯҳи дуюм шаҳрҳое дохил мешуданд, ки мувофиқи анъанаҳои атиқа аз рӯи лоиҳаи ягона сохта шудаанд. Аз ёдгориҳои Тоҷикистон ба ин гурӯҳ димнаҳои Кайкубодшоҳ, Тепаи Шоҳ ва баъзеи дигар дохил мешаванд. Димнаи Кайкубодшоҳ шакли росткунҷаро дорад, масоҳаташ 375-285 м мебошад. Деворҳои он бо 32 бурҷ мустаҳкам карда шудаанд.³¹³

Шаҳр-Қалъаи Тепаи Шоҳ чоркунча буда, масоҳаташ 80x80 мебошад. Маркази онро саҳни ҳавлӣ ташкил мекунад. Қалъа дорои девори мудофиавӣ бо бурҷҳо мебошад. Димнаи Саксанохур низ ба гурӯҳи дуюми шаҳрҳо дохил мешавад. Он дар а. II то м. пайдо шуда, то а. IV мелодӣ вучуд дошт. Қалъа росткунча буда, аз қаср, гузари хунармандон, биноҳои хоҷагӣ ва истиқоматӣ иборат буд. Ҳини ҳафтриёт аз ин ҷо шумораи зиёди бутакҳои гилин ва қолабҳо барои тайёр кардани онҳо, гӯшвор ва тугмаҳои тиллоӣ, мусаввараҳои девории ранга ва дигар ашёҳо ёфт шуданд. Аммо аз ҳама бозёфти нодир аз ин шаҳр сағаки тиллоии тасма мебошад, ки дар он саҳнаи

³¹² Гафуров Б. Таджики. - с. 156.

³¹³ Ҳамон ҷо. - с. 156.

шикор тасвир шудааст. Дар сахна шахси аспасавор бо найза гурозро зада ғалтондааст.

Дар димнаи Саксанохур шумораи зиёди тагсутунҳои сангин, ки боқимондаҳои айвонҳо ва биноҳои боҳашамати сутундор мебошанд, ёфт шудаанд.³¹⁴ Боқимондаҳои шахр аз он шаҳодат медиҳанд, ки он яке аз марказҳои калони на танҳо минтақаи Кӯлоб, балки тамоми Бохтари Шимолӣ будааст.

Дар ҳудуди шаҳри Кӯлоб низ дар давраи Кушониён шахр вучуд дошт. Боқимондаҳои онро бостоншиносон дар мавзеи Қалъаи Чармгарони Поён пайдо кардаанд. Бостоншиносон дар ин ҷо як бинои хоҷагӣ бо якчанд хумҳои калон, қубури обрав, шумораи зиёди зарфпораҳои сафолӣ ва як миқдор зарфҳои бутун, ҳайкалчаи худои ишқ ва обҳои равон Анахито ва бисёр ашёи дигар ёфтанд.³¹⁵

Дар водии Сурхандарё, Суғд, Фарғона, Чоч ва Хоразм низ дар ин давра як қатор шахрҳо ба вучуд омада буданд. Яке аз шахрҳои калон Термез буд. Дар ин ҷо якчанд дайрҳои калони буддоӣ (димнаҳои Қаротеппа, Фаёзтеппа, Чингизтеппа) мавҷуд буданд, ки харобаҳои онҳо аз ҷониби бостоншиносон ҳафриёт шудаанд. Шаҳр дар соҳили дарё ҷойгир буда, гузаргоҳи муҳими тиҷоратӣ ва бандари дарёӣ буд.

Дар қисми шимолии Сурхандарё ду шаҳри калон – димнаҳои Халчаён ва Дилварзин воқеъ гардида буданд. Халчаён девори мустаҳками мудофиавӣ, қалъа, қаср, толорҳо ва хонаҳои пуршукӯҳи истиқоматӣ бо муҷасссамаҳо ва девормусаввараҳои ранга дошт.³¹⁶

Дуюмин шаҳри калони Сурхандарё димнаи Дилварзин буд. Он 40 гектарро дар бар гирифта, девори мудофиавӣ, қасру маъбади мӯхташам, толору хонаҳои истиқоматии мусаввару мунаққаш дошт. Дар Суғд ба ғайр аз Самарқанд деҳқадаи Тали Барзу, дар Фарғона Мунчактеппаи назди Бегобод, деҳқадаи назди Ашт, Каунчитеппа ва як силсила ёдгориҳои дигар ба ҳамин давра мансубанд.

Дар болооби Зарафшон афзудани шумораи кӯшкӯ қалъа ва деҳқадаҳо дар замони Кушониён ба мушоҳида мерасад. Муҳаққиқон ин ҳодисаро бо рафтани як қисми аҳоли аз водихо ба кӯҳистон алоқаманд менамоянд. Шояд ин кор ҷой дошт. Аммо дар маънидод кардани ин ҳодиса омили дигар – афзоиши дохилии аҳолии кӯҳистонро дар натиҷаи беҳтар шудани некуаҳволии мардум, сарфи назар кардан мумкин нест. Гумон кардан, ки бори нахуст мардуми аз водихо рафта ноҳияҳои кӯҳистони болооби Зарафшонро дар давраи кушониён обод карданд, дуруст нест. Масалан дар кӯҳистони минтақаи Кӯлоб 800 ҳазор сол пеш аз ин ва баъди он аллакай одамони ибтидоӣ зиндагӣ мекарданд³¹⁷ (зистгоҳҳои асри санги Кулдара, Хонақо ва Лоҳутии Ховалинг). Дар ин асос қиёс кардан

³¹⁴ Древности Таджикистана. Душанбе, 1985. - с. 115.

³¹⁵ Сафарзода Х. Қалъаи Мир. // Чумхурият, 30 март соли 2006.

³¹⁶ Пугаченкова Г.А. Скульптура Халчаяна. М., 1971, с. 13.

³¹⁷ Ранов В.А. Каменный век. Глава II в кн.: История таджикского народа, т. I, 1998.

мумкин аст, ки кӯҳистони дигар минтақаҳои Осиёи Миёна, аз ҷумла, болооби Зарафшон низ хеле пештар аз замони Кушониён обод буданд ва дар ин замон танҳо афзоиши аҳоли, васеъшавии масоҳати ободихо ва пайдо шудани қалъаву деҳкадаҳои нав дар ин минтақа ба амал меояд.

Дар Хоразм низ дар ин давра шаҳри калон (димнаи Тупрокқалъа) вучуд дошт. Шаҳр девори мудофиавӣ, бурҷҳо, қалъа, гузарҳо ва кӯчаву растаҳои калон дошт. Ба ақидаи баъзе муҳаққиқон димани Топракқалъа шаҳри Фир мебошад, ки дар сарчашмаҳои хаттӣ зикр шудааст.³¹⁸

Калонтарин шаҳри давлати Кушониён пойтахти он шаҳри Бохтар буд. Дар ин давра масоҳати шаҳр васеъ шуда, гузару маҳаллаҳои нав пайдо мешаванд, шаҳр бо девори нави мудофиавӣ ихота карда мешавад. Махсусан мавзеи Теппаи Заргарон сараҳои буд³¹⁹. Берун аз девор низ гузару маҳаллаҳо мавҷуд буданд. Тавре ки дар боло гуфтем, дар давраи ҳукмронии Канишка пойтахт ба шаҳри Пешовар кӯчонида шуд. Аммо Бохтар низ мавқеи ҳудро ҳамчун пойтахт нигоҳ доштааст. Чун қисмати калони давлати Кушониён – Осиёи Миёна аз ҳамин марказ идора карда мешуд.

Яке аз шаҳрҳои калони Бохтар Каписо буд. Он пойтахти вилояти Паропамисад (вилояти Кобул) ба шумор мерафт. Харобаҳои он 60 км шимолтари Кобул дар назди шаҳри Бағром воқеъ гардидаанд. Масоҳати шаҳр 25 га буда, девори мудофиавӣ дошт. Иншооти мудофиавии димнаи Бағром ва Кайкубодшоҳ якхела мебошанд, ки ин дар бораи мавҷудияти анъана ва меъёрҳои ягонаи меъморӣ – сохтмонӣ шаҳодат медиҳад.

Аз байни шаҳри Каписа кӯчаи дароз мегузашт. Қасри подшоҳ дар маркази шаҳр воқеъ гардида буд. Ҳини ҳафриёт бостоншиносон дар ин ҷо шумораи зиёди ашёҳои нафис – қутичаҳои сиёҳи ҷилодори хитой, зарфҳои шишагини мунаққашу мусаввари румӣ, садафҳои гачӣ бо саҳнаҳои асотирии юнонӣ, ҷузвҳои мунаққашӣ аз усутхони фил сохташудаи курсиҳо ва ғайраро ёфтанд, ки ҷолиб ва мафтункунанда мебошанд.

Ин бозёфтҳо дар бораи алоқаҳои васеи фарҳангӣ ва тичоратии Бохтари замони Кушониён бо мамолики Ғарбу Шарқ шаҳодат медиҳанд.

Дар вилояти Бағлони Афғонистон дар назди деҳаи Работак шаҳраки замони кушониён ҷойгир аст. Дар бораи аҳамияти калон доштани он катибаи аз он мавзеъ ёфтшудаи Канишка шаҳодат медиҳад. Дар Бохтари Ҷанубӣ димнаҳои зиёди замони Кушониён мавҷуданд, аммо бисёрии онҳо ҳанӯз аз ҷониби бостоншиносон омӯхта нашудаанд.

Дар замони Кушониён дар шимол ва маркази Ҳиндустон низ шаҳрҳои зиёд вучуд доштанд. Калонтарини онҳо Пурушапура

³¹⁸ Яъкубов Ю. Таърихи халқи тоҷик. Алмато, 2000. - с. 196-197.

³¹⁹ Массон В.М., Ромодин В.А. История Афганистана. - с. 189.

(Пешовар) буд. Аз рӯи адабиёти буддой-ҳиндӣ Канишка ин шаҳро пойтахти худ интиҳоб карда буд. Дигар шаҳри калони ин минтақа Таксила ба шумор мерафт. Харобаҳои он дар наздикии ш.Равалпиндии имрӯза воқеъ гардидаанд. Хулоса, шаҳрсозӣ ва шаҳрнишинӣ, ки нишонаи тараққиёти баланди маданияти халқу миллатҳо мебошанд, дар давлати Кушониён инкишоф ёфта буданд.

Дар бораи тиҷорат сарчашмаҳои хаттӣ (румӣ ва чинӣ), сиккаҳо ва бозёфтҳои бостоншиносӣ шаҳодат медиҳанд. Роҷеъ ба савдои дохилӣ танҳо як сарчашмаи хитоии мансуб ба нимаи дуюми а. II то м. мухтасар ишора кардааст. Дар он гуфта шуда, ки сокинони Бохтар савдогарони моҳиранд ва дар пойтахташон бозор доранд.³²⁰ Дар ин бора мо бештар аз рӯи сиккаҳо метавонем хулоса барорем. Ҳамаи шохони кушонӣ аввал танҳо аз мис (то ҳукмронии Вима Кадфиз) ва баъд аз тилло ва мис сикка мебароварданд. Дар ёдгориҳои замони Кушониён бостоншиносон ба микдори зиёд сиккаҳои мисинро пайдо намуданд, ки нишонаи тараққиёти савдои чаканаи дохилӣ мебошад. Савдои яклухти дохилӣ низ тараққӣ карда, ки дар ин бора бозёфти сиккаҳои тиллоии кушонӣ дар шакли дафина аз димнаи Ҳалқачар шаҳодат медиҳанд.

Дар давраи Кушониён савдо махсусан бо минтақаҳои шарқии империяи Рум ва Миср хеле инкишоф меёбад. Кушониён қисмати калони «Шоҳроҳи тиҷоратӣ»-и байни Шарқ ва Ғарбро, ки аз ҳудуди давлати онҳо мегузашт, зери назорати худ доштанд.

Тиҷорат байни кушониён ва румиён хеле инкишоф ёфта буд. Омили муҳими густариши ин тиҷорат Шоҳроҳе буд, ки аз соҳилҳои баҳри Миёназамин ба воситаи Эрон то қаламрави давлати Кушониён мерасид. Аз Марв ин роҳ ба якҷанд шоҳа тақсим шуда, ба самти шарқ мерафт. Як шоҳааш то Бохтар омада, ба ҷануб тоб хӯрда то Каписа (шимоли Кобул) ва аз он ҷо то Ҳиндустон мерасид.

Аз Марв ба Ҳиндустон боз як роҳи дигар низ буд. Он аз Арея (Ҳирот), Дрангиана ва Арахосия мегузашт. Бояд дар назар дошт, ки қисмати ғарбии Шоҳроҳи тиҷоратӣ зери назорати Парфия қарор дошт. Парфия қариб ҳамеша бо Рум дар ҳолати ҷанг буд ва кӯшиш мекард, ки барои барқарор шудани алоқаи мустақим байни он ва Кушониён ва ҳамчунин Хитой монёъ шавад. Аз ҷониби дигар Парфия дар тиҷорати Хитой бо Ғарб нақши миёнаравро иҷро мекард, яъне абрешимро аз хитойҳо харида, бо ғоидаи калон ба румҳо мефурухт. Муносибати Парфия бо Кушониён низ ҷандон хуб набуд, байни онҳо барои вилоятҳои сарҳадии Арея ва Марв зуд-зуд бархӯрд ва муноқиша сар мезад. Эҳтимол аз ҳамин сабабҳо дар баробари роҳи тиҷоратии хушкӣ роҳи обӣ, ки аз баҳри Сурх сар шуда, ба воситаи баҳри Араб ба Ҳиндустон мерафт, аҳамияти калон пайдо карда буд. Ин роҳ на танҳо Рум ва Мисро бо Ҳиндустон, балки ба воситаи он бо Бохтару Суғду Хитой низ пайваست мекард.

³²⁰ Массон В.М., Ромодин В.А. История Афганистана. - с. 176.

Дар бораи алоқаҳои савдоии Бохтар ва Суғд бо Рум ва Миср бозёфтҳои бостоншиносӣ шаҳодат медиҳанд. Дар ин минтақаҳо бисёр осори санъати амалӣ ва ороишоти румӣ ёфт шудаанд, ки сарватмандон ва ашрофони маҳаллӣ истифода мебуданд. Барои аёнӣ якчанд мисол меорем. Дар Тирмиз зарфе ёфт шудааст, ки маҳсули дасти устоҳои ғарбӣ мебошад. Дар димнаи Бағром зарфҳои шишагини мунаққашу мусаввар, ҳайкалҳои зебои биринҷии Ҳиппократ, Ҳеракл, садафҳои гачӣ бо тасвири сахнаҳои асотирий ва асбобу ашёҳои дигари румӣ ёфт шудаанд.

Дар бисёр ноҳияҳои Осиёи Миёна аз ҷумла, Тоҷикистону ҷануби Ўзбекистон сиккаҳои румӣ ба даст омадаанд. Масалан, дар деҳаи Мучуми ноҳияи Ғонҷи Тоҷикистон қариб 300 дафинаи сиккаҳои нуқрагини румӣ мансуб ба а. I-II мелод пайдо карда шудаанд.³²¹ Якчанд сиккаи нуқрагини румӣ чанд сол пеш дар ноҳияи Сари Осиёи вилояти Сурхандарё ёфт шуда буданд. Шубҳае нест, ки ашё ва сиккаҳои номбаршуда, ба воситаи тоҷирон ба Осиёи Миёна омадаанд. Дар навбати худ устухонҳои қандақоришудаи қушонӣ-ҳиндӣ дар Помпей ва сиккаҳои Канишка дар Скандинавия ёфт шудаанд.³²²

Дар китоби «Перипли баҳри Эритрей» дар бораи роҳи баҳрӣ аз Ғарб ва Шарқ ва бандарҳои он дар Ҳиндустон маълумоти муфасссал дода шудааст. Дар Ҳиндустони Ғарбӣ дар резишгоҳи дарёи Ҳинд бандари Арбарикон ва дар резишгоҳи дарёи Нарбада бандари Баригаз мавҷуд буданд.³²³ Дар ин бандарҳо тоҷирони Рум, Ҳинд, Бохтару Суғд бо ҳам доду гирифт мекарданд. Хабар дода мешавад, ки дар ин бандарҳо динорҳои румиро бо пулҳои маҳаллӣ иваз кардан мумкин буд. Абрешими хитой ба воситаи тоҷирони Суғду Бохтар ба ин бандар оварда мешуд. Муаллифи «Перипли баҳри Эритрей» менависад, ки аз кишварҳои ҳамсоя ба бандари Баригаз маҳсусан пахта ва матоъҳои пахтагин ба миқдори зиёд оварда мешуданд. Ба ин кишварҳои ҳамсоя бешубҳа Бохтар низ дохил мешуд. Румӣҳо аз тоҷирони ҳинду, бохтарӣ ва суғдӣ абрешим, матоъҳои пахтагин, сангҳои қиматбаҳо, устухони фил, рангҳои растанӣ, шакар ва дигар молҳоро харида ба Ғарб мебуданд.³²⁴ Онҳо дар навбати худ ба Ҳинд матоъ ва пӯшок, зарфҳои шишагӣ, ҷавохирот ва шароб меоварданд. Мувофиқи ахбори Плиний ҳар сол аз Ҳинд ба Рум ба маблағи 55 млн сестерсий мол ворид мешуд. Як қисми калони ин молҳо аз ҳудуди давлати Қушонӣён, аз ҷумла, аз Бохтар ва Суғд бурда мешуданд.

Давлати Қушонӣён бо якчанд шоҳҳои Шоҳроҳи тичоратӣ, ки онро румӣҳо «Роҳи абрешим» меномиданд, бо Хитой пайваст мешуд. Яке аз ин роҳҳо аз Бохтар ба воситаи Помир ба Хитой мерафт. Роҳи дигар аз Бохтар ба воситаи Термез, Шумон, Вашгурд ва Рашт

³²¹ Зеймаль Е.В. Древние монеты Таджикистана. - с. 63-68.

³²² История таджикского народа, т. I, 1963. - с. 372.

³²³ Массон В.М., Ромодин В.А. История Афганистана. - с. 177.

³²⁴ Таърихи халқи тоҷик, 2003. - с. 153-154.

(Қаротегин) ва Олой ба Ош ва аз он ҷо то Туркистони Шарқӣ ва Хитой мерасид. Як шоҳаи бузурги Шохроҳ аз Осиёи Миёна, ки дар тасарруфи Кушониён буд, мегузашт. Он аз Марв ба воситаи Бухоро, Самарқанд, Фарғона то Хитой мерафт. Ин роҳ як шоҳаи дигар низ дошт, ки ба воситаи Чочу Ҳафтрӯд ба Хитой мебурд.

Мувофиқи маълумоти солномаҳои хитой қариб ҳар сол аз ин кишвар ба Ғарб, аз ҷумла, Осиёи Миёна қорвонҳои тиҷоратӣ фиристода мешуданд. Ҳамин солномаҳо дар бораи «сафоратҳо» аз кишварҳои Осиёи Миёна ба дарбори императорони Хитой хабар додаанд. Дар ҳаёти ин сафоратҳо тоҷирон мавқеи муҳимро ишғол мекарданд. Дар яке аз ахборҳои маъмури чинӣ доир ба сафорати ҳокими Гибин (а. I то м.) рӯйрош гуфта шудааст, ки дар он ягон хеши шоҳ ё ашрофи дарборӣ нест ва ҳамааш тоҷирони қаторӣ мебошанд, ки ба мақсади савдо қардан омадаанд.³²⁵

Аз Хитой ба Осиёи Миёна пеш аз ҳама шоҳӣ (абрешим) ва ҳамчунин оинаҳои биринҷӣ, маҳсулоти рангмоӣ ва ғайра меоварданд. Дар савдо бо Хитой бохтариҳо ва суғдҳо мавқеи қалонро ишғол мекарданд. Мувофиқи маълумоти номаҳои суғдии а. IV, ки дар Дунхуани Туркистони Шарқӣ ёфтаанд, дар ин шаҳр 100 оилаи озодагонӣ (ашрофони) суғдӣ зиндагӣ мекарданд.³²⁶ Тахмин қардан мумкин аст, ки қисми зиёди ин суғдиҳо тоҷир буданд ва дар савдо байни Осиёи Миёна ва Хитой фаъолона иштирок мекарданд.

Дар Панҷакент қадим сиккаҳои сулолаи хитойи Ван Ман (солҳои 7-22) ёфт шудаанд.³²⁷ Ин гуна сиккаҳо дар ҷануби Тоҷикистон низ ба даст омадаанд ва шоҳиди мавҷудияти алоқаҳои тиҷоратӣ байни ин кишварҳо мебошанд. Дар бораи бозёфти қуттичаҳои ҷилодори хитой дар димнаи Бағром мо дар боло ишора кардем.

Мувофиқи маълумоти Мҳабхарата, дар а. IV ба подшоҳи пандавҳои Ҳинд Юдхитхара аз Бохтар ба сифати тӯхфа кӯрпаҳои маҳини пашмӣ, матоъҳои қиматбаҳо бурда буданд. Тоҳарҳо ба ин шоҳ аспҳои тезгард ва дургардро тӯхфа қарданд.³²⁸ Ин молҳо дар тиҷорат низ истифода мешуданд.

Алоқаҳои тиҷоратӣ дар самти шимол бо Урал ва ҳавзаи Кама низ вучуд доштанд. Дар ин бора бозёфти сиккаҳои кушонӣ ва зарфи нуқрагини ҳоразмӣ дар ин минтақаҳо шаҳодат медиҳанд.

Дар бораи хат ва забони Кушониён сангнавиштаҳо ва сиккаҳои шоҳони ин сулола маълумот медиҳанд. Воқеан ҳам, имрӯз ба забони модарӣ ва рушди он, дар қорғузори ва умури давлатӣ васеъ шудани онро як рукни сиёсати давлат қарор додем. Таҷрибаи Кӯшониён имрӯз низ ибратбахш аст.

Тавре ки дар бобҳои гузашта дида будем, ханӯз дар давраи Ҳахоманишиён (а.V-IV то м.) дар Осиёи Миёна хат ва забони оромӣ

³²⁵ Гафуров Б. Таджики. - с. 162-163.

³²⁶ Массон В.М., Ромодин В.А. История Афганистана. - с. 180.

³²⁷ Смирнова О.И. Каталог монет с городища Пенджикент. М., 1963. - с. 60.

³²⁸ Гафуров Б. Таджики. - с. 163.

дар коргузории давлатӣ истифода бурда мешуданд. Дар худуди Афғонистон ва шимоли Ҳиндустон навиштаҷоти оромии мутааллиқ ба а. IV то м. ёфт шудаанд.

Дар заминаи хати оромӣ ҳанӯз дар асрҳои IV-III то м. халқҳои ориёии Осиёи Миёна - бохтариҳо, парфӣҳои, суғдҳо ва хоразмиҳо алифбоҳои худро сохтанд. Дар димнаи Ойхонум (а. III-II то м.) навиштаҷоти бохтарӣ бо хати оромӣ ёфт шудааст. Ин гуна навиштаҷот дар давраи Кушониён низ буданд. Онҳоро дар димнаҳои Чигатеппа (шимоли Афғонистон) ва Фаёзтеппаи назди Тирмиз пайдо кардаанд.³²⁹ Аммо забткориҳои юнониён-макдуниҳо ин равандро ҳалалдор намуд ва дар Эрон Осиёи Миёна дар давоми зиёда аз се аср забони юнонӣ ба сифати забони коргузории давлатӣ ҳукмрон шуд. Албатта ин ҳодиса маънои онро надошт, ки забонҳои маҳаллӣ, яъне ориёӣ аз байн рафтанд ё аз тараққиёт бозмонданд. Аксарияти мардуми маҳаллӣ ҳамонро бо забони модаринашон гап мезаданд ва достону ривоятҳо меофариданд. Ҳатто аъёну ашроф, ки таъсири забону маданияти юнонӣ дар онҳо баръало эҳсос карда мешуд, забони модарии худро медонистанд ва онро дар муошират бо ҳамнажодони худ истифода мебарданд. Таъсири забони юнонӣ дар коргузории давлатӣ чунон саҳт буд, ки ҳатто баъди ба дасти сулолаҳои маҳаллӣ гузаштани ҳокимият низ як муддат онро дар ҳуҷҷатгузорӣ истифода мебарданд. Бо вучуди ин раванди эҳёи забонҳои ориёӣ ва ҷои забони юнониро гирифтани онҳо бебозгашт буд. Аллакай дар а. II-I то м. дар Парфия забони парфӣиёро истифода мебарданд (ҳуҷҷатҳои Нисо). Тақрибан дар ҳамин замон (а. I то м.) дар Суғд ва Хоразм алифбоҳои маҳаллии оромиасос пайдо мешаванд. Дар Бохтар тӯл кашидани ҳукмронии юнониён раванди ташаккули алифбои маҳаллӣ ва гузаришро ба забони бохтарӣ ба таъхир андохт. Танҳо дар давраи ҳукмронии Канишка (тақрибан с. 110-140) ин кор иҷро карда шуд.

Ҳолат ва мавқеи забонҳо дар давраи кушониён дар сиккаҳои онҳо баръало инъикос ёфтааст. Сиккаҳои Ҳерай-Санаб ва Вима Такту навиштаҷоти танҳо юнонӣ доранд. Сиккаҳои Кучула Кадфиз ва Вима Кадфиз дар рӯяшон навиштаҷоти юнонӣ ва дар пушташон навиштаҷоти ҳиндӣ доранд. Навиштаҷоти юнонии ин сиккаҳо вазъияти забони Бохтарро инъикос карда, дар бораи дар коргузории давлатӣ нуфузи калон доштани анъанаҳои давраи ҳукмронии юнониён гувоҳӣ медиҳанд.

Дар масъалаи забон дар давраи Канишка тағйироти кулӣ ба амал омад. Олимон дар асоси навиштаҷоти якзабонаи сиккаҳои ин шоҳ ба хулосае омада буданд, ки дар давраи ҳукмронии ӯ Кушониён дар коргузории давлатӣ аз забони юнонӣ ба забони маҳаллии бохтарӣ мегузаранд. Катибаи Работак ин фикри олимонро пурра тасдиқ кард. Он ба шоҳ Канишка тааллуқ дорад. Дар он Канишка

³²⁹ История таджикского народа, т. I, 1998. - с. 520.

возеху равшан гуфтааст, ки ин хуччат аз забони юнонӣ ба забони ориёӣ баргардонда шавад.³³⁰ Ин чумла маънои онро дорад, ки бо фармони Канишка дар коргузории давлатӣ ба ҷои забони юнонӣ забони ориёӣ ҷорӣ карда шуд.

Тавре ки дар боло ишора кардем, забони катибаи Работакро Канишка ориёӣ номидааст. Ин нукта ҷолиб аст, чун то ҷое, ки мо огоҳӣ дорем, ин мафҳум нисбат ба забон дар сарчашмаҳои қадим бори аввал вохӯрад. Ин ҷо саволе ба миён меояд, ки оё танҳо забони бохтариҳоро ориёӣ меномиданд? Забони халқҳои дигари ориёӣ - суғдҳо, хоразмиҳо, парфияниҳо, модҳо, форсҳо, сакоиҳоро чӣ меномиданд? Гап дар сари он аст, ки номҳои зикр шуда мафҳумҳои этникӣ-ҷуғрофӣ мебошанд. Катибаи Работак имконият медиҳад фарз намоем, ки забонҳои бо ҳам ва бо бохтарӣ хеши халқҳои номбаршударо низ ориёӣ меномиданд. Яъне ин халқҳо ба қавми ориёӣ мансуб будани худро на танҳо дар давраҳои хеле қадим, балки дар а. П мелодӣ низ медонистанд.

Катибаи Сурхкутал, ки ҷанубтари Қундузи Афғонистон ёфтшуда низ бо забони катибаи Работак навишта шудааст. Навиштаҷоти сиккаҳои Канишка ва ворисони ӯ низ бо ҳамин забон сабт шудаанд. Алифбои ин катибаҳо юнониасос буда, танҳо як ҳарфи иловагии кушонӣ дорад. Ин алифбо, тавре ки поёнтар хоҳем дид, баъди Кушониён дигар истифода бурда намешавад.

Мувофиқи хулосаи олимони забони ориёӣ (бохтарии) катибаҳои Сурхкуталу Работак, аз як тараф, бо забонҳои пушту ва помирӣ ва, аз тарафи дигар, бо суғдӣ, хоразмӣ ва парфиянӣ хеши наздик аст. Ин забони модарии мардуми таҳҷоии Бохтар буд. Худи Кушониён, ки аз шимолу шарқи Осиёи Миёна омада буданд, ба ақидаи олимони забони ориёӣ сақоӣ гап мезаданд. Аммо аз ин забон ягон осори хаттӣ боқӣ намондааст. Аз сабаби хеш будани забонҳои ориёӣ бохтарӣ ва сақоӣ Кушониён аз шимолу шарқ омада, бо аҳолии таҳҷоӣ омехта шуда, забону урфу одати онҳоро қабул карданд. Дар Суғд ва Хоразм забонҳои мутаносиб бо хати оромиасоси маҳаллӣ роиҷ буданд.

Дин як шакли шуури ҷамъиятӣ буда, дар ташаккулёбии ҷаҳонбинӣ, маънавиёт ва ҳатто ҳолати рӯҳии афрод ва аҳли ҷомеа нақши намоён дорад. Бо назардошти аҳамияти ҳоси ин соҳа ва вазъии динии мамлакат шоҳон сиёсати муайяно пеш мегирифтанд. Дар ин сиёсат онҳо бояд талаботи маънавии ҷомеа ва манфиатҳои сиёсии давлатро дар мадди назар қарор медоданд.

Дар робита бо дини Кушониён дар байни олимони ду ақидаи бо ҳам муҳолиф вучуд дорад. Як қисми олимони ба адабиёти буддоӣ ва аз ҷониби бостоншиносон дар Осиёи Миёна кушода шудани як қатор даирҳои буддоӣ тақия карда, ба хулосае омадаанд, ки дар давлати Кушониён дини асосӣ ва давлатӣ дини буддоӣ буд. Гурӯҳи дигари

³³⁰ Симс-Вильям Н. Новые бактрийские документы. // ВДИ, №3. - с.3-10.

олимон ин ақидаро нодуруст шумурда, дар асоси сиккаҳо, катибаҳо ва маводи дигар собит сохтаанд, ки дини асосии Кушониён дар Бохтар ва дигар қисматҳои Осиёи Миёна дини зардуштӣ буд.³³¹ Ин олимон дуруст таъкид кардаанд, ки дар ҳалли ин масъала нодида гирифтани аз будаш кам нишон додани маълумоти сиккаҳо ҷои нест. Кашфи катибаи Работак дурустии ин ақидаро таъкид бахшид.

Ба ақидаи мо, дар робита ба ин масъала мо бояд дар назар дошта бошем, ки давлати Кушониён аз лиҳози динӣ-этники ба ду қисми асосӣ ҷудо мешуд: 1. Бохтар, Суғд ва дигар минтақаҳои Осиёи Миёна то Чочу сарҳади Ҳафтрӯд. Дар ин минтақаи калон аз қадим дини зардуштӣ ҳукмрон буд; 2. Ҳиндустон. Дар ин ҷо динҳои ҳиндӣ ва пеш аз ҳама шивопарастӣ ва буддӣ роиҷ буданд. Кушониён хоҳ ноҳақ маҷбур буданд сиёсати динии ҳудудро ба назардошти ин воқеияти этно-динӣ амалӣ намоянд. Сиккаҳо, ки дар тамоми қаламрави давлат дар муомилот буданд, сиёсати расмӣ диниро инъикос мекарданд. Таҳлили тасвирҳои сиккаҳо аз он шаҳодат медиҳад, ки шохони кушонӣ кӯшиш мекарданд ҳам эътиқоди динии бохтарӣ, суғдӣ ва ҳам ҳиндӯро қаноатманд созанд. Дар сиккаҳо ҳудудҳои ҳамин халқҳо ҷои асосиро ишғол мекунанд.

Аз лиҳози миқдор ва аҳамият дар сиккаҳо ҳудудҳо ва дигар мусаввараҳои зардуштӣ ҷои аввалро ишғол мекунанд. Масалан, дар рӯи аксари сиккаҳои шохони кушонӣ аз Вима Кадфиз то Васудева сурати шох дар назди оташдони муқаддас тасвир карда шудааст. Олимони тоҷик дуруст исбот кардаанд, ки ин саҳна ба дини зардуштӣ тааллуқ дорад.³³² Дар рӯи сиккаҳои Хувишка нимпайкари шох тасвир шудааст, ки аз китфи росташ шӯълаҳои оташ баромада истодаанд. Ин аломат низ ба дини зардуштӣ мансуб аст. Ҳамин тавр, суратҳои рӯи аксарияти кулли сиккаҳои кушонӣ, ки аҳамияти аввалиндараҷа доранд, пурра ба дини зардуштӣ алоқаманд мебошанд.

Илова бар ин дар пушти сиккаҳои Канишка ва Хувишка аз ҳама бештар ҳудудҳои зардуштӣ тасвир шудаанд. Масалан, аз 21 намуд сиккаҳои Канишка дар 16 намуд ва аз 51 намуд сиккаҳои Хувишка дар 45 намуд ҳудудҳои авестӣ – Михр, Моҳ, Оташ, Фарро, Веретрагна, Ардохша, Шахривар ва ғайра тасвир шудаанд.³³³

Дар ҷои дуюм дар сиккаҳо суратҳои ҳудудҳои шивопарастӣ меистоданд. Дар пушти ҳамаи сиккаҳои ду шохӣ кушонӣ – Вима Кадфиз ва Васудева як саҳна тасвир шудааст – Шива дар назди гови муқаддас Нанди. Дар пушти якчанд намуд сиккаҳои Канишка ва Хувишка низ Шиво тасвир шудааст. Тасвирҳои буддӣ дар сиккаҳои кушонӣ мавқеи назарногир доштанд. Танҳо дар пушти ду намуд сиккаҳои Канишка Буддо тасвир шудааст.

³³¹ Гафуров Б. Таджики. - с. 166; История таджикского народа, т. I, 1963. - с. 375.

³³² Довутов Д. Каким богам поклонялись кушанские цари? // Мероси Ниёгон, 1995, №2. - с. 30-32.

³³³ Таърихи халқи тоҷик. - с. 157.

Дар як намуди аввалин сиккаҳои тиллоии Канишка худои юнонӣ Хелиос (Хуршед) тасвир шудааст. Шояд аз давраи юнонӣ-бохтарӣ гурӯҳҳои хурди этникӣ – юнониҳо боқӣ монда будаанд, ки ин худоро мепарастиданд.

Дар пушти як намуди дигари сиккаҳои кушонӣ худое тасвир шудааст, ки дар навиштаҷоти мудавварраш Охшо номида шудааст. М.М.Дьяконов, Б.Ғафуров, Б.Я.Ставиский ва баъзе олимони дигар онро эзиди (фариштаи) дарёи Вахш мешуморанд,³³⁴ ки ба назар боварибахш менамояд. Дар ҳақиқат ин ду ном Охшо ва Вахш бо якдигар хеле монанд мебошанд. Ин фикрро як бозёфти нисбатан нав аз димнаи Тахти Сангин то андозае тасдиқ менамояд. Ин ҳайкалчаи биринчӣ мебошад, ки дар пояи сангини он номи эзиди дарёи Вахш дар шакли юнонӣ – Окс навишта шудааст. Ин ҳайкалча ро як ашрофи бохтарӣ бо номи Атросак ба Окс (Вахш) бахшидааст.³³⁵

Аммо сиккашинос Е.В.Зеймаль мавҷудияти номи Охшо дар сиккаҳои кушонӣ бо тасвири Шиворо бо истинод ба адабиёти динӣ номи дарёи Вахш марбут намедонанд.³³⁶ Ба ақидаи ӯ, дар он сиккаҳо низ номи Охшо ба худои ҳиндӣ Шиво тааллуқ дорад. Алҳол муайян кардани ҳақиқати ин ҳол душвор аст.

Дар бораи мавқеи асосиро ишғол кардани дини зардуштӣ сарчашмаҳои дигар, аз ҷумла катибаҳои шохони кушонӣ низ шаҳодат медиҳанд. Дар катибаи Работак чунин гуфта шудааст: «Подшоҳ Канишка ба Шофар фармон дод ... маъбаде ... барои худоён бисозад, ки дар миёни онҳо Уммаи машҳур дар ҷои аввал (меистад), баъд Нана, Хурмуз, офарандаи хушиҳо, Суруш, Нарса, Меҳр ...».³³⁷ Дар ин навиштаҷот ҳамаи худоҳои номбаршуда, ғайр аз Умма, ба дини зардуштӣ тааллуқ доранд. Ба ақидаи Ю.Яъқубов, Умма модархудои сакоиҳо буд. Агар ба қабилаҳои сакоӣ – масагетӣ мансуб будани кушониёнро ба назар гирем, ин фарзия ба ҳақиқат наздик менамояд. Яъне Кушониён дар баробари худоҳои авестойӣ, модархудои қабилавӣ худро низ парастид мекарданд. Эҳтимол Умма яке аз худоҳои қадимаи тозардуштии ориёиҳо буд.

Дар бораи густариши дини зардуштӣ дар Бохтар маъбади оташ, ки бостоншиносон дар димнаи Сурх Кутал дар шимоли Афғонистон, чанубтари Қундуз кушоданд, низ шаҳодат медиҳад. Маъбад хеле боҳашамат буда, дар болои таҳкурсии баланд сохта шудааст. Ба маъбад ба воситаи се зинаҳои баланду васеъ мебаромаданд. Дар маркази димна маъбади калони росткунҷа бо меҳробӣ мӯҳташами оташи муқаддас ҷойгир буд. Маъбад аз се тараф бо долонҳо ихота гардида, дар ду паҳлӯяш ду маъбади хурдтар дорад. Ба ақидаи баъзе

³³⁴ Дьяконов М.М. Археологические работы в нижнем течении реки Кафирнигана (Кобадиян (1950-1951) // МИА СССР, №37. М.-Л., с. 290. Гафуров Б. Таджики. - с. 167; История таджикского народа, т. I. - 1963. - с. 375.

³³⁵ Пичикян И.Р. Культура Бактрии. М., 1991. - с. 170.

³³⁶ Зеймаль Е.В. Древние монеты Таджикистана. - с. 192.

³³⁷ Симс-Вильямс Н. Новые бактрийские документы. // ВДИ, 1997, №3. - с. 3-10.

олимон, ин маъбад вазифаи маъбади сулолавию шоҳони кушониро низ иҷро мекард.

Дар бораи дини суғдиён дар катори дигар мавод мактубҳои суғдии аз Туркистони Шарқӣ ёфташуда низ шаҳодат медиҳанд. Дар ин номаҳо, ки ба а. IV тааллуқ доранд, шумораи зиёди номҳои шахсӣ воমেҳӯранд, ки дар таркибашон номҳои худоҳои авестой мавҷуданд. Махсусан номҳои дар таркибашон исми Нана (Анахито) дошта зиёд буданд. Дар ин асос Б.Ғафуров ба хулосае омадааст, ки ин худои зардуштӣ дар байни суғдиён мартабаи калонро соҳиб буд.³³⁸ Аз катибаи Работак маълум мешавад, ки ин эзад дар байни бохтариён низ мақоми хеле баланд дошт.

Дар катиба Канишка гуфтааст, ки ба ман ҳокимияти шоҳиро Нана ва худоҳои дигар додаанд. Поёнтар дар рӯи рӯйхати худоҳо Нана баъди Умма дар ҷои дуюм гузошта шудааст. Ном ва сурати ин худо дар сиккаҳои Канишка ва Хувишка дучор мешаванд.

Дар забони суғдӣ маъбадро «вагн» мегуфтанд. Калимаи «ваг» бо эҳтимоли зиёд «баг»-худо мебошад ва пасоянди «ан», «он» маконро ифода мекунад – яъне «макони худоҳо». Дар Бохтар ибодатхонаро «багалагго» меномиданд. Тавре ки мебинем, қисми якуми ин калима низ «бага» (худо) мебошад. Ин умумиятҳо то андозае табиӣ мебошанд, чун бохтариҳо ва суғдҳо амалан як халқ буда, дину маданияти муштарак доштанд.

Дар адабиёти динии буддӣ ба ғайрияти Канишка дар густариши ин дин баҳои баланд дода шудааст. Хизматҳои ӯро бо сарми шоҳи ҳиндӣ Ашока, ки буддоиро дини давлатӣ эълон карда буд, баробар шумурдаанд. ӯро ташаббускори даъвати анҷумани бузурги буддоӣҳо тақрибан дар соли 109 ҳисоб мекунанд. Сохтмони даври бузург ва ступҳаи боҳашамати назди Пешоварро низ ба ӯ нисбат медиҳанд. Дар адабиёти буддӣ Канишкарро пайрави босуботи дини буддӣ номидаанд.³³⁹ Аммо тавре ки мо дар боло гуфтаем, сиккаҳо ва катибаи Работак дар бораи пайрави дини зардуштӣ будани Канишка шаҳодат медиҳанд. Муҳаққиқон дуруст муволиғаомез будани маълумоти адабиёти буддоиро таъкид кардаанд. Албатта, Канишка чун подшоҳи кишвар метавонист буддоӣро пуштибонӣ карда, дар инкишофи густариши он сарм гирад. Барои муқоиса мо метавонем Куруши Кабирро мисол орем, ки динҳои бобулиён ва яҳудиёро пуштибонӣ карда, маъбадҳои онҳоро барқарор намуд. Аммо дар эълумияи машҳури худ мегӯяд, ки ба ӯ ҳокимиятро Аҳуро Маздо додааст. Яъне пайрави дини зардуштӣ будани худро таъкид кардааст. Амалҳои Канишка барои густариши буддоӣ айнан мисли амалҳои Куруш буда, бештар моҳияти сиёсӣ доштанд. ӯ меҳост бо ин васила рӯҳониён ва пайравони дини буддоиро ба худ ҷалб намояд.

³³⁸ Ғафуров Б. Таджики. - с. 166.

³³⁹ История таджикского народа, т. I, 1963. - с. 374.

Бозефтҳои бостоншиносӣ дар бораи дар Бохтар ва баъзе вилоятҳои дигари Осиёи Миёна паҳн гаштани дини буддоӣ шаҳодат медиҳанд. Дар Термез ва атрофи он дайрҳои буддоии Айртам, Қаротеппа, Фаёзтеппа кушода шуданд. Дар Тоҷикистон дайрҳои буддоии Ачинатеппа дар ноҳияи Вахш ва Хиштеппа (Чепивол) дар ноҳияи Ховалинг ҳаффорӣ шудаанд. Дар сарчашмаҳои хаттӣ номи мубаллиғони маъруфи буддоия, ки марвӣ ва бохтарӣ буданд, зикр шудаанд. Сугдӣҳо дар тарҷума кардани матнҳои буддоӣ ба забони хитой саҳми калон гузоштанд. Бо вучуди ин бозефтҳо мо набояд нақши буддоияро дар давлати Кушониён аз будаи зиёд нишон диҳем.

Дар Осиёи Миёна ҷамоаҳои алоҳидаи пайравони динҳои насронӣ ва монӣ низ буданд.

Дар бораи санъати тасвирии Кушониён сиккаҳо, ҳайкалу мучассамаҳо, девормусаввараҳои барҷаста, бутакҳои гилин, девормусаввараҳои ранга ва ашёҳои дигар, ки бостоншиносон ҳини ҳафриёти ёдгориҳои ин давра пайдо кардаанд, шаҳодат медиҳанд. Сураткашӣ дар сикка барин ашёҳои хурдҳаҷм маҳорати баланд ва махсусро талаб мекард. Дар сиккаҳои шоҳони аввали кушонӣ (Ҳерай-Санаб, Кучула Кадфиз, Вима Такту) таъсири санъати тасвирии юнонӣ-румӣ баръало эҳсос мешавад. Аммо дар ин сиккаҳо низ услуби маҳаллӣ, яъне бохтарӣ ҳузур дошт. Шоҳи аспасавор дар пушти сиккаҳои Ҳерай-Санаб ва Сотер Мегас – Вима Такту бо услуби то андозае шартӣ-ишоравӣ тасвир шудааст. Аммо аллакай дар суратҳои сиккаҳои Вима Кадфиз ва шоҳони баъди ӯ сабки бохтарӣ-ҳиндӣ бештар ба назар мерасад. Дар сиккаҳо наққошон шоҳонро бо сару либоси миллиашон ва шукӯҳу шаҳомату аломатҳои хосашон тасвир кардаанд. Ин ҳолат дар назди наққошон вазифаҳои нави тасвириро мегузошт ва онҳо маҷбур буданд эҷодкорона амал карда, меъёрҳои замони юнонӣ-бохтариро тағйиру такмил дода, сабки сифатан нави тасвириро ба вучуд оваранд. Тасвири шоҳ дар назди оташдони муқаддаси зардуштӣ ҳайкалмонанд аст ва ба ақидаи олимон, аз ҳамин санъати тасвирӣ гирифта шудааст. Масалан, агар сурати Канишқаро дар сиккаҳо бо ҳайкали дар Матхура ёфт шудаи ин шоҳ муқоиса намоем, онҳо хеле монанд буда, бо як услуб сохта шудаанд. Дар сиккаҳо аломатҳои хоси шоҳ – тамға, яроқ, чеҳраи хоси ӯ бо риши калони сермӯй, бинии калону баланд бо маҳорат ва амиқ тасвир шудаанд. Дар тасвири худоҳо дар пушти сиккаҳо омезиши ботинии санъати нафиси юнонӣ ва бохтарӣ эҳсос карда мешавад.

Санъати боҳашамати тасвириро ҳайкалҳои сангин, гачӣ ва деворнаққошиҳои барҷаста намоиш медиҳанд. Ин намуди санъати тасвирӣ дар Гандҳара (Покистон), дар ёдгориҳои сершумори буддоӣ пайдо карда шудааст ва аз ҳамин сабаб шартан санъати гандҳарӣ ном гирифтааст. Дар девормусаввараҳои барҷастаи гандҳарӣ Буддо ва ёрдамчиёну пайравони ӯ дар ҳолати орому осоишта ва фориғ аз

васвасаҳои дунёи фонӣ тасвир карда шудаанд. Намунаҳои сабки гандхарӣ берун аз ин минтақа, аз ҷумла, дар Бохтар низ ёфт шуданд.³⁴⁰

Ҳайкалҳои аз димнаи Халчаёни водии Сурхандарё ёфтшуда намунаи барҷастаи санъати мучассамасозии кушониён мебошанд. Дар ин ҷо бештар ҳайкалҳои шоҳон, шоҳзодагон, маликаҳо, ашрофон, сарбозон ва дигар ашхоси мулкӣ ёфт шудаанд. Масалан, ҳайкали шоҳи дайҳим хеле ҷолиб ва ифоданок тасвир шудааст. Шоҳ чехраи хеле зебо, бинии росту баланд, чашмони калони бодомшакл дорад. Чехраи шоҳ пурра ориёӣ-аврупоӣ мебошад. Сурати ӯ бо сурати Ҳерай-Санаб дар сиккаҳо хеле монанд мебошад. Ба ақидан олимон, ҳайкал низ ба ҳамин шоҳи кушонӣ тааллуқ дорад.³⁴¹

Дар Хадда, дар наздикии Чалолобод низ як силсила ҳайкалҳои гачии услуби гандхарӣ ёфт шудаанд. Дар давлати Кушониён анъанаи сохтани ҳайкалҳои шоҳон инкишоф ёфта буд. Канишка фармон додааст, ки дар маъбади сохташаванда ҳайкалҳои аҷдодаш гузашта шаванд. Дар Матхура мучассамии сангини шоҳ Вима Кадфиз дар болои тахт ва мучассамии ростистодаи шоҳ Канишка ёфт шудаанд. Ин мучассамҳо бо сабки бохтарӣ-ҳиндӣ сохта шудаанд.

Деворнигораҳои барҷаста аз Айртам (назди Тирмиз) ёфтшуда бо тасвири мусиканавозон намунаи олии санъати тасвирии замони Кушониён мебошанд. Дар баробари мучассамасозӣ бутакҳои гилини пухта шуда низ месохтанд. Тарҳи рӯй ва сару либоси бутакҳо сатҳӣ ва шартӣ ифода шудааст. Онҳо аломатҳои хос дошта, худоҳои гуногун, асосан худоҳои дини зардуштиро ифода меkunанд. Бутакҳо дар Афросиёб, Бағром ва дигар ёдгориҳо ёфт шудаанд.

Санъати тасвирии давраи Кушониён маҳсули тафаккури эҷодии муштаракӣ бохтариён, суғдиён ва ҳиндуҳо мебошад. Онҳо дар ҷараёни офаридани ин осор табиист, ки аз таҷрибаи пешина, яъне давраи юнонӣ-бохтарӣ фаровон ва эҷодкорона истифода бурдаанд. Санъати кушониён дар се пояи бузург қарор дошт: бохтарӣ, ҳиндӣ ва юнонӣ-румӣ.

Ба хулосаи олимон, дар давлати Кушониён меъёрҳои ягонаи санъати тасвирӣ, ки хоси тамоми вилоятҳои тобеи он бошанд, ташаккул наёфта буданд. Бо вуҷуди ин, дар сохтани мучассамҳои расмӣ (ҳайкалҳои шоҳон, мусаввараҳои сиккаҳо) ва маъбаду қасрҳо сабки то андозае ягона пайдо шуда буд, ки намунаи барҷастаи он дар Ҳиндустони Шимолӣ ва Бохтар ёфт шудаанд ва шартан аз ҷониби олимон санъати гандхарӣ номида шудаанд. Ин услубро метавонем бохтарӣ-ҳиндӣ номем. Тавре ки мебинем, дар қадим низ халқу миллатҳо дар ҳама соҳаҳо ҳамкорӣ карда, аз беҳтарин дастовардҳои якдигар истифода бурда, санъатро инкишоф медоданд ва шаклҳои сифатан ва мазмунан нави онро меофариданд.

³⁴⁰ Массон В.М. Ромодин В.А. История Афганистана. – с. 188.

³⁴¹ Пугаченкова Г.А. Скульптура Халчаяна. М., 1971. - с.57; Шлюмберже Д. Эллинизированный Восток. М, 1985. - с.52.

Кушониён дар таърихи давлатдории халқҳои ориёӣ, аз ҷумла халқи тоҷик мақоми хос доранд. Он кореро, ки парфияҳо дар барқарорсозии давлатдорӣ ва фарҳанги миллий - ориёӣ дар ғарби Эрон иҷро карданд, Кушониён ин корро дар шарқи Эрон, аз ҷумла Осиёи Миёна анҷом доданд. Онҳо, ки худ ориёнаҷод (сакоӣ-масагетӣ) буданд, ба ҳукмронии қариб 200-солаи юнониён дар Бохтар хотима бахшида, ҳокимияти сиёсии ориёӣҳоро (сакоӣҳо-масагетҳо ва бохтарӣҳоро) дар ин минтақа аз нав барқарор карданд. Ҳиндустонро ба давлати худ ҳамроҳ карда, таъсири Бохтарро дар ин кишвар афзуданд ва барои ҳамбастагӣ ва инкишофу ҳамкории ин ду халқи ориёӣ заминаи мустаҳкам гузоштанд.

Ҳайтолиён ва тамаддуни ориёӣ

Тавре ки дар боби гузашта гуфтем, дар давраи ҳукмронии Шопури I (с. 240-272) ва Шопури II (с. 309-379) Сосониён як қатор вилоятҳои ғарбии давлати Кушониёнро забт карда, ба давлати худ ҳамроҳ намуданд. Дар натиҷаи ин ва дигар ҳодисаҳои дар нимаи дуюми а. IV-V рух дода, давлати бузурги Кушониён амалан барҳам хӯрда, ба мулкҳои сершумори на чандон калони мустақил ва ниммустақил тақсим мешавад.

Яке аз охирин шоҳони кушониёни бузург Цидоло (Кидара) буд. Мувофиқи ахбори солномаи хитой Бэйши, ӯ дар зери фишори қабилаҳои хун пойтахти худро аз Ланши ба Боло кӯчонда, дар шимоли Ҳиндустон панҷ вилоятро забт карда, аз номи худ дар он ҷо сиккаҳои тиллоӣ ва нукрагин бароварад.¹ Санаи ин ҳодиса дақиқ маълум нест ва муҳаққиқон онро ба замони гуногун – миёнаи а. IV ё нимаи аввали а. V нисбат медиханд.

Дар ҳамин солҳо ба сахнаи таърихии Осиёи Миёна қабилаҳои нав – хиониҳо баромаданд. Табарӣ дар бораи ҷанги Бахроми V (с. 420-439) бо ҳокими турк (подшоҳи хиониҳо) дар ҳудуди Мовароуннаҳр хабар додааст. Дар аввали а. IV – нимаи аввали а. V дар Осиёи Миёна, аз ҷумла Бохтар хиониҳо ҳукмронӣ мекарданд. Аммо дар бораи ҷӣ гуна сохтори сиёсӣ ташкил кардани ин қабилаҳо дар минтақаҳои ишғол кардаашон ягон хел маълумот нест. Эҳтимол онҳо ин минтақаҳоро ишғол карда, иттиҳодияи ҳарбӣ-сиёсиро дар зери васояти худ ташкил карданд, ки аз вилоятҳои зиёди расман мутеъ ва аммо амалан мустақил иборат буд. Яъне хиониҳо давлати мутамарказ ташкил накарда буданд.

Хиониҳоро дар арсаи таърих ҳайтолиён иваз карданд. Муаррихони қадим кушониён, хиониҳо ва ҳайтолиёнро бисёр вақт бо ҳам омехта кардаанд ва баъзан бо ҳам хеш будани ҳайтолиёну кушониён ва ё хиониҳою кушониёнро таъкид кардаанд. Дар ин асос аксари олимони ба ҳулосае омадаанд, ки хиониҳо ва ҳайтолиён мисли кушониён ба гурӯҳи қабилаҳои сакоӣ-масагетии Осиёи Миёна дохил мешуданд ва онҳо, кушониён, хиониҳо ва ҳайтолиён ба ҳам хеш буданд. Бори нахуст ҳайтолиён (яфталиён, эфталитҳо) с. 450 номбар шудаанд. Муаррихи қадими арманӣ Егише Вардапет навиштааст: «Яздигурд лашкари калон ҷамъ карда, ҳаракат намуд ва ба сарзамини яфталиён (ҳайтолиён) расид. Шоҳи кушониён аз задухӯрд худдорӣ кард. Ӯ бо лашкараш ба қисматҳои дур ва дастнораси биёбон гурехт». Ин ахбор барои муайян кардани ватани ҳайтолиён низ аҳамияти калон дорад. Гап дар сари он аст, ки доир ба ин масъала ақидаҳои гуногун вучуд доранд, ки мо поёнтар дар бораи онҳо сухан хоҳем гуфт. Дар ахбори Егише Вардапет номбар шудани шоҳи кушониён гувоҳи он аст, ки ин ҳодиса дар шарқи Эрон дар Бохтар (Тохаристон) рух дода буд. Чунки сосониён мулки кушониён гуфта, пеш аз ҳама Бохтарро дар назар доштанд.

¹ История таджикского народа. т. I . 1963. - с. 405.

Аз ин бармеояд, ки сарзамини ҳайтолиён маҳз дар ҳамин минтақа, аниқтараш дар Бохтари Шарқӣ воқеъ шуда буд. К.В.Тревер аз ахбори Егише Вардапет ба чунин хулоса омадааст, ки дар он вақт ҳайтолиён ханӯз мустақил набуда, тобеи кушониён буданд. Аммо Б.Ғафуров ин ақидаро рад намуда, дуруст фармудаанд, ки дар ин солҳо Бохтар аллакай дар дасти ҳайтолиён буд. Сосониён ба анъанаҳои пеш така карда, шоҳи ҳайтолиёно шоҳи кушонӣ номидаанд. Онҳо ханӯз аз ҳамдигар фарқ доштани ҳайтолиён ва кушониёно дуруст дарк намекарданд. Чунки то ин вақт онҳо дар ин минтақа бо кушониён сару кор доштанд. Ин санад аз ҷониби дигар дар бораи он шаҳодат медиҳад, ки ҳайтолиён аз дохили давлати кушониён баромада буданд ва барои ҳамин дар ибтидо сосониён ба мисли пештара онҳоро кушонӣ гумон мекарданд. Дар ин ҷанг баъди қафонишинии шоҳи кушониён (шоҳи ҳайтолиён) Яздигурди II шаҳро қалъаҳои зиёди кушониёно ишғол карда, ғанимати бисёр ба Эрон баргашт.

Егише Вардапет хабар додааст, ки с. 453-454 Яздигурди II боз ба шоҳи кушониён ҳамла кард, аммо саҳт шикаст хӯрд. Муҳаққиқон дар робита ба ин задухӯрд дуруст фармудаанд, ки он байни сосониён ва ҳайтолиён сурат гирифта буд. Ҳайтолиён баъди ғалаба дар ин муҳориба ба хоки Эрон дохил шуда, қисматҳои шарқии онро талаву тороч намуданд.

Соли 456 ҳайтолиён, мувофиқи ахбори солномаи хитой Бэйши, ба Хитой сафорат фиристоданд. Соли 457 аз рӯи ахбори Табарӣ шоҳи ҳайтолиён Хушнавоз (Ахшунвар), ки вилоятҳои Ғарҷистон, Тахористон, Балх, Бадахшон ва ғайраро дар дасташ дошт, ба Фирӯз лашкар дод, то ӯ рафта тахтро аз дасти бародараш кашида гирад.³⁴²

Аз рӯи ахбори овардашуда, мо дақиқ гуфта метавонем, ки давлати Ҳайтолиён дар с. 450 аллакай вучуд дошт. Асоси ин давлатро вилоятҳои навакак номбаршудаи Бохтар ташкил мекарданд. Дар нимаи дууми а.V шоҳи сосониён Фирӯз, ки бо ёрии ҳайтолиён соҳиби тахт шуда буд, се бор ба сарзамини онҳо ҳучум кард ва ҳар се бор шикаст хӯрд. Ҳайтолиён боз ба вилоятҳои шарқии Эрон дохил шуда, онҳоро талаву тороч намуданд. Эрон ба мӯхлати дуру дароз бочгузори ҳайтолиён гардид. Сабаби ин ҷангҳо дар он буд, ки ханӯз дар а. III сосониён қисматҳои шарқии Бохтарро аз дасти кушониён кашида гирифта буданд. Аз ахбори дар боло овардашудаи Табарӣ маълум мешавад, ки с. 457 ҳайтолиён аллакай Бохтари Ғарбиро аз Сосониён баргардонда гирифта буданд. Мақсади ҳамлаҳои Фирӯз бар зидди ҳайтолиён ба аз нав ишғол кардани ин минтақа ва беҳатар гардондани сарҳадҳои шарқии Эрон аз ҳучуми онҳо буд.

Ханӯз пеш аз сар шудани ҷангҳо бо Фирӯз ҳайтолиён ба ҷануб лашкар кашида с. 460 дар Ҳиндустони Шимолӣ вилояти Гандхараро ишғол намуданд.³⁴³

Баъди шикаст додани сосониён ва мустаҳкам кардани мавқеи худ дар сарҳад бо Эрон, ҳайтолиён забткориҳои худро дар Ҳиндустон идома доданд. Шоҳи ҳайтолиён Тораман (с. 490-515) Синд, Раҷастон ва водии Ҷамна-Гангро тасарруф намуд. Ҳайтолиён дар самти шимолӣ-шарқӣ низ ба

³⁴² Ниг.: Ғафуров Б. Таджики. - с. 198; История таджикского народа. - с. 407.

³⁴³ Marshall J. Taxila. Oxford, 1951, vol. I, p. 75.

муваффақиятҳои калон ноил шуданд. Дар байни солҳои 470-509 онҳо Турфон, Урумчи, Хутан, Кошғар ва дигар вилоятҳои Туркистони Шарқиро забт намуданд.³⁴⁴ Ҳайтолиён дар ин солҳо то андозае ғуҷувват шуда буданд, ки с. 522 яке аз ҳокимони вилояте дар Хара-Хото бар зидди Хитой шӯриш бардошта, ба назди ҳайтолиён ғурухт ва аз онҳо ёрӣ хост. Ё се хоҳари худро ба шоҳи ҳайтолиён ба занӣ дод.

Дар байни с. 467-470 ва 480 ҳайтолиён Суғдро ишғол намуданд. Дар сарчашмаҳои хитой ва мусулмонӣ кишварҳои, ки ба ҳайати давлати ҳайтолиён дохил мешуданд, номбар карда шудаанд. Солномаи Ляншу хабар додааст, ки вилоятҳои Тошқурғон, Кашмир, Қарашаҳр, Куча, Қошғар, Хутан тобеи ҳайтолиён буданд. Дар ин бора Табарӣ, Диноварӣ, Мирхонд ва дигар муаррихони тоҷику форс ва араб маълумоти муфасссалтар додаанд. Мувофиқи ахбори онҳо, ба ҳайати давлати ҳайтолиён Тоҳаристон, Чағониён, Кобулистон, Зобулистон, Синд, Буст, Арруҳач ва ҳамчунин Самарқанд, Бухоро, Кеш, Насаф, Фарғона ва Чоч дохил мешуданд.

Ҳамин тавр, то аввали а. VI давлати ҳайтолиён хеле васеъ шуда, тамоми Бохтар, Шимоли Ҳиндустон, Осиёи Миёна ва Туркситони Шарқиро дар бар мегирифт. Сосониён барин давлати ғузӯри он замон, ки империяи Румро чандин маротиба шикаст дода буд, маҷбур шуд ба ҳайтолиён боч месупорид.

Мувофиқи солномаи хитой Тан пойтахти ҳайтолиён дар ш. Ланши воқеъ гардида буд. Аммо солномаи Бэйши ш.Бодиёро пойтахти онҳо номидааст. Дар кучо ҷойгир будани ш.Ланши маълум нест. Шаҳри Бодиёро аксари олимон дар қисми ғарбии вилояти Бадахшон ҷой медиҳанд,³⁴⁵ ки ин ба ҳақиқат наздик аст, чунки ин ду ном бо ҳам хеле монанд мебошанд. Эҳтимол дар ибтидо пойтахти ҳайтолиён ш.Бодиён (Бадахшон) буд ва баъди ғустариш ёфтани давлаташон онҳо пойтахтро ба ш.Ланши (Балх?) кӯчониданд. Шояд баъди ин ҳам Бадахшон ҳамчун пойтахти дуум ба шумор мерафт.

Яке аз масъалаҳои мураккаби таърихи ҳайтолиён ин муайян кардани мансубияти миллии онҳо мебошад. Дар ин бора муаррихони қадим маълумоти ғуногун ва дар бисёр маврид бо ҳам зид додаанд. Олимони муосир низ доир ба ин масъала фикрҳои мухталиф баён кардаанд.

Яке аз масъалаҳои баҳснок ин робитаи байни ҳионихо, ҳайтолиён ва қушониён мебошад. Дар бораи ҳионихо маълумот хеле кам аст. Аммиан Марселлин хабар медиҳад, ки дар шарқ ба давлати Сосониён «ҳионихо ва евсенҳо» таҳдид мекарданд ва Шопури II маҷбур шуд бо лашкар ба он ҷо равад. Дар ҷои дигар ин муаррих хабар додааст, ки с. 359 ҳионихо бо сардории шоҳашон Ғрумбат ҳамчун иттифокчиёни сосониён дар ҳамла ба шаҳри Амидаи Сирия иштирок карданд. Егише Вардапет хабар додааст, ки Яздигурд ногаҳон ба сарзамини «ҳонҳо, ки қушонӣ низ номида мешаванд» ҳуҷум кард. Албатта дар асоси ин маълумот муайян кардани макони пайдоиши ҳионихо ва мансубияти миллии онҳо қори хеле душвор аст. Аммо дар асоси ба забонҳои шарқии эронӣ тааллуқ доштани номи шоҳи онҳо

³⁴⁴ Enoki K. The Origin of the White Huns or Hephthalites. // EW, VI, 1955. - p. 235.

³⁴⁵ Массон В.М., Ромадин В.А. История Афганистан. Т. I. - с. 205.

Грумбат ва баръакси гуннҳо сурати зебо доштани онҳо ва баъзе маълумоти дигар олимон ба хулосае омадаанд, ки хиониҳо халқи ориёии маҳаллии Осиёи Миёна буда, ба гурӯҳи қабилаҳои сакоию масагетӣ, ки кушониён низ ба онҳо тааллуқ доштанд, дохил мешуданд.

Ба ақидаи аксари олимон, онҳо аз ҷанубу шарқи баҳри Каспий ҳаракат карда, Суғд ва Бохтарро ишғол намуданд.³⁴⁶ Дар ҳар сурат хиониҳо, ки бори аввал номашон дар миёнаи а. IV пайдо мешавад, халқи маҳаллии Осиёи Миёна буда, бо эҳтимоли зиёд ориёинажод буданд. Дар бораи ба қавми ғайриориёӣ тааллуқ доштани онҳо ягон ҳел маълумот нест. Мо хиониҳоро барои он номбар кардем, ки мувофиқи ахбори сарчашмаҳо дар Осиёи Миёна, аз ҷумла, Бохтар пеш аз ҳайтолиён онҳо ҳукмронӣ кардаанд. Ба ғайр аз ин муаррихони қадим дар бисёр маврид хиониҳо ва ҳайтолиёнро як халқ шумурдаанд. Дар тавсифи як ҳодиса баъзеяшон ҳамчун иштирокчиҳои асосӣ хиониҳоро ва баъзеи дигарашон ҳайтолиёнро номбар кардаанд. Дар ин асос баъзе олимон пешниҳод кардаанд, ки ин ду халқро аз ҳам амалан ҷудо карда намешавад ва барои ифодаи онҳо бояд ибораи хиониҳо-ҳайтолиён истифода бурда шавад.³⁴⁷ Аммо бо вучуди ҷолиб ва моҳиятан дуруст будан, ин пешниҳод бо ахбори сарчашмаҳои хаттӣ, ки баъди соли 450 бештар дар ҳодисаҳои Осиёи Миёна ҳайтолиёнро номбар мекунанд ва онҳо дар ин ҷо давлати паҳновари худро ташкил карда буданд, ҷандон мувофиқ нест.

Сарчашмаҳои мусулмонӣ дар ин давра ҳамчун ҳукмрони ин минтақа танҳо ҳайтолиёнро номбар кардаанд. Бо назардошти ин ҳолат ба андешаи мо беҳтар он аст, ки аз миёнаи а. IV то миёнаи а. V мо номи хиониҳоро истифода барем, ҷунки дар ин муддат маҳз онҳо дар Осиёи Миёна қувваи пешбаранда ва асосии ҳарбӣ-сиёсӣ буданд. Аз миёнаи а. V ва то солҳои 60-уми а. VI қувваи пешбаранда ҳайтолиён мешаванд ва онҳо давлати бузургро ташкил мекунанд. Аз ин рӯ, барои ин мӯҳлати таърихӣ беҳтараш этноними ҳайтолиёнро (яфтолиёнро) истифода барем. Ин гуна истифодабарии номҳои этникии хиониҳо ва ҳайтолиён воқеияти таърихро дурусттар инъикос менамояд. Дар зимн, албатта, мо умумияти наҷоди ин ду халқи ориёиро бояд ҳамеша дар назар дошта бошем.

Прокопий Кесарийский ҳайтолиёнро аз тоифаи гуннҳо номидааст, аммо таъкид кардааст, ки онҳо аз гуннҳои боқимонда фарқдоранд, бо онҳо ҳамсарҳад нестанд, бар хилофи онҳо сафедпӯст ва зебоанд буда, муқимнишинанд, подшоҳ ва давлату қонундоранд. Дар асоси ин ахбор тахмин кардан мумкин аст, ки ҳайтолиён қавми муқимнишин ва ориёинажоди Осиёи Миёна (Бохтар) буданд.

Солномаҳои хитой дар бораи мансубияти миллии ҳайтолиён маълумоти мухталиф дода, онҳоро ҷузъи кушониён (юэчҳо), қабилаи туркӣ, турфонӣ (чеши), авлоди Канка номидаанд. К.Еноки ахбори солномаҳои хитойро ҳамаҷониба таҳлил карда, ба хулосае омадааст, ки муаллифони онҳо дар бораи ҳайтолиён маълумоти дақиқ надоштанд. Ин нуктаро яке аз солноманависони қадими хитой низ таъкид кардааст. Олимони аврупоӣ низ

³⁴⁶ Гафуров Б. Таджики. - с. 195-196.

³⁴⁷ Ghirshman R. Les Chionites-Hephthalites. // MDAFA, t. XIII. Le Caire, 1948.

дар масъалаи мансубияти миллии ҳайтолиён ақидаҳои мухталиф пешниҳод кардаанд. Баъзе олимони (Ҷ.Клапорт, Ҷ.Маркварт ва ғ.) онҳоро турк ва ҳатто муғул номидаанд.³⁴⁸ Аммо барои чунин хулоса баровардан далели боэътимод мавҷуд нест. Ҳузури калимаҳои туркии ҳокон, тегин ва баъзе аломатҳои дигари туркӣ-муғулӣ дар сиккаҳои ҳайтолиён, агар онҳо дар ҳақиқат ба замони ҳайтолиён тааллуқ дошта бошанд, сабабҳои дигар доранд ва дар ин бора мо поёнтар сухан хоҳем гуфт. Аз ҷониби дигар ин аломатҳо барои ҳайтолиён ҷузъӣ буданд, на асосӣ ва муайянкунанда. Р.Гиршман, К.Еноки ва бисёр олимони дигар ҳайтолиёноро халқи ориёинажоду ориёизабон мешуморанд. Дар вақтҳои охир ориёизабон будани ҳайтолиёноро бештари олимони қабул доранд.

Барои муайян кардани мансубияти миллии ҳайтолиён сиккаҳо сарчашмаи муҳим мебошанд. Дар сиккаҳо сурати шоҳони ҳайтоли мавҷуданд ва ин имконият медиҳад, ки мо мансубияти нажодии онҳоро муайян кунем. Аммо ахбори сиккаҳо масоҳатан маҳдуд аст, чунки онҳоро асосан дар Шимоли Ҳиндустон, ҷануби Афғонистон ва баъзе ноҳияҳои дигари ҳамҷавор ёфтаанд. Ҳатто дар Тахористон, ки бешубҳа маркази давлати ҳайтолиён буд, ин сиккаҳо ба миқдори хеле кам ёфт шудаанд. Яъне дар асоси сиккаҳо мо наметавонем дар бораи тамоми қаламрави давлати ҳайтолиён, алалхусус дар бораи маркази онҳо – Тахористон хулоса барорем. Дар ин кишвар ва дигар вилоятҳои тобеи ҳайтолиён сиккаҳои сосонӣ ва тақлидии сосонӣ бароварда мешуданд ва дар муомилот буданд. Дар онҳо на сурати шоҳони ҳайтоли, балки сурати шоҳони сосонӣ тасвир шудаанд. Бо вучуди камбудии номбар шуда, аз рӯи сиккаҳо мо метавонем дар бораи сурат ва шакли шамоили шоҳони ҳайтоли тасаввуроти муайян пайдо намоем. Дар аксарияти кулли сиккаҳо шоҳони ҳайтоли шакли ориёӣ-аврупоӣ доранд. Аммо дар баъзе сиккаҳо, махсусан дар онҳое, ки симои шоҳ на аз бар, балки аз пеш тасвир шудааст, ҷеҳраи шоҳ бо нишонаҳои туркӣ- муғулӣ инъикос шудааст.³⁴⁹

Ба ибораи дигар, дар симои ин шоҳон омезиши туркӣ-муғулӣ эҳсос карда мешавад. Ин ҳодиса метавонист дар натиҷаи никоҳҳои сулолаӣ байни шоҳони ҳайтоли ва пешвоёни қабилаи туркӣ-муғулӣ, ки дар канораҳои шимолу шарқии давлати ҳайтолиён ё берун аз он дар вилоятҳои ҳамҷавор зиндагӣ мекарданд, рух диҳад. Сарчашмаҳои ҳамаи дар бораи ба шоҳи ҳайтолиён се ҳоҳари ҳудро ба занӣ додани пешвои яке аз қабилаҳои жуан жуан с. 522 хабар додаанд. Ин гуна никоҳҳои сиёсӣ-сулолаӣ метавонистанд пеш аз ин ва баъди он низ ба вучуд оянд. Аз ҷониби дигар ин гуна сиккаҳо метавонистанд ба давраи баъди ҳайтолиён низ тааллуқ дошта бошанд.

Навиштаҷоти сиккаҳои ҳайтоли бо забони ориёӣ (бохтарӣ) иҷро карда шудаанд.³⁵⁰ Ҳуҷҷатҳои ҳайтолиён, ки дар Туркистони Шарқӣ ёфт шудаанд, бо забони Шарқии Эронӣ навишта шудаанд. Муаллифи солномаи Бэйми

³⁴⁸ Ниг.: История Таджикиского народа. т. I., 1963. - с. 415.

³⁴⁹ Дар бораи сиккаҳои ҳайтолиён муфассал ниг.: Goble R. Dokumente zur Geschichte der Iranischen Hunen in Baktrien und Indien. Wiesbaden. 1967.

³⁵⁰ Гафуров Б. Таджики. - с. 200.

возеҳу равшан гуфтааст, ки забони ҳайтолиён аз забони туркӣ ва муғулӣ комилан фарқ мекунад. Баъзе олимони идао доранд, ки ҳайтолиён ин забонро аз аҳолии маҳаллии ориёӣ қабул кардаанд, яъне ин забони модарии онҳо набуд. Аммо барои тасдиқи ин фикр онҳо ягон далели мушахас пешниҳод накардаанд. Фарзияи онҳо пурра қиёсӣ аст ва сазовори қабул кардан нест.

Ба ақидаи С.П.Толстов, А. Стейн ва Ғ. Алтхайм, аксари номҳои ҳайтоли туркӣ мебошанд.³⁵¹ Ба ин ақида розӣ шудан душвор аст. Масалан, номи ду шоҳи ҳайтолиён – Ахшунвар ва Готифар пурра ва бешубҳа ориёӣ мебошанд. Номҳои шоҳони дигари ҳайтолиён Тораман, Михиракула низ, бо эҳтимоли зиёд, ориёианд. Ин номҳо ориёнаҷод будани ҳайтолиёно равшану возеҳ собит месозанд.

Ба фикри Ф. Андреас, номи шоҳи хиониҳо Грумбатро дар асоси забонҳои эронӣ ҳамчун «Пуштибонаш Баҳром» маънидод кардан мумкин аст.³⁵² Дар масъалаи ватани ҳайтолиён низ ақидаҳои гуногун вучуд доранд. Ин ақидаҳо дар чилди якуми «Таърихи халқи тоҷик» бо забони русӣ ва китоби «Тоҷикон»-и Б. Ғафуров муфасссал таҳлил ва баррасӣ шудаанд. Аз байни онҳо се ақидаи асосиро ҷудо кардан мумкин аст, ки мувофиқи онҳо ватани ҳайтолиён дар минтақаҳои зерин ҷойгир буд: Шарқи баҳри Каспий (С.П. Толстов ва дигарон); Туркистони Шарқӣ (Р.Гиршман); Бадахшон (К.Еноки).

Тарафдорони ҳар се ақида барои исботи фикрашон далелҳои гуногун пешниҳод кардаанд. Ба назари мо, далелҳои мавҷуда ва маълумоти сарчашмаҳои ҳаҷфӣ ба ғоидаи фикри сеюм, яъне дар Бадахшон будани ватани ҳайтолиён шаҳодат медиҳанд.

Тавре ки зикр шуд, Егише Вардапет дар бораи бар зидди шоҳи кушониён ҳамла кардани Яздигурд ва ба сарзамини ҳайтолиён расидани ӯ хабар додааст. Номбар шудани шоҳи кушонӣ шоҳиди бозғатимодест, ки ин ҳодисаҳо дар шарқи Эрон, дар Бохтар рух додаанд ва сарзамини ҳайтолиён дар шарқтар, дар Бадахшон ҷойгир буд. Ин фарзияро солномаи Бэйши тасдиқ мекунад. Мувофиқи он пойтахти ҳайтолиён дар Бодиён (Бадахшон) воқеъ гардида буд.

Ахбори Табарӣ низ ин фарзияро то андозае тасдиқ менамояд. Ба қавлӣ ӯ, асоси давлати ҳайтолиёно дар ибтидои ташкилшавиаш Ғарчистон, Тахористон, Балх ва Бадахшон ташкил мекарданд. Ба ин маълумот як санади ба назари мо, хеле муҳим ва ҷолибро илова кардан лозим аст. Дар Бадахшони Афғонистон то имрӯз ноҳияи қалоне бо номи Яфтали вучуд дорад ва сокинони онро мардуми атроф яфтали мегӯянд. Шубҳае нест, ки ин ном аз ҳамон давраҳои қадим боқӣ мондааст. Дар Бадахшони Тоҷикистон қалмаи «яфтали» ҳамчун номи шахсӣ низ дучор мешавад. Ин аснод фарзияи ватани ҳайтолиён будани Бадахшонро тақвият медиҳанд.

Дар робита бо мансубияти миллии ҳайтолиён олимони дуруст таъкид кардаанд, ки ба ҳаёти иттиҳодияи онҳо халқҳо ва қabilaҳои гуногун дохил мешуданд. Ба андешаи мо як сабаби маълумоти мухталиф додани

³⁵¹ История Таджикиского народа, 1963. - с. 418.

³⁵² Ниг: Ghirs R. Les Chionites-Hephthalites. Le Caire, 1948 (VDAFA, t XIII, p.117.).

муаррихони қадим дар бораи ҳайтолиён дар ҳамин аст. Худи ҳайтолиён бо эҳтимоли зиёд ориёнаҷод ва аз Бадахшон буданд. Баъди Осиёи Миёна, Туркистони Шарқӣ ва Ҳиндустони Шимолиро ишғол кардани онҳо ба ҳайати давлаташон халқу қабилаҳои гуногун дохил шуданд. Аксарияти кулли ин халқҳо мисли худи ҳайтолиён ориёнаҷод ва ориёизабон буданд. Дар байни онҳо ориёиҳои кӯчманчӣ низ буданд. Аз эҳтимол дур нест, ки ба ин иттиҳодия дар қисматҳои шимолу шарқи Осиёи Миёна ва Туркистони Шарқӣ баъзе қабилаҳои туркӣ ва муғулӣ низ дохил шуда буданд. Аз сабаби он ки ин қабилаҳо низ ҳамчун ҷузъи давлати Ҳайтолиён доништа мешуданд, муаррихони қадим ва, пеш аз ҳама, хитой дар барои ҳайтолиён маълумоти мухталиф дода, баъзан онҳоро турку муғул номидаанд.

Дар бораи сохти иҷтимоӣ ва маданияти ҳайтолиён маълумот хеле кам аст. Аз сарчашмаҳои ҳагӣ қадим дар бораи тарзи зиндагии ҳайтолиён Прокопий Кесарӣ маълумоти нисбатан муфассал додааст. Ӯ навиштааст: «Гарчанде ки яфталиён аз тоифаи гуннҳоянд ва чунин номида мешаванд, аммо онҳо бо он гуннҳое, ки мо онҳоро медонем, омехта намешаванд ва алоқа надоранд, чунки бо онҳо ҳамсарҳад нестанд ва аз онҳо дур зиндагӣ мекунанд..., онҳо мисли дигар халқҳо кӯчманчӣ нестанд ва аз қадим дар сарзамини серҳосил зиндагӣ мекунанд... Аз байни гуннҳо танҳо онҳо бадани сафед доранд ва безеб нестанд ва мисли онҳо ваҳшиёна зиндагӣ намекунанд, онҳо як подшоҳ ва давлати қонунӣ доранд ва дар муносибат байни якдигар ва ҳамсояҳо адолатро на камтар аз румиҳо ва форсҳо риоя мекунанд.³⁵³ Аз ин ахбор бармеояд, ки ҳайтолиён халқи муқиминишин буда, давлат ва қонун доштанд. Ба ибораи дигар гӯем, онҳо халқи мутамаддин буданд. Муаррихи дигари қадим Менандр онҳоро «қабилаи шаҳринишин» номидааст. Ин ахбор бо ақидаи аз Бадахшон будани ҳайтолиён то андозае мувофиқ аст. Бадахшон яке аз минтақаҳои муқиминишини Бохтар буда, аз қадим шаҳру деҳаҳои зиёд дошт. Танҳо сарчашмаҳои хитой ҳайтолиёнро кӯчманчӣ номиданд. Аммо онҳо таъкид кардаанд, ки дар гузашта онҳо шаҳру деҳаҳои истехкомдори зиёдро забт карда, онҳоро идора мекарданд. Шояд дар байни ҳайтолиён қабилаҳои кӯчманчӣ низ буданд ё сарчашмаҳои хитой сахван қабилаҳои кӯчманчӣ ба ҳайати ин давлат дохил кардашударо ҳайтоли гӯён тавсир кардаанд.

Давлати Ҳайтолиён ба маънои тоҷаш мутамаддин ва дорони дастгоҳи ягонаи идоравӣ набуд. Маълумоти мавҷуда дар барои он шаҳодат медиҳанд, ки танҳо дар Тохаристон, Ҳиндустони Шимолӣ ва эҳтимол баъзе вилоятҳои дигар сулолаҳои маҳаллӣ бо намоёндагони сулолаи ҳайтолиён иваз карда шуданд. Дар Самарқанд, Бухоро ва дигар вилоятҳои ба ҳайати давлати Ҳайтолиён дохил кардашуда сулолаҳои маҳаллӣ боқӣ монданд. Ҳамаи қариб 40 вилоятҳои ба Ҳайтолиён тобеъбуда, ба онҳо хироч месупориданд, ҳокимияти сиёсии онҳоро эътироф мекарданд ва эҳтимол дар ҳолатҳои ҷанг дастаҳои худро ба ёрии шоҳи ҳайтолиён мефиристоданд.

³⁵³ Фафуров Б. Таджики. - с. 205.

Ҳайтолиён лашкари тавоно доштанд, дар он саворагон мақоми асосиро ишғол мекарданд. Яроқи асосиашон гурз ва шамшер буд, баъзе қабилаҳоашон камонварони моҳир буданд.³⁵⁴

Соҳти иҷтимоияшон ба дараҷаи кофӣ инкишоф ёфта буд, ҷомеа ба бойҳо ва камбағалҳо тақсим мешуд. Бойҳо либосҳои қиматбаҳои зарбоф ва симдор мепӯшиданд. Аз рӯи ахбори солномаи Бэйши, дар болои қабри бойҳо сағонаҳои сангин месохтанд ва камбағалонро дар замин гӯр канда, дафн мекарданд. Сохтани сағонаҳои сангӣ ва дар дохили онҳо гузоштани ҷасади ғавтидагон дар деҳаҳои баландкӯҳи Дарвозу Мастҷоҳ то имрӯз боқӣ мондааст. Эҳтимол сағонаҳои сангин, ки бостоншиносон дар ноҳияи Ашти Тоҷикистон ёфтанд ва муғхона номида мешаванд, бо тарзи гӯрондани ҳайтолиён алоқамандӣ дошта бошанд. Солномаи Ляншу хабар медиҳад, ки Ҳайтолиёнро дар тобут гӯр мекарданд. Ин одат дар байни сарматҳо низ вучуд дошт.³⁵⁵

Мувофиқи ахбори сарчашмаҳои хаттӣ ҳайтолиён ғариштаҳои оташ ва мазҳари он - Офтобро мепарастиданд.³⁵⁶ Оташпарастӣ дар байни халқҳои ориёӣ аз қадим паҳн шуда буд ва бо дини зардуштӣ алоқамандӣ дошт. Дар пушти сиккаҳои Ҳайтолиён оташдони муқаддаси зардуштӣ ва мубадон тасвир шудаанд. Ин тасвир аз сиккаҳои сосонӣ, ки Ҳайтолиён ба онҳо пайравӣ мекарданд, ба сиккаҳои онҳо гузаштааст. Бо вучуди ин агар ин санадро яқоя бо сарчашмаҳои хаттӣ дар бораи оташпараст будани ҳайтолиён ба назар гирем, пас мисли дигар халқҳои ориёии Осиёи Миёна, аз ҷумла, Бохтару Суғд пайрави дини зардуштӣ будани онҳо аз эҳтимол дур нест.

Оташпарастӣ дар байни қабилаҳои ориёӣ, аз ҷумла, сақоӣ-масагетӣ низ ба таври васеъ роиҷ буд. Дар Авесто эзиди Меҳр (Митро-Офтоб) мавҷуд аст ва ба он суруди махсус бахшида шудааст. Дар робита бо дини ҳайтолиён бояд қайд кард, ки дар аксари сарзаминҳои ба ҳайати давлати онҳо дохилшуда, яъне Осиёи Миёна, аз ҷумла Бохтар, аз давраҳои хеле қадим то давраи ҳайтолиён дини зардуштӣ ҳукмрон буд.

То миёнаҳои а. VI ваъзияти ҳориҷии давлати Ҳайтолиён мӯътадил буд. Дар сиёсати дохилӣ ва ҳориҷии Эрон онҳо таъсири калон доштанд. Шоханшоҳи Эрон Қубод (с. 488-531) бо ёрии ҳайтолиён соҳиби тахт шуд. Ҳайтолиён дар муҳосираи Эдесса ҳамчун иттифокчиёни сосонӣ иштирок карданд. Қубод мунтазам ба Ҳайтолиён боҷ месупорид. Дар давраи аввали ҳукмронии Хусрави I низ Эрон мисли пештара ба Ҳайтолиён боҷ месупорид. Аммо Эрон тадриҷан пурзӯр шуда, тақрибан с. 545 супоридани боҷи ҳарсоларо ба ҳайтолиён бас кард.³⁵⁷ Ин маънои онро дошт, ки Эрон аз пуштибонии ҳайтолиён даст қашида, нисбати онҳо сиёсати душманонаро пеш гирифтани ас. Хусрави I барои аз Ҳайтолиён қасоси шикастҳои пешинаро гирифтани ғурсати муносибро меҷуст. Даре нагузашта ҷунин

³⁵⁴ Alteheim F. Geschichte der Hunnen, Bd. II, 1960. - s. 269.

³⁵⁵ Ниг: История таджикского народа, т.I., 1963. - с.417.

³⁵⁶ Дар бораи дини ҳайтолиён ниг: Specht E. etudes sur l' Asie Centrale d'apres les historiens chinois. || JA, 1883, p/338/ Enoki K. On the nationality of the Ephthalites.//MDTB, №18. Tokyo, 1959. – с. 45-49.

³⁵⁷ Массон В.М., Ромодин В.А. История Афганистана. - с.207-208.

фурсат фаро расид. Дар шимоли Осиёи Миёна ба Ҳайтолиён душмани нав-
Ҳокони турк таҳдид мекард. Дар солҳои 550-ум туркҳо дар шимолтари Чоч
якҷанд вилоятро ишғол намуданд. Шоҳи ҳайтолиён ба таҳлука афтода,
хост, ки ба туркҳо хучум кунад, аммо яке аз надимонаш бо номи Катулф ба
ӯ маслиҳат дод, ки агар душманро дар ин ҷо мунтазир шавад, беҳтар аст.

Сосониён аз вазъати ба амаломада ба манфиати худ истифода
бурданд. Онҳо бо Ҳокони турк шартномаи дӯстӣ ва ҳамкориҳои сиёсӣ
ҳарбӣ бастанд. Мувофиқи ин шартнома Хусрави I бояд духтари Ҳокони
туркро ба занӣ мегирифт. Ин шартнома рӯирифт бар зидди Ҳайтолиён
равона шуда буд. Онҳо дар байни ду оташ монданд.

Дар бораи идомаи ин мӯҳраи турку ҳайтол сарчашмаҳои аҳди ислом,
аз ҷумла Фирдавсӣ, маълумот додаанд. Задухӯрд байни онҳо ногузир буд
ва ҳарду ҷониб ба он тайёри медиданд. Даре нагузашта ин ҳодиса, ки онро
ҳамаи се ҷониби иштирокчи мунтазир буданд, рух дод.

Ҳокони турк барои мустаҳкам кардани дӯстӣ бо шоҳи Эрон сафорате
ороста, бо тӯҳфаҳои гаронбаҳо ба Хусрави I Анушервон фиристод. Сафорат
бояд аз сарзамини ҳайтолиён (Осиёи Миёна) гузашта, ба Эрон мерафт. Ба
қавли Фирдавсӣ:

Гузар мардро сӯи Ҳайтол буд.
Ҳама роҳ пуртиру кӯпол буд.
Зи Суғд андарун то ба Ҷайхун сипоҳ
Кашида рада пеши ҳайтолшоҳ

Шоҳи ҳайтолиён аз ин кор огоҳ шуда, ба изтироб афтод:

Агар шоҳи Эронӣ Ҳокони Чин
Бисозанду аз дил кунанд офарин
Ҳарос аст аз ин дӯстӣ баҳри мо
Ба ду рӯй вайрон шавад шаҳри мо³⁵⁸

Бо фармони Готифар сафирони Ҳокони туркро дастгир карда, ба қатл
мерасонанд. Танҳо як нафари онҳо ҷон ба саломат бурда, хабарро ба Ҳокон
мерасонад. Ҳокон ба ҳашм омада, бо лашкари азим ба Чоч зада медарояд
ва онро талаву тороч карда, мардумони зиёдеро ба ҳалокат мерасонад.
Готифар аз ин кор огоҳ шуда:

Зи Балху Шукнону Омӯю Зам,
Силоху сипаҳ хост, ганҷу дирам
Зи Хатлону аз Тирмизу Висагирд,
Зи ҳар сӯ сипоҳ андаровард гирд.

Ҳайтолиён дар Бухоро лашкари сершумореро ҷамъ оварданд.

³⁵⁸ Фирдавсӣ. Шоҳнома. ҷ. 8. Душанбе, 1990. – с. 220.

Бухоро пур аз гурзу кӯпол буд,
Ки лашкаргаҳи шоҳи Ҳайтол буд.³⁵⁹

Дар ин миён туркҳо вилоятҳои сари роҳро забт карда, то Маймурғи вилояти Самарқанд расиданд. Муҳорибаи асосӣ дар сарҳади воҳаи Бухоро ба амал омад. Он ҳашт рӯз давом кард ва яке аз тӯлонитарин ва хунинтарин муҳорибаи қадим буд. Дар ин муҳориба ҳайтолиён мардонавор ҷангиданд, аммо ғалаба насиби туркон шуд. Боқимондаи лашкари ҳайтолиён ба ҷануб фирор карданд ва ҳокими Ҷағониён Ҷағонишро, ки ҳайтоли буд, подшоҳи нави худ интиҳоб намуданд. Эҳтимол дар ҷанги назди Бухоро Готифар ҳалок гардида бошад. Ҷағониш барои нигоҳ доштани ҳокимияти Ҳайтолиён ба Хусрави I изҳори итоат кард. Мувофиқи Шохнома Хусрави I баъди ба ӯ расидани хабари шикаст хӯрдани ҳайтолиён лашкар ҷамъ карда, ба Тахористон ҳамла намуд ва онро ишғол кард.³⁶⁰ Аз рӯи маълумоти Табарӣ ва Диноварӣ ин ҳодиса пеш аз муҳорибаи Бухоро ба вуқӯъ пайваста буд. Шояд маълумоти Фирдавсӣ, ки аз ин ҳодиса огоҳии бештар дошт, дурустар бошад. Як қатор вилоятҳои ҷануб то Синд ҳокимияти Сосониёро эътироф карданд. Ҳамин тавр, давлати паҳновари ҳайтолиён аз саҳнаи таърих нопадид шуд. Сарзаминҳои он дар байни сосониён ва туркон тақсим карда шуданд. Сарзаминҳои соҳили ростӣ Амударё (яъне Осиёи Миёна) ба итоати туркҳо ва сарзаминҳои соҳили чапи Амударё (Тахористон) ба сосониён гузаштанд.

Дар сарчашмаҳо санаи рух додани ин муҳориба зикр нашудааст. Муҳаққиқ Э. Шаван дар натиҷаи омӯзиш ва таҳлили сарчашмаҳои гуногун ба хулосае омадааст, ки муҳориба дар байни солҳо 563-567 ба вуқӯъ пайваста³⁶¹ ва ба фикри А.М. Манделштам муҳориба с. 563 рух додааст.³⁶²

Аз ахбори Фирдавсӣ дар барои шоҳи нави Ҳайтолиён интиҳоб шудани Ҷағониш ва баъзе маълумоти сарчашмаҳои дигар бармеояд, ки давлати Ҳайтолиён қисман баъди муҳорибаи Бухоро низ боқӣ монд. Аз ҷумла, Менандр навиштааст, ки туркҳо ҳайтолиёро маҷбур карданд, ки ба онҳо хироч супоранд. Дар ин сарчашма ҳамчунин гуфта шудааст, ки с.581 бар зидди туркҳо Хутан, Форс ва ҳайтолиён шӯриш бардоштанд.

То кадом вақт боқӣ мондани ин подшоҳии ҳайтолиён, ки дар байни қаламрави туркҳо ва сосониён ҷойгир буд, маълум нест. Ҳамчунин дақиқ маълум нест, ки ба ҳайати он ба ғайр аз Ҷағониён боз кадом вилоятҳои ҷанубу шарқии Осиёи Миёна дохил мешуданд. Эҳтимолан ба ин шоҳии сарҳадии ҳайтолиён метавонистанд Хутталон, Вашгирд ва Бадахшон низ дохил шаванд, аммо барои тасдиқи ин фарзия мо дар даст далелҳои мушаххас надорем.

Давлати Ҳайтолиён каме бештар аз 100 сол (с.450/55-563) арзи вучуд дошт. Як хизмати таърихии онҳо дар он буд, ки баъди барҳам хӯрдани

³⁵⁹ Ҳамон ҷо. - с. 221-222.

³⁶⁰ Фирдавси, Шохнома. ҷ. 8. - с.225-242.

³⁶¹ Chavanes E. Documents sur les Ton- Kien (Turcs) occidentaux. St. Petersburgs 1903.

³⁶² История таджикского народа, т.II, 1964. - с.43.

давлати Кушониён ва дар даври парокандагии сиёсӣ ҳайтолиён аз нав Бохтар (Тохаристон) ва қисматҳои дигари Осиёи Миёнаро дар ҳаёти як давлат муттаҳид карданд. Ин имконият дод, ки алоқаҳои анъанавии байни бохтариён ва суғдиён дар тамоми соҳаҳо идома ёфта, боз ҳам мустаҳкамтар гарданд. Ҳузури ҳайтолиён дар Осиёи Миёна ва Туркистони Шарқӣ то як муддат роҳи турконро ба ин минтақа баста буд. Дар давраи Ҳайтолиён ҷангҳои дохилӣ камтар шуда, барои рушди тақомули иқтисодиёту маданият шароити нисбатан муносиб фарҳам шуда буд.

Давлати Сосониён ва тамаддуни ориёӣ

Таърихи Сосониён мисли таърихи Ҳахоманишиён аз вилояти Форс оғоз меёбад. Дар бораи ташкилшавии ин давлат ва таърихи минбаъдаи он Табарӣ маълумоти муфассал додааст. Маълумоти ўро сарчашмаҳои дигар – сангнавиштаҳои шоҳони сосонӣ, сиккаҳо адабиёти паҳлавӣ, ахбори муаррихони форсу тоҷик, араб, византиёӣ ва арманӣ асосан тасдиқ намуда, онро пурратар гардондаанд.

Мувофиқи ахбори Табарӣ³⁶³ саравлоди ин сулола Сосон ҳокими мулки начандон калон дар наздикии Истахр ва мубади оташкадаи ин шаҳр буд. Дар он замон дар вилояти Форс намояндагони сулолаи Барзангиён ҳукмронӣ мекарданд ва онҳо тобеи Ашкониён (Аршакиён-шоҳони Парфия) буданд. Ба қавли Табарӣ, ҳамсари Сосон аз авлоди Барзангиён буд. Аммо В.Г. Луконин ақида дорад, ки ҳамсари Бобак аз ин авлод буд ва номи ӯ Хваранзем дар катибаи Каъбаи Зардушт сабт гардидааст.³⁶⁴ Сосонро марди далеру мубориз тасвир кардаанд. Писари ӯ Бобак тақрибан дар с.208 табадуллотӣ давлатӣ гузаронда, ҳокими вилояти Форс Гочихрро сарнагун намуда, ба қатл мерасонад ва ҳокимиятро ба дасти худ мегирад.³⁶⁵ Ба фикри В.Г.Луконин ҳокимият ба дасти Бобак ба таври осоишта гузошта буд.³⁶⁶

Бобак ҳанӯз дар вақти зинда буданаш писари калониаш Шопурро ба тахт шинонд. Ба ғайр аз ахбори Табарӣ дар ин бора мусавварае аз Тахти Чамшед ва сиккаҳо шаҳодат медиҳанд. Дар мусаввара сахнаи тоҷгузории Шопур писари Бобак акс шудааст. Маъмулан дар ин гуна суратҳо тоҷро ба ҳокимони мулкҳои тобеъ шоҳаншоҳи Эрон аз авлоди Ашкониён (Аршакиён) месупорид. Масалан, дар суратҳои аз Шуш ва Барди Нишанд ёфтшуда, шоҳи парфиёни Артабони V ба ҳокими Шуш Хвасак ва ҳокими Илом тоҷ месупорад. Дар сурати воқеъ дар Тахти Чамшед тоҷро ба Шопур падараш Бобак супоридааст. В.Г.Луконин дар ин асос ба хулосае омадааст, ки аллакай Бобак худро мустақил эълон карда, ҳокимияти Ашкониёнро эътироф намекард³⁶⁷.

Вориси тахт шудани Шопур дар сиккаҳо низ инъикос ёфтааст. Дар як тарафи сиккаҳои вилояти Форс сурати Бобак ва дар тарафи дигараш ном ва сурати писари ӯ Шопур сабт гардидаанд. Бобак якчанд писар дошт ва яке аз онҳо Ардашер буд. Ба қавли Табарӣ ҳанӯз ҳокими Форс Гочихр ўро аввал ҷонишини ҳокими шаҳри Доробгирд ва баъд ҳокими ин шаҳр таъин карда буд. Ин санад аз он лиҳоз низ муҳим аст, ки хешу табор шудани сосониёнро бо Барзангиён тасдиқ мекунад.

Ардашер марди далеру мубориз буд. Ў дар аввал якчанд шаҳру вилоятҳои ҳамсояро тасхир карда, қаламрави мулки худро васеъ намуд.

³⁶³ Таърихи Табарӣ. ҷ.1. Техрон, 2001. - с.481-485.

³⁶⁴ Луконин В.Г. Культура Сасанидского Ирана. - с.33.

³⁶⁵ История Ирана. - с.107.

³⁶⁶ Луконин В.Г. Культура Сасанидского Ирана. - с.34.

³⁶⁷ Ҳамон ҷо. - с.30.

Аз ҷумла, ӯ шаҳрҳои Ҷубонон, Манушаҳр ва Ларверро ишғол намуд.³⁶⁸ Аз ин муваффақиятҳои Ардашер бародараш Шопур ба ҳарос афтода, талаб кард, ки ба назди ӯ ҳозир шавад ва изҳори итоат намояд, аммо ҷавоби рад гирифт. Шопур бо сардории дигар бародаронаш бар зидди Ардашер лашкар фиристод. Вале бародарон забон як карда, бар зидди ҳуди Шопур баромаданд ва ӯро банд карда, Ардашерро ба Истаҳр даъват намуданд. Ӯ тақрибан с.220 ба ин шаҳр омада, ба тахт нишаст. Баъди ин ӯ Абрасом Рӯҳфарро вазир ва Фохир ном марди олиму ҳакимро мубади мубадон таъин кард ва ба дигар тарафдорони худ мансабҳои муносиб дод. Бояд ёдовар шавем, ки барои ба сари ҳокимият омадани сулолаи Сосониён рӯҳониёни зардуштӣ нақши намоён доштанд ва тавре ки дар боло гуфтем, саравлоди онҳо низ рӯҳонии дини зардуштӣ буд. Маҳз барои ҳамин дар давлати Сосониён рӯҳониёни зардуштӣ мақоми баландро ишғол кардаанд.

Баъди ба тахти Форс нишастани Ардашер дере нагузашта бародарони иттифоқияш ва ш.Доробгирд бар зидди ӯ исён бардоштанд. Ӯ ба ошӯбгарон ҳамла карда, ҳамаашонро шикаст дод. Пас аз ин Ардашер Кирмон, Хузистон, (Исфакон) ва якҷанд вилояти гирду атрофи Форсро низ забт намуда, ба итоати худ даровард. Баъди ин ишғолгариҳо мулки ӯ васеъ гашта, иқтидори ҳарбиаш хеле афзуд.

Подшоҳи Парфия Артабони V аз ин дастовардҳои Ардашер ба хавотир афтода, ба ӯ нома навишт ва даъват кард, ки ба ӯ итоат кунад ва ба наздаш ҳозир шавад. Баъди ҷавоби рад гирифтани ӯ лашкар ҷамъ карда, ба ҷанги Ардашер рафт. Муҳориба дар назди дашти Хурмузгон ба амал омад. Ба лашкари сосониён писари Ардашер Шопур ва ба лашкари парфияниҳо вазир Артабони V бо номи Дорбиндод сарварӣ мекарданд. Дар ин задухӯрд лашкари парфияниҳо шикаст хӯрда, Дорбиндод кушта шуд. Ин ҳодиса тақрибан соли 224 рух дод. Соли 226 ё 227 Ардашер ба тахти Эрон нишаста, унвони шоҳаншоҳиро гирифт.

Бисёр вилоятҳои, ки тобеи Ашкониён (Аршакиён) буданд, аз итоат кардан ба Ардашер сарпечӣ карданд ва ӯ маҷбур шуд бар зидди онҳо лашкар кашад. Дар натиҷаи ин лашкаркашиҳо ӯ Ҳамадон, Озарбойҷон, Армания, Мавсил ва Ктесифонро (Табарӣ ин шаҳро Тайсафун ва Мадоин номидааст) тасарруф кард. Пас аз ин ба Сиистон ва аз он ҷо ба Хуросон ҳамла намуда, Марв, Балх, Хоразмро ишғол кард. Баъд ӯ мулки Баҳрайро низ бигирифт.³⁶⁹ Дар тамоми ин кишварҳо ӯ ҳокимони маҳаллиро сарнагун карда, гумоштагони худро гузошт.

В.Г.Луконин дар асоси сангнавиштаҳои шоҳони сосонӣ дурустии ахбори Табариро зерин шубҳа гузошта, чунин мешуморад, ки дар давраи Ардашери I Армания, Иберия (Гурҷистон) ва Адиабена ханӯз ба ҳайати давлати Сосониён дохил намешуданд.³⁷⁰ Дар ҳар сурат Ардашер (с.227-241) аксари кишварҳои, ки ба Парфия тобеъ буданд, ба зерин даст гирифта, ба давлати худ ҳамроҳ кард.

³⁶⁸ Таърихи Табарӣ. ҷ. 1. - с.482-483.

³⁶⁹ Ҳамон ҷо. - с.485.

³⁷⁰ Луконин В.Г. Культура Сасанидского Ирана. - с.51

Рум, ки дар давраи парфиёниҳо рақиби асосии Эрон дар Ғарб буд, дар давраи Сосониён низ дар ҳамин мавқеъ меистод. Аз ин рӯ, бархӯрди Сосониён бо Рум ногузир буд. Соли 230 сарбозони сосонӣ ба Байнаннаҳрайн ва с.231 ба Сурия ва Каппадокия тахтутоз намуда, ғанимати зиёд ба даст дароварданд. Дар ҷангҳои с.238-240 бо Рум лашкари сосониён бо сарвариин вориси тахт Шопури II қалъаи мустаҳками Хатраро ишғол намуданд. Дар ҷангҳои ин солҳо бо Рум сосониён бартарӣ доштанд. Румиҳо ба таҳлука афтода, барои ҳамла кардан ба сосониён ҳамаҷониба тайёри диданд. Дар ин бора мо поёнтар нақл хоҳем кард.

Ба қавли Табарӣ «Ардашер ҷаҳордах сол малик буд». Аз ин ахбор бармеояд, ки ҳукмронии шоҳонро аз рӯзи баргузории маросими расмӣ ба тахт нишиниашон ҳисоб мекарданд.

Ардашер дар ободонии Эрон низ саҳм гирифтааст. Аз рӯи ахбори Табарӣ ӯ ҳашт шаҳри нав сохт: Ардашер – хурра, Ром Ардашер, Будо Ардашер, Хурмуз Ардашер, Устобод Ардашер, Рев Ардашер. Номи ду шаҳри боқимондари Табарӣ зикр накардааст.³⁷¹

Дар навиштаҷоти Каъбаи Зардушт се шаҳри нави Ардашер бунёдкарда Ардашер Хшнум, Вех Ардашер, Ардашер Фарр номбар шуданд.³⁷² Ин ду ахбор пурра бо якдигар мувофиқ набошанд ҳам, дар маҷмӯъ фаъолияти шахрсозии Ардашери I-ро тасдиқ мекунанд.

Тоҷгузорӣ ва ба тахтнишинии шоҳон барои Сосониён маросими муҳими сиёсӣ буд ва дар маъбади оташ, дар ҳузури ашроф ва мубади мубадон дар вазъияти ботантана гузаронда мешуд. Шоҳаншоҳ шудани худро онҳо барои ҳамзамонон ва наслҳои оянда дар сангмусаввараҳои кӯҳӣ ва дар сиккаҳо сабт мекарданд. Ардашери I тоҷгузории худро дар сангмусаввараҳои Нақши Рачаб, Фирӯзобод ва Нақши Рустам инъикос намудааст. Дар нақши Рачаб аз ҷап Ардашер ва дар рӯи ба рӯи ӯ аз рост Ахуромаздо бо тоҷи шоҳӣ тасвир шудаанд. Худо ба Ардашер тоҷи рамзии ҳокимият - ҳалқаи овезадорро супорида истодааст. Дар пушти Ардашер ашроф аз хонаводаи Каренҳо ва вориси тахт Шопури I ва дар пушти Ахуромаздо ду зани ашрофзода (эҳтимол модар ва завҷаи калонии шоҳ) тасвир шудаанд. Дар ду нақши дигар низ ҳамин саҳна бо илова баъзе суратҳои нав тасвир шудааст.

Масалан, дар Нақши Рустам дар зери пой аспӣ Ахуромаздо Аҳриман ҳобидааст. Дар синаи аспӣ Ардашер навиштаҷоти зайл ҷойгир аст: «Ин сурати пайрави Ахуромаздо, бағи (худованд) Ардашер, шоҳи шоҳони Эрон, авлоди худоҳо, писари бағи, малик Бобак мебошад».

Ба тахт нишастани худро Ардашер бо баровардани сиккаҳои тиллоӣ ва нукрагин бо тасвири худ низ эълон кард. Дар рӯи сиккаҳо айнан ҳамон навиштаҷоте ҷойгир аст, ки дар сангмусаввараи Нақши Рачаб буд. Дар пушти сиккаҳо оташдони муқаддаси зардуштӣ бо оташи фурӯзон тасвир шудааст. Бо ин амал Ардашер мақоми давлатӣ доштани дини зардуштиро

³⁷¹ Таърихи Табарӣ. - с.485.

³⁷² Луконин В.Г. Культура Сасанидского Ирана. - с.64.

таъкид кардааст. Ногуфта намонад, ки баъди Адрашер ҳамаи шоҳони сосонӣ низ аз номи худ сикка баровардаанд.

Дар аввал вақти ҳокими вилояти Форс шуданашон Сосониён кӯшиш мекарданд мустақилияти худро нисбат ба шоҳони Парфия таъкид намоянд. Инро мо дар сурати аз Персепол ёфтшуда ва сиккаҳо мушоҳида менамоем. Аммо баъди тамоми Эрон, Байнаннаҳрайн, Армания ва Озарбойҷонро ба тасарруфи худ даровардан, Сосониён кӯшиш карданд, ки қонунӣ будани ҳокимияти худро ба воситаи хешиашон, аз як тараф, бо шоҳони сулолаи Ҳахоманишиён ва, аз тарафи дигар, бо Ашкониён собит созанд. Ба қавли Табарӣ Ардашер аз авлоди Баҳман ибни Исфандиёри ҳахоманишӣ буд.³⁷³ Аммо муҳаққиқон ин шаҷараро бофта мешуморанд³⁷⁴. Ба ин фикр розӣ шудан мумкин аст, зеро ин гуна шаҷараҳои бофта чи дар таърихи қадим ва чи асрҳои миёна хеле зиёд ба чашм мерасанд. Масалан, ҳатто Искандари Мақдуниро писари ғайриникоҳии Дорои I бароварда буданд. Ё мисоли дигар: Маҳмуди Ғазнавии турк, ки ғуломи зарҳариди Сомониён буд, баъди подшоҳи Ғазна ва Хуросон шуданаш шаҷарае сохта ачдоди худро ба Сосониён расонд.

Аз тарафи дигар Сосониён кӯшиш карданд, ки бо шоҳони сулолаи пешгузаштаи худ дар Эрон, яъне бо шоҳони Парфия робитаи хешу таборӣ пайдо кунанд ё дар ин бора шаҷара бофта бароранд. Табарӣ ривоятро овардааст, ки мувофиқи он писари Ардашер Шопур аз канизе таваллуд шуда, ки аз авлоди Ашкониён буд,³⁷⁵ вале баъзе олимони дурустии ин ахборро зерини шубҳа гузошта, онро маҳсули таҳаюлотии баъдина мешуморанд.³⁷⁶

Дар аҳди қадим ва асрҳои миёна ба ин масъала, яъне мансубияти авлодӣ ва табақавӣ диққати ҷиддӣ медоданд. Зеро дар тасаввуроти одамони он замон ҳокимиятро ба шоҳон худо медод ва танҳо фарзандони шоҳ ҳуқуқ доштанд подшоҳ шаванд. Ва ҳар подшоҳе, ки шоҳзода намебуд, ғосиби ҳокимият шумурда мешуд. Бо назардошти ҳамин афкори ҷамъиятӣ сулолаҳои навбунёд шаҷараҳо сохта ё аз авлоди шоҳони пешина зан гирифта, ҳокимияти худро дар назари мардум қонунӣ мегардониданд.

Барҳам хӯрдан ва аз байн рафтани сулолаҳо дар аксар маврид дар натиҷаи задухӯрди мусаллаҳ ва шикаст хӯрдани яке аз ҷонибҳои муқобил ба амал меояд. Аммо то муҳорибаи ҳалқунанда омилҳои зиёде ҳастанд, ки ба натиҷаи он таъсир мерасонанд.

Дар арафаи аз байн рафтан давлати Парфия дар ҳолати вазнин қарор дошт. Яке аз сабабҳои асосии шикасти онро донишмандон дар сушт шудани ҳокимияти марказӣ мебинанд. Артабони V бародари худ Валарши V-ро сарнагун карда, ҳокимиятро ба даст гирифт, аммо баъди ин низ Валарши V Селевкия ва Баённаҳраини поёнро дар даст дошта, аз номи худ дар ин ҷо

³⁷³ Таърихи Табарӣ. - с.481.

³⁷⁴ Луконин В.Г. Культура Сасанидского Ирана. - с.27.

³⁷⁵ Таърихи Табарӣ. - с. 486-488.

³⁷⁶ Луконин В.Г. Культура сасанидского Ирана. - с. 33.

сикка мебаровард ва амалан ба ҳокимияти марказӣ итоат намекард.³⁷⁷ Охирин ҷанг бо Рум, ки якҷанд сол давом карда, с. 218 бо сулҳномаи тарафайн ба анҷом расид, Парфияро хеле заиф гардонд. Як зарабаи саҳт ба давлати Парфия кофӣ буд, ки аз он с. 209 амалан вилояти Форс ҷудо шавад ва он мустақил гардидани ҳокимияти Сосониёнро ифода мекард. Зиёда аз ин, дар байни солҳои 209-224 Ардашери I сосонӣ якҷанд вилоятҳои калони ҷануби Эронро, ки дар ҳаёти давлати Парфия буданд, ба итоати худ даровард.

Ба ғайр аз Форс дар ин солҳо ҷандин вилоятҳои дигар низ аз сулҳи ҳокимияти марказии Парфия истифода бурда, амалан мустақил шуда буданд. Сабабҳои номбаршуда барои барҳам хӯрдани давлати Парфия замина тайёр карданд.

Сосониён дар симои рӯҳониёни зардуштӣ ва қувваҳои миллатгарои Эрон такаҷоҳи қавии ғоявӣ доштанд. Яъне сиёсати эҳёи фарҳангу давлатдорӣ миллӣ, ки онҳо пеш гирифта, шиори сиёсии худ намуда буданд, дар Эрон ҷонибдорони зиёд дошт. Дуруст аст, ки дар ин ҷода парфӣҳои низ корҳои зиёдеро анҷом доданд. Аммо бинобар сабабҳои воқеӣ онҳо имконият надоштанд ин равандро ба анҷоми мантиқӣ ва интиҳои он расонанд. Дар даврае, ки Сосониён ба сари қудрат омаданд, барои анҷоми ин кор ва тақвияту густариши омили миллӣ дар давлатдорӣ ва маданият шароити мусоид фароҳам шуда буд ва Сосониён ин шароитро барои манфиатҳои сиёсии худ, ки бо ормонҳои миллии мардуми ориёӣ мувофиқ буд, самаранок истифода бурданд.

Ҳамаи сабабҳои номбаршуда ба заиф гардидани Парфия ва нерӯмандшавии Сосониён оварда расонданд. Муҳорибаи дашти Хурмузгон зинаи баландтарини ин ҷараёни таърихӣ буд. Ғалабаи Сосониён бар Ашкониён ба бархӯрди ду қувваи сиёсии кӯҳна ва нав нуқтаи таммат гузошт. Интиҳои ҳукмронии Ашкониён оғози ҳукмронии Сосониён гардид. Вале Ашкониён бо вучуди хеле суст шудани ҳокимияташон ба осонӣ аз арсаи таърих берун шудани набуданд. Ардашери I баъди ғалабааш дар Хурмузгон боз се сол бо Ашкониён барои барқарор кардани ҳокимияташ дар Эрон ва кишварҳои ҳамсоя мубориза бурд.

Ҳамин тавр, Бобак ҳокимияти Сосониёнро дар вилояти Форс барқарор кард. Писари ӯ Ардашер ҳокимияти ин сулоларо дар тамоми Эрон, Байаннаҳрайн ва Арманистону Озорбойҷон ҷорӣ намуд. Бинобар ин Ардашери I-ро метавонем ба маънои том асосгузори давлати Сосониён шуморем. Як дастоварди муҳими ин шоҳ дар он буд, ки ӯ як қисми мулкҳои мутеъро, ки дар давраи портҳо аз ҷониби сулолаҳои маҳаллӣ идора карда мешуданд, барҳам дода, ҳокимиятро дар ин мулкҳо ба намоёндагони сулолаи Сосониён дод. Бо ин восита ӯ давлатро мутамарказ намуд. Шоҳони баъдина ин амалро идома доданд.

Дар мустақам кардани давлати Сосониён саҳми писари Ардашер Шопур (с.241-272) низ хеле калон аст. Ӯ ҳанӯз дар вақти вориси тахт буданаш дар якҷанд задухӯрд бо румҳо ғолиб баромада буд. Баъди ин

³⁷⁷ Ҳамон ҷо. - с. 34.

муваффақиятҳои Сосониён, тавре ки дар боло гуфтем, румиҳо ба ташвиш афтода, барои ҳамла кардан ба Эрон тайёри медиданд.

Соли 242 императори Рум Гордиан бо лашкари калон ба Сурия омад. Дар бораи ин ҷанг сарчашмаҳои румӣ ва сангкатибаи Шопури II дар Бишопур хабар додаанд. Дар сангкатибаи Шопур, аз ҷумла гуфта шудааст: Дар сарҳади Асурестон, дар назди ш.Месиха задухӯрди калон ба амал омад. Қайсар Гордион кушта шуд. Лашкари Рум шикаст хӯрд. Румиҳо Филиппро қайсар карданд. Ва қайсар Филипп ба назди мо омада, сулҳ хост ва ба мо 500 ҳазор динар барои ҷони рафиқонаш (яъне барои озод кардани асирон) дод ва бочгузори мо шуд. Ва мо Месихаро Пирӯз – Шопур номидем³⁷⁸.

Тавре ки мебинем, навиштаҷоти Шопури II чунон фаҳмост, ки ҳочат ба шарҳу эзоҳ надорад. Сосониён ин пирӯзии худро дар санг абадӣ гардонданд. Дар назди катиба саҳнаи ғалабаи Шопур ба болои Гордион тасвир шудааст. Дар он сурати қайсари Рум дар зерӣ пойҳои аспи Шопур ҷой дода шудааст.

Ин ҳодиса ба румиҳо таъсири калон расонд ва ба мӯҳлати дароз дар хотирашон боқӣ монд. Барои Сосониён ин аввалин ғалабаи қатъӣ аз болои ҷунин душмани пурзӯр буд. Баъди ин ғалаба Шопур вилоятҳои Месена, Армания, Гелон, Сакистон, Туркистон ва Ҳиндро то соҳили баҳр, Марв, Абаршаҳр ва баъзе кишварҳои дигарро дар шарқ забт карда, чор писари худ - Шопур, Хурмуз, Вараҳран (Баҳром) ва Нарсиро дар ин мулкҳо ҳоким таъин кард.

Солҳои 251-253 румиҳо бо 60 ҳазор сарбоз ба Сосониён ҳамла карданд. Мухорибаи асосӣ дар назди қалъаи Барбалис ба вуқӯъ пайваست. Дар он Сосониён пурра ғолиб баромаданд. Мувофиқи катибаи «Қаъбаи Зардушт» баъди ин мухориба Сосониён 37 шаҳр ва қалъа, аз ҷумла Селевкия, Антиохия, Дура-Европос дар Сирия ва якчанд шаҳри Каппадокияро ишғол намуданд.

Ғалабаи Сосониён дар назди ш.Барбалис дар сангмусаввараи Нақши Рустам абадӣ гардонда шудааст. Дар он қайсари Рум Валериан дар назди Шопури аспсавор ба зону истода, сулҳ илтиҷо карда истодааст.³⁷⁹ Тақрибан с.256 байни тарафҳо сулҳ баста шуд. Шарту шароити он маълум нестанд.

Сеюмин мухорибаи калон байни сосониён ва румиҳо тақрибан дар байни с.258-262 рух дод. Шопур ба шаҳрҳои Кара ва Эдесса ҳамла кард. Аз ин ҳодиса огоҳ шуда, қайсари Рум Валериан бо лашкари 70 ҳазорнафара ба муқобили сосониён баромад. Мухорибаи ҳалқунанда дар назди ш.Эдесса дар Байаннахрайни Шимолӣ рух дод. Дар он румиҳо пурра мағлуб шуданд. Қайсари Рум Валериан ва аъёну ашрофи ӯ асир афтоданд. Сосониён 36 шаҳру қалъаро дар Сирия, Киликия ва Каппадокия ишғол карда, ғорат намуданд ва ба дами оташ кашиданд. Ин ғалаба бори дигар ба румиҳо қудрати Сосониёнро нишон дод. Румиҳо ҳаргиз ба ингуна мағлубияти саҳт дучор нашуда буданд.

³⁷⁸ Луконин В.Г. Культура Сасанидского Ирана. - с. 53.

³⁷⁹ Ҳамон ҷо. - с. 57.

Дар бораи ҷангҳои Шопури I Табарӣ низ андак ва мухтасар маълумот додааст. Мувофиқи он Шопур с.252 ба ш.Нисибин ҳамла карда, онро гирифт, баъд ба Шом (Сурия) ҳамла оварда, шаҳрҳои зиёд, аз ҷумла Антиохияро гирифт, баъд бо малики Рум ҷанг карда, ӯро асир кард. Пас аз ин Мавсилро ишғол карда ба Ҳазр, ки дар ҳади Шом буд ва маликаш арабе бо номи Зайзан буд, ҳамла карда, онро ба муҳосира гирифта, баъди чор сол ишғол намуд. Шаҳри Ҷунди Шопурро дар Ахвот сохт. Сию як сол дар мулк бимонд³⁸⁰.

Дар натиҷаи ғалабаҳои Шопур дар ҷангҳо қаламрави давлати Сосониён хеле васеъ шуда буд. Мувофиқи катибаи Каъбаи Зардушт дар ин солҳо ба ҳайати Эроншаҳр, яъне давлати Сосониён кишварҳои зерин дохил мешуданд: Форс, Партав, Хузистон, Мешан, Асурестон, Адиабена, Арабистон, Атурпатакан (Озарбойҷон), Армания, Баласакан, Мидия, Гургон, Марв, Ҳирот, Абаршаҳр, Кирмон, Сакистон, Туркестон, Мекрон, Пардон, Ҳинд, Кушоншаҳр то Пешовар ва ба боло то Кеш, Суғд ва то худуди Чоч. Дар катиба Шопур мегӯяд, ки ҳокимони ҳамаи ин кишварҳо ба мо боҷ меоданд ё тобеи мо буданд³⁸¹.

Ибораи «тобеъ буданд» маънои онро дорад, ки ин кишварҳо пурра ба ҳайати давлати Сосониён дохил мешуданд ва аксари онҳо аз ҷониби шоҳзодагон ё намоёндогони дигари ин сулола идора карда мешуданд. Кишварҳои боҷгузор мустақил буда, танҳо аз лиҳози сиёсӣ ба Сосониён итоат мекарданд. Ба ин гурӯҳ як қатор кишварҳои сарҳадӣ дохил мешуданд, аммо шумора ва номгӯи онҳоро мо дақиқ муайян карда наметавонем. Дар сарчашмаҳои дигар низ дар ин бора маълумоти муфассал вучуд надорад. Дар ҳар сурат аён аст, ки аксарияти кишварҳои дар катиба зикршуда ба ҳайати давлати Сосониён дохил мешуданд ва қисми камтараш боҷгузор буданд.

Дар катиба 28 кишвар номбар шудааст, ки масоҳати хеле калонро аз Байнаннаҳраину Сирия, Кавказу Арабистон то Ҳинду Чоч дар бар мегирифтанд ва аз қудрату тавоноӣ ва вусъати ин давлати ориёӣ шаҳодат меоданд.

Дар давраи ҳукмронии Шопури I шаҳрсозӣ низ хеле густариш ёфта буд. Мувофиқи катибаи Каъбаи Зардушт дар замони ӯ 15 шаҳри шоҳӣ мавҷуд буд, аз ҷумла Гунди Шопур, Навшопур, Шопур-хшнум, Хурмуз-Ардашер ва ғайра. Аммо бунёди шаҳри Хурмуз-Ардашерро Табарӣ ба Ардашери I нисбат медиҳад.

Баъди Шопури I дар давраи ҳукмронии Хурмуз-Ардашер (с. 272-274), Баҳроми I (с. 274-277), Баҳроми II (с. 277-294) ва Нарсӣ (с. 294-302) вазъияти дохилӣ ва хориҷии Эрон ташвишвар ва ноором буд. Дар дарбори Сосониён дар байни шоҳон, шоҳзодагон ва гурӯҳҳои гуногуни ашрофон муборизаи саҳт ҷараён дошт. Шоҳон дар тахт тез-тез иваз мешуданд. Ин боиси он гардид, ки бисёр вилоятҳои канорӣ ба майдони тохтутозҳои ғоратгаронаи давлатҳо ва қабिलाҳои ҳамсоя табдил ёфта буданд. Дар дохили кишвар, масалан, дар Хуросон с. 283 шӯриш сар зад. Гарчанде ки

³⁸⁰ Таърихи Табарӣ. - с.488-490.

³⁸¹ Луконин В.Г. Культура Сасанидского Ирана. - с.62.

Варахран (Бахром)-и II ин шӯришро пахш кард, аммо сар задани он нишонаи сустии ҳокимияти марказӣ буд.

Дар сиёсати хориҷӣ, махсусан дар самти ғарб Сосониён дар ин солҳо ба нокомӣ дучор гардиданд. Дар байни ду давлати пурзӯри он замон – Эрон ва Рум арсаи мубориза Сурия, шимоли Байнаннаҳрайн ва Арманистон буд. Дар давраи Ардашер ва махсусан Шопури I ин кишварҳо дар зерӣ итоати Сосониён буданд. Баъди Шопури I Рум пайваста фурсат мечуст, ки ба ин минтақаҳои муҳими стратегӣ ҳамла карда, онҳоро ба даст дарорад. Дар давраи ҳукмронии Хурмуз-Ардашер румӣҳо ба ин минтақаҳо ҳучум карданд, аммо ба эронӣён муяссар шуд, ки садди роҳи пешравии онҳо шаванд.

Дар давраи ҳукмронии Варахрани I (с.274-277) румӣҳо аз нав ба ин минтақа ҳучум карданд. Қайсари Рум Аврелиан қариб бе мамониат ба пойтахти Сосониён Ктесифон наздик шуд. Аммо бо сабабҳои ба мо номаълум дар лашкари румӣҳо исён сар зад ва сарбозон қайсари худро ба қатл расонида, ҳучумро қатъ карданд ва ба қафо баргаштанд. Дақиқ маълум нест, ки дар ин кор эронӣён даст доштанд ё ин ихтилофи сирф дохилии ҳуди румӣҳо буд. Дар ҳар сурат дар натиҷаи ин ҳодисаи ғайриҷашмдошт Ктесифон аз ҳучум эмин монд.

Дар замони ҳукмронии Варахрани II (с. 277-294) румӣҳо боз ба Эрон ҳучум карданд. Соли 282 қайсари Рум Кар шаҳрҳои дар сари роҳ бударо ғорат карда, ба Ктесифон наздик шуд. Вале марги ногаҳонии ӯ сабаби қатъ гаштани ин ҳамла ва қафо баргаштани румӣҳо гардид.³⁸² Ин дафъа низ, румӣҳо ба нокомӣ дучор шуданд. Агар вазъияти душвори Сосониёнро дар ин давра ва оқибати ҳучуми минбаъдаи румӣҳоро дар назар гирем, ин дафъа низ бахти Сосониён баландӣ кард ва онҳо бе ҷанг аз ин муноқиша раҳой ёфтанд.

Нарсӣ писари Шопури I, ки дар давраи зинда будани падараш дар байни шоҳзодагон мартабаи баланд дошт, дар натиҷаи муборизаҳои дохилии сулолаӣ натавонист соҳиби тахт гардад. Оқибат с. 294 вақте ки баъди марги Варахрани II дарбориёни бонуфуз бо сардории фармондор Вахунам ва мубади мубадон Картир писари ӯ Варахрани III-ро шоҳаншоҳ эълон карданд, Нарсӣ исён бардошт. Ӯ, ки шоҳи Арманистон буд, бо лашкараш ба Ктесифон ҳамла карда, бе ҷанг онро тасарруф намуд ва ба тахти шоҳӣ нишаст. Даре нагузашта ӯ дастаҳои Вахунамро шикаст дода, ҳуди ӯро ба асирӣ гирифт.

Дар давраи ҳукмронии Нарсӣ вазъияти душвори Эрон беҳтар нашуд. Баръакс вазъияти хориҷии он боз ҳам бадтар гардид. Дар аввал ба Нарсӣ муяссар шуд, ки гумоштаи румӣҳо Тиридоти IV-ро аз тахт сарнагун намояд. Аммо даре нагузашта, румӣҳо бо сарварии бевоситаи қайсар Галерий форсҳоро шикаст доданд. Ин ҳодиса с. 298 рух дод. Баъди ин ҳодиса дар ш. Нисибийин сулҳнома баста шуд, ки мувофиқи он Сосониён як қисм Байнаннаҳраини шимолӣ, панҷ вилояти болооби Дачла ва Арманистонро аз даст доданд.³⁸³ Вазъияти дохилии Эрон пас аз Нарсӣ низ беҳтар нашуд. Дар

³⁸² Луконин В.Г. Культура сосанидского Ирана. - с. 116.

³⁸³ Ниг.: Дьяконов М.М. Очерки истории древнего Ирана. М., 1961. - с. 264; История Ирана. - с. 112.

давраи ҳукмронии Ҳурмузи II (с. 302-309) муноқишаҳои дохилии сулолави боз ҳам тезутундтар шуданд. Яке аз писарони ӯ – Озарнарсӣ баъди андаке ҳукмронӣ карданааш кушта шуд. Писари дуюмашро кӯр карданд ва писари сеюмаш маҷбур шуд, ки ба Руми Шарқӣ фирор намояд. Ашрофи бонуфуз писари аз ҳама хурди Ҳурмузи II Шопурро, ки тифли ширмак буд, шоханшоҳи Эрон эълон карданд. Ин тифл – Шохпури II бо амри тақдир хеле дуру дароз – 70 сол (с. 309-379) ҳукмронӣ кард.

Аз ахбори Табарӣ бармеояд, ки дар солҳои аввали ҳукмронии Шопури II вазъият дар Эрон мисли пештара душвор буд. Аммо баъди ба балоғат расидан ба Шопур муяссар гардид, ки вазъиятро беҳтар намояд ва соли 338 Эрон аз нав пурқувват гашта, барои баргардондани минтақаҳои мувофиқи сулҳномаи Нисибийин аз даст додааш бо Рум ҷангро оғоз намояд.³⁸⁴

Дар ин миён дар шимолу шарқ қабилаҳои хионӣ ва сакоӣ ба Эрон ҳучум намуданд. Шопури II маҷбур шуд амалиётро дар ғарб муваққатан қатъ карда, ба шарқ лашкар кашад. Ин ҳодиса тақрибан с. 358 рух дода буд. Шопури II ҳучуми ин қабилаҳоро баргардонда, бо онҳо шартномаи дустӣ ва ҳамкорӣ баст. Ба ӯ муяссар шуд, ки душманони дирузаро ба иттифоқчиёни худ дар мубориза бар зидди Рум табдил диҳад. Мувофиқи ахбори Аммиан Марселин, дар ҷанги Шопур бо қайсари Рум Констанс хиониҳо чун иттифоқчиёни Сосониён иштирок намуданд. Онҳо махсусан дар гирифтани шаҳри Амида саҳми арзанда гузоштанд.³⁸⁵

Дар ғарб форсҳо ба ҳучум гузашта, с. 359 қаблаи Амида ва с. 360 Сингар ва Байт-Зубдаро ишғол намуданд. Аз ин муваффақиятҳои сосониён румиҳо ба таҳлука афтоданд. Қайсар Юлиан баъди тайёрии ҳамаҷониба с. 363 аз дарёи Фурот гузашта, то ш. Карра расид ва аз он ҷо ба ҷануб гашта, ба тарафи Ктесифон равон шуд. Дар ин ҷо пеши роҳи румиҳоро лашкари калони Сосониён гирифт. Дар бораи ин ҷанг ва оқибатҳои он Аммиан Марселин муфассал нақл кардааст. Лашкари румиҳо ҳаста шуда, аз озуқаворӣ танқисӣ мекашид ва пайваста ба ҳучуми эрониён дучор мешуд ва талафоти калон меод. Юлиан дудила шуда буд ва намедонист чи кор кунад – ҳучумро идома диҳад ё онро қатъ карда, қафо гардад. Дар ин миён 20 июни с. 363 дар як задухӯрди начандон калон қайсар Юлиан ярадор шуда, ҳалок гардид.³⁸⁶ Ба қавли Табарӣ «Тире аз лашкари Шопур бар дили Лилёнус омад ва аз асп биафтод ва бимурд»³⁸⁷. Лашкар ба ҷои ӯ Иовианро қайсар интиҳоб мекунад ва ӯ маҷбур мешавад бо Сосониён сулҳ баста, бо боқимондаи лашкараш қафо баргардад.

Мувофиқи ин шартнома ш. Нисибийин, Армения ва дигар вилоятҳои, ки мувофиқи аҳдномаи с. 298 ба румиҳо гузашта буданд, аз нав ба Сосониён баргардонида шуданд. Ғалаба бар Рум ва дар шарқ бар хиониҳо ва сакоӣҳо дастовардҳои муҳими Шопури II дар арсаи сиёсати хориҷӣ буданд.

Шопури II якҷанд шаҳр сохта буд, аз ҷумла, Эран Хвара Шопур дар харобаҳои Шуш ва Фирӯз-Шопур 40 км дуртар аз ш. Байт-Зубда. Баъди

³⁸⁴ История Ирана. - с. 112.

³⁸⁵ Дьяконов М.М. Очерки истории древнего Ирана. - с. 266.

³⁸⁶ Хамон ҷо. -. 266.

³⁸⁷ Таърихи Табарӣ. - с. 498.

Шопури II бародараш (ё амакаш) Ардашери II (с. 379-383) ва писаронаш Шопури III (с. 383-388) ва Варахрани IV (с. 388-399) ҳукмронӣ карданд. Яке аз ҳодисаҳои муҳиме, ки дар ин давра рух дод, байни Рум ва Эрон тақсим карда шудани кишварҳои Кавказ буд. Мувофиқи шартномае, ки с. 387 байни ин ду давлат баста шуда, Арманистони Ғарбӣ ва Лазики (дар ғарби Гурҷистон) ба Рум ва қисми зиёди Арманистон, Картлия (Гурҷистони Шарқӣ) ва Албания ба Эрон гузаштанд. Дар аввал дар ин кишварҳо ҳокимони маҳаллӣ дар зери васояти Эрон ҳукмронӣ мекарданд. Бо мурури замон сосониён онҳоро бартараф карда, дар ин ҷо намояндагони худро ҳоким таъин намуданд ва ин мулкҳо пурра ба ҳайати давлати онҳо дохил карда шуданд.³⁸⁸ Ҳамин тавр, мавқеи Сосониён дар Кавказ мустаҳкам шуд.

Дар давраи ҳукмронии Яздигурди I (с. 399-420) дар идораи давлат нуфузи рӯхониёни зардуштӣ боз ҳам баландтар шуд. Дар робита ба ин масъала бояд ёдовар шуд, ки таъсири онҳо дар қорҳои давлатӣ аз ибтидо калон буд. Баъзе шоҳон бо ин муросо карда, бо мубадон ҳамкорӣ мекарданд ва аз обрӯ ва нуфузи онҳо барои таҳкими давлат истифода мебарданд. Аммо ҳолатҳое мешуд, ки нуфузи мубадон аз ҳад гузашта, шоҳон ба бозичаи дасти онҳо табдил меёфтанд. Дар чунин ҳолатҳо шоҳон табир меҷӯстанд то таъсири мубадонро камтар карда, ҳокимияти шоҳро мустаҳкам намоянд. Ҳар шоҳ ин масъаларо ба таври худ ҳал мекард. Мувофиқи маълумоти сарчашмаҳои хаттӣ Яздигурди I барои раҳой ёфтанд аз таъсири мубадони зардуштӣ аз насрониён пуштибонӣ мекард. Дар шароити Эрони он замон чунин мавқеъро ишғол кардан хавфи зиёд дошт. Аз афташ Яздигурд шахси қабириода буд ва барои чунин сиёсатро пеш гирифтанд асос ва тақиягоҳ низ дошт.

Дар адабиёти насронӣ ўро подшоҳи одил номида, таърифу тавсиф кардаанд. Дар адабиёти форсӣ, баръакс, ўро золиму хилофи дин (ал-асим) номидаанд.³⁸⁹ Аз ахбори Табарӣ бармеояд, ки ашрофи олимақоми эронӣ аз сиёсати ў норизо буданд. Ў ба маслиҳатҳои онҳо гӯш надода, худсарона (ё бо маслиҳати мушовирони насронияш) амал мекард. Бо вучуди ҳамаи ин ў 21 сол ҳукмронӣ кард, мубадони зардуштӣ ва ашрофони олимақоми эронӣ дар ин муддат натавонистанд ўро барканор созанд.

Чӣ тавр ў ба ин қор муваффақ шуд, ба мо маълум нест ва сарчашмаҳои хаттӣ низ дар ин бора маълумот надоданд. Дар ҳар сурат ў тавонист вазъиятро идора карда, ҳокимияти шоҳиро мустаҳкам созад. Аммо дар охири ҳукмронияш Яздигурди I сиёсати худро тағйир дода, ба таъқиб насрониён пардохт. Ба андешаи М.М. Дяконов эҳтимол ў эҳсос кард, ки аз ҳад зиёд афзудани нуфузи насрониён ба ғоидаи душмани деридаи Эрон Рум-Византия ҳаст. Аз ҷониби дигар, шояд ў пай бурд, ки муқовимати мубадони зардушӣ ва ашрофи баландмартабаи ватанпараст хусусияти хатарнок қасб кардааст ва метавонад барои ў оқибатҳои нохуш дошта бошад. Ин биму ҳароси ў рост баромаданд. Соли 420 дар ҳини сафар дар вилояти Гургон ў асроромез ба ҳалокат мерасад. Ба ақидаи Т. Нелдеке, ин қорро ашрофи муҳолифи ў ташкил карданд ва барои рӯпуш намудани ин

³⁸⁸ Дяконов М.М. очерки истории древнего Ирана. - с. 266.

³⁸⁹ Таърихи Табарӣ. - с. 502.

амал худ ривоятеро бофта бароварданд, ки мувофиқи он аспӣ зебӯе аз чашма баромада, бо ду поӣ кафояш лагаде бар синаи Яздигурд зад ва ӯ халок шуд. Ҳамин тавр, ҳукмронии пурихтилофи ин шоҳи худсар ва кавиירוда фоҷиабор ба фарҷом расид.

Бар ҳилофи хоҳиши атрофиён, ки Хусравро шоҳаншоҳ эълон карда, вориси тахт писари Яздигурди I Шоҳпурро куштанд, писари дуҷуми ӯ Баҳром (Вараҳран) бо ёрии лашкари аъроб душманони худро мағлуб карда, ба тахти падар нишаст.

Баҳроми V (с.421-439), ки дар адабиёти форсӣ-тоҷикӣ бо номи Баҳроми Гӯр маъруф аст, сиёсати дохилии худро ба таври дигар сохт. Ӯ дар идора кардани давлат ба аъёну ашрофи эронӣ ва мубадони зардуштӣ таъя намуда, идораи давлатро пурра ба дасти онҳо супорид. Махсусан ба фармондори бузург Меҳр Насрӣ, ки ханӯз дар давраи Яздигурди I ин вазифаро иҷро мекард, ваколатҳои хеле васеъ дода шуд. Ӯ чун пайрави босуботи дини зардуштӣ ва созандаи ибодатхонаҳо маъруф буд. Дар асоси сиёсати нав насронӣни Эрон, ки ба таъкиб дучор шуданд, маҷлис орошта, калисои худро мустақил ва ҷудо аз калисои Византия эълон карданд.

Яке аз даствордҳои муҳими Баҳроми Гӯр ғалаба аз болои ҳионӣҳо буд. Дар ин бора Табарӣ, Диноварӣ ва дигар муаррихони форсу-тоҷик ва араб маълумот додаанд. Мувофиқи маълумоти Табарӣ дар соли ҳафтуми ҳукмронии Баҳроми V, яъне с.427 подшоҳи ҳионӣҳо, ки ӯро Табарӣ ва дигар муаррихони форсу араб иштибоҳан Ҳокони турк номидаанд, бо 250 ҳазор саворанизм ба Хуросон тохтутоз карда, кишварро ғорат ва хароб намуд. Хабарӣ ин ҳодиса ба Баҳром расид. Дарбориён ба воҳима афтада, аз шоҳ хоҳиш карданд, ки чора андешад. Ӯ ҳиллаи ҳарбири истифода бурда, чунин вонамуд кард, ки ба тарафи Озарбойҷон раҳсипор аст. Шоҳи ҳионӣҳо дар ғафлат монд. Баъди ин Баҳроми V босуръат ба ҷониби Хуросон ҳаракат карда, дар Марв ногаҳон ба ҳионӣҳо ҳамла намуда, онҳоро шикаст дод ва ҳоконро дастгир карда кушт ва ғанимати зиёд ба даст даровард. Ӯ бо лашкари худ аз рӯди Ҷайхун гузашт ва дар Мовароуннаҳр бо ҳионӣҳо ҷангида, онҳоро мағлуб намуд. Ҳамаи онҳо ба итоати Баҳром даромаданд ва дар сарҳад миёни ҳионӣҳо ва Эрон маноре бино карданд. Баъди ин Баҳром бародари худ Насиро ҳокими Балх таъин кард ва фармуд то сарҳадро посбонӣ кунад³⁹⁰.

Пас аз ин ғалабаи Баҳроми V қисми зиёди Мовароуннаҳр ба итоати ӯ даромад. Эҳтимол як хабарӣ Фирдавсӣ дар бораи он ки баъди шикаст хӯрдани туркҳо (дурусташ ҳионӣҳо) Ҷағонӣён, Хутталон, Балх ва Бухоро бочгузори Эрон шуданд, ба ҳамин ҳодисаҳо алоқаманд бошад. Табарӣ, Фирдавсӣ ва муаллифони дигари форсу тоҷик ва араб дар ин ҳодисаҳо туркҳоро номбар кардаанд. Аммо Ҷ. Маркварт ва олимони дигар исбот намудаанд, ки ин иштибоҳи маҳз ҳаст ва дар ин ҳодисаҳо ҳионӣҳои эрониноҷод иштирок карда буданд³⁹¹. Аз ахбори Табарӣ (агар онҳо воқеӣ

³⁹⁰ Тарихи Табарӣ. - с.512-513

³⁹¹ Гафуров Б. Таджики. - с.197.

бошанд) бармеояд, ки Бахроми Гӯр як қатор ноҳияҳои сарҳади Ҳиндустонро низ ба итоати худ дароварда буд.³⁹²

Дар робита бо ҳодисаҳои дар ғарби мамлакат рухдода Табарӣ овардааст, ки сипоҳи Эрон бо сарвари фармондори бузург Меҳр Нарсӣ бар зидди Рум ҷангида ғолиб омад. Мутаассифона, ҷузъиёти ин ҷанг маълум нест. Рух додани ин ҷангро бе тафсилот сарчашмаҳои дигар низ тасдиқ мекунанд. Аммо ба натиҷаи он баҳои дигархелтар дода шудааст. Масалан, мувофиқи маълумоти М.М. Дяконов ин ҷанг дар маҷмӯъ ба ғоидаи византиягӣ (румиҳо) анҷом ёфт. Чунки баъди он эронӣён ваъда доданд, ки насронӣёнро таъқиб нахоҳанд кард.³⁹³ Эҳтимол тарафҳои муқобил ба мувофиқа омада, ба якдигар гузаштҳои муайян карда бошанд.

Тавре ки муҳаққиқон ишора кардаанд, дар адабиёти форсу тоҷик дар бораи қорномаҳои Бахроми Гӯр, аз ҷумла, саргузаштҳои ишқӣ ва маишӣ ӯ ривоятҳои хеле зиёд оварда шудааст. Сабаби ин шӯҳрати ӯ дақиқан маълум нест. Ӯ шахси дилкушод буда, шикор ва айшу ишратро дӯст медошт, аммо сиёсатшинос ва сарлашқари хуб низ буд ва дар ин ҷода низ дастовардҳои назаррас дошт. Шояд дар як шахс ҷой гирифтани сифатҳои гуногуни ихтилофмез, аммо дар маҷмӯъ мусбат сабаби шӯҳрати ӯ ғардида буданд. Ӯ шахсияти ғайриоддӣ буда, амалҳояш пешгӯинашаванда буданд. Марги ӯ низ асрормез буд. Ривоят мекунанд, ки дар вақти шикор ӯ бо аспаш ба ҷоҳе фурӯ рафта, нопадид шуд. Шояд ӯ дар вақти шикор ба таври фоҷиавӣ ҳалок шуда бошад. Ба қавли Табарӣ «Баҳром ба мулк андар сӣ сол бибуд».³⁹⁴

Баъди марги Бахроми Гӯр писараш Яздигурд ба тахт нишаст. Дар давраи ҳукмронии ӯ вазъияти дохилии кишвар мӯътадил буд. Дар сиёсати хориҷӣ ду минтақаи ҳассос - яке дар шарқ дар сарҳади Балху Тахористон ва дигаре дар ғарб дар Арманистон, Кавказ ва Осиён Хурд буд. Дар ғарб вазъият нисбатан ором буд ва дар нуқтаи муҳими ин минтақа Арманистон ғумоштаи Сосониён ҳукмронӣ мекард. Аммо дар Арманистон дини давлатӣ эълон шудани насрония Сосониёнро ба ташвиш овард ва онҳо аёнӣ ашрофи ин мамлақатро даъват карданд, ки дини зардуштиро қабул намоянд. Фишори Сосониён дар робита бо ин масъала боиси дар с.451 сар задани шӯриш шуд. Сосониён шӯришро паҳш карданд, аммо дини насрониро дар Арманистон аз байн бурда натавонистанд. Арманистон дар дасти Сосониён боқӣ монд ва Византия, ки бо ҷанг бо гунҳо машғул буд, ба қорҳои Арманистон мудохила карда натавонист.³⁹⁵

Табарӣ хабар додааст, ки малики Рум аз хироч додан саркашӣ кард ва Яздигурд Нарсиро бо сипоҳ фиристод, вале малики Рум масъаларо бе ҷанг ба воситаи ғуфтушунид ҳал кард.³⁹⁶

Дар бораи ҷангҳои Яздигурди II дар шарқ таърихнависи арманӣ, шохиди воқеаҳои он замон Егише Вардапет хабар додааст. Ӯ навиштааст, ки шохӣ сосониён «ноғохон ба сарзамини хонҳо (хиониҳо), ки онҳоро

³⁹² Тарихи Табарӣ. - с.515-516.

³⁹³ Дяконов М.М. Очерки истории древнего Ирана. - с.273-274.

³⁹⁴ Тарихи Табарӣ. - с.517.

³⁹⁵ Дяконов М.М. Очерки истории древнего Ирана. - с.274-275.

³⁹⁶ Таърихи Табарӣ. - с. 518.

кушонӣ низ меномиданд, ҳучум карда, ду сол бо онҳо ҷангид, аммо онҳоро тобеъ карда натавонист. Соли 450 Ҷздигурди II лашкари калон ҷамъ карда, то сарзамини яфталиҳо расид. Шоҳи кушониён аз муҳориба худдорӣ карда, ба ғӯшаҳои дурдаст ва дастнораси кишвараш рафт. Ҷздигурди II сарзамини кушониёнро талаву тороч карда, кӯшку шаҳрро хароб кард ва асирони зиёду ғанимати бисёр гирифт. Аз мазмуни ин матн аён аст, ки дар зери номи кушониён яфталиҳо дар назар дошта шудаанд. Ин сарзаминҳо пештар дар дасти кушониён буданд ва барои ҳамин муаллиф онҳоро мисли пештара ба кушониён нисбат додааст. Аммо дар аввали матн сарзамини яфталиҳо номида шудани ин кишвар шоҳиди он аст, ки дар ин ҷо аллакай Яфталиён ҳукмронӣ мекарданд.

Бори сеюм, мувофиқи ахбори Егише, Вардапет, Ҷздигурди II с. 453-454 хост ба шоҳи кушониён ҳамла намояд. Аммо ӯ аз ин кор бохабар шуда, пештар ҳучум кард ва сосониёнро шикаст дода, як қатор вилоятҳои Эронро талаву тороч намуд. Фикри Е.Е. Неразик дар бораи он, ки дар ин ҷо дар зери номи кушониён яфталиҳо дар назар дошта шудаанд, дуруст ба назар мерасад.

Ҳамин тавр, дар Шарқ дар симои яфталиён (Эфталиҳо ё худ ҳайтолиён) Сосониён бо рақибӣ нава ва нерӯманд рӯ ба рӯ мешаванд. Яфталиён низ, чунон ки зикр шуд, мисли хиониҳо, кушониҳо, кидориҳо ва худӣ сосониён ориёнаҷад буданд. Онҳо дар нимаи дуоми а. V-VI дар ҳаёти сиёсии сосониён нақши намоён гузаштаанд. Махсусан писари Ҷздигурди II Фирӯз (с.459-484), ки бо дастгирии яфталиён соҳиби тахт шуда буд, қисми зиёди ҳукмронии худро дар мубориза бо онҳо гузаронд.

Дар ин солҳо дар самти ғарб дар Арманистон ва Кавказ вазъати Сосониён нисбатан хуб буд. Дар Эрон онҳо мазҳаби настуриро, ки муҳолифи калисои расмӣ насронии Византия буд, дастгирӣ мекарданд. Дар Кавказ Сосониҳо ҳокимияти худро мустаҳкам намуда, ба ҷои ҳокимони маҳаллӣ форсҳоро ҳоким таъин карданд. Дар вақти хушксолӣ, ки 7 сол давом кард, Фирӯз бо як қатор ҷораҳои қатъӣ кӯшиш намуд, ки ба мардумони гурусна ёрӣ расонад. Ӯ амборҳои давлатиро кушода, ғалларо ба мардуми гурусна тақсим кард ва бойҳо ва заминдорони калонро низ фармуд, ки ҳамин корро кунанд.

Вазъиятро дар шимолу ғарби кишвар ҳучуми қабилаҳои саҳронавард аз шимоли Кавказ мураккаб кард.³⁹⁷

Тавре ки дар боло дидем, дар замони Баҳроми V Балх дар дасти Сосониён буд ва дар он ҷо намояндаи онҳо ҳукмронӣ мекард. Эҳтимол баъди дар ҷанги с. 453-454 шикаст хӯрдани Ҷздигурди II Балх ба дасти яфталиён афтод. Сабаби асосии ҷангҳои Фирӯз бо Яфталиён (Ҳайтолиён), ба эҳтимоли зиёд, сарзамини Балху Тахористон буд, ки Сосониён меҳостанд онҳоро пас гардонда гиранд.

Аз рӯи маълумоти сарчашмаҳо Фирӯз се маротиба бо Ҳайтолиён ҷанг кард. Табарӣ танҳо дар бораи ду ҷанги охири Фирӯз хабар додааст. Дар бораи ҷанги якум сарчашмаҳои дигар маълумот додаанд. Дар ҷанги якум,

³⁹⁷ Дьяконов М.М. Очерки истории древнего Ирана. - с.276-277.

ки чузъиёти он маълум нест, Фирӯз асир афтод ва ўро қайсари Рум (Византия) харида, озод кард. Санаи баргузории ин ҷанг маълум нест. Дафъаи дуюм Фирӯз ба сарзамини ҳайтолиён дохил шуда, шоҳи онро бо лашкараш таъқиб мекунад ва ба биёбон кашида шуда, ба камин меафтад ва боз асири шоҳи ҳайтолиён Хушнавоз мегардад. Табарӣ дар бораи ин ҷанг ривоятеро овардааст, ки қисми зиёди он бештар ба афсона монанд аст. Ин дафъа шоҳи Ҳайтолиён ба ивази маблағи калон - 30 ҳаҷир сикка Фирӯзро озод менамояд. Фирӯз писарашро дар назди шоҳи Ҳайтолиён гаравгон гузошта, қасам ёд мекунад, ки дигар сарҳади сарзамини онҳоро вайрон нахоҳад кард. Аз рӯи ахбори Табарӣ ин ҷанг чор сол пеш аз ҷанги охирини Фирӯз бо Ҳайтолиён, яъне с. 480 ба вуқӯъ пайваста буд.

Аз нокомиҳои Фирӯз дар ҷанг бо Ҳайтолиён истифода бурда, ҳокимону ашрофи маҳалии Кавказ - Иберия, Арманистон ва Албания с. 483-484 бар зидди Сосониён шӯриш бардоштанд. Сарвари он шоҳи Иберия Вахтанг Горгасар буд. Шӯришгарон намояндагони Сосониёнро пеш карда, пойтахти Арманистон ш. Двинро ишғол намуданд. Дар якҷанд зардушторд бо сарбозони сосонӣ исёнгарон ғолиб баромаданд. Аммо дар муҳориба бо қувваҳои асосии сосониён онҳо шикаст хӯрданд. Баъди ин ҳадиса сосониён ҳуқуқ ва имтиёзҳои ашрофи маҳаллиро барқарор карда, ҳокимонро аз ҳисоби онҳо таъин мекарданд.

Ҳучуми сеюми Фирӯз бар зидди ҳайтолиён ҳучуми охирини ӯ буд ва ба таври ғоҷиавӣ ба анҷом расид. Ҳайтолиён аз сершуморӣ ва нерӯмандии лашкари сосониён огоҳ буданд ва медонистанд, ки дар муҳорибаи кушод ба муқобили он тоб оварда наметавонанд. Барои ҳамин ин дафъа ҳам онҳо ҳиллаи ҳарбию ба қор бурданд. Онҳо хандаки чуқур ва дароз канда болояшро бо ҷӯбҳои борику тунук ҳаспӯш карданд. Вақте ки лашкари форсҳо ба хандақ наздик шуд, яфталиҳо вонамуд карданд, ки ба ҳарос афтодаанд ва рӯ ба гурез ниҳоданд. Лашкари сосониён онҳоро таъқиб карда, ба хандақ афтоданд ва қисми зиёдашон ҳамроҳи шоҳашон ҳалок гардиданд.³⁹⁸ Лашкаргоҳи Фирӯз бо ҳазинаи шоҳӣ, духтари шоҳ ва тамоми ҳарам ва мубади мубадон ба дасти Ҳайтолиён афтоданд.

Ин шикаст ба эронӣ таассуроти сахти манфӣ расонд. Ба қавли як сарчашма эронӣ ҳатто дар замонҳои охири таърих аз шунидани номи ҳайтолиён ба ҳарос меафтоданд. Мувофиқи ахбори Табарӣ яке аз ашрофи воломақоми сосониён - Суфрой бо сипоҳи калон барои қасоси Фирӯзро гирифтанд ба ҷанги Хушнавоз раван шуд. Аммо қор то ҷанг нарасида, бо гуфтушунид ҳал шуд. Хушнавоз ҳамаи он чизҳоро, ки аз лашкаргоҳи Фирӯз ғанимат гарифта буд, ба Суфрой баргардонд.³⁹⁹ Вале Эрон барин давлати абарқудрат маҷбур шуд, ки ҷандин сол ба Ҳайтолиён боч диҳад.

Пас аз марги ғоҷиавии Фирӯз писари (ё аз рӯи баъзе ақидаҳо бародари) ӯ Балаш (с.484-488) ва баъди ӯ Қубод (с.488-531) подшоҳӣ карданд. Дар давраи ҳукмронии Қубод шӯрише сар зад, ки ба он Маздак роҳбарӣ мекард. Асоси ғоявии шӯришро таълимоти динӣ- иҷтимоие ташкил

³⁹⁸ Гафуров Б. Таджики. - с.199-200.

³⁹⁹ Таърихи Табарӣ. - с. 527.

мекард, ки дар миёнаи а.ІІІ пайдо шуда буд ва пайравони онро зардуштакон меномиданд. Моҳияти таълимоти динии онҳоро муборизаи қувваи некӣ - рушнӣ ва қувваи бадӣ - торикӣ ташкил мекард ва он аз зардуштия сарчашма мегирифт. Таълимоти иҷтимоии онҳо қорӣ кардани умумияти моликият, ба роҳ мондани адолат ва барҳам додани нобаробарии иҷтимоӣ буд. Ҳадафи онҳо моликияти бойҳоро ба зӯрӣ кашида гирифтани ва онро дар байни камбағалон баробар тақсим кардан буд. Талаби онҳо аслан маъноӣ бозгашт ба ҷамоаҳои қадимаи авлоди дошт ва амалан дар ин шакл иҷронашаванда буд. Чун ҷомеаи Эрон хеле пеш рафта, муносибатҳои иҷтимоӣ-иқтисодӣ ва моликияти хусусӣ хеле инкишоф ёфта буданд, шикастани ин сохти иҷтимоӣ аз имкон берун буд. Аммо барои маздакиён, ки аксарияти онҳоро кишоварзон ва дигар табақаҳои камбағал ташкил мекарданд, оқибатҳои дури ин падида чандон муҳим набуд, онҳо дар ҳамон лаҳза баробариро талаб мекарданд ва онро барқароршавии адолати иҷтимоӣ мешумарданд. Дар ин бора муфассалтар дар баҳши ба Маздак бахшида баъдтар сухан меронем.

Дар қисмати ғарбии Эрон минтақаи ноором мисли пештара Арманистон ва дар маҷмӯъ Кавказ буд. Сосониён кӯшиш мекарданд ба воситаи ҷорабиниҳои осоишта ва дипломатӣ мавқеи худро дар ин минтақа мустаҳкам кунанд. Ба ин мақсад Қубод дар бораи мустақилияти калисои монофизитии Арманистон қарор баровард. Бо ин роҳ ӯ меҳост онҳоро ҳам аз насрониёни Византия (диофизитӣ) ва ҳам аз насрониёни Эрон (настуриҳо) ҷудо намояд.

Соли 502 байни Эрон ва Византия ҷанг сар шуд. Сабаби ҷанг барои супоридани боҷи ҳарсола ба Ҳайтолиён ба Эрон қарз надодани Византия буд. Сосониён қалъаи Амидаро гирифта, бомуваффақият пеш мерафтанд, аммо ҳучуми қабилаҳои кӯчманчӣ аз Кавказ ба Эрон онҳоро маҷбур сохт, ки бо Византия сулҳ бандад. Соли 515 ба Кавказ қабилаҳои савир, ки бо хазарҳо хеш буданд, дохил шуданд. Византиягӣҳо кӯшиш мекарданд онҳоро бар зидди Сосониён истифода баранд⁴⁰⁰.

Дар давраи ҳукмронии Хусрави I Анушервон (с. 531-579) давлати Сосониён боз нерӯманд гардид. Хусрави I дар соҳаи хироч ва артиш ислохотҳои муҳим гузаронд. Пеш хироч аз замин дар шакли маҳсулот дар ҳаҷми $\frac{1}{10}$ ё $\frac{1}{3}$ гирифта мешуд. Акнун хирочи доимии пулӣ қорӣ карда шуд - аз 1 қориб (оринҷ-ченаки масоҳат) 1 дирҳам ситонида мешуд. Аз боғҳо низ хироч мегирифтанд - аз 1 қориб тоқзор 8 дирҳам, аз 10 дарахти мева - 1 дирҳам ва ғайра.

Хусрави I вазифаи сипахбуд - сарфармондеҳи артиши Эронро барҳам дода, кишварро ба чор минтақаи ҳарбӣ - Шимолӣ, Ҷанубӣ, Ғарбӣ ва Шарқӣ тақсим намуд ва дар ҳар минтақа сарлашкар таъин кард, ки бевосита ба шоҳ итоат мекарданд. Ин имконият меод, ки шоҳ аз болои сарлашкарон назорати бевосита бурда, эҳтимолияти сар задани исёни ҳарбиёро пешгирӣ кунад. Хусрави I дар идораи давлат низ ислохот гузаронда, мақоми аввалро ба фармондори бузург (сарвазир) ва боқиманда чор мақоми аввалро ба чор

⁴⁰⁰ Дьяконов М.М. Очерки истории древнего Ирана. - с.306-307.

сарлашқари чор минтақа дод. Мубади мубадон, ки пеш дар дарбор баъди шоҳ ҷои дуҷумро ишғол мекард, акнун ба мақоми шашум гузашт.

Ҳамаи ин ислохотҳо барои пур кардани хазинаи давлат ва таъмини бехтари он равона шуда буданд. Дар ғарб Хусрави I с. 540 Антиохияро ишғол карда, сокинони онро асир гирифт. Сосониён Гурҷистони ғарбиро низ ишғол карданд. Соли 562 бо Византия сулҳ баста шуд. Соли 570 Сосониён Яманро ишғол карданд.

Соли 591 Бахроми Чубин ошӯб бардошта, Ктесифонро ишғол кард ва худро шоҳ эълон намуд. Дар аввали а. VII арабҳои бодиянишин дар ҷангҳои Византия ва Эрон ғайилона иштирок карданд. Аз ҷумла, дар байни солҳои 604-611 арабҳо ба қаламрави Эрон дохил шуда, лашқари онро шикаст доданд.

Баъди зуҳури ислом ва ташкил шудани Хилофати араб Сосониён дар симои арабҳо рақибӣ наву хавфнокро пайдо карданд, ки оқибат сабаби барҳам хӯрдани давлати онҳо гардид.

Тавре ки дар бобҳои гузашта гуфтем, халқҳои ориёӣ, аз ҷумла сокинони Эрону Осиёи Миёна, анъанаҳои хеле қадима ва ба дараҷаи кофӣ инкишофёфтаи сиёсӣ фарҳангӣ доштанд. Сосониён идомадиҳандагони ин анъана дар яке аз марҳилаҳои таърихӣ буданд. Маданияти Сосониён дар заминаи маданияти пешинаи Осиёи Миёнаву Эрон бостон ба вучуд омад. Сосониён ин анъанаро идома дода, дар бисёр соҳаҳо онро ба дараҷаи баландтари тараққиёт расонданд. Дар ғайилияти худ онҳо, пеш аз ҳама, ба анъанаҳои миллӣ - ориёӣ таъия намуданд. Дар баробари ин онҳо аз дастовардҳои маданияи халқҳои дигар низ истифода бурда, онҳоро ба маданияти асили худ мутобиқ сохта, барои такмил ва инкишофи он истифода бурданд.

Дар давлати Сосониён мисли давлатҳои Ҳахоманишиён, Ашқониён ва Кушониён ҳокими олий шоханшоҳ буд. Дар баробари ӯ шохони дигар вучуд доштанд, ки ҳокимони вилоятҳои алоҳида буданд. Масалан, дар қатбаи Каъбаи Зардушт Марвшоҳ, Кирмоншоҳ ва Саганшоҳ (шоҳи Сакистон) номбар шудаанд.⁴⁰¹ Унвони шоханшоҳ дар сиккаҳо ва сангқатбаҳои сосонӣ сабт гардидааст. Ардашер унвони шоханшоҳи Эронро дошт. Шохпури I ва шохони баъдина унвони шоханшоҳи Эрон ва ғайриэрон ё худ Неронро доштанд.⁴⁰² Ин унвон ба ҳаёти давлати Сосониён дохил шудани кишварҳои ғайриэрониро таъкид ва инъикос мекард.

Шоханшоҳ мисли дигарон одами муқаррарӣ набуда, шаҷараи ӯ ба ҳудуди зардуштӣ Ахуромаздо мерасид. Ин нукта дар сангнавиштаҳо ва сиккаҳо сабт гардидааст. Масалан, дар сиккаҳои Ардашер ҷунин навиштаҷот сабт шуда: «Маздаясн бағи Арташтар малкан малка Эрон, ману чатри мин яздан» - «парастандаи ҳудованд Маздо Ардашер шоханшоҳи Эрон, аз авлоди ҳудоҳо». Насаби шохони сулолавиро ба Худо бурда расондан дар он замон дар мамолики Шарқ маъмул буд ва бузургию абарқудрат ва мутлақияти ӯро дар назди мардум меафзуд.

⁴⁰¹ Дьяконов М.М. Очерки истории древнего Ирана. - с.288.

⁴⁰² Луконин В.Г. Культура Сасанидского Ирана. - с.163, 168.

Ҳокимияти шоҳ мутлақ ва дахлнопазир ба шумор мерафт. Ба анъанаҳои пешина пайравӣ карда, Сосониён дар зехни мардум тасаввуротеро ҷо мекарданд, ки мувофиқи он ҳокимиятро ба Сосониён ҳудуди бузург Ахуромаздо додааст. Ин маънои онро дошт, ки ҳокимияти шоҳро ҳеҷ кас набояд ғасб намояд, чун онро ба ӯ ҳудо додааст.

Батахтниниҳои шоҳон маросими муҳими сиёсӣ буда, ботантана ва бо иштироки дарбориёни олимақом ва мубади мубадон баргузор мегардид. Ҳар шоҳ ин маросимро дар оташқадае, ки махсус барои ин ҷорабинӣ сохта мешуд, анҷом медод. Масалан, дар сангкатибаҳо ибораи атури (яъне оташи) Ардашер, Шохпур, Нарсӣ ва ғайра зикр шудааст. Дар маъбади оташ баргузор шудани ин маросим рамзӣ буд ва тақдиси ҳокимияти ӯро намоиш медод.

Шоҳаншоҳ баъди ба тахт нишастан дар ҳузури шӯрои ашроф ва мубадон вориси худро эълон мекард ва шӯро бояд онро тасдиқ ё рад менамуд. Ин анъана ба хотири он пайдо шуда буд, ки дар сурати марги ногаҳонии шоҳаншоҳ мамлакат як лаҳза ҳам бе подшоҳ намонанд ва аз тарафи дигар, дар байни фарзандони ӯ барои тахт ҷангу ҷидол нашавад. Бовучуди ин, тавре ки мо дар боло гуфтем, дар байни ворисони шоҳ қариб ҳамеша барои соҳиби тахт шудан мубориза мерафт ва дар ин муборизаҳо гурӯҳҳои гуногуни дарбориён ғайбона иштирок мекарданд.

Дар дарбор баъди шоҳ вориси тахт мақоми дуумро ишғол мекард, баъди ӯ малика ва дигар мансабдорони олимақом меистоданд. Мартаба ва ҷои ҳар як мансабдори давлатӣ дақиқ муайян карда шуда буд ва дар ҳамаи маросимҳои расмӣ ва сангмусаввараҳо риоя карда мешуд.

Дастгоҳи марказии идоравӣ аз якҷанд муассисаҳои соҳавӣ иборат буд, ки онҳоро девон меномиданд. Девонҳо ба вазоратҳои имрӯза шабоҳат доштанд. Сардори ҳамаи девонҳоро фармондори бузург меномиданд. Ваколатҳои ӯ ба ваколатҳои вазирони давраи исломӣ тақрибан мушобех буд. Қобили зикр аст, ки мансаби вазир дар ҳилофати араб дар зери таъсири Сосониён пайдо шуда буд. Дар ибтидо дар давлати Сосониён ин унвон вучуд надошт ва ба ҷои он унвони ҳазорпат, яъне сардори ҳазор сарбози яккачини шоҳӣ мавҷуд буд. Ин унвон дар Ҳахоманишиёну Ашкониён низ роиҷ буд. Ҳазорпат ҳам вазифаи сарлашқарӣ ва ҳам идоракунии дастгоҳи давлатиро ба ӯҳда дошт. Дар давраи сосониён ин мақомоти идоравӣ тақмил ёфта, ҳокимияти идоравии мулкӣ аз ҳарбӣ ҷудо шуд. Фармондори бузург вазифаи сарвазирро иҷро мекард ва тамоми дастгоҳи идоравии давлатӣ ба ӯ итоат менамуд. Ба ин вазифа одатан намояндагони хонаводаҳои бузургу бонуфуз таъин карда мешуданд. Масалан, дар давраи ҳуқумронии Яздигурди I ва Баҳроми V ин вазифаро намояндаи хонаводаи олимақом Меҳр Нарсӣ ишғол мекард.

Фармондорони бузург дар идораи давлат нақши намоён доштанд. Баъзан нуфузи онҳо хеле афзуда, амалан тақдири шоҳ ва тахт ба дасти онҳо меафтод. Дар чунин ҳолатҳо ҳар шоҳ ба таври худ амал мекард. Баъзе шоҳон (масалан Баҳроми V) бо чунин ҳолат муросо карда, идораи давлатро қариб пурра ба онҳо месупориданд ва худашон бо маслиҳати онҳо амал мекарданд. Баъзе шоҳони дигар (масалан Яздигурди I) бо чунин вазъият

муросо накарда, кӯшиш мекарданд ҳокимиятро ба дасти худ гирифта, доираи фаъолияти фармондори бузургро маҳдуд намоянд.

Дар ҳар сурат шоҳон, бо вучуди ҳокимияти мутлақ доштан, маҷбур буданд, ки ба ин ва ё он гурӯҳи ашрофу дарбориён тақия намоянд ва дар симои онҳо пуштибон дошта бошанд. Дар бисёр маврид дарбориён тақдири тахтро ҳал мекарданд ва номзади дилхоҳашонро ба он мешинонданд. Таърихи Сосониён пур аз ифвогариҳо ва табаддулотҳои дарборӣ буд.

Яке аз муассисаҳои муҳими мулкӣ девони дабирони шоҳӣ ё дабирхонаи шоҳӣ буд. Дар сангкатибаҳо, адабиёти паҳлавӣ ва исломӣ сардори ин муассиса - дабирпат ё дапирпат ва дабири дабирон омадааст. Тамоми мукотибаҳои дохилӣ, хориҷӣ ва ҳуҷҷатҳои муҳими давлатӣ дар дабирхона тартиб дода мешуданд. Нуфузи дабирон то андозае баланд шуд, ки онҳо табақкаи мустақилро ташкил карданд. Дабирон шахсони босавод буда, бештари олимони аз байни онҳо мебароманд. Дар дабирхонаи шоҳӣ шумораи зиёди муҳосибон кор мекарданд, ки онҳоро ҳмаркорон меномиданд. Муҳосибон сардори худро доштанд, ки Эронхмаркор номида мешуд. Онҳо тамоми даромаду баромади пулӣ ва молии ҳазинаи давлатиро ба ҳисоб гирифта, дар дафтарҳои соҳавӣ ворид мекарданд. Сардори дабирхонаи шоҳӣ ёвари фармондори бузург ба шумор мерафт.⁴⁰³

Муассисаи дигари хеле муҳими давлатӣ девони бочу хироч ва молия буд. Сардори онро вастриошансолор ё вастриошанпат меномиданд. Ӯ бояд аз тарзи андозгундорӣ назорат карда, саривақт ва ба ҳаҷми муқарраршуда ҷамъ шудани онро таъмин менамуд. Андозгундорон дар ҳамаи воҳидҳои маъмурӣ - вилоятҳо, ноҳияҳо, шаҳрҳо ва деҳаҳо вучуд доштанд. Дар бораи кори девони бочу хироч ва умури молӣ Балозурӣ маълумоти ҷолиб овардааст. Мувофиқи он дар ҳузури шоҳ бо овози баланд микдори пулу моли ба ҳазинаи марказӣ воридшударо эълон мекарданд. Сардори ин девон ҳар сол дар бораи даромаду баромади молиёт аз ҳазинаи давлатӣ ба шоҳ ҳисобот меод. Шоҳ ин ҳисоботро мӯҳр зада, маҳкам мекард ва онро ба бойгонии давлатӣ месупориданд.

Дар сарчашмаҳо сардорони ҳазинаи шоҳӣ (ғанзавара - ҳазинадор) ва котибони ин ҳазина номбар шудаанд. Ҳазина ҷузъи девони бочу хироч ва молиётро ташкил мекард.

Дар бораи тартиби нигоҳдории ҳазинаи шоҳӣ Табарӣ маълумоти ҷолиб овардааст. Тавре ки мо дар боло гуфтем, баъди ҳалокати фочиавии Фирӯз дар ҷанги сеюмаш бо Ҳайтолиён ҷасади ӯ ба дасти онҳо афтод. Бо талаби сарлашқари Сосониён Суфрой шоҳи ҳайтолиён Хушнавоз (Ахшунвар), ҳазина ва ҷасади Фирӯзро ба эронӣ баргардонд. Давоми ин ҳодисаро Табарӣ чунин нақл мекунад. «Чун тани Фирӯз боздоданд, Суфрой гуфт: Бар бозуи Фирӯз таъвизе баста буд ба зар андар гирифта ва он девоннома буд мар хосаи (ҳазинаи) вайро ҳарчи будаш аз зару ҷомаю гавҳару фаршу сутуру силоҳ, он ки бо ҳештан дошт, чун лашқар омад. Ва он зикри ганҷҳост ва мо имрӯз ганҷномаи вай надонем, то он девоннома наёбем ва

⁴⁰³ Ҷаводӣ Г. Маъмурият дар Эрони бостон. - с.317.

боз нагардем, то он ба мо надихӣ. Хушнавоз он девонномаро боз фиристод ва сулҳ кард».⁴⁰⁴ Ин нақл ба он шаҳодат медиҳад, ки баҳисобгирӣ ва нигоҳдории амволи давлатӣ хеле бо низом ба роҳ монда шуда буд. Ҳуҷҷатнигории инкишофёфта нишонаи маданияти баланди коргузори он давра замон мебошад.

Дар ҳазинаи шохӣ дар қатори дигар ашёҳои қиматбаҳо ва молиёт сиккаҳои тиллоӣ, нуқрагин ва мисин низ нигоҳ дошта мешуданд. Ҷолиби диққат аст, ки сиккаҳо нигоҳбони махсус доштанд ва ўро гоҳбад меномиданд. Ин сиккаҳое буданд, ки дар зарробхонаҳои давлатӣ бароварда мешуданд. Онҳоро мувофиқи зарурат ба муомилот мебароварданд. Сиккаҳое, ки аз аҳоли ба сифати бочу хироч чамъ карда мешуданд низ баъди ҳисобу китоб дар ганчина (ҳазина) нигоҳдорӣ мешуданд.

Дастгоҳи идоравии давлати Сосониён серсоҳа ва ба дараҷаи кофӣ мукамал буд. Тамоми соҳаҳо маъмурон ва хидматчиёни худро доштанд. Дар сарчашмаҳо ба ғайр аз мансабдорони дар боло номбаршуда, боз даҳо мансабдорон зикр гардидаанд, аз ҷумла, датбаран датбар (додвари додварон, яъне додвари олий), ахурпат (охурсолор, яъне сардори аспбонон), нахчирпат (сардори шикор ва шикоргоҳ), мӯҳрдори дарбор (сардори дарбор), сардори ташрифот, дарбон сардор, пуштигбон солор (сардори посбонони шох), сардори анборҳо, сардори бозорҳо, сардори маҳбас ва ғайра.⁴⁰⁵ Ҷолиби диққат аст, ки бисёри ин истилоҳҳо дар забони тоҷикӣ то имрӯз боқӣ мондаанд - додвар (довар), охур, нахчир (бузи кӯҳӣ), мӯҳр, пуштигбон (пуштибон) ва ғайра. Ин санадҳо дар баробари дахҳо маълумоти дигар дар бораи умумияти ориёҳои Осиёи Миёна ва Эрон шаҳодат медиҳанд.

Ба ҳайати давлати Сосониён як қатор кишварҳо дохил мешуданд. Онҳо воҳидҳои асосии маъмурию ҳудудӣ ба шумор мерафтанд ва сарҳадҳои онҳо таърихан ташаккул ёфта буданд. Ба он Мидия, Форс, Кирмон, Сакистон ва ғайра дохил мешуданд. Дар катибаи Шопур дар Каъбаи Зардушт ин кишварҳо «шаҳр» (хшатра) номида шудаанд.⁴⁰⁶ Ин калима дар он замон маънои кишвар, мамлакат ва вилоятро дошт. Сардори онро шаҳрдор ё шаҳрбон (хшатрапан) меномиданд. Шаҳрҳо ба патикусҳо - вилоятҳо тақсим мешуданд, сардори онро патикуспан мегуфтанд.⁴⁰⁷ Аммо ба ақидаи М.М.Дяконов патикус воҳиди аз шаҳр калонтари маъмури буд ва тамоми Эрон ба чор патикус - Шимолӣ, Ҷанубӣ, Ғарбӣ ва Шарқӣ тақсим шуда буд.⁴⁰⁸ Аммо маълумотҳои дақиқе, ки ин фикрро тасдиқ кунанд дар сарчашмаҳо мавҷуд нестанд.

Шаҳрҳо дар он замон бо забони паҳлавӣ «шаҳристон» меномиданд. Сардори он унвони «шаҳриг»-ро дошт. Шаҳристонҳо марказҳои маъмурии патикусҳо буданд.

⁴⁰⁴ Таърихи Табарӣ. - с.527-528.

⁴⁰⁵ Ҷаводи Г. Маъмурият дар Эрони бостон. - с.324.

⁴⁰⁶ Кристенсен А. Эрон дар замони Сосониён. Техрон. 2000. - с.128.

⁴⁰⁷ Луконин В.Г. Культура Сасанидского Ирана. - с.92.

⁴⁰⁸ Дяконов М.М. Очерки истории древнего Ирана. -с.289.

Сарчашмаҳои арабӣ барои замони Сосониён воҳидҳои маъмурии «остон» ва «рустак»-ро номбар кардаанд.⁴⁰⁹ Аммо таносуби онҳо бо истилоҳҳои паҳлавӣ маълум нест. Рустак чузӣи кишвар ва вилоят буд. Масалан, дар а. Х ба ҳайати Хатлон рустики Бик дохил мешуд. Шояд рустак бо патикуси паҳлавӣ ё русти форсӣ баробар бошад. Мавҷудияти воҳидҳои аз патикус ва рустак хурдтар маълум нест. Хурдтарин воҳиди маъмурий деҳ маҳсуб мешуд. Сардори онро деҳиг меномиданд. Дар забони тоҷикӣ (форсӣ) ин мансабдорро деҳхудо ё кадхудои деҳ мегуфтанд.

Тақсимои дурусти ҳудуди давлат ба воҳидҳои маъмурий самаранокии умурӣ идорӣ ва ҷамъовариҳои андозро таъмин мекард.

Табақаҳои асосии ориёҳои Осиёи Миёна ва Эрон дар аҳди қадим, дар давраи пайдоиши Авесто бавучуд омада буданд. Дар давраҳои минбаъда, аз ҷумла дар замони Сосониён, ин табақаҳо ҳамчунон боқӣ ва аз ҷиҳати сохторӣ тақмил ёфтанд.

Дар давлати Сосониён чор табақаи асосӣ вучуд дошт: рӯҳониён - атраван (мубадон ва муғони зардуштӣ); артишторон (ҳарбиён); дабирон; кишоварзон ва ҳунармандону тоҷирон (востриошан, хутухшан, хвакаран).⁴¹⁰

Се табақаи аввал олимақом ва имтиёздор буданд. Дар дохил табақаҳо боз ба гурӯҳҳо ва мартабаҳои гуногун тақсим мешуданд. Сардори табақаи якум мағупатан мағупат (мубадони мубад) буд. Баъди ӯ мақоми дуюмро хирбад ишғол мекард. Ӯ масъули гузарондани маросимҳои динӣ буд. Сардори рӯҳониёни вилоятҳоро мағупат меномиданд. Рӯҳониёни боқимондари муғ мегуфтанд. Муғҳо низ вобаста ба мансаб ва вазифаҳои ба якҷанд гурӯҳ тақсим мешуданд. Рӯҳониёни зардуштӣ дар бораи давлат ва ҳаёти ҳаррӯзаи ҷомеа нақши намоён доштанд. Мубадони мубад дар дарбори шоҳ мақоми дуюмро (баъди шоҳ) ишғол мекард. Дар дарбор шӯрои мубадон вучуд дошт, ки дар қорҳои давлатӣ ғайбона иштирок мекард.

Мақоми баланди мубадон дар ҷомеаи ориёҳои Эрон Осиёи Миёна то андозае анъанавӣ ва решаҳои қадима дошт. Аз ҷониби дигар сулолаи шоҳони сосонӣ бо табақаи рӯҳониён алоқаи ногусастанӣ доштанд, чунки баромади ҳуди онҳо аз ҳамин табақа буд. Тавре ки дар боло гуфтем, саравлоди онҳо Сосон вазифаи мубади оташкадаи Анахито дар Истахрро ба ӯҳда дошт. Дар давраи Хусрави Анушервон байни ӯ ва мубадон ихтилоф ба вучуд омад ва ӯ мартабаи онҳоро паст намуд. Бо вучуди ин мубадон мақоми баланди худро дар ҷомеа нигоҳ доштанд.

Мартаба ва нуфузи баланди мубадон асоси таърихӣ ва иҷтимоӣ дошт. Дин дар ҷомеаи сосониён ва ҳаёти рӯзмараи мардум таъсири бузургро молиқ буд. Зиндагии ҳар фарди ҷомеа бо маросимҳои сершумор алоқаманд буд, ки онҳо аз таваллуди тифл то ба тахтнишинии шоҳ бо иштирок ва роҳбарии мубадон гузаронда мешуданд. Мубадон ҳамарӯза бо мардум буданд. Онҳо ифодагари маънавияти ҷомеа ва нигоҳбони анъанаҳои миллий ва суннатӣ ба шумор мерафтанд. Шоҳон ин ҳолатро хуб дарк мекарданд ва саъй менамуданд, ки бо рӯҳониён муносибати хуб дошта бошанд.

⁴⁰⁹ Чаводк Г. Маъмурият дар Эрони бостон. - с.326.

⁴¹⁰ Дьяконов М.М. Очерки истории древнего Ирана. - с.290-292.

Номи табакаи дуҷум - артишторон аз замони Авестой боқӣ монда буд. Дар асл ба ин табақа на танҳо ҷанговарон, балки тамоми мансабдорони олий аз шоҳ ва фармондори бузург сар карда, то сарлашкарону сарбозони қаторӣ дохил мешуданд. Расман артиштор сардори сипоҳиёни Эрон буд. Дар дохил ин табақа ба ҷандин гурӯҳ - авлоду хонаводаи шоҳ, ашрофони олимаҷом (виспурхҳо), бузургон, озодагон тақсим мешуд. Қишри аз ҳама поён ва саршумори ин табақа - озодагон асоси лашкари савораро ташкил мекарданд. Онҳо заминдорони хурду миёна буданд.

Дабирон дар а.ІV-V ба табакаи мустақил табдил ёфтанд. Ин ҳодиса дар натиҷаи инкишофи сохтори умури идории давлатӣ, афзудани соҳаҳои гуногуни идорӣ ба вуқӯъ пайваст. Сардори онҳоро дабирпат ё дабирони дабир (дабири дабирон) меномиданд. Ба ин табақа тамоми хидматчиёни девонҳои давлатӣ, олимон, шоирон ва гурӯҳҳои дигари маърифатнок дохил мешуданд. Ин табақа яке аз сарчашмаҳои асосии нерӯи ақлонии ҷомеа ба шумор мерафт.

Табакаи ҷорумро истехсолкунандагони неъматҳои моддӣ - кишоварзон, ҳунармандон, савдогарон ва аҳли меҳнати ҷисмонӣ ташкил мекарданд. Ин табақа аз ҳамаи табақаҳои дигар саршумортар буд. Некӯаҳволии аҳоли, аз ҷумла се табакаи болоӣ пурра аз ғайрияти ин табакаи ҷорум вобаста буд. Се табакаи болоӣ аз супоридани андоз озод буданд. Танҳо табакаи ҷорум андоз месупорид ва даромади давлат асосан аз ҳамин ҳисоб буд.⁴¹¹

Табақаҳо аз ҳам ҷудо буданд ва гузаштан аз як табақа ба табакаи дигар манъ буд. Аммо ин қоида асосан ба табақаҳои поёни тааллуқ дошт. Яъне онҳо ҳақ надоштанд ба табакаи болоӣ гузаранд. Табақаҳои болоӣ дар амал метавонистанд ба табақаҳои дигар гузаранд. Таърихи ҳуди Сосониён, ки саравлодашон аз табакаи мубадон буд, инро тасдиқ менамояд. Дар ин бора мисолҳои дигар низ ҳастанд. Аммо ин гуна ҳодисаҳо хеле кам рух медоданд, ҷунки монетаҳои зиёд мавҷуд буданд ва қоидаҳои сохти табакотӣ чунин имкониятро то ҳадди нестӣ маҳдуд мекарданд.

Агар ба сохти табакотӣ ҷун падидаи иҷтимоӣ баҳо диҳем ба чунин ҳулоса омадан мумкин аст, ки табақаҳо дар ҷараёни инкишофи ҷомеа пайдо шуда, махсусгардонии соҳаҳои гуногуни ғайрияти ҷомеаро инъикос менамуданд. Аз ин лиҳоз он падидаи мусбат буда, имконияти инкишофи тақомули соҳаҳои гуногуни ҳаёти ҷомеаро таъмин мекард. Вақте ки як гурӯҳи иҷтимоӣ дар як соҳаи муайян қору ғайрият мекунад, ин имконият медиҳад, ки қалонсолон тамоми нозуқиҳои касби ҳудро аз бар қарда, таҷриба ва малакаи ҳудро ба насли ҷавон омӯзонанд. Аммо инҳисори ин ва ё он соҳа аз ҷониби яке аз гурӯҳҳои иҷтимоӣ доираи ғайрияти онро маҳдуд қарда, имконият наметод, ки нерӯҳои ҷомеа барои инкишофи ин соҳа васеъ истифода бурда шаванд. Яъне сохти табакотӣ дар ибтидо падидаи мусбат буда, ба пешрафти ҷомеа мусоидат намуд. Вале бо гузашти айём ин сохт барои пешравии минбаъдаи ҷомеа то андозае монета гашта, ба падидаи манфӣ табдил меёфт.

⁴¹¹ История Ирана. - с.109

Артиши доимоамалкунандаи сосониёнро навкарони яккачини шоҳй ташкил мекарданд. Дар ибтидо сарлашқари сосониёнро ҳазорпат (сардори ҳазор сипоҳ) меномиданд. Аз ин ҷо олимон ба хулосае омаданд, ки ин артиши шоҳй аз ҳазор сарбоз иборат буд.⁴¹² Ба назари мо, ҳазорпат ин номи анъанавии сардори навкарони шоҳй буд. Дар амал шумораи навкарони шоҳй метавонист якчанд ҳазорро ташкил кунад, чунки барои як давлати бузург доштани ҳамагӣ 1000 сарбоз хеле кам ба назар мерасад.

Сардори артишро дар аввал ҳазорпат ва дар а.IV-VII Эронспаҳпат (яъне сардори сипоҳи Эрон) меномиданд. Ё баъди шоҳ, мубади мубадон ва фармондори бузург дар дарбор дар ҷои ҷорум меистод. Эронспаҳпат танҳо ба подшоҳ итоат мекард.

Асоси артиши сосониёнро, мисли артиши Парфия, саворагони вазниняроқи ҷавшанпӯш ва сабуқяроқи тирандоз ташкил мекарданд. Сардори қисми аввалиро аспипат ва қисми дуюмро тирбад меномиданд. Саворагони ҷавшанпӯш бо шамшер, сипар, найза ва саворагони сабуқяроқ бо тиру камон ва сипари сабук мусаллаҳ буданд. Қисмҳои савора аз ҳисоби табақаи озодагон ташкил карда мешуданд.

Баъди саворагон қисмҳои пиёдагард меистоданд, онҳоро пойгон ва сардори онҳоро пойгонсолор меномиданд. Дар қисмҳои пиёдагард кишоварзон хизмат мекарданд. Дастаи махсуси сарбозон мавҷуд буд, ки онҳоро ҷонсупорон мегуфтанд. Вазифаи онҳо то охир муҳофизат кардани шоҳ ва байрақи давлатӣ буд.⁴¹³ Ба ғайр аз ин дастаи посбонони шахсии шоҳ - «пуштигбонон» мавҷуд буданд. Сардори онҳо пуштигбон солор ном дошт. Пуштигбонон, яъне пуштибонҳо ҳамеша ҳамроҳи шоҳ буданд.

Артиш аз қисмҳои таркиби зерин иборат буд: Ганд - ҷузъи аз ҳама калон, Дирафш ҷузъи нисбатан хурд ва Вишта - ҷузъи аз ҳама хурд.

Ҳар як қисм сардори худро дошт, ки солор номида мешуд: Ганд-солор, Дирафш-солор ва Вишта-солор. Мутаассифона шумораи сарбозони ин қисмҳо ба мо маълум нест. Маълумоте ҳаст, ки мувофиқи он артиши сосониён аз воҳидҳои 10, 100, 1000 ва 10 000 нафара иборат буд. Агар чунин бошад пас вишта аз 10 сарбоз, дирафш 100 сарбоз ва ганд аз 1000 сарбоз иборат буданд.

Сосониён байрақи давлатӣ доштанд, ки бо ҷавоҳирот оро ёфта буд. Дар вақтҳои ҷангу лашкаркашӣ артиш байракро ҳамроҳаш мегирифт. Мувофиқи ахбори муаррихони исломӣ дар ҷанги назди Қудсия (Қодисия) байрақи Сосониён ба дасти арабҳо афтод. Онҳо барои ҷавоҳироти парчамро гирифтани байракро пора-пора карда, байни худ тақсим карданд.

Дар давраи ҳукмронии Хусрави Анушервон ислоҳоти ҳарбӣ гузаронида шуд. Ин шоҳ мансаби Эронспаҳпатро барҳам дода, қаламрави Эронро ба ҷор минтақаи ҳарбӣ тақсим кард ва дар ҳар минтақа як сарлашқар (спаҳпат) таъин намуд. Сарлашқарони минтақаҳо бевосита ба шоҳ итоат мекарданд. Ин кор бо мақсади мустаҳкам кардани ҳокимияти шоҳӣ ва маҳдуд кардани ҳокимияти Эрон иҷро шуда буд. Хусрав мефаҳмид, ки дар

⁴¹² История Ирана. - с.109.

⁴¹³ Чаводқ Г. Маъмурият дар Эрони бостон. - с.347.

дасти як мансабдори олий ҷамъ шудани ҳокимияти калон барои амнияти тахти шоҳӣ то андозае хавф дорад.

Аз давраи Хусрави I сар карда, ба ҳайати артиши Сосониён дастаҳои сарбозони савораи зархариди яфталӣ ва арманӣ дохил карда шуданд.⁴¹⁴

Дар вақтҳои ҷанг шоҳ дастаҳои ихтиёриёни савораро аз ҳисоби табақаҳои озодагон ташкил мекард. Ба артиши давлатӣ қисмҳои ҳарбии ҳокимони вилоятҳо ва мулкҳои тобеъ илова мешуданд. Ба лашкар ҳуди шоҳ ё яке аз сарлашкарон сардорӣ мекарданд. Аксаран дар лашкаркашиҳо ба артиш ҳуди шоҳ робарӣ мекард. Ин амал ҳам ҷанбаи сиёсӣ ва ҳам амалӣ дошт. Қувваи ҳарбӣ ҳамеша бояд дар зерӣ итоат ва назорати шоҳ мебуд. Дар акси ҳол душманонаш метавонистанд онро барои сарнагун кардани шоҳ истифода баранд. Аз тарафи дигар, шоҳ бояд худро дар назди артиш ва раъият ҳамчун ҷанговари ҷасур ва сарлашқари моҳир нишон меод. Лашкар кашидан яке аз вазифаҳои бевоситаи шоҳ ба шумор мерафт.

Артиши сосониён қабилiaти баланди ҷангӣ дошт. Бо баъзе истисно он дар аксарияти муҳорибаҳо, махсусан бо легионҳои машҳури румӣҳо ғолиб омада буд.

Дар баробари амалия назарияи санъати ҷанг низ дар давлати Сосониён хеле инкишоф ёфта буд. Ба ин мавзӯ рисолаҳои махсус ба мисли «Оинномак» бахшида шудаанд. Дар рисолаи динии «Динкард» низ дар ин бора маълумот оварда шудааст. Дар ин ва дигар рисолаҳои паҳлавӣ дар бораи сафбандии ҷанговарон, усулҳои гуногуни ҷанг ва фатҳи қалъаҳо маълумот дода шудааст.⁴¹⁵

Тавре ки дар бобҳои гузашта гуфтем, дар Эрони Ғарбӣ ханӯз дар давлати Модҳо дини зардуштӣ мақоми давлатӣ дошт. Ҳахоманишиён ва баъди онҳо Портҳо ва Кушониён ин анъанаро идома дода, барои тақвияти ин дин як қатор чорабиниҳо андешиданд. Сосониён низ ин сиёсатро давом дода, дини зардуштиро ба дараҷаи сифатан нава ба баланди тараққиёт расонданд.

Сосониён аз ибтидо ҳамчун пайравони босуботи дини зардуштӣ амал карда, барои тақвияти мақоми давлатии он саъю кӯшиш намуданд. Дар ин бора дар қатори дигар санадҳо сиккаҳо, аз ҷумла, сиккаҳои асосгузори давлати Сосониён Ардашери I шаҳодат медиҳанд. Ў дар навиштаҷоти сиккаҳои худ пайрави дини зардуштӣ буданашро таъкид намудааст. Дар аввалин сиккаҳои ин шоҳ чунин навишта шудааст: «парастандаи Маздо, ҳукмрон Ардашер, шоҳи шоҳони Эрон». Ҳамин навиштаҷот дар сангмусаввараҳои барҷастаи шоҳони сосонӣ низ ҷой дода шудааст.⁴¹⁶

Дар пушти сиккаҳои сосонӣ оташкадаи муқаддаси зардуштӣ тасвир шудааст. Дар сангмусаввараҳо тасвири ба шоҳони сосонӣ супоридани тоҷи шоҳӣ тавассути худованди олии зардуштиён Ахуромаздо инъикос

⁴¹⁴ Дьяконов М.М. Очерки истории древнего Ирана. - с.290.

⁴¹⁵ Дар ин бора муфассал нигаред: К.А. Иностранцев. Сасанидские этюды, т. II (Сасанидская военная теория). СПб., 1909. - с.41-81.

⁴¹⁶ Ниг: Луконин В.Г. Культура Сасанидского Ирана. - с.163-195.

гардидааст ва сахнаи тоҷгузорӣ бо иштироки худоҳои зардуштӣ дар сиккаҳо низ тасвир шудааст.

Сосониён хуб мефаҳмиданд, ки барои мустаҳкам кардани давлат дини ягона ва мукаммалу муташаккил зарур аст. Бинобар ин онҳо кӯшиш карданд, ки ба густариши оини зардуштӣ мусоидат намоянд. Дар ин чода махсусан хизмати мубади мубадон Картир калон аст.⁴¹⁷ Ӯ дар давраи ҳукмронии се шоҳ - Шоҳпури I (с.240-272), Баҳроми I (с.273-276) ва Баҳроми II (с.276-293) зиндагӣ карда, дар мустаҳкам кардани дини зардуштӣ саҳми арзанда гузаштааст. Се сангкатибаи ин мубад то рӯзгори мо боқӣ мондааст.⁴¹⁸ Маъмулан сангкатибаҳоро аз номи шоҳон менавиштанд. Сангкатиба доштани Картир нишони шӯҳрату мартабаи баланди ӯ мебошад. Аз рӯи катибаҳояш бармеояд, ки ӯ ҳам бар зидди динҳои ғайриэронӣ – насронӣ, буддӣ ва ҳам равияҳои илҳодомези зардуштия ба мисли монавия мубориза бурда, мақому мартабаи дини зардуштиро баланд бардошт ва то ба дараҷаи дини давлатӣ иртиқо бахшид. Бо фармони Картир оташкадаҳои зиёд дар Эрон ва берун аз он - дар Антиохия, Сирия, Арманистон, Иберия (Гурҷистон) сохта шуданд.

Фаъолияти динии Картир як ҳодисаи оддӣ набуда, маҳсули давраи замони бархӯрди ғояҳо, таълимоту динҳо буд. Ин бархӯрдҳо дар а.III бо сабабҳои муайяни сиёсӣ шиддат гирифта буданд. Дар ин аср дини насронӣ натавонанд дар Руми Шарқӣ, балки дар Сурия, Байнаннаҳрайн, Арманистон, Гурҷистон ва худ Эрон паҳн мешуд. Сурия ва дигар минтақаҳои номбаршуда зерин тасарруфи Сосониён буданд ва дар он ҷойҳо паҳн шудани дини насронӣ метавонист пояи ҳокимияти онҳоро суст гардонда, нуфузи Рум (Византия)-ро зиёд кунад.

Нуфуз пайдо кардани оини насронӣ дар қаламрави давлати Сосониён мубадони зардуштиро водор месозад, ки барои тақвият додани дини зардуштӣ ва баланд бардоштани мақоми давлатии он чора андешанд ва як қатор тадбирҳоро амалӣ созанд. Шоҳони сосонӣ ин корро ба мубадони зардуштӣ супориданд. Фаъолияти Картир, Ардвир, Озарподмехрсипандон ва дигар мубадони зардуштӣ барои таҳкими ғояҳои оини зардуштӣ, тақвияти усули оинӣ ва аҳкоми динӣ равона шуда буданд. Ба ҷуз сохтани оташкадаҳо дар қаламрави давлати Сосониён, мубориза бо оинҳои илҳодомез ва равияҳои ифротӣ мубадон тавонистанд, ки матни Авесторо тасбиту тадвин кунанд, ба ташрифоту маросимҳои динӣ ҷанбаи расмӣ бахшанд, ташкилоти муназзаму мукаммали диниро созмон диҳанд.

Ман дар баҳши дини зардуштӣ ва таҳаввулу инкишофи он ба бисёр масъалаҳои марбут ба адеи тозардуштӣ ва нақши онҳо дар оини зардуштӣ, китоби муқаддаси Авесто ва ғайра таваққуф хоҳам кард. Дар ин ҷо фақат чунин нуктаро қайд карданиам, ки Сосониён дар давоми 425 соли мавҷудияти худ як тамаддуни гуногунсоха, инкишофёфта ва хосса офариданд. Ин тамаддун идомаи мантиқии тамаддунҳои қадимаи халқҳои ориёӣ, алалхусус Ҳахоманишиён ва Портиён буд. Тамаддуни Сосониён дар ҳамбастагӣ ва ҳамкорӣ зич бо тамаддунҳои халқҳои ҳамсоя инкишоф

⁴¹⁷ История Ирана. - с.110.

⁴¹⁸ Луконин В.Г. Культура Сасанидского Ирана. - с.84-89.

меёфт. Эронӣён аз дастовардҳои ҳамсоғони худ эҷодкорона истифода бурда, дастовардҳои фарҳангии худро пешкаши онҳо мегардонданд. Таъсиру нуфузи маданияти Сосониён берун аз Эрону Осиёи Миёна то Хитой, Руссия ва Аврупои Марказӣ густариш ёфта буд. Дар ин кишварҳо зарфҳои нуқрагини мунаққашу мусаввари сосонӣ ёфт шудаанд. Зиёда аз ин, устоҳои аврупоӣ ба сабки ҳунармандонии сосониён пайравӣ карда, ҷому кӯзаҳои тиллоӣ ва дигар зарфҳои маишӣ сохтаанд ва дар онҳо саҳнаҳо ва тасвирҳои сосонию маҳалли худро омезиш додаанд.

Маданияти халқҳои ориёии Осиёи Миёнаю Эрони бостон баъди истилои юнониён ва омезиш ёфтан бо маданияти эллинистӣ дар давраи сосониён аз нав симои миллӣ пайдо кард. Он минбаъд низ дар тамоми Эрону Осиёи Миёна ривож ёфта, ба тамаддуни аҳди хилофати араб, хусусан дар замони ҳукмронии сулолаҳои эронӣ дар аҳди ислом баръало эҳсос мешавад.

Яке аз соҳаҳои тараққикардаи маданияти ин замон адабиёти паҳлавӣ буд. Бо забони паҳлавӣ (форсии миёна), ки ба забони форсии нав хеле наздик аст, рисолаҳои динӣ, андарзномаҳо, рисолаҳои бадеию таърихӣ, фалсафӣ, ҳуқуқӣ, ҷуғрофӣ, ҳарбӣ ва ғайра иншо гардиданд. Асарҳои динӣ ба таълимот, таърих, расму русуми оини зардуштӣ бахшида шудаанд. Ба ин қатор рисолаҳои «Динкард», «Бундаҳишн», «Ардвирофнома» ва андарзномаҳо дохил мешаванд,⁴¹⁹ ки на танҳо аҳамияти динӣ, балки бадеӣ, таърихӣ, тарбиявӣ низ доштанд. Шарҳи онҳо дар қисмати «Авесто ва бахшҳои он» хоҳад омад.

⁴¹⁹ Дьяконов М.М. Очерки истории древнего Ирана. - с.324-325.

БОБИ СЕЮМ

ОИНҲОИ ТОЗАРДУШТӢ

Эътиқод ва боварҳои хиндуориёӣ⁴²⁰

Ориёӣҳо мисли соири халқҳои ҷаҳон дар ибтидо ба ҳодисаҳо, падидаҳо ва унсурҳои табиӣ, аҷсоми самовӣ эътиқод доштанд.⁴²¹ Аз назари инсоне, ки ба ҷаҳони атроф назорат мекард, дур намонд, ки табиат дар ҳаракати доимӣ қарор дошта, зуд-зуд дигаргун мешавад ва дар ҷараёни он зиддиятҳои гуногун ба мушоҳида мерасад. Энографи франсавӣ Л. Леви-Брюл дар китоби худ «Тафаккури ибтидоӣ» ҷараёни андешаи инсониро мавриди таҳлил қарор дода, зикр кардааст, ки дар тафаккури одамони аввал ҳаракати умумӣ, ашёҳои ҷудогона ва лаҳзаҳои зуҳури онҳо воҳид ва аз ҳам ҷудоинопазир зуҳур карда, айнияти ҷузъу кул, сабабу натиҷа, амалу амалкунанда ба мушоҳида мерасад.⁴²²

Тавре ки осори боқимондаи хаттӣ, бозёфтҳои бостоншиносӣ ва ғуишҳои халқӣ гувоҳӣ медиҳанд, ориёӣҳо, аз як сӯ, одамони хушёру кунҷков, зиндадилу кӯшо ва ғаёлу серҳаракат буда, аз ҷониби дигар, ташаббускор ва соҳиби андешаҳои ҳаёлии босамар ва дурпарвоз будаанд. Онҳо ашёи ҷаҳонро муқобилгузорӣ карда, чунин мепиндоштанд, ки тамоми ҷаҳон ва аносиру падидаҳои он дорои рӯху ҷон буда, ҳар ашё соҳиби олами ботинии худ мебошад. Табиист, ки рӯҳи ин ашёву падидаҳо, мувофиқи суду манфиате, ки меоварданд ва ё зараре, ки мерасонданд, ба арвоҳи хубу бад тақсим карда шуда, бо истилоҳи маиню зикр мегардид.⁴²³ Дар тасаввури онҳо ҳар чизе дорои маиню буд. Онҳо ҳар чизеро, ки медиданд ё дида наметавонистанд, ба маиню нисбат медоданд. Масалан, маинюи себ, маинюи хок, маинюи фикр, маинюи Хуршед, маинюи кӯл ва ғайра. Ашё ва падидаҳои зараррасони, хилофи табиати инсон ва ба зиндагии онон таҳдидкунанда ва таҳрибгар низ соҳиби маиню пиндошта мешуданд. Тӯфон, бахилӣ, ҷанг, ғазаб, қатл ва ғайра маинюҳое буданд, ки зиндагии одамонро аз роҳи мӯътадил берун карда, боиси ҳаробиҳо мегардиданд.

Ба ақидаи онҳо, ин падидаҳо ҷузъи таркибии ин ё он ашё ва ё ҳодисаҳо набуда, дорои нерӯи ҷудогона ва мустақил мебошанд.

⁴²⁰ Дар ин бора ақидаҳои зиёд ибраз шудаанд. Баъзеҳо мӯътақиданд, ки чун забони Авесто ба забони Ведаҳо, бахусус Ригведа наздик буда, расму суннатҳо, асотири динҳои кӯҳан ва бисёр қаҳрамонони онҳо бо ҳам шабоҳат доранд, ориёӣҳо (хиндуҳо ва эронӣҳо) замоне бо ҳам зиндагӣ карда, эътиқодоту боварҳои муштарак доштанд. Ҳиндуориёӣҳо шохай хонаводаи забонҳои хиндуаврупоӣ буда, чунин буду боши собиту соддае доштаанд, ки ба онҳо имкон дод, то суннати мустаҳкамӣ мазҳабие ба вуҷуд оваранд. Нишонаҳои умумии онҳо дар наслҳои имрӯзаашон - хиндуҳо ва зардуштиён нигоҳдорӣ шудаанд (Ниг. Бойс М. Зороастрийцы. СПб. 2003. с. 18; Бонгард-Левин Г.М. Грантовский Э.А. От Скифии до Индии. М., 1974. – с. 16).

⁴²¹ Кристенсен А. Эрон дар замони сосониён. – с. 48.

⁴²² Брагинский И.С. Из истории таджикской и персидской литератур. – с. 110.

⁴²³ Бойс М. Зороастрийцы. - с. 24.

Онҳо бовар мекарданд, ки ҳамаи маинюҳои хуб ва бадро ба воситаи қурбонӣ, дуо, сачда, ниёиш нарма карда, ба онҳо таъсир расондан мумкин аст. Бахусус ба таъсири қурбонӣ ва намоз эътиқод мекарданд. Худоён ва маинюҳои некроҳнамои қорҳо, амалҳо, равишу шеваҳои шоистаю некроҳ судрасон буда, шаётин ва аҳриманон амалу падидаҳои зараровар ва носудманд дар зиндагии инсонро роҳбарӣ мекарданд. Мардум дар он давра тахти таъсири бештари табиат қарор доштанд. Дар миёни қувваҳои сершумори бадӣ, дар дашту ҷангалҳои Осиёи Марказӣ, ки ҷони инсонро дар азоб ва ба таҳлука меандоخت, бахусус хушкӣ ва торикӣ бисёр зиёновар буданд. Онҳо дарёфта буданд, ки бар зидди нерӯҳои номбаршудаи бадӣ, озар ё оташ ва раъду барқ муассир мебошад. Бар зидди торикӣ бошад, Хуршед, ҷун унсури тавоно муқаддас доништа мешуд.

Нисбати ҳамин аст, ки Хуршед дар миёни наҷоду қавмҳои зиёди олами бостон ситоиш ва парастии шудааст. Дар ин бобат Ҳеродот ҷунин маълумот медиҳад: «Масагетҳо аз миёни худоён ба Хуршед эътиқод доранд ва ба он аспҳо қурбонӣ мекунанд. Мафҳуми қурбонӣ иборат аз он аст, ки ба худои тездав (босуръат) ҳайвони тездав бояд қурбонӣ карда шавад».⁴²⁴ Бояд гуфт, ки маълумоти ӯ бо мӯҳтавои Авесто қомилан мувофиқат мекунад. Дар Авесто, ба хусус Хуршедашт номи Хуршед, Офтоб даҳҳо маротиба зикр карда шуда, ҳамеша он бо унвон ё лақаби Аурват-аспа, яъне тезасп, босуръат, тездав ёд мешавад.

Ҷун дашту саҳроҳо ба воситаи боришоти барфу борон обёрӣ мегардид, ориёҳои қуҳан эътиқод доштанд, ки оби зиндагии онҳо дар осмонҳо ҷорӣ буда, барояшон аз осмонҳо сарозер мешавад. Дар тасаввури онҳо Ардвисура Анахито⁴²⁵ – фариштае мебошад, ки обҳои осмонӣ ва минуиро нигоҳбонӣ карда, болои замин ҷамъ мекунад. Онҳо медонистанд, ки дар рехтани об ба замин абрҳо нақши ҳалқунанда доранд. Аз ин ҷиҳат абрҳоро низ ба абрҳои судрасони боронзо ва абрҳое тақсим карда буданд, ки обро дар батни худ ҳафс карда, пеши боридаи онро мебанданд.

Дар тасаввури онон абрҳое, ки бар фарози замини хушк истода, бо душманӣ, бархилофи хоҳиши одамон ба замин борон намерезанд, дар осмон ба василаи риштаҳои дурахшону оташбори барқ, яъне писари Осмон шикӯфта шуда, дар ин мубориза ақсаран шикаст меҳӯранд ва маҷбур мегарданд, ки обҳои ҳафскардаи худро ба замин фуру резанд. Дар тасаввури онҳо Тиштрйа – фариштаи раъду барқ, борон, фаровонҳосилӣ ва ризку рӯзӣ дар пай ҷустуҷӯи нозу неъматҳои одамон бо деви Апауша, ки душмани инсон, фаровонӣ ва ҳафскуандаи борон мебошад, ҳамеша дар набард ва мубориза мебошад.

Ин мубориза яке аз саҳифаҳои дурахшони асотири бостонии ориёӣ мебошад, ки андешаҳои жарф, амалӣ ва дурпарвози ниёғони моро нишон медиҳанд. Моҷарои набарду пирӯзии Тиштрйа бар Апауша – деви хушкӣ тамсиле аз фасли тобистон, хушкӣю қамобии даштҳои беканори Осиёи Марказӣ ва қӯшишҳои асотирие, ки омехта бо эътиқодҳои оммавӣ ҷиҳати

⁴²⁴ Древние авторы о Средней Азии. Ташкент, 1940. – с. 143

⁴²⁵ Яшти ҳаштум (Тиштаряшт) ба ин фаришта бахшида шудааст.

тавлиди борон мебошад. Ориёиён чунин мепиндоштанд, ки Тиштрйа⁴²⁶ ситораи падиоварандаи боронҳои судманд дар тобистон ва бавучудоварандаи обҳои зинда мебошад. Мувофиқи ин устура, Апауша - деви палиди хушкӣ обҳоро зиндонӣ сохта, ба замин намедод ва аз ӯҳдаи раҳионо кушодани обҳо ғайр аз Тиштрйа каси дигар намебаромад.

Аз ин ҷиҳат мардум ӯро дӯст медоранд, ӯро ситоиш мекунанд ва намоз мегузоранд. Дар Яшти ҳаштум (Тиштаряшт) ориёиён ба вай чунин муроҷиат мекунанд:⁴²⁷ «Тиштрйа-ситораи роҷуманду фараҳмандро меситоем, ки нутфаи об дар бар дорад. Он тавоноии бузурги нерӯманди дурбинандаи баландмартабаи забардастро. Касеро, ки чорпоёни хурду бузург ва мардумон интизоранд. Чӣ вақт барои мо Тиштрйаи роҷуманди фараҳманд тулӯъ хоҳад кард? Чӣ вақт сарчашмаҳои об ба қуввати аспе аз нав равон хоҳад шуд?» (Банди 5).

Чунин муноҷоту намозҳои мардум мавриди қабул ва хушнудии Тиштрйа воқеъ мешавад. Ҳангоме ки вай аз қурбонӣ ва намозу ниёишҳои мӯъминон хушнуд ва масрур мегардад ба шакли аспи сап-сафеди зебӯе бо гӯшҳои заррин ва зину лаҷомҳои зарнишон ба баҳри Вуурукаша⁴²⁸ фуруд меояд. Вале дар ин байн деви хушкӣ Апауша низ дар қанор наистода, бо ёлу думи сип-сиёҳи ваҳмангез ба дарёи Вуурукаша фуруд меояд. Деви хушкӣ ва фариштаи борон се шабонарӯз ба набарди шадиду сахмгин мепардозанд. Вале нисбати ин ки одамон ба Тиштрйа дар ин муддат кам муроҷиат карда, ба ӯ кам қурбонӣ ва намоз бурдаанд, мубориза бо шикасти фариштаи борон ва ғалабаи деви хушкӣ анҷом мепазирад.

Тиштрйа маҷбур мешавад ҳазор қадам ақибнишинӣ кунад. Онгоҳ вай бо хурӯш нола карда ба Аҳуромаздо муроҷиат мекунад: Агар мардум дар намоз аз ман ном бурда, ситоиш кунанд, ҳамчунон ки аз эзидони дигар ном бурда меситоянд, ман қуввати даҳ асп, нерӯи даҳ шутур, нерӯи даҳ гов, нерӯи даҳ кӯҳ ва даҳ оби қобили киштиронӣ хоҳам гирифт. (Банди 24).

Хурӯши Тиштрйа порсоён ва мӯъминонро водор мекунад, ки вайро ситоиш ва ниёиш кунанд ва қурбониҳо анҷом диҳанд. Дар натиҷаи чунин рӯйдодҳо Тиштрйа фариштаи роҷуманди фараҳманд бори дигар ба сурати аспи сафедгун, бо гӯши тиллоӣ ва зину лаҷоми зарнишон даромада, аз нав ба баҳри Вуурукаша фуруд меояд. Деви сиёҳи хушкӣ низ ба шаклу намуди ваҳмангези худ барои ҷангу мубориза ба майдони набард ҳозир мешавад. Ҷанги дигаре бо шиддату нерӯи бештаре дар миёни онҳо дармегирад, то саранҷом, дар нимарӯз деви хушкӣ шикасти шадид хӯрда, аз баҳри Вуурукаша ҳазор гом ақибнишинӣ мекунад. Эзиди борон ва фаровонҳосилӣ бонги шодмонӣ мебароварад: «Тиштрйаи роҷуманди фараҳманд хурӯши шодкомӣ ва растагорӣ баровард: хушо ба ман, ай Аҳуромаздо, хушо ба шумо, ай обҳо ва гиёҳҳо, хушо ба дини маздаясно, ба шумо мамолики (ориёӣ), (хушо ба) рӯду ҷӯйҳои шумо (ки) бидуни монеае ба тарафи маҳсул,

⁴²⁶ Пурдовуд Тиштрйаро ситораи Сириус донистааст (Яштҳо. ҷ. I. Техрон, 1377. – с. 325).

⁴²⁷ Аз тарҷумаҳои Пурдовуд истифода ба амал омадааст.

⁴²⁸ Вуурукаша (дорои ҳаҷмҳои дур) - укёнус ё баҳри афсонавиест, ки авестошиносон онро ба кӯли Арал нисбат медиҳанд.

бо донаҳои дурушт ва чарогоҳ бо донаҳои рез ва ба сӯи ҷаҳони моддӣ равон гардад». (Банди 29).

Сипас Тиштрия пирӯзмандона ба дарёи Вуурукаша фурӯ меравад, дарё ба чунбишу талотум даромада, бухорҳои боронзо аз дарё баланд мешаванд. Абри бухор падида омада, пахш мешаванд ва ҳамчун борону жола ба мазрааю киштзорҳои атроф фурӯ мерезанд. Зиндагӣ бо суботу таҳким идома пайдо мекунад.

Устураи зебӣ, ки дар боло оварда шуд, яке аз устураҳои Авесто буда, аз як сӯ, инъикоскунандаи тарзу усули тафаккури ниёғони дури мо, аз сӯи дигар, жарфу умқи ҳаёлотӣ дурпарвозӣ онҳо мебошад. Ин устура намунаи беҳтарини диалектикаи ибтидоӣ ва рамзи ҷидду ҷаҳд, ҷаҳонкушоӣ ва зиндагидӯстии мардуми ориёӣ аст. Он мақоми пураҷи обро ҳамчун яке аз унсурҳои умдаи ҷоргонаи табиат, ки гузаштагонӣ мо онро муқаддас медонистанд, ба вазоҳат нишон медиҳад.

Яке аз унсурҳои муқаддас, ки барои сокинони кӯхистону даштҳо сарчашмаи ҳаёт ба шумор мерафт, оташ буд. Дар замони бостон тавлиди оташ заҳмати фаровон тақозо мекард. Аз ин ҷиҳат одамон кӯшиш менамуданд, онро ҳифз кунанд ва дар муддати тӯлонӣ нигоҳ доранд. Чунин ақида мавҷуд буд, ки дар миёни шаклу намудҳои эҷозу эҳтироми худоён ва эзидон ва нармадилу мулоим кардани онҳо, қурбонӣ мавриди писандӣ бештарӣ онҳо воқеъ мегардад. Онҳо боварӣ доштанд, ки бо иҷрои маросими қурбонӣ байни худоён ва қурбонидиҳандагон аҳде баста хоҳад шуд ва худоён маҷбур ба иҷрои он мегардиданд. Дар Авесто нишонаи эҷоз, ниёз, бо эҳтиром нисор кардан бо калимаи заосра ифода шуда, баъдан мафҳуми қурбонӣ ва пешкаш кардани гирифтааст. Тавре ки Мэри Бойс зикр кардааст, қурбонӣҳои гуногуни ориёӣҳои бостон аксаран аз се унсур иборат будааст. Масалан, унсурҳои қурбонӣ ба об аз шир, нӯшоба ва баргҳои ду хел растанӣ иборат буд. Аслан рақами се ва ҳафт дар миёни ориёӣён мафҳуми созмондиҳанда ва ҷаҳонфарин дошта, ба онҳо эҳтироми махсус мегузоштанд. Қурбонӣ ба оташ низ иборат аз се унсур будааст: кунда ва ҳезумҳои хушкӣ дарахтони муқаддас, хушбӯӣҳо (алафҳо ва баргони дарахтони хушбӯӣ) ва пораи раған. Қурбонӣ ба оташ ва об аз рукнҳои умдаи ҳар намоз ҳисоб мешуд. Барои онҳо ҳайвонро ҳам қурбонӣ мекарданд. Вале яке аз хусусиятҳои мушаххаси ориёӣҳо иборат аз ин буд, ки ҳечгоҳ беҳуда ҳайвонотро намекуштанд. Онҳо чунин ҳисоб мекарданд, ки маиню (рӯҳ)-и ҳайвони кушташуда ба зиндагии худ идома медиҳад. Аз ин рӯ, пеш аз он ки ҳайвонро қурбонӣ кунанд, аввал онро бо дуову аврод тақдир ва татхир мекарданд.⁴²⁹

Дар ин ҷо бояд зикр кард, ки бо мурури замон вусъати шинохти ҷаҳон ва пешрафти зиндагии моддӣ, табобати маънавии мардуми ориёӣ низ дигаргун гардида, боварӣ ва эътиқодоти онҳо мураккабтар ва амиқтар мегардид. Чунин тағйироту дигаргунӣҳо дар Ведаҳо, бахусус китоби нахустини он Ригведа ва ҳамчунин Авесто инъикос ёфтааст. Тавре ки муҳаққиқон овардаанд, дар замони пеш аз ҳазрати Зардушт ориёӣён ба

⁴²⁹ Бойс М. Зороастрийцы. – с. 20-21.

шумори фаровони худоён, эзидон ва фариштагон эътиқод доштаанд.⁴³⁰ Дар баробари худоёну эзидони зикршуда, парастии чунин эзидоне мисли Атар (оташ), Вота (фариштаи бод), Хаума⁴³¹, Геуша-Урвана (рӯхи Гови нахустин)⁴³² низ интишор пайдо карда буд. Илова ба онҳо худоён ва эзидоне парастии мешуданд, ки унсурҳои мухталифи ҳодисаҳо ва падидаҳои табиатро муаррафӣ мекарданд. Онҳо худоёни нигоҳдорандаи осмон ва замин, моҳу хуршед, боду ҳаво буданд. Имрӯз низ дар забони тоҷикӣ калимаҳое аз он даврони бостон боқӣ мондаанд, ки ҳамаи онҳо истифода мешаванд ва мазмунҳои оддӣ дорад, вале дар он аҳди бостон маънои муқаддас дошта, мавриди парастии қарор мегирифтанд. Масалан, Осмон - номи худои чарх, Зам ё замин – номи худои хок, Моҳ – номи худои моҳ, Хвар - номи худои Хуршед, Вота – номи Худои бод ва Ваю номи худои ҳаво буданд.

Ваю - худои ҳаво ҳам дар Ригведа ва ҳам дар Авесто сутуда шудааст. Вота худост, ки абрҳоро дар пеши худ ҳаракат дода, болои «ҳаптакаршвара»- ҳафт кишвар мебарад ва ба кӯмаки Тиштрии оби онҳоро болои онҳо мерезонад. Ориёӣён ҷаҳони замони худро иборат аз ҳафт иқлим, қитъа ё мамлакат медонистанд. Ному мавқеи ҳар яке аз онҳо дар Мехришт ва Вандидод оварда шудааст.

Мувофиқи бовардошти ориёӣёни бостон, дар табиат қонун мавҷуд аст, ки дар асоси он Офтоб дар мадори мӯътадили худ ба гардиш пардохта, фаслҳои сол падидадор мешаванд, шабу рӯз ба вучуд меояд ва ба василаи ин дар мавҷудияту зиндагии тамоми ҳаётӣ назму тартиби муайяне таъмин карда мешавад. Ин қонун дар Ригведа дар шакли рта ва дар Авесто дар шакли аша омадааст.⁴³³

Вақте ки порсоён ва мӯъминон ба худоёни мухталифи худ муроҷиат мекарданд ва барои ғиёзу нигоҳдории ҷаҳон ва ғайзу ғазояндагии зиндагии худ дуою ситоиш мекарданд, чунин ақида доштанд, ки бо ин амали худ қонуни ҳамагониро нерӯ ва тақвият мебахшанд. Аз ҷониби дигар, чунин ақида мавҷуд буд, ки аша (рта) раҳнамои инсонӣ воқеӣ буда, рафтору ахлоқи ӯро идора мекунад. Ҳақиқат, ростӣ, адолат, ҷавонмардӣ ва сидқу вафо – хусусиятҳои инсонӣ воқеӣ ҳастанд. Дар миёни хусусиятҳои боло ба ҳақиқату ростӣ таваҷҷӯҳи аввалиндараҷа дода мешуд. Ориёӣёни бостон ростӣ, ҳақиқат ва дурустиро ба дараҷаи қудсият бардошта, ҳар чизе, ки бо он мувофиқат намекард, дурӯғ (авестой-друг, санскрит-друк) ҳисоб мекарданд. Аз ин рӯ, одамонро ҳам сарфи назар аз тамоми мансубиятҳо ба ду гурӯҳи қалон тақсим карда буданд: ашаван - пайрави ростӣ, ҳақиқат, воқеият ва другван - пайрави дурӯғ. Ростӣ - баландтарин ва арзишмандтарин хусусиятҳои инсонӣ ҳисоб карда мешуд. Сухан, лафз-арзиши баландтарин дошта, иҷрои амалии он ҳатмӣ буд. Аҳду паймон

⁴³⁰ Бойс М. Зороастрийцы. – с.19; Оштиёни Ҷ. Зардушт.- с. 16; Брагинский И.С. Из истории теджикской и персидской литературы. – с. 111.

⁴³¹ Дар Авесто – хаума ва Ригведа сома – растанӣ, ки аз ҷавҳари он нӯшобаи масткунанда ба даст меояд. Яке аз навҳои эфедра.

⁴³² Мувофиқи асоси зардуштӣ аз ҷисми Гови нахустин, ки аз ҷониби Ахриман кушта шуд, тамоми анвои ҳайвонот ва наботот падида омаданд.

⁴³³ Муминджанов Х.Х. Философские проблемы зороастризма. Душанбе, 2000. – с. 231.

зинаи боз ҳам баландтари он ҳисоб мегардид. Дар забони авестой он бо калимаи мисра ё Меҳр (зоҳиран аз решаи ҳиндуаврупоии мен - мубодила, таъвиз)⁴³⁴ ифода карда шуда, бо мурури замон он ба худои нерӯманде мубаддал гардид, ки баъдан мавриди парастии на танҳо халқҳои Осиё, балки саросари Аврупо гардид.

Ин ҳикмати ниёгонамонро, ки воқеан ҳам маъноӣ амиқ ва фалсафаӣ бузургии ахлоқӣ дорад, махсусан дар давраҳои душвори ҳаёти сиёсии кишварамон бештар дарк намудам. Шахсонро мебинам, ки бо суҳбатҳои зебо ва фиребанда, вале аслан аз ҳақиқат дур мардумро фиреб медоданд, аз содагӣ ва дилсофии ӯ сӯистифода менамуданд ва ба ин восита мақсадҳои ғаразолудӣ хешро амалӣ кардан меҳостанд.

Имрӯз низ аз таҷрибаи чандинсолаи худ ба ҳайси сарвари давлат қувваи ҳақиқат ва ростиро борҳо эҳсос карда, ҳикмати арзишмандтарини ниёгонамон – пиндори нек, гуфтори нек ва кирдори некро сармашқи амали хеш қарор додаам. Ва бисёр меҳокҳам, ки падарону модарон, муаллимону мураббӣён, зиёӣёни эҷодкори мо насли ҷавонро дар рӯҳи ростӣ ва адолату ватанпарастӣ ва ҳудӯҳои таърихӣ бо истифода аз мероси маънавии ахлоқии миллатамон ва гузаштагонии ориёиамон тарбият намоянд.

Ориёӣҳо мисли имрӯз гузаштагонии худро эҳтиром мекарданд. Онҳо оташ ва оташдони хонаводагиро низ мӯҳтарам мешумурданд. Одатан оташу оташдони хонавода дар ихтиёри писари калонӣ гузашта шуда, вай давомдиҳандаи қори бобоҳои пештара ва ё авлод ба ҳисоб мерафт. Бо мурури замон, бисёре аз маиниҳо, ки дар ибтидо мафҳуме беш набуданд, шахсият ёфта, ба худоеӣ бузурге мубаддал гардиданд. Масалан, худои оташ дар байни қавмҳои ведоӣ ба номи Агни ва қавмҳои авестой Атар номида шуда, аз худоеӣ маҳбуб ва мавриди алоқаи онҳо ба шумор мерафт. Бисёре аз донишмандон мӯътақид ҳастанд, ки дар ибтидо Индра муҳимтарин худои ориёӣҳо будааст. Ба ақидаи донишманди аврупоӣ Смит, Индра аввалин ва бузургтарин худои ориёӣҳои нахустин буда, худои ҷанг ҳисоб мешудааст. Тавре ки дар Ригведа омадааст, вай дар нӯшидани саума (ав. ҳаума) ҳамроҳи надошта, дорои қудрати азими ҷанговарӣ ва соҳиби нерӯю тавони беканор мегардидааст.⁴³⁵ Ориёӣҳо ғайр аз Индра, Митра, Варуна ва Агни дорои худоеӣ дигар низ буданд. Яке аз хусусиятҳои худоеӣ ориёӣ иборат аз ин буд, ки дар ибтидо мазҳари унсури мушаххас буда, баъдан ба ӯ хосиятҳои ҷадид илова мекарданд. Масалан, Индра дар ибтидо ҳамчун худои ҷанг зӯҳр карда, баъдан ба он худовандии ҳушунат, раъду барқ, тӯфон, борон изофа карда шудааст. Митра бошад, дар аввал худои нигоҳбони аҳду паймон буда, баъдан ҳамчун худои ҷанг, пирӯзӣ, ғуруғ, рӯшноӣ, ҳофизи хонавода маъруф гардид.⁴³⁶

Ориёӣҳои ғарбӣ, ки миёни юнониён бо номи скиф ё сак маъруф буданд, дар ҳазораи охири қабл аз мелод дар қаламрави васеъ зиндагӣ

⁴³⁴ Бойс М. Зароастрийцы. – с.27.

⁴³⁵ Оштиёни Ҷ. Зардушт. - с. 16.

⁴³⁶ Куман Ф. Оини пурамуз рози митрой. – с. 24-25.

карда, то дарёҳои Днепр ва Днестр густариш ёфта буданд⁴³⁷ Муаррихону нависандагони юнонӣ ва румӣ дар бораи скифҳои шимоли баҳри Хазар ва Сиёҳ, ки ба онҳо наздик буданд, бештар маълумот додаанд. Ҳеродот бошад, як боби «Таърих»-и худро ба онҳо бахшидааст. Дар ин ҷо бояд зикр кард, ки юнониҳо тамоми халқҳои ғайриюнониро барбар гуфта, нисбат ба скифҳо низ муносибати хайрхоҳона надоштанд. Вале сарфи назар аз ин, аз асарҳои муаррихон ва нависандагони Юнону Рум, ки дар бораи скифҳо ё сакҳо навиштаанд, маълумотҳои нодир ва пузарзиши таърихӣ ёфтан мумкин аст. Масалан, Ҳеродот дар бораи эътиқодоти скифҳои ин минтақа менависад: «Онҳо фақат худоёни зеринро тақдис мекунанд. Пеш аз ҳама Гестияро баъд Зевс ва Геяро (онҳо Геяро ҳамсари Зевс ҳисоб мекунанд). Пас аз онҳо Аполлон ва Афродитаи осмониро, Геракл ва Аресро. Ин худоёнро ҳамаи скифҳо намоз мегуздорданд, скифҳои шохӣ бошанд ба илова ба Посейдон ҳам қурбонӣ нисор мекунанд. Дар забони скифӣ Гестия - Табити номида шуда, Зевс (ва ба назари ман, комилан дуруст аст) - Папей номида мешавад. Гея-Апи, Аполлон Гайтасир, Афродитаи осмонӣ – Аргимпаса, Посейдон - Фагимасад».⁴³⁸

Дар ин ҷо мушоҳида мешавад, ки сохтори зинагии худоёни скифҳои шимоли баҳрҳои Хазар ва Сиёҳ бо сохтори динҳои қухани ориёӣ комилан мувофиқат мекунад. Фақат номҳои зинаҳои мухталиф аз номи худоёне, ки дар Ригведа ва Авесто зикр шудаанд, мутафовит аст. Яке аз муҳаққиқони навини рус, ки мавзӯро мавриди пажӯҳиш қарор додааст, дар бораи матни боло менависад. «Агар фикр кунем, матни мазкури Ҳеродот аз ҳама нофаҳмо ва мармуз ба чашм меҳӯрад, ҳатто ҷолибтар аз ҳикояҳо дар бораи гипербориягӣ ва амазонкаҳо. Аввалан, худӣ дастаи худоёни скифҳо бисёр ҷолиб ҳастанд. Пеш аз ҳама дар миёни худоёни аз ҳама дӯстдоштаю мӯхтарами кӯчманчиҳои ашаддӣ ногаҳон дидани Гестия – худованди уҷоқи хонаводагӣ тааҷҷубовар аст. Гея – худованди кишоварзист ва тамоман нофаҳмо аст, ки сокинони хушкигарде, ки аз ким кадом даштҳои Осиёи Миёна ба Аврупо омадаанд, Посейдон – ҳокими баҳру уқёнусхоро ситоиш мекунанд. Сониян, - ба суҳанони худ идома медиҳад И. Коломийцев, - маълум мешавад, худоёни скифҳо ба сокинони Олимп⁴³⁹ чандон шабоҳат доранд, ки Ҳеродот бидуни ҳиҷолат номи юнонии онҳоро зикр мекунад. Аз ин чунин хулоса мешавад, ки асотири эллинҳо бо дини сокинони даштҳои шимоли баҳри Сиёҳ амалан якхела аст, ба истиснои ҷузъҳои алоҳида, масалан, Гея ба сифати зани Зевс.⁴⁴⁰ Албатта тавре ки баъзеҳо ақида доранд, чунин пешбинӣ кардан мумкин аст, ки скифҳо бовардоштҳои мазҳабии худашонро аз мусофирони юнонӣ, ки дар асрҳои VI-V то м. Понти Евксинро маскани худ ихтиёр намуданд, ба орият гирифта бошанд. Вале худӣ Ҳеродот дар бораи хусусиятҳои скифҳо чунин менависад; «Скифҳо мисли соири халқҳои дигар аз расму суннатҳои бегона шадидан гурезон

⁴³⁷ Тамара Т. Райс. Скифы. М. 2004. – с. 11.

⁴³⁸ Геродот. История. М. 2006. – с. 253.

⁴³⁹ Олимп баландтарин қаторкӯҳ дар Юнон буда, мутобиқи мифологияи онҳо маҳалли зиндагӣ ва буди боши худоёни юнонӣ бо сардории Зевс мебошад

⁴⁴⁰ Коломийцев И. Тайны великой Скифии. М. 2005. – с. 49.

хастанд. Онҳо натанҳо аз расму анъанаҳои халқҳои дигар, балки, бахусус, юнонӣ канорагирӣ мекунанд».⁴⁴¹ И. Коломийцев мулоҳизаронии худро чунин ҷамъбаст мекунад. «Аз ҳама ҷолиб он аст, ки Ҳеродот номи худоёни скифҳоро зикр карда, дар бораи лақаби скифии Зевс, ки дар миёни кӯчманчиён ҳамчун Папей маъруф аст, ногаҳон ёдовар мешавад ва мегӯяд, ки ба назари ӯ ин ном нисбат ба истеъмоли он дар миёни юнониён комилан дуруст аст. Тасаввур кунед, ки юнонии ориф, намояндаи миллат, ки нисбат ба ҳамаи ҳамсояҳо бидуни истисно бо такаббуру ҳавобаландӣ муносибат мекунад, ногаҳон эътироф менамояд, ки номи худои бузурги пантеони эллинӣ, падари тамоми худоён, дар забони кӯчманчиён нисбат ба забони ҳудаш дурусттар ифода гардидааст. Папей: бехтараш «папай», бе шакку шубҳа аз калимаи ориёии падар, бобо гирифта шудааст... Зоҳиран, худои бузурги эллинҳо замони пеш чунин ном дошта, ханӯз хотираи он дар даврони Ҳеродот аз хотирҳо маҳв нашуда будааст».⁴⁴²

Донишманди даниягӣ Артур Кристенсен мӯътақид аст, ки бовардоштҳои ориёиёни эронӣ ва ориёиёни ҳиндӣ дар ибтидо муштарак буда, вале он бо гузашти замон ва бахусус пас аз ҷудой ва раҳсипор шудани онҳо ба сарзаминҳои таърихии худ аз ҳам тафовут пайдо кардааст. Бо вучуди он ки аксари худоёни онҳо муштарак будаанд, вале тафовуте миёни гурӯҳҳои худоёни калонтарини онҳо мавҷуд будааст. Дар ҷомеаи ориёӣ ду гурӯҳи худоён вучуд доштаанд, ки як дастаро девҳо мехонданд ва дар сари онҳо худои ҷангчӯ бо номи Индра қарор дошт ва дастаи дигарро асураҳо (ба эронӣ ахураҳо) мегуфтанд ва сардастаи онҳо Варуна ва Митра буданд. Бисёре аз донишмандон бар онанд, ки Маздои эронӣ, ки бо маънои доно ва бузургтарин аст, ҳамон Варунаи қадим аст, фақат ин ном бо мурури замон аз хотири ориёиёни эронӣ фаромӯш шудааст. Ба ақидаи А. Кристенсен «аз лаҳзаи вуруди эронӣ ба арсаи таърих мо ба ду шакли мухталифи мазҳаби ибтидоии онҳо бархӯрд мекунем: як даста бо парастии Митра машғуланд, ки дар ин ҳангом дар раъси девҳо (ба маънии изадон) қарор дорад ва дастаи дигар, ки худои бузурги онҳо Ахуромаздо мебошад».⁴⁴³

Дар ин давра дар атрофи Митра чунин худоёне мисли Рашну (худои ростӣ ва озмоиши динӣ), Срауша (худои итоат ва уммат), Аши (олиҳаи борварӣ ва занозӯӣ), Веретрагна – худои ҷанг ва пирӯзӣ, Хварена ё Фарр – худои ҷалолу иқболи шаҳриёрӣ гирд омада буданд. А. Кристенсен ва муҳаққиқи шведӣ Г. Нюберг чунин мешуморанд, ки Зардушт маҳз дар ҳамин давра ба арсаи таърих омада, бар зидди бисёрхудоӣ ва политеизм қиём кард ва оини яктопарастии зардуштияро бунёд намуда, онро бар пояи мустаҳками тавҳидӣ устувор намуд.⁴⁴⁴

⁴⁴¹ Геродот. – с. 259.

⁴⁴² Коломийцев И. Тайны великой Скифии. – с. 51.

⁴⁴³ Кристенсен А. Эрон дар замони сосониён. – с. 48-49.

⁴⁴⁴ Нюберг Г. Динҳои эрони бостон. – с. 65-66.

Меҳрпарасти

Меҳр яке аз худовандони бузурги то замони Зардушт буда, дар атрофи худ гурӯҳи худоёни дигарро низ муттаҳид кардааст. Калимаи меҳр аз решаи хиндуориёи Mith буда, ба маънии асос, реша ва бун аст. Аз ҳамин реша дар Авесто калимаи маесаня (maethanya), ки зиёд истеъмол шуда, мафҳуми хона, бум, маконро доро аст, имрӯз дар забони тоҷикӣ ба меҳан мубаддал гардидааст. Меҳмони имрӯзаи мо ҳам аз ҳамин реша буда, маесман (maethman)-и авестоист. Юсти Меҳрро ба маънии зикршуда баён карда, онро воситае миёни олами моддӣ ва нури азали медонад. Маънии он робита миёни парвардигор ва офаридагон аст.

Эътиқод ба ин худованд дар замонҳои ниҳоят куҳан падида омада, решаи амиқи табиӣ ва таърихӣ дорад. Боварӣ ба ин илоҳӣ марбут ба замоне мебошад, ки ҳанӯз ҳиндуҳо ба сарзамини имрӯзаи худ – Ҳиндустон ва эронӣён ба ватани муосирашон – Эрон кӯч набаста буданд. Осори бостонитарин бо номи ин худованд, лавҳаҳои глине мебошад, ки дар соли 1907 мелодӣ дар Каппатука, дар ҷое бо номи Бағозкӯй, воқеъ дар Туркияи имрӯза кашф ва ба асри XIV то м. нисбат дода шудааст.⁴⁴⁵

Ин эътиқод дар ҳазораи 2 то м. дар дили Осиёи Марказӣ ба вучуд омада,⁴⁴⁶ оҳиста-оҳиста тамоми Осиё ва баъдан Аврупоро фаро гирифт ва дар асрҳои нахустини мелодӣ бо дини насронӣ ба мубориза бархост. Чун ин дин эътиқоди политеистӣ ва бисёрхудоӣ буда, дар таи ҳазораҳо ба он дар Осиё ва Аврупо шоху баргҳои наवे илова карда буданд, дар садаи IV мелодӣ тоби муқовимати дини ҷадиди насрониро пайдо накарда, ҷои худро ба он дод. Оини меҳрпарастиро барои он дини пуррамзу роз хондаанд, ки дар ҳуди ҳамон замонҳои қадим барои пайравони он низ дар атрофи оини хичоби сирру асрор ба вучуд оварда, маросим ва расму суннатҳои намозу ситоиш дар ғорҳо ва зерзаминҳои махсус, ки муносиби қонунҳо ва дастури дини меҳрпарасти қанда мешуд, пӯшида ва сиррӣ анҷом мегирифтанд. Авестошиносии шведӣ Ҳ.Нюберг ва шогирдони ӯ оини меҳрпарастиро яке аз оинҳои қадимтарини пеш аз Зардушт ҳисоб мекунанд.⁴⁴⁷

Дини яктопарастии зардуштия минбаъд ҷои оини Меҳрро гирифт ва мақому мартабаи Меҳрро ҳамчун худованд бикост, вале чун ба вай эътиқоди фаровон доштанд, ақидаю тасаввуроти мардумро дар бораи меҳрпарасти дигар накарда, онро ҳамчун ёвари Ахуромаздо дар Авесто дохил кард.

Аз ин рӯ, дини ҷадиди яктопарастии маздаясно дар Авесто симо ва вазифаҳои пештараи Меҳрро нигоҳ дошт. Дар Авесто Ахуромаздо худованди яккаю ягона эълон карда шуда, дар асоси бандҳои 1 ва 82 Меҳришт Меҳр ба офарида ва ёвари Ахуромаздо мубаддал гардид. Вале агар ба Авесто амиқ назар афканем, мушоҳида хоҳем кард, ки бо вучуди он

⁴⁴⁵ Мейе А. Введение в сравнительное изучение индоевропейских языков М. - Л., 1938. - с. 88

⁴⁴⁶ Куман Ф. Оини пуррамзу рози митрой. - с. 15; Разӣ Ҳ. Оини меҳр ҷ. I. - с. 55-56. Ризой А. Таърихи тамаддун ва фарҳанги Эрон. Техрон, 1381. - с. 704

⁴⁴⁷ Нюберг Ҳ. С. Динҳои Эрони бостон. - с. 79

ки Меҳр дар он бузургии пештараи худро аз даст додааст, вале дар Меҳришт эътибор ва мақому манзалати баланди худро ҳифз кардааст. Дар банди аввали ин яшт Ахуромаздо дар сӯхбат бо паёмбари худ Зардушт мегӯяд, ки фариштаи Меҳрро дар эҳтиром, намоз ва ситоиш баробари худ офаридааст. Дар ин ҷо бояд зикр кард, ки Ахуромаздо дар Авесто фақат ду фариштаро, ки худоёни бозмондаи то давраи Зардушт ҳастанд, ҳамтирозу ҳамвазни худ медонад: Апам Напот ва Меҳр. Маҳалли пайдоиш ва ватани оини меҳрпарастӣ дар Меҳришт чунин баён карда шудааст: Нахустин эзиди минавӣ, ки пеш аз дамидани хуршеди ҷовидонаи тезасп бар фарози кӯхи Ҳара барояд. Нахустин касе, ки ораста бо зеварҳои заррин, аз фарози он кӯхи зебо сар бароварад. Аз он ҷост, ки Меҳри бисёр тавоно бар ҳамаи хонумонҳои ориёӣ бингарад (Банди 13); Он ҷо, ки шаҳриёрони далер, размоварони бисёр иҷтимоъ кунанд (саф ороянд), он ҷо ки чорпоёнро кӯхсорони баланд ва чарогоҳҳои фаровон аст; Он ҷо ки дарёҳои жарфу паҳновар аст, он ҷо ки рӯдҳои паҳновар ва Новтог ба анбӯҳи ҳезобҳои хурӯшон ба Ишката, Парута бархӯрда ва ба сӯи Марв, Ҳирот ва Суғду Хоразм мешитобад. (Банди 13, 14).⁴⁴⁸

Меҳрро фариштае медонанд, ки пеш аз баромадани Офтоб бо ҳолаи дурахшон аз болои кӯхи Ҳара Березайти сар бароварда, ба ободгоҳҳои ориёӣ назар мекунад. Дар банди 14 аввалин номи ҷуғрофие, ки зикр гардидааст, Новтог мебошад. Бино ба маълумоти Бундаҳишн боби 20, банди 24 (чопи Вэст ва Анклессария), Минӯи хирад, боби 27, банди 44 Новтог рӯде аст, ки Афросиёб подшоҳи Тӯрон хатти сайри онро тағйир дода, ба кӯли муқаддаси Чаечест пайваст кард. Ин далелро муҳаққиқони аврупоӣ низ таъид кардаанд.⁴⁴⁹ Ҳамаи сарчашмаҳо аз ҷумла муаррихони тоҷик мавқеи Тӯронро дар Осиёи Марказӣ муайян кардаанд.⁴⁵⁰ Ҳ. Мӯъминҷонов кӯли Иссиқ ва гирду атрофи онро ватани Афросиёб медонад.⁴⁵¹

Аксари аъзами номҳои ҷуғрофии дигаре, ки дар банди 14 Меҳришт зикр шудаанд, ҳамчунин дар ҳудуди Осиёи Марказӣ воқеъ мебошанд. Яке аз муҳаққиқони франсавӣ Франс Куман, ки дар ин замина дар охири асри XIX ва аввали асри XX тадқиқоти ҷолибе анҷом додааст, ватани дини Меҳрро Осиё медонад.⁴⁵²

Зехнер Р.С. бошад ба Осиёи Миёна ҳамчун хостгоҳи оини меҳрпарастӣ ишора кардааст.⁴⁵³ Нисбати ин ки оини меҳрпарастӣ аз ҳисоби сарватҳои маънавии динҳои маҳаллӣ дар Байнаннаҳрайн ва Осиёи Хурд ташаккул ёфта, ба Аврупо раҳна кард, дар мавзӯи ватани ин оин ақидаҳои дигар низ мавҷуд аст. Масалан, Плутарх – муаррихи юнонӣ, ки дар садаи аввали мелодӣ зиндагӣ кардааст, хостгоҳи оини меҳрпарастиро Анатолия (Осиёи

⁴⁴⁸ Авесто. Тарҷумаи Ҷ. Дӯстхоҳ ҷ. 1. – с. 356.

⁴⁴⁹ Кристенсен А. Каёниён. Техрон. 1381. – с. 129.

⁴⁵⁰ Якубов Ю. Религия древнего Согда. – с. 31.

⁴⁵¹ Мӯъминҷонов Ҳ. Тӯрон – гахвораи тамаддуни ориёӣ. – с. 206.

⁴⁵² Куман Ф. Оини пуррамзу рози митрой. – с. 15.

⁴⁵³ R.S. Zaehner. Zurvan. A Zoroastrian Dilemma. 1972. - p. 18.

Хурд) медонад. Муҳаққиқи муосир Викандер С. бошад, нимчазираи Балканро ҳамчун ватани аслии дини меҳрпарастӣ пешниҳод мекунад.⁴⁵⁴

Устурашиноси маъруфи эронӣ Меҳрдоди Баҳор зухури дини Меҳрро ба марҳилаи муайяни инкишофи ҷамъият пайваста, чунин менависад: «Аз ин рӯ, бояд таҳаввули шахсияти Меҳрро дар Меҳряшт натиҷаи вазъи хос ва тозаии ориёиён дар Осиёи Миёна донист. Дар ин давра дар Осиёи Миёна шаҳракҳо ва қабилаҳо бо якдигар муттаҳид мешаванд ва даврони падидаи омадани шоҳаншоҳӣ дар миёни қавмҳои ориёӣ оғоз мешавад».⁴⁵⁵ Ҳошим Разӣ донишманди дигари эронӣ, ки дар меҳрпарастӣ тадқиқотҳои фаровонанҷом додааст, Варорӯд - сарзамини миёни дарёҳои Сиру Ому, дақиқтараш Суғдиёна - ҳудуди Самарқандро сарзамини хостгоҳи дини меҳрпарастӣ медонад. Нисбати ин ки маросими асосии дини меҳрпарастӣ марбут ба Гов, кушта шудани он ва аз ҷисми ӯ падидаи омадани ашёи мухталифи ҷаҳони моддӣ аст, дар Авесто Суғд ё Суғдиёна бо исми Гава ё Гава шаена омадааст. Ҳошим Разӣ барои исботи ақидаи худ чунин менависад: «Гава исми ҷинс аст ва бо маънои чорпоён чун гову гӯсфанд ва ба эҳтимол гов, ки дар мавридҳои гуногун шоҳидҳое ҳам барои он ҳаст, дар таркиби Гава шаена ва Гава шити, ки бештар барои сарзамини Суғд корбурд дорад, мафҳуми сарзаминеро ифода мекунад, ки чарогоҳ аст ё сарзамине, ки дар он чарогоҳи фаровон дорад. Дар ин ҷо низ ҳамчун низоми зиндагӣ ва маишати мардуми даврони ғосии зардуштӣ бо мардуми ҷӯпон ва галадор рӯ ба рӯ ҳастем, ҳарчанд соҳаи кишоварзӣ низ дар канори ҷӯпонӣ гоҳ-гоҳ ба назар мерасид ва истилоҳоте далел бар он аст, ки дар Авесто ҳаст».⁴⁵⁶

Мувофиқи ақидаи аксари донишмандони авестошинос, тамоми матнҳои Авесто арзиши якранг надошта, бахшҳои мухталифи он ба замонҳои гуногун мансуб мебошанд.⁴⁵⁷ Онҳо танҳо таронаҳои шахсии Зардушт, Ҳафтхот, Яштҳои 5, 10, 13, 14 ва 19-ро аз қисматҳои куҳани Авесто ҳисоб мекунанд.⁴⁵⁸ Яшти даҳум, ки мавсум ба номи ғариштаи Меҳр аст, аз ҷумлаи онҳо мебошад. Дар ин яшт, ки ба замони пеш аз ҳазрати Зардушт мансуб аст, симо ва вазифаҳои асосии ҳудои Меҳр инъикоси ҳудро пайдо кардааст. «Меҳряшт» яке аз яштҳои зеботарин, ҷолибтарин ва дилкаштарини Авесто буда, дар он пиромуни гузаштагонии дури мо, тарзу усули зиндагии содда, вале сарбаландонаи онҳо маълумоти гуногун нухуфта аст. Яшти мазкур аз ҷиҳати ҳаҷм низ калон буда, дорои 146 банд мебошад.

Зикр кардан зарур аст, ки мақоми ҳудои Меҳр дар Ведоҳо низ баланд мебошад. Бо вучуди он ки ду оини ҳиндуориёӣҳо аз ҳамдигар тафовутҳои кулӣ доранд, вале дар мавриди ҳудованди Меҳр аксаран дорои нуқтаҳои муштарак мебошанд. Меҳр (Митра) дар ҳар ду оин ҳудовандгори рӯшноӣ, нур ва осмон аст. Аз дидгоҳи симо ва вазифа вайро пуштибони ростӣ ва душмани сарсаҳти дурӯғ ва роҳи қач муаррафӣ кардаанд.

⁴⁵⁴ Стеблин - Каменский И.М. Авеста. М., 1993. – с. 6-7.

⁴⁵⁵ Баҳор М. Аз устура то таърих. Техрон, 1381. – с. 30.

⁴⁵⁶ Разӣ Х. Оини Меҳр. Ҷ. 1. – Техрон, 1381. – с. 55-56.

⁴⁵⁷ Стеблин - Каменский И.М. Авеста. М. 1993. – с. 6-7.

⁴⁵⁸ Кристенсен А. Каёниён. Техрон, 1381. – с. 14; Маздопарастӣ дар Эрони қадим. Техрон 1376. – с. 77.

Дар Меҳряшти Авесто Меҳр ҳамчун худои нуру равшаной пеш аз баромадани Офтоб аз фарози куллаҳои кӯҳ медурахшад. Дар бисёр мавридҳо дар адабиёти классикӣ ва имрӯзаи тоҷик Меҳр муодили Офтоб ва Хуршед омадааст. Дар Меҳряшт Меҳр равшаной ва фуруғест, ки пеш аз баромадани Офтоб зухур карда, файз, баракат, фазояндагӣ ва боландагии ҷаҳони моддиро таъмин мекунад (банди 5).

Дар саросари Меҳряшт вай хушёру бедор дар фарози осмон бо гардунаи ҷаҳораспаи худ метозад ва зиндагии мӯътадили мардумро посбонӣ мекунад (банди 7). Вай тамоми рӯз рӯи тезаспи худ осмони паҳноварро гардиш карда, шабҳангом низ бо анвори хеш ба ҷаҳон равшаной мебахшад (банди 7).

Дар Авесто ғариштаи Меҳр бо ду унвони бузург ва ифтихорӣ хитоб шудааст: дорандаи даштҳои васеъ ва соҳиби ҳазор гӯшу ҳазор ҷашм (банди 35) На хуршед, на моҳ, на ситора, балки Меҳр бо ҳазор гӯшу ҳазор ҷашм ҷаҳонро назорат мекунад, ҳама чизро мешунавад, ҳама чизро мебинад ва ҳеҷ кас вайро ғиреб дода наметавонад. (банди 24) Аз ин рӯ, вай худовандгори бузург буда, тамоми аъмолу кирдори мардумро мушоҳида мекунад. Вай душмани сарсаҳти дурӯғ ва паймоншиканон аст.

Ҳамон худованди бузурге, ки мардум ҳангоми паймон бастан, қарор гузоштан, ваъда кардан вайро ҳамчун шоҳид дар миён меоваранд (банди 26) Вай пуштибон ва ҷонибдори касест, ки ба аҳд вафо кунад, қарори гузоштаре иҷро намояд, ваъдаро анҷом диҳад. Вай душмани сарсаҳти паймоншиканон аст (банди 23). Вай хуршед нест, вале нуру равшаное аст, ки торикиро пароканда месозад. Ба замин зиндагӣ ва шодмонӣ ҳада мекунад. Бо ҳаракати нури худ табиатро афзоянда ва файзбор мегардонад (банди 16). Чун Меҳр фармонравои даштҳо ва майдонҳои васеъ аст, рушду боландагӣ ва неъмату баракати ғала, ҳайвонот ва фарзандонро таъмин мекунад (банди 65). Обро аз осмон ба замин ҷорӣ карда, сабаби рӯиши гиёҳ мешавад ва ба пайравон ва ситояндагони худ тандурустӣ, сарват, фарзанд ва ғала мебахшад, (банди 61) дорой ва сарватро дар сари роҳи зиндагии мӯъминон пароканда, ба онҳо баракати маънавӣ эҳдо мекунад (банди 66).

Худованди Меҳр сарват, фарзанд ва хонаводаи некро бо оромии равонӣ, хирадмандӣ, неқномӣ, беҳрӯзӣ ва беҳқомӣ пайваست намуда, сабаби ҳамбастагӣ, якдилии мӯъминон ва ситоишгарони худ мешавад (банди 73, 74).

Меҳр девҳоеро, ки дар торикӣ ба сар мебаранд ва сабаби интишори гуноҳу нофармонӣ, нопокӣ, хушкӣ ва бебаракатии замин мешаванд, дур меронад (банди 99). Вай бо бедорӣ ва хушёрӣ ҳамешагӣ офариниши Аҳурмаздоро нигоҳбонӣ мекунад. Ҳамеша бо амалу бадкинагии Аҳриман ва ҳамкорони гуноҳпешаи ӯ дар мубориза аст (банди 97). Ғариштаи Меҳр бо аслиҳа ва ҷангафзорҳои беҳтарин ороस्ताю мусаллаҳ буда, аз фарози Осмон душманонро мепояд (банди 96). Ба қачраҳон ва душманон якбора чун тӯфон ҳамла намуда, онҳоро шикаст медиҳад ва нобуд месозад. Ҳангоми ҷанг чун лашкари душман саф орояд, тире ҳадангҳои онҳоро ба ҷониби дигар баргардонида, пайравони худро муҳофизат мекунад (банди 91). Вай ба касоне навиди ғалаба ва пирӯзиро мерасонад, ки неқкирдору

покдин буда, вайро бо ситоишу маросим ибодат намоянд, бо эҳтиром барояш қурбонӣ кунанд (банди 119, 120).

Агар аз як сӯ мушаххасоти табиат ва хислату вазифаҳои Меҳр, ки дар боло зикр гардид ва дар Авесто сабт шудаанд, заминаи мустаҳкаме барои интишори минбаъдаи он дар Осиёи Ғарбӣ, шимолӣ Африқо ва Аврупо гардида бошад, сиёсати мазҳабии подшоҳони хоҳоманишӣ заминаи хуби дигари он гардид.⁴⁵⁹ Дини зардуштӣ, ки бо қабилаҳои эронӣ аз Балх ба сарзамини муосири Эрон интиқол дода шуд, мазҳаби нахустин подшоҳони ҳахоманишӣ гардид. Дорои I дар сангнавиштаҳои худ дар кӯҳи Беҳсутун Ахуромаздоро беш аз 20 маротиба зикр карда, вайро худованди бузург меномад. Зоҳиран қабилаҳои эронӣ ба ватани ҷадиди худ на танҳо дини Зардушт, балки эътиқодҳои қадимаи ориёиро низ бо худ оварда буданд. Дар Бобул, Калда, ки яке аз марказҳои мазҳабии ҷаҳони бостон буд, ханӯз бовариҳои қадима, ки бо расму суннатҳои меҳрпарастӣ наздик ва ҳамранг буданд, вучуд доштанд. Баъд аз Дорои I миёни подшоҳони ҳахоманишӣ эътиқодот ба Меҳр ва Аредвисура Анахито торафт бештар шуда, онҳо оҳиста-оҳиста мавқею манзалати пештараи худро ба даст меоварданд.⁴⁶⁰

Дяконов И.М. дар садаҳои VI-IV то м. дар қаламрави Мод истеъмоли васеи номҳо бо таркиби Митраро хотирнишон карда, хулоса баровардааст, ки аз рӯи далелҳои мавҷуд дар асрҳои IX-VI то м. номҳое, ки эътиқод ба Ахуромаздоро нишон медиҳад, бештар истеъмол мешудааст.⁴⁶¹ Дар Бобул Калда ва баъдан дар Осиёи Хурд бошад пайравон аз Меҳр худон бузург ба вучуд оварда, дар атрофии ӯ суннатҳои дини алоҳидаро танзим намуданд ва маросимҳои фаровони қурбонӣ мураттаб карда, вазифаҳои Ахуромаздоро низ ба ӯ вогузор намуданд.⁴⁶²

Дар сарзамини ориёӣҳо, бахусус дар асри авестой сол ба ду фасл тақсим мешуд: тобистон (ната) ва зимистон (заяна). Ҷашни наврӯз ҷашни оғози тобистон ва меҳргон ҷашни оғози зимистон буд. Ба ифодаи Абӯрайҳони Берунӣ аз замонҳои қадим шонздаҳуми моҳи меҳр (2 октябр) ҷашни бузурги меҳргон доир мегардид, ки дар Эрони бостон онро митракана (ҷои Меҳр, ҷони Меҳр) мехонданд.⁴⁶³ Ин ҷашн дар саросари Осиё, бахусус дар Бобул ва Осиёи Хурд васеъ ҷашн гирифта мешуд. Дар чунин ҷашнҳо рӯҳониёни оини меҳрпарастӣ пеш-пешӣ ҷамъият ҳаракат мекарданд.

Ктесий – муаррихи юнонӣ, ки дар дарбори подшоҳони ҳахоманишӣ зиндагӣ кардааст, навиштааст, ки ҷашни рӯзи Меҳрро подшоҳон бо фарру шукӯҳи хоссае баргузор мекарданд. Шоҳон ҳеҷ гоҳ дар бодахорӣ ифрот намекарданд ва маст намешуданд, ба истиснои рӯзи ҷашни Меҳр. Дар чунин рӯз онҳо ҷомаи арғувонӣ бар тан карда, бода менӯшиданд ва дар ҷамъомадҳои шодию сурури умумӣ ширкат мечустанд. Дар ин маросим қурбонӣ фаровон анҷом мегирift.⁴⁶⁴ Бино ба навиштаи Ҳеродот ҳатто

⁴⁵⁹ Разӣ Х. Донишномаи Эрони бостон. ҷ. IV. – с. 2020 – 21.

⁴⁶⁰ Дандамаев М.А. Политическая история Ахменидской державы. М., 1985. – с. 73.

⁴⁶¹ Дьяконов И.М. История Мидии. – с. 373

⁴⁶² Куман Ф. Оини пуррамзу рози митрой. – с. 31

⁴⁶³ Берунӣ А. Осор-ул-боқия. ҷопи Захау. Техрон. 1331. – с. 222-225

⁴⁶⁴ Донишномаи Эрони бостон. ҷ. 4 Техрон, 1381. – с. 2020-2021.

Хишоёршо пас аз забти Юнон ба Афинаи Троя 1000 гов қурбонӣ карда буд.⁴⁶⁵

Аммо ба ақидаи донишманди франсавӣ Франс Куман дар Аврупо чашни Митра 25 декабр, ки рӯзи таваллуди ӯ буд,⁴⁶⁶ доир мегардид. Маросими маъруфи куштани Гови нахустин, ки дар садҳо ҳайкал, муҷассама ва тасвирҳои Митра, ки аз саросари меҳробаҳои Аврупо пайдо шудааст, дар ин рӯз баргузор мегардид.⁴⁶⁷

Дар давлати Мод (асрҳои VII-VI то м.) низ, ба ифодаи олими рус Дяконов И.М., дар миёни эзидони дигари маздоӣ ба Меҳр бартарӣ дода мешуд.⁴⁶⁸ Донишманди дигари рус Иванов М.С. чунин мешуморад, ки интишори дини Зардушт дар сарзамини имрӯзаи Эрон дар садаҳои VI-V то м. оғоз гардида, қабл аз он мардум ба худоёни дигаре, ки аз Осиёи Миёна бо худ бурда буданд, яъне Аредвисура Анахито ва бахусус Митра эътиқоду боварии хосса доштанд.⁴⁶⁹

Баъд аз Бобул ва Калда маҳалли пешрафти оини меҳрпарастӣ Осиёи Хурд гардид. Дар сарзамини Лидия, ки ҳанӯз аз ҷониби подшоҳи нахустини империяи ҳахоманишӣ Куруш тасарруф шуда буд,⁴⁷⁰ аҷром ва аносурӣ самовиро парастӣш мекарданд. Аз ин ҷиҳат дар ин ҷо ба зудӣ Меҳр ҳамчун худованди асосӣ пазируфта шуд. Дар ин ҷо худованди дигари бостонӣ Аредвисура Анахито низ амиқан раҳна карда ва мавриди ситоиш қарор гирифта буд.⁴⁷¹

Страбон - ҷуғрофиядони юнонӣ, ки дар охири ҳазораи аввали пеш аз милод дар Каппадокия зиндагӣ кардааст, ҳамчунин ин ҷашнро митракана номида, зикр намудааст, ки подшоҳи Арманистон ҳар соле дар рӯзи ин ҷашн ба шоханшоҳи ҳахоманишӣ 20 ҳазор тоӣ ё кураасп тӯҳфа равон мекард.⁴⁷² Чун ин донишманди бостонӣ солҳои тӯлонии зиндагии худро дар Эроншаҳр гузаронда, ба омӯзиши таърих ва расму оинҳои халқҳои гуногун, бахусус ориёӣҳо вақф карда буд, дар ҷои дигари асараш дар бораи анъанаҳои мардуми форс чунин менигорад: «Расму суннатҳои форсӣ дар миёни ин халқҳо (ориёӣ), модҳо ва бисёр халқҳои дигар якранг аст... Онҳо Гелиосро, ситоиш карда ӯро Мифра (Митра) меноманд, ҳамчунин Селена ва Афродитаро (Анахито). Аз он баъд оташ, замин, бодҳо ва обро (ситоиш мекунанд)». Вай анъанаҳои муғонро дар замони худ дар Каппадокия (Осиёи Хурд) батафсил баён карда, қайд мекунад, ки ҳамаи ин расму оинҳоро бо ҷашми худ дидааст.⁴⁷³

Аз гузориши ҷуғрофиянависи юнонӣ маълум мешавад, ки дар эътиқоду бовариҳои ин минтақа дар охири ҳазораи аввали пеш аз мелод худованди Митра дар мақоми муҳиме қарор доштааст. Ба ақидаи

⁴⁶⁵ Дяконов И.М. История Мидии. – с. 396.

⁴⁶⁶ Баъдан бо зуҳури дини насронӣ, рӯзи таваллуди эзиди Митра ба рӯзи сууди ҳазрати Исо ва рӯзи аввали солшумории мелодӣ баргардонид шуд.

⁴⁶⁷ Куман Ф. Оини пурразму рози митроӣ. – с. 31-171.

⁴⁶⁸ Дяконов И.М. История Мидии. – с. 402.

⁴⁶⁹ Иванов М.С. Очерк истории Ирана. М. 1952. – с. 16

⁴⁷⁰ Дандамаев М.А. Политическая история Ахеменидской державы. – с. 23.

⁴⁷¹ Гиршман Р. Эрон аз оғоз то ислом. Техрон, 1383. – с. 312.

⁴⁷² Страбон. География. М. 1994. – с. 499.

⁴⁷³ Страбон. География. – с. 680.

муҳаққиқи асри XIX-и рус Максудов В.П., Меҳр дар Рум тамоми салоҳиятҳои Аҳуромаздоро ба дӯши худ гирифта буд. Меҳрро дар он ҷо ҳамчун офарандаи ҷаҳон, Офтоб, сарчашмаи зиндагӣ ва поку беолоиш парастии мекарданд⁴⁷⁴. Муҳаққиқи меҳрпарастӣ Ф. Куман чунин менависад: «Сабабу омили ин ки ҷаро то ин таърих оини меҳрпарастӣ дар мағрибзамин интишор наёфта буд, бегумон бояд сабабе дошта бошад». Ва ба суҳанони худ давом медиҳад; «Ғап дар сари ин аст, ки соли 204 пеш аз милод ситоиши Бузургмодар (Magna Mater) дар Рум ба сурати расмӣ даромад».⁴⁷⁴ Дар ин ҷо саволе пеш меояд: империяи бузурге, кӣ бахшҳои се қитъаи бузурги ҷаҳонро дар зер тасарруфи худ дошт, ба ки эътиқод доштааст? Олиҳаи Бузургмодар ё Магна Матер кист? Муаллифи боло дар саҳифаи 186-и асар ба саволи худ чунин ҷавоб медиҳад: «Кӯҳантарин меҳробае (маъбаде), ки шинохта шуда, меҳробаест дар мучовирати Митрон (маъбади Митра) маъбади Сибила (Анахито), ки дар Остия дорад. Ҳамин тавр шуд, ки парастии Митра дар канори ин эзидбонуи фригия дар саросари империя бо майлу рағбат густариш ёфт ва бо ҳамкориҳои шавқангезе идора ва роҳбарӣ мешуд... Пайравони Митра тавонистанд бо равиши муносиб ҷалби тавачҷӯҳи коҳинони Бузургмодарро ҷониби худ ҷалб намоянд. Ба ҳамин ҷиҳат тавонистанд аз ҳимояту пуштибонии ҳукумат ва аз дӯстии ҷомеаи оини Бузургмодар баҳраманда шаванд. Дар низоми оини митроӣ фақат мардон ҳаққи ширкат ва узвият дар маросими розомези Митраро доро буданд. Ба ҳамин ҷиҳат андешаи интишор ва вусъати бештар талаб мекард, ки қонун низ ба оини Меҳр ҷалб шаванд. Дар ин оини ориёӣ, ки дар канори оини Меҳр ба шукуфӣ расид, (Аредвисур) Анахито то пойгоҳи Бузургмодар (Magna Mater) ҷойгоҳ ёфта ва шинохта шуд».⁴⁷⁵ Сарфи назар аз он ки Зардушт парастии худоёни пеш аз худро манъ карда буд, имону эътиқод нисбат ба баъзе аз онҳо дар дили мардум пойдор монда буд. Аз ҷониби дигар тағйири самти эътиқодоти подшоҳони ҳахоманишӣ ба интишори дини меҳрпарастӣ шароити мусоид фароҳам намуд. Масалан, подшоҳони ҳахоманишӣ Ардашери II (405-359) ва Ардашери III (359-338) кушоду равшан дар катибаҳои худ ба Аредвисура Анахито рӯ оварда буданд.⁴⁷⁶

Бостоншинос ва авестошиноси франсавӣ Роман Гиршман дар ин мавзӯ менависад, ки ҳудои Дорой I ва ду ҷонишинони ӯ аз рӯи сангнавиштаҳо Аҳуромаздо будааст. Баъдан ба суҳанони худ чунин идома медиҳад: «Аз қамони Ардашери дуюм оини расмӣ бо бағоне, ки дар радифи Аҳуромаздо дар китобҳо ёд шудаанд, васеъ шуда меравад. Онҳо иборатанд аз Меҳр ҳудои Хуршед, ҳудои адолат ва қурбонӣ, ки ҳудои бисёр қуҳани ориёист ва Анохид (Аредвисура Анахито)- ҳудои обҳо, ҳосилхезӣ ва тавлид, ки таъсири ақоиди ғайри эрониро нишон медиҳад».⁴⁷⁷ Гиршман Аредвисура Артемиси ҷунонӣ меғӯяд, ки бо ҳақиқат мувофиқат намекунад.

⁴⁷⁴ Куман Ф. Оини розомези митроӣ. – с. 186.

⁴⁷⁵ Дар ҳамон ҷо. – с. 186.

⁴⁷⁶ Розӣ Х. Оини Меҳр. Ҷ. 1. – Техрон 1381. – с. 227.

⁴⁷⁷ Гиршман Р. Эрон аз оғоз то ислом. Техрон. 1383. – с. 183.

Хусусиятҳои дар боло зикршудаи Меҳр сабаб шуд, ки ситоиши ӯ на танҳо дар миёни табақаҳои иҷтимоии Эрон, балки дар миёни ҳамаи табақаҳои иҷтимоии Осиёи Ғарбӣ ва империяи Рим низ густариш ёфта, деҳқонон, сарбозон, ҳунармандон ва ҳатто подшоҳонро пайрави худ намояд ва ҳар як мувофиқи мавқеяти иҷтимоияш ба ин ё он хусусияти ҳудои Меҳр таъйин кунад.⁴⁷⁸ Ин оини нав дар Эрон бештар тобиши зурвонпарастӣ пайдо карда, дар Аврупо, ки ҷанбаҳои нав гирифта буд, бо номи меҳрпарастӣ ё митраизм маъруф гардид.⁴⁷⁹

Дар оини Меҳр Зурвон (дар Авесто, Зрвана акарена-замони бекарон) ҳудои бузург буд. Пайравони ҳудои Меҳр Аҳуромаздоро низ ситоиш ва барои дур кардани шарри Аҳриман қурбонӣ мекарданд. Дар ин дин Меҳр, ки мазҳари равшанӣ буд, дар миёни бихишти Аҳуромаздо ва дӯзахи Аҳриман қарор дошт. Бинобар ин ба ӯ бо номи Меҳри миёнарав, Меҳри восита ва Меҳри миёнҷӣ мурочиат мекарданд. Вай дар Авесто низ дорои чунин хосият буда, вайро нерӯи воситае миёни Ҳудои Бузурги диданашаванда ва мардум медонистанд.

Меҳрпарастон ба ҳудованди Меҳр афсонаҳои зиёдеро нисбат дода буданд. Яке аз ривоятҳои маъруфе, ки ба ӯ нисбат медоданд, иборат аз он буд, ки Меҳр аз саҳрасанге таваллуд шуда, ҳангоми зода шудан бараҳна буд ва дар дасти рости худ ханчаре дошт. Ривояти дигар ин буд, ки вай пас аз таваллуд шудан тасмим гирифт, ки қуввату нерӯи ҳудро озмоиш кунад. Аз ин рӯ, вай бо Офтоб зурозмӣ кард. Офтоб ба нерӯи вай тоб наоварда, ба замин афтод. Баъдан Меҳр ба вай ёрӣ дода, аз ҷой бархезонд ва ба ӯ дасти рости хешро дароз кард. Ду эзид дасти ҳамдигар гирифтанд. Ин амал мазҳари иттиҳоду иттифоқи Офтоб ва Меҳр буд.

Устураи дигари Меҳр, ки дар дини меҳрпарастӣ мақому мартабаи хосае дорад, муборизаи эзиди Меҳр бо Гов мебошад. Мо ба ин масъала баъдан таваққуф хоҳем кард. Дар ин ҷо фақат чунин нуқтаро хотирнишон мекунем, ки дар оини меҳрпарастӣ мисли дини маздаёсно кушта шудани гови нахустин сароғози офариниш ҳисоб мешавад.

Пайравони оини Меҳр дар рӯҳияи диловарӣ, нотарсӣ ва ҷанговарӣ тарбия мешуданд, зеро чунин гумон мекарданд, ки танҳо бо муборизаи оштинопазир бо нерӯҳои аҳриманӣ метавон ба пирӯзии охирин расид. Нисбати ҳамин хосияти худ, оини меҳрпарастӣ миёни сарбозон ва ҷанговарони империяи Рим таъсири васеъ пайдо карда буд.⁴⁸⁰ Дар маросимҳои ин оин фақат мардоне иштирок карда метавонистанд, ки ба синни балоғат расида бошанд. Дар маросимҳои меҳрпарастӣ ба замон ҳаққи ширкат намедоданд. Дар миёни пайравони Меҳр, мақоми иҷтимоӣ ва сарвату боигарӣ аҳамият надошт ва ҳамаи онҳо якдигарро «бародар» мехонданд. Вале дар баробари ин сарварон ва роҳбарони дин аз эҳтиром ва ситоиши фаровон бархурдор буданд.

Маросимҳои эзиди Меҳр маъмулан дар ғорҳои табиӣ анҷом мегирифт. Ин ғорҳо мазҳари осмони зебо буд. Сақфҳои маъбадро бо ситораҳо ва

⁴⁷⁸ История древнего мира. М. 1981. – 285 – 286.

⁴⁷⁹ Баҳор М. Пажухише дар асотири Эрон. Техрон, 1362. – с. 15-56.

⁴⁸⁰ Махсутов В.П. История древнего Востока. – с. 391-392.

манзараҳои гуногуни осмонӣ ороиш меоданд. Чун покии чисму рӯҳ яке аз шартҳои асоси пайравони Меҳр буд, дар дохил ё наздики маъбад мебоист оби равои мегузашт. Аммо чун дар минтақаҳои ҳамвор ва шаҳрҳо, аксаран ғорҳои табиӣ вучуд надоштанд, ба шабоҳати ғорҳо дар зерзаминҳо бино месохтанд. Пайравон бо ёрии зинаҳои тӯлонӣ ба маъбад ворид мешуданд. Ғоҳ зинаҳо то хонае мерасид, ки дар он ҷо пайравонро ба маросими динӣ тайёр мекарданд. Аз ин ҷо ба толори асосии маъбад ворид мешуданд. Сақфи маъбадро мисли осмони шабонгоҳ меоростанд.⁴⁸¹

Аввалин маҳалҳои муносибе, ки дини меҳрпарастӣ дар онҳо интишор ёфт, Калда, Бобул ва Арманистон буд. Дар ин ҷо вай ҷои Баал - худои Осмон ва Шамаш худои Хуршедро гирифт. Дар харобаҳои як маъбади зардуштӣ воқеъ дар наздикии шаҳри Порса, катибаҳои ба забони юнонӣ ёфтанд, ки дар он Ахуромаздо, Меҳр ва Анахито бо номҳои юнонии Зевс, Аполлон ва Афина зикр шуда буданд.⁴⁸² Худоёни бобули ва юнониро бо худоёни ориёӣ иваз карда буданд. Масалан, Ахуромаздо бо Баал, Меҳр бо Шамаш, Анахито бо Иштар яке дониста шуда буданд.⁴⁸³ Худои Шамаш бобули мисли ғариштаи Меҳр эзиди аҳду паймон ва адлу дод буд, мисли Меҳр дар фарози кӯҳсорон падида мешуд ва мисли Меҳр масири харрӯзаи худро бо ғардунаи дурахшонаш дар Осмон мепаймуд. Чун подшоҳони ҷудогона дини Зардуштро мунҳариф сохта, ғариштаҳои ҷудогонаи ин оинро ситоиш мекарданд, заминаи муносиби инкишофи меҳрпарастиро ба вучуд оварданд. Онҳо мӯбадони ғумошта доштанд, ки муғ ё маҷус номида мешуданд.⁴⁸⁴ Мақоми ин муғҳо нисбат ба рӯҳониёни маҳаллӣ баландтар буда, имтиёзҳои доштанд, ки метавонистанд қудрату нуфузи муғҳои маҳаллиро маҳдуд кунанд. Аз ин рӯ, Бобул, Калда ва Арманистон ҷойгоҳе ғардид, ки дини меҳрпарастӣ аз ин ҷо ба суръат ғустариш пайдо кард. Даре нагузашта он Байнаннаҳрайно зери таъсири худ оварда, ба зудӣ дар Фригия, Галатия ва саросари Осиёи Хурд паҳн ғардид.

Аз миён ғарфани империяи ҳахоманишӣ сабаби дигари босуръат паҳн шудани ин дин ғардид. Искандар Эронро забт карда, бо дини нерӯманди маздаясно рӯ ба рӯ шуд. Вай китобҳои муқаддаси онро сӯхта, ба он мубориза оғоз кард. Сиёсати ўро сарлашкарони юнонӣ, ки қариб 200 сол дар Осиё ҳукмронӣ карданд идома дода, дар Шарқ пуштибон ва тарафдори нерӯманди оини буддоӣ ва дар Ғарб оини меҳрпарастӣ буданд.⁴⁸⁵

Хонадонҳои подшоҳони юнонӣ, ки дар Понт, Каппадокия, Арманистон, Коммаген ва ғайра боқӣ монда буданд, гузаштаи худро бо Ҳахоманишиён пайваста, аз лиҳози фарҳанг, ахлоқ, маросим ва одоб бо ориёимаобӣ ифтихор мекарданд.

Бинобар ин онҳо аз парастии ва эҳтироми эзидону худоёни қуҳани ориёӣ як навъ эҳсоси ғурури ашрофӣ карда, ба ин васила худро ба наҷоди ориёӣ мепайвастанд.⁴⁸⁶ Мувофиқи одати меҳрпарастӣ, ки ростию поки

⁴⁸¹ Баҳор М. Аз асотир то таърих. – с. 32-33.

⁴⁸² Хртсфельд. Таърихи Эрони бостон. – с. 44.

⁴⁸³ Кристенсен А. Эрон дар замони сосониён. – с. 56.

⁴⁸⁴ Куман. Оини пуррамзу рози митрой. – с. 32.

⁴⁸⁵ Куман Ф. Оини пуррамзу рози митрой. – с. 33.

⁴⁸⁶ Ҳамон ҷо. – с. 34.

пойдоркунандаи тоҷу тахти подшоҳӣ ва комёбию муваффақиятҳои он аст, ин тамоюл дар як сангнавиштаи Антиохи I Эпифан (69-34 то м.), ки дар Коммаген ҳукмронӣ мекард, боқӣ мондааст. Вай ба ҷои Антиох номи Митридасро интихоб карда, рӯзи 16 меҳрро, ки рӯзи ҷашни Меҳргон буд, рӯзи таваллуди худ эълон кард. Вай дар ин лавҳа навишта буд, ки аз ситоиши эзидони мавриди парастии ниёғони худ, ки дорои анъанаҳои ориёӣ ва юнонӣ аст, бисёр хушнуд мебошад. Вай барои Митра маъбадҳои ҷадид бунёд карда, аз муғон тақозо карда буд, ки дар маросимҳои мазҳабӣ бо либосҳои махсуси мубадони ориёӣ ҳозир шаванд ва маросими расму одоби он низ ба ҳамон шакл анҷом дода шавад.⁴⁸⁷

Тавре ки зикр гардид, қадимтарин далели ошкоре, ки дар бораи ин дини ориёӣ мавҷуд аст, паймонномае аз соли 1380 то м. мебошад, ки дар Осиёи Хурд пайдо шуда, миёни подшоҳи Хетҳо – Суппилулиум ва подшоҳи сарзамини Митонӣ Маттиваза баста шудааст. Дар ин паймон бори нахуст номи худовандони Митра ва Варуна, Индра ва Насатя оварда шуда, пайванди муштаракӣ ин ду ҳанӯз ба даврони ҳиндуориёӣ ишора мекунад.⁴⁸⁸ Чун Митра дар эътиқоду бовариҳои ҳиндуориёӣҳои бостон мазҳари ростӣ ва аҳду паймон буд, зоҳиран номи ӯ ба хоҳири нигоҳбонӣ ва назорат болои иҷрои паймон оварда шудааст. Дар бораи сарнавишти минбаъдаи оини меҳрпарастӣ дар ин сарзамин то даврони забти он аз ҷониби империяи ҳахоманишӣ, ки дар миёнаҳои садаи VI то м. сурат гирифт, маълумоти дақиқ надорем. Вале маълум аст, ки забти ин сарзамин омили густариши фарҳанги ориёӣ гардид.

Тавре ки дар боло зикр шуд, сиёсати мазҳабии подшоҳони ҷудогонаи ҳахоманишӣ ва баҳусус сукути ин силсила шароити маънавии навине паدید овард. Агар дар давраи Ҳахоманишиён сарзамини Бобул, Калда (Мод) ва Арманистон ба марказҳои меҳрпарастӣ мубаддал гардида бошанд,⁴⁸⁹ дар охири салтанати онон, баҳусус дар давраи ҳукмронии сарлашкарони юнонӣ чунин марказ ба Осиёи Хурд интиқол ёфт.

Франс Куман дар бораи мақоми меҳрпарастӣ дар Осиёи Хурд дар миёни шоҳон ва аҳолии ин минтақа менависад: «Аммо Митра дар миёни эзидони ориёӣ мақоми бартару арҷмандтар пайдо карда ва ӯро ба навъе бузург донистанд, ки ба зудӣ мушаххас шуд, ки монанди тақдире эътибори номи Митрадас дар ҳамаи савгандҳо, паймонҳо ва ҳузури вай дар ҳамаи зиндагии хонаводаҳои фармонравоёну ашроф, он чунон ки дар назди шоҳони ҳахоманишӣ чун Доро, Ардашер, бахшандаи пирӯзӣ, комёбӣ, фарр ва пуштибони устуворе барои онон маҳсуб мешуд».⁴⁹⁰ Маҳз чунин шароити мусоид боис гардид, ки бисёре аз муғони Арманистон, Фригия ва Лидия аз равишу суннатҳои гузаштаи худ бе ҳеҷ таассуб дар паدید овардани оинҳои таркибӣ ва тоза иқдом кунанд ва муваффақ шуданд, дар атрофи худ барои омӯхтани шумораи зиёди навомӯзон мадрасаҳо ташкил намоянд. Ба ақидаи муҳаққиқи фаронсавӣ, чун муғон аз эътиқодоту бовариҳои ҳамсояҳои

⁴⁸⁷ Ҳамон ҷо. – с. 35-45.

⁴⁸⁸ Нейберг. Динҳои Эрони бостон. – с. 97 ба баъд: Гиршман Р. Эрон аз оғоз то ислом Т. 1383. – с. 71.

⁴⁸⁹ Куман Ф. Оини пуррамзу рози митрой. – с. 33.

⁴⁹⁰ Ҳамон ҷо. – с. 33.

аврупоии худ иттилои комил доштанд, бо назардошти он одоб, усул, маросиму ниёишҳои дини меҳрпарастиро пеш аз интишори он дар Рум тадвин ва муқаррар карда буданд.⁴⁹¹

Артур Кристенсен дар бораи омезиши боварию эътиқодҳои гуногуни ин минтақа чунин менависад: «Асотири ориёӣ, бобули ва юнонӣ бо ҳам даромехта, ашхоси афсонаҳои шарқӣ дар либоси худоёни юнонӣ пинҳон гашт. Эътиқод ба ду олами ҷудо аз якдигар, яке олами некӣ ва дигар бадӣ ё олами нуру зулмат ва эътиқод ба бихишту дӯзах, рӯзи ҳисоби растохези ҷаҳон, эътиқод ба робитаи тому пайванди ом мобайни афроди инсон ва қувваҳои малакутӣ, ҳамаи ин мӯътақидот, ки маҳсули дини маздоии ориёӣён буд, дохили афкори динии Осиёи Сағир шуд».⁴⁹²

Дини маздоӣ ва меҳрпарастии муғон дар ин сарзамин бо эътиқоду бовариҳои маҳаллии қавмҳои гуногун, ақидаҳои бостонии сомӣ ва суриёнӣ ва худоёни онҳо омехта гардида, дигаргуниҳоро ба вучуд овард. Тавре ки ишора шуд, яке аз марказҳои ғановати дини меҳрпарастӣ Бобул ва Калда буд. Артур Кристенсен дар ин хусус менависад: «Яке аз фирқаҳои маздаясно, ки нучуми калдонӣ дар он нуфузи кулӣ карда ба назди маҷусҳои Осиёи Сағир тақомул ёфта буд, маншаи оини меҳрпарастӣ аст, ки дар империяи Рум вусъат ёфт. Дар ин оин Меҳрро худои Офтоб медонистанд».⁴⁹³ Натиҷаи ҳамин омезишҳо ва таъсири мутақобилаи бовариҳои гуногун буд, ки дар бораи Митра ривоятҳои фаровон, афсонаҳо, устураҳо падид омаданд.

Аз ин ҷиҳат, вақте ки меҳрпарастӣ дар Аврупо интишор ёфт, баъзеҳо Митраро ҳамчун гавҳари оташ, гурӯҳи дигар ҳамчун хуршед, гурӯҳи сеюм ҳамчун худованди ростию дурустӣ қабул карданд.⁴⁹⁴ Бо вучуди он ки оини Митра дар тӯли беш аз се садаи мелодӣ бисёр кишварҳои Аврупоро тасхир карда буд, дар бораи сароғози нуфузи он ба ин минтақа маълумоти дақиқе вучуд надорад. Дар асоси маълумоти яке аз фарҳангҳои мӯътабари Руссия, ки дар авали асри XX ба ҷоп расидааст, оини Меҳр, ки маркази ситоиши он Офтоб аст, бо маросимҳои сиррӣ ва пӯшидаи худ, дар садаҳои III-I то м. дар тамоми империяи Рум интишор пайдо кард.⁴⁹⁵ Плутарх менависад, ки нуфузи меҳрпарастӣ ба Аврупо ба василаи раҳзанони дарёӣ сурат гирифт. Донишманди диншиноси рус Л.С.Василев чунин ақида дорад, ки дини меҳрпарастӣ ба Аврупо дар асрҳои охири ҳазораи I то м. нуфуз пайдо кард.⁴⁹⁶

Мувофиқи тадқиқоти донишмандон, агар давраи ҳукумати сулолаи ҳахоманиширо замони интишори дини Меҳр дар Осиёи Наздик ва Ғарбӣ бигирем, пуштибонии Искандари Мақдунӣ ва давлатҳои юнонии пас аз ӯ ба вучудомада аз дини меҳрпарастӣ, оғози нуфузи митраизм ба Аврупо шуда метавонад. Мувофиқи маълумоти Ф. Куман дар садаи II то м. дар ин ҷо мактаби пайкартарошии Пергамон бори нахуст нақши Митраро дар ҳолати

⁴⁹¹ Ҳамон ҷо. – с. 34-35.

⁴⁹² Кристенсен А. Эрон дар замони сосониён. – с. 59.

⁴⁹³ Куман Ф. Оини пуррамзу рози митрой. – с. 55.

⁴⁹⁴ Разӣ Ҳ. Оини Меҳр. Ҷ. 1. – с. 62-63.

⁴⁹⁵ Малый энциклопедический словарь. Санкт-Петербург, 1906. – с. 584.

⁴⁹⁶ Васильев Л.С. История религии Востока. М. 1983. – с. 64.

куштани гов ба вучуд овард, ки ин нақш баъдан ба расму суннат мубаддал гардида, он дар тамоми толорҳои меҳробаҳо аз ҳама боло, дар ҷои шохнишини меҳроба гузошта мешуд.⁴⁹⁷

Дар асоси навиштаи устурашиноси дигари аврупоӣ Ҷон Ҳиннелз, ҳудои Меҳр ба василаи бузургони эронӣ дар Осиёи Хурд, Арманистон, Киликия ва Понт ба сарзаминҳои Ғарб густариш пайдо кард. Вай мисол меоварад, ки соли 66 то м. Тирдод - подшоҳи Арманистон барои дарёфти тоҷи подшоҳӣ аз дасти Нерон ба Рум рафт ва дар вақти боздид бо Нерон, ба вай бо чунин суханон муроҷиат кард; «Ман ба пешгоҳи Шумо, мисли ин ки ба пешгоҳи ҳудои хеш омадаам, то ки ниёиш кунам, ҳамон тавре, ки Меҳрро ниёиш мекунам...».⁴⁹⁸

Яке аз омилҳои дигари густариши оини Меҳр дар Аврупо ҷангҳои доимии империяи Ашконӣ ва Византия бо Рум ва фатҳи иёлатҳои шарқӣ аз ҷониби Рум мебошад. Масалан, дар давраи подшоҳии Тибериус (14-38) вилояти Катпатука ба Рум даромад. Дар давраи қайсари Нерон (54-68) қисматҳои ғарбии Понт то соҳили баҳри Сиёҳ ба қаламрави Рим ворид гардид.

Дар давраи Виспасиан (69-79) бахше аз Арманистон ва Коммаген фатҳ карда шуд. Дар ин набардҳо аксаран аз ҳарду ҷониб аскарони кироӣ, ки бештарашон аз мамлакатҳои Аврупо, бахусус аз Италия буданд, ҷанг мекарданд. Франс Куман интишори босуръати ин мазҳабро дар Аврупо пас аз шикасти ҳукумати Меҳрдоди Евпатор (соли 66 то м.) медонад.⁴⁹⁹ Аз номаш маълум мешавад, ки мазҳаби душмани сарсаҳти империяи Рим меҳрпарастӣ мебошад.

Меҳрпарастӣ, ки дар Ғарб бо номи митраизм ва номҳои дигар маъруф гардид, дар охири ҳазораи I то м. кушоду равшан ба таблиғи ақидаҳои худ оғоз кард. Чун ин оин ормонҳои дӯстӣ, баробарӣ, бародарӣ, ростӣ ва дурустиро тавсия мекард, дар минтақаҳои Аврупо бо суръати тез интишор пайдо кард. Аллақай дар соли 68 мелодӣ он ба Аврупои марказӣ раҳна карда, дар соли 107 мамлакатҳои шимоли немчазираи Балканро фаро гирифт.⁵⁰⁰ Даре нагузашта он ба Олмон, Австрия, Франция ва Англия роҳ ёфт. Плутарх чунин мешуморад, ки яке аз шохаҳои дини маздаясно (мақсадаш оини меҳрпарастӣ аст) дар миёнаҳои садаи аввали мелодӣ дар Аврупо дорои мақоми баланде мебошад.⁵⁰¹

Нисбати густариш ва нуфузи васеи дини Меҳр дар ин давра дар Осиё, Аврупо ва шимоли Африқо, муаррихи маъруфи асри XIX Франция Э.Ренан (1823-1892) навишта буд, ки агар сабабу ҳодисае рӯй дода, исавиятро бозмедошт, дар ҳар ҳолат ҷаҳон аз оини Меҳр буд.⁵⁰² Оғози равнаку инкишоф ва шукуфоии дини меҳрпарастӣ дар Румро бояд асри I мелодӣ донист.⁵⁰³ Муҳаққиқи рус Редер Д.Г. чунин ҳисоб мекунад, ки дини

⁴⁹⁷ Куман Ф. Оини пурразму рози митрой. - с. 41.

⁴⁹⁸ Ҳиннелз Ҷ. Шинохти асосиҳои Эрон. Техрон, 1383. - с. 221-222.

⁴⁹⁹ Куман Ф. Оини пурразму рози митрой. - с. 48.

⁵⁰⁰ Қадиевӣ А. Таърихи адён ва мазоҳиб дар Эрон. Техрон, 1352. - с. 97.

⁵⁰¹ Пурдовуд. Яштҳо ҷ.1. Техрон, 1377. - с. 406.

⁵⁰² Ҳамон ҷо. - с. 10.

⁵⁰³ Куман Ф. Оини пурразму рози митрой. с. 244-245.

меҳрпарастӣ дар аввалҳои солшумории мелодӣ империяи Рум ва тамоми Аврупои бостонро таҳти шуои комили худ қарор дода, динҳои куҳанро танг карда баровард. Дар ин дин салоҳияту вазифаҳои Аҳурмазда – худованди якто пурра ба ихтиёри Меҳр гузашт. Дар ин дин Меҳр офарандаи ҷаҳон, наҷотдиҳанда ва нерӯи асосии мубориза ба муқобили Аҳриман муаррафӣ мегардид. Меҳрпарастӣ дар сари роҳи худ то ба Аврупо ақидаҳои нучумӣ ва ситорашиносии Калда ва Бобулро ба худ ҷалб намуда буд.⁵⁰⁴

Муҳаққиқи оини Меҳр барои густариши васеи меҳрпарастӣ дар Аврупо се омил муҳимро номбар мекунад: сиёсати императорони Рум ба хоҳири забти заминҳои нав дар Шарқ ва дар тобеият нигоҳ доштани халқҳои гуногуни қаламрави васеи империя, муҷоҳиратҳои мухталиф, дар миқёси васеъ ба роҳ мондани тичорат ва муносибатҳои молию пулӣ ва истифодаи васеи артиш дар саросари минтақаи густурдаи давлат, ки дар ҳудуди қитъаҳои Осиё ва Аврупо қарор дошт.⁵⁰⁵

Дар оғози интишори дини Меҳр дар садаҳои охирини ҳазораи I то м. қайсарони Рум ба динҳои ориёӣ муносибати гуногун ва аксаран хайрхоҳона доштанд. Аз даврони ҳукмронии Коммодос (180-192) сар карда ҳимоя ва пуштибонии шадида аз дин оғоз гардид. Ин қайсар расман ба анҷумани меҳрпарастӣ ворид гардида, дар маросимҳои пинҳонии онҳо ширкат намуд. Аз замони ӯ бисёр катиба ва сангнавиштаҳои меҳрпарастӣ боқӣ мондаанд. Аврелиан (270-275) бошад оини парастиши хуршеди шикастнопазирро ба мартабаи расмӣ даровард. Дар садаи III чанд қайсари Рум кӯшиданд, то сарнавишти тоҷу тахтро бо меҳроби дини Меҳр бо ҳам бипайванданд. Аврелиан ҳам дар тӯли зимомдорӣ кӯтоҳи худ кӯшиш кард, ки дар тамоми сарзаминҳои таҳти фармони империя як дини расмиро бунёд гузошта, ҳамаи динҳои мавҷударо бо ҳам муттаҳид намояд. Меҳрпарастӣ бо вучуди он он ки дар Аврупо шаклу намудҳои ҷадид ба худ гирифт, аммо мӯҳтавои осиёгии худро қишлоқ қишлоқ намуда буд. Франс Куман дар ин бора менависад: «Бо дар назар гирифтани асароти юнонӣ, мушоҳида мекунем, ки оини ориёӣ ҳеҷ гоҳ ба пазириши ормонҳои юнонӣ тан дарнадода ва фарҳанги ориёӣ юнонимаоб нашуд, балки то андозаи маҳдуде дар мавқеияти муайяне аз замон Юнон буд, ки ба ориёимаобӣ таслим шуд»⁵⁰⁶...

Сарфи назар аз он ки дар атрофи Меҳр худовандони мухталифи маҳалҳои гуногуни Аврупо ҷамъ шуда, дар баробари ӯ қарор гирифта буданд, хусусиятҳои беҳтарини шарқии ин худованд таваҷҷӯҳи пайравонро бештар ҷалб менамуд. Оини Меҳр дар тӯли асрҳо дар Шарқ, бахусус дар Осиёи Хурд сохтор, маросимҳо, ташрифотҳо ва назму тартиби мушаххасе ба вучуд оварда, воридаи Аврупо гардида буд. Бо вучуди он ки маросимҳои он пинҳонӣ гузашта, бисёр расму анъанаҳои он дорои рамзу кинояҳои шарқӣ буд, онҳо бо табиат ва ниҳодҳои ғарбӣ баробар омада, кӯшиш, ҷидду ҷаҳд, талош ва моҳияти зиндагии ҳамон давраи мардуми Аврупоро ифода мекарданд.

⁵⁰⁴ Разӣ Х. Оини Меҳр. ҷ. I. – с. 274.

⁵⁰⁴ Дар ҳамон ҷо. – с. 40.

⁵⁰⁵ Ҳамон ҷо. – с. 274.

⁵⁰⁶ Разӣ Х. Оини пурамсу рози митрой. – с. 40.

Франс Куман оини меҳрпарастиро оини густурдаи бидъат, навоварӣ, рӯҳбахш, чунбиши фикрӣ ва бисёр пуртавон номида, ба суханони худ чунин идома медиҳад: «Ҳамчунин аз ҷиҳати дигар, дар империяи Рум, аксари худоёни маздоӣ ночор бо рахт ва шамоилу пӯшоки худоёни Олимп намоиш дода мешуданд, дар ҳоле ки табори асили ориёӣ доштанд.» Дар бораи таъсирнопазирӣ ва тағйирнопазирии тамаддуни ворида ба Аврупо мегӯяд: «Ҳар гоҳ барои ин худоён ва муқаддасони тоза қолибҳои навиҷӣ, баёни ҳунарии мувофиқ ва ҷадида тарроҳӣ мешуд, ҷиҳати арзаӣ мӯҳтавои навин ҳама чиз фароҳам буд. Аммо ду сабаб садде ҷиҳати ин шукуфоиро фароҳам овард. Яке рифоҳу сарвати фаровоне, ки аз ниёғони бостонӣ мерос бурда буданд ва он худ бидуни ниёз ва навҷӯӣ роҳи тақлидро ҳамвор мекард, дигар он ки ҳунар ҳамчун моле арза мешуд, ки харидорон онро аз фурӯшгоҳҳо ба таври омода таҳия мекарданд ва ин роҳи ҳар нав талошу кӯшишро дар навоварии ҳунарий масдуд мекард».⁵⁰⁷

Меҳроба ё маъбад маҳалли ҷамъомади пайравони дини меҳрпарастӣ ва ҷои баргузории маросиму ташрифотҳои мухталифи мазҳабӣ буда, ҷой, асбобу анҷом ва мавқеи он дорои рамз ва кинояи махсус мебошад. Порфирий дар китоби худ аз шахсе бо номи Обулус нақл кардаст, ки маросими ибодат барои Митраро дар ғорҳои табиӣ анҷом медодааст. Чунин ғор-меҳробаҳо дар бисёре аз минтақаҳои Аврупо дар Фаронса, Олмон, Югославия, Италия, Руминия, Англия, Байнаннаҳрайн, Эрон ва ғайра кашф шудааст.

Дар дохил ё наздики ғор бояд оби равони рӯд ё ҷашмае мавҷуд бошад. Нисбати ин ки дар ҳама ҷой ғори табиӣ пайдо намешуд, пайравон бо назардошти мавҷудияти оби равон, зерзаминҳо бунёд карда буданд. Кӯшиш мекарданд, ки ғорҳои зерзаминиро дар шакли ғорҳои табиӣ бунёд кунанд. Кашфиётҳо ва маъхазҳои боқимонда нишон медиҳад, ки шахсони баландмартаба чунин меҳробаҳоро дар зерзамини хонаҳои истиқоматии худ месохтанд.

Дари даромадгоҳ ва зинаҳои фаромад тавре сохта мешуд, ки ба он нур ва рӯшноӣ дохил нагардад. Яке аз шартҳои меҳроба торикию зулмати он буда, ба толори асосии он дару тирезае гузошта намешуд. Аз ҳамин ҷиҳат Тартулиан дар китоби худ бо номи «Тоҷ» таъҷҷуб карда буд, ки худованди нурро дар маъбаде парастӣш мекунанд, ки воқеъ дар зерзамини торик аст.⁵⁰⁸ Даҳонаи дари вурудиро ҳилолишаклу хурд ба тақлиди ғорҳои табиӣ месохтанд. Пеш аз толори асосӣ, ки дар он ҷо маросиму ҷамъомадҳо доир мегардид, хонае қарор дошт, ки барои нигоҳдории асбобу олоти намозу парастӣш муайян шуда буд. Пайравони дин пеш аз даромадан ба толор дар ҳамин хона либоси худро иваз карда, либосу пӯшоки махсуси худро мепӯшиданд. Дар ду тарафи толор хонаҳои гуногуне мавҷуд буд. Тадқиқи меҳробаҳои кашфшуда нишон доданд, ки тартибу танзими чунин хонаҳо дар тамоми меҳробаҳо яқсон аст.⁵⁰⁹ Бари толор дароз буда, дар ду ҷониби он аз санг нишастгоҳҳои пурнақшу нигор гузошта мешуд. Дар меҳробаи

⁵⁰⁷ Куман Ф. Оини пурразму рози митрой. - с. 244-245.

⁵⁰⁸ Разӣ Х. Оини Меҳр. ҷ. 1. – с. 274.

⁵⁰⁹ Дар ҳамон ҷо. – с. 275.

Остия дар Италия зери толор дорои нақшу нигорҳои рамзӣ буд ва рӯи нишастгоҳҳои сангӣ сангҳои дароз, зерсарӣ ё зердастӣ ва тақягоҳҳо гузошта шуда буд, ки аксаран ба он тақя карда, хӯроки муқаддас тановул мекарданд. Дар охири толор меҳробӣ махсусе қарор дошта, дар девори рӯ ба рӯи он тасвири аз тарафи Меҳр анҷом гардидани қурбонии ғов наққошӣ гардида буд. Аз мушоҳидаи меҳробаҳо ба чунин хулоса омадан мумкин аст, ки мақсади асосии бинои меҳроба ба воситаи наққошӣ ё ҳаҷҷорӣ ба вучуд овардани сахнаи қурбонии ғов тавассути Митра аст. Аксаран нақши ҳудои Митра аз санги мармар ва бо рангҳои гуногун зиннат дода мешуд. Ҳунару санъати зебои меҳрпарастӣ дар ҳамин ҳаҷҷориҳо, наққошиҳо ва мозаика боқӣ мондааст.

Дар ду сӯи меҳроб ду оташдон қарор дошта, дорои оташи муқаддаси фурӯзон будааст. Пас аз дари даромад дар поён сангтаҳтаи мутаваассите ҷой дода мешуд, ки шакли рамзӣ дошта, дорои шакли садаф ё гули нилуфар буд ва дар он маросимҳои махсусе анҷом мегирифт. Сақфи меҳроба аз тасвирҳои гуногуни Меҳр пӯшида мешуд, ки аксаран аз ҷониби мучассамасозон ва наққошҳои меҳрпараст анҷом мегирифт. Назди меҳроба пояҳое мегузоштанд, ки рӯи онҳо мучассамаҳои эзидони ёвари Меҳр, ки дар даст машъалаи фурӯзон доранд, ниҳода мешуд. Дар пеши меҳроба устодон мегузоштанд ё чуқуриёе ҳафр мекарданд, ки дар он ҷо устухони ҷорпоёни қурбонишударо мерехтанд. Меҳробаҳои машҳур, ки тасвирҳои фаровон доранд, калонтар буда, бештар дар қаламрави Рум боқӣ мондаанд.⁵¹⁰ Аксаран ҳудуду андозаи меҳроба чандон васеъ набуда, то сад нафар ғунҷоиш доранд. Ба назар чунин мерасад, ки ҳангоми зиёд шудани миқдори пайравон онҳо аз паи сохтани меҳробҳои ҷадид мешуданд.

Муҳаққиқони муосир Виндишман ва Гейгер дар асари худ «Асри Авесто» дар бораи одоб, розу ниёз ва иборати оини меҳрпарастӣ ҳикоятро аз китобе таҳти унвони «Саёҳатномаи Пифагор», ки пас аз файласуфи маъруф аз ҷониби пайравони ӯ дар асрҳои баъдӣ навишта шудааст, мавриди баррасӣ қарор додаанд.

Дар ин китоб Пифагор, ки дар асри VI - V то м. зиндагӣ кардааст, бо роҳбаладии Забротос⁵¹¹ ба маъбади зерзаминии Митра меравад.⁵¹² Бо вучуди он ки ин китоб ва ҳикояте, ки оварда мешавад, ҷаълу сохта аст, вале барои дарки ҳаматарафаи расму одоби меҳрпарастӣ дар Аврупо ва таҳқиқи муқоиса ҷолиби таваҷҷӯҳ мебошад. Дар ин ҳикоят аз забони Пифагор чунин оварда шудааст: «Дар беруни шаҳр ба дохили ғори торик ҳозир шудам. Аз ғаробати таъини ин маҳал барои барпо доштани ҷашни дурахшандатарини ситорагон (Хуршед, Меҳр) мутааҷҷиб будам. Бо чанд нафар тамошобинон ба дарун рафтам. Аз пеши ҷашмам он қадар амал, шиор ва маротиби ситоиш гузашт, ки хотираи дурусткори ман тавоноии баёни онро надорад. Воқифони асрорро дидам, ки дар атрофи ҷашмаи оби равон баданро мешустанд ва покизагии равону хирадро аз яздон дархост мекарданд

⁵¹⁰ Разӣ Х. Оини Меҳр. ҷ. 1. – с. 275.

⁵¹¹ Бисёре аз муҳаққиқон Забротосро ҳамчун Зардушт муаррифӣ кардаанд.

⁵¹² Саёҳатномаи Пифагор. Тарҷумаи Ю. Ётисомӣ, Техрон, 1364. с. 66.

(Меҳришт банди 122). Зардушт⁵¹³ вазифаи пешвои мазҳабиро ба ҷо меовард ва аломати заволнопазир бар синаи ҳозирин мегузошт.⁵¹⁴

Зимни ба даст омадани ин мартаба дар чехраи онҳо ғуруре ба вучуд меомад. Ҳар яке ноне хӯрда, обе ошомиданд. Ин нишонаи вуруд ё рамзи мурур ба ҳаёти ҷадид буд, тавре ки Хуршед соли навро ба ҷаҳониён ва ҷаҳон мекушояд. Ҳозирон ҳамин ҳодисаро дар суруди яздонӣ ва дуоҳо хонда тасвир мекарданд. Як нафар рӯхонӣ, ки зердасти ўро зоғи муқаддас меномиданд, дар нӯги тег тоҷе овехта, ба онҳо тақдим кард, қабул накарданд ва бо лаҳни махсус гуфтанд: Меҳр тоҷи ман аст. Дар дохили даҳмаи мармуз ба ташҳиси намояндаи Меҳр муваффақ шудам, он мучассама набуд, балки ҷавоне буд далеру зебо, ки болои гов нишаста, шамшери Ариес ба даст гирифта ва он ишорати махсусе буд ба офариниш. Шоҳро ба сурати шере дидам,⁵¹⁵ ки занбӯре дар даҳон дошт. Гурӯҳи дарбориён дар сурати уқоб, шоҳин, сағ ва каргас аз пушти вай ҳаракат мекарданд.⁵¹⁶ Маҳбубаҳои шоҳ ворид шуданд, ҳама ниқоби кафтор бар чехра ва ба ҳамин исм ном бурда мешуданд. Ҳама аз озмоишу имтиҳон гузаштанд. Роҳи торику пурпечу ҳамро ба мушқилот паймуданд. Рӯи пораҳои барфу ях сохта пой бараҳна роҳ рафтанд. Ба дӯши лучашон понздаҳ ҷӯб зада шуд, ки номаш тозиёнаи Меҳр ё Офтоб буд.

Ба кӯмаки ҷомаи пашмини хеш, ки монанди ҷомаи ҳозирон буд, тавонистам ба пайкари муқаддаси Митра наздик шавам, то ки чигунагии кори ўро дарёбам. Худои ҷавон, ки номаш Ягонаи Ҷовид аст, мекӯшад то гови нари зўрмандеро таслим кунад ва бикушад. Тоҷи ориёӣ мисли афсари шоҳон дар сар, нимтанаи кӯтоҳ ва зери он ҷомаи фароҳи ориёӣ дар тан ва ба сози ҷангии ориёӣ мусаллаҳ. Гӯё болопӯше дар тани вай мушоҳида кардам. Ду пайкари дигар ҳамроҳи ӯ, агарчӣ ҳамон ҷомаро доштанд, аммо аз ҷомаи рӯин маҳрум буданд. Яке аз ин ду ёварон машъали афрошта ба самти боло ва дуҷумӣ машъали вожгун (дар поён) ба даст гирифта буданд. Ҷинсияти онҳо маълум набуд. Гуфтанд, ки он ишорате ба силсилаи наслҳост. Аз гулӯи гови маҷрӯҳ чанд катра хун ҷорист. Атрофиён онро барои ман чунин маънӣ карданд: жолаи осмон.⁵¹⁷ Некӯтару ҷозибтар аз ҳама, расму қоидаи савгандест, ки ҳар марду зан онро азёд меҳонанд ва Меҳрро муҳотаб қарор дода чунин мегӯянд: «Барои афзоиши шумораи офаридагони хирадманд, ки заминро маъмуру маскун медоранд, савганд ёд мекунам. Барои куштани ҳар ҳайвони зиёнкор⁵¹⁸ савганд ёд мекунам. Барои шудгор кардан, зироати замин, руёндани дарахти мева савганд ёд мекунам.

Барои ҷорӣ кардани оби хунук дар замини хушк ва сохтани як роҳ савганд ёд мекунам. Агар дар аснои зиндагӣ ин фарзҳои муқаддасро анҷом надиҳам, розӣ ҳастам, ки пас аз марг аз ҷойгоҳи неқбахтон ронда шавам. Дониستم, ки Зардушт (Забратос дар назар дошта шудааст) аз рӯи хоҳишу мувофиқат бо майли шоҳ ва атҳои вай озмоишҳои ҳақиқатан бузургро дар

⁵¹³ Дар асл Забротос аст.

⁵¹⁴ Мӯҳри Меҳр.

⁵¹⁵ Дар поён унвону мақомоти рӯхонии меҳрпарастӣ оварда шудааст.

⁵¹⁶ Ишора ба марҳилаи ҳафтгонаи пайравон аст, ки ҳар яке ниқоби ҷонвареро мепӯшид.

⁵¹⁷ Киноя аз тулӯ ва ғуруби офтоб.

⁵¹⁸ Аз хуни Гови муқаддас, ки бар замин ҷорӣ мешавад, гиёҳон ва тамоми мавҷудот падида меоянд.

ҳаққи онон раво надостааст. Дарбориён ва занони нозпарвардаро⁵¹⁹ чихил рӯз аз таомҳои лазиз боздоштан, муддати ду рӯз тозиёна задан, бист рӯз рӯи тӯдаҳои барф роҳ рафтан, ногаҳон дар миёни чанд оташи шӯълавар қарор гирифтани кори бас душвор буд.⁵²⁰

Аз ҷумлагон ҳеҷ кас ба дараҷоти ҳафтгонаи сайёраҳо ноил нагардид ва ба мартабаи охирини камол нарасид. Барои хатми маросим мувофиқат карданд. Шоҳ ва муқаррабони ҳазрат пас аз огоҳон андаке бодаи омехта бо об дар қадаҳи заррини тухмшакл ошомиданд. Маро иҷозат доданд, наздик рафта, ин соғари зарифро тамошо кунам. Дар миёни нақшҳои мухталифаи он барзгари нимурён ва ба иборати беҳтар, худое чун Приап⁵²¹ мушоҳида кардам, ки мисли марди нерӯманду кавичусса дар замин базрафшонӣ мекард.

Бо низому тартибе, ки аз рӯи эҳтирому эҳтишоми мазҳаб аст, аз дахма хориҷ шуданд. Мардум бо поре булӯр (шишае) дар даст дар берун мунтазир буданд. Ҷавони зебочеҳрае савори аспӣ сафед, бодбизани пардор дар даст роҳро боз кард. Ҷамъият ба дунболи ӯ рафтанд ва пораҳои булурро ба сӯи ӯ андохтанд. Ин расми дерине будааст, ки маънои он ҷуз ба орифони рамузу ҳақоик ба дигарон пӯшида аст. Дар мавсимае будем, ки зимистон ба поён расида буд, аммо дар чанд ноҳия сипоҳи дай бар муқаддами зеботарин фаслҳо ҳамла мекард. Эронӣ дар намозу муноҷот ба Митраи сегона таваҷҷӯҳ доштанд. Ҳамин тавр, гоҳ рӯшноӣ ҳарорат ва замонро, ки диҳишҳои Офтоб аст, ирода мекунанд ва гоҳ дониш, тавоноӣ ва некӯкорию, ки аз ҳислатҳои арҷманди табиат аст, меситоянд. Рақсҳое, ҳикояткунанда аз ҳаракатҳои солони ва рӯзонаи Офтоб буд, ҷашни муқаддас ба интиҳо расид, аммо на мисли Ҳелиополис, ки ман дар соҳили Нил дида будам ва дар он ҷо соатҳо ва фаслҳоро муҷассам карда буданд».⁵²²

Пеш аз ин ҳикоят, ҳангоме ки Забротос Пифагорро ба ҷашни Митра даъват мекунад, суҳаноне мегӯяд, ки барои фаҳмидани ҷанбаҳои дигари дини меҳрпарастӣ кӯмак мекунад. Забротос мегӯяд: «Пифагор гӯш кун, агарчӣ ман ба ту баъзе суҳанонро гуфта наметавонам,⁵²³ аммо аз даъвати ту ба ҷашни бошукӯҳ дарег намекунам. Агар қавмҳои бегона дар айнаи муқоисаи ин ҷашн бо ҷашнҳои хеш бихоҳанд ҷараёни онро ба сурати дигар тасвир кунанд, ту гувоҳи мо хоҳӣ буд. То се рӯз барои дидани оини муқаддаси Митра муҳайё бош. Ин ҷашн тӯро хурсанд хоҳад кард. Ман дар он ҷо баргашти ояндаи Офтоб ва баландии гузаштани онро аз бурҷи ҳамал ба бурҷи савр, ки нишони тозагии табиат аст, тақдир мекунам. Дахмаи Митра намояндаи ҷаҳон аст. Ашӯе, ки дар он ҷо дар фаслҳои собит аз якдигар ниҳода шуда, рамузи иқлимҳо ва унсурҳоро ба ту муаррафӣ мекунанд...»

Бо вучуди он ки ин китоб пас аз чанд сада баъд аз марги Пифагор навишта шудааст, бозгӯи тафсилоти нуктаҳои муҳими маросими намозу

⁵¹⁹ Дар оини меҳрпарастӣ қанон ширкат намечустанд.

⁵²⁰ Озмоишҳое, ки барои пайравон муайян шуда буд.

⁵²¹ Худои киштзорҳои Юнони қадим.

⁵²² Саёҳатномаи Пифагор, Тарҷумаи Ю. Ётисомӣ. – с. 66-76.

⁵²³ Пайравон худро ифшо накарда, ҷашну маросимҳои меҳрпарастӣ пӯшида ва сирри мегузаштанд.

қурбонӣ дар меҳробаи оини меҳрпарастӣ мебошад. Чун аз дини меҳрпарастӣ дар Аврупо ғайр аз садҳо меҳроба, мучассама, тасвир ҳайкал, нақшу нигор ва манзара дигар сарчашмаи хаттӣ боқӣ намондааст, баъзе нуқоти тасвирҳои Пифагор то ба ҳол норавшананд.

Оини Митра оини асроромез буда, ҳар амали расму оинҳои он дорони мӯҳтаво ва рамзҳои гуногун мебошад. Қолиб аст, ки пайравони он низ сирру асрори ин дини куҳанро пайгирона ва бо ирор ҳифз мекарданд ва асрори умдаи он фақат барои ононе, ки то ба дараҷаи олий пешрафт мекарданд, маълум мегардид. Агар аз як сӯ, бо аз байн рафтан ва нобуд гардидани осори хаттии меҳрпарастӣ дар Аврупо муносибати ошкоро душманонаи рӯҳониёни дини масеҳӣ сабаб шуда бошад, аз ҷониби дигар ҳуди назми пӯшида ва сиррии аслҳои меҳрпарастӣ боис шудааст, ки маълумоти муфасссале дар бораи бисёр ҷанбаҳои ин оини куҳан боқӣ намонад. Танҳо чизе, ки дар бораи ҷараёни меҳрпарастӣ дар ин минтақа ба мо маълумот медиҳад, садҳо асари наққошӣ, мучассамаҳо, ҳайкалҳо, тасвирҳо ва манзараҳои гуногуни воқеъ дар меҳробаҳост.⁵²⁴

Аз рӯи нақшо ва тасвирҳое, ки имрӯз дар куштани гов музейҳои мамлакатҳои Аврупо ҳифозат ва нигоҳдорӣ мешаванд, тафсилоти мочарои Гов ва кушта шудани он чунин аст: Гов дар ҷарогоҳе бо осудагӣ мечарид. Эзиди Меҳр вайро ғофилгир карда, шохҳои вайро гирифт ва ба пушташ савор шуд. Ҳайвон аз ин амал хашмгин шуда, ба давидан шурӯъ мекунад. Меҳр бо далерӣ аз шохҳои устувори ӯ гирифта, вайро ҳаста кард ва Гови ҳастаро, ки пой пешашро ба шона гирифта буд, ба ғоре буд. Гов пас аз муддате фурсати муносиб ёфта ба ҷарогоҳи аввалини худ гурехт. Хуршед ба ёрии Меҳр шитофта, Зоғ - пайки худро ба назди вай равон кард ва маҳалли ҷарогоҳи говро нишон дода, зарурати қурбонии говро таъкид кард. Меҳр дастури қурбонӣ кардани говро пазируфта, бо сагаш Силванус Говро дунбол карда, ба ғор бурд ва бо як даст бинии ҳайвонро боло кашида, бо дасти дигар кордро дар паҳлӯи поёнии гардани вай фуру бурд.⁵²⁵ Дар ҳамин чо мочарои қолибтарини Меҳр оғоз гардида, сахнаи пурбори офариниши оғоз мешавад. Аз катраҳои хуни Гов растанию гиёҳон сабзида, рӯи заминро пӯшонид. Аз ҳароммағзи ӯ гандум, аз ҷисми ӯ офаринишҳои дигар падид омад. Аҳриман ёварони худро фармон дод, ки ҷисми ӯро заҳролуд карда, сарчашмаи зояндаи зиндагиро ифлос намоянд. Вале онҳо натавонистанд пеши ҷараёни мӯъҷизаи офаринишро бигиранд. Нутфаи Гов ба василаи Моҳ ҷамъоварӣ ва поку татҳир шуда, ба ҳайвоноту ҷонварон мубаддал гардида, дар сатҳи замин паҳн шуданд. Хулосаи ин ривоят иборат аз он аст, ки амали қурбонии Гов, ҳаёти судманду зояндагӣ ва физояндагиро дар рӯи замин интишор додааст.⁵²⁶

Дар асоси устураи меҳрпарастӣ Митра пас аз куштани Гов маросими динӣ ва зиёфат гузаронида, бо гардунаи Хуршед ба фарози Осмон сууд мекунад. Мувофиқи ривоят, вай ҳангоми растохез ба унвони

⁵²⁴ Куман Ф. Оини пуррамзу рози митрой. - с. 11.

⁵²⁵ Дар Авесто Гови нахустинро Аҳриман ба қатл мерасонад. (Бундаҳишн, т. 1378. с. 65). Вале идомаи масъала бо дини меҳрпарастӣ ҳамгун буда, аз бадани Гов ҷумлаи офариниш пайдо мешавад.

⁵²⁶ Разӣ Х. Оини Меҳр. ҷ. 1. – с. 305-306.

начотдиҳандаи⁵²⁷ инсон ба замин хоҳад баргашт. Митра дар осмон раҳнамо ва ҳидояткунандаи мӯъминон буда, арвоҳи пайравони худро аз ҳафт сипеҳр ё фалак мегузаронад. Дар ҳар фалаке онҳо яке аз аносири фониро аз худ дур карда, ба фалаки ҳаштум, ки рӯшноии бепоён ва маҳаллу ҷойгоҳи Ахуромаздост, ворид мешаванд.

Маротиби сайру сулуки муридон ва пайравони дини меҳрпарастӣ низ аз ҳафт зина иборат буда, дар ҳар зина онҳо аз озмоишҳо, ки дорои саҳтиҳо, мушкilot ва шиканҷаҳо буд, мегузаштанд. Ин ҳафт зинаи мақом ё мансаб ва шароите, ки ҳар меҳрпараст аз мақоми аввал ба мақоми баъдӣ чи гуна иртиқо меёфт ва дар ҳар марҳилае чӣ вазифаҳо ва амалро анҷом медод ва чӣ тавр дар ҳар яке аз онҳо рӯҳу равонашро поку тасфия мекард ва аз сирру асрори дин бохабар мегардид, барои мо дар ин бора маълумоти бисёр ночизе мавҷуд аст.

Бояд зикр кард, ки он чи то ба рӯзгори мо дар бораи оини меҳрпарастӣ расида, ба забони юнонӣ будааст.⁵²⁸ Дар номгузории ин мақомҳо низ забони юнонӣ истифода шудааст.

Мақоми ҳафтгонаи меҳрпарастӣ аз зинаҳои зерин иборат аст: мақоми аввал Зоғи ало⁵²⁹ ё Калоғ аст. Онро пайк ҳам мегӯянд, зеро ӯ пайк миёни Меҳр ва Офтоб аст. Дар асоси маълумоти Порфирий ин мақом мақоми хизматгузори меҳроба ё маъбад будааст. Касоне, ки меҳостанд дар зумраи пайравони оини меҳрпарастӣ дароянд, пас аз иҷрои маросими «Корвина» таҳти назари падари муқаддас ба ҷумлаи мӯъминон пазируфта шуда, номи Калоғи муқаддасро дарёфт мекарданд. Аз ин ҳангом онҳо дар меҳроба либоси махсуси ин зинаро пӯшида, ниқоби калоғро ба сар мекарданд ва дар ҷараёни маросиму ташрифот ба садову ҳаракатҳои ин паранда тақлид менамуданд. Зинаи Калоғ зинаи поёнтарини оини меҳрпарастӣ буда, аз рӯи тасвирҳои боқимонда ҳангоми ҷамъомадҳо зимни ҳӯрдани таоми муқаддас ба меҳмонон ва пайравон хизмат мекарданд.

Мақоми дуюм каргас буд. Ин зинаро хоси мастурон ва пӯшидагон медонанд. Онҳо ҳанӯз ҳаққи иштирок дар маросимҳои мазҳабиро надошта, дар марҳилаи таълиму тарбия мебошанд. Дар ин зина истилоҳи нимф (Nymphe) васеъ истифода гардида, вазифаи онҳо норавшан аст. Нақшу тасвирҳои, ки аз ин гурӯҳ паёдо шуда, фақат дар зери ниқобу чехраи пӯшида ҳастанд. Ҷинсияти онҳо низ ташхис намешавад. Вале аломатҳои алоҳида аз ҷинси музаккар будани онҳо гувоҳӣ медиҳад. Ин истилоҳ мафҳуми ҳамсар ё завҷаро медиҳад. Вале тавре ки маълум аст, дар дини Меҳр ва маросими мазҳабии меҳрпарастӣ замон ширкат намечустанд. Баъзе донишмандон ҷунин ақида доранд, ки ҳамсарон касоне ҳастанд, ки аз асрори дин ва рамузи он огоҳ гардида, ба василаи падарони муқаддас бо Меҳр паймон мебастанд ва ин аҳду паймон кинояи ирфонӣ аз худованд ва бандаи муқаррибаш мебошад.⁵³⁰ Ин марҳилаи сулуки меҳрпарастӣ бо яке аз

⁵²⁷ Дар Авесто Сушиёс аст. Аммо дар ин ҷо ба ҳазрати Исо-пайғамбари масеҳӣ шабоҳати комил дорад.

⁵²⁸ Разӣ Х. Донишномаи Эрони бостон. ҷ. IV. – с. 2056.

⁵²⁹ Ин парранда ду хел аст. Он ки парҳои сиёҳу сафед ва минқори сиёҳ дорад, калоғ, шӯрнӯл ё зоғи ало аст, ки гӯшташ ҳаром аст. Он ки комилаи сиёҳ аст ва тобистон ба минтақаҳои хунук меравад, гӯшташ ҳалол ва он зоғ мебошад.

⁵³⁰ Куман Ф. Оини пурразму рози митрой. с. 11.

дараҷаҳои сулук дар тасаввуф шабоҳат дорад, ки бо иттиҳоди холику махлук таъбир мешавад. Дар ин зина пайравон худро вақфи Меҳр мекардаанд. Онҳо аксари вақти худро дар меҳроба гузаронда, ҳамаи корҳо ба василаи онҳо идора мегардид. Ҳангоме ки дар меҳробаҳо сурудҳои динӣ хонда мешуд, зоҳиран гурӯҳи сарояндагон ва навозандагон аз ҳамин нимфҳо буданд. Дар поёни суруд занг ва садои нокус баланд мешуд. Асли навохтани зангу нокус аз анъанаҳои зардуштӣ буда, яке аз маросимҳои мазҳабӣ, ки ҳанӯз ҳам дар оташкадаҳо анҷом мегирад, навохтани занг мебошад. Ба гуфтаи Тартулиан авҷи маросим ҳангоми сарфи таом ва шароби муқаддас сурат гирифта, барои нишон додани авҷи ташрифот занг менавохтанд.⁵³¹ Сарфи таом ва шароби муқаддас дар Авесто низ омада, ки дар он нони муқаддас-драуна ва шароб- ҳаума номида мешавад.

Мақоми сеюм сарбоз ном дорад. Дар Меҳршати Авесто Меҳр ғариштаи шикастнопазири ҷанг аст. Сарбозону далерон дар майдони ҷанг аз ӯ ёрӣ меҷӯянд (бандҳои 76-78). Пайравони оини меҳрпарастӣ низ ба пирӯзию ғалабаи худ мӯътақид буданд ва боварӣ доштанд, ки Меҳр ва ёронаш ҳамеша дар канори онҳо меҷанганд ва онҳоро ба ғалаба ноил мегардонанд. Рақибони онҳо бошанд, аз тарсу ҳайбати ин худо ба ваҳму ҳарос меафтиданд.

Тавре ки Ф. Куман зикр мекунад, чун аслу бунёди оини маздаясно рӯи таҳкурсии ахлоқ бино ниҳода шудааст, асоси дини меҳрпарастӣ низ мубтани бар ахлоқ мебошад.⁵³² Аз ин рӯ, сарбозони Меҳр низ дар ду ҷабҳаи ахлоқӣ меразмиданд: барои ҳифзи ватану кишвар ва зидди нерӯҳои бадғуҳари аҳриманӣ. Расман ворид гардидан ба табақаи сарбозӣ дорои ташрифоту озмоишҳои зиёде буд. Дар ҳамаи меҳробаҳое, ки кашф шудааст, чуқуриҳо дар шакли тобут дида мешавад. Довталабонро лозим буд, ки ба гуруснагӣ, зулмат ва ҳавлу ҳаросе, ки падид меомад, сабру таҳаммул ва бебокию нотарсӣ нишон диҳанд. Сарбоз дар ин ҷо бояд муддате беҳаракат меҳобид ва вақте ки ба ӯ дар нӯги шамшери хунолуд тоҷеро медоданд, мепазирuft, вале онро ба сар нагузошта, рӯи сина қарор медод ва меuft; «Меҳр тоҷи ман аст».

Ғайр аз ин онҳо дар шароити сахте мебоист бо гург бичанганд, вақте ки дастҳояшонро бо рӯдаи ҷӯча баста, ба об мепартофтанд, лозим буд, то бо дасти баста коре кунанд, ки худро наҷот диҳанд, муддате бо пой бараҳна рӯи барфу ях қадам зананд, гуруснагӣ ва ташнагии тӯлониро таҳаммул намоянд. Вақте ки онон аз чунин озмоишҳои шадид мегузаштанд, воқеан гузаштаи худро фаромӯш карда, ба сарбози сарсупурдаи худованди Меҳр мубаддал мегардиданд. Онҳо аз тамоми озмоишҳо гузашта дар пешониашон мӯҳри Меҳр доғ карда мешуд. Пас аз доғи пешонӣ маросими савганд анҷом мегирuft, ки онро сакраментум меuftанд.⁵³³ Пайравоне, ки аз тамоми озмоишҳо мегузаштанд, соҳиби масъулият ва вазифа доништа мешуданд.

⁵³¹ Разӣ Х. Донишномаи Эрони бостон. ҷ. IV. –с. 2058.

⁵³² Куман Ф. Оини пурразму рози митрой. с. 145.

⁵³³ Разӣ Х. Оини Меҳр. ҷ.1. –с. 569.

Мақоми чорум мақоми шер аст. Дар бораи мақому вазифаҳои шер маълумот ночиз аст. Чизе ки маълум аст, иборат аз он аст, ки шер бо оташ робитае дорад. Манзараи нақшо ва мучассамаҳои боқимонда аз он ҳикоят мекунад, ки шер бо Меҳр наздик аст. Дар ин манзараҳо шерҳо дар ҳоли хизмат кардан, ҳадя, тӯҳфаҳо ва ғайра тарсим шудаанд. Зинаи шер ё шермардӣ низ дорои як силсила озмоишҳо ва имтиҳонҳо буд, вале дар он акнун мушкилиҳо ва шиканчаҳои баданӣ вучуд надоштанд. Дар ин марҳила пайравон бояд нерӯ ва варзидагиҳои маънавӣ, шоистагиҳои ахлоқӣ, вусъати фикр, ваҳдати зеҳнӣ, фаҳми асрор ва дигар хислатҳои беҳтарини маънавӣ нишон медоданд. Чун шер бо оташ робита дорад, мутобиқи ривояти меҳрпарастӣ, ки бо устураи зардуштӣ комилан мувофиқ аст, дар поёни ҷаҳон сӯхтор ё оташсӯзии бузурге барпо мешавад. Дар ин оташсӯзӣ нопокон сӯхта нопадид мешаванд, вале покон бошанд, гӯё дар оби зулоле шустушӯ мекунад. Зоҳиран шер дар ин маросим нақши муайянеро иҷро мекунад.

Дараҷаи панҷум порсой номида мешавад. Ин мартаба мафҳуми рамзӣ дошта, киноя аз табиат, рӯиши гиёҳҳо, нишони озодию озодагӣ будааст. Касоне ки ба ин мақом мерасиданд, дар ҷараёни маросиме дастонашонро бо асал пок мекарданд ва ба сарашон кулоҳи фригиягӣ, ки худи худованди Меҳр бар сар дошт ва киноя аз озодию озодагӣ буд, мепӯшиданд. Нишони махсуси дигари мартабаи порсой моҳи ҳилол ва дос буд, ки ҳарду ба дараву даравгарӣ муносибат дорад. Чун бо қурбонии Гов, гиёҳону наботот сарсабз мешаванд, порсой бо дос растаниҳои хӯрданбобро дарав карда, барои таъмини зиндагӣ анбор мекунад. Бо асал пок кардани даст киноя аз вучуди хайру баракат ва сарвату неъмат дар вучуди ориёӣён буд. Моҳ бошад, тавре ки дар Авесто ва сарчашмаҳои паҳлавӣ ишора шудааст, нигоҳдоранда ва парокандакунандаи гиёҳҳо ва чорпоён аст. Дар миёни деҳқонони тоҷик то ҳанӯз ақидаи кӯҳна побарҷост, ки нури моҳ дар рӯёндан ва ҳосилбандии киштзорҳо ва меваҳо таъсир мерасонад.

Мақоми шашум Хуршед номида мешавад. Дар Авесто, баҳусус Меҳршп, Меҳр ва Офтоб ё Хуршед бо ҳам алоқаи бисёр наздик дошта, муттаҳиди ҳамдигар ҳастанд ва нисбати қаробати онҳо Меҳр зухури партав ва нури Хуршед муаррафӣ шудааст. Хуршед ба Рум ва Юнон рафта, хусусиятҳои худро ба худой Сул ва Ҳелиос супорид.

Мувофиқи ривояте, ки гузашт, Меҳр пас аз таваллуд ҳамаи мавҷудот ва унсурҳоро ром кард. Баъдан бо Хуршед зӯрозмоӣ карда, вайро низ ба зери фармони худ овард. Мувофиқи ин устура пас аз кушта шудани Гов дар маҷлиси зиёфати таоми муқаддас, Меҳр ва Сул (Ҳелиос) ҳамроҳи гурӯҳи пайравон таоми муқаддас аз хуни Говро тановул карда, баъдан бо меҳвари Хуршед ба Осмон уруч карданд.

Мақому мансаби ҳафtum мартабаи олитарини пайравони оини меҳрпарастӣ ҳисоб мегардад. Ин мақомро бо номи Падар (Pater) ё падари падарон зикр мекарданд. Бузургтарин мансаби дини исавӣ папа (падари падарон) номида шуда, рӯҳониёни мазҳабӣ низ бо ин ном хитоб мешаванд. Дар ин ҷо бояд гуфт, ки мақоми пири тасаввуф ҳам мисли падари меҳрпарастӣ бо мафҳуми «Уқоб» шинохта мешуд. «Уқоб» олитарин

мартабаи меҳрпарастӣ буд. Дар «Мантиқ-ут-тайр»-и Ф. Аттор Симурғ ё Уқоб ҳамчунин баландтарин мартабаи сӯфия мебошад.⁵³⁴

Ҳангоми бузургтарин маросими ташрифотӣ падар либоси ҳамгуни Меҳр ба бар мекард ва кулоҳи шикастаи меҳрӣ ба сар мениҳод ва нишонаҳои муайянкунандаи мартабаи олии оинро, ки аз асо ва ҳалқа иборат буд, ба даст мегирифт. Вай донандаи асрор, муршиди аъзам ва рӯҳони бузург ба шумор мерафт. Ҳамаи корҳои меҳроба дар зери назорати ӯ чараён пайдо мекард, одамони нав ва пайравони чадид бо розигии вай пазируфта мешуданд. Болоравии рутба зери назорати ҷиддии ӯ қарор дошт. Чун намояндаи Меҳр ҳисоб мешуд, маросимҳои олии диниро шахсан иҷро мекард. Сарфи назар аз ин дар меҳроба баробарию бародарӣ барқарор буд. Дар меҳроба рутбаи давлатию мақоми иҷтимоӣ вучуд надошта, ҳама якдигарро «бародар» хитоб мекарданд.

Тавре ки дар пардаҳои наққошӣ ва тасвирҳо мушоҳида мешавад, падар низ дар миёни пайравон мегашт ва ба вай низ бо унвони «бародар» муроҷиат мекардаанд. Асою ҳалқаи падари меҳроба низ решаи амиқӣ ориёӣ дорад. Дар фарғарди дуҷуми Вандидод (банди 6) Ахуромаздо ба Ҷамшед нахустин подшоҳи ориёӣҳо ду ашё тақдир мекунад, ки суфра ва аштра номида шуда, ҳамон асо ва ҳалқа мебошад. Асо нишони салтанат ва фармонравӣ ва ҳалқа нишони ҳикмат, рӯҳоният ва меҳрубонӣ аст. Ба иборати дигар, асо аломати ҳокимияти дунявӣ ва ҳалқа аломати ҳокимияти рӯҳонӣ. Дар дини меҳрпарастӣ ҳалқа нишони меҳру вафо, аҳду паймон, дӯстӣ ва бародарӣ аст. Дар Меҳрӣшт низ ғариштаи Меҳр ниғаҳбони унсурҳои зикршуда мебошад. Мутобиқи он дар аснои бастани ҳар аҳду паймон вайро ба шохидӣ даъват мекарданд. (банди 44-45) Касоне, ки онро мешикастанд, аз ҷониби Меҳр шадидан ҷазо дода мешуданд. Аҳду паймон сарфи назар аз он ки бо дӯст баста мешавад ё душман, сухани муқаддаси ҳудованд аст (банди 2). Касе, ки онро вайрон мекунад, ба ғазаби саҳти Меҳр рӯ ба рӯ мегардад (банди 19). Воқеан дар Рум пайравони меҳрпарастӣ ҳангоме ки паймоне мебастанд, ба нишони аҳду вафо ба якдигар ҳалқае мубодила мекарданд.⁵³⁵

Дар Рум Меҳр таҷаллии Хуршед буд. Хуршедапарастӣ дар он замон бо андешаҳои ғалсафӣ мувофиқат карда, аз ҷониби дигар талаботи сиёсии аср низ онро барои вусъату густариши қудрати империя василаи судманд ҳисоб мекард. Хуршед аз дидгоҳи ҳаракати худ дар қаламрави осмонӣ, фармонраво ва сарвари ҳамаи аҷроми ғалакӣ буд. Подшоҳони Рум, ҳангоме ки дар асри III мелодӣ иддао карданд, ки намояндагони ҳудованд дар замин ҳастанд, маҳз мавқеи Хуршедро дар назар доштанд.⁵³⁶ Аз ин ҷиҳат онҳо ба хоҳири дарёфти хоҳири ҳудованди Меҳр ба ӯ маъбадҳо ва меҳробаҳои мӯҳташам бунёд мекарданд. Яке аз ҷунин қайсарон Макробий ё Макробийус (с. 400) мақоми Меҳр – Хуршеди шикастнопазирро ҷунин муайян карда буд: ҳудоён дар марҳилаи вопасин ба мавҷуди ягона, аммо вазиғаҳои гуногун ҳулоса мешаванд ва ҳамаи номҳо ва вазоифашон дар

⁵³⁴ Разӣ Ҳ. Донишномаи Эрони бостон. ҷ. IV. –с. 2062.

⁵³⁵ Куман Ф. Оини пуррамзу рози митрой. –с. 155; Разӣ Ҳ. Донишномаи Эрони бостон. ҷ. IV. – с. 2056.

⁵³⁶ Ҳамон ҷо. – с. 155;

Ҳамон ҷо. – с. 2056.

Ҳелиос (Хуршед) чамъ аст.⁵³⁷ Чун дар мамлакат динҳои мухталиф амал карда, nobасомонии муайяне эҷод мекарданд, онҳо ба ин васила талош доштанд, ки дар қаламрави империяи бузурги Рум ҳукмронии дини воҳидеро татбиқ намоянд.

Дар аввали асри IV дар Рум муҳити мусоиде фароҳам гардид, ки оини Митра ё Хуршеди шикастнопазир ба мартабаи ҳудои ягона пазируфта шавад. Вале дар соли 306 ба сари қудрат омадани Константин (285-337) ва аз ҷониби ӯ қабул гардидани дини насронӣ мавқеи оини Меҳрро дигаргун сохт. Зиддият ва муқобилгароии шадиди дини меҳрпарастӣ ва насронӣ дар ҳамин давра оғоз гардид. Бо вучуди он ки қайсари мазкур нисбат ба ҳамаи динҳо ва эътиқодҳо муносибати бетарафӣ ишғол карда буд, пешрафти рӯзафзуни оини меҳрпарастӣ мутаваққиф гардид. Юлиан Апостат (331-363) бародарзодаи Константин, ки аз ҷавонӣ шефтаи Ҳелиос - худованди Офтоб буд ва ҳудро расулу пайки он медонист меғуфт, ки худованд вайро ба ин вазифа мансуб карда, рисолати осмониро ба унвони намояндаи вай дар рӯи замин ба ӯ супоридааст. Вай оини меҳрпарастиро оини ягона ва расмии Константинопол эълон кард. Дар солҳои баъдӣ бо вучуди он ки подшоҳони империяи Рум гоҳ меҳрпараст ва гоҳ насронипараст буданд, тазоду муқобилгароии ду дин шадидтар ва оштинопазиртар гардид.

Бо ба тахт нишастани подшоҳи меҳрпараст ҷонибдорони оини насронӣ мавриди қатлиом ва таъқиб қарор гирифта, бо омадани қайсари насронӣ меҳрпарастон ба ҷунин ҳолат рӯ ба рӯ мегардид. Яке аз нависандагони румии ҳамон давра навишта буд, ки дар замони ҳукумати Константин ва ба хусус ҷонишинони ӯ ҳеҷ кас ҷуръати онро надошт, ки ба осмон нигоҳ кунад, тулӯъ ва ғуруби Офтобро бубинад. Ҳатто деҳқонон ва дарёнавардон, ки киштукор ва роҳи ҳудро аз рӯи ҳаракати сайёраҳо ва обу ҳавои осмон идора мекунанд, бо тарсу ҳарос ба замин менигаристанд.⁵³⁸ Дар охири асри IV калисои насронӣ, бар рақибони меҳрпарастии худ дастболо гардида, ба таъқиби шадид ва несту nobуд кардани на танҳо меҳрпарастӣ, балки маъбад, меҳроба ва осори маданияи Хуршеди шикастнопазир гузашт. Ҳар чизе, ки ёдовари дини меҳрпарастӣ буд, шикаста, ғорат карда ва аз байн бурда мешуд. Бо ифодаи Франс Куман, калисо ва таассуби масеҳиён чандон хушунатбору бераҳмона буд, ки баъзан ба он бовар кардан душвор буд.⁵³⁹

Пайравони Митра барои муҳофизати меҳробаҳо аз оташ, nobудӣ ва вайронӣ дару дарвозаҳои даромадгоҳҳоро баста, маъбадҳои аксаран дар ғорҳо ва зерзаминҳо қарор доштанд бо сангу хок мепӯшониданд ва тавре нишон медоданд, ки аз ҷашм нопадид бошад. Чун онҳо медонистанд, ки дуруштӣ, инҳидом, вайронсозӣ ва қатлу куштор вусъат пайдо мекунад, осори гаронбаҳо ва ҳунарии меҳробаҳоро ба ҷойҳои дигар интиқол медоданд. Аммо ҳангоме ки он осори пурқимат, муқаддас ва нафисро пинҳон мекарданд, эътиқод доштанд, ки оқибат ҷунин даврони пуразобу ранҷ поён ёфта, худовандашон аз нав растохез хоҳад кард. Масеҳиён медонистанд, ки дар оини маздаясно ва Меҳр барои онҳо яке аз бузургтарин

⁵³⁷ Куман Ф. Оини пуррамзу рози митрой. – с. 155; Разӣ Ҳ. Донишномаи Эрони бостон. ҷ. IV. – с. 2056.

⁵³⁸ Ҳамон ҷо. – с. 218;

Ҳамон ҷо. – с. 2056.

⁵³⁹ Ҳамон ҷо. – с. 220.

ва хатарноктарин девҳо ба шумор меравад, ба хоѝри олуида кардани маконҳои муқаддаси меҳробаҳо, пайравонро нобуд карда, ҷасадашонро дар он ҷо боқӣ мегузоштанд.⁵⁴⁰ Бисёре аз меҳробаҳо комилан вайрон карда шуда, қисме аз онон ба калисо мубаддал гардиданд.

Чун дар замони бостон аксари мардумон ба табиат пайванди бештар доштанд, дини маздаясно ва аз ҷумла худои Меҳрро ба худ наздик қабул мекарданд. Зоҳиран худои Офтоби онон мисли Меҳр мазмуну ифодаи васеъ надошта, орзуи омили онҳоро пурра ифода карда наметавонист. Меҳр ва мӯҳтавои маънавии он ба ҳар минтақае, ки раҳна мекард, аз ҳисоби фазилатҳои худоёни маҳаллӣ ғанитар шуда, нерӯмандтар ва тавонотар мегардид ва дар паҳлуи онҳо ҷой гирифта ва ё онҳоро барканор мекард. Аз ҳамин ҷиҳат буд, ки мактабҳои мазҳабии калдониҳо ва бобулиҳо бо андешаҳои аввалияи маздопарастӣ ҳамоҳангӣ пайдо кард.

Ҳамин тавр Аҳуромаздо бо Баал, ки худои Осмон буд, яке шуд. Аредвисура Анаҳито бо Иштар, ки сайёраи Зӯҳра ва фариштаи муваккили ишқ буд, пайваст. Митра бошад ба Шамаш-худои Офтоб мубаддал гашт.⁵⁴¹ Вале Митра дар Авесто фариштаи Хуршед нест, вай фариштаи фурӯғ аст, ки пеш аз офтоб мебарояд. Ба илова Митраи ориёӣ фариштаи нигоҳбони додгарӣ ва паймон буда, аз сӯи Шарқ дар болои кӯҳсорон падидор мегардид. Дар Понт (Туркияи муосир) Митраро мисли инсон аспсавор таҷассум карда, ба унвони эзид ё фариштаи муваккили Моҳ ситоиш мекарданд. Дар маҳалҳои дигари Осиёи Хурд вайро дар ҳоле ки шалвори васеъ ва почабаста дорад, нишон дода, ба худованди Аттис баробар карда буданд. Дар Лидия Митра-Анаҳито бо Сабазиус – Анаито мубаддал шуд. Ҳамин тариқ, худоёни дигари маҳаллии ин сарзаминҳо дар хизмат ва перомони Митра қарор гирифтанд.⁵⁴²

Вақте фариштагон ва эзидони дини маздаясно, баҳусус худованди Митра ба Аврупо, аз ҷумла ба Юнон сироят кард, дар кӯҳи маъруфи Олимп, ки бошишгоҳи муқаддаси худоёни юнонӣ буд, дигаргуниҳои кулӣ ба амал омаданд. Дар он ҷо Аҳуромаздо бо Зевс, Баҳром (ав. Веретрағна) бо Геракл, Аредвисура Анаҳито бо Артемис пайваст шуданд. Митра бошад, дар он ҷо бо Гелиос – худои хуршеди юнонӣ якҷо шуд.⁵⁴³ Аммо чун Митра, дорои хусусиятҳои, ки ифодагари ормонҳои тӯдаҳои бештари мардум буд, дере нагузашта мақоми бартар ва арҷмандтаре пайдо карда, бо номи Митридат (Меҳрдод) маъруф гардид. Ҳолате ҳукмрон гардид, ки дар ҳамаи савгандҳо ва паймонҳо, ки дар ҳамаи зинаҳои иҷтимоӣ, дар хонаводаҳои фармонравоён ва ашроф доир мегардид, номи Митра ба забон оварда шуда, ҳузури вайро дархост мекарданд. Шоҳону фармонравоён ва сарлашқарон вайро бахшандаи пирӯзӣ ва комёбию муваффақият медонистанд.

Яке аз хусусиятҳои фарқкунандаи худоёни шарқӣ аз ғарбӣ иборат аз он буд, ки онҳо бо чехраҳои инсонӣ тасвир карда намешуданд. Митраи ориёӣ дар ғарб мисли худоёни юнонӣ заминаи ҳунари пайдо карда, дар образҳои

⁵⁴⁰ Куман Ф. Оини пуррамзу рози митрой. - с. 220.

⁵⁴¹ Ҳамон ҷо. - с. 32.

⁵⁴² Ҳамон ҷо. - с. 38.

⁵⁴³ Ҳамон ҷо.- с. 40-41.

гуногун ба шакли муҷассама, ҳайкал, нақшҳои барҷастаи сангӣ ва меъморӣ даромад. Тавре ки зикр гардид, ин замина замоне падидор шуд, ки дар садаи дуюми пеш аз милод пайкартароше аз мактаби Пергамон нақши Митраро дар ҳолати куштани Гов ба вучуд овард ва аз он пас ин суннат чандон ривоч пайдо кард, ки дар бахши болоӣ ё садри ҳар меҳроба ин нақш кашида мешуд.⁵⁴⁴ Ба ифодаи Ф. Куман интишори дин фарҳанг ва фалсафаро низ маҷбур сохт, ки таълимоти худро бо омӯзишҳои оини митрай ҳамоҳанг кунанд. Дар маъбад ва меҳробаҳои митрай дар Рум маросим, одоб ва намозеро, ки оини маздаясно дар замонҳои қадим иҷро мекард, ситоиши Митраро нигоҳ дошта буд. Навовариин асосие, ки дар ин ҷо сурат гирифт, иборат аз он буд, ки ба ҷои забони авестӣ ва паҳлавӣ, забонҳои латинӣ ва юнонӣ ба унвони забони динӣ хизмат мекарданд.⁵⁴⁵ Дар ин ҷо бояд зикр кард, ки дар мавридҳои алоҳида забонҳои авестӣ ва паҳлавӣ истифода мегардиданд. Ҳамин масъала сабаб шуд, ки миқдоре аз матнҳои кӯхани эронӣ дар Аврупо ҳифз гарданд.

Вале асли дини Меҳр дар замони пеш аз ҳазрати Зардушт дар дашту сарзаминҳои васеи Осиёи Марказӣ ва Миёна ташаккул ёфта, густариш пайдо карда буд. Зардушт дар Готҳо (ҳоти 29) кушоду равшан бар зидди қурбонии Гов баромад карда, онро барбоди неъмат ва файзу баракати ҷамъиятӣ эълон кард. Дар ин ҳот рӯҳи Гови нахустини қурбоншуда, ба Аҳуромаздо - худованди бузург мурочиат карда, аз муносибати бади одамиён дар замин нисбат ба ҳайвонот шикоят мекунад ва мегӯяд: «Маро барои чӣ офаридӣ? Кӣ маро сохт? Ҳашм, ғоратгарӣ, хислати тунду тез, густоҳӣ, дастдарозӣ маро яксара ихота кардааст».

Ин нукта нишондиҳандаи он аст, ки пеш аз зуҳури дини маздаясно гузаштагонӣ мо пайравони дини политеистии меҳрпарастӣ буда, маросими асосии он қурбон кардани Гов будааст. Дар матнҳои кӯхани Авесто, ки марбут ба замони пеш аз паёмбари ориёист, дида мешавад, ки подшоҳон, паҳлавонон, номварон ба пешгоҳи худоён ва фариштагонӣ гуногун ҳазорҳо сар ҳайвонотро қурбон мекарданд. Зардушт на танҳо бар зидди дини бисёрхудоии меҳрпарастӣ, балки бар зидди маросимҳои манфию зараровари он бо тамоми ҷиддият баромад карда, иҷрокунандагонӣ онро дев ва шайтон меномад ва ҷунин мешуморад, ки онҳо ба мардум табоҳӣ, вайронӣ ва хонабардӯшӣ меоваранд. (ҳоти 24 банди 8,9)

Франс Куман инъикоси расму оинҳои меҳрпарастиро дар шароити ҳамон вақти Аврупо ҷамъбаст карда, ҷунин менависад: «Аксари маросиму маносики бунёдӣ, ки мушаххасаи оини митроӣ маҳаллӣ буд, ба навъе, ки шинохти решаҳои осӣёии он қобили ташхис аст. Пӯшокҳои намоишӣ, ниқобҳои ҳайвонӣ, ки дар маросим аз онҳо истифода мешуданд, ба суннатҳои бисёр кӯхан бармегашт. Маросиме, ки дар меҳробаҳо (маъбадҳо) иҷро мешуд, бегумон бозмондаи мероси бисёр дур аст. Озмунҳои бисёр душвор ва пурхушунате, ки манзури ташарруф ва аҳлияти пайравон барқарор буд, ёдовари маросими ҳунин аст, ки пайравон бо буридану ҷок задани аъзои бадан анҷом медоданд. Ва ҳамин тавр метавон ба ин натиҷа

⁵⁴⁴ Разӣ ҳ. Оини Меҳр. ҷ. I. – с. 229.

⁵⁴⁵ Куман Ф. Оини пурразму рози митроӣ. - с. 46.

расид, ки розу рамзҳо ва афсонаҳое, ки Митра қаҳрамони онҳост, аз давраи рӯзгори кӯчӣ сарчашма гирифтааст. Чунин маросиму одоби рӯзгори деринае, ки аз сохтори зиндагии ҷомеаи ибтидоӣ истимрор ёфта буд, зеро ҳимояту иқтибоси сомонёфтаи яздоншиносӣ ва низ низоми пардохтаи як равиши ирфонӣ ва ахлоқӣ, ки оини митроӣ буд, боқӣ монд». ⁵⁴⁶

Нуктаи муҳиме, ки ҷалби таваҷҷӯҳ мекард, иборат аз ин буд, ки сабабҳои шиддати муносибати дини насронӣ ва меҳрпарастӣ маҳз шабоҳату монандии боварҳо ва маросимҳои онҳо буд. ⁵⁴⁷ Пайравони ҳарду оин ғаёлият, таблиғ, маросим ва анҷуманҳои худро пинҳонӣ анҷом медоданд. Қобили зикр аст, ки пайравони ҳарду оин ҳамдигарро бародар хитоб мекарданд. Маросими ғусл, шустушӯ ва таҳорат комилан ҳамгун буд. Муборизаи онон бо деу чин ва арвоҳи ҳабис, бо зухуроти мухталифи аҳриманӣ шабоҳат дошта, рӯзи якшанбе рӯзи Хуршед ё Офтоб барои ҳарду рӯзи муқаддас ва қобили эҳтиром буд. Қонунҳои созмондиҳандаи онҳо дар ҷиҳати идора ва ҳамбастагии пайравон, ахлоқу одоб, тарғиби покӣ, парҳезкорӣ, мубориза бо ҳавову ҳавас ҳамсон буд.

Чун Меҳр дар Аврупо тамоми вазифаҳои Аҳуромаздо ва сарватҳои маънавии дини маздаясноро дар худ таҷассум мекард, принципҳои умдаи онро ба дини масеҳӣ интиқол дод. Рукнҳои офариниши ҷаҳон, сарнавишти инсон, бихишту дӯзах, подошу азоби уҳравӣ, табақоти зерину забарини осмон, дӯзах - макони Аҳриман, мабдаи ҷаҳон, тӯфони сангин, поёни ҷаҳон, оташсӯзии ҳавлноқ, растохез, доварӣ, навшавии ҷаҳон, ақидаи миёнаравии (восита) байни инсон ва ҳудованд, ки яке аз номҳои Меҳр дар Авестост, мақоми паёмбар ва расул, рӯшноӣ ё ҳолаи атрофи сари Исои Масеҳ, ҳаммонандии меҳроба ва калисо ва ғайра аз ҷумлаи онҳост, ки оини навапардозии насронӣ аз дини меҳрпарастӣ ба орият гирифтааст. ⁵⁴⁸ Таъсири бечуну ҷарои меҳрпарастиро ба дини масеҳӣ бо мисолҳои гуногун тамоми сарчашмаҳо хотирнишон кардаанд. ⁵⁴⁹ Муҳаққиқи рус Редер Д.Г. шомхӯришҳои муштаракӣ меҳрпарастонро, ки бо нон ва шароб сурат мегирифт, рӯза ва шаллоқзаниҳоро ёдоварӣ карда, навиштааст, ки ҳатто нишонаи муқаддаси Митра бо салиби ҳаштгӯшаи дини насронӣ шабоҳати комил дорад. Ба ақидаи ӯ митраизм ҳатто таълимот дар бораи «обастании муқаддас»-ро низ доро буд, ки баъдан ба дини масеҳӣ интиқол ёфт. ⁵⁵⁰

Дини меҳрпарастӣ то асри V дар гӯшаю канорҳои Аврупо боқӣ монда, дар асари муборизаи шадид ва оштинопазири калисои насронӣ охишта-охишта нопадид гардид. ⁵⁵¹ Муаллифи «Донишномаи Эрони бостон» 20 нишонаҳои умдаи дини меҳрпарастиро, ки дини насронӣ ба орият гирифтааст, баршумурдааст. ⁵⁵²

⁵⁴⁶ Куман Ф. Оини пуррамзу рози митроӣ - с. 198.

⁵⁴⁷ 25 декабр шаби дарозтарин дошта, Офтоб ба бурҷи ҷадид ворид мешавад ва соли навинро оғоз мекунад.

⁵⁴⁸ Ҳамон ҷо. - с. 198-202.

⁵⁴⁹ Васильев Л.С. История религий древнего Востока. - с. 64.

⁵⁵⁰ Краткий научно-атеистический словарь. - с. 439.

⁵⁵¹ Краткий научно-атеистический словарь. - с. 439.

⁵⁵² Разй Х. Донишномаи Эрони бостон. ҷ. IV. Техрон, 1381. - с. 2072.

Франс Куман роҷеъ ба таъсири оини меҳрпарастӣ ба масеҳият чунин навиштааст: «Дини Масеҳ ҳатто шахсиятҳои мустаор ва тамсилии доираи кайҳониро, ки меҳрпарастон танзим ва мураттаб карда буданд (ба муносибати он, ки тамоми ҳастию табиат аз дидгоҳи эътиқодашон, эзидӣ ва худовандӣ буд), аз худ карда, мавриди баҳрабардорӣ қарор дод, ҳарчанд ки ба ҷорҷӯби дини масеҳӣ ин маҷмӯа ҷойгир намешуд ва ба таълимоти дини номувофиқ буд. Ба ҳамин ҷиҳат аст, ки суннати меҳрпарастӣ пас аз инқирози оин дар динӣ масеҳӣ зинда монд ва такрор шуд».⁵⁵³

⁵⁵³ Куман Ф. Оини пуррамзу рози митрой - с. 247-248.

Зурвония

Зурвония яке аз чараёнҳои динию фалсафии аҳди бостони тоҷику форс буда, дар густариши тамаддуни ориёӣ мақому манзалати хоссае дорад. Зурвон дар тӯли таърихи афкори маънавӣ ва мазҳабӣ дар даврони мухталиф мақому манзалати гуногун дошта, гоҳе ҳамчун мазҳаби мустақил, гоҳе дар таркиби динҳои меҳрпарастӣ ва монигарӣ арзи вучуд кардааст ва дар замони ҳукмронии силсилаи сосонӣ ва аҳди ислом ба чараёнҳои мухталифи ғоявию фалсафӣ мубаддал гардидааст.

Дар Готҳо, ки бахши куҳантарини Авестост, аз ӯ ёде нашудааст. Аз мутолиаи бахшҳои дигари он чунин бармеояд, ки Зурвон дар дини маздаясно эзиде беш набуда, мақоми дуумдараҷа дорад. Дар Зотспарам фасли аввали банди 24 ӯ офаридаи Ахуромаздо шумурда шудааст. Вай эзиди замон аст. Дар Авесто бо ду унвон ба ӯ хитоб карда шудааст: Зрванаакарана - яъне замони бекарон ва зурвона дарегухвазота – замони каронманди худофарида. Дар яснои 24 банди 10 Зурвон бо ҳарду унвон зикр шудааст. Аз ӯ дар Авесто бо унвони хос, номи худои замони бекарон ва ба ҷои калимаю луғати замон вақт ба унвони бахше аз замон борҳо истеъмол шудааст. Масалан, дар яснои 9 банди 11, яснои 63 банди 3, яснои 8 банди 28, яшти 19 банди 26, дар Вандидод ва ғайра борҳо ба маънии замон барои таъини вақти муайян истифода шудааст. Дар яснои 72 дар баробари Зурвон ҳамроҳони доимии ӯ зикр карда шудаанд:⁵⁵⁴ Ром⁵⁵⁵ – бахшандаи чарогоҳи хуб, Андарвой⁵⁵⁶ забардаст, дидбони дигар офаридагонро ва он чиро, ки аз ту ай Андарвой аз Спентамайню аст (меситоем). Своши ҷовидона, Зурвони бекарона ва замонаи ҷовидонаро (меситоем).

Дар Виштоспашт банди 24 низ аз Свошаи худофарида, Зурвони бекарона, Ваюи амалкунанда дар боло ва Вотаи нерӯманди Маздоофарида ёд шуда, дар он Зардушт ба Виштосп – подшоҳи охирини каёнӣ дастур медиҳад, ки фариштагони зикршударо эҳтиром кунад ва ситоиши онҳоро бачо биёварад. Дар забони ведой Зрвана исми хунсо (дучинса) омада, дорои сифати беканор, абадӣ ва ҷовидонӣ мебошад. Он аз решаи зар (имрӯз дар забони тоҷикӣ калимаи зард ва муштакоти он боқӣ мондааст) буда, пир, кӯҳан, қадим, абадӣ, азалий, беғозу беанҷом, дурахшон, азоб додан, озор расонидан ва ғайра маънӣ медиҳад.

Дар Виштоспашт (банди 27) Зурвон на танҳо бо хосияти худои замони беканор, балки ҳамчун худои сарнавишту тақдир ва маргу нестӣ низ муаррафӣ шудааст. Аз ӯ дар Авестои хурд (фасли 1 банди 8 фасли 21 банди 3), дар Вандидод (фаргарди 19 банди 12,29, фаргарди 2 банди 25, 6:1, 7:4) ва бахусус дар сарчашмаҳои паҳлавӣ зиёд ёдоварӣ шудааст. Зурвон дар Авесто

⁵⁵⁴ Аз тарҷумаҳои Пурдовуд истифода шудааст.

⁵⁵⁵ Ром – фариштаи фаровонӣ.

⁵⁵⁶ Андарвой ё Ваю – фариштаи ҳаво. Дар Авестои ҷадид, нисбати ин ки ӯ дар миёни Спентамайню ва Анграмайню қарор дорад, дорои табиати дугона мебошад. Дар Вандидод (фаргарди 5) вай ҳамчун ситонандаи ҷони одамай ёд шудааст:

худои замон буда, яке аз эзидони қадимтарини мардуми ориёӣ ба шумор меравад. Чун ҳар ашӯи ҷаҳони моддӣ дар оғӯши ўст, ба ў нерӯю тавоноии беандоза нисбат дода шудааст. Ҳамаи офариниш дар ў буда, қоим ба зот аст. Вай сарчашмаи ҳастӣ, модда ва ҳастии кулӣ мебошад. Вай гавҳар ва буну мояи ҳар ашӯву ҳодиса аст. Ҳеҷ нерӯе вучуд надорад, ки зидди ў ошӯб ва ба ў фармонфармой кунад. Хирад ва қудрату тавоноии номаҳдуд дорад. Ин ном дар сарчашмаҳои кӯҳан, шакл, маънӣ ва талаффузи гуногун дошта, рӯҳониёни бостонӣ онро саросари кайҳон, аҷроми самовӣ, ҳамаи осмону замин, ҳақиқати вучуди якто, замони азалий ва макони лоятаноҳӣ (бепоён) тасаввур кардаанд.

Бисёре аз муҳаққиқон Зурвонро худованди қабл аз Зардушт медонанд.⁵⁵⁷ Масалан, Абдулазиз Ризой чунин мешуморад, ки оини даврони пешдодӣ аввал зурвонпарастӣ буда, сипас то зуҳури дини Зардушт худованди Меҳрро ситоиш мекарданд.⁵⁵⁸ Воқеан аз мутолиаи яздоншиносии бахшҳои гуногуни Авесто, баҳусус Яштҳо, чунин бармеояд, ки гурӯҳе аз эзидону фариштагони дини маздаясно ба замони пайдоиши динҳои ибтидоӣ марбут мебошанд ва Зардушт ҳамчун муассиси оини ҷадид, бо назардошти эътиқоду боварҳои мардуми замони худ бо тақозои шароит номи бисёре аз онҳо, ки пеш аз ў худовандони бузургу мустақил буданд, ба зери фармони Аҳуромаздо дароварда, ворида дини худ намояд. Меҳр, Зурвон, Аредвисура Анаһио аз ҷумлаи онҳоанд. Роҷеъ ба зурвония ақидаҳои олимони гуногунанд. Масалан, донишманди тоҷик Х. Додихудоев чунин фикр мекунад, ки зурвония яке аз равиҳои илмӣ-фалсафӣ буда, дар натиҷаи инқирози дини зардуштия падида омадааст.⁵⁵⁹ Файласуфи дигари тоҷик М. Диноршоев, чунин мешуморад, ки зурвония моҳияти динӣ-мазҳабӣ дошта, дар садаҳои V-IV то м. ҳамчун яке аз шаклҳои мушаххаси ҷаҳонбинӣ ба вучуд омадааст.⁵⁶⁰ Баъзе муаррихони асри миёна низ зурвонияро фирқае аз дини зардуштӣ медонанд. Масалан, Абдулқоҳири Бағдодӣ дар «Ал-фарқ байн-ал-фирақ» чунин зикр карда: «Ва дар бораи маҷус⁵⁶¹ гуфтанд, ки онон чор фирқаанд; зурвонӣ, масхӣ (масхия), хуррамдинон ва афридиён».⁵⁶²

Аз гуфтаҳои боло чунин хулоса кардан мумкин аст, ки маҳалли зуҳур ва ташаккули худои Зурвон Осиёи Марказӣ мебошад. Вай дар ин маҳал ба вучуд омада, мавриди эътиқоду боварии мардуми ин сарзамин будааст ва Зардушт чорае ҷуз аз он надоштааст, ки ўро чун эзиде ворида диёлати худ намояд. Дар ин ҷо бояд зикр кард, ки эътиқод ба замон, шинохти мардум аз замон ба унвони худои ҷаббору қаҳҳор дар миёни ақвоми ориёӣ бисёр қадим будааст. Аз ҷониби дигар мавҷудияти ду асл, ақидаи ҷавҳари дугона дар ҷаҳони ҳастӣ яке аз масъалаҳои пурмӯҳаро ва ҳукмрон дар ҳикмати ориёии пеш аз Зардушт буда, худованди бузурги он Зурвон будааст. Дар

⁵⁵⁷ Хиннелз Ҷ. Шинохти асоотири Эрон, Техрон, 1383. – с. 207; Дӯстхоҳ Ҷ. Авесто ҷ. II. – Техрон, 1375, - с. 995;

⁵⁵⁸ Ризой А. Ганҷинаи таърихи Эрон. Техрон, 1378. – с. 224-225.

⁵⁵⁹ Энциклопедияи советии тоҷик. Ҷ. II. – с. 465.

⁵⁶⁰ Диноршоев М.Д. Аз таърихи фалсафаи тоҷик, Душанбе, 1988. – с. 29.

⁵⁶¹ Замоне, ки дини Зардушт ба Эрон рафта, тавассути муғон интишор ёфт, онҳоро маҷус меномидагӣ шуданд.

⁵⁶² Бағдодӣ А. «Ал-фарқ байн-ал-фирақ». Қоҳира, 1948. – с. 368.

марҳилаи аввал, Зардушт ҷилави мутлақияти комили бисёре аз худоёни пеш аз замони худро гирифта, ваҳдонияти Ахуромаздоро эълон намуд ва онҳоро ба шакли эзиде ё фариштае вориди дини худ кард. Гурӯҳи дигари мардуми ориёӣ, ки дере нагузашта аз Осиёи Марказӣ вориди Эрони муосир шуданд, эътиқодоту бовариҳои куҳани ориёиро бо худ оварда, дар ватани ҷадиди худ густариш доданд. Боварӣ ба ду асл ва ду ҷавҳар бо ақидаи рӯҳониёни маҳаллии ин минтақа, бахусус муғони модӣ наздик ва ҳамоҳанг буд.

Маҳз дар ин давра дини яктопарастии Зардушт аз ҷодаи ваҳдатгароӣ бароварда шуда, ба он ақидаҳои эътиқод ба ду асл, ду ҷавҳар ворид гардид. Нейберг мӯътақид аст, ки муғони модӣ пеш аз пазируфтани дини Зардушт зурвонпараст будаанд.⁵⁶³

Дар рисолаи паҳлави «Рисолаи уламои ислом», ки зоҳиран аз ҷониби пайравии оини зурвонӣ навишта шудааст, чунин омадааст: дигар бидонанд, дар офариниши ҷаҳон, ахтарон, гардиши афлок, рӯшноию торикӣ ва некию бадӣ, ки дар ҷаҳон падида аст, вале дар китоби паҳлавӣ ҷаҳонро офарида гӯянд ва пайдост, ки ҷуз аз «замон» дигар ҳама офарида аст ва офаридгори замонро ҳам гӯянд замона, замонаро карона падида нест ва бун падида нест, ҳамеша будааст ва ҳамеша бошад. Ҳар, ки хираде дорад, нагӯяд, ки замона аз кучо омад. Дар идомаи рисола муаллифи китоб ривояти падида омадани нерӯи хайр – Ҳурмузд ва нерӯи шарр – Аҳриманро овардааст.⁵⁶⁴

Кӯҳантарин санаде, ки дар он номи Зурвон ёд шуда ва В. Виденгрэн онро зикр кардааст, лавҳҳои ёфтшуда дар маҳалле бо номи Нузи воқеъ дар Байнаннаҳрайн мебошад. Дар ин лавҳҳо, ки марбут ба асри XII то м. мебошад, номи ӯ дар шакли «Ar. Zaar. wa», «it. hi. za.ar. wa» ва «Zaar-wa an» омадааст.⁵⁶⁵ Мардуми Шарқи Миёна ва Ғарби Эрон дар замони қадим ба ин ҳудованд эътиқод доштаанд. Чун далели дигари собиткунандаи ин ақида то ҳоло ба даст наомадааст, донишманди дигар Бэйли изҳори ақида намудааст, ки барои исботи он санадҳои бештаре гӯётаре заруранд.⁵⁶⁶ Аз сӯи дигар, тавре ки М. Шварс зикр кардааст, номи Зурван дар лавҳаҳои тоза ба даст омадаи Тахти Чамшед низ дар шакли «zru (va) taukhtam va Jzrutukhma», яъне писари Зурвон ё Зурвондод дида мешавад.

Аз ин далел маълум мешавад, ки эътиқод ба Зурвон дар замони Ҳахоманишиён ва эҳтимол пеш аз онҳо низ вуҷуд доштааст.⁵⁶⁷ Аз муаррихон бори нахуст номи Зурвонро Дамаский аз номи Теопомп – муаррихи Юнони қадим, ки садаи IV то м. зиндагӣ кардааст, овардааст. Вай мегӯяд, ки гурӯҳе аз муғон ба ҳудуди замони Зурвон ё макони Своша эътиқоддоранд ва мегӯянд, ки аз яке аз ин ду ҳудуди зикршуда ду ҳудуди дигар ба вуҷуд омаданд, ки ҳудуди хайр Ҳурмузд ва ҳудуди шарр Аҳриман буд ва ҳар кадоме аз ин ду болои қисмате аз ҷаҳон фармон меронанд.⁵⁶⁸

Дар бораи парастии ҳудуди Зурвон дар Осиёи Марказӣ дар замони қабл аз Зардушт маълумоти дақиқе мавҷуд нест. Осоре, ки асри гузашта дар

⁵⁶³ Нейберг. С. Динҳои Эрони бостон. – с. 388.

⁵⁶⁴ Ривояти Дороби Ҳурмуздёр. Ҷ. II. – с. 76-80.

⁵⁶⁵ Widengren V. In the Second end, of his Religionens world. 1952. - p. 58,71.

⁵⁶⁶ Разӣ Х. Донишномаи Эрони бостон. ҷ. II. Техрон, 1381. – с. 1182.

⁵⁶⁷ Shwarz M. The Cambridge History of Iran, vol, 2. - p. 687.

⁵⁶⁸ Разӣ Х. Донишномаи Эрони бостон. Ҷ. 2. – с. 1154-1155.

Турфон ба даст омада ва марбут ба асрҳои VII-VIII аст, Зурвонро дар мартабаи худои равшаной нишон медиҳад. Ин асар аз ҷониби мутахассисон осори хаттии дини монавӣ доништа шудааст.⁵⁶⁹

Авестошиноси англис Мэри Бойс зухури кеши Зурвонро дар сарзамини Эрон марбут ба охири давраи ҳукмронии Ҳоҳаманишиён медонад.⁵⁷⁰ Дар бораи ин ки дар давраи ҳукмронии силсилаи ашконӣ ва сосонӣ дар дохили дини зардуштӣ фирқаҳои гуногуне вучуд доштанд ва оини зурвония низ дар қатори онҳо ҳамчун шоҳаи ҷудогонае ғайолият мекардааст, ба иллати камбудӣ ёдгориҳо ва маълумотҳои мӯътамад кори басо мушкил аст. Вале се далел шаҳодат медиҳанд, ки дар давраи сосониён оини зурвонӣ ривож доштааст. Далели аввал иборат аз он аст, ки дар миёни номҳои ин давра бо номҳои зиёде бархӯрд мекунем, ки бо Зурвон оғоз мегардад.

Масалан, Меҳрнарсӣ вазири Баҳроми Гӯр номи фарзандони худро Зурвондод ва Зурвондухт гузошта буд. Омили дигар бо интишоари дини буддӣ аз Шарқ, масеҳӣ аз Ғарб ва баҳусус густариши дини насронӣ дар қаламрави империяи сосонӣ мувоҳисаҳои динӣ ба авҷи камолоти худ расида, мавқеи дини расмӣ кишвар, дини маздаясно суғардида буд. Ақидаи муаррихони аврупоӣ ва осори хаттии боқимонда аз ин мувоҳисаҳои мазҳабӣ нишон медиҳанд, ки дар арсаи эътиқод дар мамлакат ҳарачу марачи комил ҳукмфармо буда, нуқтаҳои заифи дини зардуштӣ мавриди ҳамлаи динҳо қарор мегирифтааст.

Далели сеюм иборат аз он аст, ки баъзе подшоҳони сосонӣ ба фирқаи зурвонӣ гаравида, омили иғтишоши мазҳабӣ гардида буданд.⁵⁷¹ Маҳз дар ҳамин давра як силсила осори паҳлавӣ, аз ҷумлаи «Минӯи хирад», «Бундаҳишн», «Ғузидаҳои Зодспарам», «Ривоёти Дороби Ҳурмуздёр» ва ғайра мураттаб гардида буданд, ки дар зерӣ нуфузи ақидаҳои зурвония навишта шудаанд. Масалан, чун Зурвон танҳо ба маънии замон набуд, балки мафҳуми сарнавишт, бахт ва қазою қадарро низ дошт, «Минӯи хирад» (фасли 23 бандҳои 4-7) менависад: Ҳеҷ нерӯеро дар қари тақдир ва сарнавишт наметавон муассир донист, қазою қадар ҳатмӣ аст. Чун қадар фаро расад, доною тавоно дар қари худ дармонда мешавад ва ҷӣ басо нодон ва нотавон, ки қари худро ба ҳубӣ пеш барад, чун қазою сарнавишт фаро расад, ақлу андешаро дар он тадбире нест.

Ба ақидаи зурвонӣ, ки дар «Ҳикмати ҳусравонӣ» ва «Ҳикмат-ул-ишроқ»-и Сӯҳравардӣ низ омадааст, ҳама ҷиз вобаста ба бахту тақдир аст. Таваллуду марги одамон бо ҳости табиату афлок ва ситорагон сурат мегирад. Вақте ки касе таваллуд мешавад, замони марги ӯро аз рӯи ҳаракати ситорагон муайян мекунанд. Бинобар ҳости онҳо маргу таваллуди касе пасу пеш намешавад. Ситорагон сарчашмаи қомеъӣ ва ноқомӣ мебошанд. Замоне, ки ситорагон дар бурҷи ҳосе дар замонҳои муайян қарор гиранд, сабаби ҳодисаҳои муҳталиф мешаванд. Онҳо бовар мекунанд, ки

⁵⁶⁹ Jackson A.V. *Researches Manichaeism* New York. 1965. p. 179,194.

⁵⁷⁰ Бойс М. Таърихи кеши Зардушт. Техрон. 1377. – с. 223.

⁵⁷¹ Разӣ Х. Донишномаи Эрони бостон. ҷ. II. – с. 1139.

агар мусул ҳар гоҳ дар Ҳафт додарон бошад, касе ба подшоҳӣ мерасад, хангоме ки дар бурчи Савр бошад, ба молу давлат мерасад ва ғайра.⁵⁷²

Масъалаи таквини ҷаҳон дар оини зурвонӣ аз оини маздой сарчашма мегирад. Мутобиқи ривояти зурвонӣ умри ҷаҳон мисли дини маздаёсно гоҳ 12 ҳазор сол ва гоҳ 9 ҳазор сол дода мешавад.⁵⁷³ Аз рӯи матнҳои зурвония, ки оварда шуда, маълум мегардад, ки барои муборизаи нерӯҳои рӯшноӣ ва торикӣ 9 ҳазор сол муқаррар карда шудааст. Аз рӯи ривояте, ки Плутарх аз номи Теопомп муаррихи садаи IV то м. овардааст, гардиши кайҳонӣ мутобиқи таълимоти зурвония 9 ҳазор сол аст. Ва низ мисли космогонияи зардуштӣ ба давраҳои сеҳазорсола тақсим мешавад. Сеҳазорсолаи аввал давраи фармонравоии Хурмузд, сеҳазорсолаи дуюм давраи фармонравоии Аҳриман ва сеҳазорсолаи сеюм давраи ҳукмронии муштарак ва пайдоиши сушӣёнсҳоест, ки пас аз онҳо нерӯҳои бадӣ ва Аҳриман шикаст меҳӯранд.⁵⁷⁴ Дар Минӯи хирад омадааст: Андар замони бекарона, паймон миёни Хурмузд ва Аҳриман баста шуд ба муддати нӯҳ ҳазор сол, ки ҳеҷ кадомро дар он тӯли замон болои якдигар пирӯзӣ набошад ва чун ин муддат сипарӣ шавад, Аҳриман барафтад, нотавон шавад ва дигар бора дар ҷаҳон сулҳу созиш барқарор гардад.

Бо мурури муддати мазкур қувваҳои бадӣ нобуд гардида, Хурмузд ҳукмрони комили ҷаҳон мегардад. Чун дар космогонияи зурвонӣ рақами дигаре оварда нашудааст, агар ба 9 ҳазори набард ҳазор соли қурбонию ибодати Зурвонро ба хотири таваллуди Хурмузд илова кунем, тақвими ҷаҳони зурвонӣ 10 ҳазор солро дарбар мегирад.

Аслу решаи ҳамаи фирқаҳои бавучудомада, аз ҷумла зурвония устураҳои дорои хусусияти ҷаҳоншиносӣ буданд, ки адёни маъмули тозардуштӣ такмил меёфтанд. Дар ин ҷо ду ривоят, ки моҳияти аслии дини зурвониро нишон медиҳад, оварда мешавад. Ин ду ривоят яке дигареро такмил намуда, манзараи умумии фирқаи зурвонияро таҷассум мекунад. Ривояти аввал марбут ба нависандаи арманӣ Езник Колби аст, ки дар садаи панҷум ва аввали шашуми мелодӣ зиндагӣ кардааст. Вай чунин овардааст: Гӯянд пеш аз он ки офариниш шавад, қабл аз он ки осмону замин ва ҳеҷ офаридае мавҷуд бошад, касе буд, ки Зурвон⁵⁷⁵ ном дошт ва онро фарр (фурӯғ, равшанӣ) ё бахт тарҷума мекунанд. Вай муддати ҳазор сол ибодат кард ва қурбонӣ дод, ки фарзанде бо номи Урмузд (ав. Аҳуромаздо) зода шавад, то заминро осмон ва он ҷӣ ки дар онҳост, биофаринад. Чун ҳазор сол ҳамин тавр сипарӣ шуд, дар дилаш андешаи шакку шубҳа падид омад, ки оё ин қурбонӣ ва ибодату риёзати ман ба натиҷа хоҳад расид ё на ва ман дорои фарзанде бо номи Урмузд хоҳам шуд? Хангоме, ки ин андешаи шубҳаангез дар дили ӯ мегузафт,⁵⁷⁶ Урмузду Аҳриманро обастан буд ва вучудашонро

⁵⁷² Зеҳнер. Зурвон – муаммои зардуштигарӣ – Техрон. 1375. - с. 419.

⁵⁷³ Космологияи маздаёсно умри ҷаҳонро 12 ҳазор сол дониста, онро ба чор бахши баробар тақсим мекунад.

⁵⁷⁴ Разӣ Х. Таърихи мутолиоти динҳои эронӣ. Техрон. 1371. – с. 169.

⁵⁷⁵ Зурвон – дар асоси ривояти Зурвония худӣ дучинса аст.

⁵⁷⁶ Дар гузориши Теодор Бархони муаррихи суриягӣ, ки ҳамин қиссаро овардааст, дигаргунин нозуке ба ҷашм меҳӯрад: хангоме, ки Зурвон чунин андеша мекард, бо Хурмузд ҳомила буд, вале замоне, ки дар дилаш ба шакку шубҳа роҳ дод, дар батнаш Аҳриман падид омад (Донишномаи Эрони бостон. Ҷ II. - с. 1155).

дар худ эҳсос мекард. Чун аз мавҷудияти онҳо огоҳӣ ёфт, ба худ гуфт: ҳар яке ки зудтар бурун ояд, шоҳии ҷаҳонро ба ӯ хоҳам дод.

Ҳурмузд аз ин андешаи падар огоҳӣ ёфт ва онро барои бародараш Аҳриман фош кард. Онгоҳ Аҳриман ба зудӣ шиками падарро шикофт ва худро дар баробари ӯ намоён сохт. Зурвон аз ӯ пурсид: ту кистӣ? Аҳриман посух дод: ман фарзанди ту ҳастам, Зурвон гуфт: писари ман бояд дурахшанда ва хушбӯӣ бошад, дар ҳоле ки ту торику бадбӯ ҳастӣ. Дар ҳамин ҳангом Урмузд низ аз шиками падар бурун омад ва дар пеши ӯ намоён гардид. Зурвон ӯро дурахшон ва хушбӯ дид ва донист, ки он Урмузде, ки барои таваллудаш он ҳама қурбонӣ дода буд, дар бараш истодааст.

Пас шоҳаҳое (ав. баресман)-ро, ки дар даст дошт ва ба он ибодат карда буд, ба ӯ дод ва гуфт: то кунун ман барои зодани ту намозу қурбонӣ мекардам, аз ин пас ту бояд барои ман қурбонию ситоиш кунӣ. Дар ин ҳангом Аҳриман назди Зурвон омад ва гуфт: ту паймон карда будӣ, ки ҳар яке аз мо пештар берун омада, дар назди ту намоён шавем, шоҳии ҷаҳонро ба ӯ медиҳӣ. Аз рӯи он паймон бояд подшоҳиро ба ман диҳӣ. Зурвон барои он ки паймоншикан набошад ба ӯ гуфт: ай друванди⁵⁷⁷ палид, нӯҳ ҳазор соли фармонравоии ҷаҳонро ба ту медиҳам. Аммо пас аз он фармонравой аз онӣ Ҳурмузд аст. Онгоҳ Ҳурмузд ва Аҳриман ба офариниш оғоз карданд. Ҳар чизе, ки Ҳурмузд меофарид ҳубу судманд ва ҳар чизе, ки Аҳриман меофарид, зишту зараровар буд.⁵⁷⁸

Ҷолиб аст, ки дар авоҳири ҳазораи аввали пеш аз мелод ва аввалҳои мелодӣ аҳолии Осиёи Марказӣ, ки аз қабилаҳои гуногуни сақоҳои шаҳрию деҳнишин ва чорводор таркиб ёфта буданд,⁵⁷⁹ ба ҳудоёни мухталиф эътиқод доштанд. Ричард Фрай дар аввалҳои асрҳои миёна эътиқодоти мардуми Суғдро тасвир карда, дар сафи ҳудоёни бузурги оини зардуштӣ Зурвонро низ номбар кардааст.⁵⁸⁰ Бозёфтҳои хаттии Турфон, ки эътиқодоти мазҳабии мардуми Осиёи Марказиро ифода карда, дар авали асри XX кашф шудааст, аксаран марбут ба дини монавия мебошад. Тавре ки дар боло ишора шуд, миёни оини зурвонӣ ва монавӣ ҳамгуниҳои зиёде вучуд дорад. Осори мутазаққира аз ҷониби Коммон ва Зехнер мавриди мутолиаю омӯзиши амиқ қарор гирифтаанд.

Зурвония ҳамчун фирқаи дини маздаясна дугонапарастиро ба вучуд оварда, ба динҳои монавия ва маздакия, ки дар давраи сосонӣ падида омаданд, таъсири амиқ гузошт. Агар зурвония аз ишораҳои ҷудогонаи дугонапарастии зардуштия истифода намуда, асоси таълимоти дугонапарастиро гузошта бошад, динҳои монавия ва маздакия ин ақидаро мавриди таҳлилу таҷзияи ҳамачониба қарор дода, аз ақидаи ду гавҳару ду чинс таълимоти бузурге ба вучуд оварданд. Дуализми зардуштия аз таълимоти ин се дин нерӯи гирифта, маъруф гардид. Мақому мартабаи

⁵⁷⁷ Дар Авесто мардум ба ду гурӯҳ тақсим шудаанд: атаван-ростгӯ ва ҳақиқатҷӯ: древан-дуруғгӯ ва фиребкор.

⁵⁷⁸ Разӣ Х. Донишномаи Эрони бостон. – ҷ. II. – с. 1203.

⁵⁷⁹ Григорьев В.В. О скифском народе саках. Санкт Петербург, 1871. – с. 135 и далее.

⁵⁸⁰ Фрай Р. Наследие Центральной Азии. Душанбе. 2000. – с. 281.

Зурвон дар дини монавия бисёр бузург аст. Вай худои бузургтарини Монӣ аст. Таълимоти дугонапарастӣ дар динҳои мутазакира дар шакли олии таҷассум пайдо кард.

Ривояти дуюм, ки дар ин ҷо барои муқоиса оварда мешавад, марбут ба космогонияи дини монавӣ буда, мақому манзалати баланди Зурвонро инъикос мекунад: Дар оғоз ҷаҳони мо набуд. Танҳо ду гавҳар буд: гавҳари равшноӣ ва гавҳари торикӣ. Гавҳари рӯшноӣ зебо, некӯкор ва доно буд, гавҳари торикӣ зишт, бадкор ва нодон. Қаламрави рӯшноӣ дар шимол⁵⁸¹ буд ва поён надошт. Қаламрави торикӣ дар ҷануб буд ва бо қаламрави рӯшноӣ мепайваست. Шаҳриёри ҷаҳони рӯшноӣ Зурвон буд ва бар ҷаҳони пур аз фуруғу сафо ва оромиш ҳукм меронд. Дар ин ҷаҳон марг, беморӣ, тирагӣ ва ситеза набуд. Ҳама некӣ ва равшан буд. Дар ҷаҳони торикӣ Оз (Ҳирсу тамаъ)⁵⁸² - деви бадхӯю бадниҳод фармонравой мекард. Қаламрави Оз пур аз девони палид, бадкор ва ситезачӯ буд. Ин ду унсур ҷудо аз ҳамдигар мезистанд ва ҷаҳони рӯшноӣ аз осеби девони торикӣ дар амон буд.

То он гоҳ, ки ҳодисае рӯй дод: рӯзе Оз дар зимни ҳаракати девосои худ бо ҷаҳони рӯшноӣ бархӯрд. Ҷаҳоне дид равшану зебо, ороस्ताю пероста. Бо диққат нигарист ва ба он нур дил баст ва тасмим гирифт, ки ҷаҳони рӯшноиро тасхир кунад ва гавҳари нурро аз он худ намояд. Вай бо гурӯҳе аз девон ба ҷаҳони равшноӣ ҳамла бурд. Зурвон - шаҳриёри ҷаҳони равшноӣ омодаи ҷанг набуд. Барои набард бо девони торикӣ ва боздоштани онон, ду худои дигар аз худ падида овард. Аз он ду, Ҳурмуздро, ки ҳудованди ҷанғозмо буд, барои рондани девон фиристод. Ҳурмузд панҷ унсури муқаддас - об, бод, оташ, насим ва нурро силоҳи ҷанг кард. Об, бод, ва нуру насимро ба худ пӯшид ва оташро чун шамшер ба даст гирифт ва ба набарди девон равон гардид. Аммо Ози бадкор бисёр нерӯманд буд ва ёрони фаровон дошт. Оз дар ҷанг ғалаба кард ва Ҳурмузд шикаст хӯрд. Оз ва девон панҷ унсури муқаддасро, ки ба ҷои фарзандони Ҳурмузд ва мисли силоҳи ӯ буданд, фуру бурданд ва Ҳурмузд шикастаю беёр дар қабри ҷаҳони торикӣ мадхуш гардид.

Пас аз замоне вай ба худ омад ва худро мағлуб ва бекасу беёр ёфт. Аз қабри ҷаҳони торикӣ хурӯш баровард ва аз модари худ, ки яке аз худоёни офаридаи Зурвон буд, ёрӣ хост. Хурӯши Ҳурмузд сад баробар гашт ва аз пойгоҳи девон то боргоҳи худоёнро дар андак замоне паймуд ва паёми Ҳурмуздро ба модари вай расонид.

Модари Ҳурмузд назди Зурвон рафт, сар фуруд овард ва гуфт: ай шаҳриёри ҷаҳони равшноӣ, фарзандам Ҳурмуздро ёрӣ кун, ки шикаставу беёвар дар дасти девон асир аст. Онгоҳ Зурвон барои раҳиини Ҳурмузд, худоёни дигар падида овард. Эзиди Меҳр нерӯмандтарини ин худоён буд. Эзиди Меҳр барои наҷоти Ҳурмузд ба марзи ҷаҳони торикӣ равон шуд ва вайро нидо дод. Чун аз Ҳурмузд посух расид, барои пайкор бо девон панҷ фарзанд аз худ падида овард, ки муборизтарини онон Висбуд буд. Вай силоҳ пӯшида, бо фармони эзиди Меҳр барои ҷанг бо девон рафт ва ба зудӣ ҳамаи онҳоро дарҳам шикаст. Онҳоро зерӣ по карда пӯст аз танашон ҷудо сохт.

⁵⁸¹ Дар оини маздаёсно нерӯҳои торикӣ ва дӯзах дар шимол қарор дорад.

⁵⁸² Оз рамзи Аҳриман аст.

Бисёре аз ононро дар осмонҳо ба занҷир кашид. Онгоҳ эзиди Меҳр ба бино кардани ҷаҳони мо пардохт: ёздаҳ осмонро аз пӯсти девон сохт, аз гӯшти онон ҳашт табакаи замин ва аз устухони онҳо кӯҳҳоро падида овард. Яке аз фарзандони худ Поҳрагбудро фармон дод, ки бар сари осмонҳо биншинад ва риштаи онҳоро дар даст бигирад, то фуру наафтанд. Дигаре аз фарзандони худ Монбудро вазифадор кард, ки табақаҳои заминро дар китфи худ нигоҳ дорад, то фуру наоянд.

Ҳангоме ки девон бар Ҳурмузд ғалаба карда, фарзандони ӯ - об, бод, оташ, нур ва насимро, ки аз гавҳари рӯшноӣ буданд, фуру бурданд, бештари ин унсурҳои муқаддас вақте девон тавассути эзиди Меҳр шикаст хӯрданд, аз ҷанги онҳо раҳо шуда, озод гардиданд. Эзиди Меҳр аз ин унсурҳои дурахшону муқаддас ситорагони осмонро падида овард. Офтобро аз оташ, гардунаи моҳро аз боду об, ситорагони дигарро аз нуре, ки аз офати девон осеб дида буданд, ба вучуд овард.

Аммо ҳамаи нуре, ки девон фуру бурда буданд, озод нашуд ва бо вучуди он ки аксари он нур раҳӣ ёфт, қисмате аз он дар банди девон боқӣ монд. Раво набуд, ки пораҳои нур дар дили девон боқӣ монад. Онҳоро озод кардан лозим буд. Ҳурмузд, эзиди Меҳр ва дигар худоёни ҷаҳони равшноӣ ҷамъ омада, ба назди Зурвон – шаҳриёри олами равшноӣ равон шуданд. Ҳама пеши тахти ӯ сар фуруд оварда гуфтанд: ай шаҳриёри олами равшноӣ, ай он ки моро бо нури тавоноӣ худ офаридӣ ва Оз, девон ва парӣёро ба василаи мо дарҳам шикастӣ ва дар банд кашидӣ, ҳанӯз бахше аз гавҳари нур дар зиндони девон бо ранҷ мондааст. Чорае соз то гавҳари нур аз банди девон раҳо шавад ва ба ҷаҳони рӯшноӣ бозгардад. Онгоҳ Зурвон бори сеюм худоёни дигарро падида овард ва эзиди Равшаншаҳро, ки аз ин худоён буд ба идораи ҷаҳони мо вазифадор намуд то тавре, ки Зурвон - шаҳриёри олами боло аст, эзиди Равшаншаҳр низ дар заминро осмон ва ин ҷаҳон худованду подшоҳ бошад, ҷаҳонро равшан нигоҳ дорад, рӯзу шабро падида орад, ҷархҳои Офтоб, Моҳ ва ситорагонро ба гардиш дароварад ва гавҳари нурро, ки ба тадриҷ аз ҷанги девон раҳо мешавад, ба сӯи биҳишти Зурвон раҳнамоӣ кунад.

Эзиди Равшаншаҳр ин ҷаҳонро, ки эзиди Меҳр сохта буд, ба гардиш даровард, ҷархҳои Офтоб, Моҳ ва ситорагонро ба кор андохт ва ҳамин тавр, ҷаҳоне ки мо дар онем ба ҳаракат омад ва зиндагӣ оғоз гардид. Дар ин ҷаҳон он зарраҳои нуре, ки аз зиндони зулмат раҳӣ меёбад, дар сутуни нуронӣ гирд меояд ва аз он ҷо рӯз ба рӯз ба гардунаи моҳ меравад ва дар он ҷо ҷамъ мешавад. Аз ҳамин сабаб моҳ дар аввал ба шакли ҳилол аст ва пас аз он рӯз ба рӯз нуронитар мешавад. Пас аз понздаҳ рӯз паймонаи Моҳ пур мешавад ва моҳ ба сурати доираи комил медарояд. Онгоҳ нуре, ки дар Моҳ гирд омада буд, ба гардунаи Ҳуршед меравад. Аз ин ҷост, ки моҳ пас аз пур шудан рӯз ба рӯз коста мешавад, то ба кулӣ аз нур ҳолӣ мегардад ва дигар ба ҷашм наметобад.

Зарраҳои нур, ки дар Офтоб ҷамъ мешаванд, дар охир аз он ҷо ба «биҳишти равшноӣ», ки маскани Зурвон аст, мераванд ва ба манзилгоҳи нахустини хеш пайваست мешаванд. Девону парӣёне, ки Висбуд - фарзанди эзиди Меҳр мағлуб карда, дар осмон ба занҷир кашид, ҳанӯз поре аз

унсурҳои равшноиро дар дили худ пинҳон нигоҳ доштаанд. Эзиди Равшаншаҳр барои он ки зарраҳои нурро аз вучуди онҳо берун кашад, тадбире андешид. Чунон кард, ки аз ин девон мавҷудоти дигар ба вучуд оянд. Аз тухмаи девони нар дар замин панҷ дарахт рӯид. Дарахтону гиёҳони дигар ҳама аз ин панҷ дарахт падида омаданд. Аз тухмаи девони мода панҷ ҷонвар падида омад. Ҷонварони ин олам аз дупо, чорпо, паранда, хазанда ва обӣ аз онҳо ба вучуд омаданд.

Дар ҳар як аз гиёҳу ҳайвон заррае аз гавҳари нур нинҳон аст. Ин ҳамон нурест, ки девон пас аз мағлуб шудани Хурмузд фурӯ бурда буданд ва инак аз вучуди онон ба гиёҳу ҳайвон интиқол ёфтааст. Ин нур батадрич раҳой ёфта, дар сурати сутуни нур гирд меояд ва ба Моҳ меравад. Гардиши олам барои он аст, ки зарраҳои равшноиро аз дили гиёҳон ва дигар мавҷудот бурун кашад ва ба сарманзили нахустин бозгардонад.

Чун кори ҷаҳон муназзам шуд ва ҷархҳо ба гардиш даромаданд, эзиди Равшаншаҳр ба яке аз худоён, ки Созандаи Бузург ном дорад, фармон дод, то зиндоне дар хориҷ аз табақоти осмону замин барои девон бино кунад. Ин зиндон барои он аст, ки чун поёни кори олам фаро расад ва гавҳари нур аз вучуди девон комилан берун равад, девон дар он зиндон маҳбус шаванд ва аз дастрасӣ ба ҷаҳони нур то абад маҳрум бимонанд. Дар чунин рӯзе Поҳрагбуд, ки риштаи осмонҳоро дар даст дорад, риштаро аз даст раҳо мекунад ва осмонҳо фурӯ мерезанд. Монбуд, ки табақаҳои заминро ба дӯш дорад, онҳоро аз китфи худ дур мекунад ва оташи ҳавлноке дармегирад ва ҳамаи ҷаҳони мо дар ин оташ месӯзад ва аз он ҷуз теппаи хокистаре боқӣ намондад. Девон ҳама дар банд меафтанд ва гавҳари рӯшноӣ аз ҷанголи зулмат раҳой меёбад.⁵⁸³

Дар дини маздаёсно мӯъмини зардуштӣ дар вақти дуою намоз, пеш аз ҳама, аз номи Аҳуромаздо оғоз карда, ситоиши Озар (оташ)-ро ба забон меронад ва сипас ба ғариштаи мавриди ниёзи худ муроҷиат менамояд.

Ба ақидаи Плутарх, осмони ориёӣён пур аз ғаришта аст.⁵⁸⁴ Воқеан, дар Авесто ғайр аз шаш амшоспанд – ёварони наздиктарини Аҳуромаздо дар идораи умури ҷаҳон ва ғариштагони моҳ, ғариштагони гоҳҳои рӯз, боз даҳҳо ғариштагони дигар зикр шудаанд, ки зиндагии осуда ва ороми пайравони динро на танҳо дар тӯли ҳар соати рӯз, ҳар рӯзи моҳ, балки дар тӯли тамоми сол таъмин мекарданд.⁵⁸⁵ Чун дар Авесто озодии комили имон, эътиқод ва ирода тазмин карда шудааст, мӯъмини зардуштӣ ихтиёри комил дошт, ки дар намози ҳаррӯзаи панҷгонаи худ ба ғариштаи дилхоҳи худ муроҷиат намояд. Дар дини маздаёсно ҳар ғариштае дар ҷаҳони моддӣ ва маънавӣ нигоҳбони унсур, аша ва хусусиятҳои гуногун буда, мазҳар ва яке аз хусусиятҳои Аҳуромаздо ҳисоб мешуданд. Вале бо вучуди он, ки Зардушт ба пайравони худ ситоиши худованди якто – Аҳуромаздо – офаридгори тамоми ҷаҳони моддӣ ва маънавиро тавсия карда буд, мардум то охир ваҳдониятро тасаввур карда наметавонистанд. Аз ҷиҳати дигар, ғариштагони дини маздаёсно, ки ҳислатҳои беҳтарини ахлоқӣ доштанд, дар

⁵⁸³ Фарҳанги номҳои Авесто. Ҷ. II. Техрон, 1379. – с. 650-654.

⁵⁸⁴ Алавӣ А. Таърихи комили адён. Техрон, 1342. – с. 371.

⁵⁸⁵ Муминджонов Х.Х. Философские проблемы зароастризма. 2000. – с. 94.

миёни мардумоне густариш пайдо кард, ки ханӯз дар зинаи политеизм қарор дошта, дорои худоёни мушобех бо дини зардуштӣ буданд. Аксаран хислатҳои ормонии ғариштагони дини ориёӣ бар хислатҳои худоёни маҳаллӣ бартарӣ пайдо карда, онҳоро танг карда мебароварданд ва ё тавбамон ситоиш мешуданд.

Ҳамин тавр гурӯҳи калони ғариштагони оини зардуштӣ, бо сардории Ахуромаздо (Меҳр, Зурвон, Аредвисура Анаҳито) аввал дар Шарқи Миёна ва Наздик ва сипас дар Осиёи Хурд таъсиру нуфузи фаровон пайдо карданд.

Ф. Куман менависад: Оини митроӣ дар Италия ва ҳар сарзамини дигаре, ки роҳ меёфт, бо гурӯҳи эзидони маздаясно ҳамроҳ буд.⁵⁸⁶ Оини Зардушт, ки ба ин ғариштагон фақат нақшҳои бои ахлоқӣ ва ғоявӣ бахшида буд, дар сарзаминҳои дигар аз ҳисоби худоёни маҳаллӣ боз ҳам ғанитар гардида, дар атрофи онҳо сохторҳо, суннатҳои мазҳабӣ ва асотири ғанӣ ба вучуд меовард. Баъзе аз ин ғариштаҳо (Меҳр, Зурвон) ворида Аврупо гардида, саросари ин китъаро фаро гирифта буд.

Мақоми Зурвон дар дини Меҳр низ калон буд. Франс Куман дар бораи ин ғариштаи зардуштӣ, ки дар Аврупо мақому мартабаи баланде дошт, чунин менависад: «Зрвана акарана ё замони бекарона дар ин оин (оини Митра) дар раъси ҳамаи худоёни осмонӣ мабдаи мавҷудият қарор дорад, ки ўро Саекулум, Кронос ё Сатурн меномиданд. Ин худо дар ҳолати ибҳом ва розу рамз қарор дорад. Номи вай пӯшида, бидуни вазифаи мушаххас ва бечинс буда, дорои ҳеҷ навъи эҳсосе намебошад».

Аввалин нақш ва ҳайкалҳои Зурвон аввал дар Осиёи Хурд пайдо шуда, сипас дар Аврупо инкишофи бештар пайдо кард. Нақшу ҳайкалҳои ўро ҳамчун худованди замон бо воҳимаи бисёр тарсим мекарданд. Ф. Куман ба суҳанони худ чунин идома медиҳад: дар асоси як суннати номушаххас ва ҳосияти номаълум, нахустин нақши шарқӣ аз ў намоишест бо пайкараи инсонӣ, ҷисми бадвоҳимае бо сари шер ва бадане, ки як мор ба давраш шаш маротиба печидааст. Наққошҳои гуногун ва аксҳои мутафовит ва гуногуне бар бадану пайконҳо фармонравоии осмонро ба худ дорад. Дар ҳар даст калиде дорад, ки рамзи фармонравоии ў бар осмонҳо ва кушояндаи дарҳои он ва бахшандаи бахту сарнавишт аст. Болҳояш баёнгари тезпарвозии ўст. Море, ки гирдогирди баданашро печидааст, намоишгари масири хуршед ва хусуфу кусуф аст. Нукуши дувоздаҳ бурҷ ва низ манзараи фаслҳо, ки дар баданаш дида мешавад, нишондиҳандаи ҳодисаҳои заминӣ ва осмонӣ аст, ки гузари босуръати замону солҳоро инъикос мекунад. Ў ҳам офаринанда ва ҳам нобудкунанда аст. Чаҳор унсури аслӣ, ки мабдаи офариниш аст, зери фармони ў мебошад. Гоҳ бо равшноӣ яке шумурда шуда, гоҳ сарнавишту тақдир ва гоҳе оташи нахустин аст. Ин ду ҳолати офаринандагӣ ва нобудгариӣ ўро равоқиҳо яке доништа, муқоиса кардаанд. Ў ҳарорате аст, ки дар ҳамаи мавҷудот ҳулул карда, ба ҳамаи ашё тағйири шакл медиҳад ва дар ниҳоят ҳалолкунанда аст.⁵⁸⁷

Бозёфтҳои бостоншиносӣ дар даҳсолаи охир нишон медиҳад, ки дар Осиёи Марказӣ ҳам парастии Зурвон ҷой доштааст. Донишманди тоҷик

⁵⁸⁶ Куман Ф. Оини пурамзу рози митроӣ. – с. 110.

⁵⁸⁷ Ҳамон ҷо. – с. 111.

Юсуфшоҳ Ёкубов дар ин бора менависад; «Мо дар асоси омӯзиши сарчашмаҳои хаттӣ ва маводи бостоншиносии Тӯрон бо чунин хулоса омадем, ки дар замони пеш аз ислом дини ин минтақа зардуштияи тариқати зурвония бо унсурҳои бутпарастӣ будааст». Дар ин бобат бо пуштибонӣ аз муҳаққиқ бояд гуфт, ки ҳар дине, ки пазируфта мешавад, софу беолоиш қабул карда нашуда, болои он суннатҳои писандидае, ки хусусияти мардум, сатҳи маънавӣ ва ҳатто шароити ҷуғрофии онро инъикос мекард, пазируфта мешуд. Вале масъаласе, ки донишманд чӣхати ҳалли ин нукта ба миён мегузорад, саволҳои баҳсталабро ба миён овардааст. Вале муҳаққиқ мӯътақид аст, ки зурвония на танҳо дар Эрон, балки дар Суғд, Бохтар, Фарғона, Чоч ва Туркистони шарқӣ пайравон дошта, инкишофи васеъ пайдо карда будааст.⁵⁸⁸

Дар атрофи Зурвон – ҳокими даҳру замони беканор аз даврони қадим на танҳо устураю ривоятҳои гуногунмавзӯ ва гуногунранг ба вучуд омадаанд, балки андеша ва ақидаҳои фалсафӣ низ иброз шудаанд. Донишманди англис Чон Нос дар китоби худ «Таърихи ҷомеи адён» хусусиятҳои ирфонии ин мазҳабро ҷамъбаст карда, менависад: Гурӯҳи зиёди муғон ва пешвоёни мазҳабӣ дар қарни пеш аз мелод мабдаи ҷовиду асли нав вазъ карданд, ки шабеҳ аст ба назарияи ҷисмонии ҷадида, ки дар фалсафа ба вучуд омад. Вале аксарияти зардуштиён онро напазируфта, мардуд донистанд. Дар асоси ақидаи ин фирқа, ҳарду нерӯ, яъне сарчашмаи хайр ва сарчашмаи шарр – Аҳуромаздо ва Анграмайню, аз як манбаи азалии воҳиде, ки мабдаи ҷаҳон аст ва бо номи Зурвон маъруф мебошад, таровиш карда ва он ҳамон макон ва замон аст. Он таврест, ки яздону дев дар тӯли замон баробар ва ҳамтироз гардиданд, вале оқибат фатҳу ғалаба насиби Аҳуромаздо хоҳад шуд. Мутобиқи он муҳолифату душманӣ бо шарру бадӣ муҳимтарин вазифаи ҳар одами некӯкирдор ва некӯпиндор хоҳад буд.⁵⁸⁹

Дар бораи афкори фалсафии зурвонӣ, ки бештар дар миёни рӯҳониён ва табақаи ашрофи замонҳои бостон маъмул буд, осори хаттӣ боқӣ намондааст. Вале тавре ки аз тарҳи масъала дар боло бармеояд, чараёни фалсафии зурвония вақт, замонро ҷавҳари ягонаи олам медонист ва чунин мешуморид, ки он моҳияти илоҳӣ дорад.

Агар ҷамъбаст кунем, тафовути куллии дини Зардушт аз зурвония иборат аз он аст, ки охирӣ аз ҷониби пайравони он ҳамчун худованди нерӯманди тавоно унвони замонун макони бекарон шинохта шуда, Хурмузд офаридгори некиҳо ва Аҳриман офаридгори бадихоро гавҳари дугонаи азали ва фарзандони Зурвон медонистанд. Ётиқод ба сарнавишту тақдир ва фармонравоии 9 - ҳазорсолаи Аҳриман низ бо мӯҳтаво ва мундариҷоти Авесто, бахусус бахшҳои кӯҳани он мувофиқат намекунад. Пеш аз зухури ислом ақидаҳои зурвония дар Арабистон паҳн шуда, баъд аз зухури он густариш ёфт. Муаллифи «Ҳафтоду се миллат» ё «Ётиқодоти мазоҳиб» дар ин замина ҳикояте овардааст, ки бисёр омӯзанда аст: дар ҳибр аст, ки ҷамъе дар замони ҳазрати расул (с) аз парешонии вақт шикоят мекарданд ва аз

⁵⁸⁸ Якубов Ю. Релегия древнего Согда. – с. 139-160.

⁵⁸⁹ Нос Ч. Таърихи ҷомеи адён. – Техрон, 1344. – с. 316.

шиддати замона ва машаққати айём гила менамуданд ва дар аснои шикваю гила замонаро бад мегуфтанд ва дашном медоданд. Ҳазрати расул (с) эшонро манъ фармуд ва сарзаниш кард:

Даҳрро бад нагӯед, зеро ки даҳр худост.

Дар асрҳои миёна зурвония ба бисёр андешаҳои ирфонӣ таъсир расонида ба ду чараёни фалсафӣ – даҳрия, қадрия ва ҷабрия тақсим гардид. Бино ба маълумоти фарҳанги Деҳхудо, пайравони чараёни даҳрия ба қидами даҳр эътиқод доранд ва тамоми ҳаводиси ҷаҳонро ба таври кулӣ ба замон мансуб медонанд. Онҳо боварӣ доранд, ки замон қадим ва воҷиб-ул-вучуд аст ва он инсонро ба ҳар сурате, ки бихоҳад, месозад. Онҳо худовандро ҳамчун холиқи даҳр ва табиат инкор мекунанд.⁵⁹⁰ Ба иборати дигар, онҳо ҳастии моддии оламро эътироф карда, ба вучуди рӯҳоният эътиқод надоранд. Аз рӯи таълимоти онҳо олам абадӣ, бесонъ ҳамеша буд ва ҳамеша хоҳад монд. Офарандаи ашӣи ҷаҳон, ҳайвоноту табиат ва инсон фалаки абадӣ аст. Тавре ки донишманди тоҷик, академик М. Диноршоев зикр кардааст, ин нуқтаи назар ба таълимоти файласуфи маъруфи ҳолландии асри XVIII Б. Спиноза дар бораи «*natura naturans*» шабоҳат дошта, аз назари процесси инкишофи олам дорои мафҳуми амик мебошад.⁵⁹¹

Ҷонибдорону пайравони чараёни қадария ё ҷабария, ки дар миёнаҳои ҳукумати уммавиён нерӯманд шуда, густариш пайдо кард, мӯътақид буданд, ки иродаи одамӣ танҳо дар сухану лафз арзиш пайдо мекунад, дар ҳоле ки дар асл одамӣ ба таври кулӣ дар амал аз иродаю хоҳиш маҳрум мебошад. Инсон ҳамчун унсуре аз мақсаду хоҳиши муайян маҳрум буда, дар ихотаи иродаи Худост ва Худованд аст, ки ҳар амалу корро, ки мехоҳад, болои инсон анҷом медиҳад. Донишмандон ҷабария ё қадарияро ба ду гурӯҳ тақсим мекунад: ҷабарияи холис, ки тибқи ақидаи онҳо инсон ҳеҷ гуна феълу қудрате надорад ва ҷабарияи мутавассит, ки дар инсон мавҷуд будани қудрати муайянеро қабул доранд.⁵⁹²

⁵⁹⁰ Фарҳанги Деҳхудо. Ҷ. 22. – с. 454.

⁵⁹¹ ЭСТ. ҷ. II. – с. 246.

⁵⁹² Алавӣ А. Таърихи комили адён. – с. 457-458.

БОБИ ЧАҲОРУМ

ОИНИ ЗАРДУШТӢ

Замон ва макони Зардушт

Шахсияти Зардушт дар таърихи инкишофи афкори маънавии инсоният чандон бузургу қозибанок аст, ки бисёр халқҳои бостонӣ вайро аз нобиғагони ҷаҳони куҳан донистаанд. Ҳатто чунин халқе мисли юнониҳо, ки Ғарби муосир фарҳанги онҳоро сарчашмаи тамаддуни имрӯзаи худ медонад, аз айёми куҳан бо номи ӯ ошно буда, дар бораи дини ӯ маълумоти муайяне доштаанд.⁵⁹³ Онҳо мувофиқи расму оини бостонии худ, бо хатми ҳар садсола аз миёни доноёни он замон ҳафт нафар хирадманд интиҳоб мекарданд, ки дар пешрафту комёбии моддӣ ва маънавии халқи Юнон саҳми бештар гузошта бошанд. Ҷолиб аст, ки дар китоби «Строматы»-и Клименти Александронӣ дар миёни ҳафт нафар хирадмандони юнонӣ ду нафар орей, яъне Зардушт ва Абарис зикр карда шудаанд.⁵⁹⁴

Вале дар ҳамаи давра ҳам юнониёни қадим дар бораи замони зиндагии Зардушт маълумоти дақиқ надоштанд. Масалан, қадимтарин муаррихи онҳо Ксанф, ки дар асри V то м. зиста, аз Зардушт ёдоварӣ кардааст, замони зиндагии паёмбари дини нахустини яктопарастиро 6000 сол пеш аз лашкаркаши Хишоёршо ба Юнон муайян кардааст. Вале муаррихони дигари Юнони қадим Николаи Дамаскӣ ва Диогени Лаэрти, ки аз осори Ксанф истифода кардаанд, ин санаро 600 сол пеш аз лашкаркашии номбаршуда зикр намудаанд. Тавре ки маълум аст, Хишоёршо – писари Дорон I ба Юнони қадим дар ҳудуди соли 480 то м. ҳамла карда буд.⁵⁹⁵

Агар рақами аввалро афсонавӣ пиндорем, рақами дуум то андозае ба ҳақиқат наздик аст ($600+480=1080$) ва ба асри XI то м. рост меояд. Ктезиас (404-358 то м.) табиби дарбори ҳахоманишӣ замони зиндагии Зардуштро асри XI то м., Свид асри X то м. ва Плутарх 5000 сол пеш аз ҷанги Троя⁵⁹⁶ донистаанд.⁵⁹⁷

Дар рисолае, ки ба Ориген нисбат дода шудааст ва дар бораи фирқаҳои мазҳабӣ ва ҷараёнҳои фалсафии замони бостон ҳикоят мекунад, Пифагор (582-497 то м.)- файласуф ва риёзидони маъруфи юнонӣ шогирди Зардушт номида шудааст.⁵⁹⁸ Аз рӯи маълумоти ин китоб, Зардушт ҳамасри Пифагор аст.

⁵⁹³ Муминджанов Х. Древнетаджикская и древнегреческая философии; тождество различия и различие тождества. В.сб. Зороастризм и его значение в развитии цивилизации народов Ближнего и Среднего Востока. Душанбе., 2003. – с. 29.

⁵⁹⁴ Фрагменты ранних греческих философов. М., 1989. – с. 94

⁵⁹⁵ Муминҷонов Х. Зардушт ва оини ӯ. Душанбе, 1993. – с. 28.

⁵⁹⁶ Ҷанги Троя дар ҳудуди асри XII то м. сурат гирифтааст.

⁵⁹⁷ Пурдовуд И. Ясна, ҷ. 1. Техрон, 2536. – с. 75 ба баъд.

⁵⁹⁸ Кузнецов Б.И. Древний Иран и Тибет. Санкт – Петербург, 1998. – с. 232.

Эудокс ва Арасту - муаррих ва файласуфи маъруфи Юнон замони зиндагии Зардушт – созмондихандаи оини муғро, ки дорои афкори фалсафаю ахлоқист, 6000 сол пеш аз Афлотун донистаанд.

Таърихи суннати зухури Зардушт дар ду рисолаи мазҳабӣ - «Бундаҳишн» ва «Ардовирофнома», ки дар асрҳои 1X-X мураббаъ шуда, меъёрҳои динӣ ва ахлоқии ин оинро мавриди баҳс қарор додаанд, баён гардида. Дар онҳо космологияи зардуштӣ инъикос ёфта, мувофиқи он умри ҷаҳон аз 12 ҳазор сол иборат аст. Дар се ҳазор соли нахуст Худованд тамоми мавҷудоти оламро дар шакли ҷаҳони мусул⁵⁹⁹⁶⁰⁰ (олами идеяҳо), ки ҳамон ҷаҳони ғравашӣ аст, халқ кардааст ва дар ин сеҳазорсола аносири ҷаҳон беҳаракат буда, ҳамаи онҳо поку беолоиш будаанд. Ин давра дар Бундаҳишн бо номи «менӯг» зикр шудааст. Дар сеҳазораи дуюм, ки Аҳриман ба вучуд омад, тамоми ашӣи ҷаҳон омехта гардида, давраи гумезишн оғоз шуд, ки ҳолати кунунии ҷаҳон аст.⁶⁰¹ Дар ин марҳила фурӯҳарҳо ба худ қолиби моддӣ гирифта, якҷо бо изадон ба ҳаракат ва мубориза мепардозанд. Сурати фалакӣ ё фурӯҳари Зардушт дар охири сеҳазорсолаи аввал ва ибтидои сеҳазорсолаи дуюм офарида шудааст. Ҳамин тариқ, ӯ 258 сол пеш аз инқирози салтанати ҳахоманишӣ ба пайғамбарӣ мерасад. Ба ибораи дигар, ғравашӣи вай дар ҳудуди соли 630 то м. ба шакли қолиби моддӣ даромадааст.

Дар «Ардовирофнома» бошад, замони пайғамбарии Зардушт 300 сол пеш аз ҳамлаи Искандар ба империяи ҳахоманишӣ зикр шудааст. Чун ҳамлаи Искандари Мақдунӣ ба Эроншаҳр дар соли 330 қабл аз милод сурат гирифтааст, таърихи таваллуди Зардушт дар ҳудуди соли 660 то м. муқаррар шудааст.⁶⁰²

Дар суннати мазҳабии маздаясна омадааст, ки Зардушт аз таблиғи дини худ дар ватани хеш ноком гардида, ба дарбори подшоҳи каёнӣ Виштосп раҳсипор гардид ва дар он ҷо динаш пазируфта шуд. Дар асоси ин ривоят, баъзе муҳаққиқон сулолаи каёниро бо сулолаи ҳахоманишӣ ва подшоҳони сулолаи Мод яке дониста, Кай Гуштосп - подшоҳи каёниро бо Виштосп - падари Дорои 1 монанд кардаанд.⁶⁰³ Зардушт дар Готҳо аз Кай Гуштосп тавре сухан меронад, ки гӯё ӯ шоҳи афсонавӣ набуда, шоҳи зиндаи қодиру тавоност ва ҷалолу ҷабарути вай моёи тарсу ҳароси подшоҳони дигар аст. Ҳертсфелд ва Ҳертел тасаввур кардаанд, ки Кай Гуштоспи Авесто ҳамон Виштоспи падари Дорои 1 (522-486 то м.) аст, ки аз номи писараш дар вилояти Порт ё Парсава фармонраво буд. Ҳуди Доро дар катибаи Бехсутун аз падари худ ҳамчун яке аз шаҳрбонҳои маъмулӣ ном мебарад. Доро дар ин сангнавишта чунин овардааст: «Парсава (бахше аз Эрон, Туркменистон ва Ёзбекистони кунунӣ) ва Варкона (Гургон) зидди ман шӯриш бардоштанд ва ҳудро ҷонибдори Ғравартиш эълон карданд. Мардуми он ҷо аз падарам Виштоспа, ки дар Порт буд, итоат накарданд.

⁵⁹⁹ Ҷаҳони ғравашӣи Авесто бо ҷаҳони мусули Афлотун баробар аст.

⁶⁰⁰ Моле М. Эрони бостон. Техрон, 1377. – с.121; Оштиёнӣ Ҷ. Зардушт. Мюнхен, 1980. – с. 60.

⁶⁰¹ Оштиёнӣ Ҷ. Зардушт. - с. 60.

⁶⁰² Муин М. Маздаясно ва адаби порсӣ. Техрон, 1338. - с. 97-99.

Онгоҳ лашкар, ки ба Виштосп вафодор монда буд, берун рафт ва дар як шаҳри Порт ба номи Виспа Узатиш ба мубориза пардохт. Ахуромаздо ўро ёрӣ намуд, ба хости Ахуромаздо Виштоспа лашкари шӯришиёро сарқӯб кард. Ин ҳодиса дар 22 моҳи вияжна (5.11.521 то м.) рӯй дод». Доро дар охири ин катиба мегӯяд: «Ман аз Рай лашкаре ба ёрии Виштоспа фиристодам ва дар як шаҳри Порт бо номи Патиграбона дубора дар аввали моҳи гармапада (мутобиқ бо 3.IV. 520 то м.) ҷанге воқеъ шуд ва Виштоспа қувваи шӯришиёро дарҳам шикаст ва кишвари Порт дигарбора зери фармони ман даромад».⁶⁰⁴ Аз ин далелҳо чунин бармеоҷад, ки аввалан, Виштоспа - падари Доро соҳиби унвони шоҳӣ намебошад. Сониян, суннати зардуштӣ Балхро ба унвони марказ ва пойтахти ин шоҳ зикр менамояд. Дар асоси далели боло Ҳертел ва Ҳертсфелд Зардуштро ҳамасри Доро ва падари вай медонанд.

Омӯзиши илмии дини маздаясно, Авесто ва паёмбари он дар асри XVIII шурӯъ шуда, то ба имрӯз идома дорад. Дар ин давра дар баробари таҳқиқоти васеи осори хатӣ, забоншиносии муқоисавӣ падид омада, ковишҳои нисбатан васеи бостоншиносӣ сурат гирифтанд. Риштаҳои мутазаққираи илм, ба иловаи топография, топонимика, ономастика барои равшан кардани таърихи бостон ҳаҷми зиёд ва рангоранги маълумотҳоро дар ихтиёри олимони гузашт. Партав ва мӯҳтавои ин маълумотҳо донишмандонро ба кашфи бисёр мушкilot, аз он ҷумла ба таъини замони зиндагии Зардушт наздик кард. Вале сарфи назар аз он як гурӯҳ муҳаққиқони муосир, аз ҷумлаи Ҳеннинг, Алтхайм, Мейе ва ғайра таърихи суннатии ба паёмбарӣ баргузида шудани Зардуштро пазируфтаанд.

Ҳеннинг дар натиҷаи таҳқиқи ҳамачонибаи таърихи суннатӣ, се давраҳо ҳамчун замони зиндагии Зардушт пешниҳод кардааст: 553-650: 551-628: 541-618.⁶⁰⁵ Бобоҷон Ғафуров низ дар «Тоҷикон» таърихи суннатиро ҷонибдорӣ карда, замони зиндагии Зардуштро охири асри VII аввали VI то м. ҳисоб мекунад, вале эҳтимол медонад, ки он чанд сада пештар бошад.⁶⁰⁶

Ҳиндушиносии маъруфи ҳолландӣ Ф. Кёйпер чунин мешуморад, ки забони Зардушт, ки аз унсурҳои умдаи лаҳҷаҳои гуногун мураббаъ гардида, забони адабии он замон мебошад, аз бисёр ҷиҳат нисбат ба забони Ригведа бостонитар аст. Вай аз рӯи муқоиса ва меёриҳои забоншиносӣ замони зиндагии Зардуштро пеш аз соли 800 то м. медонад.⁶⁰⁷

Гурӯҳи дигар ба замони қадимтар ишора менамоянд. Масалан, Ломмел назарияи Ҳертелро дар бораи он ки Гуштоспи Авесто падари Дорои 1 аст, ба қуллӣ беасос медонад. Вай ба катибаи Саргон - подшоҳи Ошур, ки дар соли 714 то м. тартиб дода шуда, дар он номи Маздо ба ҷашм меҳӯрад, ишора кардааст. Дар асоси ин катиба вай зухури Зардуштро хеле пеш аз соли 714 то м. ва пеш аз салтанати Ҳахоманишиҳо ва Модҳо медонад. Эдуард Мейер ҳам ба катибаи подшоҳони Ошур ишора менамояд. Дар онҳо номи баъзе аз ашрофони модӣ Маздаху номида шудааст. Вай ин

⁶⁰⁴ Хрестоматия древнего Востока. М., 1978. - с. 492.

⁶⁰⁵ Оштиёнӣ Ҷ. Зардушт. - с. 41-42

⁶⁰⁶ Ғафуров Б. Таджики. - с. 64

⁶⁰⁷ Кёйпер Ф.Б.Я. Труды по ведийской мифологии. М., 1986. - с. 9.

номҳоро нишонае аз маздопарастии қабилаҳои Мод доништа, даврони зиндагии вахшури ориёиро пеш аз садаи 1000 то м. намешуморад.⁶⁰⁸

Ҳарлез ба ривоятҳои юнонӣ дар бораи замони ҳаёту ғаёлияти Зардушт аҳамияти нисбӣ дода, ба ҳучҷату катибаҳое, ки марбут ба садаи XIV то м. дар наздикии Анқара ба даст омадааст, таваҷҷӯҳ намудааст. Вай забони Готҳо ва санскритро муқоиса карда, ба чунин хулоса омадааст, ки ин замон набояд аз садаи XIV то м. поёнтар бошад. Бартоломе даврони зиндагии паёмбари ориёиро дар асри IX то м. ва Везендонг дар миёни садаҳои 1000 ва 900 то м. доништаанд. Виндишман, Гейгер, Тил, Олденберг ривояти суннати зиндагии Зардуштро комилан нодуруст доништа, онро бо далелҳои мӯътабар рад мекунанд ва даврони ҳаёту ғаёлияти ӯро дар ҳудуди солҳои 1200 то 800 то м. меҳонанд.⁶⁰⁹

Авестошиноси немис Мултон бар зидди онҳое, ки Зардуштро шахсияти афсонавӣ ҳисоб мекунанд (Гусинг, Дармстетер) баромада, ибрози эътимод мекунад, ки таронаҳои Зардушт дар давраи бисёр қадим падида омадааст. Готҳо, образҳои ба вучуд овардаи он, эҳсосоти Зардушт, одамон ва муносибатҳои онҳо бо паёмбар аз он ҳикоят мекунанд, ки гӯяндаи ин сурудҳо шахси таърихӣ буда, нобиғаест, ки асари бузургеро ба вучуд овардааст. Мултон ба воситаи назарияҳои нучумӣ аз истилоҳоти Готҳо чунин хулоса мекунад, ки зуҳури Зардушт байни солҳои 1800 то 900 то м. аст.⁶¹⁰

Авестошиноси маъруфи англис Мэри Бойс дар китоби худ «Зардуштиён» замони зиндагии паёмбари ориёиро байни солҳои 1500 ва 1200 то м. доништа, дар таҷдиди ин асар дар асоси таҳқиқи лаҳҷа ва истилоҳоти Готҳо ба чунин хулоса омадааст, ки Зардушт дар ҳудуди солҳои 1200 то м. умр ба сар бурдааст.⁶¹¹ Ин мутахассиси номдори Авесто дар китоби наваш «Ҷакидаи таърихи кеши Зардушт» ақидаҳои худро чунин баён месозад: Ба фикри ӯ, сулолаи ҳахоманишӣ ҳадди ақал аз замони Куруш,⁶¹² яъне дар миёнаҳои садаи VI то м. дини зардуштиро пазируфта буданд.⁶¹³ Онҳоро низ мисли соири қабилаҳои Порс муғҳои Мод ба ин дин ташвиқ карда буданд. Ба фикри ӯ, ҳуди муғони Мод низ пеш аз соли 700 то м. ин динро пазируфта наметавонистанд. Аз ин чунин хулоса мегирад, ки матнҳои Авестои навшуда бояд пеш аз ин таърих ба шакли қатъии худ даромада бошанд. Сипас барои ёфтани далел ба Авесто муроҷиат мекунад. Дар Фарвардиняшт (банди 97) ба ному ғравашии Саена⁶¹⁴ ном шахсе дуруд фиристода шудааст. Пас аз гузашти замоне дар банди 126-и ҳамин яшт ба ному ғравашии касоне дуруд фиристода мешавад, ки наберагони ҳамин Саена мебошанд. Яъне Тиру Накасва, Утаюти ва Фруҳакафра. Ба фикри ӯ, агар ба ҳар насл 30 сол чудо кунем, аввал ин ки ҳамин бандҳои Фарвардиняшт пас аз 90-соли банди

⁶⁰⁸ Оштиёнӣ. Зардушт. – с. 62.

⁶⁰⁹ Кристенсен А. Каёниён. – с. 26.

⁶¹⁰ Оштиёнӣ. Зардушт. – с. 63.

⁶¹¹ Бойс М. Зороастрийцы. М. 1988. – с. 27; Зороастрийцы. Санкт-Петербург, 2003. – с. 18.

⁶¹² Куруш-поягузори сулолаи Ҳахоманишиён дар моҳи августи соли 530 аз ҷониби масагетҳо яке аз қабилаҳои ориёии Осиёи Миёна кушта шуд. (Таджики. Душанбе, 1989. с. 88).

⁶¹³ Бойс М. Ҷакидаи таърихи кеши Зардушт. Техрон, 1377. – с. 40-41.

⁶¹⁴ Дар Авеста Саена ба маънии Симург аст.

97 ба ин яшт ҳамроҳ карда шудааст. Сониян, барои тартибу тадвини комили он 100-150-сол зарур аст. Аз инҳо ва далелҳои дигар чунин натиҷагирӣ мекунад, ки яштҳои кӯхани Авесто дар садаҳои XI-VIII то м. таҳаввулу тақомул пайдо кардаанд. Аз тарафи дигар Саена писари Аҳумстут, ки аз ӯ дар банди 97 суҳан рафтааст, нахустин рӯҳони ориёӣ буд, ки мувофиқи Авесто ба беш аз 100 талаба тадрис мекард. Аз ин муҳаққиқ ба чунин ҳулосаҳо мерасад, ки дар он давра мактабҳои доимӣ ва босуботи мазҳабӣ амал мекарданд ва дини зардуштӣ чунон вусъату интишор пайдо карда будааст, ки дар пеши як нафар устод беш аз 100 шогирд тарбия шуда, ҳамаи онҳо ба ҷомеа ирсол мешудаанд. Ба ақидаи донишманд, барои он ки дини ҷадид ба чунин зинаи пешрафт ноил ояд, тахминан 150-200 соли дигар лозим аст. Ва аз ҷамъбасти ҳамаи инҳо ба чунин ҳулоса меояд, ки наздиктарин замони бунёдгузори дини зардуштӣ садаи XI то м. мебошад.⁶¹⁵

Ричард Фрай нисбат ба солшумории суннатӣ, ки ҳудуди соли 600-уми то м.-ро даврони зиндагии вахшури ориёӣ мешуморад, асри X то м.-ро санаи воқеитар медонад.⁶¹⁶ Артур Кристенсен дар бораи ин масъала чунин менависад: «Кеши зардуштӣ пеш аз муҳочирати бузурги қабоиلى ориёӣ дар миёни қабоиلى эронӣ мунташир шуда буд ва модҳову порсиён хангоме, ки дар нимаи аввали қарни нухӯми қабл аз мелод ё дертар шурӯъ ба ҳаракат ба тарафи мамолики ғарбӣ карданд, ин кешро бо худ оварда буданд. Лекин баъдҳо дар натиҷаи ҷудо гардидани ақвоми шарқӣ ва ғарбии ориёӣ, оини зардуштӣ ба суратҳои мухталифе дар ин минтақа тақомул ёфт. Агар ҳақиқати амр ҳамин бошад, бисёр душвор аст, ки аҳди Зардуштро замони муаххир аз ҳазор соли пеш аз мелоди Масех донист». ⁶¹⁷ Чун овардани ҳамаи фикру мулоҳизаҳо, аз имкони мо берун аст, ба асарҳое, ки фақат дар солҳои охир ба ҷоп расидаанд, иктифо мекунем. Масалан, авесташиноси маъруфи рус С.Н. Соколов дар муқаддимаи китоби «Авеста дар тарҷумаҳои русӣ (1861-1996)», ақидаҳои гуногунро ҷамъбаст карда, ҷонибдори он аст, ки Зардушт дар давраи пеш аз империяи ҳахоманишӣ (551-330 то м.) зиндагӣ кардааст.⁶¹⁸ Кляшторный С.Г. ва Султонов Т.И. даврони зиндагӣ ва фаъолияти паёмбарии ориёиро охири ҳазораи 2 ва ибтидои ҳазораи 1 то м. ҳисоб мекунанд.⁶¹⁹ Донишманди дигари рус И. М. Стеблин-Каменский низ андешаи баъзе муҳаққиқони Ғарбро дар бораи афсонавӣ будани шахсияти Зардушт қомилан рад карда, даврони зиндагии ӯро ҳудуди охири ҳазораи 2 ва аввали ҳазораи I то м. зикр мекунад.⁶²⁰

Крюкова В.Ю санаи И. М. Стеблин - Каменскийро тарафдорӣ карда, маҳалли хуруҷи Зардуштро доманакӯҳҳои Осиёи Марказӣ, аз ҷануби Урал то кӯҳҳои Саяну Олтой, ба шумули доманаи кӯҳҳои Тиёншон, Помир, Алтай ва Ҳиндукуш муайян мекунад.⁶²¹

⁶¹⁵ Бойс М. Чакидаи таърихи кешии Зардушт. – с. 43.

⁶¹⁶ Фрай Р. Наследие Ирана. М. 2002. – с. 52.

⁶¹⁷ Кристенсен А. Каёниён. Техрон, 1381. – с. 9.

⁶¹⁸ Авеста в русских переводах. Санкт-Петербург, 1997. – с. 9.

⁶¹⁹ Кляшторный С.Г. Султонов Т.И. Государства и народы Евразийских Степей. Санкт-Петербург, 2004. – с. 24.

⁶²⁰ Стеблин – Каменский И.М. Авеста. М., 1993. – с. 3.

⁶²¹ Крюкова В.Ю. Зороастризм. С.П., 2005. – с. 18.

Дар ин бобат ибтикору ташаббуси донишмандони эронӣ низ қобили ёдоварӣ аст. Устод Иброҳими Пурдовуд ақидаи ҳамаи муаррихон ва файласуфони Юнони қадим ва Румро, ки дар ин мавзӯ ибрози назар кардаанд, ҷамъоварӣ ва таҳлил намуда, дар охир аз ақидаи муаррихи юнонӣ, ки даврони зиндагии паёмбари ориёиро садаи XI то м. медонад, ҷонибдорӣ кардааст.⁶²²

Муҳаққиқи дигари эронӣ Забеҳи Бехрӯз менависад: «Зардушт дар соле, ки Кай Гуштосп ба тахт нишаста буд, мутаваллид шудааст. Дақиқӣ дар «Шоҳнома» таърихи чулуси Гуштоспро бо ин байт додааст:

***Ҳаметофт бар ҷаҳон яксара,
З-урдибиҳишт офтоб аз бара.***

Бинобар ин байт ду таърих барои мелоди Зардушт ба даст меояд. Яке соли 260 то м. ва дигаре соли 1767 то м.. Маълум аст, ки соли 260 то м. ба аҳди Зардушт тавофуқ надорад.⁶²³

Забеҳи Бехрӯз дар натиҷаи таҳлили солшумориҳои бостониي Эроншаҳр (форсии қадими динӣ, яздигурдӣ, пешдодӣ ва баҳизакӣ) аз се тариқ соли таваллуди Зардуштро соли 1767 то м. хулоса кардааст, ки ба овардани яке аз онҳо иктифо намудем.⁶²⁴ Муҳаққиқони дигари эронӣ Жолаи Омӯзгор ва Аҳмади Тафаззулӣ даврони ҳаёт ва фаъолияти вахшури бостониро миёни садаҳои 1200 то 1000 то м. ҳисоб мекунанд.⁶²⁵

Ҷалолиддини Оштиёнӣ пас аз таҷзияю таҳлилу муқоисаи сарчашмаҳои ведоӣ ва Авесто ба чунин натиҷа расидааст, ки Готҳо ва Ригведа ҳамзамон тадвин гардида, таърихи зухури Зардушт дар асрҳои XVIII ва XIV то м. сурат гирифтааст.⁶²⁶

Ақидаҳо дар бораи зодгоҳи Зардушт гуногун аст, ки овардани ҳамаи онҳо аз ҳудуди имкони мо хориҷ аст. Ба сабаби жарфияти замон, даврони бисёр дури зиндагии Зардушт, мавҷуд набудани далелҳои мӯътамаду боварибахш дар Авесто ва санадҳои катбии дигар муҳаққиқон маҷбур буданд, аксаран аз ишораҳои алоҳида, нишонаҳои ҷудогона ва далелҳои ночизу номӯътамад хулосаҳои бузург дарёфт намоянд. Дар баробари ин норасоии дигаре низ вуҷуд дорад, ки он хулосабарориҳои ҷиддӣ танҳо дар асоси бозёфтҳои бостоншиносӣ мебошад.

Муаррих ва бостоншиноси маъруфи рус Массон В.М., ки асарҳои илмӣ ва бозёфтҳои бостоншиносии ӯ дар бораи таърихи Осиёи Марказӣ қобили қабули тамоми донишмандони ҷаҳон қарор гирифтааст, дар ин бора менависад: «Воқеан бояд дар назар дошт, ки баҳсҳои бостоншиносӣ дар муқоиса бо ҳуҷҷатҳои катбӣ, одатан, ба хоҳири нигоҳдорӣ ва интиқоли маълумот ихтисос дода намешуданд. Онҳо фақат натиҷа ё ҳамсафари ин ё

⁶²² Пурдовуд И. Ясно.ч. 1. Техрон, 2536. – с. 110.

⁶²³ Бехрӯз Б. Замони Зардушт. Техрон, 1346. – с. 5.

⁶²⁴ Мӯминзода Ҳ. Зардушт ва оини ӯ. Баҳши аввал. – Душанбе, 1993. – с. 29.

⁶²⁵ Омӯзгор Ж. Тафаззули А. Устураи зиндагии Зардушт. Техрон, 1380. – с.22.

⁶²⁶ Оштиёнӣ Ҷ. Зардушт. – с. 110.

он чараёнхое буданд, ки дар чомеаҳои бостонӣ ба вучуд омада, пеш аз ҳама, чараёнҳои культуругенезро инъикос мекарданд. Аз ин рӯ, истифодаи маводи бостоншиносӣ дар азнавсозии манзараи таърихӣ эҳтиёти фаровонро тақозо мекунад».⁶²⁷

Чунин муносибатҳои якҷониба боис гардидааст, ки ҳудуди ватани Зардушт аз соҳили баҳри Миёназамин қариб тамоми Осиёро фаро гирифта, то ҳудуди Евразия муайян шавад. Бахусус муаррихони асри миёна, ки таҳти таъсири таҳрифоти даврони сосонӣ қарор гирифта буданд, маълумоти гуногун додаанд. Масалан, Табарӣ, Ибн-ал Асир, Мирхонд чунин навиштаанд, ки ӯ аз аҳли Фаластин буда, фаъолияти мазҳабии ӯ дар қаламрави Озарбойҷони муосир сипарӣ шудааст. Муҳаммади Шаҳристонӣ дар асараш «Ал-милал ва-н-нихал» падари Зардушт Пурушасбро аз аҳолии Озарбойҷон ва модараш Дугдуюро аз мардуми Рай медонад.⁶²⁸ Муаллифони «Низом-ут-тавоҳид» ва «Нафос-ул-фунун» вайро аз Хуросон ҳисоб карда, чунин мешуморанд, ки Гуштосп дар ин ҷо ба ӯ гаравидааст.

Ибни Хурдодбех, Балозурӣ, Ибн-ал Фақеҳ, Масъудӣ, Ҳамзаи Исфahонӣ, Ёкут ва Қазвинӣ маҳалли валодати ӯро Урмияи Озарбойҷон гуфтаанд.⁶²⁹ Китоби паҳлавии «Шаҳристониҳои Эрон» ӯро аз Рай гуфтааст.⁶³⁰ Зоҳиран муаллифони он ба ясои 19, банди 18 тақя кардаанд, зеро ки дар он шаҳри Рай бо истилоҳи «Рагаи Зардушт» ёд шудааст.

Дар даврони омӯзиши илмии Авесто дар Аврупо, ки аз асри XVIII оғоз гардидааст, ҳамон мушкilot боқӣ монда, ба хоtiри равшан кардани даврони зиндагии Зардушт имрӯз ду риштаи нисбатан на́ве ба фаъолият оғоз карданд, ки пажӯҳишҳои бостоншиносӣ ва забоншиносии муқоисавӣ мебошанд. Ба илова, имрӯз таваҷҷӯҳи инсонҳои боҳирад, сарфи назар аз вобастагҳои гуногуни онҳо ба гузаштаи худ, бахусус таърихи бостонӣ хеле афзуда, сафи донишмандон ва муҳаққиқонро бештар кардааст ва ба нерӯи пажӯҳишии онҳо вусъат бахшидааст. Бозёфтҳои бостоншиносии собиқ шӯравӣ дар солҳои 50-80-уми асри гузашта дар ҷануби Руссия, Қазоқистони марказӣ, доманаҳои кӯҳҳои Тиёншон ва Помир, Ҳафтруд, дар Хоразму Бохтар ва бахусус кашфи Аркаим таваҷҷӯҳи донишмандони ҷаҳонро ба ин минтақа ҷалб намуд.

Профессор Артур Кристенсен дар асари маъруфи худ «Каёниён» мувоҳисони маҳалли валодати Зардуштро ба се гурӯҳ тақсим карда ба гурӯҳи аввал онҳоеро мансуб намуда, ки Зардуштро аз навоҳии ғарбии Эрон медонанд, ба гурӯҳи дуюм онҳоеро ҷой дода, ки маҳалли валодати ӯро машриқи Эроншаҳри бостон мепиндоранд ва ба гурӯҳи сеюм назари онҳоеро номбар кардааст, ки ба фикри онҳо, Зардушт дар мағриби Эрон таъкиб шуда, барои интишори оини хеш ба машриқи ин кишвар рафтааст.

Ин донишманди даниягӣ нисбати он ки эронӣ дар давраҳои мухталифи таърихӣ мувофиқи манфиати сиёсии худ маҳалли «Айрияна

⁶²⁷ Массон В.М. Историография древней истории Средней Азии В.сб. «Историография истории древнего Востока». Санкт-Петербург, 2002. – с. 50.

⁶²⁸ Донишномаи Эрони бостон. ҷ. II. Техрон, 1381. – с. 1078.

⁶²⁹ Муин М. Маздаёсо ва адаби порсӣ. – с. 60-65.

⁶³⁰ Оштиёнӣ Ҷ. Зардушт. – с. 31.

Ваеца» ватани Зардуштро тағйир медоданд, чунин менависад: «Дар оғози давраи Ашкониён «Айиряна Ваеца»-ро ба ноҳияи Хоразм интиқол дода буданд ва ҳол он ки баъдҳо, ки маркази шоҳаншоҳӣ мучаддадан ба мағриби Эрон интиқол ёфт, сайъ шуд, ки «Айиряна Ваеца»-ро дар ҳудуди Озарбойҷон ҷустуҷӯ кунанд».⁶³¹

Бо вуҷуди ин ки имрӯз ба бисёр масъалаҳои таърихи дури гузаштаи ин минтақа равшанӣ андохта шуда, дар масъалаҳои гуногун дидҳои ҷадид ва мулоҳизоти нава падид омадаанд, аммо маҳалли сукунату зиндагии Зардушт то ҳанӯз ба таври дақиқ мушаххас нагардидааст. Масалан, Бартоломе зодгоҳи Зардуштро шимолғарбии Эрон медонад. Ба фикри ӯ, паёмбар мактаби худро дар Озарбойҷон поягузорӣ карда, баъдан маҷбур гардид ба минтақаҳои шарқи Хуросон ва Афғонистони кунунӣ муҳоҷират намояд. Чун вай дар қаламрави давлати каёнӣ қарор дошт, Гуштосп - подшоҳи мамлакат ба вай имон оварда, пайрави ӯ гардид.⁶³² Ба ақидаи ин донишманд густариши дини маздаёсно дар атрофи кӯли Хомун, воқеъ дар ҷануби Афғонистон оғоз гардида, ба сӯи шимол интишор пайдо кардааст. Чун растохез дар атрофи кӯли Чаечести авестой оғоз хоҳад шуд ва Хертсфелд онро кӯли Хомун медонад, ба ақидаи ӯ маҳалли зуҳури вахшури ориёӣ инҷост.⁶³³ Профессори дигари немис Гелднер хостгоҳи паёмбарро, бино ба таҳлили забони Готҳо ба минтақаи байни Парфия ва дарёи Ҳинд нисбат медиҳад. Вай маҳалли пайдоиши Ведаҳо - китобҳои муқаддаси ҳиндуёни қадимро дар Ҳинди муосир ҳисоб карда, нисбати шабоҳати забонӣ маҳалли пайдоиши Авесторо дар ҳамсоияи он, яъне Систони имрӯза медонад. Аз ин хулоса мебароранд, ки зуҳури Зардушт дар ин сарзамин сураат гирифтааст.⁶³⁴ Ричард Фрай ҳам забони ду лаҳҷа – Готҳо ва Хурда Авесторо муқоиса карда, мутмаин аст, ки ин забонҳо бо забони вилоятҳои, ки дар байни биёбонҳои марказӣ ва кӯҳҳои Афғонистон қарор доранд, бештар мувофиқат мекунанд.⁶³⁵

Чун падари Дорой 1 (522-486 то м.) Гуштосп ном дошта, ҳокими яке аз сатрапҳои шарқии империяи ҳахоманишӣ будааст, Хертел падари Дороро ҳамон Гуштоспи Готҳо дониста, мӯътақид аст, ки Зардушт дар ғарби Эрон ба камол расида, баъд ба хоҷири густариши дини худ ба шарқ муҳоҷират намудааст. Ба фикри ӯ, Зардушт дар дарбори Гуштоспи ҳахоманишӣ - ҳокими Парсава пазируфта шуда, дар шахси ӯ пуштибон ва ғимоятгари худро пайдо кардааст. Ҷексон низ боварӣ дорад, ки Зардушт аҳли Озарбойҷон ва ватани модари ӯ ҳамин минтақа аст. Баъдан вай ба сӯи шарқ равон шуда, Готҳоро дар он ҷо танзим кардааст. Сабаби ин ки баъзеҳо маҳалли валодати ӯро бахшҳои ғарбии Эрон таъхис додаанд, иборат аз он аст, ки Рай ва Озарбойҷон дар давраи Ашкониён ва Сосониён марказҳои муҳими дини зардуштӣ буда, оташкадаҳои маъруфи бостонӣ ба он ҷо интиқол дода шуда буданд.⁶³⁶

⁶³¹ Кристинсен А. Каёниён. Техрон. – с. 4.

⁶³² Оштиёнӣ Ҷ. Зардушт. – с. 31.

⁶³³ Кристенсен А. Каёниён. Техрон, 1381. – с. 4.

⁶³⁴ Оштиёнӣ Ҷ. Зардушт. – с. 21-24.

⁶³⁵ Фрай Р. Наследие Ирана. М., 2002. – с. 55.

⁶³⁶ Оштиёнӣ Ҷ. Зардушт. – с. 21-24.

Чизи муҳими дигаре, ки дар ин чо бояд зикр кард ва он ба таъини маҳалли валодати Зардушт халал мерасонад, иборат аз он аст, ки сарнавишти дини маздаясно пас аз интиқоли он аз шарқ ба ғарб дар ихтиёри муғони модӣ қарор гирифт⁶³⁷ ва онҳо на танҳо дар чуғрофия, балки дар мӯҳтавои Авесто тағйироти фаровон ворид намуданд. Аз ин рӯ, дар бораи ҳаёту ғайриҷаҳонии Зардушт ривоятҳои гуногуни суннатии мазҳабӣ мавҷуд аст, ки маҳалли зиндагии ӯро дар минтақаҳои мухталиф нишон медиҳад.⁶³⁸

Мувофиқи яке аз онҳо, Зардушт дар хонаводаи подшоҳони Мод ба дунё омадааст. Зодгоҳи ӯ дар Озарбойҷон, дар соҳили кӯли Урумия мебошад. Исми хонаводагии ӯ Спитама, номи падараш Пурушасп ва модараш Дугду будааст. Падари ӯ марди донишманду фозил буда, модараш духтари яке аз ашрофони эронӣ мебошад. Пас аз таваллуд номи Спитама, ки номи бобои Зардушт будааст, ба ӯ гузоштаанд. Яке аз мӯъҷизаҳои, ки Зардушт ҳангоми таваллуд нишон додаст, гӯё ин аст, ки вай бо садои ханда қадам ба ин ҷаҳон ниҳодааст. Пас аз таваллуд вай мӯъҷизаҳо ва қаромати зиёде нишон додааст. Вай дар 15-солагӣ аз ҳамсолон қанорагирӣ карда, аксаран дар олами фикру андеша будааст. Дар 30-солагӣ Зардушт ба нубувват маъбус гардида, дар ҷаҳраш нури илоҳӣ дурахшидааст. Готҳо тавассути ваҳии ҳудовандӣ ба ӯ дар кӯҳи Сиблони воқеъ дар Озарбойҷон мерасад. Вай дар ғарби Эрон 12 сол дини ҳудро таълиф кард, вале чун дар ин минтақа гӯши шунавое пайдо накард ва мавриди таъқиби рӯҳониёни динҳои политеистӣ ва табақаи ҳокимаи замонаш қарор гирифт, маҷбур ба тарки зодгоҳи худ шуд. Ӯ аз ғарби мамлакат ба шарқи он, яъне навоҳии Балху Хоразм раҳсипор шуда, дар он ҷо ба таълифи дини худ пардохт.

Дар Бохтар Гуштосп - подшоҳи он сарзамин бо мушкilotи зиёде ба дини вай имон овард. Интишори дини Зардушт аз Бохтар оғоз гардида, ба сарзаминҳои дигар интишор ёфт. Дар гузариши дин ба ӯ Гуштосп - подшоҳи охирини каёнӣ, Фрашустра ва Ҷомосп-вазири вай ҳомӣ ва пуштибон гардиданд. Арҷосп-подшоҳи Тӯрон душмани асосии интишори дини Зардушт буд. Пас аз 35 соли зуҳур ва инкишофи дини маздаясно, Зардушт дар яке аз ҷангҳои охирине, ки байни Гуштосп ва Арҷосп сурат гирифт, дар сини 77-солагӣ кушта шуд. Номи қотили ӯро тӯроние бо исми Бротрукраш овардаанд.⁶³⁹

Донишманди эронӣ Ҷалолиддини Оштиёнӣ ақидаҳои, ки тибқи он шимол ва шимол-ғарбии Эрони муосир ва Озарбойҷон ватани Зардушт аст, ҷамъбаст намуда, чунин навиштааст: «Тақрибан тамоми донишмандоне, ки маҳалли валодати Зардуштро дар ғарби Эрон доништаанд, тахти таъсири ривояти суннатӣ ва устураи мазҳабӣ қарор гирифта, ҳеҷ гуна далеле ғайри ин ривоятҳо пешниҳод накардаанд. Дар ҳоле ки имрӯз мусаллам шудааст, ки ин сарчашмаҳо ба ҳеҷ ваҷҳ асолат надоранд. Ҷолиб аст, ки ҳуди ҳамин муҳаққиқон ин ҳақиқатро таъйид мекунанд. Дар баррасии шарҳи ҳоли

⁶³⁷ Авеста в русских переводах. – с. 13.

⁶³⁸ Мўминҷонов Х. Тўрон ғахвораи тамаддуни ориёӣ. – с. 39-42.

⁶³⁹ Баҳор М. Пажӯҳише дар асоси Эрон. – с. 190-213; Омўзгор Ж., Тафаззулӣ А. Устураи зиндагии Зардушт. Техрон, 1380. – с. 29-46.

Зардушт мантиқ ҳукм мекунад, ки бо равиши систематикӣ ба кашфи ҳақиқат пардозем ва чун ривоятҳои суннатӣ дар рӯи устурахои афсонагун устувор аст, аз така ба онҳо парҳез намоем».⁶⁴⁰

Дар илми авестошиносӣ, мисли соири илмҳо, ҳар тадқиқоти ҷиддӣ, ки аз ҷониби пажӯҳишгарон сурат мегирад, ба гӯшае аз муҳамот ва норавшаниҳои мавзӯи равшанӣ меандозад. Чун имрӯз заминаи амалии тадқиқот васеъ гаштааст, аксари донишмандон дар натиҷаи таҳлили амиқи матнҳои Авесто, муқоисаи он бо Ведаҳо, сарчашмаҳои паҳлавӣ, осори муаррихони асрҳои миёна ва баҳусус истифодаи васеи бозёфтҳои бостоншиносӣ, топография, томонимика, забоншиносии муқоисавӣ ба чунин ҳулоса омадаанд, ки зодгоҳи вахшури ориёӣ дар шарқ ва шимол-шарқии Эроншаҳри бостон воқеъ будааст.

Рукниддин Ҳумоюн Фаррух – яке аз донишмандони Эрони муосир дар ин бора навишта: «Ба тавре ки медонем, он 16 кишвар⁶⁴¹ ҳама дар шарқи Эрон ҳастанд, бинобар ин дар Авесто ному нишони як шаҳр ё як кишвари воқеъ дар ғарби Эрон наомада ва метавон гуфт, ки ин маврид беҳтарин далелу гувоҳи содиқ аст ба ин ки Зардушт ҳеҷ гоҳ дар ғарби Эрон ва ё Озарбойҷон назистааст, чӣ агар ҷуз ин буд, имкон надошт, аз зодгоҳи худ мутлақан ёде накунад ва номи кишвар ё шаҳрро набарад».⁶⁴² Зултсер – шарқшиноси олмонӣ дар баррасие, ки дар соли 1979 ба амал оварда буд, навиштааст, ки то садаи охирин назарияе, ки дар замони Сосониён аз тарафи теологҳои зардуштӣ баён мешуд ва мутобиқи он Зардушт аз шимол-ғарбии Эрон, сарзамини Модҳо ё Озарбойҷон реша гирифта буд, мавриди қабул қарор гирифтааст. Ахиран собит шудааст, ки ин тасаввур фақат пояи сиёсӣ дошта ва фақат афсонае будааст. Аз ин фикр Дюшен-Гийемен ҷонибдорӣ кардааст.⁶⁴³ Омили муҳими дигаре, ки донишмандон манотиқи ғарби Эронро мардуд медонанд омили забонист. Забони авестой дар муқоиса бо дигар забонҳои эронӣ забонест, ки мутаалиқ ба шарқи Эроншаҳри бостон аст ва дар ин китоб ҳеҷ нишоне аз вожаҳое, ки асли модӣ ё форсии бостон дошта бошанд, дида намешавад.⁶⁴⁴

Аз ин рӯ, дар охири нимаи аввал ва дуҷуми асри гузашта пажӯҳишгарон ҷиҳати таъини зодгоҳи паёмбари дини нахустини яктопарастӣ ба шарқ ва шимолу шарқии Эроншаҳри бостон рӯ оварданд. Дар ин давра ҳам, чун таъини ҳудуди мушаххаси зодгоҳи Зардушт минтақаи васеро дарбар мегирифт, мушкилоти зиёде ба вучуд овард. Дар суннати зардуштӣ Балх (Бохтар)- маркази мазҳабии ин дин ба шумор мерафт. Аз ин ҷиҳат аксари донишмандони муосир ин маҳалро зодгоҳи паёмбар шинохтаанд. Масалан, Винденгрэн ватани Зардуштро дар ҳудуди Хоразм, Бохтар, Суғд ва атрофи кӯли Арал нишон медиҳад. Зехнер бахшҳои шимолӣ Афғонистонро чунин минтақа медонад.⁶⁴⁵ Неолӣ бар он аст, ки зодгоҳи Зардушт дар ноҳияе миёни Ҳиндукуш ва Ҳомун дар Афғонистон аст. Ба

⁶⁴⁰ Оштиёнӣ Ҷ. Зардушт. – с. 26.

⁶⁴¹ Донишманд 16 кишвареро дар назар дорад, ки дар фарғарди аввали Вандидод зикр шудаанд.

⁶⁴² Маҷаллаи «Баррасиҳои таърихӣ». 1347, № 5 - с. 299.

⁶⁴³ Оштиёнӣ Ҷ. Зардушт. – с. 33-34.

⁶⁴⁴ Омӯзгор Ж. Тафаззулӣ А. Устураи зиндагии Зардушт. – с. 23.

⁶⁴⁵ Оштиёнӣ Ҷ. Зардушт. – с. 33-34.

назари вай шимолтарин ноҳияе, ки худуди фаъолияти Зардушт будааст, Балх, Ҳирот ва ҷанубтарин ноҳия Заранг ва Рахч аст.⁶⁴⁶ Маркварт маълумоти Ҳеродотро ба эътибор гирифта, ба чунин натиҷа расидааст, ки он водихои дарёи Таҷан мебошад.⁶⁴⁷

Имрӯз муҳаққиқон минтақаи Бохтарро, ки аз рӯи ривояти суннати дини зардуштӣ маркази мазҳабии дини маздаясно ба шумор меравад, бо дастовардҳои имрӯзаи авестошиносӣ муқоиса карда, ҳоло ин маҳалро иқоматгоҳи муваққатии қабилаҳои эронӣ дар сари роҳи онҳо ба ватани таърихӣ онҳо медонанд. Гузашта аз ин, далелҳои забоншиносӣ, ки дар исботи масъала мақоми муҳим доранд, номувофиқатии забонҳои авестӣ ва забони бохтарии қадимро ифшо намудааст. Дар пешгуфтори «Авесто дар тарҷумаҳои русӣ (1861-1996)» дар ин бора чунин навишта шудааст: «Масъалаи нақши Бохтар дар ташаккул ва марҳилаи ибтидоии инкишофи зардуштия бисёр муҳим аст. Замоне як гурӯҳ олимон дар лаҳҷаи бохтарӣ забони авестӣ пиндошта, ин мамлакатро маҳди ватани Зардушт ва зардуштия дидан меҳостанд. Ҳоло, зоҳиран, аз кӯшишҳои тавҷам донишмандони забони Авесто ва забони бохтарӣ бояд сарфи назар карда шавад. Осори забони бохтарии тоза ба дастамада, сарфи назар аз он ки ба замони дуртаре (асри 11 мелодӣ) марбут аст, нишон медиҳад, ки забони бохтарии куҳан ханӯз дар ҷараёни ташаккули худ, нисбат ба авестӣ ва забони умумии эронӣ бо роҳи дигаре рушд мекардааст».⁶⁴⁸

Аз ин рӯ, донишманди олмонӣ Шадер маншаи Зардуштро дар шимолу шарқии Эроншаҳри бостон, яъне Туркистони шарқӣ ва минтақаи атрофи кӯли Арал медонад. Вай мӯътақид аст, ки Зардушт ҳеҷ гоҳе ба сарзамини кунунии Эрон, сарзамини Озарбойҷон ва ҳатто дар Афғонистон қадам нагузошта, ҳама ривоятҳои мазҳабӣ мебошад, ки баъдан мураттаб гардидааст.⁶⁴⁹ Ба назари Нюберг – донишманди шведӣ, Зардушт дар ибтидо дар соҳили рӯди Сайхун (Сир) зиндагӣ кардааст. Чун дини ӯро дар ватанаш напасируфтанд, вай аз он ҷо гурехта, ҷониби дарёи Ҷайхун (Ому) муҳоҷират кардааст. Охиста-охиста дини ӯ то ба шаҳри Рай расида, он ба яке аз марказҳои мазҳабии Зардушт мубаддал гардидааст. Ба фикри ӯ, дар он замон, дар тамоми Эроншаҳри бостон панҷ раҳбар ё сарвар вучуд доштааст: нманапаити – сарвари хона, виспаити – сарвари авлод, зантупаити – сарвари қабила, даҳюпаити – сарвари вилоят ё мамлакат ва манупаити – сарвари рӯҳонӣ ё мазҳабӣ.⁶⁵⁰

Алтхейм, Хумбах, Миллз, профессор Лентс, зодгоҳи Зардуштро дар бахшҳои шимолу шарқии Эроншаҳри бостон, ба хусус Бохтар, Суғд ва Туркистони шарқӣ ҳисоб кардаанд. Артур Кристенсен, ки Готҳо - таронаҳои шахси Зардуштро мавриди мутолиаи амиқ қарор дода, бо таҳқиқоти замонааш мутобиқ гардондааст, дар ин бобат чунин навиштааст: «Аз ҷиҳати иқтисодӣ, зоҳиран миллати Готҳо кӯчанинҳои зорей буд. Дар он

⁶⁴⁶ Омӯзгор Ж. Тафаззулӣ А. Устураи зиндагии Зардушт. Техрон, 1382. – с. 24.

⁶⁴⁷ Маркварт И. Вехруд ва Аранг. Техрон, 1367, - с. 14.

⁶⁴⁸ Авеста в русских переводах (1861-1996). – с. 9-13.

⁶⁴⁹ Пурдовуд Ясно. Ҷ. 1. – с. 34-36; Оштиёни Ҷ. Зардушт. - с. 31-33.

⁶⁵⁰ Нюберг Г.Х. Динҳои Эрони бостон. – с. 64.

чо як ҳолати мутағайири иқтисодӣ мушоҳида мешавад, ки хоси Осиёи дохилӣ ва ҳамчуни сарзаминҳои мухталифи эронӣни даврони баъд аст. Дар ин ҷо қабила дорои масокини зимистонӣ ва муайяне буд, ки ба нахви ибтидоӣ дар он ба зироат иштиғол дошт ва аз селобҳо ё рӯдхонаҳо барои обёрии арозии худ истифода мекард. Тобистонҳо ин қабила шурӯъ ба муҳочират ба чарогоҳҳо менамуд, ки маъмулан дар навоҳии муртафеъ ва дар кӯхистонҳо қарор дошт». ⁶⁵¹ Донишманд соҳаҳои гуногуни ҳаёти мардуми Готҳоро мавриди таҳлили ҳамачониба қарор дода, дар охир чунин менависад; «Бо таваҷҷӯҳ ба ин муқаддамот, нисбати набудани ягон нишонаи осори тамаддуни Осиёи Улӯ (Осиёи ғарбӣ) дар Готҳо, моро бар он медорад, ки сарзамини аслии кеши зардуштро тақрибан дар шимол ё дар маҷрикаи заминҳои тасаввур кунем, ки дар аҳди солифа маскани қабоили ориёӣ буда ва осори кӯчнини мақрун ба зироат дар он мушоҳида мешудааст. Қабоили зореъ, хусусан дар доманаҳои ҷибол ё дар шуаби арозии кӯхистонӣ зиндагӣ мекарданд ва бинобарин метавон қабоили вобаста ба тамаддуни Готҳоро сокини Суғд ё Фарғона ё Балх ва ба заҳмат Хоразм тасаввур кард». ⁶⁵²

Мэри Бойс дар китоби ҷадиди худ «Чакидаи таърихи кеши Зардушт» бисёр проблемаҳои мавҷудро аз диди нав мавриди мутолиа қарор дода, дар натиҷаи таҳлили Готҳо дар бораи Зардушт чунин андеша ибраз меорад: «Матҳои авестиҳои куҳан, яъне Готҳо ва ду мантраи ⁶⁵³ (тарона – Э.Р.) муваҷҷаз ва яқини ҳафтхот ⁶⁵⁴ дорои ишораҳо ва далелҳои ғаронбаҳо ва боаҳамият дар бораи ҷомеаест, ки Зардуштро дар домани хеш парваронда буд. Ҷомеае, ки худро аз назари наҷодӣ ва қавмӣ ошкоро якдсту якпорча меидид ва ба ақвоми бегона ва ноориёӣ ишорае надорад. Ҷомеа назми устувор дорад, ки тақрор ба тақрор ба он ишора мешавад...

Он тасвире, ки аз мутолиаи матнҳо, аз ҷомеаи бостонии авестӣ ба ҷашм меҳӯрад, ба он ҷӣ ки аз ҷиғунагии зиндагии иҷтимоии қавмҳои, ки дар охири ҳазораи 2 то м. дар шимоли рӯди Сайхун (Сир) мезистаанд, мутобиқат дорад. Сарзамини паҳновари пӯшида аз сахрою дашт ва ҷангалҳои кон ва рӯдсор ва кӯҳсоре, ки имрӯз бар он номи Қазоқистонро итлоқ мекунанд ва аз назари вусъат тақрибан баробар аст бо нима аз масоҳати Аврупои Ғарбӣ». ⁶⁵⁵

Забоншиноси забардасти рус Абаев В.И. Зардуштро намоёндаи қабилаи тӯр дониста, маҳалли ўро соҳилҳои дарёи Сир муайян мекунад. Ба фикри ў, Зардушт дар миёни ҳамқавмони худ ба тарғиби оини ҷадид шурӯъ карда, онҳоро ба пайравӣ аз оини маздаясно даъват намуд. Вале пайравони оинҳои мухталиф, бахусус пешвоёни динии онҳо ба ў зиддият карда, ба

⁶⁵¹ Кристенсен А. Маздопарастӣ дар Эрони қадим. Техрон, 1376. – с. 22.

⁶⁵² Ҳамон ҷо. – с. 23.

⁶⁵³ Ҳар ҳоти 17-гонаи Зардушт бо номи мантра (тарона) ёд мешаванд.

⁶⁵⁴ Яқини 35 то 42 аз ҷиҳати қадимат ба Готҳо наздик буда, аз ҷониби шогирдони паёмбари ориёӣ навишта шудаанд.

⁶⁵⁵ Бойс М. Чакидаи таърихи Кешии Зардушт. Техрон, 1377. – с. 44-49.

тахдиду таъкиб пардохтанд ва ӯ маҷбур гардид маҳалли сукунати худро тарк карда, мусофиратҳои дуру дароз анҷом диҳад.⁶⁵⁶

Ба вучуди он ки дар миёни ҷомеаи Готҳо ва қабилаҳои сакҳо (скифҳо) донишмандон гоҳе фосилаи ночиз ва гоҳе нисбатан тӯлонӣ қарор медиханд, бозёфтҳои бостоншиносӣ силсила ва пайдарҳамии фарҳангҳои авестой ва сакоиро собит менамояд. Бостоншиноси маъруфи рус Бернштам А.Н., ки дар тӯли беш аз даҳ соли миёнаҳои асри XX масоҳати бузурги Осиёи Марказиро мавриди тадқиқу кӯшишҳо қарор додааст, Рангҳаро номи бостонии дарёи Сир доништа, маҳалли пайдоиши зардуштияи ибтидоиро дар ноҳияи Ҳафтрӯд (доманаи кӯҳҳои Тиёншон ва Помир) медонад: «Мушоҳидаи умумии ин сарзамин ба мо имкон медихад, навоҳии марказиро аз маҳалҳои атроф ҷудо кунем. Ҷои шубҳа нест, ки маркази асосии тамаддуни сакоӣ моварои дарёҳои Или ва Чу ва бахусус водии дарёи Чу аст. Доманаҳои кӯҳҳои Тиёншон, ба хусус Помир тепаҳои на чандон калон дорад. Дар ин минтақа, дар водии дарёи Или, ба хусус Турген, Иссиқ, Талгар ва шарқтар то водии Иртиш, шоҳқабилаҳои сакоӣҳо зиндагӣ мекарданд».⁶⁵⁷

Дар Тоҷикистон низ солҳои охир дар заминаи пайдо кардани ватани мушаххаси Зардушт таҳқиқоти муайяне анҷом дода шудааст. Масалан, донишманд бостоншиноси тоҷик Юсуфшоҳ Ёқубов паёмбари ориёиро аз Бохтар, аз деҳқадае ба номи Дориҷ - Дуродж воқеъ дар Бадахшони Афғонистон ҳисоб мекунад. Вай дар мубоҳиса бо Пянков И.В. чунин далел меоварад, ки мутобиқи фарғарди XX Вандидод, деҳе, ки Зардушт таваллуд шудааст, Дориҷ номида мешавад.⁶⁵⁸ Бояд зикр кард, ки на танҳо дар Вандидод, балки дар тамоми адабиёти динии зардуштӣ чунин рустое вучуд надорад. Мувофиқи Вандидод (фарғарди 19 банди 4,11) Бундаҳишн (боби X) ва сарчашмаҳои дигари паҳлавӣ Дреҷо ё Дареча рӯди борониест, ки шохоби дарёи неки Даитя аст ва хонаи падари Зардушт дар соҳили он қарор дорад. Донишманди дигари Тоҷикистон Пянков И.В. рӯди Даргамро, ки дар боби 9-и Бундаҳишн омадааст, бо рӯди Дарғом дар Суғд мувофиқат дода, он маҳалро зодгоҳи паёмбари ориёӣ медонад.⁶⁵⁹ Муҳаққиқи дигар Мӯминҷонов Ҳ. дар асоси муқоиса ва мутобиқкунонии матнҳои Авесто ва адабиёти зардуштӣ топография ва топонимикаи он бо дастовардҳои илми авестошиносии имрӯз ба чунин хулоса омадааст, ки зодгоҳи паёмбари ориёӣ дар гирду атрофи Иссиқкӯл ва вилояти қуҳани Ҳафтрӯд воқеъ дар Қирғизистон ва Қазоқистони муосир қарор дорад.⁶⁶⁰

Зардушт дар Готҳо дар бораи худ маълумоти мустиқиме намедихад. Вале ҷолиб аст, ки тамоми фаъолияти Аҳуромаздо ва паёмбари ӯ дар «Айрияна Ваеҷа» (Ориёвич) сипарӣ мешавад. Фарғарди аввали Вандидод

⁶⁵⁶ Абаев В.И. Скифский быт и реформы Зороастра. АО, т. 24, 1956. – с. 23-56 Мӯъминзода. Ҳ. Зардушт ва оини ӯ. Душанбе, 1993. – с. 36.

⁶⁵⁷ Бернштам А.Н. Материалы и исследования по археологии СССР №26. Историко-археологические очерки Центрального Тяньшаня и Памиро-Алая. М., 1952. – с. 214.

⁶⁵⁸ Якубов Ю. К проблеме времени и места рождения Заратуштры. В. Сб. Авеста в истории и культуры Центральной Азии. Душанбе., 2001. – с. 39.

⁶⁵⁹ Авеста в истории и культуре Центральной Азии. Матер. Межд. конф. Душанбе, 2001. – с. 39.

⁶⁶⁰ Мӯминҷонов Ҳ. Тӯрон ғахвораи тамаддуни ориёӣ. Душанбе, 2004. – с. 86.

ин сарзаминро сарзамини аввалини офаридаи Ахуромаздо муаррифӣ мекунад ва он дар тамоми бахшҳои Авесто муқаддас доништа шуда, сутуда мешавад. Кӯли муқаддаси Чаечест, дарёи неки Даитя, шаҳр ё зистгоҳи маъруфи бунёдкардаи Чамшед бо номи Вараҷамкард, канал ё рӯди сохтаи Афросиёб - Новтоғ зодгоҳи Зардушт тахмин мешавад. Мувофиқи Гузидаҳои Зотспарам (фасли 2) мулоқоти нахустини Зардушт бо Ахуромаздо – худованди бузург дар «Айрияна Ваеча» ба амал омад. Ҳамин сарчашма (боби 22) маълумот медиҳад, ки муқолимаи Зардушт бо ҳафт амшоспанд дар ҳамин сарзамин сурат гирифт. Дар асоси Бундаҳишн (фасли 32 банди 3) Зардушт бори нахуст дар ин сарзамин ба Ахуромаздо маросими ситоиш ба ҷо овард ва Мадюмоҳ – писари Оростӣ, амакбачаи паёмбар пайрави нахустини ӯ гардид.

Дар бандҳои 104-105 яшти 5 (Обоняшт) Зардушт пас аз ба ҷо овардани маросими ситоиш дар Ориёвич, дар соҳили дарёи Даитяи нек, аз Аредвисура Анахито дархост кард, ки барои ба дин рӯ овардани Кай Гуштосп вайро комёб гардонад. Дар бандҳои 25-26 яшти 9 (Гушяшт) Зардушт пас аз тақдими назр ва анҷоми намоз дар Айрияна Ваечах, дар соҳили дарёи Даитя аз ғариштаи муваккили чорпоён – Дривосп дархост намуд, ки Хутаосаи неку озод - ҳамсари Кай Гуштосп ба дини ӯ гарояд. Гузашта аз ин мувофиқи маълумоти Бундаҳишн (боби 20 банди 32) рӯди Дареча (Дречо) монанди дарёи Даитя дар «Айрияна Ваеча» аст ва дар канори он хонаи Пурушасп - падари Зардушт қарор дошт. Дар ҳамин сарчашмаи паҳлавӣ (боби 24 банди 15) чунин омадааст: «Рӯди Дареча сарвари рӯди боронӣ аст, зеро ки хонумони падари Зардушт дар соҳили он буд ва Зардушт дар он ҷо зода шуд». Фарғарди 19 Вандидод (бандҳои 4, 11) менависад, ки Дречо рӯдест, ки дар пушта ва баландии он хонаи Пурушасп падари Зардушт қарор дошт.

Аз матнҳои боло чунин бармеояд, ки Зардушт дар маркази «Айрияна Ваеча», дақиқтар дар соҳили дарёи неки Даитя ва боз ҳам дақиқтар дар пуштае дар канори рӯди боронии Дареча, ки шохоби Даитя буда, дар он баландӣ хонаи падараш будааст, чашм ба ҷаҳон кушодааст. Чунин рӯдҳои боронӣ одатан дар даштҳо ва доманаи кӯҳҳо ба вучуд меомаданд.

Дар Авесто, Афросиёб – писари Пашанг ва подшоҳи Тӯрон ду бародар дорад: Ағрирас ва Гарсиваз. Ҳар яке аз бародарони Афросиёб дар минтақае аз Тӯрон ҳукмронӣ мекарданд. Гупат яке аз минтақаҳои Тӯрон будааст, ки дар он ҷо Ағрирас ҳукмронӣ мекардааст ва бо номи Гупатшоҳ маъруф будааст. Минуи Хирад (боби 62 банди 3) менависад: «Гупатшоҳ дар Айрияна Ваечах андар кишвари Хванирас⁶⁶¹ аст». Дар Дотистон диник (боби 90 банди 4) омадааст; «Салтанати Гупатшоҳ дар мамлакати Гупат муҷовири Айрияна Ваечах дар канори оби Даитя мебошад». Дар Бундаҳишн бошад (боби 29 банди 5) сарзамини Ағрирас Сакавастан (зоҳиран Сакистон) номида шуда, лақаби худӣ ӯ ва писараш Гупатшоҳ омадааст.

⁶⁶¹ Ориёиёни бостон ҷаҳонро ба ҳафт бахш тақсим карда буданд. Кишвари марказӣ, ки худӣ онҳо мезистанд ва аз ҷиҳати масоҳат бо шаш бахшӣ дигар баробар буд, Хванираса (дорои фойтунҳои зебо) ном дошт.

Аз ин матнҳои сарчашмаҳои паҳлавӣ чунин ба назар мерасад, ки сарзамини Афросиёб, яъне Тӯрон ё бахше аз он дар худуди Айиряна Ваеҷа қарор доштааст. Бундаҳишн (боби 29 банди 13) дар ин бобат навишта: «Мамлакати Сакавастан дар сари роҳи Туркистон ба тарафи Чин воқеъ аст»⁶⁶². Сарчашмаҳои паҳлавии «Динкарт» (китоби ҳафтум, бандҳои 16-19), Динкарт (китоби 7, бандҳои 2-14), гузидаҳои Зотспарам (боби 9-10), Вичаркард динӣ (бандҳои 10-14) Заротуштнома дар бораи ӯ ривоятҳои суннатии мазҳабӣ оварда, Зардуштро дар ихтаи душманонаи тӯронӣ, соҳирон ва ҷодугарони тӯронӣ нишон додаанд.

Аз маълумоти бахшҳои гуногуни Авесто дар бораи зодгоҳи Зардушт ба чунин хулоса омадан мумкин аст, ки ватани ӯ «Айиряна Ваеҷа» – сарзамини зебою дурахшони ориёӣ буда, зоҳиран, дар яке аз хонаводаи сокин дар маҳали наздикӯҳӣ ва ё дараи кӯҳистонии шарқи Бохтари қадим ба дунё омадааст. Ин ақидаҳоро далелҳои дигар низ собит мекунад.

Зардушт дар ҳоти 32-и Ясна ҷуғрофияи маскунии замони куҳанро истифода намуда, аз истилоҳи «ҳафт бум» баҳра бурдааст, ки он баъдан дар бахшҳои дигари Авесто, ба хусус Яштҳо, дар шакли каршвар (кишвар, сарзамин, мамлакат) зикр гардидааст. Шумораи ҳафт дар назди ориёӣ бостон рақами муқаддас будааст. Дар Ведаҳо ҳиндувони бостон ба ҳафт Адитя ё ҳафт худо дуою намоз мебуданд. Дар Авесто низ ҳафт амшоспанд рамз ё мазҳари худованд буда, ёдоварони муқаддасу наздиктарини Ахуромаздо дар идораи ҷаҳон мебошанд. Ҳафт буми Авесто дар китоби динии бараҳманон низ шакли Септа двипа (Septa dvīpa) дошта, маънии ҳафт бум, ҳафт сарзаминро медиҳад. Дар тақсимбандии ведоӣ сарзамини нахустин – Ҷамбу, дуюм – Палакша, сеюм – Шалмолӣ, чорум – Куша, панҷум – Краунч, шашум – Шака ва ҳафтум – Пушкара омадааст. Дар ривояти ҳиндӣ ҳам мисли эронӣ ҳар кишвареро аз кишвари дигар об, дурусттараш як дарё ҷудо мекардааст.⁶⁶³

Дар китоби Виспарад (кардаи 10 банди 1) номи ҳамаи ҳафт бум ё кишвар оварда шуда, ҳар яке онҳо мадҳу ситоиш шудаанд. Исми онҳо чунин аст: Аризахӣ, Савахӣ, Фрадазафшу, Видазафшу, Вуурубешти, Вууручарештӣ ва Хванирас. Аз ҳафт бум ё кишвар дар Готҳо (яснои 32 банди 3), дар Ясно (ҳоти 57 банди 13, ҳоти 65 банди 5), Тиряшт (бандҳои 9,40), Мехряшт (бандҳои 15, 67, 133), Рашнуяшт (бандҳои 9-15), Вандидод

⁶⁶² Ба вучуди он, ки донишмандон дар бораи хостгоҳи ориёӣ иброи ақида кардаанд, дар бораи таъйини мушаххаси сарзамини Айиряна Ваеҷа камтар иброи назар намудаанд. Кипперт онро ба ҷанубу шарқи Фарғона, Гейгер ба Фарғона ва Кӯҳистони ҳозира нисбат дода, Даитяро дарёи Зарафшон медонад. Баъзе донишмандон дар зери таъсири ислоҳоти даврони сосонӣ Арон - воқеъ дар шимоли Эрони муосирро Айиряна Ваеҷа донистаанд. Гейгер пас аз 14 соли таҳқиқ, дар ақидаи худ собит монда, чунин навиштааст: «Айиряна Ваеҷа ҳатман дар бахшҳои болоии шимолу шарқи Эроншаҳр қарор дорад ва мумкин нест, ки Арон бошад». (Пурдовуд И. Ясно ҷ. 1. с. 41) Тил низ ин сарзаминро дар шимолу шарқи Эроншаҳри бостон медонад. Фрай дар шарқи Эрон ба шумли сарзаминҳои имрӯзаи Афғонистон, Ўзбекистон ва Тоҷикистон ҳисоб мекунад. (Фрай Р. Наследие Центральной Азии. Душанбе, 2000. – с. 80) Донишманди шаҳри эронӣ Иброҳими Пурдовуд Ориёвич (Эронвич)-ро дар Туркистони Руссия тасаввур кардааст (Пурдовуд И. Ясна. Ҷ.1. –с. 47) Муаррих ва бостоншиноси тоҷик Неъматов Н. даштҳои Олтой то дарёи Волга ва соҳили баҳри Хазарро чунин минтақа медонад (Неъматов Н.Н. Прародина ариев. Душанбе, 2005. –с. 28) Муҳаққиқи тоҷик Мӯминҷонов Х.Х. домани кӯҳҳои Олтой, Тяньшон ва Помир, Қазоқистони муосир, баҳри Хазар, дарёи Урал ва водии Фарғонаро Зарафшонро Айиряна Ваеҷа муайян кардааст. (Мӯминҷонов Х.Х. Тӯрон. Гахвораи тамддуни ориёӣ. Душанбе, 2004. –с. 28).

⁶⁶³ Разӣ Х.Донишномаи Эрони бостон. ҷ. IV. – с. 2420-21.

(фаргарди 19 банди 39), Ходухт (фаргарди 1 банди 14), Бахманяшт (фасли 3 банди 47), Обоняшт (банди 5) ва ғайра ёдоварӣ шудааст.

Бундаҳишн маълумоти ҳамаи бахшхоро чамъбаст карда, дар бораи ҳафт кишвари мутазаққира ва ривоятҳои атрофи он гузориши муфасссале медиҳад: Андар дин гӯяд, ки замин сию се гуна аст. Онгоҳ, ки Тиштрйа⁶⁶⁴ борон фуру борид, аз он баҳр падида омад, замин дар ҳама ҷо нам гирифт ва ҳафт пора гардид, он пора, ки дар миён ҷой дода шуд, дар бузургӣ ба андозаи шаш порай дигар, ки гирдогирди онро фаро гирифта, он шаш пора бо ҳам ба андозаи як порай марказист, ки Хванирас аст. Ба он пораҳо «кишвар» ном ниҳоданд, зеро ҳар якеро марзе ҳаст. Порае, ки ҷониби Хуросон (шарқ) аст, сарзамини Аризаҳи аст, порае, ки ҷониби Хурварон (мағриб) аст, сарзамини Саваҳи, ду порае, ки дар тарафи Нимрӯз (ҷануб) аст, Фрадазафшу ва Видазафшу ва ду порай дигар, ки дар тарафи Бохтар (шимол) аст, Вуурубeрештӣ ва Вууручарештӣ ва он ки миёни онҳост, Хванирас аст. Гуфта шудааст, ки дар миёни Аризаҳӣ ва Саваҳӣ ва Хванирас дарёест, ки аз баҳри Вуурукаша пиромунӣ он аст. Дар миёни Фрадазафшу бешааст. Дар миёни Вуурубeрештӣ ва Вууручарештӣ кӯҳи баланде бархоста, он чунон аст, ки кишвареро, бо кишвари дигар мепайвандад, аммо аз ин ҷо ба кишвари дигар гузашта намешавад.⁶⁶⁵

Дар Авесто дар миёни сарзаминҳои номбаршуда, аз кишвари Хванирас мадху ситоиши фаровон ба амал омадааст. Ин сарзамини ориёӣҳо аст. Он аз ҷиҳати масоҳат баробари шаш кишвари дигар буда, нисбат ба Айрияна Ваеҷа – ки ҳостгоҳи аввалини ориёӣҳост, бамаротиб бузургтар ва васеътар аст ва зоҳиран, кишварҳоеро ба худ шомил месозад, ки бо мурури замон дини зардуштиро пазируфта буданд. Хванирас дар тамоми Авесто бо унвони «дурахшон» ёдоварӣ карда шудааст.

Дар Меҳришт бо чунин сатрҳо бармеҳурем: (Меҳр) Нахустин эзиди минавӣ, ки пеш аз Хуршеди фанонопазири тезасп дар болои кӯҳи Ҳаро⁶⁶⁶ барояд, нахустин касе, ки бо зинатҳои заррин ораста аз фарози (кӯҳи) зебо сар ба дар оварад, аз онҷо (он Меҳри) бисёр тавоно тамоми манзилгоҳҳои ориёиро бингарад (Банди 13); Он ҷо, ки шахриёрони далер қувваҳои бисёр мураттаб созанд, он ҷое, ки кӯҳҳои баланд ва ҷарогоҳҳои бисёр барои ҷорпоён... мавҷуд аст, он ҷое, ки дарёҳои амиқу васеъ воқеъ аст, он ҷое, ки рӯдҳои пахну қобили киштиронӣ бо хези амвоҷи хурӯшон ба санги хоро ва кӯҳ бархӯрда, ба сӯи Ишката, Парута, Марв, Ҳирот, Суғд ва Хоразм ҷорӣ мешаванд (Банди 14); Ба (кишвари) Аризаҳӣ ва Саваҳӣ, ба Фридазафшу ва Видазафшу, ба Вуурубeрештӣ ва Вууручарештӣ ва ба кишвари Хванираси дурахшон. Он ҷое, ки сутурон (хайвонот) ором доранд ва паноҳгоҳи боварибахши сутурон аст. Меҳри тавоно нигарон аст (Банди 15).

Мувофиқи маълумоти сарчашмаҳои паҳлавӣ, чун ин сарзамин аз ҳама беҳтару зеботар буда, ғайзу баракати фаровон дошт, Аҳриман низ дар он ҷо осебу газанди фаровон падида овард. Аҳриман мушоҳида кард, ки дар ин

⁶⁶⁴ Тиштрйа – фариштаи раъду барқ, борон ва фаровонхосилӣ.

⁶⁶⁵ Бундаҳишн. Техрон, 1378. – с. 75; Пурдовуд И. Виспарад. – с. 112-113.

⁶⁶⁶ Ҳаро (ав. Ҳара Березайти) кӯҳест, ки нимаафсонавӣ буда, баъзе муҳаққиқон онро бо силсилакӯҳҳои Тибет ва баъзеи дигар бо кӯҳи нимасотирии Албурз яке медонанд.

чо ростию дурустӣ, покию порсой бештар буда, сарзамини далерону паҳлавонон, мамлакати пешдодиёну каёниён ва сарзаминест, ки дар ин чо дини маздаясно зухур карда, ба мамлакатҳои дигар интишор пайдо кард ва дар ин чо Сушиёнтҳо – расулони охирини Ахуромаздо пайдо шуда, рӯзи растохез (охиратро)-ро созмон медиҳанд ва ўро нотавону мағлуб хоҳанд кард.⁶⁶⁷

Дар боби 29 Бундаҳишн аз ҳафт кишвар ёдоварӣ шуда, зикр гардидааст, ки ҳар яке аз онҳо раде (сарваре) доранд ва номҳои ин сарварон оварда шудааст. Дар он чо Зардушт сарвари Хванирас ва ҳамаи кишварҳои дигар хонда шудааст. Дар «Додистони дениг» чунин омадааст: хангоми зухур кардани Сушиёнтҳо – паёмбарони охирини Ахуромаздо, аз ҳар яке аз ин кишварҳо яке аз покон (номи онҳо оварда шудааст), ба ёрӣ хоҳанд омад ва аз ёварони ҷовидонии Сушиёнт хоҳанд буд. Дар «Минӯи хирад» омадааст: «Хӯроки мардуме, ки дар Аризахӣ, Савахӣ, Фрадазафшу, Видазафшу, Вуурубештӣ ва Вууручарештӣ зиндагӣ мекунанд, шири гӯсфандон ва говон аст ва ғизои дигаре нахӯранд ва мардуми ширхор тандурусттар ва зӯрмандтаранд ва низ таваллуди фарзандонашон бегазандтар бошанд».⁶⁶⁸ Ҳамин сарчашма ба мавқеияти ду кишвари аввалӣ низ ишора карда менависад: «Резиши ҳамаи обҳо дар ҷаҳон аз кишвари Аризахӣ аст, он чо ки Хуршед барояд ва ҳаракати он ба сӯи кишвари Сава аст, он чо ки хуршед фуру равад».⁶⁶⁹ Бундаҳишни ҳиндӣ мавзӯро идома медиҳад; «Аз он чо, ки хуршед ба баландтарин рӯз барояд, то ба кӯтоҳтарин рӯз дарояд, дар Хуросон (машрик) кишвари Сава аст. Аз он чо ки кӯтоҳтарин рӯз барояд, то ба рӯзи кӯтоҳ биравад, ноҳияи Нимрӯз (ҷануб) – кишвари Фрадазафш ва Видазафш аст. Аз он чо ки ба рӯзи кӯтоҳ андар шавад, то ба рӯзи баланд андар шавад, кишвари Аризахӣ аст. Аз он чо ки ба рӯзи баланд андар ояд, то он чо ки ба рӯзи кӯтоҳ андар шавад, Апохтар (шимол), кишвари Вуурубешт ва Вууручарешт аст. Чун Хуршед барояд, (ба) кишвари Сава, Фрадазафш ва Видазафш ба нима аз Хванирас тобад, хангоме ки ба он сӯи (кӯхи) Тирак андар шавад, ба кишвари Аризахӣ, Вуурубешт ва Вууручарешт ва нима аз Хванирас тобад. Хангоме ки ин чо рӯз аст, он чо шаб аст».⁶⁷⁰

Бо вучуди он ки донишмандон дар асоси маълумоти боло пиромуни кишвару сарзаминҳои мутазаққира тахмину мулоҳизарониҳои фаровон анҷом додаанд, вале то ҳоло дар бораи маҳалли дақиқи воқеияти онҳо далелҳои эътимодбахши таърихӣ вучуд надорад. Аммо дар бахшҳои гуногуни Авесто пиромуни Хванирас ва мавқеияти он маълумоте пароканда нухуфта аст. Масалан, Бундаҳишн дар боби чордахуми худ чунин менависад: «Дар кишвари Хванирас бас ҷойҳои дигар аст, ки... паноҳгоҳҳои Хванирас хонда мешавад, ба монанди Кангдеж, замини Сакавастан (ё Саукавастан), дашти Пешонсӣ, рӯдхонаи Новтог, Эронвич (ав. Айрияна Ваеца), Вараҷамкард ва Кашмири андарунӣ». Агар номҳои

⁶⁶⁷ Баҳор М. Аз устура то таърих. Техрон, 1381. – 13-20.

⁶⁶⁸ Минӯи хирад. Техрон. 1379. – с.37.

⁶⁶⁹ Минӯи хирад. Техрон. 1379. – с.57.

⁶⁷⁰ Бундаҳишн (Ҳиндӣ). Техрон, 1368 – с. 82-83.

ҷуғрофии сарчашмаи паҳлавиро мавриди таҳлил қарор диҳем, маълум мешавад, ки аксари аъзами онҳо дар қаламрави Осиёи Марказӣ ва ё Тӯрони бостон қарор доранд. Масалан, дар Бундаҳишн (боби 29 банди 10) омадааст, ки Канг дар тарафи машриқ воқеъ аст. «Минӯи Хирад» (боби 62 бандҳои 13, 14) навиштааст, ки Кангдеж дар машриқ дар сарҳади Эронвич аст.

Тавре ки маълум аст, Афросиёб, Ағрирас ва Гарсеваз – писарони Пашанг, подшоҳони Тӯрон буданд. Бундаҳишн (боби 29 банди 5) маълумот медиҳад, ки Ағрирас – писари Пашанг подшоҳи мамлакати Сакавастан аст ва ўро Гупатшоҳ мегӯянд. «Минӯи хирад» (боби 62 банди 31) чунин навиштааст: «Гупат дар Ориёвич андар кишвари Хванирас аст. «Додистони деник (боби 90 банди 4) мавқеияти ин маҳалро боз ҳам дақиқтар месозад: «Салтанати Гупатшоҳ дар мамлакати Гупат, мучовири Ориёвич, дар канори оби Даития мебошад». Артур Крестенсен дар асари маъруфи худ «Каёниён» чунин менависад: ...Метавон ин сарзамин (Сакавастан)-ро дар самти шимол, дар сари роҳи Туркистон ба сӯи Чин донист, яъне ҳамон тараф, ки Кангдижро бояд ҷустуҷӯ кард».⁶⁷¹ Юсти - донишманди аврупоӣ, ки дар ин бобат таҳқиқот анҷом додааст, чунин менависад: «Ба назар мерасад ин маҳал, ки чиниҳо низ онро таҳти исми Канг мешинохтанд ва як қисм бихишти рӯи замини ориёиён махсуб мешудааст, ба воситаи як даста аз ориёиён дар васати хоки Тӯрон, дар тарафи шимоли Сирдарё барпо шуда буд».⁶⁷² Самюэл Нюберг – авестошиноси шведӣ исмҳои ҷуғрофии зикргардидаро мавриди таҳлил қарор дода, онҳоро муқаддасоти ибтидоии дини зардуштия медонад ва онҳоро дар гирду атрофи дарёи Сир ва бахусус сарғаҳи он қарор медиҳад.⁶⁷³ Дар Фарвардиняшт (банди 120) ба фурӯҳари (рӯҳи) Явишта-яке аз писарони Фриёна, ки тӯронӣ буда, аз дӯстони наздики Зардушт шумурда шудааст, дуруд фиристода шудааст. Дар «Додистони дениг» (боби 90 бандҳои 1-3) ҳамин Явишта аз ҷовидонҳои мазҳабии дини маздаясно ва яке аз подшоҳони Хванирас сабт гардидааст. Муҳаққиқи тоҷик Ҳ.Мӯминҷонов номҳои ҷуғрофии зикргардида ва теъдоди зиёди дигари номҳои мундариҷ дар Авесторо мавриди таҳлилу таҷзияи ҳамаҷониба қарор дода, аксари онҳоро марбут ба Осиёи Марказӣ медонад ва чунин мешуморад, ки шаҳру навоҳӣ ва маҳалҳои муқаддаси дини маздаясно дар Осиёи Марказӣ ва Осиёи Миёна қарор доранд.⁶⁷⁴ Донишманди дигари тоҷик, профессор Ю.Ёкубов, ки дар мавзӯи Тӯрон тадқиқотҳое анҷом додаст, ҳудуди Осиёи Миёна ва гирду атрофи онро сарзамини Тӯрон ҳисоб мекунад.⁶⁷⁵

Аз фикру мулоҳиза ва санаду далелҳои боло чунин хулоса кардан мумкин аст: Ҳамвориҳои Тӯрон, ки дар шарқи баҳри Арал ва ду ҷониби соҳили дарёи Сир қарор дорад, маҳалли исботшудаи зиндагонии қабилаҳои ориёӣ шуморида мешавад. Самти шарқ моро ба доманаҳои кӯҳҳои Помир,

⁶⁷¹ Крестенсен А. Каёниён. – с.82.

⁶⁷² Пурдовуд И.Яштҳо. ҷ. I. – с. 220.

⁶⁷³ Нюберг Г.С. Динҳои Эрони бостон. – с. 257

⁶⁷⁴ Мӯминҷонов Ҳ. Тӯрон – ғаввораи тамаддуни ориёӣ. – с.65 ба баъд.

⁶⁷⁵ Якубов Ю. Религия древнего Согда. Душанбе, 1996. – с.31, 121.

Тиёншон то ба Хутан мерасонад. Ориёвич низ дар ҳамин ҳудуд қарор дошта, ишораҳои норавшани матнҳои Авесто ва сарчашмаҳои паҳлавӣ минтақаҳои мутазаккираро яке аз бахшҳои марказии Хванирас муаррифӣ мекунад.

Дар бораи фаргарди аввали Вандидод, ки дар он 16 сарзамини аввалину беҳтарини офаридаи Аҳуромаздо зикр шудааст, солҳои тӯлонист, ки дар атрофи он донишмандон мувоҳиса мекунанд. Нисбати ин ки муносибатҳо дар баробари Авесто гуногун аст, мавқею ҷобачогузориҳои ин сарзаминҳо дар харитаи ҷуғрофӣ низ мухталиф мебошад.

Дар Вандидод кишварҳо бо назму тартиби зерин оварда шудаанд: «Нахустин сарзамин ва кишвари неке, ки ман Аҳуромаздо офаридам, Айрияна Ваеча (Ориёвич) буд, бар қаронаи дарёи неки Даития. Онгоҳ Аҳримани маргофарин омада, осеби аждаҳоро биофарид ва зимистони девофаридаро ба ҷаҳон ҳастӣ бахшид. Дар он ҷо даҳ моҳ зимистон аст ва ду моҳ тобистон ва дар он ду моҳ ҳам ҳаво барои об, хок ва дарахтон сард аст. Зимистон бадтарин осебҳоро дар он ҷо фуруд меоварад; дуюмин сарзамини неке, ки ман – Аҳуромаздо офаридам, сарзамини Суғд буд. Пас Аҳримани маргофарин омада, осеби ҳашароти «скаитя»⁶⁷⁶-ро офарид, ки марг дар галаи говон ба вучуд овард; сеюмин сарзамин ва кишвари некӣ, ки ман – Аҳуромаздо офаридам, Марви нерӯманду пок буд. Пас Аҳримани маргофарин омада, осеби «хоҳишҳои гуноҳолуд»-ро биофарид; сарзамини чорум ва кишвари неке, ки ман – Аҳуромаздо офаридам, Балхи зебои парчамафрошта буд. Пас Аҳримани маргофарин омада, балои «бровара»-ро падида овард; панҷумин сарзамин ва кишвари неке, ки ман Аҳуромаздо офаридам, Нисояи миёни Балх ва Марв буд. Пас онгоҳ Аҳримани маргофарин омада, гуноҳи «сустбодарӣ»-ро офарид; шашумин сарзамин ва кишовари неке, ки ман – Аҳуромаздо офаридам, Хирот ва кӯли он буд. Он гоҳ Аҳримани маргофарин омада, гуноҳи «Сиришку нолаю фиғон»-ро падида овард; ҳафтумин сарзамин ва кишвари неке, ки ман – Аҳуромаздо офаридам, Ваекеретай бадсоя буд. Онгоҳ Аҳримани маргофарин омада, парии «Хненсаити»-ро офарид, ки ба Гаршосп пайваست; ҳаштумин сарзамини неке, ки ман – Аҳуромаздо офаридам, Урвай дорои ҷароғоҳи фаровон буд. Он гоҳ Аҳримани маргофарин омада гуноҳи «хукмронии ситамгарона»-ро ба вучуд овард; нӯхумин сарзамин ва кишвари неке, ки ман - Аҳуромаздо офаридам, Хнента дар сарзамини Вехрона (Гургон) аст, онгоҳ Аҳримани маргофарин омада, гуноҳи набахшудани «Наруваепа»-ро офарид; даҳумин сарзамин ва кишвари неке, ки ман – Аҳуромаздо офаридам, Харахвайтии зебо буд. Он гоҳ Аҳримани маргофарин омада, гуноҳи набахшидани «Ба хоксупории мурдагон»-ро падида овард; ёздаҳумин сарзамин ва кишвари неке, ки ман – Аҳуромаздо офаридам, Ҳаэтумант (Ҳилманд)–и роҷуманду фараҳманд буд. Он гоҳ Аҳримани маргофарин омада, ҷодугарии зиёноварро офарид; дувоздаҳумин сарзамин ва кишвари неке, ки ман – Аҳуромаздо офаридам, Рай буд, ки се сарвар дар он фармонравоянд. Онгоҳ Аҳримани маргофарин омада, гуноҳи «бедор

⁶⁷⁶ Ин калима возеҳ тарҷума нашудааст.

кардани сустбоварӣ»-ро офарид; сездаҳумин сарзамин ва кишвари неке, ки ман – Ахуромаздо офаридам, Чахраи нерӯманду пок буд. Онгоҳ Аҳримани маргофарин омода, гуноҳи набахшудани «мурдасӯзон»-ро офарид; чордахумин сарзамин ва кишвари неке, ки ман – Ахуромаздо офаридам, Варенаи чоргӯша буд, ки Фаридун – дарҳамкӯбандаи Ажидаҳока (Захҳок) дар он зода шуд. Онгоҳ Аҳримани маргофарин омада, моҳонаи ноҳинҷори занон ва бедодгарии фармонравоёни бегонро падида овард; понздаҳумин сарзамин ва кишвари неке, ки ман – Ахуромаздо офаридам, Ҳафтрӯд буд. Онгоҳ Аҳримани маргофарин омада, дар он ҷо осеби «Дахшча» ва гармои сахтро офарид; шонздаҳумин сарзамин ва кишвари неке, ки ман – Ахуромаздо офаридам, сарзамини атрофи рӯди Рангҳа буд, ҷое, ки мардумони бе сарвар зиндагӣ мекунанд. Онгоҳ Аҳримани маргофарин омада, ба ҷаҳон зимистони девофарида овард».

Аз як сӯ, аз ҳуди матн маълум мешавад, ки то ҳанӯз баъзе калимаҳои он номаълум боқӣ мондааст. Аз ҷониби дигар бо вучуди он, ки чанд номи ҷуғрофии аввали он маълум ва мавқеияти ҷуғрофии онҳо муайян аст, мувоҳида дар атрофи ҷобачогузории номҳои дигар дар харитаи ҷуғрофӣ идома дорад.⁶⁷⁷ Махсусан ин мушкилот пас аз сарзамини шашум оғоз мешавад. Осебу балои офаридаи Аҳриман, ки мушаххасоти сарзаминҳоро ташкил медиҳад, зидду нақиз буда, ҳамчунин мушкилоти мавҷудро ҳал карда наметавонад. Сарфи назар аз инҳо илми муосир дар бораи сарзаминҳои номбаршуда маълумоти муайяне ҷамъоварӣ намудааст.

Сарзамини аввалини офаридаи Ахуромаздо Айрияна Ваеҷах (Ориёвич) аст. Нисбати ин, ки ин сарзамин ватани аввалини ориёӣҳо будааст, дар тамоми бахшҳои Авесто бисёр тавсиф шудааст. Он дар матнҳои Авесто дар шакли Айрияна Ваеҷа воқеъ дар соҳили дарёи Даитя омадааст. Ҷолиб аст, ки тамоми тафсилоти ҷараёни офариниши Ахуромаздо дар ҳамин сарзамин сурат гирифта, дар ҳамин ҷо зиндагиро ба сурати гиёҳӣ ба вучуд овард, дар ин ҷо Гови якто ва Инсонии Нахустин – Каюмарсро офарид. Говро дар соҳили рости дарёи Даитя, инсонии нахустинро дар соҳили чапи он. Дар ҳамин ҷо ҷамъомади Ахуромаздо бо эзидон ва фариштагон, дар ҳамин ҷо маҷлиси Ҷамшед бо инсонҳои беҳтарини ҷаҳон сурат гирифт. Дар ҳамин ҷо Ахуромаздо Ҷамшедро дар бораи тӯфони шадид⁶⁷⁸ оғоҳ кард ва ба ӯ дастур дод, ки ҷиҳати ҳифзу нигоҳдории намунаҳои беҳтарини одам, ҳайвон ва растанӣ Вара (ҷой, ғор, шаҳр) бисозад. Ин Вара, ки бо номи Вараҷамкард маъруф аст, дар ҳамин ҷост. Волидайнӣ инсонҳои муосир, тамоми намунаҳои ҳайвоноти судманд дар ин ҷо падида гардиданд.⁶⁷⁹ Тавре ки дар боло зикр гардид ва тамоми сарчашмаҳои паҳлавӣ таъкид мекунанд, ҳонаи падари Зардушт дар теппае дар соҳили дарёи Дориҷа – шохоби дарёи неки Даитя дар Ориёвич қарор дошт. Муколамаҳои паёмбари ориёӣ бо Худованди Бузург Ахуромаздо ва

⁶⁷⁷ Брагинский И.С. Из истории таджикской и персидской литературы. – с.50.

⁶⁷⁸ Ин тӯфон дар ривояти исломӣ номи тӯфони Нӯхро гирифтааст.

⁶⁷⁹ Разӣ Х. Донишномаи Эрони бостон, ҷ I. -с. 155 –168: Ушидарӣ Ҷ. Донишномаи маздаёно. Техрон, 1371. –с. 46.

амшоспандон дар ин чо ба амал омада, Зардушт дар ин чо ба паёмбарӣ баргузида шуд.

Чунин сарзамини зебо ва пурфайз, ки ориёиҳо дар он чо бори нахуст бори иқомат афганда, ном бароваранд, маҳорату истеъдоди ғавқуллодаи худро истифода намуда, барои худ ватани ормонӣ ва афсонагун ба вучуд оварданд, дар он чо тамаддуни зебою нотақрор падида оварда, барои саросари ҷаҳони куҳан намунаи ибрат гардиданд ва теъдодашон зиёд гардида, гурӯҳе ба ғарб, гурӯҳе ба шарқ ва гурӯҳе ба ҷануб раҳсипор гардиданд, дар кучо аст? Оё мавқеияти Ориёвич (ав. Айрияна Ваеҷа)-ро муайян кардан мумкин аст?

«Минӯи хирад» (боби 44, бандҳои 17-20) менависад: Ва деви зимистон дар Ориёвич тавоно аст ва дар дин пайдост, ки дар он чо даҳ моҳ зимистон ва ду моҳ тобистон аст ва ин ду моҳи тобистон ҳам сард аст барои об, замин ва гиёҳ. Ҳамин сарчашма (боби 62 банди 12-14) менависад: «Кангдиж дар сарҳади Ориёвич аст». Канг шаҳрест, ки аз тарафи Сиёвуш – писари Кайковус дар сарзамини Тӯрон, ҳангоми подшоҳии Афросиёб сохта шудааст. Дар маъҳази мутазаққира (боби 62 банди 31) чунин омадааст: «Гупатшоҳ дар Ориёвич андар кишвари Хванирас аст». Маълум аст, ки Гупатшоҳ лақаби Ағрирас – бародари Афросиёб буда, сарзамини ҳукмронии ӯ дар ҳудуди Тӯрон мавқеият дошт. «Додистони дениг» (боби 90 банди 4) низ маълумоти мушобеҳе медиҳад: «Салтанати Гупатшоҳ дар мамлакати Гупат, мучовири Ориёвич дар канори оби Даитя мебошад». Чун дар он замон сарзамини подшоҳии Эрон аз Тӯрон ҷудо буд, дар китоби Динкард (китоби 9 боби 16 сатри 14) чунин омадааст: «Гупат дар мамлакати хориҷа аст». Зоҳиран, ин сарчашма зерини мафҳуми мамлакати хориҷа мамлакати Тӯронро дар назар дорад. Бундаҳишн (боби 29 банди 5) дар ин мавзӯ далелҳои нав оварда, маълумоти моро пурратар мегардонад: «Ағрирас писари Пашанг дар мамлакати Сакавастан (ё Саукавастан)⁶⁸⁰ аст ва ӯро Гупатшоҳ хонанд». Ин сарчашма дар боби 29 банди 13 мавқеияти Тӯронро боз ҳам дақиқтар мекунад: «Мамлакати Сакавастан дар сари роҳи Туркистон ба сӯи Чин воқеъ аст».

Аз далелҳои боло чунин хулоса кардан мумкин аст, ки Тӯрон яке аз бахшҳои муҳими Ориёвич буда, дар сари роҳи Туркистон ба сӯи Чин қарор дорад. Пурдовуд дар бораи сарзамини ориёиҳои бостон чунин ақида дорад: «Ин мамлакат (Ориёвич) ва рӯдаш (Даитяи нек)-ро дар ҳамон ҳудуде, ки сарзамини достони миллии ва дини маздаёсно аст, бояд тасаввур кард. Мамолике, ки имрӯза Туркистони Руссия⁶⁸¹ номида мешавад ва тамоми мамолики шимоли шарқӣ ва шарқии Эрон ва дар ҷузъи он қисмате аз хоки Афғонистон сарзамини нашъунамои дини зардуштӣ аст ва ҳамин мамлакатҳо низ сарзамини достони миллии мо ва майдони қорзори ялону номварон аст».⁶⁸²

⁶⁸⁰ Кристенсен А. тарзи қироати Саукавастанро машқук медонад. Тарзи қироати Сакавастан ба ҳақиқат наздик буда, маънои сарзамин ё кишвари сақонхоро медиҳад.

⁶⁸¹ Дар давраи Шӯравӣ ҷумҳуриҳои Осиёи Миёнаро мустақими русҳо медонистанд.

⁶⁸² Пурдовуд И. Ясно. ч I. Техрон, 2536. – с. 47.

Сарфи назар аз ин донишмандони ғарбӣ дар бораи ватани ибтидоии ориёӣҳо ақидаҳои мухталиф ибраз доштаанд. Ҷолиб аст, ки ҳазор сол муқаддам муҳаққиқони исломӣ бо истифода аз маълумоти Авесто ва бидуни таваҷҷӯҳ ба далелҳои Таврот ва Қуръони шариф, Хоразмро хостгоҳи ориёӣҳо таъин карда буданд. Берунӣ ва Хоразмӣ аз ҷумлаи чунин донишмандон мебошанд. Эдуард Мейер – муҳаққиқ ва муаррихи олмонӣ бахшҳои шимолии баҳри Сиёҳ ва Хазарро ватани аввалини ин қабилаҳо дониста, чунин мешуморад, ки баъдан онҳо то ба кӯли Арал интишор пайдо карданд. Донишманди дигари олмонӣ профессор Ҳирт дар аввали асри XX Аврупои Марказиро ватани ибтидоии ориёиён муайян карда буд.⁶⁸³

Дар солҳои охир бо рушди ҷашмгири забоншиносии муқоисавӣ, антропология ва бахусус вусъати ковишҳои бостоншиносӣ масоҳати дид ва пешгӯии донишмандон васеъ шуда, таваҷҷӯҳи аксари онҳо ба масоҳати муайяни ҷуғрофӣ нигаронида шуд. Аз Макс Мюллер – ведашиноси маъруфи олмонии охири асри XIX сар карда то аксари донишмандони XX аврупоӣ Осиёи Марказӣ ва минтақаҳои гирду атрофи онро ҳамчун хостгоҳи ориёӣҳо интихоб кардаанд. Ба фикри Дарибу Жубенвил – донишманди франсавӣ чунин минтақа хавзаҳои дарёҳои Сайхуну Чайхун, Отто Шредер – донишманди олмонӣ ва Чайлд Гордон – олими англис – ҷануби Руссия, профессор Мултон ҷанубу шарқии Руссия мебошад. Ҳ.Ломмел – шарқшиносӣ олмонӣ ва мутахассиси тамаддуни ҳиндуэронӣ аз истилоҳоти ведаӣ ва адабиёти қадими ҳиндугерманҳо натиҷа мегирад, ки маҳалли аввалини зиндагии ориёӣҳо дар замони тадвини таронаҳои аввалини Ведаҳо бояд дар минтақаи сард буда, нуру ҳарорати оташ таъсири лаззатбахше барои ин мардум дошта бошад. Вай аз пажӯҳишҳои худ ба ин натиҷа мерасад, ки имкони ҷануби Руссия беш аз ҳар нуқтаи дигар аст.⁶⁸⁴

Ҳ.Кипперт Ориёвичро дар машриқи шимолӣ дар ҳудуди Фарғона ва Кӯҳистони муосир дониста, менависад, ки дарёи Даитя, ки дар Авесто дарёи Ориёвич аст, руди Зарафшон мебошад. Тил низ Ориёвичро дар шимолу шарқ дониста, чунин менигорад: Ориёвич бино ба тартибе, ки дар фарғарди аввали Вандидод омадааст, нахустин иқоматгоҳи ориёиён аст. Онҳо баъдан аз он ҷо рафта ба Суғд, Марв, Балх, Нисо, Ҳирот, Кобул, Ҳилманд дастандозӣ карданд ва пас аз он ба мамолики Эрон рӯй оварданд.⁶⁸⁵ Профессор Олмстед, Смит – донишмандони англис, Нюберг-донишманди шведӣ, профессор Винклер-донишманди олмонӣ минтақаҳои ҷануби Руссия ва бахшҳои шимолии Осиёи Марказӣ ва навоҳии кӯли Аралро хостгоҳи ибтидоии ориёиён медонанд.⁶⁸⁶ Донишманди шведӣ Нюберг дар ин бобат чунин мегӯяд, ки сарзамини Ориёвич дар шимолӣ Суғдиёна ва Марғиёна мавқеият дорад.⁶⁸⁷

Мэри Бойс – менависад: «Матнҳои Авестои куҳан, яъне Готҳо ва ду мантра (тарона)-и муваҷҷаз ва Ясноӣ ҳафтхот дорои ишораҳо ва маълумоти

⁶⁸³ Оштиёнӣ Ҷ. Зардушт – с. 4.

⁶⁸⁴ Оштиёнӣ Ҷ. Зардушт. – с.5.

⁶⁸⁵ Пурдовуд И. Ясна ҷ.I. – с.41.

⁶⁸⁶ Оштиёнӣ Ҷ. Зардушт. – с. 3-6.

⁶⁸⁷ Нюберг. Динҳои Эрони бостон. - с.326.

гаронбаҳо ва боаҳамият дар бораи ҷомеаест, ки Зардуштро дар домани худ парваронда буд. Ҷомеае, ки худро аз назари нажодию қавмӣ ошкоро яккадасту якпорча медид. Ба қавмҳои бегона ва ғайриориёӣ ишорае надорад. Чанд исми хос, ки дар он омадааст, ҳама оҳанги ориёӣ доранд. Бархилофи поре аз дугонагиҳои боварӣ ва акидати ба назар меояд, ки ибодат ва дин бунёди муштарак доштааст. Тавре ки мушоҳида мегардад, ҷамъият назми устувор дорад, ки муқаррар ба он ишора мешавад. Воҳидҳои он ба тартиб иборатанд аз хонавода (ҳаёту), ободӣ (варазана), тоифа (аирьян) ва сарзамине, ки онро тоифа аз худ медонад – даҳю. Намедонем, оё Айрияна Ваечаро як даҳю медонистанд ва ё сарзамине мураккаб аз чанд даҳю иборат буд». Ба ҷиҳати иқтисодии зиндагии қавмҳои ориёӣ дахл карда, ба суҳанони худ чунин идома медиҳад; «Ҷаҳорпоёне, ки зикр шуд (гов, асп), ба иловаи гӯсфанду буз, ки аҳамияти иқтисодӣ доштанд, муддатҳои дароз буд, ки дар саҳроҳои Осиёи Марказӣ аҳлӣ шуда буданд. Аз ҳазораи 3 то м. истифода аз гову шутур барои кашондани аробаҳое, ки ҷарҳҳои гирд доштанд, дар Осиёи Марказӣ расм шуда буд. Аммо дар ҳаволии соли 1800 то м. буд, ки гардуна (фойтун) таҳаввул ёфт ва ихтироъ шуд. Василай нақлиёти босуръаттар, ки ҷарҳҳояш миладор буд ва асп онро мекашонд ва дар шикор, мусобиқа ва ҷанг истифода мегардид».⁶⁸⁸

Ю.Якубов менависад, ки ватани ибтидоии ориёӣҳо ба ғайр аз Осиёи Марказӣ, бахшҳои шимолии баҳри Сиёҳ, болооби дарёи Волга, Сибири ғарбӣ ва кӯҳҳои Олтойро дар бар мегирифт. «Осиёи Марказӣ яке аз қисмҳои он ба шумор мерафт. Бесабаб нест, ки номи Ориён Вейч ба тариқи хеле кӯтоҳшуда – Айваҷ – дар ноҳияи Қубодиёни Тоҷикистон то имрӯз вучуд дорад. Забоншиносон ақидае доранд, ки калимаи Айваҷ ҳамон Ориён Вейчи авастой аст».⁶⁸⁹

Муҳаққиқи дигари тоҷик Ҳ.Мӯминҷонов дар асоси истифодаи матнҳои Авесто, Ведаҳо, сарчашмаҳои паҳлавӣ, тадқиқотҳои гуногун ва муқоисаи онҳо бо флора ва фауна, топография ва топонимикаи имрӯз ба чунин ақида омадааст, ки Ориёвчи ибтидоӣ масоҳати нисбатан маҳдудро дарбар мегирад; «Агар Айрияна Ваеча – хостгоҳи ориёӣҳо дар ибтидо фақат ҳудуди доманҳои кӯҳҳои Тяншан то ба Хутан ва кӯҳҳои Олтойро дар бар гирад, баъдан он то ба дарёҳои Урал, Қазоқистони муосир ва водии Фарғонаю Зарафшон имтидод пайдо кардааст».⁶⁹⁰ Ба андешаи ӯ, бо мурури замон, вақте ки онҳо пешрафт карда, афзоиш ёфтанд, зина ба зина интишор пайдо карда, ба саросари Хванираса (Эроншаҳри бостон) густариш ёфтанд. Академик Н.Неъматов «Айрана ваеча»-ро минтақаи бузурги Евразӣ медонад, ки шомили манотиқи ҷангалу саҳроии байни Олтой ва Карпат дар шимол, навори бузурги сиёҳ аз доманаи ғарбии Ҷимолой то Загрос дар ҷануб ва дар байни онҳо: ҳамаи Тиёншон, Помиру Олой ва Ҳиндукуш, фалоти Эрон, ҳамвориҳои Омӯю Сирдарё ва Туркистон буд.⁶⁹¹

⁶⁸⁸ Бойс М. Чакидаи таърихи кешии Зардушт. – с.46.

⁶⁸⁹ Якубовшох Ю. Тоҷикшинос. Душанбе, 1999. – с.15-16.

⁶⁹⁰ Мӯминҷонов Ҳ. Тӯрон – ғахвораи тамаддуни ориёӣ. – с.28.

⁶⁹¹ Негматов Нумон. Таджикский феномен: Теория и история. Душанбе, 1997. – с. 21.

Сарзамини дуюме, ки дар фаргарди аввали Вандидод номбар шудааст, Сугда аст. Сугда ҳамон калимаи муосири Суғд аст. Номи ин сарзамин дар Авеста дар ду шакл оварда шудааст: Суғд ва Гава. Тавре ки дар Бундаҳишн (боби 20 банди 8) омадааст, номи сеюми он дар паҳлавӣ Сурок аст. Дар он ҷо чунин омадааст: «Ман боз мегӯям, ки Аранг рӯде аст ва дар хусуси он гуфта шудааст, ки он аз Албурз меояд ва ба мамлакати Сурок меравад ва дар он ҷо онро (Оми) меноманд». Чун ин сарчашма дар боби 15 банди 29 Суғд ва Сурокро яке доништааст, аз матни боло чунин бармеояд, ки сухан дар бораи Суғд ва дарёи он Зарафшон меравад. Ин ном дар банди панҷуми фаргарди аввали Вандидод дар шакли Суғд ва дар банди 14 Мехряшт дар ҳар ду шакл, яъне Суғд ва Гава омадааст. Нисбати ин ки калимаи Гава дар забони авестой мафҳуми фаровон дорад, донишманди франсавӣ де Ҳарле мӯътақид аст, ки Гава бояд пойтахт ва маркази ҳукумати суғдиён бошад. Суғд бештар дар шакли Суғза-шайна истифода шудааст, ки маънии сарзамини буду боши суғдиёноро медиҳад. Ин ном дар катибаҳои подшоҳони ҳахоманишӣ дар Бехсутун дар шакли Сугуда омадааст.⁶⁹² «Донишномаи Эрони бостон» дар бораи ин сарзамин чунин маълумот медиҳад: «Суғд дар асри бостон аз сӯи шарқ ва шимол ба саҳрои Сибир ва Муғулистон ва аз ғарб ба Хоразм ва аз ҷануб ба Балх (Бохтар, Бактрия) ҳаммарз буд. Кухантарин сарзамини шинохташудаи ориёӣ, ки дар он ҷо бинои тамаддун ва шаҳрҳои ободеро ниҳоданд, ки овозаи ҷаҳонӣ пайдо кард ва ҳатто то садаҳои панҷуму чоруми ҳиҷрӣ низ ончунон шӯҳрате дошт, ки гавҳари дурахшони Шарқ номида мешуд. Мардонаш далеру ҷанговар буданд. Ҳангоме ки Искандар Дорой III-ро шикаст дод ва ба сӯи Ховар равона шуд, суғдиҳо буданд, ки дар баробараш мардона истодагӣ карданд. Чун суғдиҳо мағлуб шуданд, бо саркашиҳо ва муқовимати мусбат корро бар мақдунӣ ва муздурони юнонии онҳо чунон танг сохтанд, ки Искандар дастур ба қатлиомии ваҳшатноке дод. Сардороне, чун Спитабатес ва Оксиартес муқовимат ва рашодаташон дар таърих машҳур аст».⁶⁹³ Мувофиқи маълумоти ин китоб дар миёни садаҳои VI то IV то м. Суғд дар авҷи аҳамият ва қудрату эътибор буда, бо фарҳанги махсуси ориёии худ ҳамчун машъали тобандае будааст. Мувофиқи маълумоти ин сарчашма, дар он давр Суғд яке аз самтҳои ҷоргонаи дунё ҳисоб мешуд. Авҷи шукӯҳи ҷалоли он дар нимаи дуюми қарни сеюми ҳиҷрӣ, дар замони фармонравоии подшоҳони сомонӣ ҳамчунон пойдор монда буд.⁶⁹⁴

Китоби паҳлавии «Шаҳристонҳои Эрон» (боби 2 банди 5) дар бораи ин сарзамини бостонӣ чунин маълумот медиҳад: Самарқанд - пойтахти Суғдиёно Кайковус (ав. Кави Усан) ва Сиёвуш (ав. Кави Сиёваршан) пай афғанданд ва Оташи Баҳромро Сиёвуш барпо кард. Дар Самарқанд буд, ки Зардушт ба дарбори Кай Гуштосп омад ва он ҷо бо хоҳиши шоҳ Авесторо лавҳаҳои заррин нақш кард ва дар ҳазонаи маъбад ба амонат гузошта шуд ва саранҷом Искандари малъун онҳоро ёфт ва нобуд сохт.⁶⁹⁵

⁶⁹² Пурдовуд И. Яштҳо. ҷ. I. – с. 431.

⁶⁹³ Разӣ Х. Донишномаи Эрони бостон. ҷ. II. – с. 1431.

⁶⁹⁴ Ҳамон ҷо. – с. 1431.

⁶⁹⁵ Бойс М. Чакидаи таърихи кеши Зардушт. – с. 25.

Сарзамини сеюме, ки Ахуромаздо барои ориѐиѐн офаридааст, дар Вандидод дар шакли Мӯру омадааст, ки ҳамон Марв аст. Дар он мардони нерӯманду тавоно зиндагӣ мекарданд, аммо Аҳримани маргофарин дар инҷо чунин хоҳишҳои гуноҳолуд мисли тамоюли хунрезӣ, бетамкинӣ ва рафторҳои нописанд падида овард. Дар катибаҳои ҳахоманишӣ дар шакли Маргу омада, яке аз сатрапияҳои империяи ҳахоманишӣ будааст.⁶⁹⁶

Ҳамчунон ки Марв дар давраи авестой шаҳри бузургу мутамаддин ва сернуфусу пурчамбият буд, дар давраҳои исломӣ низ пойтахти минтақаи васеи ҳукумати Хуросон ба шумор мерафт. «Худуд-ул-олам», ки яке аз аввалин асарҳои ҷуғрофӣ ба забони тоҷикӣ буда, дар асри X таълиф шудааст, дар бораи Марв менависад: «Шаҳри бузург аст ва андар қадим нишасти мири Хуросон он ҷо буд ва акнун ба Бухоро нишинад, ҷои бо неъмату хуррам ва дорой қалъаест, ки онро Тахмураст бунёд кардааст. Андар вай кӯшкҳои бисёр ва ҷои хусравон будааст. Андар ҳамаи Хуросон шаҳре нест, ки чунин бозори некӯ дошта бошад».⁶⁹⁷ Муаллифони фарҳангҳои асри миёна ин шаҳро хостгоҳи маъруфтарин хирадмандони Шарқ донистаанд. Бино ба маълумоти онҳо ватани Барзавейҳи табиб, Бузургмеҳр, Борбади мутриб шаҳри бостонии Марв аст.⁶⁹⁸

Сарзамини чорум ва кишвари неке, ки Ахуромаздо офарид, дар Авесто Бохзи номида шуда, имрӯз ҳамон Балх аст. Он ҳамчун Балхи зебо ва дорандаи парчамҳои афроста тавсиф шудааст. Аммо Аҳриман бар зидди он мӯрчаҳои фаровон ва гиёҳҳои заҳролуд падида овард. Ин ном дар катибаҳои подшоҳони ҳахоманишӣ дар шакли Бахтрӣ омадааст.⁶⁹⁹ Юнониѐн бошанд онро дар шакли Бактриана мешинохтанд. Аломати парчамҳои афроста, зоҳиран, ишора ба шаҳри низомӣ ё маркази низомӣ будани он аст. Чун аз давронҳои қадим тахтгоҳ ё маҳалли ҳокимнишин будааст, парчамҳояшро дар ҳолати афроста нигоҳ медоштааст, ки киноя аз ҷанговарии мардум ва ҳамеша омода будани онҳо ба ҷангу пайкор аст. Балх аз қадим «Умм-ул-билод» модари шаҳрҳо хонда мешудааст.⁷⁰⁰ Саид Нафисӣ дар китоби «Аҳвол ва ашъори Рӯдакӣ» (ҷ 1 с. 152-163) дар бораи мавқеияти ин шаҳр ва аҳамияти он дар даврони бостон менависад: «Ба ҳамин ҷиҳат ин ноҳия аҳамияти бисёр дар робитаи давлатҳо дошт, зеро ягона роҳи хушкӣ дар миёни Осиѐи Ғарбӣ ва Ҳиндустон, аз як сӯ, ва Тотористону Чин, аз сӯи дигар, буд. Дар ҳамон ноҳия буд, ки нахуст миллати хандуориѐӣ дар он ҷо мутаваққиф гашт ва пас аз гузаштан аз сарзамини кӯхистонии шимолу шарқӣ ба Эрон омад ва наҷоди эронии имрӯзро ташкил дод ва низ ҳамон ноҳия сарчашмаи бисёре аз ақидаҳои айнии Зардушт буд. Шаҳри Бактрия, ба қавли муаррихони қадим, пойтахти ин иёлат буд ва онро қадимтарин шаҳрҳои ҷаҳон медонистанд ва онро модари шаҳрҳо лақаб дода буданд. Маъмулан дар ҳар чиз иёлати Бохтар бо иёлати Суғд, ки дар миёни Ҷайхуну Сайхун буд, дӯш ба дӯш роҳ мерафт ва дар ҳар коре ҳамдостон ва ҳамёр буд

⁶⁹⁶ Ушидарӣ Ҷ. Донишномаи маздаясно - с. 432.

⁶⁹⁷ Худуд-ул-олам мин-ал-машрик ил-ал-мағриб. Техрон, 1383. – с. 301-302.

⁶⁹⁸ Фарҳанги Деххудо ҷ.40. Техрон, 1352. – с.22.

⁶⁹⁹ Фарҳанги Деххудо ҷ. 9. – с. 1432.

⁷⁰⁰ Разӣ Х. Донишномаи Эрони бостон, ҷ. III. – с. 1432.

ва ҳарду ноҳияро Куруши Кабир ва Искандари Мақдунӣ бо ранчу заҳмати фаровон фатҳ карданд».⁷⁰¹ Муаллифи «Донишномаи маздаясно» менависад: Чанде аз муаррихон созандаи Балхро Лӯҳросп ва гурӯҳи дигар Искандар доништаанд. Балх сарзамине будааст, ки Зардушт дини худро ба Кай Гуштосп арза кард. Мирхонд дар «Равзат-ус-сафо» менависад, ки оромгоҳи Тахмураси девбанд дар Балх аст. Масъудӣ маълумот медиҳад, ки Кайковус пойтахти худро аз Ироқ ба Балх интиқол дод. Аз Лӯҳросп ба баъд сӯҳбат аз пойтахт - Истаҳр нашуда, балки Балх пойтахти Эрон аст. Дини Буддо низ аз Ҳинд ба он ҷо омад ва теъдоди зиёди маъбадҳои буддой бунёд гардиданд, ки маъруфтарини онҳо маъбади Навбаҳор мебошад. Вале маъбади буддоии Навбаҳорро набояд ба оташкадаи маъруфи Балх яке донист.⁷⁰² Балх дар замони Сосониён, тавре ки Масъудӣ зикр намудааст, оташкадае дошт, ки аз бузургтарин оташкадаҳои зардуштиён будааст. Раиси мубадони онро Бармак мегуфтанд ва Бармакиҳо аз насли ӯ буданд ва ин мақомро аз замони бостон ба душ доштанд. Деворҳои оташкадаи Навбаҳорро бо ҷавоҳири гаронбаҳо орошта ва пардаҳои зарбофта ба рӯи деворҳои он кашида буданд. Аксаран, бахусус дар мавсими баҳор, гулҳои бисёр бар он мениҳоданд ва ба ҳамин ҷиҳат Навбаҳор хонда мешуд.

Дар ҳамин давра буд, ки аз ҳар сӯ ба ин ҷо зоирон мешитофтанд. Бар фарози оташкада гунбади бузурге афрошта буданд, ки атрофи он 360 ҳуҷра дошт, ба андозаи хизматгузори оташкада, ки ҳар кадом як рӯз дар хизмати маъбад қарор мегирифт ва боқимондаи сол осуда буданд. Болои гунбад парчамҳое, аз порчаҳои абрешимӣ афрошта буданд, ки хангоми вазиши бод ба ҳар сӯ ба алвонҷ медаромад. Чандин бут ва аз он ҷумла бути аъзам он ҷо вучуд дошт ва аз Кобул, Ҳинд ва Чин мардуми бисёр ба зиёрат шитофта, пас аз он ки дар баробари бут сачда мекарданд, дасти Бармак, нигоҳбони бузургро мебӯсиданд. Заминҳои атрофи Навбаҳор ба масоҳати ҳафт фарсах вақфи ин оташкада буд ва хароҷоти калони оташкада аз даромади ҳамин заминҳо таъмин мешуд. Дар замони Усмон Ибни Аффон, ки Аҳнаф бинни Қайс Хуросонро фатҳ кард, оташкадаи Навбаҳор хароб гардид ва аҳолии он марзу бум ба дини ислом даромаданд.⁷⁰³ Бино ба маълумоти ҳамин маъхаз, дар китоби «Ҷазили Балх», ки соли 1350 ҳиҷрӣ тавассути Абдулҳай Ҳабибӣ нашр гардидааст, омада, ки дар ин ҷо то садаи VII ҳиҷрӣ оромгоҳи Зардушт мавҷуд будааст.

Сарзамини панҷуми Маздоофарида Нисоя мебошад, ки миёни Марв ва Балх воқеъ шудааст ва Аҳриман бар зидди он балою гуноҳи шакку тардидро ба вучуд овард. Мутобиқи ҳафтиётҳои бостоншиносие, ки гузаронида шудааст, шаҳри Нисоя яке аз марказҳои бузурги замони қадим буда, дар 18-километрии шимоли ғарби Ашқобод - пойтахти Туркманистони муосир қарор дорад. Ричард Фрай ин шаҳро на танҳо яке аз шаҳрҳои бузургтарини Осиёи Марказии даврони бостон, балки зодгоҳи яке аз қабилаҳои бузурги саккоӣ-парнҳо ҳисоб мекунад.⁷⁰⁴ Тоҷгузори

⁷⁰¹ Фарҳанги Деххудо, ҷ IX. – с. 186.

⁷⁰² Ушидарӣ Ҷ. Донишномаи маздаясно. – с. 168 – 169.

⁷⁰³ Разӣ Х. Донишномаи Эрони бостон. ҷ. III. – с.1433.

⁷⁰⁴ Фрай Р. Наследия Ирана. М., 2002. - с. 245-246, 265, 271.

поягузори силсилаи подшоҳони империяи Ашконӣ Аршак маҳз дар ин ҷо сурат гирифтааст. Империяи Ашкониҳо (252 то м. - 222 мелодӣ) тавре ки зикр шуд, яке аз давлатҳои бузурги ҷаҳони бостон буда, бо империяи Рими қадим муқобилати шадид дошт. Нисо аз давраи подшоҳи дуҷуми силсилаи Ашконӣ-Тиридот (248-214 то м.) пойтахти мамлакат будааст.⁷⁰⁵

Сарзамини шашуми Маздоофарида Ҳаруя номида шуда, ки ба иттифоқи орои донишмандон Ҳирот шинохта шудааст. Чун Аҳуромаздо онро офарид, Аҳриман низ дар он ҷо болои жолаи шадид ва ғайр падида овард. Балои овардаи Аҳриманро донишмандон ба таври гуногун тарҷума кардаанд: сиришк ва нолаю ғайгон, офати пашша ва ғайра. Дар катибаҳои подшоҳони ҳахоманишӣ дар шакли Ҳарайва омадааст.⁷⁰⁶ Имрӯз ин сарзамин дар ҷониби шимоли ғарбии Афғонистон мавқеият дорад. Муаллифи «Донишномаи Эрони бостон» дар бораи ин шаҳр менависад: «Дар замони бостон Ҳирот мисли Балх, Марв, Нисо, Хоразм, Суғд, Кобул ва Гургон аз кишварҳои бузург ба шумор намерафт, балки аҳамияти он дар даврони исломӣ мебошад ва аз шаҳрҳои маъдудест, ки ҳатто дар замони муғулон шўҳрату эътибори фаровоне дошт»⁷⁰⁷

Тавре ки Ибн Ҳавқал ва Муқаддасӣ - ҷуғрофиёшиносони бузурги асри миёна навиштаанд, Ҳирот шаҳри бузург буда, қалъа ва девори баланде дошт. Дар шимоли шаҳр кўҳистоне буд, ки аз шаҳр ду фарсах фосила дошт. Хоки он қобили зироат набуд. Аз он ҷо сангҳои осӣб ба сангҳои махсус барои сангфарш ба даст меомад. Дар қуллаи яке аз баландиҳои он оташкадаи кўҳнае дида мешуд ба номи оташкадаи Сиришк, ки дар қарни IV ҳиҷрӣ ханўз зардуштиҳо ба зиёрати он мешитофтанд. Ободию равнақи Ҳирот то замоне, ки муғулҳо онро истило карданд, боқӣ монда буд.⁷⁰⁸

Сарзамини ҳафтум, ки дар банди 10-уми Вандидод зикр гардидааст, Ваекерета ном дорад. Агар дар таъйини ҳамаи сарзаминҳои дар боло номбаршуда, аксари донишмандон ҳамфикру ҳамақида бошанд, дар муайян кардани аксари сарзаминҳои боқимонда ақидаҳои мухалифи ҳамдигар баён шудаанд. Атрофи кўли Ҳомун дар Афғонистон ва ё кули Урумия дар шимоли Эрон Мэри Бойс чунин ақидаҳоро беасос ва ғайриилмӣ медонад. Гурӯҳе аз авестошиносон, ки пайрави равияи суннатии маздаясно ҳастанд, Ваекеретаро Кобул ва гирду атрофи он медонанд.

Вале яке аз донишмандони маъруфи фарҳанги ориёӣ, олими шведӣ Ҳенрих Самюэл Нюрберг менависад: ҳафтумин бахш аз сарзаминҳое, ки Аҳуромаздо офарид, Ваекерета буд, ки хорпушт лона дорад. Офати ин сарзамин, ки Анграмайню офарид, зани ҷоду (паирика, ба тоҷикӣ парӣ)-и Хненсаити аст, ки ба Кирисоспа⁷⁰⁹ пайваста буд. Ин сарзамин бо Кирисоспа бастагӣ пайдо мекунад ва чунон ки дидем, ӯ касест, ки худованди Ваю⁷¹⁰ дар Гуза (Яшти 15, банди 28), шоҳае аз рӯдхонаи Рангҳа, яъне дар бахшҳои

⁷⁰⁵ Фарҳанги Деххудо. ҷ. 43. – с.466.

⁷⁰⁶ Ушидарӣ Ҷ. Донишномаи маздаясно. – с.488.

⁷⁰⁷ Разӣ Х. Донишномаи Эрони бостон. ҷ. III. – с.1435

⁷⁰⁸ Разӣ Х. Донишномаи Эрони бостон. ҷ. III. – с.1436

⁷⁰⁹ Кирисоспа – дар Шохнома Горшосп омадааст. Паҳлавони ривоятҳои бостонии тоҷикӣ, ки мисли Геракли юнонӣ аст.

⁷¹⁰ Ваю – фариштаи муваккали ҳаво. Дар Авесто ду Ваю аст: Ваюи нек ва Ваюи бад.

пиромуну миёна ва ё болоии рӯдхонаи Сайхун қурбонӣ карда буд. Аз ин рӯ, ман Ваекерета ва суратҳои дигари монанди онро гунае навишта аз вожаи Ваю-Керета - сарзамини офаридаи Ваю, чое, ки Ваю ба бартарини худоён буд, медонам ва онро бо сарзамини Гуза яке медонам. Тарҷумаҳои паҳлавӣ ин сарзаминро дар Кобул ва пиромунӣ он ҷустуҷӯ мекунад, вале ин танҳо тахмин аст. Сабаби он ин аст, ки ин вожа пушти сари Ҳоруя меояд. Зани ҷодуи Хненсаити танҳо дар ҳамин ҷо ёд мешавад. Паирикоҳо аз бовардоштҳои Тӯрони бостон буд. Пайванди Кирисоспа бо чунин мавҷуде бояд аз як даста афсонаҳои тӯронӣ пеш аз Зардушт ва дар гирди шахсияти ӯ бархоста бошанд».⁷¹¹ Ба ақидаи донишманди шведӣ, ки барои исботи андешаҳои худ далелҳои боварибахш меорад, Ваекерета бо номи паҳлавони маъруфи ривоятҳои тоҷикии замони бостон – Сомӣ Гаршосп ё Сомӣ Наримон вобастагии ому том дошта, ин сарзамин бояд дар гирду атрофи дарёи Сайхун ҷустуҷӯ карда шавад. Ҳ.Мӯъминҷонов низ Ваекеретаро дар ҳамин минтақа пиндошта, онро бо шаҳри Боткен, ки дар 40 километрии шимолу шарқии Исфара, дар қаламрави ҷумҳурии Қирғизистон қарор дорад, вобаста мекунад.⁷¹²

Ҳаштумин сарзамине, ки Ахуромаздо барои ориёиён офарид, Урва мебошад. Ин сарзамин саршор аз сабзаҳои фаровон ва чарогоҳҳо доништа шудааст. Дар бораи мавқеияти ин сарзамин донишмандон фикру мулоҳизаҳои гуногун иброз доштаанд. Масалан, Дармстетер Ч, дар асоси ишороти Ҳеродот ба шароити хуби кишту кор ва сарсабзии заминҳо дар Бобул, ҳамин минтақа, яъне соҳилҳои дарёи Фуротро сарзамини Урва доништааст. Де Ҳарле мӯътақид аст, ки ин сарзамин бояд дар бахшҳои шарқии Эрони бостон қарор дошта бошад.⁷¹³

Сарзамини нӯҳуми офаридаи Ахуромаздо Хнента дар Веҳркона (Гургон) мебошад. Дар катибаҳои ҳахоманишӣ дар шакли кишвари Варкона ёд шудааст. Юнониён онро Гирканиа мегуфтанд. Дар ин минтақа тахти номи Хнента ё наздик ба он маҳаллае пайдо намешавад.

Замоне ки Дорои I ба тахти ҳахоманишӣ соҳиб гардид, Парсава (Парфия) ҳудуди заминҳои вилояти ҳозираи Хуросон ва Гарканиа, ки дар соҳилҳои ҷанубу шарқии баҳри Хазар қарор дошт, дарбар мегирифт.⁷¹⁴ Шаҳрҳои маъруфи он Кумис аст, ки дар даврони ислом машҳур шуд. Ғайр аз он шаҳри Саддарвозаи Гекатомпил ва Задракарта аз аҳди қадим маъруф аст. Ҳангоми ҳамлаи Искандар ба Эрон (с. 331 то м.) ин кишвар зери фармони сардори эронӣ бо номи Фратафарн қарор дошт.⁷¹⁵ Бо фатҳи ин шаҳр дар ин ҷо ҳокими мақдунӣ бо номи Филиппро интиҳоб карданд. Ин ҳоким дар соли 318 то м. аз тарафи яке аз фармондеҳони Эрон, ки волии Ироқ буд, кушта шуд. Пас аз парокандагии империяи Искандар чанд шаҳр иттиҳод карда, воридаи давлати селевкӣ шуданд.⁷¹⁶

⁷¹¹ Нюберг Г.С. Динҳои Эрони бостон. Техрон, 1359. - с. 317-318.

⁷¹² Мӯъминҷонов Ҳ. Тӯрон – гахвораи тамаддун ориёӣ. – с. 214.

⁷¹³ Разӣ Ҳ. Донишномаи Эрони бостон. ҷ. III. – с. 1437. – 38.

⁷¹⁴ Фрай Р. Наследиёи Ирана. – с. 79.

⁷¹⁵ Ҳамон ҷо. – с. 180.

⁷¹⁶ Разӣ Ҳ. Донишномаи Эрони бостон. ҷ. I. – с. 180.

Кишвари даҳӯми офаридаи Аҳуромаздо Ҳарахвайтии зебо буд. Аҳримани маргофарин дар он ҷо гуноҳи дафни мурдагонро ба вучуд овард. Дар катибаҳои даврони подшоҳони ҳахоманишӣ ин ном дар шакли Ҳараувати (дорандаи рӯдҳои фаровон) омада, баъдан шакли Рухчро гирифтааст. Чун ҳудуди он дар соҳилҳои Арғандоб дар Афғонистон қарор дорад, ин маҳалро Арғандоб низ мегӯянд. Чун ин минтақа бештар ба Ҳинд наздик буд, дини Зардушт дар миёни мардум камтар маъмул буда, нуфузи динҳои Ҳиндӣ бештар буд. Чун заминҳои ин кишвар аз қадим ҳосилхез буд, теъдоди зиёди одамонро бо ғизо таъмин карда метавонист. Ба ифодаи Ҳеродот, дар замони ӯ дар ин сарзамини ғанӣ таманайҳо зиндагӣ мекарданд (китоби сеюм, 93 117). Дар асрҳои 2-1 пеш аз милод қабилаҳои саккоӣ дар баробари Заранг, Бохтар ва Гандҳара ин заминро тасарруф намуда, маскани худ ихтиёр намуданд.⁷¹⁷

Сарзамини ёздаҳуми офаридаи Аҳуромаздо Ҳирманд (ав. Ҳаетумант)-и роюманди фараҳманд аст. Аҳримани маргофарин дар он ҷо гуноҳи бузурги сеҳру ҷодуро бавучуд овард. Ин калима дар санскрит Ҳетуманд, дар юнони Емимандра ва дар катибаҳои ҳахоманишӣ дар шакли Заранка (Заранч) омадааст. Нисбат ба ин, ки суннати мазҳабии зардуштӣ кӯли Чаечест ё кули Ҳомунро дар ин минтақа ҷой медиҳад, авестошиносон ба он таваҷҷӯҳи махсусе соҳир карда, чанде аз онҳо ин сарзаминро хостгоҳи Зардушт медонанд. Вақте ки сакоӣҳо асри II-I то м. ин сарзаминро тасарруф намуданд, номи худро ба ин сарзамин доданд ва он ба Сакистон ё Сиистон мубадал гардид.⁷¹⁸ Сарзамини Ҳилманд ё Ҳирманди бостон заминҳои атрофи дарёи Ҳилманд ва кӯли Ҳомунро дар бар мегирифт, ки имрӯз шомили қаламрави Эрон, Афғонистон ва Балучистон аст. Мутобиқи суннати Мазҳаби Сиистон зодгоҳи Рустам ва Сом - паҳлавонони номдори ориёӣ буда, дар даврони Каёниён аҳамияти фавқулоддае дошт. Дар даврони ислом Сиистон аз ин ҷиҳат шӯҳрат пайдо кард, ки подшоҳони силсилаи саффорӣ - аввалин муборизони зидди салтанати араб аз ин сарзамин буданд.⁷¹⁹

Сарзамини дувоздаҳуми зебои хубе, ки Аҳуромаздо барои ориёӣҳо офарид, кишвари Рага аст, ки имрӯз Рай ном дошта, дар кишвари Эрон қарор дорад. Дар катибаҳои Ҳахоманишиён дар шакли Раго омадааст. Дар аҳди бостон ин шаҳр бахше аз кишвари Мод будааст. Дар катибаҳои Ҳахоманишиён маҳз истилоҳи Рага дар Мод омадааст. Дар ҳати 19 банди 18 ясна Рай ҳамчун ватани Зардушт муаррифӣ шудааст. Ин шаҳр аз қадим яке аз шаҳрҳои обод буда, дар замони ислом низ мавқеяти худро аз даст навода буд. Ибн Ҳавқал менависад, ки баъд аз Бағдод ободтар аз Рай шаҳре дар Шарқ набуд.⁷²⁰ Мэри Бойс, авалан, чунин мешуморад, ки ду шаҳри Рага мавҷуд буда, он шаҳри дар Вандидод номбаршуда нест. Сониян, дар бораи яснаи 19 банди 18, ки ин шаҳро ватани Зардушт мешуморад, чунин менигорад; “Медонем, ки ҳатто дар давраи сосонӣ низ гоҳе матолиби

⁷¹⁷ Фрай Р. Наследие Ирана. – с. 31, 231.

⁷¹⁸ Фрай Р. Наследие Ирана. М. 2002. – с. 78 – 79.

⁷¹⁹ Разӣ Х. Донишномаи Эрони бостон. ҷ. III. – с. 1440.

⁷²⁰ Ҳамон ҷо. – с. 1141.

чузъиро дар шароити хос ва бо ҳадафҳои муайян ба Авесто илова мекарданд. Барои ворид кардани матлабҳои нав дар Авесто мебоист аз тариқи иқтибос ё ба таркиби вожаҳои ошно ва истилоҳоти авестой амал кунанд. Бинобар ин вучуди вожаи тақрибан ҳамрешаи Рага ба муғони модӣ имкон дод, чумлаи кӯтоҳро таълиф ва вориди Авесто созанд, то муқаддастарин шахр, Рагаи худашонро тасбит кунанд ва онро вориди дуоҳои Ясно намоянд.⁷²¹

Кишвари сздаҳуми офаридаи Ахуромаздо, ки дар банди 17 фаргарди аввали Вандидод зикр шудааст, Чахраи нерӯманду тавоно ва поку беолоиш буд. Аммо Аҳриман дар ин ҷо гуноҳи сӯзондани мурдагонро падид овард. Муҳаққиқони ин мавзӯ то ҳоло натавонистаанд мавқеият ва маҳалли ин шахрро таъин намуда, бо ҷуғрофияи бостонӣ татбиқ диҳанд. Масалан, Дармстетер ин мамлакатро яке аз шахрҳои Хуросон, Шпигел шаҳри Чахрам ва ғайра тахмин кардаанд. Чахра ба маънии чарх аст.⁷²² Ба назари ман аз эҳтимол дур нест, ки Чаҳре номи таърихии Пули Чархӣ бошад, ки воқеъ дар Афғонистон аст. Аз ин рӯ, ин ноҳияро зодгоҳи мутафаккир ва намояндаи тасаввуфи бузурги асри XIV тоҷик Мавлоно Яъқуби Чархӣ медонанд, ки оромгоҳи ӯ дар канори ҷанубии шаҳри Душанбе воқеъ гардидааст ва мақбараву боғи он ҳоло хеле обод шуда, зиёратгоҳи мардум мебошад.

Сарзамини чордахуми Маздоофарида, кишвари чоргушаи Варена мебошад, ки дар он ҷо Фаридун (ав. Сраетауна) - нобудкунандаи Заҳҳок (ав. Ажи Даҳака) таваллуд гардид. Аммо Аҳриман барқасди офаридаи нек дар ин ҷо як силсила гуноҳҳои нобахшуданиро ба вучуд овард. Дар Яшти 5 (Обоняшт, банди 22) ва Яшти 9 (Гӯшяшт, банди 4) Яшти 15 (Ромяшт, банди 7-8) Ҳушанг ба Аредвисура Анаҳито фариштаи муваккили дарёи Рангха қурбонӣ карда, аз ӯ хоҳиш намуд, ки ба ӯ дар ғалаба болои девони мазандарӣ ва друвандони Варена кӯмак намояд. Дар бораи мавқеияти ин сарзамин низ тахмин ва фикру мулоҳизаҳои гуногун баён шудаанд. Баъзе аз донишмандон ин мавзеъро Дайлам ва Гелон дар шимоли Эрони муосир медонанд.

Аммо дар ин бобат Нюберг андешаи дигар ибраз медорад. Мувофиқи маълумоти Авесто, Заҳҳок дар ибтидо подшоҳи сарзамини Бабар⁷²³ буд. Донишманд ин аломатро роҳнамое дониста чунин менависад; «Ҷои он дар сарзамини Бабар, яъне он ҷо ки сарзамини Ажидаҳака буд. Пас он пиромуни рудхонаи Сайхун (Сирдарё) аст, зеро ки бабар ҳайвони муқаддаси Аредвисура Анаҳито буд. Донишманди мазкур ёдовар мешавад, ки мардуми ин сарзамин ҳамеша якҷоя бо сақоиҳо зикр мешаванд. Аз ин рӯ, вай ин мамлакатро дар шимоли Суғдиёна ва Бактриёна ҷой медиҳад.⁷²⁴

Сарзамини понздаҳум, ки Ахуромаздо барои ориёиён офаридааст, Ҳапта Ҳенду мебошад. Аҳримани маргофарин дар ин ҷо гармои шадид падид овард. Ин ибора дар Ригведа дар шакли Сапта Синдава омадааст.

⁷²¹ Бойс М. Чакидаи таърихи Кеши Задушт. – с.9.

⁷²² Разӣ Ҳ. Донишномаи Эрони бостон. ҷ. II. – с. 1442.

⁷²³ Бабар ё Баври – номи мамлақати Заҳҳок ва номи ҳайвонест, ки дар русӣ бобёр ва дар тоҷикӣ кундуз меғӯянд.

⁷²⁴ Нюберг. Динҳои Эрони бостон. – с. 321 – 322.

Ибораҳои авестой ва ведой ҳарду мафҳуми Ҳафтруд ё ҳафт дарёро медиҳад. Хусусияти мазкур ва гармои ҳаво, ки мушаххасоти сарзамини мазкур аст, донишмандонро водор кардааст, ки чунин сарзаминро кишвари Ҳинд бидонанд. Вале дар таъйину муаррифии ҳафт дарёи мазкур дар сарзамини Ҳинд дар миёни ведошиносони чи ин мамлакат ва чи аврупоӣ мухолифат ва андешаҳои гуногун вучуд дорад. Дар ҳар феҳрист номи дарёҳои гуногун ба мушоҳида мерасад, ки баъзан исми дарёҳои мамлакатҳои дигарро низ дарбар гирифтааст.

Мӯминҷонов Ҳ. ақида дорад, ки Ҳафтрӯди (дарёҳои Или, Қаратол, Биён, Оқсу, Лепса, Басканд ва Сарканд) Қазоқистон ва Қирғизистони муосир, ки дар тамоми фарҳангҳои ҷаҳонӣ яке аз марказҳои тамаддуни даврони бостон шуморида шудааст, Ҳапта Ҳендуи авестой ва Сапта Синдаваи ведой мебошад. Ин ақида чунин мерасонад, ки замоне қабилҳои ҳиндуэронӣ дар як ҷо зиндагӣ карда, дорои решаи воҳиди тамаддун мебошанд.

Ғайр аз ин бояд тазакур дод, ки ин минтақаҳо то истилои муғул аксаран мардуми ориёӣ буда, дар ин минтақаҳо тоҷикон то имрӯз боқӣ мондаанд ва ба ҳунармандию касибӣ бештар шугл меварзанд. Онҳо гузаштагони худро сокинони бумӣ ва доимии он ҷойҳо медонанд.

Сарзамини шонздаҳуми Маздоофарида сарзамини обшори канори дарёи Рангха мебошад, ки дар он ҷо мардум бе подшоҳ зиндагӣ мекунанд. Аҳримани маргофарин дар ин ҷо зимистони шадиди девофаридаро ба вучуд овард. Яке аз унвонҳои дарёи Рангха дар Авесто «аурвант» омадааст, ки тунду тез, чолоку тавоно, далеру паҳлавон тарҷума мешавад. Дар Авесто аз ин дарё беш аз ҳама ёдоварӣ ва тавсиф шудааст. Бартоломе ва Вест ин дарёро афсонавӣ пиндоштаанд. Маркварт мӯътақид аст, ки он дарёи Зарафшон аст.⁷²⁵ Дармстетер ин рӯдро дарёи Дачла медонад. де Ҳарлез онро бо дарёи Ому татбиқ мекунад. Аммо аксари умдаи донишмандони ин мавзӯ назар ба мушаххасоти он, дарёи Рангхаи Авесторо дарёи Сир медонанд. Гейгер, Шпигель, Юсти, Нейберг аз ҷумлаи онҳо мебошанд. Фариштаи муваккили ин рӯди бузург, ки умқи ҳазор қад одамиро дорад (Яшта 14 банди 29), Аредвисура Анахито – яке аз худоёни бостонии мардуми Тӯрон аст. Дар яшти панҷум дар бораи ин дарё маълумоти мушаххас пайдо кардан мумкин аст. Дар бораи мавқеияти ин дарёи авестой Пурдовуд навишта: «Аз банди 81-и ҳамин яшт метавон фаҳмид, ки Рангха дар машриқи Эроншаҳр аст ва эҳтимол дорад, ки Сирдарё бошад, чаро ки Юишта – аз хонадони Фриёни тӯронӣ дар ҷазираи мавҷшикани Рангха барои Аредвисура Анахито қурбонӣ намуд. Фриёни тӯронӣ ҳамон аст, ки дар Готҳо (яснои 46 банди 12) аз ӯ исм бурда шуда, аз дӯстони Зардушт шумурда шудааст. Эҳтимол хонадону бозмондагони ӯро муносибтар аст, ки дар сарзамини худ, дар хоки Тӯрон қурбонӣ кунанд, то дар канори Дачла...».⁷²⁶ Дар яшти 15 (Ромяшт, банди 27) Гаршосп – паҳлавони ривоятҳои тоҷикӣ дар соҳили дарёи Рангха барои эзиди Ваю⁷²⁷ назру

⁷²⁵ Маркварт Ч. Вехруд ва Аранг. Техрон, 1368. – с. 152 ба баъд.

⁷²⁶ Пурдовуд Ч. Яштҳо. ҷ. I. – с. 226.

⁷²⁷ Ваю – фариштаи муваккали ҳаво.

курбонӣ анҷом медиҳад. Аз ин дарё дар яшти 10 (Меҳряшт, банди 104), яшти 12 (Рашнуяшт, банҳои 18, 19), яшти 14 (Баҳромяшт, банди 29) ёдоварӣ ба амал омадааст. Дар Бундаҳишн (боби 9, банди 87) омадааст, ки ин рӯд аз кӯҳи Ҳара Березайтӣ битозад ва ба сарзамини Суғд ояд. Донишманди шведӣ Самюэл Нюберг дар бораи мавқеияти ин рӯд чунин менигорад: «Ба далелҳое, ки акнун хоҳад омад, ин номро ман ба сарзамини обреза, пуроби рӯдхонаи Рангҳа бармегардонам, яъне обрезаи рӯдхонаи Сайҳун, ки зимнан дар даврони бостон бисе чанубтар аз имрӯз буд, ҷое, ки имрӯз Перовск хонда мешавад, рӯдхонае, ки ба шимолу ғарб меравад ва ба шимолтарин нуқтаи худ мерасад, сипас ба чануби ғарб печида ба бистари тақрибан 500 километри дароз, ки акнун хушк шуда, дар кӯли Арал, тақрибан дар миёнаи соҳили шарқии он мерезад»⁷²⁸.

Дар Фарвардиняшт пиромуни қавму қабилаҳои ориёӣ маълумоте нухуфтааст, ки дар бахшҳои дигари Авесто дида намешавад. Масалан, дар он чунин омада: «Фурӯҳарҳои мардони покдини сарзаминҳои ориёиро меситоем. Фурӯҳарҳои занони покдини сарзаминҳои ориёиро меситоем. Фурӯҳарҳои мардони покдини сарзаминҳои Туйиряро меситоем. Фурӯҳарҳои занони покдини сарзаминҳои Туйиряро меситоем. Фурӯҳарҳои мардони покдини сарзаминҳои Саиримаро меситоем. Фурӯҳарҳои занони покдини сарзаминҳои Саиримаро меситоем» (Банди 143); «Фурӯҳарҳои мардони покдини сарзаминҳои Саиниро меситоем. Фурӯҳарҳои занони покдини сарзаминҳои Саиниро меситоем. Фурӯҳарҳои мардони покдини сарзаминҳои Доҳиро меситоем. Фурӯҳарҳои занони покдини сарзаминҳои Доҳиро меситоем». (Банди 144).

Тавре ки дида мешавад, дар ин ҷо сухан дар бораи панҷ қавм, панҷ қабила ё гурӯҳи қабилаҳо меравад; ориёӣҳо, тӯронӣҳо, саиримаҳо, саинӣҳо ва доҳӣҳо. Аз матни боло чунин фаҳмида мешавад, ки ин панҷ қавм ё қабилаҳо дар саргаҳу сарчашмаи дини зардуштӣ қарор дошта, дар сарнавишту интишори он мақоми муштарак доранд. Дар ин матн ҳеҷ кадоме аз қавмҳо ҷудо карда нашуда, ҳиссаи баробари ҳамаи панҷ қабилаю қавми ориёӣ махсус хотирнишон карда шудааст. Нуқтаи дигаре, ки ҷалби таваҷҷӯҳ мекунад, ёдоварӣ ва зикри махсуси баробарии мардону занон аст. Эҳтироми махсуси ориёӣҳо ба занон, муносибати нек ва баҳусус баробарии ҳуқуқи мардону занонро тамоми муаррихони даврони бостон хотирнишон кардаанд.⁷²⁹ Сарнавишти ин қавму қабилаҳо дар саҳифаҳои рӯзгори таърих ҷӣ гуна аст, дар кучо зиндагӣ мекарданд ва ҷӣ осоре аз худ боқӣ гузоштанд? Баъди гузаштани беш аз се ҳазор сол ва ба ин сарзамин сарозер гардидани даҳҳо халқу қавму қабилаҳои дигар, ҷавоб ба ин савол ниҳоят мураккаб аст. Чизе, ки маълум аст, иборат аз он мебошад, ки бахши пойдору мустаҳками ин қабилаҳо дар сарзаминҳои бобоии худ боқӣ монда, бахши дигар ба ғӯшаҳои мухталифи Осиё кӯч бастанд ва бахши сеюм дар зери фишори мардуми тозаворид бо онҳо омехта шуда, аз саҳифаи таърих нопадид гардиданд.

⁷²⁸ Нюберг Г.С. Динҳои Эрони бостон. – с.323

⁷²⁹ Древние авторы о Средней Азии. Ташкент, 1940. – с.23-24.

Муносибат ба ин қавму қабилаҳо, чи дар гузашта ва чи дар даврони муосир гуногун будааст. Муносибати манфии муаррихони Юнон ва Руми қадимро ба ин сарзамин ва бошандагони он аксари муҳаққиқон хотирнишон кардаанд.⁷³⁰ Яке аз донишмандони асри XIX-и рус Григорьев В.В., ки асоси мустаҳками омӯзиши илмӣ таърихи Осиёи Миёнаро дар Россия поягузори кардааст⁷³¹, дар ин бобат чунин ибрози ақида мекунад: «Масалан, Арриан дар китоби худ «Таърихҳо дар бораи лашкаркашии Искандари Бузург», ки зоҳиран, аз рӯзномаҳои ҳамсафарони Искандар навишта мегирифт, дар бораи фарҳанги пешрафтаи Бохтар, Суғд, Хоразм, ки истиқлолияти худро аз истилогарони макдунӣ бо далерӣ часорати мардона муҳофизат мекарданд, оё ақаллан ишорае кардааст? Арриан дар бораи аҳолии ин заминҳо ҳамчун «барбарҳо» сухан ронда, мегӯяд, ки онҳо аз скифҳои бодиянишин фақат бо он тафовут доранд, ки соҳиби шаҳру шаҳракҳо мебошанд. Ҳол он ки мо аз сарчашмаҳои дигар бидони ягон шакку шубҳа медонем, ки сарзаминҳои номбурда маҳду ғаҳвораи яке аз тамаддунҳои бостонитарин дар ҷаҳон мебошанд, дорои сармояи беҳтарини ақлонӣ буданд, бо истеҳсолоти худ шӯҳрат доштанд ва бештар аз ҳама бо ғайолияти васеи тичоратии худ машҳури ҷаҳон гардида буданд. Дар бораи ҳамаи ин чизҳо мо аз Ҳеродот ҳам маълумоте гирифта наметавонем». Ва дар охир илова мекунад: «Бо ин ҳама, сатҳи бузургии дурахши тамаддуни онҳо ҳаргиз паст намешавад»⁷³².

Тамоми сарчашмаҳо ҳамаи панҷ қабилаи номбурдаро ориёӣ медонанд. Дар Авесто аз ориёӣҳо бисёр зиёд ёдоварӣ ба амал омадааст. Аз ҷумла дар Фарвардиняшт аз бунёдгузор ё нофи дудмони ориёӣ - Каюмарс (ав. Гайомаретана) сухан рафтааст: «Фурӯҳари Каюмарси покро меситоем, нахустин касе ки ба гуфтору омӯзиши Ахуромаздо гӯш фаро дод. Аз ӯ хонаводаи мамлакатҳои ориёӣ ва наҷоди ориё ба вучуд омад». (Банди 87).

Дар ин китоби муқаддас анарӣ – ғайриориёӣ, бегона гуфта шуда, дар муқобили «арӣ» истифода гардидааст. Ба гуфтаи Страбон, ҷуғрофиядони юнонӣ, ки дар асри охири то мелод зиндагӣ мекардааст, ҳамаи ин халқҳо бо як забон, вале лаҳҷаҳои гуногун сӯҳбат мекарданд.⁷³³

Ривояти ба се гурӯҳ тақсимшавии ориёӣҳо, зоҳиран, решаи бисёр қадимӣ дорад. Яке аз онҳоро, ки марбут ба сақоӣҳо аст. Ҳеродот, дар китоби ҷаҳоруми худ чунин баён мекунад: Аввалин сокини ин сарзаминҳои васеъ шахсе ба номи Таргитай буд. Вай се писар дошт: Липоксаис, Арпоксаис ва аз ҳама хурдӣ Колаксаис. Дар давраи подшоҳии онҳо аз осмон ба сарзамини скифҳо (сақҳо) ашӯи зерини заррин афтоданд; сипор, юғ, табарзин ва паймона. Аввалин шахсе, ки ин чизҳоро мушоҳида кард, бародари калонӣ буд. Вале ӯ ба ин чизҳо наздик шуда буд, ки бардорад, рӯи ашӯи тиллоиро дуд фаро гирифт. Он вақт вай ақиб баргашт ва бародари дуюм ба он наздик шуд. Вале тиллоро боз забонаҳои оташ фаро гирифт. Гармии забонаҳои оташи ашӯи заррин бародарони калониро маҷбур кард,

⁷³⁰ Скифы (хрестоматия). М. 1992 – с.8; Колледж М. Парфяне. М. 2004. – с. 5.

⁷³¹ Историография истории Древнего Востока. Санкт-Петербург, 2002. – с.53-54.

⁷³² Григорьев В.В. О скифском народе саках. Санкт-Петербург, 1871 – с.60-61.

⁷³³ Страбон. География. – с.672.

ки ақибнишинӣ кунанд. Вале вақте ки бародари кӯчак ба он наздик шуд, оташ хомӯш гардид ва ӯ ашёи зарринро бардошта ба хонаи худ бурд. Баъди ин бародарони бузург розӣ шуданд, ки подшоҳиро дар ихтиёри ӯ бигузоранд⁷³⁴.

Ин ривояти ориёӣ дар муқоиса бо ривояте, ки дар поён оварда, мешавад, бо ризоят ва хушии бародарон анҷом мепазирад. Дар ягон бахши Авесто дар бораи тақсими мамлакати Фаридун миёни се писарони ӯ ҳеҷ маълумоте вучуд надорад. Бо вучуди он ки дар бораи ҳуди Фаридун (ав. Сраетауна) – мағлубкунандаи Заҳҳок зиёд ёдоварӣ мешавад, дар китоби муқаддас ҳатто номи писарони ӯ наёмадаанд. Фақат боре дар Фарвардиняшт (банди 131) номи Айриява, ки Эрач аст, оварда шуда, ба фурӯҳараш дуруд фиристода шудааст. Бино ба маълумоти Динкард (китоби 8, боби 13 банди 9-10), ин ривоят дар Авесто ба номи Читрадот мавҷуд будааст⁷³⁵. Вале бояд зикр кард, ки ин ривоятро тамоми муаррихони асри миёна ва «Шоҳнома» ба тафсил зикр кардаанд. Масалан, Балъамӣ ин қиссаро чунин тасвир кардааст: «Ва ӯро (Фаридунро) се писар буд: меҳтариро ном Тӯр ва миёнгинро ном Салм ва кеҳтариро – Эрач.

Афридун ҳама мулкро ба зиндагонии хеш миёни фарзандон қисмат кард ва ноҳияи Турк, Хазарон ва Чинистон мар Тӯрро дод ва ӯро Фағфур ном кард, замини Рум, Саклоб, Рус ва замини Мағриб мар Салмро дод ва ӯро Қайсар ном кард ва замини Ироқ, Ҳилла, Басра, Восит, Ҳиҷоз ва то ҳадди Яман ҳама Эрачро дод. Ва Афридун Эрачро дӯсттар дошт. Пас Афридун бимурд ва ҳар се писар ба подшоҳӣ бинишастанд ва бар бародари кеҳтар ҳасад бурданд ва ҳарду омада ба ӯ ҳарб карданд ва ӯро бидуштанд ва ҷаҳон ба ду ним карданд»⁷³⁶. Бино ба ҳамин сарчашма Манучеҳр – писари Эрач бар зидди амакҳои худ лашкар кашида, ҳардуро ба интиқоми падараш ҳалок намуд.⁷³⁷ Ривояти боло ба хотири нишон додани сарчашмаи зиддияти байни Эронӣ Тӯрон дар ҳамаи осори таърихӣ оварда шудаанд. Вале таҳлилу таҷзияи ҳамаҷонибаи ривояти боло нишон медиҳад, ки он сохтаю бофтаи даврони сосонӣ ва ё андаке пештар аз он аст. Артур Кристенсен ин мавзӯро мавриди баррасии дақиқ қарор дода, ба чунин хулоса омадааст, ки ривояти мазкур аз ҷониби мӯбадон дар охири даврони ҳукмронии силсилаи ашконӣ сохта шудааст.⁷³⁸ Тавре ки муҳаққиқи тоҷик Ҳ.Мӯминҷонов овардааст, ин зиддият дар натиҷаи афзоиши истехсолоти моддӣ, сарвату боигарӣ ва баҳусус афзудани нуфуси аҳолии Осиёи Марказӣ ба вучуд омад⁷³⁹.

Далели раднопазири дигаре, ки дурӯғро мардуд месозад, иборат аз он аст, ки дар бандҳои 143 – 144-и Фарвардиняшт сухан дар бораи фақат се қабила нарафта, дар ин ҷо дар бораи панҷ қабила, ки мушаххасоти умумӣ ва муштарақдошта меравад, ки баробар мебошанд ва яке бар дигаре бартарӣ надорад.

⁷³⁴ Геродот. История. – 236.

⁷³⁵ Разӣ Ҳ. Донишномаи Эрони бостон – ҷ. I. – с. 169.

⁷³⁶ Таърихи Табарӣ. – с. 90.

⁷³⁷ Дар ҳамон ҷо – с. 205.

⁷³⁸ Кристенсен А. Маздопарастӣ дар Эрони қадим. Техрон, 1376. – с. 112.

⁷³⁹ Мӯминҷонов Ҳ. Тӯрон – ғахвораи тамаддуни ориёӣ. – с. 127.

Ҳаракати қабилаҳои эронӣ аз ҷануби Осиёи Миёна ба сӯи ватани таърихӣ худ дар охири ҳазораи II ва аввали ҳазораи I то м. оғоз гардида, ҷараёни сукувати онҳо дар ҷануби Эрони муосир дар ҳамин давра сабт карда шудааст.⁷⁴⁰ Аммо муаллифи «Донишномаи Эрони бостон», ки тамоми сарзамини шимолӣ шарқ (Осиёи Марказӣ)-ро сарзамини Эрон медонад ва фикру мулоҳизаҳои донишмандони эрониро ҷамъбаст намудааст, дар ин маврид мулоҳизаи дигаре дорад: «Он чӣ ки бо итминони қотейтаре метавон ба он така кард, он аст, ки эронӣён хангоми вуруд ба фалот, ба ду гурӯҳи умда тақсим шуданд. Дастае зиндагии шаҳрнишиниро интиҳоб карда ва ба кишоварзӣ пардохтанд ва дастаи дигар, чун равиши маълум (одат)-и гузашта ба галачаронӣ, биёбонгардӣ ва гирдоварии озуқа идома доданд. Ҳасоиси ин ду навъ зиндагӣ, чунон ки хоҳем дид, душманӣ миёнашон ба вучуд овард ва ин душманӣ бо мурури замон бисёр амиқ шуд. Ононе, ки равиши зиндагии гузаштаро идома доданд, ҳамон тӯронӣён мебошанд. Дастаи дуюм, ки ба шаҳрнишинӣ ва кишоварзӣ пардохтанд, эронӣён мебошанд».⁷⁴¹ Донишманди эронӣ чун далелҳои воқеан раднопазире нашоштааст, ҳамин суҳанони беасосро далели қотей шумурдааст.

Донишманди рус Л.Н.Гумилев сабаби ҷудоии қавмҳои ориёиро аз паҳлуи дигар мавриди баррасӣ қарор дода, сабаби онро дар ислоҳоти мазҳабии Зардушт мебинад: «Онҳоро наҷод ё забон аз ҳам ҷудо накарда, мазҳаб ҷудо карда буд. Ташаббуси ҷудо гардидани ваҳдати фарҳангии ориёӣёни бостон, ба Зардушт, ки дини яккахудой оварда, ситоиши Аҳуромаздоро тарғиб мекард, қаламдод мешавад... Вай ба ҷои дастаи худоёни қуҳани ориёӣ - даеваҳо, ки ҷунониҳо онҳоро дар кӯҳи муқаддаси Олимп ва германиҳо дар Валгалла ҷой дода буданд, фариштагони нав овард. Ҷонишинҳои Аҳуромаздо - амшоспандон ва худоёни бузурги ҷунониҳо ва асураҳои ҳиндӣ – душманони даеваҳо, ҳамсангу ҳамвазн мебошанд. Дар дини ҷадид устура ва тақвини ҷаҳон мавқеи худро 180 дараҷа тағйир дода буд. Дини ҷадидро на ҳама пазируфтанд. Ҳатто дар Эрон он ба зудӣ ҳамагонӣ нагардид. Ҳамаи ориёӣёне, ки имону эътиқоди худро нисбат ба динҳои бостонии худ ҳифз карда буданд, тӯронӣ гардида, онҳое, ки дини зардуштиро қабул карда буданд, эронӣ шуданд».⁷⁴² Ин ақидаи донишманди рус то андозае воқеъбинона буда, аз як сӯ, воқеияти таърихиро инъикос мекунад ва аз ҷониби дигар бо мундариҷоти Авесто мувофиқат дорад.

Дар Авесто тура ва туйрия сифат буда, маънии тӯронӣ, марбут, вобаста ба Тӯронро медахад. Тӯра ба маънии далер, нотарс, паҳлавон омадааст. Дар забони санскрит ва фарҳангҳо низ ин калима ҳамин маъниро дорад. Дар Авесто ин қавм бо унвони баланду ифтихоромези асу-аспа - дорандаи аспҳои тездав ёд шудаанд.

Дар Авесто аз Тӯрон бисёр зиёд ёдоварӣ шудааст. Вале тавре ки дар боло омад, нисбати ин ки тӯронӣҳо бо зуҳури дини зардуштӣ, дини ҷадидро

⁷⁴⁰ Ставиский Б.Я., Яценко С.А. Искусство и культура древних иранцев. М. 2002. – с. 15; Дандамаев М.А. Политическая история Ахеменидской державы. М. 1985. – с. 5.

⁷⁴¹ Разӣ Х. Донишномаи Эрони бостон. ҷ.I. – с. 625.

⁷⁴² Гумилев Л.Н. Тысячелетие вокруг Каспия М. 1993. – с. 57.

напазируфта, дар эътиқодоти кухани худ боқӣ монданд⁷⁴³ ва дар Авесто нақши манфӣ пайдо карданд. Бо вучуди он ки Зардушт – паёмбари нахустин дини яктопарастӣ дар сарзамини Тӯрон мутаваллид гардида, дар он ҷо ба таблиғи дини худ пардохтааст, ин мазҳаби ӯро дар ин сарзамин напазируфтанд. Бинобар он ӯ маҷбур гардид, ба сарзамини дигар, яъне Эрон - рақибӣ Тӯрон сафар кунад. Вай дар ин ҷо бо гармӣ истиқбол гардида, подшоҳони каёнӣ дини ӯро пазируфтанд.⁷⁴⁴ Нисбати ин ки подшоҳи каёнӣ Гуштосп ва дарбориёни ӯ дини вайро пазируфта, барои интишори он кӯшишҳои фаровон анҷом доданд, дар Готҳо борҳо сутуда шудаанд.

Афросиёб – паҳлавони тӯронӣ яке аз шахсонест, ки дар сарнавишти мардуми ориёӣ мақому манзалати хосса дорад. Мувофиқи маълумоти Бундаҳишн (боби 31 банди 21), вай дар замони Манучеҳр яке аз подшоҳони охирини пешдодӣ хуруҷ карда, ӯро шикаст дод ва пояи мустаҳками давлати мустақили Тӯронро гузошт. Достони маъруфи Ораши камонгир маҳз марбут ба ҳамин давра мебошад. Абӯрайҳони Берунӣ дар ин бора чунин менависад; Пас аз он ки Афросиёб бар Манучеҳр ғалаба намуда, ӯро дар Табаристон муҳосира кард, ҳарду подшоҳ ба ин қарор омаданд, ки ҳудуди ҳоке, ки аз Эрон бояд ба Тӯрон вогузор гардад, ба воситаи парришу хатти сайри тир муайян карда шавад. Дар ин ҳангом фариштаи Исфандормаз ҳозир гашта, амр кард, то тирро камоне, чунон ки дар Авесто баён шудааст, баргузинанд. Онҳо Орашро, ки марди шарифу ҳаким ва диндоре буд, барои андохтани тир биёварданд. Ораш бараҳна шуд, бадани хеш ба ҳозирон нишон дод ва гуфт: ай подшоҳ ва ай мардум, бингаред, маро захму маразе нест, вале яқин дорам, ки пас аз андохтани тир қитъа-қитъа шуда, фидои шумо хоҳам гардид. Пас аз он даст ба чаллаи камон бурда, ба қувваи худодод тир аз шаст раҳо кард ва худ ҷон таслим намуд. Худованд ба бод амр фармуд, то тирро ҳифз намояд. Он тир аз кӯҳи Рӯён ба болотарин нуқтаи машриқ - Фарғона расид ва ба решаи дарахти чормағз, ки дар дунё бузургтар аз он дарахте набуд, нишаст. Он мавзеъро сарҳади Эрону Тӯрон қарор доданд. Аз он ҷое, ки тир партоб шуд ва то ба он ҷое, ки фуру нишаст, шаст ҳазор фарсах фосила аст. Бинобар ин ҷашни тиргон ба муносибати сулҳи Эрону Тӯрон мебошад.⁷⁴⁵

Сарчашмаҳои дигар чунин маълумот додаанд, ки тири Ораш аз кӯҳи Айирюхшуса партоб гардида, ба кӯҳи Хвонвант фуруд омад. Дигарон маҳалҳои гуногунро нишон додаанд.⁷⁴⁶ Аз ин матн ва гузориши «Минӯи хирад» (боби 27 банди 44) маълум мешавад, ки то хуруҷи Афросиёб тӯронӣён ва эронӣён дар сарзамину ватани воҳид зиндагӣ карда, ҳодисае боиси зуҳури чунин зиддиятҳо гардидааст. Дар бахшҳои гуногуни Ясно ва Яштҳо зиндагии мӯътадил, осуда ва босаодати қавмҳои ориёӣ тасвир карда шудаанд. Артур Кристенсен менависад: «Кишвари Тӯрон Турияна ном дорад. Дар Обоняшт маҳалли ин қавм, яъне маҳалли ҷанги онон бо сардории

⁷⁴³ Ҳамон ҷо. – с. 57–58.

⁷⁴⁴ Мӯъминзода Ҳ. Зардушт ва оини ӯ. бахши I. Душанбе, 1993. – с. 24 ба баъд.

⁷⁴⁵ Берунӣ А. Осор-ул-боқия. – 220; Пурдовуд И. Яштҳо. ҷ. I. – с. 335.

⁷⁴⁶ Пурдовуд И. Яштҳо. ҷ. I. – с. 334.

хонадонаи Виса (ав. Ваесака) бо Тӯс - сарлашқари Эрон наздики Канҳа маълум шудааст. Дар бораи ин ки қавми тӯр аз ҷӣ нажоде будаанд, бояд донист, ки аз рӯи таҳқиқоти охириин ва ҳамчуниин бо таваҷҷӯҳ ба далелу қароине, ки аз Авесто бармеояд, метавон гуфт, ки тӯрониён аз ҷумлаи ақвоми ориёӣ будаанд, ки ханӯз оини маздаясноро қабул накарда буданд ва дар он сӯи Ҷайхун сукунат доштанд⁷⁴⁷...

Ба ақидаи Иброҳими Пурдовуд, ба андешаи донишмандону шарқшиносон тӯрониён тоифаҳое буданд, ки дар даштҳои Руссия, Қазоқистону Қирғизистон ҳамчун чорводору чодирнишин зиндагӣ мекарданд ва аз баҳри Хазар то рӯди Сирдарё пароканда буданд.⁷⁴⁸

Вале дар мавриди маҳаллу мавқеияти сарзамини Тӯрон ақидаю мулоҳизаҳои дигар низ вучуд дорад, ки дар саҳифаҳои пештар мавриди таҳлилу таҷзия қарор гирифтанд. Л.Н.Гумилев чунин мешуморад, ки исми Тӯрон яке аз номҳои бостонии Осиёи Марказӣ буда, ҳамвазни Эрон аст ва сокинони ин сарзаминҳо ориёӣҳое буданд, ки аз ҳар ҷиҳат бо ҳам наздик буданд. Ба фикри ӯ Тӯрони бостон ҳудуди Осиёи Миёна ва Афғонистонро дарбар мегирифт.⁷⁴⁹ Донишманди асри XIX немис Франсуа Ленорманн, ки мавзӯи Тӯрон ва тӯрониёнро мавриди таҳқиқи амиқ ва ҳамаҷониба қарор додааст, тӯрониёнро яке аз қавмҳои мутамаддини бостонӣ медонад, ки пеш аз муҳочиратҳои қавмҳои сомӣ ба Шарқи Наздик муҳочират карда, дар пайдоиш ва ташаккули тамаддуни шумериҳо, калдонӣҳо, бобулиҳо ва халқҳои дигари ин минтақа саҳми қобили мулоҳиза гузоштаанд. Вай ҳатто мавқеи ҷуғрофии сукунати як гурӯҳи қабилаҳои тӯрониро муайян мекунад: «Вақте ки сомӣҳо (арабҳо) аз як сӯ ва эрониён аз сӯи дигар муҳочират карда, дар ватанҳои таърихии худ маскан ихтиёр карданд, аҳолии тӯронӣ дар миёни онҳо, аз халиҷи Форс сар карда, дар кӯҳҳо ва водӣҳои дарёҳои Дачла ва Фурот, боқӣ монданд».⁷⁵⁰ Аз рӯи тасвири, ки муҳаққиқи олмонӣ медиҳад, дар минтақаи мазкур яке аз шоҳаҳои хонаводаи ориёӣ – мардуми нотарсу муборизи курд зиндагӣ мекунанд.

Ин муҳаққиқ дар бораи аслу маншаъ ва фарҳанги тӯронӣҳо чунин менигорад: «Маркази ибтидоӣ, аз ҷое ки ҳамаи қавмҳои тӯронӣ дар ҷаҳон интишор пайдо карданд, самти шарқии баҳри Арал буд. Онҳо дар он ҷо, дар даврони ниҳоят бостон дорои тамаддуни худ буданд, ки бо дини дурушти собеӣ, вале самти материалистии дараҷаи баланд, норасоии илҳомӣ ахлоқӣ, вале дар баробари ин инкишофи фавқуллодаи самтҳои муайяни дониш, комёбиҳои бузург дар ҷиҳатҳои муайяни моддӣ фарқ мекард, дар сурате ки тарафҳои дигари он дар ҳолати ибтидоӣ боқӣ монда буд. Чунин тамаддуни аҷиб дар бахшҳои зиёди Осиё интишор пайдо карда, ба гуфтаи муаррихи юнонӣ Юстин 15 аср идома дошт. Ҳамаи тӯрониёни Осиё ба ҳар сарзамине, ки сафар кунанд, ин фарҳангро ба он ҷо интиқол медоданд. Яке аз шоҳаҳои онҳо, ки имрӯз эстонӣҳо мебошанд, пеш аз ҳама чудо шуда буданд. Ин фарҳанги аҷиб дар Шумер(сумер)-и соҳили Дачла ва

⁷⁴⁷ Кристенсен А. Маздопарастӣ дар Эрони қадим. – с. 96.

⁷⁴⁸ Пурдовуд М. Ясно. ҷ. I. – с. 57.

⁷⁴⁹ Гумилев Л.Н. Тысячелетие вокруг Каспия. – с. 57 – 61.

⁷⁵⁰ Ленорман Ф. Руководство к древней истории Востока до персидских войн. т. II. Киев, 1876. – с. 218.

дравидҳо дар Ҳинд ба вучуд омадааст».⁷⁵¹ Бисёре аз донишмандон ҳамаи қавмҳои ориёии маскунӣ Осиёи Марказӣ, ба хусус сакоихоро тӯронӣ номидаанд.⁷⁵² Портҳо ва сарматҳо низ аз ҷумлаи онҳо ҳисоб карда шудаанд.⁷⁵³ Дорои 1 дар катибаи Бехсутун дар Тахти Ҷамшед дар қатори мамлакатҳое, ки дар зери фармони ӯ буданд, Тӯронро ном набурда, аз се гурӯҳи қабилаҳо - сака-ҳаумаварка (сакҳои ситояндаи ҳаума), сака-тиграҳауда (сакҳое, ки болои кулоҳашон нӯгтез аст) ва сака-тарадрайя (сакҳои он сӯи дарё) зикр мекунад.⁷⁵⁴

Олими тоҷик Ю. Ёкубов аз ақидаи бостоншиносии рус Э. Новгородова пуштибонӣ карда, ватани ибтидоии тӯронӣро дар давраи неолит, энеолит, биринҷ ва аввали асри оҳан дар Муғулистони Марказӣ медонад. Вай чунин мешуморад, ки калимаи тӯр аз номи говҳои зоти тӯр гирифта шуда, тотем-лақаби ҳамаи чорводорони ориёӣ ба шумор меравад.⁷⁵⁵ Ба ақидаи муҳаққиқи дигари тоҷик Ҳ. Мӯминҷонов дар ибтидо Тӯрон сарзамини васеъ набуда, бахше аз Айрияна Ваечаро ташкил медонад. Он дар аввал доманаҳои кӯҳҳои Тиёншон, Помир, Қазоқистони муосир, вилояти Ҳафтрӯд дар шарқ то ба Ҳамвориҳои Тӯрон ва кӯли Арал дар ғарб имтидод доштааст. Бо мурури замон, ки нуфузи қабилаҳои тӯронӣ бештар гардид, ҳудуди Тӯрон низ торафт васеъ шуда, дар ҳазораи аввали пеш аз мелод тамоми сарзамини Осиёи Миёна бо ин ном мусаммо гардид.⁷⁵⁶

Сарзамини Саиримаро ҷонибдорони равияи суннатии мазҳабӣ мутобиқи ривоят сарзамини Салм ё Сарм – писари Фаридун донистаанд. Мувофиқи маълумоти Бундаҳишн (бандҳои 20, 29) он сарзамини Рум буда, ба он Осиёи Хурд ва Сурия шомил мешудааст.⁷⁵⁷ Вале аксари муҳаққиқон ва донишмандон бар онанд, ки Саирима сарзамини Сарматия ва халқи он сарматҳоро дар назар дорад, ки дар аксари сарчашмаҳо аз онҳо ёдоварӣ ба амал омадааст. Аксари муаррихони бостон бар ин ақидаанд, ки сарзамини сарматҳо дар ғарби кӯли Арал то дарёи Волга имтидод доштааст. Чун машғулияти асосии ин халқ чорводорӣ буда, ҳамеша дар ҷустуҷӯи чарогоҳҳои нав мегардид, ханӯз Гиппократ (460-377 то м.) - маҳалли зиндагии онҳоро дар гирду атрофи баҳри Азов медонад. Ба гуфтаи донишманди эронӣ Руқия Бехзодӣ табиати онҳо бо халқҳои ориёӣ мушобех буда, забонашон вобаста ба забони авестой мебошад. Онҳо ғарбитарин шӯъбаи қабилаҳои сакоӣ буда, бо яке аз лаҳҷаҳои саккоӣ сухан мегуфтанд.⁷⁵⁸ Аз рӯи маълумоти муаррихони Юнони бостон Диодор ва Плиний Модҳо, ки дар Осиё аввалин давлати бузурги ориёиро ба вучуд оварда буданд, худро мансуб ба ин қавм медонистанд.⁷⁵⁹ Чун дар асари муаррихони румӣ ва юнонӣ аз ду халқ – сармат ва севромат сухан рафтааст,

⁷⁵¹ Ҳамон ҷо. – с. 219.

⁷⁵² Пурдовуд И. Ясно. ҷ. I. – с. 60.

⁷⁵³ Гумилев Л.Н. Тысячелетие вокруг Каспия. – с. 62.

⁷⁵⁴ Авдиев В.И. История древнего Востока. М. 1953. – с. 518.

⁷⁵⁵ Яъкубшоҳ Ю. Тоҷикшинос. - 19-20.

⁷⁵⁶ Мӯъминҷонов Ҳ. Тӯрон – гахвораи тамаддуни ориёӣ. –с. 38 ба баъд.

⁷⁵⁷ Разӣ Ҳ. Донишномаи Эрони бостон ҷ. III – с. 1340.

⁷⁵⁸ Бехзодӣ Р. Қавмҳои куҳан дар Осиёи Марказӣ ва фалоти Эрон. Техрон, 1380. – с. 42.

⁷⁵⁹ Пурдовуд И. Ясно ҷ. I. - с. 59.

Йозеф Маркварт ҳардуро яке донистааст.⁷⁶⁰ Херодот дар китоби чоруми худ (бандҳои 110-117) дар бораи сарматҳо ва ба хусус тарзу усули зиндагии онҳо хикояти ачибе овардааст.⁷⁶¹ Зоҳиран, сарматҳо гурӯҳи қабилаҳо буда, аз кавму гурӯҳҳои гуногун иборат будаанд, ки яке аз дигаре бо лаҳча тафовуте доштаанд. Онҳоро ба гурӯҳҳои зерин ҷудо кардаанд: ёзигҳо, роксоланҳо, сиракҳо, аорсиҳо ва атноиҳо.⁷⁶² Мувофиқи маълумоти донишманди англис Тамара Райз, қабилаҳои скифҳо ва сарматҳо аз ҳазораи I то м. аз Дон то ба Днепр интишор пайдо карда, дар зиндагии иҷтимоӣ ва бахусус фарҳанги даврони муҳоҷирати халқҳои Аврупои Марказӣ, Скандинавия ва ба василаи онҳо ба санъату ҳунари даврони асримиёнагии Ирландия ва Англия таъсири фаромӯшнашаванда боқӣ гузоштанд.⁷⁶³

Страбон дар бораи ёзигҳо яке аз қабилаҳои сарматҳо, ки бо номи яксаматаҳо низ ёд мешуданд, навишта, ки онҳоро сокинони водихои дарёи Дон медонистанд, вале онҳо дар поёни садаи II то м. ғарби дарёи Днепр ва шарқи Днестрро иқоматгоҳи худ ихтиёр карда буданд. Сиракҳо бошанд дар асри охири пеш аз мелод дар дараҳои Кубан ва шимолғарбии Қавқоз зиндагӣ мекарданд.⁷⁶⁴ Муаллифи китоби «Қавмҳои куҳан дар Осиёи Марказӣ ва фалоти Эрон» чунин мешуморад, ки кавми имрӯзии осетии аланҳо мероси нерӯманд ва пурҷамъияти тоифаи сарматҳо ба шумор меравад.⁷⁶⁵

Дар Тоҷикистон низ дар ин мавзӯ тадқиқоти муайяне анҷом гирифтааст. Масалан, бостоншиноси тоҷик Юсуфшоҳ Ёкубов дар ҷамъбасти яке аз тадқиқотҳои худ менависад; «Ба ақидаи мо, Сарима ин номи ҷуғрофии сарзамини сакоиҳо буда ва ба он аз Дунай то Сайрами Қазоқистон ва умуман ноҳияҳои сакоинишини Қазоқистон дохил мешаванд. Номи рӯд ва водии Сайрам то кунун дар Қазоқистон боқӣ мондааст».⁷⁶⁶

Бино ба навиштаи донишмандони авестошинос тадқиқоти тӯлонӣ дар муайян кардани мавқеъ ва маҳалли сарзамини Саинӣ, ки дар банди 144-и Фарвардиняшт омадааст, натиҷаи мӯътамаде ба бор наовардааст.⁷⁶⁷ Бо вучуди он ки донишмандони гуногун дар таъйини ин сарзамин фарзияҳои пешниҳод кардаанд, вале бунёди истидлоли онҳо суст мебошад. Масалан, Вест гумон кардааст, ки Саинӣ ҳамон Самарқанд аст. Дар Бундаҳишн (боби 15 банди 29) шаҳре ба номи Сенӣ ёд шуда, зикр гардидааст, ки он Кинистон ё Самарқанд аст. Ин далел барои таъйини мушаххаси мамлакати Саинӣ ниҳоят суст аст. Ё ки Юстӣ бино ба ривояти Ёкут, ки Сонро деҳе дар Балх медонад, сарзамини Саиниро ҳамон Сон медонад.⁷⁶⁸

Виндишман ва Дармстетер Саиниро сарзамини Чин донистаанд. Анкетил Дюперрон – муҳаққиқ ва тарҷумони нахустини Авесто ин

⁷⁶⁰ Ушидарӣ Ҷ. Донишномаи маздаясно. – с. 316.

⁷⁶¹ Геродот. История. М. 2006 – с. 270-272.

⁷⁶² Бехзодӣ Р. Қавмҳои куҳан дар Осиёи Марказӣ ва фалоти Эрон. – с. 62.

⁷⁶³ Райз Т. Скифы. М. 2004. – с. 11.

⁷⁶⁴ Бехзодӣ Р. Қавмҳои куҳан дар Осиёи Марказӣ ва фалоти Эрон. – с. 250.

⁷⁶⁵ Ҳамон ҷо – с. 65.

⁷⁶⁶ Ёкубшоҳ Ю. Тоҷикшинос. – с. 20.

⁷⁶⁷ Кристенсен А. Маздопарастӣ дар Эрони қадим. – с. 97.

⁷⁶⁸ Разӣ Х. Донишномаи Эрони бостон ч. III. – с. 1342.

сарзаминро кишвари Суван доништааст, ки бино ба ривояти Страбон дар шимоли баҳри Хазар мавқеият доштааст.⁷⁶⁹ Ю. Ёкубов дар ин бобат ақидаи дигаре дорад. Вай чунин менависад; «Мо дар наشري аввал ва дуюм замини Саиниро ба Хутану Синд нисбат додем, ки нодуруст будааст. Ин заминҳо ба Тӯрон дохил мешаванд. Таҳлили сарчашмаҳои бостонӣ (археологӣ) моро водор сохтанд, ки мулки Саиниро ба заминҳои Олтой ва Сибири Шарқӣ нисбат диҳем».⁷⁷⁰

Сарзамини панҷум ва охирини зикр кардаи банди 144-и Фарвардиняшт сарзамини доҳӣ (доҳа) аст. Доҳиҳо қабилаҳои мебошанд, ки ба иттифоқи орои донишмандон дар ҳудуди сарзамини имрӯзаи Туркманистон, дар минтақаҳои шарқии баҳри Хазар зиндагӣ мекарданд.⁷⁷¹ Аз рӯи маълумоти Страбон, ки қабилаи парнҳоро⁷⁷² бахше аз иттиҳодияи қабилаҳои доҳа ҳисоб мекунад,⁷⁷³ маълум мешавад, ки қавми мазкур сернуфус буда, аз чанд қабилаи нерӯманду тавоно иборат будааст. Номини ин халқи авестой дар исми Даҳистон, вилояте, ки дар бахши шарқӣ ва ҷануби шарқии баҳри Каспий мавқеягӣ дошт, сабт гардидааст. Муаллифони асри қадим ба ҳешовандӣ ва наздикии парнҳо ва сақоиҳо борҳо ишора кардаанд. Дар империяи Ашконӣ, ки дар даврони рашодату паҳлавониҳо зуҳур карда буд, ривояту дostonҳои бостонӣ дар бораи подшоҳон ва қаҳрамонони замони қадим аз нав зинда гардида буд. Аз ин рӯ, забони портӣ номи забони паҳлавӣ ё паҳлавониро гирифта, ҳуди портҳоро паҳлавон хитоб мекарданд.⁷⁷⁴ Ин қавм бо нотарсӣ, далерӣ ва ҷанговарӣ ном бароварда буд. Ба қавли Беросс – муаррихи келдонии асри III пеш аз мелод, Куруш бо қабилаҳои доҳа ҳамеша дар ҳолати зиддияту ҷанг будааст. Арриан – муаррихи юнонии асри I милодӣ дар сафи лашкариёни Дорои III дар ҷанги Искандари Мақдунӣ аз саворони тирандози доҳа ном мебарад. Бахше аз лашкари мӯътамади подшоҳони Ашконӣ низ онҳо будаанд. Ба Меҳрдоди II (248-214 то м.) подшоҳи дуюми Ашконӣ муяссар шуд, ки ба кӯмаки онҳо аз болои Селевкиҳо ғолиб ояд.⁷⁷⁵

⁷⁶⁹ Ҳамон ҷо. – с. 1344.

⁷⁷⁰ Ёкубов Ю. Тоҷикинон. – с. 20.

⁷⁷¹ Фрай Р. Наследи Ирани. – с. 67.

⁷⁷² Подшоҳони империяи бузурги Ашконӣ номояндагони ҳамин қабила буданд.

⁷⁷³ Страбон. География. М. 1994 – с. 481

⁷⁷⁴ Фрай Р. Наследи Ирани. – с. 79-80.

⁷⁷⁵ Пурдовуд И. Ясно. ҷ. I. – с. 62

Авесто ва бахшҳои он

Зардуштия нахустин дини яктопарастӣ дар ҷаҳон буда, дорои сохтори мушаххас ва аҳкоми динӣ бар пояи ахлоқ мебошад. Ин сохтору низом ҷандон нерӯманду тавоно поягузорӣ шудааст, ки рукнҳои умда ва асосии онро тақрибан тамоми динҳои ҷаҳонии имрӯз ба орият гирифтаанд. Зардушт мувофиқи китоби ҳафтуми Динкард (боби 4 банди аввал), Гузидаҳои Зотспарам (боби 22 бандҳои 1-3) нахустин инсон аст, ки ба василаи ваҳйи илоҳӣ ба мартабаи паёмбарӣ расидааст.

Китоби муқаддаси ӯ Авесто ном дошта, ин калима аз ҷониби муҳаққиқон бо таври мухталиф талаффуз ва маънидод мешавад. Вале аксаран онро калимаи паҳлавии Упаста, Апасток доништа, ҳамчун қонун, дастур, раҳнамои динӣ тарҷума кардаанд.⁷⁷⁶ Аксари донишмандони ғарбӣ чунин мешуморанд, ки матнҳои китоби муқаддаси зардуштиён аз замони қадим дар забону ҳофизаи рӯҳониён ва мардум ҳифз гардида, фақат дар даврони сосонӣ сабт карда шудаанд.⁷⁷⁷ Вале гузориши муаррихони Юнони қадим ва суннати мазҳабӣ бар он далолат мекунад, ки нусхаҳои хаттии Авесто дар замони Ҳахоманишиён вучуд доштааст. Гурӯҳи дигари донишмандон, мисли Ф. Алтхейм ва Андреас чунин мешуморанд, ки матнҳои Авесто дар ибтидо дар Осиёи Миёна бо алифбое, ки асли оромӣ дошт, сабт карда шуда буд. Авесто дар ҳамин шакл ҳамчун осори хаттӣ то оғози ҳукмронии сулолаи сосонӣ омада расидааст. Ба ақидаи онҳо дар ин бора китоби «Кефолиё»-и Монӣ гувоҳӣ медиҳад. Дар он гуфта мешавад, ки пайравони Зардушт пас аз Монӣ суханони ӯро сабт карда, ҳоло онро қироат мекунанд.⁷⁷⁸

Мувофиқи маълумоти Плиний, ки аз Гермипп - муаррихи асри III то м. нақл мекунад, китоби муқаддаси муғон дорои ду миллион бандҳои шеърӣ будааст.⁷⁷⁹ Мувофиқи маълумоти Динкард бошад, вақте ки дар даврони сосонӣ онро ҷамъоварӣ карданд, фақат 348 боб боқӣ монда буд. Онро ҳам мисли собиқ ба 21 китоб тақсим карда буданд. Агар дар даврони ҳукмронии сулолаи сосонӣ миқдори вожаҳои Авесто дар ҳудуди 345 ҳазор калима бошад, имрӯз аз он фақат 83 ҳазор калима боқӣ мондааст.⁷⁸⁰

Авесто – китоби муқаддаси пайравони дини маздаясно аз панҷ бахши зер иборат аст.

Ясно (Ясна) бахши асосӣ ва муҳимтарини Авесто буда, аз 72 боб иборат аст. Ин калима дар Авесто дар шакли ясна, дар санскрит дар шакли ясна ва дар паҳлавӣ дар шакли язишна омада, ба маъни «ситоиш, парастӣ, ниёиш, сачда, намоз» истифода мешавад. Дар забони тоҷикӣ дар шакли ҷашн боқӣ монда, калимаҳои эзид ва яздон низ аз решаи он пајид омадаанд. Бобҳои ясна ба номи «ҳо» ё «хот» ёд мешавад, ки маънии боб ё фаслро

⁷⁷⁶ Разӣ Х. Донишномаи Эрони бостон. ҷ. 1. – с. 418.

⁷⁷⁷ Крюкова В.Ю. Зороастризм. Санкт-Петербург, 2005. – с. 31.

⁷⁷⁸ Брагинский И.С. Из истории таджикской и персидской литературы. – с. 102.

⁷⁷⁹ Ҳамон ҷо. – с. 81.

⁷⁸⁰ Ушидарӣ Ҷ. Донишномаи маздаясно. Техрон. 1381. – с. 36.

дорост. Ҳар хот аз чанд банд иборат мебошад. Дарозтарин хоти ясна 32 банд ва кӯтохтарини он се банд аст. Ясно чанбаи тақаддус ва таборакро доро мебошад. Чун дар тамоми Авесто пайванди ногусастании миёни инсон ва табиат вучуд дорад, дар хотҳои ясно низ аз Ахуромаздо худованди бузургу тавоно ва офаридгори ҷаҳони моддию маънавӣ сар карда, ба маънои васеи калима ҳама аносири зебою зиндагибахш ситоиш карда шудаанд. Эзидон-фариштагони ғазоянда, ҳар чизи неку судрасон сазовори ситоиш доништа шудаанд. Ҳар чизи неку судманд ки дар зиндагии моддӣ ва маънавӣ баҳрарасон, манфиатбахш ва ғазоянда бошад, сазовори ситоиш хонда шуда, партав ё мазҳари худованд ва эзиду фаришта доништа шудааст.

Оби поки шаффоф, борони зиндагибахш, моҳи зебо, хуршеди тобандаи баракатбахш, ситорагони фурӯғманд, осмон, рӯдҳо, дарёҳо, чашмаҳо, ғиёҳони судманд, замин, чорпоён ва ҳайвоноти манфиатбахш, сол, моҳ, рӯз, вақт, шаҳрҳову рустоҳо, хона ва хонавода, бузургону порсоён, ғравашӣ ва равони поки гузаштагон, сию се эзидону амшоспандон, қонунҳои нек, кӯҳҳои осоишбахш, адлу дод, илму дониш, баракат, сарват, далерию нотарсӣ, ростию дурустӣ ва бисёр чизҳои дигар сазовори ситоишу муноҷот доништа мешуданд.

Ясно ба се бахш тақсим гардида, қисми асосии он хотҳои 28 то 53 мебошад. Ин бахш ҳастаи марказии Ясно буда, ба номи мантра ёд мешавад ва таронаҳои худи ҳазрати Зардушт мебошад. Ин бахш аз ҳама бостонӣ буда, ба панҷ қисмат тақсим мешавад: Ахунавадгот, дорои ҳафт хот буда (хотҳои 28 то 34), сад банд дорад ва ҳар банди он дорои се сатри 16 ҳичоӣ мебошад; Уштовадгот дорои чор хот (хотҳои 43 то 46) буда, 66 банд дорад ва ҳар банди он 5 сатри ёздаҳ ҳичоӣ дорад; Спитамадгот аз чор хот (хотҳои 47 то 50) иборат буда, 41 банд дорад ва ҳар банди он чор сатри ёздаҳ ҳичоиро доро мебошад; Вухуштрагот як хот (хоти 51) аст, 22 банд дорад ва ҳар банди он се сатри чордаҳҳичоӣ аст; Вахшштуштутгот як хот (хоти 53)-ро дар бар гирифта, 9 банд дорад ва ҳар банди он чорсатрӣ буда, дутои онҳо кӯтоҳ (12 ҳичоӣ) ва дутои дигар баланд (19 ҳичоӣ) аст.⁷⁸¹

Аз ҷиҳати қадимат хотҳои 35 то 41-и Ясно, ки ба номи Ҳафтанхот ёд шуда, ба амшоспандон – ёварони наздиктарини Ахуромаздо дар идораи ҷаҳон баҳшида шудаанд, мақоми дуҷумро ишғол мекунанд. Бо вучуди он ки тамоми хотҳои ясно гиромӣ дошта мешаванд, дар миёни онҳо бандҳое вучуд дорад, ки аз ҷиҳати қидмат бо Готҳо ва Ҳафтхот баробаранд. Ба хусус бояд дар бораи он хотҳое ёд кард, ки дар онҳо дуоҳои маъруфи дини маздаясно сабт гардидаанд. Масалан, дуоҳои машҳури Ясо Аху Вайирию, Ашем Вуху ва Янгҳа Ҳотом дар хоти 27-и ясна, тафсири онон дар хотҳои 19-20-21, матни суҳанони пайравони дини маздаясно дар хоти 12 аз ҷумлаи онҳо мебошад.⁷⁸²

Мазмуни Ясно чунин аст: Ахуромаздо худованди яккаю ягона аст. Ҳар чизе, ки ба инсон файзу баракат мебахшад, аз ӯ аст. Деву ифритҳо сазовори ситоиш нестанд. Онҳо ба инсон фақат гумроҳӣ ва сиёҳрӯзӣ меоваранд. Ростӣ, андешаи нек, садоқат, тавоноӣ, расоӣ, ҷовидонагӣ, ки

⁷⁸¹ Дӯстхоҳ Ҷ. Авесто. Ҷ. 1. Техрон. 1375. – с. 35.

⁷⁸² Муминджанов Х.Х. Философские проблемы Зороастризма. – с.19.

хосиятҳои амшоспандон мебошад, мазҳари Аҳуромаздост. Худованд ҷаҳони зебо ва аносири мухталифи он ва чунин хусусиятхоро, ки сарчашмаи файзу баракат ва хушрӯзию хушбахтии инсон аст, барои пайравони дини маздаясно падида овардааст. Мардум бояд ҳамагӯза барои азнавсозӣ ва ислоҳоти зандагии худ кӯшиш намоянд. Андешаи нек, гуфтори нек ва кирдори нек саргози даромад ба он сарзамини саодатбор мебошанд. Андешаи бад, гуфтори бад ва кирдори бад одамонро ба сарзамини муқобили он, яъне бадбахтӣ, сияхрӯзӣ ва фалокат раҳнамоӣ мекунад. Душмани аз ҳама хатарноки инсон дурӯғ ва дурӯғгӯист. Инсони воқеӣ худро ҳамеша аз он дур нигоҳ медорад. Ҷидду ҷаҳд, ҳаракат, кӯшиш, ибтикор ва ғайрат на танҳо инсон, балки ҷаҳони ботинии ӯро низ дигаргун месозад. Ободонии замин, кишту зироат, нигоҳдории чорпоёни судманд, ҷаҳони моддӣ ва маънавии пайрави динро обод мегардонад.

Маросими асосӣ ва умдаи динӣ бо хондани Ясно оғоз мегардад. Аз ин рӯ, дар иҷрои аксари онон расму одоб ва анъанаи муайяне ба ҷо оварда мешавад: маросими динӣ бо сурудани ҳоти якум, ки дар он Аҳуромаздо, амшоспандон, эзидон ва фариштагони муваккили идҳои динӣ, мавсими сол, моҳ ва шабонагӯз барои қабули ситоиш ва назрҳо хонда шудаанд, шурӯъ мегардад. Дар ҳоти дуюм эзидони ҳоти аввал бо назри оби завр (ав. заусра) ва барсам (ав. баресма) ёд мешаванд. Ҳотҳои 3-8 Суруш драуна номида мешавад. Драуна - нони кӯчаки сафеди гирди бе ҳамирмоя аст, ки дар ҷараёни қироати ҳот онро ба фариштаи Суруш бахшида, ҳангоми хондани ҳоти охирин хӯрда мешавад. Ҳотҳои 9-11 Хумяшт ном дошта, дар бораи таъсир ва фазилатҳои гиёҳи хум (ав. ҳаума) мебошад. Ҳоти 12 матни эътироф ба дини маздаясно аст. Ҳангоми тиловати он нони драуна ва фишурдаи хӯм (ҳаома) хӯрда мешавад. Дар ҳотҳои 13-18 пас аз қироати матни эътирофи дин сар фуруд оварда, ситоиш, ниёиш ва истимдод талаб мекунад. Ҳотҳои 19-21 Бағоняшт ном дошта, дар онҳо дуоҳои маъруфи дини маздаясно - Ясо Аҳу Вайирию, Ашем Вуху ва Янгҳа Ҳотом тафсир ва маънидод карда шудааст. Таҳия ва фишурдани гиёҳи хӯм аз ҳоти 22 оғоз гардида, то ҳоти 27 идома пайдо мекунад. Чун ҳотҳои 28 то 53 мансуб ба ҳуди поягузори дин аст, маросими асосии ситоишу намоз, эътироми Аҳуромаздо ва эзидон дар ҳамин бахш сурат мегирад. Ҳоти 54, ки дорои фақат ду банд аст, ба Айрияман-яке аз фариштагони бостонӣ бахшида шуда, дуои маъруфи Айрияман-ишю тиловат карда мешавад. Дар ҳоти 55 Готҳо-таронаҳои Зардушт ва Ҳафтхот тараннум карда шудааст. Ҳотҳои 56-57 ба ситоиши Суруш ихтисос ёфта, Сурушяшти Ҳодухт номида мешавад. Дар ин ҳот дуо хонда мешавад, ки Сурушяшти сари шаб мегӯянд ва онро шабона ба забон меронанд. Баъзе бандҳои ҳоти 59 бо бандҳои ҳоти 17 ва 26 мувофиқат мекунад. Ҳоти 60 ҳомили дуои тандурустӣ буда, дар ҷараёни тиловат он ба хонадони покдинон ва порсоён дуруд фиристода мешавад. Дар ҳоти 61 сухан дар бораи таъсири се дуои маъруф (Ясо Аҳу Вайирию, Ашем Вуху ва Янгҳа Ҳотом) ва зиддияту муқовимати он муқобили ҳама озордиҳандагон ва бадкорон меравад. Дар ҳоти 62 фариштаи оташ – Озар тараннум карда шудааст. Ҳотҳои 63-69 оби завр номида шуда, дар бораи тақдиси об аст. Дар бахше аз он Аредвисура Анахито - фариштаи об ситоиш

гардидааст. Ҳотҳои 70-72 ба ситоиши амшоспандон, офариниши неки Аҳуромаздо ва гурӯҳе аз эзидони дигар бахшида шуда, бо он маросими динӣ ба поён мерасад.⁷⁸³ Ҳамаи панҷ китоби Авесто бо суханони зерин хатм мешаванд: Роҳ якест ва он роҳи ростист, ҳамаи дигар роҳҳои бераҳа аст.

Дар маросимҳои динии пайравони дини маздаясно, сурудҳои Яснаро ду мубад бо ҳам тиловат мекунанд. Номи онҳо зот ва роспӣ мебошад. То асрҳои миёна бошад, маросими ситоишу яснохонӣ ва иҷрои расму анъанаҳои онро ҳафт нафар мубад анҷом медоданд.⁷⁸⁴

Яштҳо-яке аз умдатарин, қолибтарин ва пурмӯҳтавоатарин осор ва бозмондаи хаттӣ дар мавриди таҳқиқи мутолиаи на танҳо дини Зардушт, балки динҳои қухани ориёии пеш аз ӯ мебошанд.

Калимаи яшт мисли калимаи Ясно аз решаи «яз» падида омада, маросими ситоишу парастии аст. Одатан чунин намози сачда бо назру қурбонӣ анҷом мегирад. Яштҳо аз 21 наск ё китоб иборат аст. Ҳар яке аз онҳо ба эзидони мухталиф, ки фариштагони муваққили рӯзҳои гуногуни моҳ ҳастанд, бахшида шудаанд. Дар замонҳои қадим, зоҳиран, шумораи чунин фариштагон ва яштҳои онҳо, мисли шумораи рӯзҳои моҳ 30-то будааст. Вале дар фароғардҳои таърих бахше аз онҳо гум шуда, он яштҳои ҳам, ки то замони мо расидаанд, пурра намебошанд. Тафовути Яштҳо аз Ясно иборат аз он аст, ки дар онҳо фақат як эзид ё фаришта сутуда шудаанд. Яштҳои, ки то ба имрӯз расидаанд, ба эзидон ё фариштагони зерин бахшида шудаанд:

- | | | |
|-----------------|------------------|---------------------------|
| 1. Ҳурмузд | 8. Тир | 15 Ром |
| 2. Ҳафтишоспанд | 9. Гӯш (Друвосп) | 16. Дин (Даена) |
| 3. Урдибиҳишт | 10. Меҳр | 17. Ард |
| 4. Ҳурдод | 11. Суруш | 18. Ашдод |
| 5. Обон | 12. Рашан | 19. Зомёд |
| 6. Ҳуршед | 13. Фарвардин | 20. Ҳум |
| 7. Моҳ | 14. Баҳром | 21. Вананд ⁷⁸⁵ |

Дар ҳар яшт ба истиснои чанде аз онҳо бузургдошти тараннуми ҳамон эзид ё фариштае ба вучуд омадааст, ки яшт ба номи ӯст. Бо вучуди он ки ҳоло аксари яштҳо таркиби шеърӣ худро аз даст додаанд, вале ҳанӯз каломашон мавзун, ба тарзи шоирона ва бо таҳайюлоту отифаи шоирона суруда шудаанд. Вале онҳо дар ибтидо, мисли Готҳо ва бахшҳои дигари қухани Авесто, ба байту қитъаҳо тақсим шуда, шумораи ҳичоҳои онон 8, 10 ва 12 будааст.⁷⁸⁶ Дар замонҳои баъдӣ, ки бо онҳо қор қарда, тағйири табдил додаанд, таркиби шеърӣ худро гум қардаанд. Вале баъзе авестошиносон боварӣ доранд, ки назокати шеърӣ онҳоро аз нав барқарор қардан мумкин аст. Имрӯз Яштҳо маҷмӯаи матнҳои ҳастанд, ки дар онҳо тараннуми бузургдошти эзидон ва фариштагон сурат гирифтааст. Дар матнҳои авестой на танҳо Аҳуромаздо ва эзидони ҷудогона, мисли Меҳр, Ардвисура

⁷⁸³ Ушидарӣ Қ. Донишномаи маздаясна. – . 35: Донишномаи Эрони бостон. ҷ. 1. – с. 417.

⁷⁸⁴ Кайбар, Асмуссен, Бойс. Диёнати зардуштӣ. Техрон, 1348. - с. 102: Пурдовуд И. Ясно. ҷ. I. – с. 28.

⁷⁸⁵ Брагинский И.С. Из истории таджикской и персидской литературы. – с. 56.

⁷⁸⁶ Пурдовуд М. Ясно. Ҷ.1. – с. 22-23.

Анахито, ки дар оини зардуштӣ мақоми баланду мӯхтарам доранд, бо ситоишу назру ниёз парастаида мешуданд, балки ҳар чизе, ки ба хилқати хубу падидаҳои он вобастагӣ дошт ва ҳар падидае, ки ба рушду борварӣ ва инкишофу тақмили зиндагӣ мусоидат ва кӯмак мекардааст, ҳамчунин мавриди ситоиш қарор мегирифтааст. Аз ҷумла Хуршед, Моҳ ситораи Тиштрйа, ки борон меоварад, об, ки зиндагӣ мебахшад, хоку набототе, ки омили бороварию ҳаёт ҳастанд, баҳусус буттаи ҳаума, ки аз фишурдаи он нӯшобаи ҷовидонӣ гирифта мешавад, оташи муқаддас, ки дар Яштҳо писари Аҳуромаздо хонда шудааст, Гов, ки сарчашмаи ғизои инсон аст, ҳама мавриди ситоишу парастииш будаанд. Ҳамон тавре ки Аҳуромаздо мавриди тараннуму эҳтиром қарор мегирифт, амшоспандон - ёварони ӯ дар идораи умури ҷаҳон, ҳамчун инъикоси сифатҳои Худованди Бузург ситоиш мешуданд. Аз ҷумла, Баҳман - инъикоси андеша, гуфтор ва кирдори неки Аҳуромаздо, Урдибиҳишт – ҳақиқат ва ростию дурустӣ, Шаҳриварчилвагоҳи шаҳриёрӣ ва нерую тавони офаридгор, Суруш – намунаи назму тартиб ва хоксорию тоати худовандӣ ва ғайра мавриди парастиишу эҳтиром буданд. Чанд банди аввали Зомёдяшт ба тараннуми кӯҳҳо бахшида шуда, қисмати асосии он ба тараннуму тақдиси Хварна, фарр ё нуру таҷаллои худовандӣ ихтисос ёфтааст. Ҳар фарди ҷаҳон бояд бо андеша, гуфтор ва кирдори писандаи худ барои дарёфти он ва комёбӣ дар зиндагӣ ҷидду ҷаҳд намояд.⁷⁸⁷

Рӯзҳо, фаслҳо ва давраҳои гуногуни сол мавриди парастииш буданд. Номи 21 эзиде, ки дар яштҳои мутазаккира ситоиш ва тараннум мешаванд, номи рӯзҳои моҳро ташкил медиҳанд. Дар Авесто барои Суруш – фариштаи тоату бурдборӣ, ки нахустин сарояндаи Готҳои Зардушт хонда шудааст, ду суруд мавҷуд буда, яке мухтасар дар яшти 11 ва дигаре муфасссалтар дар ҳоти 57-и Ясно мундариҷ аст. Яшти 20 ба фариштаи Ҳум бахшида шудааст.

Яштҳои бузург бо дуоҳои якранги мазҳабӣ шурӯъ шуда, бо онҳо хотима меёбанд ва ба чанд бахш, ки аксаран «карда» меғўянд, тақсим мешаванд. Дар оғозу анҷоми ҳар бахш ё карда низ ҳамин дуоҳо тақрор меёбанд. Яштҳои, ки ба Меҳр, Ваю, Замин, фравашӣ бахшида шудаанд, аз ҷумлаи қадимтарин Яштҳо буда, суруду ниёишҳои онҳо мутааллиқ ба замонҳои қадим аст.⁷⁸⁸ Дар ин яштҳо матлабҳои гуногун, дуоҳои қадимӣ, ки вобаста ба назру ниёз ва қурбонию фидя аст, ривояту устураҳои бостонӣ зикр шудаанд. Агар пеш аз Зардушт бисёре аз онҳо худоёни бузургу мустақил буданд, дар дини маздаясно онҳо комилан дар хизмати Аҳуромаздо-худованди воҳид ва бузургу тавоно қарор гирифта, ба сурати эзидоне даромадаанд, ки нигоҳбону муваккили ашӯ, аносир ва падидаҳои алоҳида мебошанд. Ин эзидон ба он сабаб эътибору нуфузи фаровон доранд, ки худӣ Аҳуромаздо онҳоро мавриди ситоишу эҳтиром қарор медиҳад, барои онҳо ниёзу қурбонӣ ба вуҷуд меоварад.

⁷⁸⁷ Пурдовуд. Ясно. Ҷ. 1. – с. 22; Мўъминзода Ҳ. Зардушт ва оини ӯ. – с. 72.

⁷⁸⁸ Кайбар, Асмуссен, Бойс. Диёнати зардуштӣ. – с. 56

Яке аз хусусиятҳои муҳими ориёӣён посдории замони гузашта, бахусус рӯху арвоҳи гузаштагон будааст.⁷⁸⁹ Яшти 13 махсуси фурӯҳари⁷⁹⁰ муҳофизи парҳезкорон буда, дар он дуоҳое ҷамъоварӣ шудааст, ки мавриди вафоти одамон ва маросимҳои баъдӣ хонда мешавад.

Мазмуни яштҳоро ба ду гурӯҳ тақсим кардан мумкин аст: таърифу тавсифи эзидону ғариштагон, тасвирҳои зебои табиат, дилписандиҳои гуногун ва шарҳи достони ҷамъоварӣ, диловариҳо, паҳлавониҳо, набардҳо ва ҷангҳо. Тасвири нотақрори табиат аз он мерасонад, ки ориёӣҳо табиати ватани худ, ба хусус Аириёна Ваеҷахро ниҳоят дӯст ва ғиромӣ медоштанд. Тавсифҳо дорои латофати баён, зарофати забон ва тасвири зебоии шоиронаест, ки ҳар хонандаро дар зери таъсири амиқ меғузорад. Тасвирҳои, ки дар Обоняшт (яшти 5) аз эзиди Аредвисура Анаҳито ба вучуд омадааст, бо ниҳояти зарофати табъ ва баёни ширин сурат ғирифта, образи эзидбонуи зеборо дар пеши ҷашм ҷилвагар месозад, ки пойдоркунандаи ростӣ ва ғазояндаи зиндагии инсон мебошад. Дар ҳар яште, аксаран шоҳон, бузургон, паҳлавонон ба даргоҳи ин эзидон муроҷиат карда, маросими ситоишро бо ниёзу қурбонӣ анҷом медиҳанд ва аз онҳо амалӣ гардидани дархосту орзуҳои худро иброз медоранд. Мазмуну мӯҳтавои ин дархосту талаботҳо имрӯз ба мо сурату сирати одамон ва ҷиғунагии сохти иҷтимоӣ, афқору андешаҳои мардумони он давраро равшан месозад. Аксари дархосту орзуҳои онон таблиғи ростию дурустӣ, ғалаба болои душман, ғатҳи кишварҳо ва сарзаминҳо, ба даст овардани ҷорво ва ҷароғоҳо, ром кардани қавму қабिलाҳои ошӯбгар, ободии сарзаминҳо, падида овардани оромӣю осоиш, орзуи доштани ғарзандони паҳлавон, лоиқ, ҷанговар, хушзабону хушсухан, баҳраманд гардидан аз тамоми хушиҳои зиндагӣ, аз ҷумла зебогии тану сирати олии инсонӣ, доштани аспҳои зебои тездав, шавкату ҳашамат, сарват ва ғайра иборат буд. Бино ба мазмуну мундариҷоти Яштҳо, ниёкони мо озодии худро болотарин неъмат дониста, аз зебоӣ ва донишу ҳунар дар сатҳи баланд қадрдонӣ мекарданд. Дар яшти даҳум ситоиши Меҳр яке аз худоёни бостонии ориёӣҳо ва кӯҳантарин маросими ситоиши ӯ тасвир шудааст. Дар яшти 13 тарзу усули ситоиши ғравашӣ ва арвоҳи ниёкон омадааст. Дар яшти 14 дар баробари ривоятҳои кинояомез ва ҷилваҳои эзиди Баҳром, ишораҳои бисёр ҷолибе дар бораи нӯҷуму ситорашиносии қавмҳои куҳани ориёӣ нақл шудааст. Дар яштҳои куҳан ду силсилаи подшоҳони пешдодӣ ва каёнӣ муаррифӣ гардида, дар бораи ҳар яке аз намояндагони он маълумоти муайяне пайдо мекунем.

Дар ин ҷо бояд зикр кард, ки баъзе яштҳо ба номи як эзид ё ғаришта мансуб гардида, дар матнҳои он эзиди дигар ситоишу тараннум мешавад. Яштҳои Аштод, Зомёд, Ром, Дин аз ҷумлаи ҷунин яштҳо аст, ки дар саҳифаҳои онҳо на танҳо эзидони дигар мавриди парастии қарор ғирифтаанд, балки онҳо мазмуну мавзӯҳои гуногунро мавриди баррасӣ қарор додаанд. Дар яштҳои Хуршед, Мох, Аредвисура Анаҳито, Тир, Гуш, Меҳр, Ром ва ғайра шукри неъмат ба ҷой оварда шуда, аз худованд барои

⁷⁸⁹ Фрай Р. Наследие Центральной Азии. С. 73; Оштиёнӣ Ҷ. Зардушт. – с. 16

⁷⁹⁰ Мувофиқи ақидаи зардуштиён, ҳар офаридаи Ахуромаздо (бо иловаи рӯх - ав. урвана) дорои ғравашӣ мебошад. Дар Авесто рӯх олами худро надорад, вале ғравашӣ дорои олами худ мебошад.

фурӯғҳои гуногун, обҳо, растаниҳо ва чорпоён сипосгузорӣ, ҳатто аз тамошои манзараҳои дилкашу зебои табиӣ, ки чашми инсон аз он ҳаловат мебарад, қадридонӣ шуда ва ба онҳо дуруд фиристода шудааст. Ҳар чизе, ки зебою неку буда, барои инсон хушоянд аст, муқаддас шуморида мешавад. Дар бандҳои 21-22 Сурушишт мояи хушнудии инсон сутуда шуда, аз он ҷумла ба ҳар инсон адл, далерӣ, нотарсӣ, ишқ, зӯр, пирӯзӣ, саховат, шукӯҳ, дин, илм, дониш, дурустӣ, покӣ, тандурустӣ, бурдборӣ, фармонбардорӣ, сухани рост, ки суннати ниёкони мо будааст, таманно гардидааст.

Гуноҳе, ки дар дини маздаясно нобахшиданист, дурӯғ мебошад. Дар Меҳришт беҳтарин подош барои ростгӯ ва шадидтарин ҷазо барои дуруғгӯ муайян шудааст. Мувофиқи он эзиди Меҳр дуруғгӯ ва аҳдшиканро ба доғи фарзандонаш менишонад, хонаашро вайрон мекунад, хайру баракат аз хонумонаш мебардорад, аз хушиҳои зиндагӣ маҳрум менамояд.

Дар яшти Рашну сухан аз адлу инсоф рафтааст. Дар Фарвардиняшт сухан пиромуни саховату бахшоиш аст. Фурӯҳарҳои гузаштагон, ки дар охири ҳар сол ҳангоми ҷашни фарвардин (Наврӯз) аз осмонҳо барои дидану раҳнамоии бозмондагони худ ба замин фуруд меоянд, баҳусус умедворанд, ки бозмондагони онон дар роҳи ростӣ ва ҳудованд муттаҳид шаванд, то онон хушнуду хуррам боз ба осмонҳо уруч нумуда, аз боргоҳи Аҳуромаздо бақою хушӣ ва вусъати ризқу рӯзии бозмондагонро дархост менамоянд. Ба таври умум, Яштҳо яке аз қисматҳои зеботарин, дилпазиртарин ва гуворотарини Авестост. Дар он сарчашмаҳои зиндагӣ ҷӯш зада, аз неъматҳои он шукргузорӣ мешавад.

Вандидод дар Авесто дар шакли Видаевадота омада, мафҳуми маҷмӯаи қонун бар зидди девҳоро дорад. Ҳар фасли онро, ки ба таври умум 22 то аст, фарғард мегӯянд. А.Кристенсен мӯътақид аст, ки Вандидод ягона наски комилест, ки аз Авестои даврони сосонӣ то замони мо расидааст. Кристенсен ва Андреас боварии комил доранд, ки ин бахши Авесто дар давраи подшоҳии Меҳрдоди аввали Ашконӣ (171-138 то м.) таълиф шудааст.⁷⁹¹

Вандидод матне намебошад, ки дар маросимҳои мазҳабӣ ва ниёишу ибодатҳо ба қор бурда шавад. Аммо дар давраи пеш аз ислом, ки вақти дақиқи он маълум нест, пайравони дини маздаясно маросиму ҷамъомади азиме бунёд карда, дар он тамоми Вандидод бо Ясно ва Виспарад бо тартиботи ҳосе хонда мешуд. Дар ин маросим фарғардҳои гуногуни Вандидод дар якҷоягӣ бо яке аз таронаҳои Готҳо суруда мешуд. Мувофиқи суннати пайравони дин, вақте ки ҳуди Готҳо ҳамроҳ бо се дуои муқаддаси мазҳабӣ (Ясо Аҳу Вайрию, Ашем Вуху ва Янгҳа Ҳотом) хонда мешаванд, нерӯмандтарин ва маҳкамтарин муҳофизе шумурда мешуд, ки ҳаёту тандурустиро аз таҳдиди қувваҳои аҳриманӣ эмин нигоҳ медорад.

Дар Вандидод аксаран масъалаҳои мавриди баҳс қарор гирифтаанд, ки аз ҳудуди қонуну дастурҳои мазҳабӣ баромада, тамоми ҷанбаҳои зиндагии иҷтимоиро дар бар мегирад. Масъалаҳои ҳуқуқии муносибати байни одамон, доду ситад, оила ва ғайра, ки аксаран дар шакли ибтидоӣ матраҳ

⁷⁹¹ Кристенсен А. Мулоҳизот дар бораи қадимтарин ҳудои уди оини зардуштӣ. Техрон, 1336. –с. 74.

мешавад, аз як сӯ, қидмати замони ин бахши Авесторо нишон дода, аз ҷониби дигар, чунин ба назар мерасад, ки он мақоми қонуни умумии иҷтимоиро доштааст.

Мазмуну мӯҳтавои Вандидод бештар ба масъала ва матлабҳои зерин бахшида шудааст: чазо додан дар баробари гуноҳҳои мухталиф, ки одам дар баробари табиат, ҷамъият ва мавҷудоти ҳубу муфид содир мекунад, роҳҳои мубориза бар зидди палидиҳо ва касалиҳое, ки рӯҳи палид Аҳриман ва анбӯҳи девони ӯ дар ҷаҳон интишор дода, зиндагии ободкунандаи инсонро дар хатар мегузорад. Ба ишораи ин китоб, заминаи наздикӣ ва таъсири девонро ба инсон, аксаран ҳуди инсон ба вучуд меоварад. Дар он заминаҳои пайдоиши чунин омилҳо муфасссал баён карда шуда, роҳҳои мубориза бо он нишон дода шудааст. Яке аз сабабҳои, ки даврони таълифи Вандидодро ба асрҳои охирини пеш аз милод нисбат медиҳанд, иборат аз он аст, ки дар фарғардҳои Вандидод душмани оштинопазири байни ду қудрати ҳубу бад, яъне Спэнтамайню (ҳиради неку муқаддас), ки офаридгори ғазилатҳои беҳтарини зиндагӣ шумурда шудааст ва Анграмайню (Аҳриман - ҳиради зишту палид), ки фақат дурӯғу бадӣро фасодро ба вучуд овардааст, ба мушоҳида мерасад.

Фарғарди аввали Вандидод аз 21 банд иборат аст. Дар ин бахш аз 16 кишвар ё сарзамини нахустин суҳан рафтааст, ки Аҳуромаздо ба вучуд оварда ва онҳо сарзаминҳои беҳтарин ва зеботарин шумурда шудаанд. Ба ақидаи М. Бойс, ин кишварҳо, зоҳиран, пайравони нахустини ойини маздаясно мебошанд.⁷⁹²

Вале Аҳриман ба хоҳири зиддият бо Аҳуромаздо, дар ҳар мамлақати зебои офаридаи вай бало, гуноҳ ё осеба падид меовард. Мазмуну тафсилоти Вандидод аксаран дар шакли саволу ҷавоб миёни Зардушт ва Аҳуромаздо баён гардидааст.

Фарғарди дуюм 43 банд буда, дар бораи Ҷамшед аст. Аҳуромаздо дар ҷавоби саволи Зардушт меғӯяд, ки аввал паёмбарии дини маздаясноро ба Ҷамшед пешниҳод карда буд. Вале Ҷам нисбати надоштани истеъдоди паёмбарӣ онро напазируфт ва қабул кард, ки ҷаҳони маро ниғаҳбонӣ кунад. Дар ҳамин бахш Аҳуромаздо бо Ҷамшед дар бораи тӯғони вайронкунанда хабар дода, дар соҳтани паноҳгоҳе (вара), ки дар он тамоми анвои сабзавот, ҳайвонот ва инсон ҷамъоварӣ карда шаванд ва ҳамчунин дар тарзу усули соҳтани он роҳнамоӣ мекунад. Ин фарғард асосири зебо ва ғанин гузаштагонӣ мо буда, таърихи пурмӯҳтаво ва дурахшони ниёкони моро ба субут мерасонад.

Фарғарди сеюм аз ҷилу ду банд иборат буда, ба ду масъала бахшида шудааст. Масъалаи нахуст манфиати зироат ва кишоварзӣ мебошад. Дар он таъкид карда мешавад, ки аз амалу пешаҳо зироаткорӣ ва киштӣ гандум беҳтарин аст. Дуюм, аз ҳамин ҷо сар карда, дар аксари фарғардҳои минбаъда масъалаи мурда ва муносибатҳои гуногун бо он мавриди баррасӣ қарор гирифтааст. Пайравони зардуштия мурдаро ҷисми нопок ҳисоб карда, аз он бисёр эҳтиёт ва эҳтироз мекарданд. Чун мурда, натиҷаи амали

⁷⁹² Бойс М. Зороастрийцы. М. 1987. – с.52.

Аҳриман ва девони ӯ ҳисоб мешуд, чунин ақида доштанд, ки мурда начису нопок аст ва муҳит, одамон ва ашъи атрофи худро нопок месозад. Дар бисёр фаргардҳои баъдӣ роҳҳои пешгирӣ аз наздик шудан ба мурда ва ҳамчунин усули татҳиру поккорӣ нишон дода шудааст.

Фаргарди чорум аз 55 банд иборат буда, масъалаи қонунҳо ва тарзу усули аҳду паймон, навъҳои он ва натиҷаю ҷазои паймоншиканиро мавриди мубоҳиса қарор медиҳад. Дар аввал аз шаш навъи аҳду паймон сухан меравад. Агар касе паймон шиканад, мувофиқи андозаи паймоншиканӣ муҷозот мешавад. Агар ӯ бимирад ё фарор кунад, муҷозоти он домангири наздикони вай хоҳад шуд. Паймоншиканон бо тозиёна ва шаллоқ ҷазо дода мешуданд. Бо такрори паймоншиканӣ, ки дар миёни ориёиёни бостон яке аз гуноҳони бузург ҳисоб шуда, дар сурати фарор кардан ё мурдани ӯ, номи паймоншикан ба тамоми авлоди ӯ мегузашт.

Фаргарди панҷум дорои 62 банд аст. Дар он одобу расмҳо ва равиши покшавӣ ва татҳири касонест, ки ба василаи девони гуногун, баҳусус дар натиҷаи тамос ба ҷасади мурдагон наҷис ва нопок шудаанд. Чун замин, об, оташ муқаддас шуморида мешуданд, ғуронидани мурда онҳоро низ нопок мекард. Мурдаи сағ ҳам мартабаи мурдаи инсонро дошта, аз тамос бо он шадидан эҳтиёт мекарданд. Дар Вандидод қонунҳое матраҳ гардидааст, ки тасаввури он барои инсонӣ муосир кори ниҳоят мушкул аст. Зане, ки кӯдаки мурда таваллуд кунад, гунаҳкор доништа мешуд. Чунин ақида буд, ки Аҳриман дар батни ӯ маскан гузидааст. Вай мебоист дар тӯли 12 шабонарӯз бидуни расидан ба об, хӯрок, пӯшок ва ғайра дар каноре аз ободониҳо, ба иҷрои як силсила маросимҳои шадиди мазҳабӣ худро пок намояд.

Фаргарди шашум 51 банд дошта, ба масъалаи ҷазои касоне бахшида шудааст, ки ҷасади мурдаро дафн мекунанд. Дар он тарзу усули нигоҳдории мурдагон, сатҳу андозаи баландӣ, ки дар он ҷо ҷасад гузошта шуда, тўмаи паррандагон ва даррандагон мегардад, муайян карда шудааст. Мувофиқи он, дар замин, ки дар он ҷо инсон ё сағ бимирад ва ё дафн шавад, ба муддати як сол киштукор ва ё ҳар амали дигаре рӯи он мамнӯъ эълон шудааст. Касе, ки хилофи он рафтор мекунад, ҷорсад зарбаи тозиёна ҷазо мебинад.

Яке аз хусусиятҳои Вандидод печ дар печ ва болои ҳам гузоштани мавзӯҳои гуногун мебошад. Чун мубадон дар тартибу тадвини ин китоб бевосита даст доштаанд, ҳар яке хостааст, дар он аз худ ҳиссае гузорад. Ба ақидаи Ҳошими Разӣ, донишманди эронӣ, чунин ҷидду ҷаҳди муғону мубадони сосонӣ боиси печидагии масъалаҳо ва омезиши мавзӯҳо гардидааст.⁷⁹³

Фаргарди ҳафтум низ дар аввал ба масъалаи мурда ва деви Насу, ки хангоми вафот ба ҷасад дохил шуда, пас аз хӯрда шудани гӯшти он аз ҷониби паррандагон ва даррандагон, аз он берун мешавад, бахшида шудааст. Мавзӯи дуҷониби бахш дар бораи дастурҳои пизишкӣ ва қонунҳои табибон мебошад. Мувофиқи он, барои он ки табибе ному унвони пизишкӣ ба даст орад, бояд давраи озмоиши худро дар миёни девпарастон

⁷⁹³ Разӣ Х. Донишномаи Эрони бостон. ҷ. 1V/ Техрон, 1381. – с. 2303.

гузаронида, се нафар девпарастро муолича намояд ва ба онҳо саломатӣ бахшад. Агар чунин озмоишро муваффақона сипарӣ кунад, ба ӯ иҷозат дода мешуд, ки дар миёни маздопарастон ба табобат оғоз кунад. Агар давраи озмоиш ғайри бемуваффақият бошад, вай аз пешаи табобат дар миёни маздопарастон маҳрум мегардид. Ҳаққу дастмузди табибон, ҷарроҳон марбут ба вазъи беморон ва сатҳи дороии онҳо таъин шуда, бо ҷорпо ва молу чинс пардохта мешуд. Дар ҷомеае, ки Вандидод тасвир мекунад, аз пул ному нишоне нест.

Фаргарди ҳаштум яксаду шаш банд аст. Дар он аз дини некӯи маздопарастӣ таҳсин ба амал оварда шуда, роҳҳои мубориза бо девон баён гардидааст. Аз ҷумла гуфта шудааст, ки ҳаргоҳ Готҳо ва дуоҳои дигари муқаддас хонда шавад, девону шайтонҳо роҳи гурезро пеш мегиранд. Дар ин бахш низ масъалаи мурдаи инсон ва сағ ва тафсилоти дафни онҳо мавриди баррасӣ қарор гирифтааст.

Фаргарди нӯҳум 57 банд дорад. Он ба маросими бисёр мураккаб ва печидаи покшавӣ ва татҳир аз ҳар гуна олудагӣҳо ба хусус аз олудагӣ бо мурда бахшида шудааст. Дар сурати олудагӣ бо мурда расми татҳир чунон аст, ки тан бояд се бор шуста шавад, пӯшок се бор шуста шавад, барои оби муқаддас назр дода шавад. Фақат дар чунин ҳолат хона ё ҷойгоҳ покшуда ҳисоб шуда, ғариштагон ба он дохил шуда метавонанд.

Фаргарди даҳум ва ёздаҳум, ҳар яке иборат аз 20 банд аст. Ин ду боб ба масъалаи гуногунии муқобилат бо девон ва мубориза бо шайтонҳо аст. Дар ин ҷо сухан дар бораи девони гумроҳкунанда ва девоне меравад, ки аз ҷисми мурда берун омада, одамони зиндари мавриди ҳамла қарор медиҳанд ва онҳоро нопоку наҷис мекунанд.

Фаргарди ёздаҳум ҷараёни татҳир, шустушӯ ва пок кардани он чизҳои нопокшудаест, ки офаридаи Аҳуромаздо мебошад. Девоне, ки аз ҷисми мурдагон берун мешаванд, ҳар чиро, ки атрофи онҳо бошад, аз ҷумла хона, об, оташ, замин, ҳайвонот, гиёҳ, дарахт, зану марди ашаван (росткору ҳақиқатҷӯ)-ро нопоку олуда мекунанд. Ҷараёни покшавӣ тиловати дуоҳои татҳир аст. Муҳимтарин дуоҳо ва намоз Аҳуна Вайрия ё Ясо Аҳу Вайриро аст.

Фаргарди дувоздаҳум аз 14 банд иборат буда, дар бораи муддати замони мотам ва таъзияи наздикону ҳешовандон аст. Муддати мотаму сӯгворӣ барои шахси порсою некӯкор як моҳ, барои инсони гунаҳкор (зоҳиран ғайримаздаясон) ду моҳ, барои фарзандон ва барои хоҳару бародар ду моҳ таъин шудааст. Барои ҳешовандону наздикони дигар низ мӯҳлатҳои гуногун муқаррар карда шудааст. Муддати азодорӣ барои сардори хонавода ва ҳамсари вай, агар одамони савобкор бошанд, шаш моҳ, агар набошанд як сол муайян карда шудааст. Таъини муддати азодорӣ тамоми ҳешовандон, аз ҷумла набераҳоро дар бар гирифта, тафовути гунаҳкорон аз савобкорон ду баробар аст.

Фаргарди сездарумро метавон «Сагнома» номид. Шумораи бандҳои он 56 то буда, ба масъалаи куштани навъҳои гуногуни сағ, озору азоб додани онҳо ва ҷазоҳое, ки дар баробари он дода мешуд, бахшида шудааст. Дар он гуфта мешавад, ки аз миёни офаридаҳои Аҳуромаздо, сағ бисёр

мӯҳтарам аст, зеро аз сапедадам то шом бо Аҳриман ҷангида, офариниши некро посбонӣ мекунад.

Фаргарди чордахум аз 14 банд иборат аст. Ин фасл ба мучозоти касе бахшида шудааст, ки саги обиро (ав. удра – зохиран «выдра»-и русӣ аст) ба қатл расонад. Чун ин ҷонвар дар об зиндагӣ мекунад, бисёр муқаддас шумурда шудааст. Ҷазои касе, ки ин ҷонварро куштааст, 10 ҳазор зарбаи тозиёнаи асп ва даҳ ҳазор тозиёнаи тасма мебошад. Чунин ҷазои сахту бераҳмона дар ҷои дигари Вандидод дида нашудааст.

Фаргарди понздаҳум 51 банд аст. Он ба гуноҳхое бахшида шудааст, ки бузург буда, бе тавба ва ё нобахшиданӣ ҳастанд. Ба саги гала ё саги хона додани хӯроки гарм ва номуносиб, задан ё расондани ягон осебу озор ба саги бордор, наздикӣ кардан бо зан дар замони ҳайз ва зани обистан, сақти ҷанин (бачапартоӣ) ва ҳомиладор гардидани духтарони бешавҳар аз ҷумлаи чунин гуноҳон шумурда шудаанд.

Фаргарди шонздаҳум 18 банд буда, ба ҳайзи занон ихтисос ёфтааст. Чун дар оини муғон зани моҳонадор шахси ҳаром ҳисоб мешавад, агар зане дар худ ишора ё нишонаи моҳиданро пайдо кунад, бояд дур аз хона маскан ихтиёр карда, худро аз обу оташ ва марди ашо сӣ қадам дуртар нигоҳ дорад ва оташу рӯшноии хонаро набинад. Агар касе барои вай хӯрок барад, бояд аз вай сӣ қадам дуртар таваққуф кунад.

Фаргарди ҳафтдахум 11 банд буда, дар бораи тарошидани сар ва гирифтани нохун аст. Мувофиқи он, мӯи сар ва нохуне, ки бо одоби муайян гирифта мешавад, бояд зери хок карда шавад. Нохуну мӯи сари тарошида, агар зери хок карда нашавад, маргу мири одамонро ривоч мебахшад.

Фаргарди ҳаждаҳум ҳаштоду шаш банд буда, ба масъалаҳои гуногун ихтисос дода шудааст. Яке аз онҳо мӯбад мебошад. Аз дидгоҳи муғон рӯҳонии хуб касе буд, ки русуму одоби шустушӯ ва таҳорат, тасхири ҷин, парӣ ва дев, куштану нобуд кардани ҳашароту ҷонварони зарарнок, пок кардани вучуди одам аз тасаллутӣ дев, бастанӣ пном⁷⁹⁴ ба рӯи бинӣ ва даҳон, хондани аврод ва афсунҳои муғона бар зидди девон, одобу равиши тайёр кардани хум ва парохум,⁷⁹⁵ бастан ва дуруст нигоҳ доштани шоҳаҳои барсом,⁷⁹⁶ одоби саҳеҳи қурбонӣ, дуруст ва бо қоида задани шаллоқу тозиёна ба гунаҳкоронро дар бар мегирад.

Масъалаи дигаре, ки дар сӯҳбати миёни Аҳуромаздо ва Зардушт, ёдоварӣ мешавад, масъалаи хурӯс аст. Дар Авеста, Суруш – фариштаи фармонбардорӣ ва итоат, шабу рӯз бедору ҳушёр нигоҳбону муҳофизи пайравони дин тасвир гардида, дар ин амал ба ӯ хурӯс ёвару ҳамкор мебошад. Мувофиқи гуфтаи Аҳуромаздо, хурӯс паррандаи худовандӣ буда, дорой силоҳи комили корӣ мебошад. Ин мурғ саҳаргоҳон, ҳангоми тулӯи ғачр ба василаи овози худ мардумро бедор мекунад, ки: ай мӯъминон бархезед ва деви хобро аз худ дур кунед.

Чун торикӣ офаридаи деу Аҳриман аст, ҳангоми шаб оташ ва эзиди оташ (Озар) се бор бо ёрии Суруш ва хурӯс кӯшиш мекунанд то ҳамаи

⁷⁹⁴ Пном – бандест, ки ба хотири олуи накардани оташ ва вақти наздик шудан ба он ба даҳон мебанданд.

⁷⁹⁵ Нӯшобаҳои мазҳабӣ.

⁷⁹⁶ Ибодат ба воситаи ин шоҳаҳо сурат мегирад.

чидду ҷаҳди девонро, ки дар торикӣ имконоти бештар доранд, беасар гардонанд. Бо ҳиммати ин ғариштагон ва хурӯс аст, ки саранҷом мардум болои деви хоб ва девҳои дигар ғалаба карда, пас аз бедор шудан ба анҷоми намоз, иҷрои маросими динӣ ва қору заҳмат мебардоранд.

Фаргарди нуздаҳум дорои 47 банд аст. Дар он сӯҳбати Аҳуромаздо бо Зардушт дар соҳили дарёи боронии Дареча - шохоби Даитя, ки хонаи падари паёмбари ориёӣ дар он ҷо аст, мегузарад. Ба саволи Зардушт дар бораи он ки амалҳои неқ ва кирдорҳои бади мардум ба қучо мераванд, Аҳуромаздо чунин ҷавоб медиҳад; пас аз шаби сеюми мурдан сахари рӯзи чорум, сапедадам деви Визариша равони (рӯҳи) гунаҳкорро дар банд карда, то ба пули Чинват мебарад ва онҷо мавриди бозпурсӣ қарор медиҳад. Аммо рӯҳи одамони ашаванро⁷⁹⁷ душизаи зебӯе истиқбол карда, чун ғариштаи ниғаҳбон рӯҳи неқӯкорро ба осонӣ аз пули Чинват убур медиҳад ва ба арши аъло, назди Аҳуромаздо мерасонад.

Фаргарди бистум аз 15 банд буда, дар бораи пизишкӣ, табобат ва бемориҳо аст. Номи як силсила бемориҳо зикр карда мешавад. Зардушт аз Аҳуромаздо мебарсид, ки нахустин табибе, ки бемориҳоро дар банд карда, марги нобаҳангомро пешгирӣ кардааст, кӣ аст? Ҷавоб мешунавад, ки Срита, неқӯкоре аз хонадони Сом аст. Вай ҷиҳати муолиҷаи бемориҳо на танҳо аз алафу каломии муқаддас, балки аз корд⁷⁹⁸ ҳам истифода мекард. Ин табиб ҷиҳати дарёфти кӯмак ба Хшатра Вайрия – ғариштаи муваккили филизот мурочиат карда буд. Дар ин фаргард аз се навъи муолиҷа-дармонӣ - ба василаи доруӣ даво, растаниӣ сабзавот, аврод - ба василаи сухани муқаддас ва корд - амалиёти ҷарроҳӣ ном бурда шудааст.

Фаргарди бисту якум дорои 21 банд буда, аввал, дар бораи Гов, ки ҳайвони муқаддас, сарчашмаи хайру баракат ва зояндаи рӯзии мардумон аст, сухан меравад. Сипас дуо барои боридани донаҳои фаровони борон омадааст. Боридани борон аз марги нобаҳангом, аз зуҳури як силсила касалиҳо, аз ҷумла сакта, ки маншаи он чин аст, пешгирӣ мекунад. Борон дардхоро дармон мебахшад, заминро сабзу хуррам мекунад, гиёҳонро мерӯёнад, ба мардум ризқу рӯзӣ муҳайё месозад.

Фаргарди охирин, яъне бисту дуюм аз 22 банд иборат аст. Дар банди аввали он Аҳуромаздо ба Зардушт мегӯяд: «Ман ин ҷаҳонро бисёр зебо, равшан, бе бадию беморӣ офаридам. Аммо Аҳримани маргофарин ба офариниши ман бо ҷашми море нигарист ва ҳазорон беморӣ ва бадӣ падид овард. Ман ирода кардам, ки дар оғоз каломии эзидии⁷⁹⁹ муқаддас ин бемориҳоро дармон бахшад». Мантра Спэнта (Каломии муқаддас) аз Аҳуромаздо барсид; ҷӣ гуна ба 99999 беморӣ, ки Аҳриман офаридааст, шифо бахшам. Аҳуромаздо ба Наривсинг - пайки худ фармуд, то Айрияманро⁸⁰⁰ пайдо кунад. Айрияман бо нӯҳ навъ аспи нар, нӯҳ навъ уштури нар, нӯҳ навъ гови нар, нӯҳ навъ ҷорпои хурд ва нӯҳ банд ҳезум ба

⁷⁹⁷ Ашо – рост, дуруст, ҳақиқат, адл: ашаван – росткирдору ҳақиқатҷӯ.

⁷⁹⁸ Дар ин ҷо аз се навъи муолиҷа, вале дар Урдибиҳиштяшт ва Ҳафяняшт аз чор навъи муолиҷа сухан рафтааст.

⁷⁹⁹ Дар Авесто ғариштаи муваккили каломии муқаддас Мантра Спэнта аст.

⁸⁰⁰ Айрияман – ғариштаи муваккили табобат ва дармонҳо.

сӯи кӯху ҷангал рафта ибодат кард ва нӯх хат рӯи замин кашид ва гуфт; ман ҳамаи бемориҳоро нобуд мекунам. Ҳамаи ҷодуҳо, париҳо ва девонро нобуд мекунам.

Борҳо дар Авесто, аз ҷумла дар Вандидод такрор шуда, ки дармон ба василаи Мантра Спэнта⁸⁰¹ аз беҳтарин дармонҳост.

Виспарад ҳамаи сарварон, ҳамаи нигоҳбонон ё ҳамаи муҳофизони маънавӣ тарҷума мешавад. Бобҳои ин китоб «карда» гуфта мешавад. Виспарад китоби мустақиле набуда, маҷмӯае аз бахшҳои гуногуни Ясно мебошад ва аксаран ҳангоми расму суннатҳои мазҳабӣ ҷудо аз Ясно хонда намешавад. Бештар дар вақти маросимҳои динии идҳои гоҳанбор, ки миқдорашон шашто буда, дар мавсимҳои гуногуни сол гузаронида мешаванд, хонда мешавад. Шаш гоҳанбор шаш марҳилаи офариниш аст, ки аз ҷониби Ахуромаздо анҷом дода шуда, он бо мавсимҳои гуногуни сол баробар меояд. Виспарад аз ҷиҳати забон, баён, моҳият ва мазмун бо Ясно наздик буда, аксаран мафҳумҳо, ибораҳо ва ҷумлаҳои ҳафтоду ду ҳоти Ясно, ғайр аз таронаҳои 17-гонаи Зардушт, бо андаке ихтилоф дар Ясно дида мешавад. Аксар вақт якҷо бо Ясна хонда мешавад. Вале дар маросимҳои ҷашнҳои гоҳанбор ба танҳои низ меҳонанд. Донишмандон ва муҳаққиқони гуногун дар бораи бобҳои Виспарад маълумоти ҳархела додаанд. Аксарашон аз 22 то 27 карда гуфтаанд.⁸⁰²

Дар оини зардуштӣ, тавре ки дар боло зикр гардид, ҳар чизе, ки неку, судрасон ва зиндагисоз аст, қобили ситоиш мебошад. Дар ин бахши Авесто ҳамаи чиз, ашё ва корҳои хуб ёдоварӣ карда шуда, аз онҳо тамҷид ба амал омадааст. Виспарад мисли оинаест, ки дар баробари як боғу гулшани васеъ гузошта шуда бошад. Маздопараст ба он ойна нигоҳ карда, аз самими дилу ботин ҷаҳони зебои моддиро ситоиш мекунад ва ин ситоиш аз номи Ахуромаздо оғоз мегардад.

Ҳамаи китобҳои Авесто, аз ҷумла Виспарад, бо суҳанони зер хатм мешавад: Роҳ якеост ва он роҳ роҳи ростист, ҳамаи дигар роҳҳо бераҳа аст.

Хурдаавест (Авестои хурд) ва дар паҳлавӣ «Хуртак Авесто» мегӯянд, ки ҳамон Авестои хурд ё кӯчак аст. Ин қисмати китоби муқаддас аз бахшҳои дигари Авесто, яъне Ясно, Виспарад ва Вандидод тартиб дода шудааст. Он аз ҷониби мубадон дар маросимҳои мухталифи динӣ мавриди истифода қарор мегирад. Авестои хурд маҷмӯаи намоз, дуруд, дуо ва ниёшхоест барои вақту ҳангомҳои мухталифи шабонарӯз, рӯзҳои мубораки моҳ, ҷашнҳои махсуси эзидон ва ғариштагон ва ҳангомҳои муҳими дигар мисли садрапӯшӣ ва каштӣ⁸⁰³ бастанӣ бачагон, арӯсӣ, мотам ва ғайра. Чун Авестои кӯчак барои рафъи ҳоҷатҳои гуногуни пайравони дин фароҳам шудааст, дорой матнҳое мебошад, ки мазмуни он тарафҳои мухталифи зиндагии инсон, гоҳе хуш гоҳе нохуш, гоҳе дар вақтҳои хурсандию растагорӣ ва гоҳҳои дигар ба дуою намози махсусе бахшида

⁸⁰¹ Дуои Мантра Спэнта дар Фарвардашт (банди 80-81) ва Хурдодашт (банди 4) мундариҷ аст. (ниг. Донишномаи Эрони бостон ҷ. IV. – с. 1941).

⁸⁰² Муминджанов Х.Х. Философские проблемы зороастризма. – с. 29-46.

⁸⁰³ Дар дини зардуштӣ синни 15-солагӣ синни бузургӣ ва ба камол расидани ҷавон аст. Дар ин рӯз ҷавони 15- сола дар маросими бошукӯхе либоси мазҳабии пайрави дин – садра ба тан ва каштӣ ба миён баста, дар байни ҷомеаи зардуштӣ рамзи пайрави маздаяснонро аз ҳоти 12 Ясно аз бар меҳонад.

шуда мӯхтавои рангорангро дарбар мегирад. Аз ин ҷиҳат мазмуну мӯхтавои Авестои хурд дар нусхаҳои гуногун аз ҳамдигар тафовут дошта, масъалаҳои гуногун ва дуою ситоишҳои мухталифро инъикос мекунад. Дар баъзе аз онҳо матолиб ва дуохое мавҷуд аст, ки дар нусхаҳои дигар дида намешавад. Илова ба он дар баъзе нусхаҳо маълумотҳое оварда мешавад, ки бисёр бостонӣ буда, ҳатто дар бахшҳои қуҳани Авесто ба мушоҳида намерасад. Дар асоси суннати зардуштиёни муосир Авестои хурд аз ҷониби Озарподмехрсипанд – мубадони мубади даврони Шопури II сосонӣ (с. 310-379) мураттаб карда шудааст. Аз он чунин фаҳмида мешавад, ки Озарподмехрсипанд на танҳо аз матнҳои комили Авесто, балки сарчашмаҳои дигарро низ мавриди истифода қарор додааст. Масалан, як силсила намозу дуохое, мисли Хуршедниёиш, Меҳрниёиш, Аредвисурниёиш, Баҳромниёиш, ки дар Авестои хурд мундариҷ аст, аз Хуршедяшт, Меҳряшт Моҳяшт, Обоняшт ва Баҳромяшт гирифта шуда, бахшҳои тафсирии он маълумотҳои ҷадиде дар ихтиёри пажӯҳандагон мегузарад.

Аз ин рӯ, Авестои хурд дарбардорандаи ҷакидаҳо ва сурудҳое, ки ҷаҳонбинӣ, бовар, андеша ва оинҳои мардуми ориёиро дар рӯзгорони бисёр қадим равшан мекунад. Дар он бо овардани номҳои бисёр таърихи қуҳани ориёиёно дар пеши назар ҷилвагар месозад. Авестои хурд оину андешаҳо, ақидаҳо ва тарзу усули зиндагии гузаштагони моро инъикос мекунад. Дар он низ мисли қисматҳои дигари Авесто мардум ба ростӣ, покӣ, дурустӣ, ҷидду ҷаҳд, қору кӯшиш, ҷашну шодмонӣ, ба андешаи нек, гуфтори нек ва кирдори нек, ба ҳамкорию ҳамёри, меҳру дӯстӣ, оштию созандагӣ даъват карда шудааст.

Мисли бахшҳои дигари Авесто дар охири Авестои хурд низ чунин суҳанон оварда шудааст: «Роҳ якеҷ ва он роҳи ростист, ҳамаи дигар роҳҳо бераҳа аст».

Таълимоти Зардушт дар бораи ҷаҳон, инсон ва ахлоқ

Дини зардуштӣ нахустин динест, ки таҳкурсии мустаҳками ахлокии динҳои муосири ҷаҳонро гузошта, дорой тамоми рукнҳо, сохтор, аҳком ва назму тартиби мушаххаси ормонӣ мебошад. Чун ин дин дар даврони туфулияти башар по ба арсаи вучуд гузошта, аз сарғаи ирфони инсонӣ баҳраманд гардидааст, бунҳои он низ мусавфӣю нуронӣ буда, тамоми пайкараш бо торҳои дурахшони зиндагӣ ва зарраҳои асилу равшани офариниш танида шудааст.

Гузаштагони дури мо Офтоб ва Меҳро ситоиш карда, равшаниро сарчашмаи зиндагӣ медонистанд. Ториқӣ, ки мардуми мо имрӯз ҳам сиёҳ мегӯянд, ҳоло ҳам мабдаю маншаи аъмоли бад ва накӯҳида ба шумор меравад. Аксари корҳои баде, ки аз тарафи инсон анҷом мегирад, аз ҷониби шаб, дар зерӣ пардаи торикӣ, пӯшида аз нури равшанӣ сурат мегирад.

Аз ин рӯ, оини маздаясно тамоми падидаҳои табиӣ ва маънавию ба нуру зулмат, рӯшанию торикӣ, яъне чизе, ки аз он инсон афзоишу растагорӣ меёбад ва коре, ки аз он барои тамоми одамон накӯҳишу зиштӣ ҳосил мегардад, тақсим кардааст.

Ориёиёни бостон чунин ҳисоб мекарданд: дар табиат қонунҳое вучуд дорад, ки хуршед ва тамоми аҷсоми самовӣ мутобиқи он ҳаракат намуда, табодули фасли сол низ аз он сурат мегирад ва бунёди назму тартиби ҷаҳонро ташкил медиҳад.⁸⁰⁴ Ҳиндуориёиҳо ин қонунро ба истилоҳи «рта» ифода карда, дар Авесто ба шакли «ашо» омадааст. Меҳвари фазоишу растагории коинот, аҷсоми самовӣ ва ба таври умум ҳастӣ марбут ба «ашо» аст. Иброҳими Пурдовуд ин калимаро чунин маънидод кардааст: «Ашо аз ҷумлаи луғотест, ки маънии он бисёр доманадор аст. Ростӣ, дурустӣ, тақво, тақаддус, қонун, оини эзидӣ ва покӣ аз ҷумлаи маонии он аст. Ташҳиси маонии он душвор аст, басо дар як қитъа ё ҷумла, гаҳе ба яке аз маонӣ мазкур аст ва гаҳе аз он фариштае ироа шудааст. Дар санскрит «рта» ва дар лотинӣ «ратус» гӯянд».⁸⁰⁵

Ин калима дар Авесто ниҳоят зиёд истеъмол гардида, фақат дар Готҳо, ки 896 қитъа шеър аст, 180 бор такрор шудааст. Агар кӯтоҳ карда гӯем, ашо – шартӣ бунёди ҳастии коинот ва саросари ҷаҳони моддию маънавист. Тибқи тасаввуроти ориёиёни бостон ҳамоҳангии табиат ва аносири он аз ашо сарчашма гирифта, фаъолияти дурусти одам онро тақвият мебахшад ва унсурҳои онро ҳамоҳанг мекунад. Аз ин ҷиҳат ниёишу ситоиш ва қурбониҳо ва ба хусус муносибати неку хайрхоҳона ба табиат ва унсурҳои он бунёди зиндагиро мустаҳкам намуда, хусни таваҷҷӯҳи эзидону фариштагонро нисбат ба инсон бештар мекунад. Инсон бахше аз табиат аст ва ҳаёту мамоти ӯ марбут ба он аст.

⁸⁰⁴ Бойс М. Зороастрийцы. Верования и обычаи. – с. 15.

⁸⁰⁵ Пурдовуд И. Яштҳо, ҷ. 1. – с. 91.

Ашо дорои мӯхтавои васеи ахлоқӣ низ мебошад. Ниёкони мо чунин ақида доштанд, ки ашо ба рафтору кирдори одамон низ раҳнамоӣ карда, ононро ба роҳи дуруст ҳидоят менамояд. Ҳақиқатчӯӣ, адолатхоҳӣ, садоқат, вафо, поймардӣ, далерӣ фарзонагӣ, ростӣ дурустӣ ва ҳислатҳои дигари писандида ба инсоне хос аст, ки ободкунандаю фазояндаи ҷаҳони моддӣ мебошад. Ба иборати дигар, некию нақӯкорӣ моҳияти ботинии на танҳо инсон, балки ҳар ашё буда, он ҷаҳонро афзоиш медиҳад ва зиштию палидӣ онро ҷарихадор ва сипас нобуд месозад. Мазҳари ҳаробии ҷаҳони моддӣ ва инҳирофи инсон аз роҳи дуруст дар Авесто ба номи дурӯғ (дурӯғи кунунӣ) ёд шудааст. Дурӯғ (яке аз ёварони наздики Аҳриман) деви бузургест, ки ҳамеша ба ҷаҳони моддӣ ва инсон таҳдид мекунад. Ниёгони мо дурӯғгӯиро ҳислати зишттарини инсон медонистанд. Аз ин рӯ, Ҳеродот таъкид кардааст, ки ориёиёни бостон ба фарзандани худ аз овони кӯдакӣ се чиз меомӯхтанд: аспасаворӣ, тирандозӣ ва ростгӯӣ.

Бино ба гуфтаҳои боло, гузаштагони мо одамонро сарфи назар аз тамоми мансубиятҳои онон ба ду гурӯҳ – ашаван, яъне пайравони некӣ ва дуруван – пайравони бадӣ тақсим мекарданд. Тамоми ҳислатҳои неку писандидаи инсониро ба ашо вобаста карда, ҳамаи хусусиятҳои зиштро ба дурӯғ нисбат медоданд. Ба ифодаи Мэри Бойс, аз ин маълум мешавад, ки дар он даврони гузаштаи ниҳоят дури ниёгони мо ба муносибатҳои иҷтимоӣ аҳамияти махсус медодаанд.⁸⁰⁶

Аҳуромаздо – худованди яктои маздаясон, офаридгори тамоми мавҷудоти ҷаҳон, раҳнамои одамонест, ки ахлоқи ашоро сармашқи зиндагии худ кардаанд. Парвардигори қодиру тавоно тамоми аносиру падидаҳои ҷаҳони моддӣ ва маънавиро барои инсон, рифоҳу осоиши ӯ ва ободонии зиндагии ӯ ба вучуд овард. Вале Аҳримани палид ба ҷаҳони равшноӣ ҳамлавар гардида, падидаю мавҷудоти аҳуроиро олудая пургазанд намуд. Дар ҷаҳон, ки то он замон на шаб буду на марғу мир, на фиребу ҳилаю тазвир, на нагунбахтию фиску фучур, ҳамаи ин чизҳо зоҳир гардиданд.

Дар чунин ҳолат, Аҳуромаздо ба инсон ақли солим тақдим намуд, ки ростро аз дурӯғ, хубро аз бад, рӯшноиро аз торикӣ ва аъмоли некро аз нақӯҳида тафовут гузорад. Шахсе, ки ақли солимро ҳамчун раҳнамои зиндагии худ баргузида, мутобиқи андешаи нек амал мекунад, пайрави оини маздаясност.

Дар ҳоти 30-и Ясно банди сеюм чунин омада: «Он ду гавҳари ҳамзоде, ки дар оғоз дар олами тасаввур зухур намуданд, яке аз он некист, дар андешаю гуфтору кирдор ва дигаре аз он бадист, дар андешаю гуфтору кирдор, аз миёни ин ду, марди доно, бояд некро баргузинад на зиштро». Аз бархӯрди ду қутби мусбату манфӣ барқ пайдо мешавад ва партав афшонда мегардад, дар вучуди одамӣ низ аз бархӯрди ду андешаи меҳрчӯёна ва кинаогин ҳолатҳои гуногуни рӯҳӣ падида меояд. Мувофиқи андешаи вахшури ориёӣ дар батни ҳар инсон аз аввал ду нерӯ гузошта шудааст. Он ҳамеша, дар иҷрои ҳар қору амали рӯзмарра худро зоҳир мекунад. Яке

⁸⁰⁶ Бойс М. Зороастрийцы. Верования и обычаи. –с. 15.

садоқат, самимият, меҳр, чидду чаҳд, кӯшиш ростӣ, инсоният, мубориза ва дигаре хислатҳои муқобили он. Яке ободгар буда, дигаре вайронкунанда аст. Дар идомаи хоти 30-и Ясно банди сеюм чунин омада аст: «Ҳангоме ки ин ду гавҳар ба ҳам расиданд, зиндагиро марг падида оварданд. Аз ин ҷиҳат аст, ки дар саранҷом дурӯғпарастон аз зишттарин макон ва пайравони ростӣ аз нақӯтарин манзил бархурдор хоҳанд шуд».

Дар Авесто панҷ қувваи ҷаҳони ботинии инсон ташхис шудааст. Нерӯи нахустин «аху» аст, ки онро бояд қувваи табиӣ ва меросии ҳаёту зиндагонӣ ва нерӯю ҳарорати ғаризавии инсон донист. Он бояд баданро муҳофизат намуда, ҳаракати онро ҳамоҳанг ва ба назми табиӣ дароварад. Ин қувва бо ҳастии бадан пайдо шуда, бо нестии он аз байн меравад. Нерӯи дуюмро, ки «даена» мегӯянд ва аксаран ба маънии вичдону ҳисси рӯҳонӣ омада, отифаи худовандӣ дар ботини инсон пиндоштаанд. Дар асоси маълумоти Готҳо (31,11) ва Фарвардиняшт ин нерӯи худовандӣ фанонопазир аст. Ин қувваро офаридгор дар ботини инсон ба ин манзур ҷо кардааст, ки ҳамеша ўро аз некию бадии аъмолаш огоҳ созад. Агар инсон дар ҳар қору амали хеш сухани вичдон – ин нерӯи ростини худовандиро бишнавад ва мутобиқи фармудаи он амал кунад, аз подоши ҳарду ҷаҳон бениёз нахоҳад буд. Пеш аз он ки ба даена ё вичдон баргардем, бояд гуфт, ки нерӯи сеюмӣ дар Авесто «бауда» омада ва он қувваи даросату фаросату фаҳми инсонист. Ин қувва муваззаф аст ҳофиза, ҳуш ва нерӯи мумайизаро идора кунад.

Мутобиқи Авесто ин нерӯ низ пас аз марги инсон нопадида нагардида, яққоя бо равои зикр шудааст. Нерӯи чорум, «урвана» аст, ки имрӯз равои, ҷон ё рӯҳ мегӯем. Ин қувва қувваи эҳсоси масъулияти инсонист, зеро тасмими интиҳоби ҳубу бад бо ўст. Мувофиқи Авесто, эҳсосот ва тамоми ҷисми инсон дар ҷамъоварии маводи мухталиф дар ҳар масъалаи зиндагии ў ширкат мекунад. Вале равои ҳамеша муваззаф аст, ки таҳти таъсири маҷмӯи хислатҳои ботинӣ ва шахсии соҳиби худ бад ё ҳубро интиҳоб карда, қарори охирин қабул намояд. Аз ин рӯ, рӯҳ ё равои дар қабули ҳар қарор масъулияти комил дорад. Пас аз марг бошад, мувофиқи интиҳоби хеш дар зиндагӣ дар равази биҳишт ё ҷаҳаннам подош дарёфт мекунад. Нерӯи панҷум «фравашӣ» ё «фурӯҳар» («фраваҳар») аст.⁸⁰⁷

Тавре ки дар боло зикр гардид, мувофиқи фасли якуми Бундаҳишн (банди 8), Ахуромаздо қабл аз офариниши ҷаҳони моддӣ, ҳамин ҷаҳонро аввал дар шакли минавию рӯҳонӣ (сурат), яъне дар шакли олами фравашӣ ба вучуд овард. Пас аз 3 ҳазор сол ба он шакли кунунӣ, яъне моддӣ бахшид. Мувофиқи он ҳар ҷизи офаридаи Ахуромаздо, ба шумули ҳуди парвардигор ва амшоспандону эзидони ў дорои фурӯҳар мебошанд. Дар олами фравашӣ фравашии тамоми гузаштагон ва ояндагон ба сар мебаранд. Лаҳзаи пайдоиши ҳар ҷиз, аз ҷумла инсон, фравашии вай аз ҷаҳони фравашӣ ҷудо шуда, дар батни модар ба ў мепайвандад ва тамоми умр ўро ҳамроҳӣ карда, лаҳзаи вафоташ аз ў ҷудо мешавад ва боз ба олами фурӯҳарҳо бармегардад. Дар асоси маълумоти Бундаҳишн фурӯҳар

⁸⁰⁷ Пурдовуд И. Яштҳо, ҷ. 1. – с. 587-589.

фариштаест, ки вазифааш гуворонидан ё ҳалли манфиатбахши ғизо дар бадани инсон аст.

Тавре ки дар боло хотирнишон сохтем, даена ба маънии эҳсоси маънавӣ ва вичдон буда, яке аз аркони умдаи оини маздаясноост. Ин таъхиси маънавӣ дар ҳар яке аз фарди башар мавҷуд буда, дар миёни қувваҳои ботинӣ, ки ба он ишора кардем, муҳимтарину шарифтарин ба шумор меравад. Мувофиқи Авесто инсон комилан озод ба дунё омада, дар ҷараёни ҳаёти худ дар интиҳоби ҳубу бад дар зиндагии рӯзмарра низ аз чунин озодӣ бархурдор аст ва бо майлу хоҳиши хеш рафтор мекунад. Дар ҳоти 46 Ясно чунин омада:⁸⁰⁸ Ай Ахура, аз ҳамон ҳангоме ки ту даенаи азалиро биефаридӣ, касе, ки дӯстдори дурӯғ аст, ба дурӯғ пайваст шавад ва касе, ки хостори ростӣ аст, ба ростӣ рӯи иродат оварад. (Банди 6).

Чун дар тӯли зиндагонӣ интиҳоби рост ё дурӯғ вобаста ба вичдон ва гирифтани тасмим вобаста ба равон (рӯҳ) аст, ногузир дар рӯзи охират низ чунон ки дар ҳоти 31-и Ясно банди 20 ва ҳоти 49-и Ясно банди 20 ва ҳоти 49-и Ясно банди 9 ишора шудааст, даена ё вичдон ба ҳамроҳии равон амал карда, дар таъини бихишту дӯзах ва дар бахшидани подоши неку сазои зишт муносибати бевосита хоҳад дошт.

Мутобиқи оини маздаясно вақте ки шахсро дафн карданд, равони ӯ се шабу се рӯз дар сари ҷасад қарор мегирад. Тавре ки дар Ҳодухтнаск омада, агар равон аз он фарди поку порсо бошад, ҳар се шаби пас аз марг ба андозаи тамоми зиндагонӣ хушӣ дармеебад. Агар равони шахси гунаҳкор бошад, дар ҳар шаби он шиканҷаҳои шадидтарини зиндагиро таҳаммул мекунад. Дар Вандидод фарғарди 19 аз муҷассам шудани аъмол дар рӯзи охират чунин суҳан рафтааст:

Чун дар субҳи рӯзи ҷаҳорӯз пас аз вафот равони некӯкор ё гунаҳкор аз бадан ҷудо гашта, ба пули Чинват (Сирот) расад, дар он ҷо деви Визариша равони марди дурӯғпарастӣ девясноро ба занҷир бандад, он гоҳ ба равони марди заҳматкашу порсо духтаре нозанину зебо ва озоднаҷоду хушандом рӯй кунад. Равони марди гунаҳкорро (дев) ба мағоки тира кашонад ва равони некӯкорро аз пули Чинват ва аз бари кӯҳи Ҳаро⁸⁰⁹ гузаронида, ба соҳаи эзидони миравӣ ором диҳад.⁸¹⁰ (Бандҳои 27-30).

Устод Пурдовуд дар «Яштҳо» ду фарғарди Ҳодухтнаскро, ки то замони мо пурра нарасида ва ба ин масъала равшанӣ меандозад, овардааст. Дар ин ҷо ба овардани фақат бахше аз он ки ба сарнавишти равони марди заҳматкашу порсо бахшида шудааст, иктифо мекунем.⁸¹¹

Ҳодухтнаск, фарғарди 2 банди 7. Пас аз сипарӣ шудани шаби сеюм, дар сапедадам, равони марди покдинро чунин намояд, ки дар миёни гиёҳҳо бошад ва бӯйҳои хуш дарёбад ва ӯро чунин намояд, ки насими муаттаре аз навоҳии ҷануб ба сӯи вай мевазад, насиме хушбӯй аз ҳама насимҳои дигар. Ва марди покдинро чунин менамояд, ки ин насимро ба машоми худ дарёфта бошад. (Чунин гӯяд): аз кучо мевазад ин насим, ин хушбӯтарин насим, ки

⁸⁰⁸ Аз тарҷумаҳои Пурдовуд И. ва Ҷалили Дӯстхоҳ истифода ба амал омадааст.

⁸⁰⁹ Ҳеро (ав. Ҳеро Березайти) Кӯҳи афсонавӣ, ки миёни ҷаҳони моддӣ ва маънавӣ қарор дорад.

⁸¹⁰ Муин М. Маздаясна ва таъсири он дар адабиёти порсӣ. – с. 372.

⁸¹¹ Пурдовуд И. Яштҳо, ҷ. 1. –с. 162—168.

ҳаргиз ба машоми худ дарк накарда будам? Дар вазиши ин насим дини вай (вичдони вай) дар пайкари духтаре ба ӯ намудор шавад, (духтаре) зебо, дурахшон, бо бозувони сафед, нерӯманд, рости боло, бо синаҳои баромада, некӯтан, озода, шарифнажод, ба назар понздаҳсола, колбадаш (баданаш) ба андозаи ҷамеи зеботарини махлуқот зебо. Онгоҳ равони марди покдин ба ӯ хитоб намуда, бипурсад, ай духтари ҷавон, ту кистӣ, ту ай хушандомтарин духтарҳое, ки ман дидаам. Пас аз он дини худӣ ӯ (вичдони ӯ) посух диҳад: ту, ай ҷавонмарди неқпиндори неқгуфтори неқкирдори неқдин, ман дини худӣ ту ҳастам. (Ҷавонмард пурсад) пас кучост касе, ки туро дӯст дошт аз барои бузургӣ, неқӣ, зебой, хушбӯӣ ва нерӯи пирӯзманду қудрати ба душман ғалабакунандаи (ту), он ҷунон ки ту ба назарам меоя?

(Духтар посух диҳад), ай ҷавонмарди неқпиндори неқгуфтори неқкирдори неқдин, он кас ту ҳастӣ, ки маро дӯст доштӣ, аз барои ин бузургию неқӣ, зебоию хушбӯӣ ва нерӯи пирӯзманду қудрати ба душман ғалабакунандаи (ман), он ҷунон ки ман ба назари ту меоям. Вақте ки ту мегӯӣ, дигаре (пайкар) мевазонид ва ба бутпарастӣ мепардохт, ситам меварзид ва дарахтҳоро мебурид, он гоҳ ту нишаста Готҳо месурӯдӣ ва обҳои неку Озари Аҳуромаздоро месутӯдӣ ва марди покро, ки аз наздику дур мерасид, хушнуд месохтӣ.

Маҳбуб будам, ту маро маҳбубтар сохтӣ, зебо (будам), ту маро зеботар сохтӣ, матлуб (будам), ту маро матлубтар сохтӣ, баландпоя (будам), ту маро баландпоятар сохтӣ.

Равони марди покдин нахустин гом бардошта ба табақаи аввали бихишт (пиндори неқ) дарояд, равони марди покдин дуюмин гом бардошта ба табақаи дуоми бихишт (гуфтори неқ) дарояд, равони марди покдин сеюмин гом бардошта ба табақаи сеюми бихишт – (кирдори неқ) дарояд, марди покдин чорумин гом фаро бардошта ба анирон (фурӯғи бепоён) дарояд.⁸¹²

Фаргарди сеюми Ҳодухтнаск, ки дорои 18 банд аст ва дар он ҳолати равони шахси гунаҳкор дар се шаби аввали баъди дафн ва мулоқоти ӯ бо дини худ ва ҳамчунин ворид гардидани ӯ ба дӯзах ифода ёфта аст, баръакс шахси порсою нақӯкор тасвир шудааст.

Дар ин муқолима, ки фарҳанги баланди ботинии ориёӣ бостонро инъикос карда, масъалаҳои гуногуни ҳамоҳангии ҷаҳони маънавӣ ва моддӣ инсонро дар миён мегузорад, масъалаи рӯҳ ва вобастагии он бо вичдон ва ба хусус проблемаи вичдон ҳамчун унсури муайянкунандаи муносибати инсон бо ҷаҳони атроф ҷалби тавачҷӯх мекунад. Гап дар сари ин аст, ки мувофиқи таҳқиқоти мутахассисони соҳа, юнониҳо ҳатто дар асри V то м. дар забони худ истилоҳи «вичдон»-ро надоштанд.⁸¹³ Ҳол он ки вичдон ҳамчун категорияи ахлоқӣ дар ташаккули ахлоқи инсонӣ мақоми баланд дорад.

Паёмбари ориёӣ мегӯяд: Ай Маздо, инак дастҳоро дар намоз баланд бардошта, пеш аз ҳар чиз, хурсандии минуии афзояндаро хосторам ва

⁸¹² Мутобиқи навиштаи «Минӯи хирад» (фасли 57 ҷаҳони 13) бихишт се табақа аст анирон-маҳалли иқомати парвардигор ё фурӯғи бепоён аст.

⁸¹³ Кессиди Ф. Сократ. М. 1976, -с. 105-106; Ярхо В. Было ли у древних греков совесть. М. 1972. – с. 256-257.

меҳоҳам ҳамаи корҳои худро аз рӯи ростӣ ва покӣ анҷом диҳам ва хиради худро ба андешаи неки ту ҳамсоз намоям, то равони ҷаҳонро хушнуду хурсанд гардонам. (Ҳоти 28 банди 1).

Тавре ки дар боло зикр гардид, аз ҳоти 28 то 53-и Ясно Готҳо номида шуда, баҳши марказии Авесто ва таронаҳое мебошанд, ки ба ҳуди ҳазрати Зардушт мансуб аст. Банде, ки дар боло оварда шуд, банди аввалини ҳот ё суҳанҳои аввалинест, ки паёмбари ориёӣ таълимоти худро бо он оғоз мекунад. Сатри нахустини Готҳо инъикоскунандаи на танҳо муносибати ӯ ба ҷаҳони моддӣ, мақому манзалати ниҳоят баланди ростию покӣ, балки, пеш аз ҳама, имконияти беҳадду ҳудуди моддӣ ва маънавии инсон дар ҳудуди истеъдоду маҳорати ӯ дар ҷаҳони офаридаи Аҳуромаздост. Зардушт инсонро бисёр дӯст медорад, ба ақлу заковат ва андешаи дурахшони ӯ боварию эътиқоди беканор дорад.

Паёмбар бисёр хушбин аст. Вай дар Готҳо ба ҳудованди худ мурочиат карда, барои ҳамнависи худ, барои тамоми нави башар чунин тақозо мекунад: Ай Маздо, ҳамаи некиҳои зиндагиро, ки азони туст, онҳоро, ки буд, ҳаст ва хоҳад буд, бо меҳрубонии хеш ба мо ҳада намो. Қудрату тавоноии моддӣ ва маънавии ҳудованд беҳадду канор аст. Ҳар чизи аз андешаи неки Аҳурамаздо дар ҷаҳони моддӣ падидаи мада, диҳанда, бахшанда ва фазоянда аст. Паёмбари ориёӣ беш аз се ҳазор сол пеш ҳудуди қудрати ободкунандагии инсонро арзёбӣ намуда, орзу кардааст, ки хиради ӯро бо андешаи неки Ҳудованд ҳамсозу ҳамоҳанг намояд. Чун Аҳурамаздо ва ҳар чизи офаридаи ӯ дар ҷаҳон дар ҳоли тағйироту дигаргунӣ ва ҳислати фазояндагӣ бахшандагӣ дорад, инсонро хурсанд месозад. Сарчашмаи хушию саодат бошад қору заҳмати ғаёлона, ибтикор, ташаббус ва ободкунии ҷаҳон аст. (Ҳоти 33, банди 10); Ай Маздо Аҳура! Бегумон ин (ҳадаи ормонӣ)-ро ба тану ҷони қасоне ҳада мекуни, ки бо «андешаи нек» қор мекунад ва дар партави «ашо», омӯзиши хиради неки туро ба дурустӣ пеш мебаранд ва хости ӯро бароварда месозанд ва барои пешрафти ҷаҳон мекушанд. (Ҳоти 34, банди 14).

Зардушт чунин мешуморад, ки фикру андешаи хуб инсонро водор ба ҷидду ҷаҳд ва ғайрату ободонӣ мекунад. Аммо, зоҳиран, дар замони ӯ ҳам гурӯҳи одамоне буданд, ки аз ин ҳислати асосии одамӣ маҳрум буданд. Вай дар Готҳо ба чунин одамон ишора карда ба суҳанони худ чунин идома медиҳад: Ҳеҷ қадом аз ин гунаҳкорон дарнамеёбанд, ки қомебӣ, ҳамон гуна, ки зиндагӣ ба мо омӯхтааст, бо қору қӯшиш (вобаства аст). (Ҳоти 32, банди 7).

Зардушт дар ҳамон даврони қадим барои инсон барномаи амал таҳия карда, дар пеши ӯ саволҳои меғузорад, ки бисёре аз онҳо то ба имрӯз роҳи ҳалли худро пайдо накардаанд: Ҷӣ гуна дӯстдоре, ки аз оғоз дар ҷустуҷӯи беҳтарин зиндагонист, ба он хоҳад расид? Ҷӣ қасе барои хуршед ва ситорагон роҳро устувор қард? Аз қист, ки моҳ қоҳе меафзояд ва қоҳе меқоҳад? Ҷӣ қасе заминро осмонро нигоҳ медорад? Қӣ обро офарида ва қӣ дарахтонро? Қӣ ба боду абрҳо тезравӣ омӯхт? Қӣ равшаниро офарид, қӣ торикиро? Қӣ хоҳро ба вучуд овард ва қӣ бедорию Бомдодон аз қист, нимрӯз аз қист ва шаб аз қист? Ин ҷаҳони борвар ва хуррамибахшро барои

кӣ офаридӣ? Чӣ касе меҳри падар дар дили писар андохт? Он дурӯғгӯе, ки дар баробари диҳишҳои ту ситеза мекунад бадкор нест? Чӣ гуна дурӯғгӯиро аз худ дур кунам? Дар партави ростӣ чӣ гуна подош ба даст хоҳам овард? (Яно, ҳоти 44). Ва дар банди сеюми ҳоти 44 мегӯяд: Ай Маздо, ҳамаи инҳо ва бисёр чизҳои дигарро меҳоҳам бидонам.

Зардушт бо чидду ҷаҳд, ҳаракат, кӯшиш ва баҳусус дини худ ният дорад, ки дар ҷомеаи худ табаддулоти амиқ ба амал оварад. Ислоҳоте, ки ҷаҳони моддӣ ва маънавии ҳамзамононашро ба кулӣ дигаргун сохта, онро бо роҳи ҷадиди азнавсозӣ ва ободкорӣ ҳидоят намояд. Вай дар Готҳо мефармояд: Он касе, ки дар партави *аша* беҳтарин хости Зардушт – сохтани ҷаҳони навро ба ростӣ бароварад, подоши зиндагонии ҷовидона сазовори ўст ва дар ин ҷаҳони физояндаи борвар ҳар чизи дилхоҳи худро ба даст хоҳад овард. (Ҳоти 46, банди 19).

Дини Зардушт дини назарӣ набуда, дин ва низоми амал аст. Дар он бояд инсон ҳамеша ғаёл ва аъзои бадани ў ва ба хусус андешаи ў кор кунад. Фикр накардан, наандешидан, мулоҳиза нанамудан яке аз бузургтарин гуноҳ доништа шудааст. Ғаёлияти рӯзмарраи пайрави дин пеш аз субҳи содиқ оғоз мегардад. Дар ин бора Вандидод чунин менависад: Сахаргоҳон хурӯс бонг зада мегӯяд; ай мардум бандҳои 15-16 бархезед ва дар намози худ беҳтарин ростиро ситоиш кунед, дуои Ашем Вухуро⁸¹⁴ бихонед, деви танбалиро аз худ дур намоед, он деве, ки меҳоҳад шуморо дар хоб нигоҳ дорад (Фаргарди 18, бандҳои 15-16).

Пайрави дини маздаясно мавқеи зиндагии худро бо қатъият интиҳоб карда чунин мегӯяд: Ман ҳамеша бо деви танбалӣ ситеза хоҳам кард, зеро бекорию коҳилӣ маро мариз ва ранҷур месозад. Зардушт ба пайравони худ тавсия мекунад, ки ҷаҳонро барои дигарон обод кунад ва худ низ аз он баҳра барад (Фаргарди 11, бандҳои 9).

Виспарад мавзӯро чунин тақвият мебахшад: Ай маздаяснои зардуштӣ, дасту по ва хушу хиради худро барои ба ҷо овардани вазифаҳои нисбат ба дигарон дар мавқеи зарурӣ муҳайё кун, аз ҳар коре, ки зидди он аст, худдорӣ намо ва дар анҷоми кори нек ва дар дастгирӣ аз бечорагону бенавоён устувор бош (Фаргарди 15, банди 1).

Дар Авесто заҳмат, кор чандон қадр ва мӯҳтарам доништа шудааст, ки дар Вандидод дар муқолимае, ки Зардушт бо худованди худ анҷом медиҳад, Ахуромаздо шахси заҳматкаш, баҳусус кишоварзро ба касе шабоҳат медиҳад, ки тухми ростӣ кошта, дини маздаясноро дар ҷаҳон интишор медиҳад. Аз ин рӯ, қору заҳмат дар Авесто яке аз рукнҳои умдаи дин буда, муайянкунандаи муносибати шахс ба дини маздаясно муқаррар шудааст. Касе, ки заҳмат мекашад бо касе муқоиса шудааст, ки сад бор дуою ибодат карда, ҳазор бор маросими мазҳабӣ анҷом дода, сад ҳазор бор қурбонӣ карда бошад⁸¹⁵ (Банди 34, банди 31 ва 28-29).

⁸¹⁴ Ашем Вуху-яке аз дуоҳои муҳими пайравони дини маздаясно аст. Номи дуо аз калимаҳои аввалини он гирифта шуда, аз 12 калима иборат аст, тарҷумаи он чунин аст: Ростӣ-беҳтарин некист, (сарчашмаи) саодат аст, саодати касест, ки рост (бошад) ва хостори беҳтарин ростӣ бошад (Донишномаи Эрони бостон ҷ. I. – с. 318).

⁸¹⁵ Разӣ А. Ганҷинаи таърихи Эрон. – с. 636.

«Минӯи хирад» чунин менигорад: Кӯшиш кун ва миёнарав бош ва ноне бихӯр, ки аз роҳи нек ба даст оварда, бо кору кӯшиши худ ёфта бошӣ ва поре аз он нонро барои худо ва некӯкорон канор бигзор, ин кори ту беҳтарин кирдори нек хоҳад буд. Ҳар касе чизе хӯрад, ки аз кору кӯшиши худ ба даст наомада бошад, мисли он аст, ки сари дигареро ба даст гирифта, мағзи онро меҳӯрад (Боби 2, бандҳои 42-49).

Дар дини Зардушт ҳар амали беаҳамияти рӯзмарраи инсон арзиши мазҳабӣ дорад. Бинобар ин мутобиқи он, касе, ки кор мекунад, заҳмат мекашад, ибтикору ташаббус нишон медиҳад, чизеро кашф ва ҷоеро обод месозад, дар натиҷаи меҳнати худ на танҳо сатҳи зиндагии моддӣ худ ва аҳли хонаводаи худро дар ин ҷаҳон беҳтар менамояд, балки аз азизону мутабаррикони ҷаҳони дигар шуда, дар сафи мушовирон ва эзидони Аҳуромаздо қарор мегирад.

Вобаста ба ин касе, ки кору кӯшиш мекунад, худ сарнавишту тақдирӣ худро дигаргун месозад. Аҳуромаздо ҳамаро комилан озод ва баробар офарида, тақдир сарнавишти касеро муқаррар накардааст. Худованд ҷаҳони пурфайзу зеборо ба вучуд оварда, дар ихтиёри инсон гузоштааст ва онро майдони азнавсозӣ ва ободонӣ муқаррар карда, сарнавишти ҳар якеро дар ихтиёри ҳудаш вогузор кардааст. Агар ба Готҳо амиқ шавем, мебинем, ки саросари он аз асолати мақоми инсон ва иродаи қотеонаи вай дар таъини сарнавишт сухан рафтааст. Ин иродаю ихтиёри мутлақ дар тарҳрезӣ ва сохтани сарнавишт, пешгирӣ аз таъсири тақдир, бо ишора ба зарурати кору кӯшиш, ҷидду ҷаҳд баён карда шудааст. Ҳар кас бештар бикӯшад, бештар фаъолият кунад, ташаббус нишон диҳад, ризку рӯзияш фарохтар гардида, касе, ки танбалӣ ва коҳилӣ кунад, гуруснаю фақир хоҳад монд. Сарнавишт дар пешонии ҳеҷ касе рақам назадааст ва бою камбағалро муайян накардааст. Сарват, боигарӣ, фароҳии маишат осоиши ҳар кас вобаста ба кору кӯшиши вай аст. Омили асосии нодорӣ ва камбағалии касе танбалӣ, коҳилӣ ва бекоргардии ӯ буда, хосту иродаи худованд намебошад. Зардушт дар ин бобат мегӯяд: Ёро (Аҳуромаздоро) ба андешаи нек хушнуд мекунам, ёро, ки бо хости хеш, беҳрӯзӣ ва тирарӯзӣ, ҳардуро барои мо офаридааст. (Бишавад, ки) Маздо Аҳура бо шахриёрии минавии хеш моро (нерӯи) кор кардан бахшад, то дар партави андешаи нек ва ашо ва бо некогоҳӣ ба пешрафти мардумон кӯшиш намоем (Ясно, ҳоти 45).

Тавре ки дар боло зикр гардид, инсон дар зиндагӣ аз озодии комил бархурдор буда, дар интиҳоби роҳи зиндагӣ низ соҳибихтиёр аст. Ин фикр аз ҷониби Зардушт дар Готҳо чунин баён шудааст: Ай Маздо, онгоҳ, ки ту дар оғоз, тану дини моро офаридӣ ва аз андешаи хеш (моро) хирад бахшидӣ, онгоҳ, ки ҷони моро тан паид овардӣ, онгоҳ ки моро нерӯи кор кардан ва гуфтори роҳнамо арзонӣ доштӣ, (аз мо хостӣ, ки) ҳар кас боварии хешро бо озодӣ ва озодкомӣ бипазирад (Ясно, ҳоти 31, банди 11).

Пас ҳар кас, ки хоҳ дурӯғгуфтор, хоҳ ростгуфтор, хоҳ нодон ва хоҳ доно бошад аз дилу андешаи хеш садо мебароварад (Ясно, ҳоти 31, банди 12); Ай Маздо, он кас, ки нек меандешад ё бад, бегумон дин, гуфтор ва кирдори худро низ (чунон хоҳад кард) ва хоҳиши ӯ пайрави интиҳоби озодонаи вай хоҳад буд (Ясно, ҳоти 48, банди 4).

Ба иборати дигар, дар Готҳо ва бахшҳои дигари Авесто Зардушт пайравони худро ба азнавсозии ҷаҳон даъват мекунад. Ба ақидаи ӯ, барои расидан ба ин мақсад, сараввал, бояд ҷаҳони маънавии инсон дигаргун гардад. Андеша сарчашмаи дониш буда, дар сурате ба дониши мӯтамад мубаддал мегардад, ки бо сухан ифода шавад ва дар амал татбиқ гардад.

Яке аз тафовутҳои куллии дини зардуштия аз динҳои ҷаҳони муосир иборат аз он аст, ки дар он инсон дар муқоиса бо тамоми унсурҳои дигари ҷаҳони моддӣ, аз тарафи худованд офарида намешавад. Худованд инсони нахустин, яъне Каюмарсро офарид. Вале мушоҳида намуд, ки он мақсаду мароми, ки аз офариниши ҷаҳон дорад, Каюмарс амалӣ карда наметавонад. Камбудию норасоии инсони офаридашуда, ки ба чашм меҳӯрд, камҳаракатӣ, камфаъолиятӣ, беташаббусӣ ва маҳрум будани Каюмарс аз ҳаракат, ҷидду ҷаҳд ва кӯшиши азнавсозии олам буд. Аз ин рӯ, мутобиқи навиштаи Бундаҳишн, вақте ки Аҳриман ба ҷаҳон ҳамла кард, Каюмарс ва Гови нахустин аввалин тӯмаи ӯ гардиданд.

Чун фалсафаи зардуштия фалсафаи азнавсозии ҷаҳон аст, назарияи пайдоиши инсон низ ба он мувофиқ гардонда шудааст. Дар асоси ясои 41 банди 3, ясои 9 банди 1, фаргарди 2 банди 41 Вандидод, Тиштаряшт банди 2, Меҳряшт банди 71, Фарвардиняшт банди 86-87, банди 9 ва сарчашмаҳои паҳлавӣ аз тухмае, ки аз Каюмарс ба замин афтод, мутобиқи муҳити мавҷуд ва дар муқобилат бо девҳои Аҳриман, ниҳоли душоҳае ба номи ривос (ревоҷ) рӯида, мувофику муносиби шароити замин бузург шуд ва дертар ба марду зане мубаддал гардид, ки волидайнӣ одамони имрӯза доништа шудаанд. Онҳо аз нутфа дар замин рӯида, ба шароити сахту тоқатфарсои он рушд карда, обутоб ёфта буданд. Аз ин рӯ, онҳо аз рӯзи аввалини мустақилияти худ ба мубориза барои рӯзӣ пардохтанд. Дар Бундаҳишн ва сарчашмаҳои дигари паҳлавӣ нишон дода шудааст, ки мубориза барои зиндагӣ ононро то чӣ андоза ҳушёр, зирак, доно, ҳассос, нерӯманд ва ба якдигар пайваست намуд ва баъдан наслҳои онҳо дар ҷаҳон пароканда шуданд.

Китоби муқаддаси гузаштагонӣ мо инсонро ҳамчун мавҷуде муаррифӣ мекунад, ки ҳамеша дар мубориза ва имтиҳони оламу одам аст. Вай шахсони камҳаракат, беташаббус, канорагир, гушанишинро дӯст намедорад. Инсон бояд ҳамеша дар тегаи озмоишу имтиҳонот қарор дошта бошад: хоҳ хуб, хоҳ бад, роҳи сеюм вучуд надорад. Мувофиқи ин таълимот, инсон бояд дар ҳамкорӣ бо табиат таҷриба ва дониш андӯхта, ҷаҳонро барои худ аз нав созад ва ба зебоии он зебогии наве илова намояд.

Мувофиқи таълимоти зардуштия, Аҳуромаздо – худованди бузург, аввал ҷаҳонро дар шакли маънавӣ – яъне ҷаҳони фурӯҳарҳо ба вучуд овард. Тавре ки дар Фарвардиняшт ва бахшҳои дигар ишора шудааст, ҳар чизе ки дар ҷаҳон буд, ҳаст ва хоҳад буд, дорои фурӯҳар мебошад. Вале фазоянда ва инкишофдиҳандаи ҷаҳони моддӣ фурӯҳари фақат он шахсонест, ки дар ҷараёни зиндагии худ дар замин таҷрибаю дониши фаровон андӯхта, барои ободӣ ва азнавсозии он мубориза бурданд ва аз худ осоре боқӣ гузоштанд. Мувофиқи бисёр сатрҳои Авесто ва ба хусус Фарвардиняшт, Аҳуромаздо –

худованди бузург чаҳонро бо кӯмак, раҳнамоӣ ва машварати онҳо идора мекунад.

Мақоми баланди олами фурӯҳарҳо, ки яке аз рукнҳои умдаи дини маздаясноӣ, аз аввали офариниши ҷаҳон поягузорӣ шудааст. Дар Бундаҳишнӣ ҳиндӣ, Аҳуромаздо пас аз офариниши олами фурӯҳарҳо ва пеш аз ба шакли моддӣ даровардани ҷаҳон, ба ғравашии одамон муроҷиат карда, чунин мегӯяд: «Кадоме шуморо ба назар судмандтар ояд, (ин) ки шуморо ба гетӣ диҳам, (то) ба сурати моддӣ бо дурӯғ бичангед ва дурӯғро нобуд кунед ва шуморо ба фарҷом дурусту бемарг созам ва боз ба гетӣ диҳам ҳамеша бемарг, безармон (бе пирӣ, ҷовидон) бе патёра (зарар) шавед, ё шуморо ҳамеша аз Аҳриман ҳимоят бояд кардан. Фурӯҳари мардум ба мубориза бо Аҳриман ва ба рафтан ба гетӣ ҳамдостон шуданд».⁸¹⁶

Аҳуромаздо пеш аз он, ки ба одамон тани моддӣ бахшад, бо фурӯҳари (арвоҳи) онҳо машварат карда, чунин мегӯяд: ман, ки ба шумо шакли моддӣ медиҳам ва ба ҷаҳони моддӣ равон мекунам, шумо ҳатман мавриди ҳамлаи Аҳриман ба девони ӯ қарор хоҳед гирифт. Худованд барои ҳалли мушкилоти ба вучуд омада, ду роҳ пешниҳод мекунад: кадоме аз онҳо мавриди писанди шумо аст, аввал ман, Аҳуромаздо, шуморо бояд таҳти ҳимояти доимии худ гирифта, ҳамеша аз девони Аҳриман муҳофизат кунам ва дуём, шумо ҳамроҳи ман бо Аҳриман ҷангида, дурӯғро нобуд мекунад ва ман ба шумо зиндагии босаодати абадӣ мебахшам. Фурӯҳари инсонҳо роҳи мубориза бо дурӯғро пазируфтанд.

Аз ин ривоят чунин бармеояд, ки (1) олат ва силоҳи асосии Аҳуромаздо дар азнавсозии ҷаҳон инсон аст (2) инсон бо пуштибонии Аҳуромаздо ва тақия ба ҳуш хиради худ бо тамоми мушкилоти мавҷуд (Аҳриман) мубориза бурда, ҷаҳонро навазозӣ мекунад. Дар ин ҷо низ ҳолате пеш ба мушоҳида мерасад, ки дар боло дар мисоли Каюмарс дида шуд.

Мақому мартабаи баланди инсон дар аввалин ваҳӣи худовандӣ, ки ҳанӯз Каюмарс дарёфт карда буд, муайян шудааст. Чун дар давраи ӯ пайраве набуд, дертар ин ваҳиро Зардушт дарёфт намуд. Мувофиқи он беҳтарин коре, ки фарзандони инсон метавонанд бикунанд, анҷоми касбӣ ва тахассусии корхост, ки ба онҳо муқаррар шудааст.

Фаҳмишу дарки ин масъала яке аз вазифаҳои муҳимтарини динӣ аст. Ба иборати дигар, ҳар кореро бояд шахсе анҷом диҳад, ки аз он огоҳии пурра ва ҳамаҷониба дошта бошад. Вазифаи динии ҳар инсон иборат аз он аст, ки ба беҳтарин ваҷҳи мумкин кореро, ки аз ҷониби иҷтимоӣ ба дӯши ӯ гузошта шудааст, анҷом диҳад. Ҳар амали рӯзмарраи одам арзиши динии махсусе дорад ва бахше аз оини маздаясноӣ ташкил медиҳад. Аз рӯи вичдону самимият анҷом додани ин корҳо ба азнавсозии ҷаҳон ва таҷдиди ҳаёт кӯмак мекунад. Ҳар касе дар таҷдиди ҳаёт ва азнавсозии ҷаҳон дар сурате ҳиссагузор аст, ки агар корҳои ҳаррӯзаи худ дар хона ва вазифаи вогузоштаи иҷтимоиро хушсифат ва беайбу нуқс иҷро наояд. Нисбати ин ки чунин шахс вазифаи имрӯзаи худро нисбат ба дирӯз ва фардоро ба имрӯз беҳтару хубтар анҷом медиҳад, фарри ӯ бештар шуда меравад. Мувофиқи

⁸¹⁶ Бундаҳишнӣ ҳиндӣ. –Техрон, 1368. – с.78.

мундариҷоти Авесто ҳар давра ниёз, мушкилот ва проблемаҳои ба худ ҳосе эҷод мекунад, ки бояд бо онҳо мубориза шавад. Ҳар инсон дар ботинаш дурӯғи ҳоси худро дорад, ки ҳамеша бояд бо он мубориза намояд.⁸¹⁷

Дар бораи се лавҳае, ки дар боло оварда шуд, қайд кардан лозим аст, ки аввалан зардуштия ҷаҳони моддӣ ва ҷаҳони маънавиро аз ҳам ҷудо накарда, якero такмилдиҳандаи дигаре медонад ва ҷаҳони маънавии инсонро дар мақоми аввал қарор дода, онро сарчашмаи инкишофи пешрафт муаррафӣ мекунад. Дуюм, Ахуромаздо ба инсон ихтиёро истиқлол бахшида, вайро идомадиҳандаи кори худ дар ободӣ ва азнавсозии ҷаҳон интиҳоб кардааст. Сеюм, инсон мавҷуди комилан мустақиле мебошад, ки ба раҳнамоӣ ва нишондоди касе мӯхтоҷ нест. Ҳар амали ӯ мутобиқи шароити мавҷуд, нисбати зарурат сурат гирифта, ҳамин зарурат сарчашмаи дониши нав ва маърифати ҷаҳон мегардад.

Каюмарс инсоне буд, ки маҳорату истеъдоди ҷаҳонкушоӣ надошт. Ба Ахуромаздо - Худованди бузург, инсоне лозим буд, ки фақат ба худ така кунад, эътимод ба дониши худ, ба маҳорату истеъдоди худ дошта бошад. Инсоне лозим буд, ки дар мушкилтарин фурсат, замоне ки бо бунбаст рӯ ба рӯ мегардад, дар асоси така ба хирад, дониш ва огоҳии худ, аз он варта ҳудашро раҳӣ диҳад. Ба ӯ инсоне лозим буд, ки ҷонфидо ва муборизи ободӣ ва азнавсозии ҷаҳон бошад. Машия ва Машёна маҳз дар шароити ҳамлаи шадидаи Аҳриман, дар муҳите рӯида, ба камол расиданд, ки замин пур аз ҳашароти музир ва ҳайвоноти дарранда буд.

Чорум, қору амал, таҷриба ва дониши дар ҷараёни зиндагӣ андӯхтаи инсон азнавсозанда ва ободкунанда бо марги ӯ аз миён намеравад. Ободию бунёдкории ӯ ҳамчун зинаи минбаъдаи инкишофи насли дигар хизмат карда, фурӯҳари ӯ дар азнавсозии ҷаҳон ба Ахуромаздо кӯмак ва ҳамкорӣ хоҳад кард. Илми синергетика дар аввали асри гузашта ба вуҷуд омад. Он таъкид мекунад, ки на танҳо муҳит, табиат ва замин мувофиқи қонунҳои худ худро ташаккул медиҳад, мувофиқ мегардонад, ислоҳ мекунад, балки протсессии худташаккулӣ дар саросари ҷаҳон идома дорад. Зоҳиран, протсессии ташкили худ ба худӣ, ислоҳи худ ба худӣ, ки дар асари синтези ҷаҳони моддӣ ва маънавӣ ба амал меояд, ҳосияти умумӣ пайдо карда, тамоми унсурҳои табиатро дар бар мегирад ва ба инсон низ дахл мекунад.

Панҷум, ободӣ ва азнавсозии ҷаҳони нав ба василаи дониш ва таҷрибае, ки тавбаъи бо садоқат, самимият ва вичдон бошад, сурат гирифта метавонад. Инсоне, ки фориғ аз дониш аст, дрегван аст. Вай дар ҷаҳон тағйироти мусбат ворид карда наметавонад. Косиб, мутахассис, коргар, коршинос, агар кӯшо, вазифашинос, навоар ва ихтирокор бошанд вазифаи иҷтимоии худро бо садоқат ва муҳаббати фаровон анҷом диҳанд, вазифаи мазҳабии худро анҷом дода, пайрави комилҳукуки дин ҳисоб мешаванд. Фидокорӣ, садоқат, самимияти касбӣ, фарри инсонро афзун мегардонад. Ба иборати дигар, ҳар коре, ки бо садоқату самимият анҷом мегирад, ҷаҳонро

⁸¹⁷ Моле М. Эрони бостон. – Техрон, 137. – с. 102-103.

обод мегардонад. Ҳар кореро, бояд шахсе анҷом диҳад, ки онро нисбат ба дигарон беҳтар медонад.

Аз гуфтаҳои боло, чунин хулоса кардан мумкин аст, ки дар барҳам додани ҷаҳонбинии асотири ва дар радифи аввал қарор додани проблемаи инсон ва ҷаҳони ӯ фалсафаи Юнони Қадим муқаддам набуда, ин масъалаҳо бори нахуст ва ба таври ҳамаҷониба аз ҷониби дини яктопарастии Зардушт ва китоби муқаддаси он Авесто гузошта шуд. Бузургии фалсафаи Юнони Қадим аз он иборат аст, ки нукоти умдаи таълимоти Авесторо аз худ карда, ба онҳо ҷанбаи амалӣ дод ва онро дар ихтиёри фалсафаи ҷаҳон гузошт.

Саросари Авесто, ки китоби муқаддаси ниёғони пешазисломии мо мебошад, тараннуми зиндагии шарофатмандона, таблиғи ростии дурустӣ, тарвиҷи қору заҳмат аст. Зардушт дар бисёр бандҳои Готҳо хислатҳои Аҳуромаздо – Худованди бузургу тавоноро барои пайравӣ ҳамчун намуна тавсия медиҳад. Хислати мазҳарҳои Аҳуромаздо – амшоспандон ва эзидони ӯ мебошанд.

Аҳуромаздо ҷаҳонро ба василаи амшоспандон ва эзидони худ идора мекунад. Амшоспандон ҳамкорону ёварони наздиктарини худованд буда, шаш нафаранд ва ҳар яке дар ҳудуди салоҳият ва соҳаи фаъолияти худ дар идора ва офариниши ҷаҳони моддию маънавӣ ба Аҳуромаздо ҳамкорӣ мекунанд. Плутарх аз шаш амшоспанди оини маздаясна ном бурда, вучуди онро аз ду ҷиҳат мавриди тафсир қарор медиҳад: дар олами рӯхонӣ ҳар яке аз онон мазҳару намудори яке аз сифатҳои Аҳуромаздо мебошад, дар ҷаҳони моддӣ бошад, нигоҳдорӣ, нигоҳбонӣ ва парвариши яке аз унсурҳо ва падидаҳо ба онҳо супурда шудааст.⁸¹⁸

Аввалини онҳо Баҳман – намудори андешаи неку муқаддас ва хираду доноии Аҳуромаздо буда, дар ҷаҳони моддӣ сарпарастии тамоми ҷонварони судманду чорпоён ба ӯ воғузур шудааст. Урдибиҳишт – намояндаи ростии дурустии Хурмузд аст ва дар олами ҷисмонӣ нигоҳбони оташ аст. Шахривар – ҷилвагоҳи подшоҳӣ ва тавоноии офаридгор аст ва дар ҷаҳони фанӣ парастории филизот бо ӯст. Исфандормаз – намоёнгоҳи фурутанӣ, садоқат ва меҳру муҳаббати Маздос ва дар ин ҷаҳон борварӣ ва парвариши замин ба ӯ муҳаввал шудааст.

Хурдоду Амрдод амшоспандоне ҳастанд, ки намояндагони ҷовидонӣ ва камолу расоии Аҳуромаздо буда, дар олами моддӣ нигоҳбонии об ва парвариши гиёҳон ба онон воғузур шудааст. Ба илова дар Авесто аз теъдоди фаровони эзидон ном бурда шудааст, ки аз лиҳози дараҷа нисбат ба амшоспандон дар мартабаи поёнтаре қарор доранд. Дар яснои 16, Ҳаптаняшти бузургу кӯчак аз амшоспандон сухан рафта, дар Хуршедашт аз садҳо ва ҳазорон эзидони минавӣ сӯхбат мешавад: ҳангоме ки Хуршед битобад, садҳо ва ҳазорон эзидони минавӣ бархоста, фарро баргирифта, дар рӯи замини Ахуроофарида паҳш мекунанд, то бо он ҷаҳони ростӣ ва ҳастии ростиро парвариш диҳанд. Фаровонии эзидон то ба он дараҷа буда, ки тааҷҷубу шигифтии нависандагони юнониро ба вучуд овардааст. Диогени

⁸¹⁸ Алавӣ А. Таърихи комили адён. – с. 119.

Лаэрти навиштааст, ки бино бар ақидаи форсиён фазои осмон пур аз фариштагон аст.⁸¹⁹

Дар оини маздаясно воқеан чунин эзидон дар майдони корзор барои хифозати замин, покии табиат ва беҳбудии зиндагии инсон фаъолият карда, ҳар яке нигоҳбони аносири табиӣ, аз ҷумлаи Моҳ, Хуршед, ситорагон, осмон, об, оташ, ҳаво, замин ё мучаррадоти маънавӣ аз ҷумлаи нерӯмандӣ, ростӣ, дурустӣ, пирӯзӣ, доноӣ, саховат ва ғайра мебошанд. Аз ҷанге аз ин фариштагон ном мебарем, ки дар оини маздаясно аз салоҳияту эътибори барозандае бархурдоранд.

Эзиди Озар дар оини зардуштӣ мақоми хосае дошта, дар Авесто аз ӯ чун писари Ахуромаздо ном бурда шудааст. Барои эзиди Озар дар маркази маъбадҳои зардуштӣ хонаи махсусе ба номи озарон месозанд ва оташгоҳ дар ин утоқ воқеъ шуда, пайравон ҳамарӯза се маротиба ба он ситоишу ниёиш мебаранд. Ҳангоми дуою намоз пайравони дин аввал аз номи Ахуромаздо - Худованди якто, офарандаи ҷаҳони моддию маънавӣ оғоз карда, сипас номи Озарро ба забон меронанд. Вақте ки дини маздаясно оташро ситоиш мекунад, танҳо оташи маъмулиро дар назар надошта, тамоми шаклҳои энергияро, ки ҷаҳонро дар ҳолати мувозинату ҳамохангӣ нигоҳ медорад, дар назар дорад. Ба ақидаи Ҳераклит ҳар чизе дар ҷаҳон аз ҳисоби оташ дар ҳоли тағйирот, дигаргунӣ, ташаккул, пайдо шудан ва аз байн рафтан аст. Ҳар чизе аз оташ падида омада, боз ба оташ мубаддал мешавад.⁸²⁰ Нерӯи оташ аст, ки ҷаҳон ва аносири онро борвар сохта, заминаи пешрафту инкишоф мегардад ва ризқу рӯзии ҷаҳониро падида меоварад. Дар Авесто аз панҷ хел оташ ёд мешавад, ки марбути эзиди Озар аст: Оташи Берези савангх, ки номи умумии оташ аст; Вухуфриёна – оташе, ки дар ҷисми инсон аст; Урвозишта – оташе, ки дар растанию дарахтон аст; Возишта – оташи раъду барқ, ки аз гурзи эзиди Тиштар меҷаҳад; Спэништа – оташе, ки дар арш дар пеши Ахуромаздо ҷовидон фурузон аст ва инкишофи моддию маънавии ҷаҳонро фароҳам месозад.

Эзиди дигаре, ки дар оини маздаясна шавкату ҷалоли дурахшон дорад, эзиди Зам, Зами ё Замин аст, ки фариштаи муваккили ҳок мебошад. Низомӣ чунин мегӯяд:

*Асосе, ки дар осмону замишт,
Ба андозаи қудрати одамист.*

Замин монанди Осмон дар маздаясно муқаддас аст ва аксаран дар Авесто ҳар ду омадаанд. Аз ин рӯ Замин – фариштаи муваккали ҳок ва Осмон – фариштаи муваккили сипеҳр мебошанд. Обон – фариштаи муваккили обҳои бузург аст. Чун обу оташ дар замони бостон аносири муқаддас шумурда мешуд, дар ин ҷо овардани порчаи кӯтоҳи муаррихи юнонӣ пиromуни як ғуломи эронӣ аз ғоида ҳолӣ нест. Дар Юнони бостон ғуломи эронӣ ба соҳиби худ бо чунин хоҳиш муроҷиат мекунад: «Агар ман мурдам, маро масъумон, эй Филонимос, оташро ба тани ман, маёлон, ман

⁸¹⁹ Бенвенист Э. Дини эронӣ. –с. 72.

⁸²⁰ Краткий очерк истории философии. М. 1967. –с.45.

порсиям, ниёгонам низ порсӣ буданд ва гуноҳи олудани оташ ба назди мо гарантар аз марг аст. Маро ба хок биспор, оқоям, вале бар танам оби татхир маяфшон, чун ман обхоро низ гиromӣ медорам».⁸²¹

Яке аз эзидони пурнуфузе, ки ба ӯ хатто Аҳуромаздо ниёиш мебарад, Аредвисури Анаҳито – зан – эзиди обҳои минавист. Яште, ки ба Аредвисур Анаҳито бахшида шудааст, яке аз тӯлонитарин ва зеботарин яштҳои Авестост. Дар он ҷо омадааст, ки Анаҳито дар миёни сипехри рӯшану ситорагон қарор дошта, саршор аз тавону озодагии далерона, дар ғойтуни чораспааш пеш метозад, девону ҷабборон ва ҳамаи мавҷудоти пургазандро нобуд мекунад, то онон роҳу равиши зиндагии инсонро ҳалалдор накунад. Аҳуромаздо посдорию нигоҳбонии ҳамаи ҷаҳони офаринишро ба ӯ вогузор кардааст. Ӯ фарруҳӣ ва борварию ҷаҳону ҷонварро тазмин карда, галаҳо ва киштзоронро дар паноҳи худ нигоҳ медорад. Аредвисур Анаҳито яке аз эзидони мӯхтарамест, ки ӯро худ Аҳуромаздо ситоиш карда, ба ӯ намоз мебарад. Дар Обоняшт, ки дар он Аредвисур Анаҳито сутуда мешавад, Аҳуромаздо дар бораи ӯ ба Зардушт мегӯяд: Ман, Аҳуромаздо, ӯро аз нерӯи хеш ба вучуд овардам, то хона, деҳ, русто ва мамлакатро парвариш диҳам, то (онҳоро) ҳимоят кунам ва ҳифз намоям, посбонӣ кунам, паноҳ диҳам ва нигоҳбон бошам. Ӯ муқаддасест, ки ҷонафзост, муқаддасест, ки ғазояндаи галаю рама аст, муқаддасест, ки ғазояндаи гетист, муқаддасест, ки ғазояндаи сарват аст, муқаддасест, ки ғазояндаи мамлакат аст (Яштҳо, бандҳои 1,6).

Эзиди пурҷоҳу ҷалоле, ки дар Авесто борҳо бо эҳтиром ёд шудааст, Меҳр мебошад. Меҳр яке аз эзидони ниҳоят бостонии мардуми ориёӣ буда, замоне доманаи парастишу ниёиши ӯ ба бахши аъзами Осиё ва Аврупо густариш ёфта буд.⁸²² Номи ӯ на танҳо дар Ригведа дида мешавад, балки дар ҳуҷҷатҳои сулолаи Митонӣ - яке аз нахустин қавмҳои ориёӣ дар қарни XIV қабл аз милод воқеъ дар Байнаннаҳрайн мундариҷ аст. Дар Авесто Меҳр эзиди Хуршед нест, балки ғариштаи анвори минавист. Ӯ пеш аз Хуршед барҳоста, чун эзиди ростӣ нигоҳбони аҳду паймон аст, сониян чун эзиди рӯшноӣ ёридиҳандаи рӯиши гиёҳон ва болиши ҷонварон аст.

Аз ин муаррафии амшоспандон – ҳамкорони наздики Аҳуромаздо ва ҷанд тан аз эзидони ӯ бармеояд, ки зиндагии шароғатмандонаи инсон ва ҳаёти мурағфаҳои тамоми ҷонварони муфид ҳадафи асосии дини маздаёсно мебошад. Мӯъмини зардуштӣ дар он сурат ғайзу баракати худовандиро ба даст меоварад, ки ба гуфтаи Пурдовуд мисли Баҳман андешаи некро сармашки кори худ кунад, мисли Урдубиҳишт рости дуруст ва ҳақиқатҷӯ бошад, мисли Шаҳривар дар анҷоми кори нек мӯътақиду тавоноии худро эҳсос намояд, мисли Исфандормаз нисбат ба ҳамдинон меҳру муҳаббати ғаровон дошта, барои ибрази некӣ нерӯи худро дарёғ нанамояд. Мутобиқи Авесто қору кӯшиш сарчашмаи ғайзу баракат, ростию дурустӣ саодати ҷаҳони моддӣ ва маънавист. Қасе шоистаи ғармондеҳию бартарӣ хоҳад шуд, ки худ сари итоат ба дарғоҳи Худованди Бузург ғуруд оварад, аз Суруш- эзиди бурдборию итоат панд бигирад, ҳонаи қасе обод аст, ки дили

⁸²¹ Бенвенист Э. Дини эронӣ. – с. 29.

⁸²² Куман Ф. Оини пурамзу рози митрой. Разӣ Х. Оини меҳр. 2 ҷ. Техрон, 1381.

Арт-эзиди сарватро нарма карда, мутаваҷҷеҳи худ созад, хонаи касе гарму меҳрогин аст, ки Озарро мӯхтарам шумурда, ба ӯ ниёишу назр бибарад, касе аз галаю рама бархурдор шавад, ки эзиди Гӯш (Гушурван) – муваккили чорпоёни судманд аз таваҷҷӯҳи вай ба ҷонварони аҳли хушнуд бошад, Тиштрйа – фариштаи борон киштзори касеро серобу пурҳосил кунад, ки аз дастгирии мустамандон ва бечорагон дар роҳи худованд дарег наварзад, касе ҳамеша пирӯзу сарфароз бошад, ки ҳамеша ба аҳди худ вафо карда, Меҳр – посбони аҳду паймонро наозурда бошад, касе аз бедоду ситами чафокорон дар амон хоҳад буд, ки худ аз роҳи адлу инсоф нагашта, бо Рашну – фариштаи муваккили адлу инсоф муттаҳид бошад. Равону фурӯҳарҳои ниёгон барои хонадони касоне аз даргоҳи парвардигор бахшоишу файзу баракат дархост мекунад, ки аъзои он хона покиза ва бо доду диҳиш бошанд, ҳумои илму дониш – Чисто ба сари касе соя афканад, ки парҳезкору порсою худотарс бошад.⁸²³

Китоби муқаддаси бостонии ниёғони мо таълим медиҳад, ки зиндагӣ неку шариф буда, неъматҳои худовандист. Ҷаҳон ва он чӣ дар рӯи он қарор дорад, муқаддас буда, шодию сурур муҳаббати эзидист. Дар Фарвардиняшт банди 9 пиромуни табиату мавҷудоти зебои он бо ибороти зебою шоирона чунин омадааст: «Замини фароҳи Ахуроофаридаи баланду паҳн, ҳомили чизҳои зебою саросар ҷаҳони моддист, чӣ ҷондору чӣ бечон ва кӯҳҳои баланду ҷароғоҳҳои бисёр ва оби фаровон бар он аст».

Устод Иброҳими Пурдовуд дар Яштҳо чунин оварда: «Он чӣ муаррихони қадими Юнон мисли Ҳеродот, Ксенофонт ва ғайра роҷеъ ба ҷалоли Эронзамин навиштаанд, дар Авесто ҳам ба ҳубӣ пайдост, басо дар онҳо дар бораи қасрҳои садсутуни дурахшон, бистарҳои муаттар, ҷархҳои дурахшон, гардунаҳои (фойтунҳои) хурӯшанда, аспҳои маст, тозиёнаҳои танинбарандоз, теғу тиру гурзҳо, найзаҳо ва худи ҷавшанҳои симину заррин, либосҳои фоҳиру зарбофт, тоҷу тавку гӯшвораю дастбандҳои гавҳарнишон сухан рафтааст».⁸²⁴

Дар дини маздаясно зиндагонӣ муқаддас шумурда шуда, хушии ояндаро шартӣ бадбахтии кунунӣ надонидаанд. Дар он инсон бояд тамоми лаззатҳои дунявиро истиқбол намуда, ҳар он чиро, ки аз он фоидаю суде мерасад, дӯстдору хостгор бошад: «Ба ҳамаи чизҳои ҳубу нек дурӯд мефириستم»: (Ясно, ҳоти 42, банди 3); «Пайкарҳои куллияи офариниши муқаддасро мо меситоем» (Яштҳо, банди 22).

Ба иборати дигар, ниёғони мо чунин ҳисоб мекарданд, ки ҳар чизи Ахуро офарида ҳубу нек аст ва аз лиҳози сохтмон комилу нотакрор мебошад. Яке аз тафовутҳои куллии мардуми ориёӣ иборат аз он аст, ки онҳо зебоиро ба ҳубӣ таъхис медоданд, онро тараннум мекарданд, ситоишу ниёиш мебуданд. Зебӣ чизест, ки ба нумӯю инкишофи инсон мусоидат карда, василаи хушӣ ва рифоҳу ороиши вайро фароҳам меоварад. Ҳар ашёи табиат мазҳари зебӣ ва камолоти худованд аст. Эҳтирому бузургдошти ҳар яке аз онҳо ситоишу бузургдошти офаридгор мебошад. Тавре ки дар боло зикр гардид, дар Вандидод ба чунин сатрҳо бармеҳурем: «Зардушт аз

⁸²³ Пурдовуд И. Яштҳо, ҷ. 11. – с. 11-24

⁸²⁴ Пурдовуд И. Яштҳо, ҷ. 1. – с. 113

Ахуромаздо пурсид: ай офаридгори поки чаҳони моддӣ, чӣ гуна ситоиши ту ба чой оварам, онгоҳ Ахуромаздо дар посух гуфт: ай Спитамони Зардушт, ту бояд наздики гиёҳи аз замин рӯйида равӣ ва чунин гӯӣ: дуруд, ба ту, ай гиёҳи зебои тавонои хубрӯида, ту ай неки Маздоофарида, ай гиёҳи муқаддас». (Бандҳои 17 – 18).

Мутолиаи тамоми бахшҳои Авесто моро ба ин хулоса меоварад, ки таълимоти Зардушт ҳосили андешаҳое мебошад, ки дар қору ғайолият имтиҳон гардидааст. Дар оинҳои дигар дар баробари даъватҳое, ки барои қору ғайрату кӯшиш ба амал омадааст, мавридҳои дигаре, низ пайдо мешаванд, ки ғӯшанишинӣ ва қаландарию дарवेशӣ сутуда шудааст. Хушию хуррамӣ шодио сурур падидахое ҳастанд, ки инсон бояд аз онҳо истифода кунад. Ин падидахо офаридаи Ахуромаздо ҳастанд ва аз онҳо набояд худро маҳрум сохт.

Душманӣ, бадбинӣ, хусумат, ҳашм, дурӯғ, танбалӣ беғайратӣ девони офаридаи Аҳриман ҳастанд. Ҳар касе, ки дар роҳи ростӣ, ҳақиқат, шарофат аз ҳудаш диловарӣ, тавоноӣ, кӯшиш, ғайрат ва ҷидду ҷаҳд нишон медиҳад, дар чаҳони моддию уҳравӣ подоши Ахуромаздоро дарёфт хоҳад кард. Дар фарғарди сеюми Вандидод паёмбари маздаясно ва худованди ӯ чунин саволу ҷавоб мекунанд: «Эй офаридгори чаҳони поки моддӣ тағзияи (ғизои) оини маздаясно аз чист? Он гоҳ гуфт Ахуромаздо: ай Спитамони Зардушт, оини маздаясно вақте тағзия ёбад, ки мардум бо ғайрату кӯшиш гандум бикоранд, касе ки гандум мекорад, ба ин мемонад, ки ростӣ меафшонад ва дини маздаясноро пеш мебарад»⁸²⁵ (Бандҳои 30 – 31).

Тавре ки дида мешавад, паёмбари ориёӣ оини маздаясно ва заҳмату қору кӯшишро дар ду паллаи як тарозу гузошта, на танҳо мавҷудияти дин, балки ба таври умум зиндагиро марбут ба он медонад. Мутобиқи гуфтаи Плутарх, нахустин миллате, ки қори зироатро як амри муқаддас шумурд, ориёӣҳо буданд.⁸²⁶

Яке аз хусусиятҳои беҳтарини ниёғони мо мӯҳтарам доштани замин аст, ки маҳди ҳаёт буда, тамоми хушиҳои зиндагӣ ва нозу ниёзи мо аз он сарчашма мегирад. Мутобиқи навиштаи «Сад дар наср» ободонӣ, кишту варз савоби бузург шумурда шуда, заҳмату қору то ба дараҷаи тақдир расонида шуда буд. Чанд банди фарғарди сеюми Вандидод, ки дар зер оварда шуда, саволу ҷавоби Зардушт ва Ахуромаздост, инро ба субут мерасонад: Ай офаридгори чаҳони поки моддӣ, дар қуро замин, нахуст, беш аз ҳама ҷо шод аст? Он гоҳ гуфт Ахуромаздо: ба ростӣ, ай Спитамони Зардушт, дар он ҷое, ки мардумон худопараст бошанд ва ба ситоишу ниёиш пардозанд (Банди 1); Дуюм, дар қуро замин беш аз ҳама ҷо шод аст? Дар он ҷое, ки марди порсою покдомане ҳона барпо кунад ва он ҳонаро аз зан, фарзандон, гала бархурдор созад ва дар он ҳар чизе, ки бо он зиндагӣ хуш аст, фаровон бошад (Банди 2, 3). Сеюм, дар қуро замин беш аз ҳама ҷо шод аст? Дар он ҷое, ки бештар аз ҳама гандум, гиёҳ ва дарахтҳои мева бикоранд, дар он ҷое, ки замин хушк асту об расонанд ва дар он ҷое, ки замини ботлоқро хушк намоянд (Банди 4).

⁸²⁵ Пурдовуд И. Яштҳо, ҷ. 11. – с. 432.

⁸²⁶ Мехрин М. Тамаддуни Эрони бостон. – с. 138.

«Ай офаридгори чаҳони поки моддӣ, дар кучо замин ношод аст? Он гоҳ гуфт Ахуромаздо: ай Спитамони Зардушт, замин ношод аст, агар замоне шухм нашуда, боир бимонад, монанди зани зебоандоме, ки муддатҳо аз фарзанд бебаҳра монда, орзуманди мардест» (Банди 24); Ай Спитамони Зардушт, касе, ки дар рӯи замин бо дасти чапу рост ва бо дасти росту чап киштукор кунад ва онро борвар созад, гӯё чунон аст, ки марди азизе ба бистари зани азизе дарояд, ин яке аз фарзанд борвар гардад ва он дигаре аз хирман (Банди 25); Ай, Спитамони Зардушт, касе, ки дар рӯи замин бо дасти чапу рост ва бо дасти росту чап киштукор кунад, замин ба ӯ чунин гӯяд: ай марде, ки дар рӯи ман бо дасти чапу рост ва бо дасти росту чап кор кардӣ, ҳамеша ман дар оянда борвар хоҳам буд, ҳамеша баҳрабахш хоҳам монд, ғайр аз хирмани хуб, дар рӯи ман ҳар неъмату хушӣ дарёфт хоҳӣ кард⁸²⁷ (Бандҳои 26-27).

Аз маъхазҳо маълум мешавад, ки Дорои I сатрапи Осиёи Сағир ба номи Кадатесро аз ин ҷиҳат ба ҷоизаю подош муносиб донист, ки тавониста буд дарахтони мевадори он сӯи дарёи Фуротро дар заминҳои дурдасти Осиёи Хурд парвариш диҳад. Касе, ки заминҳои хушкро обёрӣ мекард, аз маҳалли дурдаст оби наҳр ҷорӣ месохт, то панҷ насл аз молиёту боч озод мегардид.⁸²⁸

Оини маздаясно бекорон, танбалон, беғайратон ва муфтхӯронро танбеҳу мазаммат карда, онро ба сафи мӯъминони худ шомил намесозад. Дар фаргарди сеюми Вандидод, Ахуромаздо – ба паёмбари худ чунин мегӯяд: «Агар касе дар рӯи замин бо дасти чапу рост ва дасти росту чап киштукор накунад, замин ба ӯ чунин гӯяд: ту ай касе, ки бо дасти чапу рост ва дасти росту чап дар рӯи ман кор накардӣ, ту бояд дар оянда пушти дари дигарон така зада, ба по истӣ ва рӯзии худро аз онон гадоӣ кунӣ, хӯроки пасмонда ва нонрезаҳо, ки аз даҳони дигарон афтодааст, насиби ту хоҳад шуд ва аз дастурхони касоне, ки дар фаровонию осоишу хушӣ зиндагӣ мекунанд, чунин чизе ба ту хоҳад расид» (Банди 28 – 29).

Оини маздаясно болои се ситораи тобноки ахлоқи инсонӣ – пиндори нек, гуфтори нек ва кирдори нек устувор аст. Ин се сухани бузург, ки дарафши ниёғони мо буда, имрӯз мо ба боди фаромӯшӣ супурдаем, тақрибан дар ҳар саҳифаи Авесто такрор шудааст. Ин се ибора тамоми аъмоли неке, ки аз тарафи пайравони дин дар ҳар ҷо анҷом пазирада, ба доираи муқаддаси худ шомил месозад. Мувофиқи дастури динӣ, ҳар касе ки дар ҷараёни фаъолияти хеш ин се унсуро роҳнамои зандагии худ карда бошад, ба ганҷинаи натиҷаҳо ва ба ғайзу баракати худовандӣ даст хоҳад ёфт. Паёмбари маздаясно чунин мегӯяд: Марди доно ба гуфтори нек қаноат намекунад, балки кору кирдоре, ки аз андешаи нек ва Вахуман бархоста аст анҷом медиҳад (Ясно, хоти 34, банди 10).

Паёмбари бузурги ниёконамон гузаштағони тоисломии моро бар пояи ин се ҳақиқати ҷовидона ба сӯи куллаҳои баландтарини инсонӣ раҳнамоӣ мекард. Дар Готҳо Зардушт аз умматони худ тақозо мекунад, ки дар пиндор, гуфтор ва кирдори худ мисли худи Ахуромаздо поку беолоиш

⁸²⁷ Пурдовуд И. Яштҳо. ҷ. II. – с. 433-434.

⁸²⁸ Дандамаев М. Политическая история Ахеменидской державы. – с. 22.

бошанд. Ё дар ин бора гуфта: Аз ту мепурсам, ай Ахура, ба ростии маро аз он огоҳ фармо. Ҳамчунон, ки ман аз ойини ту пайравӣ мекунам, орзу дорам, ки дар ҳар чиз ба ту шабоҳат дошта бошам ва дӯстони худро низ таълим диҳам, ки дар андешаю гуфтор аз ту пайравӣ намоянд ва порсоиро пешаи худ созанд (Ясно, ҳоти 44, банди 1).

Ҳадафи Зардушт дар оини маздаясно дар сатҳи баланди наҷобату тақаддус қарор дошта, ният дорад, тамоми башар ва ҳар фарди онро ба сатҳи баландтарини камолот ва тааққулу тамаддун, яъне то ба остони парвардигор бирасонад. Дар таърихи башар орзуи бузургтарин ва хирадмандтарин намояндагони ҷамъияти инсонӣ чунин будааст. Ба яқин ниёғони мо – Зардушт аз нахустини онон буд. «Таманно дорам, ай Маздо касе, ки роҳҳои поку покизаи некӯкориро таълим диҳад, дар ду ҷаҳони ҷисмонӣ минавӣ ба саодату некбахтӣ ноил гардад. Марди порсо ва саховатманд некию некӯкориро ба ҳубӣ мешиносад ва ба ту, ай Маздо, шабоҳат дорад ва ба ту мемонад» (Ясно, ҳоти 43, банди 3).

Инсон мутобиқи ойини маздаясна ду роҳ дорад: яке роҳи ростию дурустӣ, ки мушкилу тоқатфарсост ва дигаре муқобили он аст. Ақл ба инсон барои он дода шудааст, ки роҳи дурусту оқилонаро пеш гирад. «Касоне, ки хиради ҳабису зишт дар онон нухӯфта, ҳашму хушунат дар худ мепарваронанд ва дар баробари кирдори неки дигарон амали баду накӯҳида анҷом медиҳанд ва аз чунин амал шоду хурсанд мегарданд, ин ашхос ба деу ифрит яксон мебошанд ва аз дину ойини хиради баду ҳабис пайравӣ менамоянд». (Ясно, ҳоти 49 банди 4).

Ҳазорсолаҳо пештар паёмбари баргузида вазъи кунунии ҷомеаи моро пешбинӣ карда, дар мисоли пешвоёни мазоҳиби дигар ва хонадонҳои сарватманди даврони худ ба наслҳои кунунии қавми худ хушдор додаст: «Нафрини ту, ай Маздо, ба касоне, ки мардумро ба табоҳӣ раҳнамоӣ мекунанд ва ин амалро ҳубу нек мешуморанд. Аз онҳо ҳастанд, Карапанҳо, ки молро нисбат ба ҳаққу ҳақиқат бартарӣ медиҳанд ва дар ҷустуҷӯи тавоноӣ зӯрмандӣ ҳастанд, то ба иртиқоби бадию зиштӣ даст бизананд» (Ясно, ҳоти 32, банди 12); Дар дигар бандҳои Ясно омадааст: Касоне ҳастанд, ки тавоноӣ кудратро дар роҳи касби шӯҳрат ба қор мебаранд. Онон ҳастанд, ки ҷаҳонро ба табоҳӣ мекашанд. Ҷуз нолаю фиғони одамиён ба чизе ниёз надоранд. Ин табаҳкорон аз кайфари (ҷазои) саҳте, ки ба василаи таълимоти нораво ба сӯи худ ҷалб мекунанд, огоҳӣ надоранд. Ту ҳастӣ, ай Маздо, ки аз гуноҳони онон огоҳӣ (Ясно, ҳоти 32 бандҳои 7, 13); «Мардони қару нобино, ки на мешунаванду на мебинанд, даст ба дасти якдигар додаанд, то ба кирдори зишту палиди худашон ҷаҳонро ба вайронӣ расонанд. Ин мардум ҳангоме, ки пас аз марг ба пули Чинват (Сирот) расанд, барои ҳамеша роҳи ҷаҳони дӯзах дар пеш мегиранд ва ба нолаю фиғон мепардозанд» (Ясно, ҳоти 46, банди 11).

Яке аз масоили муҳиме, ки Авесто муқаррар таъкид мекунад ва ба хусус дар таронаҳои паёмбари бузург дар Готҳо инъикоси худро ёфтааст, масъалаи адолату додгустарист. Касе, ки ба рукнҳои умдаи мазҳабӣ таваҷҷӯҳ намекунад ва ё бар зидди ҳаёти шарофатмандонаи ҳамҷамъомони худ дастдарозӣ мекунад, аз баракоти худованд мустафид нахоҳад шуд. Ин ба

хусус ба пешвоён ва қозӣёну додгустарон тааллуқ дорад, ки пиромуни ҳар амали нағз ё бад қазоват карда, ба мардум дарси адолат медиҳанд: «Додраси додгар (Рату) бояд бо дурӯғгую бадкирдор ва ё бо ростгӯю накӯкор бар тибқи оин ва қонуне, ки дар оғози ҷаҳон вазъ шудааст, рафтор намояд» (Ясна, ҳоти 33 банди 1).

Беадолатии маҳкама ва набудани ҳаққонияти қазовату қозӣ бунёди ҷомеаро таҳриб карда, боиси густариши ғасоду зиштӣ мегардад: «Қозии ғосиду хиёнатпеша рӯҳу равони одамиро ба беморӣ гирифта мекунад. Адлу додро чунин қозӣ ҷареҳадор (ҷароҳатнок) месозад ва ба андешаи неки Ваҳуман⁸²⁹ ба машварат наменпардозад ва Спантамайнуро⁸³⁰ ранҷ медиҳад» (Ясна, ҳоти 49 банди 2).

Ба Зардушт ба худованд рӯ оварда, орзӯю омоли худро дар ин бобат чунин иброз медорад: «Таманно дорам, ай Маздо, баракоти худро шомили ҳоли қозии одил ва додраси некӯкор бисоз ва қозии хиёнатпешаро ба дасти деви Друч⁸³¹ биспор. Ба ҷуз Ваҳуман – амшоспанд омӯзгори дигарро наменпазирам ва ҳар гуна робитаю дӯстӣ бо дурӯғпарастро аз худ қатъ мекунам». (Ясна, ҳоти 49 банди 3).

Чун инсон ҳамеша дар фарозу нишеби зиндагӣ саргардон аст, бояд ҷароғи ростиро дар аъмоқи дили худ ҳамеша равшану покиза нигоҳ дорад. Тавре ки пештар зикр гардид, дар ойини маздаясна дурӯғ – шадидтарин, бузургтарин ва нобахшиданитарин гуноҳи инсон аст.

Аз забони чунин подшоҳи бузурге мисли Дорои ҳахоманишӣ (522-486 то м.) шунидани суханони зер, ки дар санғнабиштаҳои Беҳсутун мастур аст, ниҳоят ибратбахш мебошад: «Ту, ай касе, ки баъдҳо шоҳ хоҳӣ шуд, махсусан аз дурӯғ бипарҳез, агар туро низ орзӯи он аст, ки мамлакати ман пойдор бимонад. Ҳар кӣ дурӯғ гуфт, ўро ба сазои саҳт бирасон... Ба ёрии Аҳуромаздо басо корҳои дигар низ ба тавассути ман сурат гирифт, ки ҳамаи онҳо дар ин катиба навишта нашуд, ба ин мулоҳиза, ки баъдҳо ҳар кӣ инро бихонад, аъмоли ман дар назараш газоф (муҳолиға) наёяд ва ҳама онро бовар кунад ва дурӯғ тасаввур наменояд. Инак, он чӣ ба тавассути ман анҷом гирифт, бовар кун. Аҳуромаздо ва соири бағон (эзидон) маро ёрӣ намуданд, зеро ки на ман ва на ҳонадони ман ситамгару дурӯғгӯ нестем. Эй касе, ки баъд шоҳ хоҳӣ шуд, ба он касе ки дурӯғгӯ ва ситамкор аст, дӯстӣ маварз, ўро ба ҷазои саҳт бирасон»².

Ҷолиб аст, ки чунин подшоҳи тавоно, ки империяи ҷаҳониро зери тасаллути худ дорад, пиромуни яке аз хусусиятҳои зишти инсонӣ-дурӯғ чунин ибрази нигаронӣ карда, душмании ошкорои худро нисбат ба он эълон медорад.

Мутобиқи Авесто, касе, ки дурӯғ ба забон меоварад, на танҳо ин ва он ҷаҳони худро барбод медиҳад, балки сухани дурӯғи ба забон овардаи вай ба атрофиён низ сояи наҳс афканда, боиси ғалокати онон мегардад. Ҷамшед то замоне пирӯзманду комгор буд, ки дурӯғ ба забон наовард ва аз сиёсати

⁸²⁹ Вуҳуман, Вахиштем Манангху – Андешаи беҳтарин.

⁸³⁰ Спантамайню – Хиради муқаддас.

⁸³¹ Друч (дурӯғ) – деви муҳиб, яке аз ёварони наздики Аҳриман буда, баъзан ҳуди ӯ бо ҳамин ном хитоб мешавад.

дурӯғин пайравӣ накард. Вақте ки чунин кард, на танҳо худӣ аз зиндагӣ маҳрум гардид, балки суханон ва амали дурӯғини вай ба сари мардуми Эроншаҳр сояи наҳсу палидӣ, афканда, онҳоро дар тӯли ҳазор сол бандаи Заҳҳоки ситамгар кард. Дурӯғ дар дини ислом низ саҳт мазаммат гардида, мусулмонон вучуди онро сиёҳӣ, торикӣ ва сустии имон доништаанд.

Масъалаи муҳими дигаре, ки дар Авеста дар миёни одоби писандида ва ахлоқи ҳамида ҷалби тавачҷӯх мекунад, далерию родмардист. Саросари Авесто ва ба хусус Яштҳо пур аз паҳлавонӣ, мардонагӣ, размандагӣ, шуҷоату далерӣ, аспдавонӣ ва тирандозию бебокии амшоспандон ва ғариштагон, паҳлавонон ва далерон аст, ки сар то по ғарқи аслиҳаи симину зарринанд. Вале теғи буррони муборизаи ҳамаи онон бар зидди дурӯғ, палидӣ, беадолатӣ, зиёноварӣ ва нерӯҳои дигари аҳриманӣ равона шудааст. Паёмбари дин чунин иброз медорад: «Вазифаи инсон мубориза ва аз зиндагӣ зудудани зиштию палидист».

Робиндранат Такур дар бораи чунин хусусияти мардуми ориёӣ ин тавр ибрози назар мекунад: «Онҳо меҳостанд, бо қувваи маниши пок ва эътимод ба нафс истиқомати ҷаҳонро обод ва аз неъматӣ Хурдод⁸³² баҳраманд шаванд, то дар ҷаҳони дигар низ ба бахшоиши Амрдод⁸³³ комраво гарданд».⁸³⁴

Дар оине, ки дунё майдони корзори некӣ бо бадӣ хонда шуда, аз инсон тақозо гардидааст, ки бар зидди бадӣю зиштиҳои аҳриманӣ ҷавонмардона мубориза барад, нотарсӣ, рашодат, далерию бебокии қадру манзалати барозандае доштааст.

Мувофиқи мӯҳтавои Авесто, як нафар маздаяснони хуб касе нест, ки танҳо аз бадӣ парҳезад, фақат ба тилолату ибодат пардозад, балки касест, ки ба мӯҳтоҷону мустамандон кӯмак кунад, онро ба роҳи ростӣ ва дурустию заҳмат ҳидоят намояд. Ҳар инсонии комил, ба хусус пайрави дини маздаясна муваззаф аст, ки падари маънавии дигарон бошад, роҳи дурусти зиндагиро омӯзад, раҳнамоӣ кунад. Зардушт дар Готҳо мегӯяд: Ай Маздо Аҳура! Ҳар гоҳ ашавани⁸³⁵ некогоҳи тавоно, ки худ ба дурусти зиндагӣ мекунад, друванди⁸³⁶ хостори ёрӣ, хоҳ ба фармони эзидӣ, хоҳ аз хешкори (масъулияти) динӣ ба гармӣ пазирад, метавонад бо хирадмандии хеш ўро биогоҳонад ва аз газанду табоҳӣ бираҳонад (Ҳоти 46, банди 5); Аммо агар он марди тавоно ўро напазирад, худ ошкоро ба друвандон хоҳад пайваст (Ҳоти 46, банди 6).

Яке аз дуоҳои муҳимтарини маздаяснӣ, ки тибқи Авесто, пеш аз офариниши ҷаҳон ва пас аз офариниши амшоспандон ба вучуд омадааст, Ята Аҳу Вайрию ном дошта, номи он аз се калимаи аввали дуо гирифта шудааст. Матни тоҷикӣ – форсии ин дуо дар тарҷумаи Дармстетер чунин садо медиҳад: «Иродаю хости худованд дастури хайру некӣ. Хайроти Баҳмани амшоспанд ба хотири аъмоли некӣ, ки дар ҷаҳон ва дар роҳи

⁸³² Хурдод – ғариштаи сарсабзӣ, расоӣ ва камолот.

⁸³³ Амрдод – ғариштаи ҷовидонагӣ, бемаргӣ.

⁸³⁴ Меҳрин М. Тамаддуни Эрони бостон. – с. 145.

⁸³⁵ Ашаван пайрави дини маздаясна ва инсонии ҳақиқатҷӯю росткирдор.

⁸³⁶ Друванд - нодону дуруғӣ ва рақиби ашаван.

Маздо анҷом мешавад. Касе, ки мустаманду бенаворо ёрӣ намояд, шахриёрию фирӯзии Ахуроро дар ҷаҳон афзун медорад». ⁸³⁷

Миллер – яке аз авестошиносони маъруф, ки солиёни умри худро ба омӯзиши ин оини муқаддас бахшидааст, дар ин бора чунин нигоштааст: «Ҳама огаҳанд, ки агар аз он пайравӣ шавад (аз пиндор, гуфтор ва кирдори нек), ҷаҳон аз марги зиштию гуноҳ раста ва ба зиндагии ростию дурустӣ роҳ меёбад. Оини маздаясно оини амалию соддаест, ки ба кор бастанаш сабаби ободонии замин, шодмонии мардумон ва густариши доду меҳру озодагист». ⁸³⁸

Оини маздаясно бар ҳилофи оинҳои дигар тақдир инсонро ба дунболи худ намекашад, балки инсон пешопеши сарнавишти худ ҳаракат мекунад. Беш аз пеш ӯ мустақил аст, ки роҳу равиши худро дар ҷаҳони моддию маънавӣ мушаххас намуда, барои ғайзу баракати худ ва ободонии ин ҷаҳон бикӯшад ва инояти худовандиро дар ҷаҳон сазовор гардад.

Он халқ хушбахту ҷовид аст, ки бо ниёғони худ пайванди ногустастанӣ дорад. Ом халқ боз бештар сарбаланду сарфароз аст, ки дар ҳар мавриди саҳту осон барои машварат ва ниёғони худ рӯ оварда ва ҳамеша дар пайи он бошад, ки ба ҳазинаи пурбаҳои андӯхтаи гузаштагонаш аз худ чизе илова намояд.

Хушбахтона, ба шарофати дигаргуниҳои маънавию маданӣ, таваҷҷӯҳи мардум ва ба хусус ҷавонони равшандил нисбат ба даврони бостон, нисбат ба ононе, ки дар сарчашмаи зиндагии насли кунунии халқи тоҷик қарор доштанд, нисбат ба ононе, ки Готҳо ва ба таври умум Авесторо ба вучуд оварданд, бештар гардид. Ва дар даврони соҳибистиклолии давлатӣ мероси қадимаи аз ниёгон ба ёдгормондаи мо дар фарҳанги ҳудогоҳии миллии мо мақоми сазовори худро касб намуд.

⁸³⁷ Дармститер Ч. Тафсири Авесто ва тарҷумаи Готҳо. – с. 320-322.

⁸³⁸ Меҳрин М. Тамаддуни Эрони бостон. – с. 30-31.

БОБИ ПАНЧУМ

МОНАВИЯ ВА МАЗДАКИЯ

Монавия

Монавия - таълимоти динию фалсафиест, ки дар асри III мелодӣ дар Шарқи Наздик ба вучуд омада, дар асрҳои 3-II то Африка ва худуди Хитой инкишоф пайдо карда буд. Дар Рими қадим ва Византия таҳти таъқиби шадиди табақаи ҳокима ва дини расмӣ масеҳӣ қарор дошт. Дар давраи Хилофати аббосӣ низ ҳамчун фирқаи оппозиционӣ мамнӯъ эълон шуда буд. Дар Шарқи Наздик ва Осиёи Миёна ба муҳиту шароити мусоид рӯ ба рӯ гардида, на танҳо муддате инкишоф кард, балки дар асрҳои VIII-IX ба дини давлатии уйғурҳо мубаддал гардид.

Тавре ки дар боло ишора шуд, то истилои арабҳо қувват гирифтани фирқаҳои илҳодӣ, баҳусус парастии Зурвон дар Эрони бостон боиси амиқ гардидани ҷанбаҳои дугонапарастӣ дар дини маздаёсно ва ба заиф шудани ақидаҳои ваҳдонияти он оварда расонд. Агар фирқаи зурвония Аҳуромаздо ва Аҳриманро ҳамчун фарзандони Зурвон муаррифӣ карда, ба мавҷудияти ду нерӯи асили мутақобил ҷанбаи расмӣ дода бошад, Монӣ ба он жарфтар ва амиқтар нигариста, аз дугонапарастии он мазҳаби нерӯманде ба вучуд овард. Дар муқоиса бо динҳои меҳрпарастӣ ва зурвония, ки шартан шӯъбаҳо ё фирқаҳои дини маздаёсно номидан мумкин аст, зоҳиран мазҳаби монавияро фирқа ё шӯъба номидан нашоёд. Бо вучуди он ки таъсири зардуштия дар он бечуну ҷароғ ва рухҳои умдаи он аз ин дин гирифта шуда, омили пайдоишаш ҳам ба он марбут аст, вале дини монавия иловатан дорои маншаҳои дигар ва назарҳои тоза мебошад.

Мазмуни асосии мазҳаби монавия таълимоти дорои хусусияти рӯҳафтодагӣ аз осебпазирии рӯшноӣ ва нерӯмандии торикӣ ва ё ба тариқи дигар мавҷудияти ҳастии абадӣ ва комилан маҳвонапазирии нерӯҳои бадӣ дар зиндагии инсон мебошад. Бархилофи тавҳиди комили бахшҳои қуҳани Авесто монавия чунин мешуморад, ки ҷаҳон дорои ду асл буда, бадӣ, зиштӣ мисли хубӣ, некӣ ва рӯшноӣ дорои ҳастии абадӣ ва мустақил аст. Дини Монӣ бадиро бо модда ва ҷаҳони маҳсус вобаста карда, некиро бо рӯшноӣ ҳамчун рӯҳ пайваست менамояд. Монӣ мегуфт, ки ҳудои некӣ ҳеҷ гуна яроку аслиҳае барои ҷанг бо бадихо дар ихтиёр надорад. Ба ин далел ӯ наметавонад бо истифодаи зӯрӣ вазъи хуби гузаштаро бозгардонад, яъне рӯшноиро аз торикӣ ҷудо созад. Дар натиҷа, омезиши торикӣю рӯшноӣ падидаи бебозгашт аст. Вале Монӣ модда ё торикиро, мисли ҳамзамони юнонии худ Плотин натиҷаи ҳомӯш шуда истодани рӯшноӣ намедонист.⁸³⁹

⁸³⁹ Филофсофская энциклопедическая. IV. М. 1964. – с. 291.

Дар ин мазҳаб ҷаҳони ториқӣ дар муқобили ҷаҳони рӯшноӣ қарор дода мешавад. Ба ақидаи Монӣ, таърихи ҷаҳон – таърихи муборизаи рӯшноӣ бо ториқӣ, неқӣ бо бадӣ ва худованд бо қувваҳои аҳриманӣ аст. Ба гуфтаи Монӣ, инсон офаридаи ҷаҳонии зулмат ва воситае дар дасти нерӯҳои зулмот барои мубориза бар зидди эзидони нуру рӯшноӣ аст.

Монӣ 14 апрели соли 216 дар маҳалле бо номи Мардину ё Абрумия воқеъ дар ноҳияи ботлоқии вилояти Мисен дар шимолшарқи Ироқи муосир таваллуд шудааст. Баъзе муҳаққиқон маҳалли таваллуди ӯро ҷойҳои дигар низ таъин кардаанд. Ибн Надим дар «Ал-фехраст» номи модари ӯро Ромиш ё Марям зикр карда, номи падарашро Потак ё Фотак овардааст.⁸⁴⁰ Мувофиқи маъхазҳои масеҳӣ-лотинӣ номи аслии Монӣ Корбикос будааст. Тавре ки аксари сарчашмаҳо иттилоъ медиҳанд, волидайнӣ ӯ аз шоҳзодагони ашқонӣ будаанд.⁸⁴¹ Ҷараёни мазҳабии муғтасила,⁸⁴² ки падараш ва сипас худӣ ӯ пайрави он буданд, яке аз сарчашмаҳои илҳомӣ ояндаи ӯ гардид. Вай дар ин давра бо динҳои дигари замони худ мисли дини зардуштӣ, насронӣ ва ҷараёнҳои гностикии Байнаннаҳрайн, хусусан фирқаҳои Ибн Дайсон ва маркионӣ (маркион) огоҳ гардида, дини муғтасиларо инкор кард. Гӯё дар 12- солагӣ (соли 228 мелодӣ) ва 24 солагӣ (соли 240-41) ду маротиба мавриди ваҳии раббонӣ қарор гирифт. Манбаи ин илҳомро фариштае бо номи Тоум ё Параклит доништаанд, ки ҳазрати Исои Масеҳ аз ӯ ҳамчун Рӯҳи Муқаддас ёд карда, омадани ӯро пешгӯӣ ва башорат дода буд. Дар натиҷаи чунин илҳом Рӯҳи муқаддас ва илми комили Тоум ё Параклит (Равони пок) ба Монӣ таносух карда, нубуввати ӯро ошкор сохтааст.⁸⁴³

Ба манзури таблиғ Монӣ ба саёҳат ва сафарҳо оғоз карда, дар боздиду мулоқотҳо худро расулу фиристодаи рӯшноӣ муаррифӣ мекард. Тавре ки ӯ дар китоби худ «Кефолиё» навиштааст, вай дар давраи салтанати Ардашери I (224-241)- поягузори силсилаи сосонӣ ба Ҳинд сафар карда, мардумро ба дини худ меҳонд. Вай дар ин ҷо аз марги Ардашери I ва ба тахт нишастани писари ӯ Шопурро шунида, ба Эрон бозгашт. Вай бо воситаи Фирӯз – бародари Шопур, ки дини вайро қабул карда буд, ба Шопур муаррафӣ гардид ва яке аз китобҳои худро, ки «Шопурақон» номида буд, ба подшоҳи ҷадиди Эрон тақдим намуд. Тоҷгузори расмии Шопур дар соли 242 сурат гирифт. Бино бар ривояти Ибн Надим, аввалин хутбаи Монӣ дар рӯзи чулуси Шопур, яъне якшанбеи аввали ниссон, ки офтоб дар бурҷи ҳамал қарор дошт, эрод гардид. Агар инро қабул дошта бошем, таърихи ҳарду воқеа мутобиқ бо 20 марти соли 242 мешавад.⁸⁴⁴

Шопур ё тахти таъсири ақидаю таълимоти Монӣ қарор гирифт ва ё сабаби дигаре буд, ки бо вай муносибати хуб кард ва ӯро дар таблиғу густариши мазҳабаш озод гузошт. Дар китоби «Кефолиё», ки дар он Монӣ

⁸⁴⁰ Ризой А. Аслу насаби динҳои эронӣни бостон. Техрон, 1381. – с. 303.

⁸⁴¹ Ашқободи кунунӣ, ки пойтахти Туркменистон аст, зодгоҳи ашқонӣён буда, маросими тоҷгузории Ашқи I поягузори силсилаи портҳо дар ҳамин шаҳр сурат гирифтааст.

⁸⁴² Муғтасила ё сафедпӯшон яке аз ҷараёнҳои мазҳабӣ буд, ки ғусли таъмид ё покии ҷисмониро яке аз шартҳои асосии расидан ба худованд медонистанд.

⁸⁴³ Алавӣ А. Таърихи комили адён. Техрон, 1342. – с. 413.

⁸⁴⁴ Кристенсен А. Эрон дар замони Сосониён. – с. 209.

шарҳи ҳоли худро навиштааст, пас аз зикри мусофирати худ ба Ҳиндустон ва пазирии Шопур чунин навиштааст: «Ба ҳузури Шопуршоҳ рафтам ва ӯ маро бо эҳтироми бисёр пазируфт ва иҷозати мусофират (дар кишвари худро) марҳамат кард, то дар он калимаи ҳаётро таблиғ кунам. Ман чандин сол сарф кардам ва солиёни дароз дар Эрон, дар кишвари Порт то Адиб ва мамолике, ки бо давлати Рум муҷовир аст, мусофират намудам».⁸⁴⁵

Чун ду бародари шоҳаншоҳ – Меҳршоҳ ҳокими Мишон ва Фирӯз ба дини Монӣ гаравида буданд, тавачҷӯхи Шопур низ ба таълимоти Монӣ бештар гардида, замоне бар он шуд, ки оини Мониро ба ҷои дини зардуштӣ мазҳаби расмии Эрон эълон намояд.⁸⁴⁶ Даъвати Монӣ аввал пешрафти азиме дошт. Махсусан дар Бобул ва маркази мамлакат тарафдорони зиёде пайдо кард. Бино ба ривояти монавия, ки сарчашмаҳои арабӣ низ онро таъйид мекунанд, дере нагузашта ба сабаби зиддияти рӯҳониёни зардуштӣ муносибати Шопур бо Монӣ дигаргун гардид. Бино ба қавли Яъқубӣ, Шопур фақат даҳ сол пайрави кеши Монӣ буд, сипас вайро аз сарзамини Эрон хориҷ кард. Вай қариб даҳ сол дар бахшҳои шарқии Осиёи Миёна сайру сафар кард ва ба Ҳинду Чин низ мусофират намуд. Ҷолиб аст, ки тамоми ин муддат вай бо рӯҳониён ва шайхони дини худ дар Бобул ва сарзаминҳои дигар робитаи доимӣ ва мукотиба дошт.

Пас аз марги Шопур Ҳурмузд ба тахти Эрон расид. Таи муддати кӯтоҳи салтанаташ вай бо Монӣ муносибати некӯ дошт. Вале Баҳроми I - подшоҳи чоруми сосонӣ, ки марди заифу беирода буд, зери таъсири рӯҳониёну мӯбадони зардуштӣ қарор гирифт. Монӣ дар ин хангом дар сарзаминҳои шимолу ғарбии Эрон ва Бобул ба таблиғи дини худ машғул буд. Вайро бо дастури шоҳ дастгир карда, ба зиндон афканданд. Ин ҳодиса рӯзи чоршанбе 31 январи соли 277 рух дод. Дар бораи кушта шудани Монӣ муаррихон ва муҳаққиқон фикру андешаҳои гуногун баён доштаанд. Вале ӯ пас аз 27 рӯзи зиндон ба қатл расонда шуд.

Пайравони ӯ ба тақлид аз насрониён вайро маслубшуда унвон карданд ва эълон намуданд, ки рӯҳи ӯ ба осмон ва бихишти рӯшноӣ интиқол пайдо кард. Андеша ва афкори монавӣ, ҷараёни кушта шудани Монӣ дар дин таъсири амиқе гузошта, ба суннате мубаддал гардид. Монавиён дар ин рӯз дар сахна ба аломати эҳтироми пешвои ғоибӣ худ минбаре мегузоштанд. Чун дар юнонӣ минбар «бемо» гуфта мешавад, анъанаи мазкур бо номи «Чашни Бемо» маъруф гардид. Одатан «Чашни Бемо» мисли иди фитри дини ислом пас аз сӣ рӯзи рӯза чашн гирифта мешуд.

Минбар панҷ зина дошта, рӯи он тасвири паёмбар гузошта мешуд. Пайравон шабро дар атрофи минбар сипарӣ карда, ҳар яке ба гуноҳони худ эътироф менамуд ва мӯътақид буданд, ки Монӣ пас аз нимаи шаб аз осмон нузул карда рӯи минбар қарор мегирад ва гуноҳони онҳоро мебахшад. Дар Забури Монӣ чашни Бемо – рӯзи суруру шодӣ, ки табиат либоси зебои сарсабзи арусӣ ба бар карда, хушбӯю шукуфо аст, маҳсуб мешавад. Уммати

⁸⁴⁵ Кристенсен А. Эрон дар замони Сосониён. – с. 222-223.

⁸⁴⁶ Алавӣ А. Таърихи комили адён. Техрон, 1342. – с. 413.

ин паёмбар рӯзи Беморо чун рӯзи халос шудани рӯҳу равони Монӣ аз фишору маҳбаси ҷисм чашн мегирифтанд.

Дар таълимоти Монӣ ғайр аз фирқаҳои гностикии зикршуда, таъсири умдаи дини насронӣ, буддоӣ ва ба хусус маздаясно эҳсос мешавад. Мувофиқи он Монӣ худро ҷонишини гурӯҳи калоне аз расулони осмонӣ медонист, ки аз замони ҳазрати Одам, ҳазрати Зардушт, ҳазрати Мӯсо, ҳазрати Иброҳим, ҳазрати Буддою Исо яке пас аз дигаре барои ҳидояти навъи башар омадаанд. Вай худро хотами анбиё ва бартарини паёмбарон мешумурд, зеро ӯ чунин ҳисоб мекард, ки ҳалқаи охирин ва болотарини занҷир аст, ки ба сурати расулон аз ибтидои хилқат ба замин нозил шудаанд. Вай дар «Шохпуракон» чунин мегӯяд; «Дар ҳар замоне анбиё ҳикмату ҳақиқатро аз ҷониби худо ба мардум оварданд, гоҳе дар Ҳиндустон ба воситаи пайғамбаре ба номи Буддо ва гоҳе дар Эрон ба воситаи Зардушт ва замоне дар Мағрибзамин ба василаи Исо, оқибат ман, ки Монӣ – пайғамбари худои ҳақ ҳастам, маъмури наشري ҳақиқат дар сарзамини Бобул гаштам».⁸⁴⁷

Монӣ иддао дошт, ки дини ӯ комил аст ва барои ислоҳу тақмили тамоми динҳои қаблӣ омада, саросари ҷаҳонро тасхир хоҳад кард. Вай дар суруде, ки бо забони паҳлавии ашконӣ суруда шудааст, мегӯяд: «Ман аз Бобулзамин омадаам, то нидои даъватро дар саросари ҷаҳон пароканда созам». Вай чунин ҳисоб мекард, ки ҳоло олам ба дувоздахумин ҳазораи мавҷудияти худ ворид гардидааст⁸⁴⁸ ва мардум ғайр аз қабули мазҳаби ҷадид роҳи дигаре надоранд. Монӣ худро бартарини расулон медонист, зеро даъво мекард, ки вай ҳамон рӯҳи муқаддас мебошад ва нузули ӯро Исои Масеҳ пешбинӣ карда буд.

Вай чунин ақида дошт, ки таълимоти пайғамбарони пеш аз ӯ ҳама торику ноқис буда, ба илова, бо дасти муридону шогирдон аз роҳи аслиашон хориҷ шудаанд ва касоне, ки дар ин кор мувоҳида карда буданд, аз ҳудашон ба матнҳо чизе изофа намудаанд. Баръакси онҳо, он пайғоми илоҳӣ, ки бо дасти ӯ барои мардуми замин оварда шудааст, ҳақиқат, равшан, мустақим ва илми мутлақ аст. Аз ин рӯ, мазҳаби Монӣ - мазҳаби ҷаҳонист, ки қабл аз ба охир расидани зиндагии олам ҷонишини тамоми дину оинҳо мегардад ва ба сабаби комилу дуруст буданаш лоиқи он аст, ки тамоми ҷаҳонро тасхир намояд. Мазҳабҳои Зардушт дар Эрон, Буддо дар Ҳиндустон ва Исо дар Мағриб чун тамоми ҳақиқатро равшан намекарданд, бинобар ин фақат дар кишварҳои ҷудогонае реша давонанд, дар ҳолате ки мазҳаби Монӣ ҳақиқати мутлақи комил аст, ҳудуде напазируфта, ҷаҳонро фатҳ хоҳад кард. Монӣ мегӯяд: «Умеди ман дар Машрику Мағриб пароканда хоҳад шуд ва пайғоми илоҳиро ба тамоми забонҳо шунида, дар тамоми шаҳрҳо эълон хоҳанд намуд. Мазҳаби ман аз мазҳабҳои дигар ин бартарию дорад, ки мазҳабҳои дигар дар кишварҳо ва сарзаминҳои ҷудогонае эҷод шудаанд, вале мазҳаби ман дар тамоми шаҳрҳо ва тамоми

⁸⁴⁷ Берунӣ А. Осор-ул-боқия. – с. 190.

⁸⁴⁸ Мувофиқи таълимоти дини маздаясно, олам 12 ҳазор сол умр мебинад ва пас аз он растохез шурӯъ мешавад.

кишварҳо пазируфта хоҳад шуд».⁸⁴⁹ Дар дини Монӣ мақоми ҳазрати Исо, худованд – писари дини насронӣ бисёр баланд буда, вай раҳонибахши инсонии нахустин хонда шудааст.

Яке аз хусусиятҳои фарқкунандаи дини монавӣ мисли зардуштия ва дини насронӣ иборат аз он аст, ки вай равияи ташвику тарғибро роҳи интишори дин дониста, мусофиратҳои зиёде мекард ва дар миёни мардум мегашт. Худи шахси Монӣ аз нобиғогони таърих буда, на танҳо маҳорату истеъдоди ғавқуллодаи шахсӣ дошт, балки, зоҳиран, аз нотиқони замона низ буд. Аз ин рӯ, вай аз кишварҳои гуногун дидан карда, аз наздикону пайравони худ низ тақозо мекард, ки зиёдтар миёни мардум раванд ва каломи ҳақро ба ғӯши онҳо бирасонанд.

Яке аз истеъдодҳои ғавқуллодаи ӯ, ки дар таърихи мардуми ориёӣ осоре боқӣ гузоштааст, санъати наққошӣ буд. «Баён-ул-адён» дар бораи ин ҳунари Монӣ чунин менигорад: «Ин марде буд, устод дар саноати суратгарӣ ва ба рӯзгори Шопур ибни Ардашер берун омад. Дар миёни муғон пайғамбарӣ даъво кард ва бурҳони ӯ саноати қалам ва суратгарӣ буд. Ғунд бар поре ҳарири сафед хатте фуру кашид, чунон ки он як тори ҳарир берун кашиданд, он хат нопадид гашт ва китобе кард бо анвои тасовир, ки онро «Аржанги Монӣ» хонданд ва дар ҳазоини Ғазнин ҳаст».⁸⁵⁰

Ҳаким Фирдавӣ дар «Шоҳнома» чунин овардааст:

*Биёмад яке мард гӯё зи Чин,
Ки чун ӯ мусаввар набинад замин.
Бад-он чарбдастӣ расида ба ком
Яке пурманиш мард Монӣ ба ном.
Ба суратгарӣ гуфт: пайғамбарам,
Зи диноварони ҷаҳон бартарам.*

Муҳаққиқи англис Чон Рассел Ҳиннелз дар бораи дини Монӣ менависад: «Оини Монӣ таркибе аз ҳамбастагҳои масеҳият, эътиқодоти ориёӣ муттақо бар эътиқодоти қуҳани Байнаннаҳрайн, мутаассир аз назарияи маърифатгароён ё гнусиён (гностиқҳо), ирфони шарқӣ ва оини Буддо дар давраи сосонӣ пуртарафдортарин ақидаи оинӣ, аммо ҳаргиз натавонист ба иллати нуфузи мубаддон ба дини расмӣ Эрон табдил шавад. Дар ривоятҳои муҳталиф аз 6 китоб ва 76 рисолаи Монӣ ёд шуда ва аз ин 5 китоби ӯ ба забони оромии шарқӣ навишта шуда буд. Монӣ дар таблиғи оини худ аз суратгарӣ ва мусиқӣ баҳра меҷуст».⁸⁵¹ Донишманди эронӣ Абдулқосими Исмоилпур Монӣ зикр кардааст, ки ҳафт китоб навиштааст, ки шаштои он ба забони суриёни, забони модарии Монӣ буда, фақат «Шопуракон» ба забони форсии миёна аст.

Вай номгӯи осори Мониро чунин овардааст: Инҷили зинда, Ганҷи зиндагон, Рисолаҳо, Розҳо, китоби Ғулон, Макотиб, Мазомир ва

⁸⁴⁹ Мӯъминҷонов Х.Ҳ. Монӣ ва таълимоти ӯ. – с. 93.

⁸⁵⁰ Шерозӣ А.А. Мутуни арабӣ ва форсӣ дар бораи Монӣ. Техрон, 1330. – с. 419.

⁸⁵¹ Ҳиннелз Ч. Шиноҳти асотирӣ Эрон. – с. 258.

ниѐишхо.⁸⁵² Таълимоти Монӣ, бахусус дар Суғд ва Туркистон густариши васеъ ёфта, ҷанбаҳои нави ахлоқию фалсафӣ пайдо кард.

Тавре ки муҳаққиқон зикр кардаанд, осори Монӣ дар сатҳи илму дониши ӯ навишта шуда, фаҳми он ба тафсирҳо зарурат дорад. Вай кӯшиш кардааст донишҳои асотири, илмӣ, таърихӣ ва фалсафии замонааш (космогония, география, алхимия, астрономия, риёзӣ, ботаника, тиб ва ғайра)-ро мавриди истифода қарор диҳад ва бо маънии пурраи калима онҳоро бо фалсафаи табиӣ нур рӯшноӣ бахшад ва ахлоқи хайрандешию некӣ ва инсондӯстиро ба тӯдаҳои мардум наздик кунад. Чунин суҳанони ӯ, ки ба забони суғдӣ навишта шудааст, то давраи мо расидаанд: «Чое, ки меҳру муҳаббат вучуд надорад, ҳамаи амалҳо ноқис ҳастанд».⁸⁵³

Абушукур Салимӣ нависандаи садаи XI ҳичрӣ навиштааст, ки монавиёни Осиёи Миёна ҳарчиро, ки зебою ҷамил буд, ниѐиш мекарданд ва дар назари онон ва аз дидгоҳи ирфонӣ зебоӣ вобаста ба ҷаҳони моддӣ набуда, вобаста ба ҷаҳонӣ рӯхонӣ мебошад.⁸⁵⁴

Вазъ ва дуоҳои Монӣ амиқан лирикӣ ва рангоранг буда, бо гӯишҳои халқӣ ҳамроҳ мебошанд. Аксаран онҳо аз ҳодиса ва падидаҳои табиӣ, тулӯи офтоб, раъду барқ, осмоне, ки бо абр пӯшонда шудааст, зинда шудани муғчаҳо дар дарахтон, майсаҳои борони баҳорӣ оғоз мешаванд.

Нисбати ин, ки мазҳаби Монӣ иддаои оламгирӣ дошт, тавре ки зикр шуд, унсурҳои ҷудогонаеро аз оинҳои Зардушт, Исои Масеҳ ва Буддо ба орият гирифтааст. Вале тавре ки бисёр муҳаққиқон ба он ишора кардаанд, мазҳаби Монӣ фақат таркиби содда ва тақлиди сатҳӣ набуда, ҳунару заковати Монӣ дар он будааст, ки усули худро тавре назму тартиб додааст, ки дар ҳар муҳиту ҷомеа таъсирбахш мебошад.

Монӣ бидуни огоҳӣ ва тайёрии нопухта ба таркибу таснифи унсурҳои хиндӣ, насронӣ ва эронӣ даст набурда, онро бо мутолиаю мулоҳизаи амиқ ва комилу санҷида анҷом додааст. Аз ҳамин ҷиҳат ҳам таълимоти ӯ аз ҷанбаҳои маҳалгарой, қавмпарасти, таассуб, миллатгарой ва мавзӯҳои дигаре, ки андешаҳои тафриқаандозӣ дошта бошанд, дур мебошад. Воқеан ҳам, мазҳаби Монӣ аз садаи III то XV ҳамеша дар пешрафту густариш буда, аз нимкураи шимолии уқёнуси Атлантик то уқёнуси Оромро дар бар гирифта буд.

Асотири монавӣ ба диққати фаровон мураттаб гардида, мураккаб ва печида мебошанд, вале онҳо инъикоскунандаи мазмун ва ғояҳои асосии дини Монӣ ҳастанд. Артур Кристенсен дар асари маъруфи худ «Эрон дар замони сосониён» мухтасари ривоятҳои суриёнӣ, арабӣ ва суғдиро оварда, ки тибқи он Монӣ дар боби мабдаи офариниш чунин меғуфт: Дар оғоз ду асл ё ҷавҳар вучуд доштааст: яке нек ва дигаре бад, худо ва ҳаюло (модда), рӯшноӣ ва ториқӣ. Нахустин падари бузург Зурвон будааст. Ӯ дар арзи нур қарор дошта, сарвари нур аст. Вай соҳиби панҷ мақом ё панҷ мазҳар аст, ки иборатанд аз идрок, ақл, фикр, тааммул (дурбинӣ) ва ирода. Худои зулмат ҳам панҷ унсури манфӣ дорад, ки бино ба як ақидаи бостонии

⁸⁵² Исмоилпур А. Устураи офариниш дар оини Монӣ. Техрон, 1381. – с. 77.

⁸⁵³ Брагинский И.С. Из истории таджикской и персидской литературы. М. 1972. – с. 150.

⁸⁵⁴ Хиннелз Ч. Шиноҳи асотири Эрон. – с. 262.

Байнаннахрайн, болои ҳам қарор дошта ва панҷ олами зулмотро ташкил медоданд, ки иборатанд аз дуд, оташи сузонанда, боди ҳалокатовар, оби гилолуд ва зулмот. Монӣ мегӯяд: қаламрави ин ду холиқ аз як чой ба ҳам пайваста ва аз се тарафи дигар бекарона аст. Подшоҳи зулмот чун нурро мушоҳида кард, бо тамоми куввааш ба он ҳамлавар гардид. Падари бузург барои дифои кишвари худ нахустин махлуқро офарид, ки Модари Зиндагӣ номида мешавад. Вай дар навбати худ инсони нахустинро, ки Ҳурмузд низ меҳонанд, аз худ ба вучуд овард.

Чун адади се мисли ҳафт рақами муқаддас аст, Падари бузург, Модари зиндагӣ ва инсони нахустин таслис ё сегонаи аввалӣ мебошанд. Инсони нахустин бошад, панҷ фарзанд офарид, ки панҷ унсури рӯшноӣ ё нуронӣ дар муқобили панҷ унсури зулмот ҳастанд. Онҳо чунинанд: покӣ (беолоишӣ), насим, рӯшноӣ, об ва оташи поккунанда, ки онҳоро панҷ амшоспанд⁸⁵⁵ ном кардаанд. Онҳо инсони нахустин он панҷ унсурро чун зиреҳ ба тан баста, ба ҷанг бар зидди подшоҳи зулмот, ки ӯ низ худро бо панҷ унсури зулмонӣ мусаллаҳ карда буд, раҳсипор гардид. Чун инсони нахустин душманро бисёр зӯрманду мусаллаҳ дид, фарзандони хеш-унсурҳои нурониро ба ӯ таслим кард то фуру барад.

Мувофиқи таълимоти Монӣ, то замони аз ҷониби подшоҳи зулмат фуру бурда шудани унсурҳои нуронӣ, ки ҷаҳони рӯшноӣ ва зулмот аз ҳам комилан ҷудо буданд, мансуб ба замони гузашта мебошад. Аз лаҳзаи аз ҷониби подшоҳи зулмот фуру бурда шудани унсурҳои нуронӣ ва омехта гардидани онҳо бо унсурҳои зулмонӣ замони ҳозира оғоз мешавад. Ҳадафу мароми марҳилаи дуюм ҷудо кардани нур аз зулмот ва ба ҳолати ибтидоӣ баргардонидани ҷаҳон мебошад, ки марҳилаи сеюм аст.

Давоми мабдаи офариниши Монӣ чунин аст: инсони нахустин, ки асиру афтода ва хастаю ранчур шуда буд, ҳафт бор Падари Бузургро ба ёрӣ даъват кард. Падар барои начоти ӯ ба офариниши дигар оғоз кард. Дӯсти рӯшноӣ Нарисаф⁸⁵⁶ зоҳир шуда, ӯ дар навбати худ Бони Аъзам (бунёдкори бузург)-ро паид овард. Вай низ Рӯҳи Зинда ё Рӯҳ-ул-Ҳаётро офарид.⁸⁵⁷ Рӯҳи Зинда панҷ фарзанд овард: Зиннатшукӯҳ, подшоҳи Шарофат, Одами нуронӣ, Подшоҳи Ифтихор ва Ҳомил. Вай ҳамроҳи панҷ фарзанди худ ба табақаҳои торикӣ равон гардид ва фарёде чун шамшери бурранда баровард ва дере нагузашта инсони нахустинро начот дод. Рӯҳи Зинда ба фарзандон фармон дод, ки тамоми бошандагони ҷаҳони торикиро небуд кунанд ва пӯсташонро баркананд. Модари ҳаёт аз пӯсти онон осмонҳо сохта, ҷасади ононро ба замини торик партофт. Аз гӯшти онҳо хок ва аз устухонҳояшон кӯҳҳо сохта шуд. Оламе, ки аз ҷасадҳои палиди девон сохта шуд, иборат аз даҳ фалак ва ҳашт замин мебошад. Зинатшукӯҳ афлокро дар боло нигоҳ медорад ва Ҳомил⁸⁵⁸ заминро бар дӯши худ бардоштааст.

⁸⁵⁵ Дар дини Зардушт амшоспандон – аввалин ёварони Ахуромаздо ҳамчун офаридаҳои муқаддаси ӯ дар идораи ҷаҳон аст.

⁸⁵⁶ Дар лаҳҷаи суғдӣ Нарисанк омада, дар Авесто Нарисанг мебошад.

⁸⁵⁷ Рӯҳи зиндаро монавиён мағрибзамин гӯянд ва бо ақл яке донанд.

⁸⁵⁸ Ҳомил ба Худои Атласи асотири юнонӣ шабоҳат дорад.

Бо вучуди он, ки инсони нахустин (Хурмузд) аз асорати девон озод гардида, девон шикаст хӯрданд, бахше аз рӯшноии фарзандони нуронии ӯ, ки аз чониби девон фуру бурда шуда буданд, дар чисми девони зинда боқӣ монд. Онҳо намехостанд он нуреро, ки хӯрда буданд, пас бидиҳанд.

Идомаи устураи офариниши Монӣ: Рӯхи Зинда ҳайати фиребандаи худро ба фарзандони зулмат нишон дода, дар онҳо ҳавасҳои шахвонӣ бармеангезад. Ба ин васила бахше аз рӯшноӣ, ки девон фуру бурда буданд, раҳо мешавад. Вай аз ин зарраҳо Офтоб, Моҳ, ситорагонро меофаринад. Сипас аз ҳаво, об ва оташ се чарх сохта дар боло қарор медиҳад то заҳри бошандагони зулмат ба мавҷудоти илоҳӣ фуру нарезад. Падари Бузург барои муҳофизати комил паёмбареро, ки гоҳе Худои олами Нур, гоҳе Нариса ва ба лаҳҷаи забони суғдӣ эзиди Мехр (Митра) номида мешавад, офарид. Бо халқ шудани ӯ силсилаи худоёни ҳафтгона такмил мегардад, ки ба ҳафт амшоспанди дини маздаёсно шабоҳат дорад. Аз паёмбар дувоздаҳ духтар ба вучуд меояд: Салтанат, Ҳукумат, Нусрат, Ётиқод, Таҳорат, Ҳақиқат, Имон, Сабр, Сидқ, Ёҳсон, Адл ва Нур. Паёмбар дар Офтоб қарор дошта, сафинаҳои рӯшноиро ба ҳаракат меоварад. Зарраҳои нур, ки дар чараёни зиндагӣ аз модда раҳӣ меёбад, ба воситаи Сутуни Шукӯҳ ба сафинаҳо интиқол меёбанд. Ситораҳо, Хуршед, Моҳ ва бурҷҳо дастгоҳе ҳастанд, ки амали онҳо берун овардани зарраҳои нуру рӯшноӣ аз миёни торикию зулмат ва интиқоли онҳо ба фалаки рӯшноӣ аст. Бони Ёзам зиндоне барои девон месозад. Ҳамин тавр ҳаракати доимӣ ва мунтазами ҷаҳон оғоз мегардад. Сипас паёмбар таҷрибаеро, ки пештар Рӯхи Зинда карда буд, такрор мекунад. Яъне ҳайати зебои худро ба девон ва бошандагони зулмат, ки дар болои осмон ба занҷир баста шудаанд, нишон медиҳад. Тавре ки ба девони нар худро ба сурати зани зебо нишон медиҳад ва ба девони мода худро дар шакли ҷавони зариф чилвагар месозад.

Девон дар айни ҷӯши шахвонӣ зарраҳои рӯшноиро, ки фуру бурда буданд ба зер андохта, дар ҳамон ҳол «гуноҳ» ҳам ба замин мерезад. Қисме аз ин модда ба ҷои нам афтода, аз он ифрите пайдо мешавад ва Одами нуронӣ ӯро мағлӯб месозад. Ними дигари он мавод ба хушкӣ афтода аз он панҷ дарахт ба вучуд меояд, ки сарчашмаи ҳамаи рустаниҳои олам аст. Девҳои мода, ки обистан буданд, чун ҷамоли паёмбарро мебинанд, сакти ҷанин мекунанд ва аз онҳо ҷонварони ҳокӣ, дарёӣ ва ҳавоӣ пайдо мешаванд. Аз рӯи таълимоти монавия ҳайвоноту наботот аз девони палид ба вучуд омадааст. Сипас ду ифрити нару мода ба хоҳири ба даст овардани зарраҳои рӯшноӣ девони дигарро фуру мебаранд. Аз онҳо аввал писаре ба номи Гехмурд⁸⁵⁹ ва духтаре бо номи Мурдиёнак ба вучуд меоянд, ки падару модари инсоният ҳисоб мешаванд. Аз рӯи таълимоти монавия, инсон аз наҷоди ифрит аст. Махсусан дар Гехмурд зарраҳои бештари нур, ки девон нигоҳ дошта буданд, ҷамъ мегардад. Онҳо Инсони Нуронӣ ё Олами Ақл тасмим мегирад, ки Одам (Гехмурд)-ро аз хоб бедор карда, ӯро аз аҳволи ҷаҳон, сиришти ӯ ва сарнавиште, ки дорад, бохабар созад. Вай барои иҷрои

⁸⁵⁹ Дар Авесто Гехмурд дар шакли Гайомаретана (чисми мурданӣ) омадааст.

ин кор ҳазрати Исоро маъмур мекунад. Дар ин ҷо бояд гуфт, ки Исо офаридаи Падари Бузург набуда, офаридаи ёварони ӯ мебошад.⁸⁶⁰

Тавре ки дар боло ишора шуд, аз космогонияи монавия чунин бармеояд, ки инсон зодаи деу ифрит буда, ҷисми ӯ торику пургуноҳ аст. Ягона унсури поки худовандӣ пораи рӯшноист, ки рӯҳи ӯ мебошад. Монӣ шароити кунунии зиндагии инсонро, ки олами пур аз азоб, зулм, дурӯғ, бадӣ, бандагӣ гуломӣ, дардноку ғайри қобили таҳаммул аст, тасвир карда, роҳи наҷоти ӯро нишон медиҳад. Мувофиқи гуфтаи ӯ, дар натиҷаи омехта шудани фарзандони Хурмузд бо девон ва аносири рӯшану муқаддас бо олами зулмату торикӣ, дар атрофи насли одам ғубору тирагӣ падида омадааст. Равони инсон, яъне асли ӯ аз худованд буда, он пок ва беғубору беолоиш аст. Фақат омезиш бо олами зулмат вайро ба чунин ҳолат овардааст. Хамин ки ин ғубору ҷаҳл пароканда шавад, инсон ба ҳоли пештараи худ бозгашта, рӯшноӣ аз торикӣ ҷудо мегардад ва марҳилаи сеюм ва охирин оғоз мешавад.

Рӯҳ асли одамӣ буда, ҳамон рӯшноист, ки ҳангоми омезиши нуру зулмат падида омада, дар бадани инсон маҳбус гардидааст. Тани одамӣ сарчашмаи бадихо буда, инсонро водор ба майлу хоҳишҳо мекунад. Чун маншаъ ва асли одамӣ, рӯҳ аз он худост, вақте вай роҳи зиндагии худро ба поён мерасонад, ин асл бояд ба худованд бозгардад.

Барои бозгашт вай бояд дар ҷаҳон тавре зиндагӣ кунад, ки шоистаи пайвастан ба асли худ, яъне Худо бошад. Мувофиқи маълумоти Монӣ, инсон ба орзуи худ фақат бо ду роҳ расида метавонад; бо покии нафс ва маърифат. Дар ҳар ҷисму ашӣ ҷаҳон заррае аз рӯшноӣ мавҷуд аст. Дар инсон он рӯҳ буда, рӯҳ дар ҷисм аст. Ҷисм бошад, ҳамеша асири ҳавою ҳавасҳост. Чун рӯҳ пораи рӯшноии худовандист, дар ҳабси ҷисми олудаю гунаҳкор буда, ҳамеша дар азобу шиканҷа аст. Рӯҳ бошад дар он сурат озод шуда метавонад, ки аз қайди майлу хоҳиши нафс барояд. Аз ин ҷиҳат зӯҳд, тақво, дур шудан аз талаботи дунё ва ниғаҳдории худ аз тамоюлотии дунявӣ, хомӯш кардани талаботи нафс, инсонро ба ҳудогоҳию худшиносӣ наздик карда, роҳро барои расидан ба асли худ поку мусаффо мегардонад. Ин ақидаи Монӣ ранги яъсу навмедӣ дорад. Ӯ ҷаҳонро водии ашқу хун ва одамро мурғи ошёнғумкардае медонист, ки бо асорату саргардонӣ ва беҳонумонӣ маҳкум аст. Ин таълимот комилан муҳолифи таълимоти дини маздаёсно мебошад.

Тавре ки дар боло зикр гардид, Монӣ фирқаи муғтасиларо бо он сабаб тарк кард, ки ғусл дар об ва покии ҷисмониро покии асил намедонист. Вай мӯътақид буд, ки татҳир фақат аз роҳи маънавӣ ва маърифат имконпазир аст. Ба иборати дигар, татҳири рӯҳро аз татҳири бадан болотар гузошт.

Вай навишта буд: Ва аммо татҳире, ки Исо аз он сухан гуфта буд, татҳир аз роҳи маърифат аст ва шомили ҷудоии нур аз зулмат, ҷудоии зиндагӣ аз марг ва ҷудоии оби зинда аз оби барҷомонда (мурдоб) аст.⁸⁶¹ Мақсади Монӣ аз истилоҳи «оби зинда», ки дар навиштаҳояш борҳо ба кор бурдааст, ҳамон оби минуй ё оби рӯҳонист, ки боиси покии рӯҳу ҷони одамӣ

⁸⁶⁰ Кристенсен А. Эрон дар замони сосониён. – с. 309-314.

⁸⁶¹ Кайт К. Ҳунари монавӣ. Техрон, 1373. – с. 35.

мешавад. Истифодаи истилоҳи «оби зинда» дар таълимоти Монӣ тобиши истиорӣ дошта, истиораи гностикӣ барои поксоии рӯху нури дар зиндон будааст.

Истилоҳи «зинда» дар таълимоти Монӣ мақоми махсусе дошта, вай кеши худро «дини зинда» ва инчили худро «Инчили зинда» номидааст. Монавиён бошанд, паёмбари худро «зиндагар» лақаб дода, чунин тасаввур мекарданд, ки ба воситаи каломи зиндаи ӯ онҳо худро шинохта, ориф мешаванд.

Аз он чунин хулоса кардан мумкин аст, ки ирфони монавӣ барои худогоҳӣ ва худшиносии инсон дар ибтидо як андоза ирфони мутараққӣ ва равшангар буд. Ирфоне, ки инсонро аз ҳақиқат ва аз шахсияти хеш огоҳ мекард ва таъкид месохт, ин инсонҳо дар ин ҷаҳони омехтаи савобу гуноҳ асир мебошанд ва бояд худро аз ҷанги зулмат бираҳонанд. Дар дини Монӣ ишораҳои ба таносух ё интиқоли рӯҳи инсонӣ гунаҳкор ба инсонҳои дигар ва ҳайвоноту парранда ба мушоҳида мерасад, ки аз дини буддӣ гирифта шудааст.

Дар ирфони монавӣ нахустин шартҳои худшиносии инсон маърифат аст. Ба ақидаи ӯ, агар мо кӯшиш кунем, мисли имрӯз рӯҳамонро аз нопокии ҷисм ва қайди тамоюлоти моддӣ нигоҳ дорем, монанди он аст, ки худамонро маҳкум ба зиндагии дубора карда бошем, аз нав ба дунё биёем ва дар ҷисмҳои мухталиф мураттабан тағйири қолиб диҳем. Чун унсурҳо, ашё, наботот, ҳайвонот ва башар асири тамоюлоти дунявӣ ва рӯҳ дар зерфишори шадиди ин нопокиҳо қарор гирифтааст, ҷаҳон ба салибе шабоҳат пайдо кардааст, ки рӯи он нур ё «рӯҳи зинда» азоби тоқатфарсоро таҳаммул менамояд. Монӣ ҳамаи корҳои, ки боиси ранҷи нур мешавад, ба се тақсим карда онҳоро дастур ё мамнуоти сегона номидааст. Ин мамнуот иборатанд аз:

*Худдорӣ кардан аз гуноҳ ба воситаи забон;
Худдорӣ кардан аз гуноҳ ба воситаи даст,
Худдорӣ кардан аз гуноҳ ба воситаи қалб.⁸⁶²*

Яке аз роҳҳои расидани рӯҳ ба асли худ равшан кардани асрори вучуди инсон аст. Ин масъала нуқтаи марказии маърифат ва худшиносии инсон мебошад. Асрори вучуди инсон дар табиат аст. Ба ҳар андоза ки ӯ барои дарки муҳити моҳавл кӯшиш намояд, дар кашфи асрори он талош кунад, беш аз пеш аз асрори вучуди худ огоҳ хоҳад шуд. Ин ҷиҳати таълимоти Монӣ шаклҳои иртиқоии маърифати динӣ ва хурофотро инкор намуда, маърифати ҳиссӣ ва ақлиро маърифати ягонаи дурусти ҷаҳонӣ ҳисоб мекунад.

Роҳи дуюме, ки Монӣ барои расидан ба ин ҳадаф яъне ҷудоии нуру зулмат нишон медиҳад, покӣ ва порсоии ҳар фард аст. Нисбати ин ки аслу маншаи худовандӣ нур аст ва фақат тан бо зулмат омехтааст, ҳар фард бояд аз гуноҳ канорагирӣ карда, ҷисми худро аз олудагӣ нигоҳ дорад. Монӣ роҳҳои пок кардан ва пок нигоҳ доштани ҷисмро аз олудагӣ дар ҳукмҳои

⁸⁶² Ширва П.О. Аносири эронӣ дар кеши монавӣ. Техрон, 1382. – с. 74.

дахгонаи худ нишон додаст. Ин ҳукмҳо чунинанд: манъи бутпарастӣ, парҳез аз дуруғгӯӣ, ҳамеша хушбин будан ба зиндагӣ, парҳез аз ҳар гуна куштор, ҳаром будани корҳои чинсӣ, манъи дуздӣ, парҳез аз фикру ақидаҳои бад, ҳаром будани соҳирӣ ва ҷодугарӣ, зарари шакку шубҳа ва парҳез аз бекорӣ.

Абӯрайҳони Берунӣ дар «Осор-ул-боқия» ҳикояте оварда аст, ки ба баъзе хусусиятҳои дигари мазҳаби Монӣ равшанӣ меандозад. «Ва забҳи ҳайвонот ва озори оташ, об ва набототҳо ҳаром намуда, қавоиду навомисе ваъз карда, ки сиддиқон (баргузидагон), ки аброҳу зуҳҳоди монавиянд, бар худ фарзу вочиб медонанд ва ин навомис аз ин қарор аст: эҳтироми дарвешон, аз миён бурдани ҳирсу шаҳват, канорагирӣ аз дунё, иттисоли рӯза ба рӯзаи дигар».⁸⁶³

Абумансур Саолибии Нишопурӣ, ки дар давраи Сомониён зиндагӣ кардааст, пиромуни Монӣ ва таълимоти ӯ ҳикояти ҷолибе овардааст, ки намунаи кудурату бадбинии рӯҳониёни зардуштӣ ва муаррихони исломӣ нисбат ба дини ҷадид мебошад. Тавре қаблан қайд шуд, ки дар давраи подшоҳии Баҳроми I мубадони мубад Картир будааст. Вай дар замони ҳукмронии се подшоҳи сосонӣ ин вазифаро ишғол карда, дар таҳияи дини расмии сосониён – дини маздаясно кӯшишҳо ва ҷидду ҷаҳди фаровоне анҷом додааст. Муколамае, ки Саолибӣ овардааст, зоҳиран, қабл аз кушта шудани Монӣ сурат гирифта, ҷараёни мубоҳисаи сарварони ду динро нишон медиҳад. Саолибӣ чунин овардааст: «Мубадони мубад рӯ ба Монӣ карда гуфт: Ту маро ба чӣ чиз даъват мекунӣ? Монӣ гуфт: Ба тарки дунё ва вайрон сохтани он, парҳез аз омезиш бо занон, то насли одамӣ қатъ шавад ва ин дунёи ҷасадӣ нобуд гардад ва мардум аз ҷаҳони некбахтӣ ба ҷаҳони бадбахтӣ наоянд. Зеро равон (рӯҳ)-ҳои поки худоӣ бо баданҳои нопоки аҳриманӣ омехта гардида, ки худованд аз ин омехтагӣ дар шиканҷаю ранҷ аст ва осоиши ӯ дар ҷудоии пайкару ҷон аз якдигар аст, то ин ки мардуми тозае биёварад ва ҷаҳони нав, чунон ки хоҳад, барпо созад. Зеро марг одамиро ба зиндагии ҷовидонӣ расонад ва то замоне, ки ҷон дар пайкар (тан) аст, монанди мурғи дар қафаси зиндон аст. Пас мӯътабар ба ӯ мурочиат кард: Оё вайронӣ хуб аст ё ободӣ? Монӣ посух дод: Вайронии баданҳо ободии ҷон аст. Мубад пурсид: Ба мо бозгӯӣ, аз кушта шудани худ, оё ин харобист ё ободӣ? Монӣ гуфт: Вайронии бадан аст. Мубадони мубад гуфт: Пас шоиста он аст, ки бадани туро хароб кунем, то ҷонат ободон гардад».⁸⁶⁴

Тавре ки дар ин ҷо мушоҳида мешавад, Саолибӣ мисли соири муаррихони асри миёна як паҳлӯи манфии таълимоти Мониро муболиға карда, аз ҷиҳатҳои дигари мусбати он сарфи назар намудааст. Ҳаким Абулқосими Фирдавсӣ низ, ки донандаи хуби таърихи бостонии ниёгон будааст, ҳамин сахнаро тасвир карда, мисли Саолибӣ мусоҳибаи мубадони мубадро бо Монӣ чунин овардааст:

*Бад ӯ гуфт, к-эй марди суратпараст,
Ба яздон чаро сохтӣ хира даст.*

⁸⁶³ Берунӣ А. Осор-ул-боқия. Лейпциг, 1923. – с. 229-230.

⁸⁶⁴ Мӯминҷонов Ҳ. Монӣ ва таълимоти ӯ // Паёми Донишгоҳ. - с. 95.

*Касе, к-ӯ баланд осмон офарид,
Бад-ӯ дар макону замон офарид,
Куҷо нуру зулмат бад-ӯ андар аст,
Зи ҳар гавҳаре гавҳараиш бартар аст.
Агар Аҳриман чуфти Яздон будӣ
Шаби тира чун рӯзи рахшон будӣ.
Нагунҷад ҷаҳонофарин дар ҷаҳон,
Ки ӯ бартар аст аз макону замон.
Фурӯ монд Монӣ зи гуфтори ӯй,
Бипажмурд шодоб бозори ӯй...*

Аз матни боло чунин хулоса кардан мумкин аст, ки дини расмӣ зардуштӣ дар замони сосониён нисбат ба таълими Монӣ дар миёни ҷамъият адовату бадбинӣ падида оварда, он дар давраи ислом бештар ва шадидтар гардидааст. Вале ба таври умум, Монӣ тарафдори он будааст, ки зиндагии ҷамъияти инсонӣ дар заминаи маърифат ва донишу бениш бунёд карда шуда, ҳудуди дарки падидаҳои табиат, олам ва коинот торафт вусъат пайдо кунад. Дар ин ҷо бояд зикр кард, ки маърифати маънавӣ дорои тобиши ишроқӣ мебошад. Вале дар ҳар сурат маърифат дониш аст ва ба ҳар андоза, ки мо пиromуни муҳити моқабл дониши бештар касб кунем, ба ҳамон андоза мо ҷаҳонро бештар дарк намуда, ҳудомонро бештар мешиносем.

Мувофиқи ақидаи монавиҳо, дар марҳила ё давраи сеюми сикли кайҳонӣ, ки поёни ҷаҳон ба шумор мерасад, байни қувваҳои рӯшноӣ ва торикӣ набарди азиме оғоз мегардад. Аз як сӯ, шахриёри олами зулмату торикӣ, ки микдори девони ӯ зиёд шуда, дар атрофу акнофи ҷаҳон пароканда шудаанд, талош мекунад то барои захира кардани пораҳои нур зиндонҳои ҷисмонӣ бештаре ба вучуд оварад. Аз ҷониби дигар, Падари Бузург ё Зурвон барои густариши хайр мекӯшад. Рӯҳ аз тариқи маърифату огоҳӣ озод мешавад. Онгоҳ Исо аз нав зухур карда, курсии адлу додро барпо хоҳад дошт ва некӯкоронро аз бадкорон ҷудо хоҳад сохт. Дар ҳамин ҳангом эзидоне, ки гардиши заминҳо ва осмонҳоро танзим мекунанд, кори ҳудашонро раҳо хоҳанд кард. Осмонҳо ва заминҳо бо ҳам омехта гардида, сӯхтори бузурге забона хоҳад кашид, ки 1469 сол давом хоҳад кард. Дар охир, пораҳои нури озодшуда ба бихишт хоҳанд рафт. Онгоҳ модда (Аҳриман) бо тамоми шаклу мазоҳири худ дар як кӯе, даруни мағоки амиқе зиндонӣ хоҳад шуд, ки ба сари он санги азиме мепӯшонанд. Аҳриман дар он ҷо дар ҳабси абадӣ қарор хоҳад гирифт.⁸⁶⁵ Ҳамин тариқ ду бун, ду ҷавҳар барои ҳамеша аз ҳам ҷудо хоҳанд шуд. Бихишти нав ба бихишти рӯшноӣ хоҳад пайваст ва мавҷудоти он, яъне эзидону наҷотёфтагон ба дидори Падари Бузург ё Зурвон ноил хоҳанд гардид ва зиндагӣ, ки пеш аз омезиш вучуд дошт, аз сар гирифта хоҳад шуд.⁸⁶⁶

Ҷамъияти монавӣ аз панҷ табақа, ки бо панҷ таҷаллии Падари Бузург баробар аст, иборат мебошад. Ин табақаҳо ба шарҳи зер ташкил мегардид: табақаи аввал, мисли дини насронӣ, шомили дувоздаҳ расул аст, ки онҳоро

⁸⁶⁵ Васильев Л.С. История религий Востока. М. 2004. – с. 246.

⁸⁶⁶ Исмоилпур А. Устураи офариниш дар оини Монӣ. – с. 76, 77.

ба забони паҳлавӣ «фиристагон» номидаанд ва онон пас аз Монӣ ва ҷонишини ӯ болотарин дараҷаи маънавии монавиرو ташкил медоданд ва хукми халиф ва имомони ӯро доштанд. Табақаи дуюм 72 нафар ускуф ё епископ буданд, ки ба паҳлавӣ исписакон номида мешуданд. Табақаи сеюм 360 нафар шайхон ё кашшони монавӣ буданд. Табақаи чорумро баргузидагон (ба паҳлавӣ визидагон) мегуфтанд, ки маъмури вазъу таблиғ дар миёни мардум буданд.

Теъдоди онҳо ниҳоят бисёр буд. Табақаи панҷум шунавандагон (дар паҳлавӣ «ниюшакон» номида мешуд. Ин табақа оммаи васеи мардум буданд, ки шумораи онҳо беҳисоб буд. Баргузидагон набояд пешае ихтиёр мекарданд, ки боиси зиёни унсурҳои табиат шавад ё ба коре машғул гарданд, ки сабаби сарватмандӣ ва осоиши моддӣ гардад.

Хӯрдани гӯшти ҳайвонот, озор расондан ба зарраҳои нур, ки дар наботот пинҳон аст, ба василаи чидани гиёҳ мамнӯъ буд. Шаробро ҳаром медонистанд. Онҳо мебоист беш аз ғизои якрӯза ва либоси яксола аз моли дунё надошта бошанд. Онҳо бе зан зиндагӣ карда, вақти бештари худро дар сафар, ба хоҳири интишори покию зиндагии беолоиш мегузаронданд. Табақаи охирин аз ин дастуру қоидаҳо озод буда, бо шуғлу пешаҳои оддӣ худ машғул буданд. Онҳо метавонистанд гӯшт хӯранд, зан бигиранд, вале набояд ба дунё дилбастагии зиёд дошта бошанд. Вочиботи табақаи поёнӣ иборат аз он буд, ки хӯрду хӯроки баргузидагонро фароҳам оваранд.

Чун баргузидагон гиёҳу сабзавот меҳӯрданд, шунавандагон бояд ин заҳматро ба дӯш гирифта, барои онҳо мева, растанӣ ва сабзавот мечиданд. Додани закот, гирифтани рӯза, хондани намоз ба тамоми табақаҳо дахл дошта, ҳар моҳ ҳафт рӯз рӯза мегирифтанд. Дар як шабонарӯз чор маротиба ба сӯи офтоб ё моҳ нигариста, намоз меҳонданд. Шунавандагон рӯзи якшанбе ва баргузидагон рӯзи душанbero муқаддас ҳисоб мекарданд.⁸⁶⁷

Ба ҳуди Монӣ маълум буд, ки иҷрои ҳамаи шартҳои мазҳабии ӯ кори ниҳоят мушкул ва тақрибан берун аз имкон аст. Аз ин рӯ, чун табақаҳои аввал теъдоди маҳдудеро ташкил мекарданд ва бояд пас аз маргашон мустақиман ба асли хеш мепайвастанд, анҷоми комилу пурраи дастур ва қонунҳои мазҳабиро ба дӯши онон вогузор карда буд.⁸⁶⁸ Табақаи охирин дастурҳои мазҳабиро мувофиқи тавоноии худ анҷом медоданд.

Мазҳаби Монӣ ҳамчун дин шаклу сохтори муназзаму комил дошта, ҳамаи навъҳои ибодат, сачда, дуо, аврод, ниёиш ва намозро дарбар мегирифт. Тарҷумаи яке аз дуоҳои муҳими монавиён, ки бо ибодат сурат мегирифт, дар ин ҷо оварда мешавад: Ман худро баробари ту шикаста ва ба сачда бо қалбе саршор аз покӣ ва ба забоне гаронбор аз ростӣ, туро ай Худои Бузург, ай Падари Нур ва ҷавҳари ҳамаи нурҳо ситоиш мекунам. Ай Худованд, ту мавриди ситоиши мо ва таборак ҳастӣ. Касе, ки Туро меситояд, касест, ки ғариштагони ту, баргузидагони ту, каломи ту, ҷалоли азамати ту ва он чиро, ки ба назари ту хубу зебост, меситояд, чун ту Худое ҳастӣ, ки ҳамаи ростӣ, зиндагӣ ва нуру қудсият аз ту сарчашма мегирад.⁸⁶⁹

⁸⁶⁷ Кадёӣ А. Таърихи адён ва мазоҳиб дар Эрон. – с. 179.

⁸⁶⁸ Алавӣ А. Таърихи комили адён. – с. 421.

⁸⁶⁹ Ҳамон ҷо. – с. 422.

Ба назар чунин мерасад, ки таври умум дида мешавад, асоси дини Мониро санавияти (дугонапарастии) дини маздаясно, ки аксаран дар бахшҳои навини Авесто дар соҳаи фалсафаю ахлоқ ба чашм меҳӯрад, ташкил медиҳад. Номи аксари эзидон ва ғариштагони он низ мутааллиқ ба дини маздаясно мебошад. Сохтори низоми дохилӣ, баъзе аломатҳои зоҳирӣ, маросимҳои ҷудогона, ҷанде аз дуоҳо аз оини насронӣ гирифта шудааст. Бахшҳое, ки Монӣ дар он пайравони худро ба тарки дунё, зӯҳд, тақво ва ғӯшанишинӣ даъват мекунад, аз дини буддӣ ба орият гирифта шудааст. Дар дини монавӣ маросимҳои мураккаб вучуд надорад. Дар он ба баъзе аломатҳои зоҳирӣ, ҳаракатҳои мазҳабӣ таваҷҷӯҳ карда мешавад, ки паём ба дасти рост, бўсаи сулҳҷӯӣ, саломӣ бародарона ва даст додан аз ҷумлаи онҳо мебошад. Дар он ҳамчунин ба баъзе расмҳои динӣ, дуою ниёиш, сурудҳо ва рӯза аҳамияти махсус дода шудааст.

Тавре ки дар боло ёдоварӣ шуд, Монӣ аз нобиғагони замони худ буда, дар фанни наққошӣ ҳамто надошт ва саҳифаҳои китобҳои худро бо тасвирҳои зебо, ки муборизаи қувваҳои нуру зулматро таҷассум мекард, музайян менамуд.

Ҳамчунин муаррихон ихтироӣ як навъи хатро, ки асли алифбои оромӣ дошта, омехтаи суриёни ва паҳлавӣ будааст, ба Монӣ нисбат додаанд. Ин алифбо дар навоҳии Осиёи Марказӣ ва суғдизабонон пазируфта шуда, аксари бозёфтҳои Турфун бо он сабт гардиданд. Монӣ дар шеър ва мусиқӣ низ устои замони худ буда, дар инкишофи онҳо саҳми муносиб гузоштааст.

Мутобиқи нигоштаи муҳаққиқон, оини Монӣ ба зудӣ дар Осиё ва Аврупо интишору густариш ёфт. Дар Ғарбу Шарқ нодорон, мустамандон, камбағалон, бебизоатон, ки аз молу сарвати дунё маҳрум буданд ва зиндагии мушкилу тоқатфарсоро доштанд, пайрави оини Монӣ мегардиданд. Муаррихон зикр кардаанд, ки замоне кеши Монӣ дар Руму Юнон ҷунон нуфузу густариш пайдо кард, ки ҳатто ба мавҷудияти дини масеҳӣ таҳдид намуд. Соли 445 мелодӣ тибқи пешниҳоди Папаи Рим тамоми тарафдорон ва пайравони дини Монӣ аз Рим ва Италия хориҷ карда шуданд. Дар соли 527 қайсари Рум Константин қонуне баровард, ки мувофиқи он тарафдорони дини Монӣ маҳкум ба марг гардиданд.

Содир шудани чунин қонунҳо дар мамлакатҳои Аврупо пеши роҳи инкишофи дини монавино гирифт. Дини Монӣ бархилофи он, ки аз ҷониби ҳукумат ва рӯҳониёни исломӣ манъ гардида, пайравони он шадидан маҳкум мешуданд, дар Хилофати араб низ густариш пайдо карда буд. Мувофиқи маълумотномаи мукаммале, ки Ибн Надим дар «Ал-фехраст» овардааст, вазирон, донишмандон ва бисёр шахсони маъруфи Хилофат ба ин гуноҳ айбдор карда шудаанд.

Маркази дини Монӣ то садаи XIII калисои нур номида шуда, дар Тайсафун (Мадоин) қарор дошт. Баъдан, ҷун дини ислом ба он майдонро танг кард, калисои нур ба Самарқанд интиқол дода шуд. Мазҳаби монавӣ дар ин минтақа нуфузи бештар пайдо карда, сарзаминҳои васеъро тасхир намуд. Мутобиқи фармони императори Чин аз соли 732 мелодӣ мазҳаби мормонӣ ё момонӣ озод эълон карда шуд. Дар асоси фармонҳои солҳои 768 ва 771 ба ин мазҳаб иҷоза дода шуд, ки маъбадҳои худро озодона бунёд

намояд. Аз соли 763 то 840 мазҳаби монавӣ дини расмии давлати уйғурҳо эълон шуда, ин давлат дар миёни рӯдҳои Или ва Зард қарор дошт.⁸⁷⁰

Ибн Надим дар «Ал-фехраст» ҳикояти ачибе овардааст, ки худуди инкишофи ин динро дар Осиёи Марказӣ нишон медиҳад: «Дар Самарқанд худуди 500- нафар мард аз монавиён гирд омада буданд ва амрашон шӯҳрат ёфт ва соҳиби (амири) Хуросон тасмим гирифт онҳоро бидушад. Малики Чин, фикр мекунам соҳиби Тағузғуз ба назди ӯ кас фиристод ва гуфт, ки дар мамлакати ман аз мусулмонон беш аз ҳамкешони ман дар мамлакати ту аст ва савганд ёд кард, ки агар (соҳиби Хуросон) яке аз онҳоро бидушад, дар иваз ҳамаи онҳоро хоҳад кушт, масочидро хароб хоҳад кард ва бар мусулмонони дигар кишварҳо маъмурият хоҳад гумошт, то онҳоро бидушанд. Пас соҳиби Хуросон онҳоро ба ҳоли худ гузошт ва аз онҳо чиза гирифт».⁸⁷¹

Ахлоқи мазҳабӣ, ақидаҳои фалсафӣ ва ҷамъиятии Монӣ ба фалсафа, динҳои муосири ҷаҳонӣ таъсири амиқ доштааст. Бо вучуди он, ки фалсафаи адрия, ки мадори баҳсаш дар бораи маншаи олам ва сабабҳои пайдоиши шар буда, таърихи бештаре тӯлонитар дорад, бе ҳеҷ шубҳа дар зери таъсири ҷанбаҳои гуногуни ақидаҳои гностикии Монӣ қарор гирифтааст. Дар дини ислом бисёр фирқаҳо номбар кардан мумкин аст, ки дар зери таъсири оини Монӣ қарор гирифтаанд. Гузашта аз ин, баъзе ҷараёнҳои маънавӣ, ки ақидаҳои Мониро мустақиман пазируфта буданд, ба дугароӣ, занодиқа ва маҷус айбдор карда мешуданд.

Нуктаи дигаре, ки қобили ёдоварист, ин аст, ки ақидаҳои мазҳабии Монӣ дар дини насронӣ ва шоҳаҳои мухталифи он русух карда, дар Аврупо ва Амрико дар шакли гурӯҳи фирқаҳои гуногуне фаъолият доранд ва дар аксарашон рукнҳои умдаи мазҳаби бостонӣ ҳифз гардида, бо даврони муосир ҳамроҳ карда шудаанд. Дар миёни онҳо аз фирқаҳои павликанӣ, богимилӣ, летарӣ, албиягиро метавон ном бурд. Яке аз бахшҳои машҳури имрӯзаи он мазҳаби мормонӣ мебошад, ки дар ИМА, Канада, Мексика, ҷазираҳои Океания ва баъзе мамлакатҳои Аврупо фаъолият мекунад. Имрӯз шумораи пайравони он фақат дар ИМА чанд миллион аст.

⁸⁷⁰ Ризой А. Аслу насаби динҳои эронӣ бостон. Техрон. – с. 309-310.

⁸⁷¹ Монӣ ба ривояти Ибн Надим. – с. 36.

Маздакия

Маздак дар таърихи мардуми форсизабон яке аз чехраҳои дурахшоне мебошад, ки номи худро дар сафҳаҳои ҳаракати озодфикрии ҷаҳон ба таври абадӣ сабт кардааст. Бо вучуди он ки ин мазҳаб дар охири давраи сулолаи сосонӣ падида омада, номи Хусрави Анушервонро дар Шарқ маъруфу машҳур гардонид, нерӯи таълимоти ӯ роҳи муборизаи озодихонаи мардуми моро бар зидди истилогарони аҷнабӣ равшан намуда, сипас яке аз омилҳои пайдоиши давлатҳои форсизабон - Саффорӣён, Тоҳирӣҳо ва Сомонӣён шуд. Дар асари таъсири ғавқулӯдаи таълимоти Маздак дар асрҳои миёна дар дини ислом даҳҳо ҷараёну фирқаҳо зуҳур карда, ғавқолияти бисёр гурӯҳҳои динӣ ва фирқаҳои ифротӣ аз қабилҳои исмоилия, ҳашишия, афридия, абӯмуслимия, хуррамия, бобакия, бобия аз он сарчашма гирифтаанд¹.

Дар асоси маълумоти муаррихони аҳди бостон дар давраи подшоҳии Диоклетан 284-305 подшоҳи Рум (Византия) дар ин мамлакат шахсе ба номи Бундос зуҳур кардааст, ки бо вучуди пайрави оини Монӣ будан, ақидаҳои наво баён намуда, бо дини монавӣ роҳи ҳилоф пеш гирифтааст. Мувофиқи гуфтаҳои Бундос, ҳудои ҳайр бо ҳудои шарр набард карда, ӯро мағлуб сохт ва мутобиқи суннату одати одамиён парастии ғолиб воҷиб аст. Вай аз Рум ба Эрон рафта ба таблиғи дини худ шурӯъ кард.² Стилит – муаррихи дигари садаи VI мелодӣ шахси дигареро низ муқаддам бар Маздак ном мебарад, ки бо номи Зардушт ёдовар шуда, ақидаҳои мушобеҳе бо Маздак баён доштааст³. Пайравони ин динро дар забони паҳлавӣ дурустдинон номиданд ва дини Маздак дунболаи даъватҳои Бундос ва Зардушт мебошад. Маздак дар таблиғу тарвиҷи ин ақидаҳо, ки яке аз шоҳаҳои дини Монӣ ҳисоб мешуд, иқдом ва дар натиҷа номи муассисони аслии ақидаҳо фаромӯш шуда, номи ӯ машҳур гардид.

Маздак дар соли 460 мелодӣ ба дунё омадааст. Табарӣ ватани ӯро Нисо (ҷануби Ашқободи кунунӣ) гуфтааст⁴. Ин аз он ҷиҳат ҳам дуруст аст, ки бисёр муаррихон падари ӯ Бомдодро аз мубадони бузурги Нишопур донистаанд. Муаррихони дигар ватани ӯро Истаҳр, Табрёз, Мадария воқеъ дар соҳили шарқии Дачла ва ғайра ба қалам додаанд. Низомулмулк номи зани ӯро Хуррама⁵ овардааст⁶. Дар асоси гуфтаи Ибн-ал-Асир, ҳуди Маздак низ дар ибтидо мубади парҳезкорё будааст. Бино ба маълумоти муаррихон,

1 Клима О. Таърихчаи мактаби Маздак – Техрон, 1372. – с.164.

2 Сомӣ А. Тамаддуни сосонӣ. –с. 270; Ушидарӣ Ҷ. Донишноми маздаясно. –с. 432.

3 Машкур М. Эрон дар аҳди бостон. Техрон, 1343. –с 183.

4 Балғамӣ А. Таърихи Табарӣ – Душанбе, 1992. –с. 518.

5 Пас аз марги Маздак Хуррама муборизаи ӯро идома дода, мувофиқи ривояти муаррихони исломӣ хуррамдинон аз ӯ ҳастанд.

6 Низомулмулк. Сиёсатнома. Душанбе, 1989 –с. 146.

7 Кристенсен А. Эрон дар замони Сосонӣён. – с. 197.

Маздак китобе ба номи «Диснод» ва ё «Занд» навиштааст, ки онро Ибни Муқаффаъ ба арабӣ тарҷума кардааст⁷ Шаҳобуддин Аҳмади Хаффочӣ дар бораи ин китоб чунин навиштааст: «Занд касеро меғуфтанд, ки пайрави китоби Маздак буда ва арабишудааш зиндикро барои пайравони Монӣ ва Маздак ба кор мебурданд».⁸⁷²

Ҳаракати маздакия, ки дар охири садаи V ва аввали VI империяи бузурги сосониҳо ба ларза дароварда, подшоҳони гирду атроф, аз ҷумла Руму Юнонон ба воҳима андохта буд, аввалин ҳаракати васли иҷтимоӣ динӣ ва ҳатто мардумӣ мебошад, ки проблемаи нобаробарии иҷтимоӣ ва роҳи ҳалли онро дар миён гузошт ва барои ҳалли он амалан талош намуд.

Аз омӯзиши масъала маълум мешавад, ки олимони аврупоӣ ба ҳаракати маздакия мароқи калон зоҳир карда, ба мутолиа ва тадқиқи он кӯшишҳои фаровон ба харҷ додаанд. Аввалин асари мукаммале, ки Маздак ва ҳаракати вайро мавриди баррасӣ қарор медиҳад, китоби Томас Хайд «Таърихи эътиқодоти форсиён» мебошад, ки соли 1700 дар Оксфорд ба ҷоп расидааст. Дар асри XVIII шахсияти Маздак, дин ва ҳаракати ӯ дар маркази таваҷҷӯҳ ва тадқиқоти бисёр олимону донишмандони ин сарзамин буд. Чунин муҳаққиқоне мисли донишманди франсавӣ А. де Бюссабр, англис Е. Гиббон, Ч. Малкольм, Ч. Роулинсон, немис — Нолдеке, Юсти, Никольсон аз ҷумлаи онҳо мебошад. Ҷои таъҷуб нест, ки аксари онон, аз рӯи ақида, таҳти таъсири осори паҳлавӣ ва маълумоти муаррихони араб нисбат ба Маздак ва ҳаракати ӯ аз худ аксуламали кушоду равшани душманона ва муносибати манфӣ нишон додаанд. Масалан, Е. Гиббон дар асари худ таҳти унвони «Инқироз ва дар ҳам пошидани империяи Рум», ки дар соли 1776 ба ҷоп расидааст, ба суҳанони мубадони даврони Сосонӣ бовар карда, чунин менависад: «Мардуми Эроншаҳр аз таассуби ин сотсиалист, ки иштироқӣ будани замон ва мусовоти афроди башарино мавриди таъкид қарор медод, маънос ва ҳашмгин буданд, зеро вай ҳосилхезтарин заминҳо ва зеботарин замонро барои истифодаи пайравони фирқаи ҳудаш ихтисос дода буд»⁸⁷³. Асаре, ки донишманди англис Ч. Модӣ ба ин масъала бахшида буд, чунин ном дошт: «Маздак - сотсиалисти эронӣ». Мақолаи калони Т. Нёлдеке, ки соли 1879 дар маҷаллаи «Дойче Рундшау» таҳти унвони «Самтгирии сотсиалистӣ» ба ҷоп расид, дар катори ҳаракатҳои дигар, аз ҷумла ҳаракати мардумии маздакиро мавриди таҳлилу таҳлил қарор дод. Муаллиф дар он бештар ба масъалаи пардохти қарз, нобаробарии иҷтимоӣ ва тақсими одилонаи замин таваҷҷӯҳ зоҳир кардааст. Ба ақидаи ӯ, сотсиализми шарқӣ падидаест, ки бар асоси дин устувор аст. Вай суҳанони ҳудро чунин идома медиҳад: «Сотсиализми шарқӣ қомилан мазҳабӣ аст ва бо сотсиализми ҷадиди франсавӣ ва олмонӣ тазоди ошкоро дорад: дар машриқзамин қорро ё қаҳру ғазаб пеш мебарад ва ё дар асари тақя ба нерӯи мазҳаб мешавад ба муваффақиятҳои бузург ноил гардид»⁸⁷⁴. Нёлдеке дар ин ҷо шояд сатҳи маънавии одамони он давра ва фосолаи 1200-солаи инқилоби Маздак ва инқилоби франсавиро аз хотир фаромӯш кардааст.

⁸⁷² Ризой А. Таърихи тамаддун ва фарҳанги Эрон. - с. 825.

⁸⁷³ Клима О. Таърихчаи мактаби Маздак – Техрон, 1372. – с.159.

⁸⁷⁴ Мубаллиғи А. Таърихи адёну мазоҳиби ҷаҳон. Техрон, 1368. - с. 500-501.

Ҳадаф аз овардани баъзе пажӯҳишҳо пиромуни маздакия дар Аврупои асрҳои XVII-XIX иборат аз зикр кардани он аст, ки бунёдгузори коммунизми илмӣ аз ҳаракатҳои мардумӣ дар сарзамини мо, аз ҷумла дар бораи Маздак, сарфи назар аз ибрази фикру мулоҳизаҳои мухталиф, иттилои комил дошта, онҳоро дар тадвину тартиби таълимоти худ истифода бурдаанд.

Таҳкурсии ҷомеаи эронии даврони сосониро ду рукни асосӣ ташкил меод: моликият ва хун. Бино ба «Номаи Тансар», дар аҳди поягузории давлати сосонӣ Ардашери Бобакон миёни ашроф ва авом фосилаи зиёде вучуд дошт. Онҳо аз ҷиҳати «либос, маркаб, сарою бўстон ва зану хизматгор» имтиёз доштанд. Табақаҳо аз ҳайси мартабаи иҷтимоӣ дорои дараҷаҳо буданд. Дар ҷомеаи сосонӣ мақому манзалати дар шахс собиту мустаҳкам буд. Саъдуддини Варовинӣ дар «Марзбоннома» дар ин бора ҳикояте нақл мекунад, ки ҷолиби таваҷҷӯҳ аст: «Хусраве (подшоҳе) аз Порс фармуд, дар саҳро маҷмае ҷамъ оварданд, аз гирду атрофи мамлакат хосу ом, шаҳрию лашкарӣ, деҳқону наҷибзода ва ҳар якеро дар саф ҷой муқаррар кард ва мақому мартабаашонро муайян намуд. Вақте ҳама нишастанд, эълон намуд, ки ҳар кас ба мартабаи поини худ нигоҳ кунад, на ба боло ва аз мавқею ҷои хеш розӣ бошад»⁸⁷⁵. Ба иборати дигар, дар Эроншаҳри бостон мавқеи табақа ва дараҷаҳои иҷтимоӣ аз бисёр ҷиҳат ба кастаҳои ҳиндуён шабоҳат дошт. Табақаҳои поён, бахусус деҳқонон ва косибон аз ҳуқуқҳои оддӣ маҳрум буда, мавриди истисмори шадиди чандҷониба қарор мегирифтанд. Табақаи баландтарини ашроф, ки наздикону атрофиёни подшоҳ, марзбонон ва шохзодагони сосонӣ буданд, барои худ расму анъанаҳои махсуси ашрофӣ тадвин намуда, дар ҷалолу шукӯҳи хосса (баъдан ин расму анъанаҳои ашрофӣ ба дарбори подшоҳони асримиёнагии Аврупо интиқол ёфт) зиндагӣ мекарданд.

Қонунҳои мамлакат покии хуни хонадонҳо, ба хусус хонадонҳои ашроф ва моли ғайриманқули ононро муҳофизат мекард. Дар бораи ҳифзи хуни хонадони салтанатӣ «Форснома»-и Ибн Балхӣ чунин менависад: «Одати мулуки Форс ва акосира он будӣ, ки аз ҳама мулуки атроф чун Син, Рум, Турк ва Ҳинд духтарон ситодандӣ ва пайванд сохтандӣ ва ҳаргиз духтаре ба эшон надодандӣ. Духтаронро ҷуз ба касоне, ки аз аҳли байти эшон будандӣ, мувосилат накардандӣ»⁸⁷⁶.

Дар миёнаи табақаҳои мардум тафовути зиёд вучуд дошт. Масалан, дар табақаи косибон ҷою мақоми ҳар фард дақиқан муайян шуда буд. Ҳирфаю касб меросӣ буд. Ба касе, ки маҳорату лаёқати лозим надошта бошад, ҷиддан манъ шуда буд, ки бо он касаба машғул шавад. Дар «Минӯи хирад» ин масъала чунин зикр шудааст: «Пешаварон дар корҳое, ки намедонанд, ворид нашаванд. Он чӣ марбут ба пешаи онҳост, ба ҳубӣ анҷом диҳанд ва музди онҳоро ба нархи одилона бигиранд, чӣ ҳар кас бо коре машғул шавад, ки аз он оғаҳ нест, он корро зоеъ ва бефоида кардааст»³. Ҳар табақа сардори кишвари худро дошт. Аз табақа ба табақаи дигар гузаштани

⁸⁷⁵ Сомӣ А. Тамаддуни сосонӣ. Техрон, 1342. – с. 78.

⁸⁷⁶ Ибни Балхӣ. Форснома - Душанбе, 1989. - с. 374.

³ Кристенсен А. Эрон дар замони Сосониён. – с. 342.

одамон бисёр кам сурат гирифта, он фақат ба воситаи қарори Шӯрои салтанатӣ ва имзои шахси подшоҳ сурат гирифта метавонист.

Табақаи ҳоким бахусус ашрофи сосонӣ аз тамоми табақаҳои дигар духтар мегирифтанд, вале ба ягон табақаи поёнӣ духтар намедоданд. Қонуни мамлакат фурӯши амволи ашрофро ба табақаи поён манъ мекард. Агар касе тасодуфан чизе аз моли табақаи ашрофро харидорӣ кунад, мол пас гирифта шуда, шахси харида ба маҳкама кашида мешуд⁸⁷⁷.

Беҳуқуқӣ ва истисмори шадиди табақаҳои васеи мардуми заҳматкаш, дар дасти ашроф пулу сарвати фаровон гирд оварда буд. Бино ба навиштаи муаррихон рӯзе Хусрави Анушервон ба фармонравони Озарбойҷон ҳашм гирифт ва аз наздикони вай пурсид, ки ин воли чӣ қадар сарвати нақдӣ дорад? Гуфтанд, ду бор ҳазор ҳазор динор. Пурсид, аз молу дорой чӣ андоза? Гуфтанд, сесад ҳазор ҳазор динор. Пурсид, гавҳарҳои гаронбаҳо чӣ дорад? Гуфтанд панҷсад ҳазор ҳазор динор. Пурсид, мулку замину боғ дорад? Гуфтанд, дар Хуросон, Ироқ, Озарбойҷон, ҳеҷ канора ва шаҳре нест, ки ӯ дар он ҷо даҳ порча мулк, даҳ осиеб, корвонсаро, гармоба ва ғайра надошта бошад. Пурсид, аз чорпо чӣ дорад? Гуфтанд сӣ ҳазор асп, гов, ғӯсфанд. Пурсид, бандаю ғулом чӣ қадар дорад? Гуфтанд ҳазор ғуломи румию ҳабашӣ ва чорсад канизак...⁸⁷⁸ Табақаи атроф аз тамоми неъматҳои зиндагӣ бархурдор буда, ҳаёти пуртаҷаммулу ашрофона доштанд. Ҳосилхезтарин заминҳо, оби руду коризҳо ба онҳо тааллуқ дошт. Теъдоди занон вобаста ба пулу дороии сардори хонавода буд. Бо вучуди он ки шариати дини маздаясно ҳуқуқи марду занро баробар эътироф кардааст, ба занҳо мисли амволи шахсӣ муносибат карда мешуд. Ашрофи бузурги сосонӣ дар ҳарами худ ҳазорҳо зану канизак нигоҳ медоштанд. Дар ҳарами Хусрави Парвиз (591-628) – подшоҳи сосонӣ қариб 12 ҳазор зан зиндагӣ мекарданд. Табиист, ки вақте шахсони ҷудогонаи ҷамъият аз чунин имтиёз бархурдор буданд, садҳо ҳазор намояндагони табақаи поёнӣ на танҳо аз неъматҳои моддӣ, балки аз зиндагии хонаводагӣ низ маҳрум буданд.

Бо вучуди он ки талаботу меъёрҳои умумии ҷисмонӣ, маънавӣ ва ахлоқӣ нисбат ба шахси подшоҳ дақиқан муайян шуда буд, қонуни мушаххаси варосат ва таъини валиаҳд ба тахти подшоҳӣ вучуд надошт. Таъини валиаҳд, агар аз як сӯ, ҳаёти шахси подшоҳро аз ҷониби валиаҳд ва бахусус душманони вай дар зери хатар қарор диҳад, зиндагии валиаҳд низ дар зери таҳдиди доимии рақибон қарор мегирифт. Аз ин рӯ, аксаран валиаҳд интиҳоб намекарданд.

Мутобиқи «Номаи Тансар», Ардашери Бобакон – поягузори давлати сосонӣ дастур дода буд, ки ҳар подшоҳ дар вақти лозима валиаҳди худро интиҳоб намуда, дар номаи мӯҳрдоре сабт кунад ва он номаро дар ихтиёри мубади мубадон гузорад⁸⁷⁹. Бо даргузашти подшоҳ мубади мубадон ҳирбади ҳирбадон (сарвари оташкадаҳо) ва эрондабирбаз (сардори умури идории шоҳ)-ро даъват намуда, мӯҳрномаро боз мекард ва мазмуни онро баён медошт. Баъзан мувофиқ наомадани фикру иродаи подшоҳи

⁸⁷⁷ Кристенсен А. Эрон дар замони Сосониён. – с. 331.

⁸⁷⁸ Ризой А. Таърихи тамаддун ва фарҳанги Эрон. – с. 816.

⁸⁷⁹ Ниг. Соми А. Тамаддуни сосонӣ. – с. 272.

даргузашта бо мулоҳизаи шӯрои сегона, носозгорӣ бо манфиати яке аз онҳо ва сабабҳои дигар боис мегардид, ки онҳо номзадии дигареро ба тахти шохӣ пешбарӣ мекарданд⁸⁸⁰.

Дар нимаи дуоми садаи V империяи бузурги сосонӣ пас аз салтанати Яздигурди II (439-457) бо як силсила сабабҳои дохилию хориҷӣ шукӯҳу ҷалол ва суботу истехкоми худро аз даст дода буд. Аз ҷониби ғарб душмани дерина - Рим (Византия) ба Эроншаҳр таҳдид карда, дар тарафи Осиёи Миёна эфталитҳо сол то сол пурзӯр мешуданд ва сарҳадоти шимоли шарқиро ғорат мекарданд. Мамлакат аз ҷиҳати мазҳаб низ дар зери фишор қарор гирифта буд. Мавқеи дини зардуштиро дар ғарб дини насронӣ ва дар шарқ дини буддой танг мекарданд.

Чун хонаводаи сосонӣ аз шоҳаҳои зиёд иборат буд ва дар ҳар яке дахҳо шоҳзодагон тарбия мешуданд, дар замони ҳарчу марҷ, ва ба хусус дар вақти интиҳоби шох, аксари онҳо довталаби тоҷу тахт мегардиданд. Пас аз марги Яздигурди II, ки дар соли 457 сурат гирифт, то соли 488, ки соли ҷулуси Қубод аст, нооромиҳо ва заъфу сустии ҳукумати марказӣ буд, чор подшоҳ ҳукмронӣ карданд. Ҷангҳои тӯлонии Фирӯз (459-484) ва шикастҳои пай дар пай вай аз эфталитҳо, задухӯрдҳо дар сарҳадоти Рум вазъияти хориҷии мамлакатро низ беш аз пеш бадтар карда буд.

Яке аз омилҳои муҳимме, ки тӯдаҳои мардумро такони шадид дода, ононро ба мубориза даъват намуд ва вазъияти воқеан инқилобӣ паدید овард, дар охири солҳои 80-ум ва аввали солҳои 90-уми садаи V ба сари Эрон фуруд омадани хушксолиҳои чандинсолаи пай дар пай мебошад. Мувофиқи нигоштаи муаллифи «Таърихи адён ва мазоҳиби ҷаҳон», соли 491, ки соли зуҳури Маздак қаламдод шудааст, соли ҳафтуми хушксолӣ будааст. Хушксолиҳои даврони Қубод дар «Шоҳнома» низ ёд шудааст:

*Зи хушкӣ хуриш танг шуд андар ҷаҳон,
Миёни кехону миёни меҳон.
Зи рӯи ҳаво абр шуд нопадид,
Ба Эрон касе барфу борон надид.
Меҳони ҷаҳон бар дари Кайқубод.
Ҳаме ҳар касе обу нон кард ёд.*

Ин ҳодиса, аз як сӯ, вазъияти фалокатбори тӯдаҳои васеи заҳматкашонро боз ҳам вазнинтар карда бошад, аз ҷониби дигар худҳоҳӣ, худкомагӣ ва лаҷомгусехтагии дороён ва бахусус ашрофи сосониро афзунтар намуд. Бӯҳрони амиқи иқтисодӣ ва иҷтимоӣ, зоҳиран сепаратизми ашрофиро густариш дода, дар миёни шоҳаҳои дури хонаводаи сосонӣ ва хонаводаҳои бузурги ҳафтгона довталабони нави тоҷу тахтро паدید овард. Чун ҳукумати марказӣ заифу нотавон шуда буд, ашроф дар мамлакат ҳар чӣ меҳост, анҷом меод.

Дар оини маздаясно инсон дар маркази доираи кайҳонӣ қарор дода шуда, дар шахси ӯ инсонияти комил, шарофати баланд, худшиносии олӣ

⁸⁸⁰ Ниг. Нафисӣ С.; Таърихи тамаддуни Эрони сосонӣ. - Техрон 1331. - с. 9-10.

тақдир шудааст. Тамоми бахшҳои Авесто ба тараннуми далерӣ, доноӣ, мардонагӣ, зебоӣ, некандешӣ, нексуханӣ, некамалӣ, ҷасорат ва садҳо хислатҳои мусбати дигар, ки шахсият ва мақоми инсонро дар зиндагӣ мустаҳкам мекунад, бахшида шуда, садҳо хислатҳои бад манфури одамӣ, ки иззати нафс ва шарофати инсонро поймол месозад, нақӯҳиш карда шудааст. Мо дар Готҳо ба бисёр сатрҳо бармехӯрем, ки Зардушт - паёмбари дини маздаясно ҷонибдорони худро ба мубориза бар зидди зулм, истисмор, тааддӣ, поймол карда шудани шарофати инсонӣ даъват намудааст.

Аз ин рӯ, маздакия, ки бунёди таълимоташ оини маздаясно, дар ҷои ҳоли ва тасодуфан падида наомадааст. Монавия ва маздакия дар домони дини зардуштӣ ба вуҷуд омада, дар пайдоиш ва ташаккули ислом ва динҳои дигари ҷаҳонӣ нақши умда ва қобили мулоҳизае дорад. Дин ва инқилоби иҷтимоии Маздак аввалин ҳаракати мардумие мебошад, ки баробарӣ ва мусовоти тамоми одамонро ҳадафу мароми худ қарор дода, муддате онро дар ҳаёти иҷтимоӣ татбиқ кард, бинобарин дар таърихи муборизаи сиёсии инсоният мақоми хосе дорад. Хусрави I (531—579), ки дар таърихи мардуми мо ҳамчун Анӯшервони Одил маъруф аст ва дар бораи адлу инсофаш ҳикоятҳои афсонаҳои зиёде иншо шудаанд, шахсест, ки Маздак ва ҳазорон идеологҳои маздакиро дар як шаб сар бурида, дар тӯли муддати кӯтоҳе даҳҳо ҳазор тарафдорони ин ҷунбишро нобуд кард.

Мубориза ба муқобили маздакия ҷунон шадид, ошкоро ва бераҳмона буд, ки гурӯҳе аз ҷонибдорони он аз кишвар фирор ва бахши дигар ба кӯҳу биёбонҳо пароканда шуданд. Дар солҳо ва асрҳои баъдӣ на танҳо барои сулолаи сосонӣ, балки дар пеши ҳамаи табақаи ашроф ба забон овардани номи Маздак хавфи бузурге дошт. Хусрави Анӯшервон дар зарфи подшоҳии беш аз 40-солаи худ кӯшиш ба харҷ дод, ки дар Эрон ягон ҷизе ёдовари номи Маздак ва тарафдорони ӯ набошад. Ин бадбинӣ ҷунон шадид буд, ки осори маздакия ва ислоҳоти иҷтимоии вай қомилан аз миён бурда шуд. Бар илова, дар он сарчашмаҳое, ки аз ӯ ном бурда шудааст, вай ба таҳқир ва аксаран бо тӯҳмат ёдоварӣ гардидааст. Ин анъанаи ашрофи сосонӣ аз тарафи уламои муаррихони араб бекаму қаст пазируфта шуда, онҳо душмани ошкорои худро нисбат ба Маздак ва таълимоти ӯ пинҳон накардаанд.

Муҳаммад ибни Абдулқарими Шаҳристонӣ дар «Милал в-ан-ниҳал», Абумансур Абдулқоҳири Бағдодӣ дар «Ал-фарқ байн-ал-фирак», Ибн Надим дар «Ал-фехраст», Ибн Хурдодбех дар «Ал-масолик-ва-л-мамолик», Абу Ҳанифаи Динаврӣ дар «Ахбор-ул-тавол», Табарӣ, Ашъарӣ, Истаҳрӣ, Яъқубӣ, Саолабӣ ва дигарон дар осори худ пирумони ин ҷунбиш ва моҳияти он маълумоти ночизе дода, бештар ба хислатҳои манфии он аъён таваҷҷӯҳ кардаанд. Ҷун Рум душмани доимии Эрон буд, муаррихони румӣ низ нисбат ба ин ҳодиса муносибати ошкоро ҳасмона нишон додаанд. Аммо сарфи назар аз ин, аз муаррихони номбаршуда баҳусус навиштаҳои пешвоёни дини насронӣ, ки теъдодашон дар Эрон зиёд буд, маълумоте метавон қасб намуд. Дар ин замина ҷанд нафар аз авестошиносони маъруфи аврупоӣ пирумони Маздак ва таълимоти ӯ тадқиқотҳои муфиде анҷом доданд.

Стилит ҳамзамони Маздак аз фирқаи илҳодӣ дар дохили дини маздаясно ёдоварӣ карда, онро бо исми зардуштакон ном мебарад. Вай ходисаҳои солҳои аввали навадуми садаи 5 мелодиро тасвир карда, дар фаслҳои 23-25 менависад: «Қубоди зиндиқаи палид, муғони зардуштакониро, ки шиорааш муштарак будани занон буд ва ба ҳар марде иҷозат меод то бо ҳар зане, ки мавриди назараш аст, робитаи ҷинсӣ барқарор кунад, эҳё кард. Даре нагузашт, ки тамоми машоихи эронӣ аз Қубод мутанаффир шуданд, зеро ба ин тартиб подшоҳ ба занони онон иҷозати зино дода буд»⁸⁸¹. Аз ин суҳанони Стилит ба ҷанд хулоса расидан мумкин аст. Аввалан, Қубоди сосонӣ, ки дар зерӣ фишори мушкilotи фаровони иқтисодию иҷтимоии мамлакат, бахусус тахти фишори табақаи ашроф қарор дошт, пайрави фирқаи зардуштакон будааст. Сониян, фирқаи зардуштакон, ки мисли зурвония ва монавия яке аз фирқаҳои илҳодии дини маздаясно буд ва иштироқӣ будани занонро таълим меод. Солисан, Қубод на танҳо пайрави фирқаи зардуштакон гардидааст, балки таълимоти онро дар амал татбиқ кардааст ва боиси бадбинию танаффури табақаи ашрофи сосонӣ шудааст.

Тавре ки аз таърихи силсилаи сосонӣ маълум аст, дар соли 496 ё 497 ба ашроф муяссар гардид, ки Қубодро аз тахт барканор карда, дар маҳбаси ашрофии Анӯшбурд зиндонӣ кунанд. Чӣ ҳавадесе аз аҳолии солҳои 90-уми садаи V боиси ин воқеаҳо шуданд? Бино бар навиштаи ҷанд сарчашмаи румӣ ва арабӣ, ки муносибати ҳасмонаи худро ба ин ҳаракат пинҳон намедоранд, Маздак замоне падидор шуд, ки вазъияти дохилию хориҷии Эрон дар ҳолати вазнин буд. Аҳволи тӯдаҳои мардумро, ки дар зерӣ истисмори шадиди ҷандҷониба қарор доштанд, хушксолиҳои пай дар пай боз ҳам бадтар карда буд. Мардум дар ҷустуҷӯи нон аксаран ба сӯи Тайсафун (Мадоин) пойтахти давлати сосонӣ раҳсипор мегардиданд. Табақаи ашроф, ки анбору захираҳои фаровон доштанд, бесуботӣ ва нооромиро аз Қубод ва сустиродагиаш дониста, бар зидди вай тӯвтиа мечиданд. Дар ҷунин шароит Маздак назди Қубод рафт ва ба ҳар василае, ки бошад, вайро ҷонибдори дину таълимоти худ сохт ва Қубодро бар он дошт то эълон кунад, ки ҳар кӣ нонро аз мардуми гурусна дареғ дорад, сазояш марғ аст. Мардум ба ғорату тақсими анборҳои дороён пардохтанд. Бо вучуди он ки пиromуни ба Маздак гаравидани Қубод, ақидаҳо мухталиф аст, Ағасиас ва Малалас - муаррихони румӣ, ки душмани Қубод буданд, ба он ишора кардаанд, ки подшоҳи Эрон ба маздакия бо самимияту хулуси ният эътиқод кард.

Донишманди эронӣ Аббоси Қадёнӣ, ки дар ин мавзӯ пажӯҳиш анҷом додааст, дар бораи аз ҷониби Қубод пазируфта шудани мазҳаби Маздак ақидаи дигаре дорад, ки ба ҳақиқат наздиктар аст. Вай менависад; «Қубод толиби ислоҳоте дар умури иҷтимоии Эрон буд ва аз биму тарси мубадон ва ашрофи кишвар ҷуръати иқдом ба ин корро намекард. Дар ин замон худҳои динии муғон ба ҳадди худсари динӣ расида буд. Ҷунин вазъияте ба ҳеҷ ваҷҳ ба асолати оини Зардушт тааллуқ надошт. Қубод вучуди марди

⁸⁸¹ Таърихчаи мактаби Маздак. - с. 22.

суханвареро мисли Маздак, ки ҳавохоҳони бисёре аз мардumi мустаманд дошт, ғанимат шумурда, бар он шуд, ки ба дасти вай ислоҳоте дар сарвати умумӣ ба амал оварад ва ба ислоҳоти иҷтимоӣ бипардозад. Аммо ин иқдомот барои ҷомеаи он рӯз бисёр зуд буд»¹.

Фирқаи зардуштакон, ки Стилит эҳёи онро ба Кубод нисбат додааст², яке аз ҷараёнҳои илҳодии дини маздаясно ба шумор мерафтааст. Муаррихони румӣ ва араб фақат як хусусияти идеологии ин ҷараёно хотирнишон кардаанд: ҳадафи он иштироқӣ будани хоста ва зан аст. Хоста, дар фарҳанги Амид чунин тафсир шудааст: «Зару мол, сарват ва дар истилоҳи додгустарӣ моли мавриди даъво». Пас маълум мешавад, ки ҷараёни илҳодии зардуштакон қабл аз ҳама баробарии иҷтимоиро хостор будааст. Тавре ки дар боло зикр гардид, ин фирқаро дар садаи III Зардушт бинни Хуркон асос гузошта буд. Ин шахс мувофиқи навиштаи китобҳои арабӣ фақат пешвои назарӣ буд. Аммо муҳаққиқон ва муаррихон сифатҳои борики мактаби Маздакро «набарди ғайилона» ба хоҳири беҳбудии тӯдаҳои васеи иҷтимоӣ тавсиф кардаанд. Ба иборати дигар, Маздаки Бомдодон, ки аксари муҳаққиқони аврупоӣ таълимоти вайро «коммунизми ибтидоӣ» номидаанд, татбиқкунандаи амалии назарияи Зардушт бинни Хуркон будааст. Вале нисбати муносибати душманонаи табақаи ашроф дар бораи муҳтавои ин таълимот дар сарчашмаҳо маълумоти ночизе боқӣ мондааст,

Ба ақидаи Маздак, чун сабаби асосии кина ва носозгорӣ нобаробарии мардумон аст, пас ноилоч ин нобаробарӣ бояд аз миён бардошта шавад. Нобаробарии иҷтимоӣ боис мешавад, ки инсонҳо ба якдигар эҳсосоти шадиди манфӣ нишон диҳанд, якдигарро бад бинанд, душманӣ варзанд ва боиси падид омадани ҳодисаҳои ногувор шаванд.

Маздак мегуфт: тавре ки Аҳурамаздо худованди бузург, чор унсури муқаддас - об, хок ҳаво ва оташро падид оварда, онро моли ҳамагон шумурд ва онҳоро байни одамон тақсим накард, он нишонаи мусовоти одамон дар баробари худо ва табиат аст. Ба ифодаи Ибни Балхӣ, дар «Форснома» дар аҳди Кубод «Маздаки зиндиқ падид омад ва аҳолат падид овард ва онро «мазҳаби адл» ном ниҳод ва ибодати эзиди азза ва зикра аз мардум бардошт ва гуфт: «Банӣ одам ҳама аз як падар ва як модаранд ва моли ҷаҳон миёнаи эшон мерос аст, аммо ба ғазлу қуввату зулм қавме бармедоранд ва дигаронро маҳрум мегуздоранд ва ман омадам, то ба воҷиб орам». Тавре ки аз навиштаҳои «Форснома» бармеояд, ғазлу қувват ба гурӯҳе имкон фароҳам медорад, ки бар гурӯҳи дигар зулм раво дошта, моли ҷаҳонро соҳибӣ кунанд. Ба ақидаи Маздак, нобаробарии иҷтимоӣ боиси падид омадани панҷ эҳсоси бадтарини инсон гардида, мусовот ва баробарию бародарию дар ҳам мешиканад ва миёни одамон ғосилаҳо барқарор мекунад. Ҳаким Абдулқосими Фирдавсӣ панҷ эҳсоси бадтарини инсонро аз забони Маздаки Бамдодон чунин мегӯяд:

***Бипечонад аз ростӣ панҷ чиз,
Ки доно бар ин панҷ наҷфзуд низ.***

¹ Қадёни А. Таърихи адён ва мазоҳиб дар Эрон. – с. 184.

² Ниг. Мубаллирӣ А. Таърихи адён ва мазоҳиби ҷаҳон. - с. 520.

*Куҷо раишу кин асту хаишу ниёз
Ба панҷум, ки гардад бар ӯ чира оз.
Ту чун чира боиш бар-ин панҷ дев
Падида оядат роҳи геҳон хадев.*

Ба ақидаи Маздак агар баробарии иҷтимоӣ риоят шавад, ин панҷ дев⁸⁸² аз миён рафта, баробарию мусовотро ҷорӣ менамояд. Дар «Шоҳнома» Маздак ҳадафу мароми худро чунин баён мекунад:

*Аз ин панҷ моро зану хостааст,
Ки дини беҳӣ дар ҷаҳон костааст.
Зану хоста бошад андар миён,
Чу дини беҳиро нахоҳӣ зиён.
К-аз ин ду бувад раишу озу ниёз,
Ки бо хаишу кин андар ояда ба роз.
Ҳама дев печад сари бихрадон
Бибояд ниҳод ин ду андар миён.*

Дар ҷои дигар дар бораи таълимоти Маздаки Бомдодон ҳаким Абулқосими Фирадавсӣ мегӯяд:

*Ҳама гуфт: ҳар к-ӯ тавонгар бувад,
Туҳидаст бо ӯ баробар бувад.
Набояд, ки бошад касе барфузуд
Тавонгар бувад тору дарвеш пуд.
Ҷаҳон рост бояд, ки бошад ба чиз,
Фузунӣ тавонгар ҷаро ҷуст низ.
Зану хонаю чиз бахшиданист,
Туҳидаст кас бо тавонгар якест.
Ман инро кунам рост бо дини пок,
Шавад вижа пайдо баланд аз мағоқ.
Ҳар он кас ки ӯ ҷуз бар ин дин бувад,
Зи Яздон в-аз маниш нафрин бувад.*

Ба иборати дигар, худованд тамоми васоили маишатро дар рӯи замин дар дастраси мардумон қарор додааст, то афроди башар аз он дар мусовоту баробарӣ истифода намоянд, тавре ки касе беш аз дигар ҳамнавьони худ чизе надошта бошад. Пас бояд аз тавонгарон гирифт ва ба тухидастон дод ва миёни эшон баробарию барқарор кард. Аз рӯи навиштаи Шахристони, ба ақидаи Маздак «ин амал хайр буда, учру подоши азим дорад ва гузашта аз тамоми инҳо, дастгирии мардумон аз якдигар, амалест, ки хушнудии худовандро фароҳам медорад»⁸⁸³.

Шариати Маздак на танҳо қатл, балки озори мардумонро мамнӯъ қарор медод. Меҳмонро аз ҳар тоифа ё миллате, ки бошад, эҳтиром мекард

⁸⁸² Дар дини маздаёсно номи ин девҳо чунинанд: Арасқ, Акамана, Аишм, Таромати, Ози.

⁸⁸³ Кристенсен А. Эрон дар замони сосониён. - с. 367.

ва чунин мешуморид, ки набояд аз ӯ чизеро дарег дошт. Ба ақидаи онҳо, ҳатто нисбат ба душманон ҳам бояд бо меҳрубонию утуфат рафтор кард. Маздакиён покию начобатро дар мақоми аввал гузошта, мисли монавиҳо куштани ҳайвонро ҳаром медонистанд. Аз ин ҷиҳат маздакиён аз ҳӯрдани гӯшт худдорӣ мекарданд⁸⁸⁴.

Ҳадафу мароми таълимоти Маздак иборат аз ду қисмат буд: қисмати аввал беҳбудӣ бахшидан ба ҳолу аҳволи табақаҳои васеи заҳматкашон ва эҳёи ҳуқуқи моддию маънавии онҳо дар ҷомеаи сосонӣ ва қисмати дуюм интишори таълими ахлоқии маздакия, ки асоси он бар рӯи санавият, дугонапарастӣ ва зӯҳду тақвои монавӣ устувор буд. Асли сухани Маздак ва ҷавҳари инқилоби ӯ дар иштироки моликият мебошад, ки аз фикри ҳукумати иштирокӣ ва ширкати ҳамагон дар ҳокимияти милли сарчашма гирифтааст. Шояд ҳамин ҷанбаи таълимоти башардӯстонаи Маздак аст, ки Муҳаммад Иқбол - шоир ва файласуфи маъруфи покистонӣ ўро паёмбари мардумдӯсти Эрони бостон номидааст⁸⁸⁵.

Ин таълимот ҳам мисли оини Монӣ масъалаи робитаи моддаи аслии қадимӣ, яъне нуру зулматро мавриди баҳс қарор медиҳад. Тафовути байни ақидаи Монӣ ва Маздак иборат аз он буд, ки Маздак мегуфт: ҳаракати аслии зулмат ё торикӣ аз рӯи ирода ва нақшаи қаблӣ набуда, дар асари тасодуфу иттифоқ ва бар ҳилофи он, ҳаракати аслии нур мутобиқи ирода ва нақшаи пешакӣ сурат мегирад. Омезишу ихтилоти тирагию рӯшноӣ, ки аз он олами маҳсули моддӣ пайдо шудааст, бар ҳилофи таълимоти Монӣ, натиҷаи нақшаю тарҳи пешакӣ набуда, аз рӯи тасодуф ба вучуд омадааст. Дар оини Маздак нисбат ба Монӣ, ҳаракати нур дорои ҳадафу мақсади муайян буда, бартарики ақлонӣ дорад. Ин суханон бо гуфтаҳои Малалас, ки дар ин бора ақидаи Бундос - поягузори назариявии маздакияро овардааст, мувофиқат мекунад. Вай мегӯяд: эътиқоди Бундос дар ин асос ёфта буд, ки ҳудои хайр (нур) бар ҳудои шарр (зулмат) ғалаба кардааст, аз ин рӯ ғолибро бояд ситоиш кард. Аммо ин ханӯз ғалабаи комил нест, зеро олами моддӣ, ки ханӯз омехта аз ду асли қадим аст, боқӣ мондааст. Мақсади охирини тақомули олами моддӣ, наҷоти зарраҳои нур аст, ки ханӯз бо зарраҳои торикӣ омехта аст⁸⁸⁶. Бахши охирини ақидаи маздакиён бо суханони Монӣ мувофиқат мекунад. Маздак дар муқобили Монӣ, ки нурро аз панҷ қисмат медонист, аз се бахш медонад: об, оташ, хок. Ба ақидаи маздакиён ҳудои нур ҳам аз ин се унсур ба вучуд омадааст.

Ҳоло ҷаҳон дар даврони омезиши нуру зулмат қарор дорад. Ба қавли Шаҳристонӣ, маздакиён чунин мешумориданд: чун омезиши нуру зулмат аз рӯи иттифоқ ва тасодуфӣ ба амал омадааст, ҷудоию имтизочи нур аз зулмат низ бидуни қасду ихтиёр тасодуфан сурат хоҳад гирифт. Дар ин ҷо маздакия роҳу равиши пешқадами худро дигаргун сохта, боз ба оғӯши монавия меояд ва роҳи наҷоти инсонро мисли монавия дар он мебинад, ки инсон алоқаи худро аз моддиёт ва зиндагии моддӣ кам кунад. Ба ақидаи онҳо, канорагирӣ

⁸⁸⁴ Нафисӣ С. Таърихи тамаддуни сомонӣ. – с. 74.

⁸⁸⁵ Қадёни А. Таърихи адён ва мазоҳиб дар Эрон. - с. 188.

⁸⁸⁶ Кристенсен А. Эрон дар замони сосониён. - с. 365.

аз ҳар чизе, ки пояи моддии зиндагиро мустаҳкам мекунад, инсонро ба ҳадаф наздиктар месозад¹.

Зардушт - паёмбари дини маздаясно ва Маздак, ҳарду дар таълимоти худ инсонро дар маркази кайҳон қарор дода, таъкид кардаанд, ки вай аз рӯи табиати худ унсури ғаёл буда, зиндагӣ ва сарнавишти худро ҳудаш муайян мекунад. Чунин аст, ки пайравони оини Маздак на танҳо қатл, балки зарар ба шахси дигарро муҷоз намешуморанд.

Ҳамин тариқ, муаллифони ҳамасри Қубод ва муаррихони баъдина ҳамдостон ҳастанд, ки Қубод бо сабабҳои дини Маздакро қабул кард. Баъзеҳо навиштаанд, ки вай дини навро аз рӯи эътиқод қабул кард ва ба ин васила барои беҳбуди зиндагии тӯдаҳои васеи мардум даст ба ислоҳоти ҳасурина зад². Дигарон боварӣ доранд, ки Қубод таълимоти навро дар зери фишори тӯдаҳои мардум пазируфт. Аммо Нёлдеке - яке аз авестошиносони маъруфи немис, ақидаи дигаре дорад. Ба фикри ӯ Қубод, ки ду маротиба тахти аз даст рафтаи худро бо ҳасорату диловарӣ ба даст оварда, лашкариёни Рум (Византия)-ро борҳо шикаст додааст, яке аз подшоҳони нерӯманди сосонӣ мебошад. Ба фикри вай, Қубод таълимоти Маздакро аз он ҷиҳат қабул кард, ки меҳост аз зуру фишори табақаи олияи дарбори сосонӣ, лаҷомгусеҳтагии онҳо, аз уламои зардуштӣ, аз дастдарозии эшон ба тахти подшоҳӣ шона ҳолӣ кунад³. Назари Нёлдекеро тақвият дода ба гуфтаҳои ӯ илова кардан мумкин аст, ки Қубод ҳамчун сиёсатмадори ҳассос, бо фаро расидани хушксолиҳои пай дар пай ва қатъӣ аз вазъи фалокатбори мардум оғай ёфта, ҳосааст бо ин роҳ аҳволи мардумро беҳтар кунад. Дурустии ҳулосаи моро ин нуқта тасдиқ мекунад, ки Қубод дар охир ба хоҳири беҳбуди аҳволи тӯдаҳои васеи мардум ба як силсила ислоҳот даст зад, вале дар зиндагии худ онро амалӣ карда натавонист. Татбиқи амалии онро писараш Ҳусрави Анӯшервон ба поён расонд.

Дар ҳар сурат муаллифону муаррихон, бо вучуди он ки ягон далелу ҳуҷҷате нест, бо як овоз тасдиқ мекунанд, ки Қубод қонунҳои дар бобати умумӣ кардани қонун баровард аз ин рӯ, пирумунӣ онҳо ҷизе гуфтан мушқил аст. Муносибати қонунҳои қадид (агар мавҷуд бошад) бо никоҳ ҷи гуна будааст, ҳамчунин маълум нест. Вале дақиқан маълум аст, ки подшоҳ никоҳро бекор накарда буд. Ба қавли Артур Кристенсен «шояд ӯ (Қубод) бо вазъи қавонини қадид як навъ издивоҷи озодтаре барқарор карда бошад»⁴.

Дар ҳеҷ як аз манбаъҳои асри Қубод дар бораи ислоҳот дар умурӣ молиқият ё қонунҳои дар боби умумӣ ва муштарақ будани амвол суҳан ба миён наомадааст. Фақат дар «Худойномак» ба он ишораи номушаҳҳасе шудааст. Ин нишон медиҳад, ки агар ислоҳоте ҳам дар ин замина сурат гирифта бошад, қандон амиқ набудааст ва он дар зиндагии иҷтимоӣ таъсири муҳим надоштааст. Муҳаққиқи олмонӣ О. Клима қунин мепиндорад, ки агар дар ин бора қонунҳои ҳам бароварда шуда бошад,

¹ Ниг. Клима О. Таъриҳчаи мактаби Маздак. - с. 152.

² Ниг. Алавӣ А. Таъриҳи комили адён. - с. 412.

³ Кристенсен А. Эрон дар замони сосонӣ. - с. 368.

⁴ Ҳамон ҷо. - с. 369.

иборат аз андоз ва молиётҳои фавқулодда бар сарватмандон ва тавонгарон барои беҳбуди вазъи фуқарою тикидастон будааст¹.

Ҳодисаҳои, ки дар боло зикр карда шуд, дар тӯли солҳои 90-уми асри V рух доданд. Ашрофи бузурги сосонӣ ва уламои зардуштӣ аз иттиҳоди Қубоду Зардушт, баҳусус аз тағйироти кулӣ дар ҳаёти иҷтимоию иқтисодии мамлакат ба ташвиш афтада, соли 496 ё 497 Қубодро аз тахти шохии Эрон барканор карданд. Ба тахти подшоҳӣ бародари вай Ҷомосп чулус кард. Қубод аз зиндон ба кӯмаки хоҳар ва зани худ фирор карда, ба назди подшоҳи эфталитҳо дар Осиёи Миёна паноҳ бурд. Дар соли 498 ё 499 вай бо кӯмаки сипоҳи эфталитҳо ба Тайсафун бозгашта, тахти шохиро дубора ба даст овард. Агар аксари муаррихон то барканор шудан аз тахти подшоҳӣ ҷидду ҷаҳд, сарсупурдагӣ ва садоқати Қубодро ба таълимоти Маздак зикр карда бошанд, пас аз бозгашти дубора қамаҳамиятӣ ва бетаваҷҷӯҳии ӯро ба ин ҳаракат хотирнишон сохтаанд. Чун ҳуди подшоҳ пайрави таълимоти Маздак шуда буд, микдори фаровони ашроф низ аз ӯ пайравӣ карда буданд². Бо вучуди он, ки Қубод пас аз бозгашт нисбат ба ин ҳаракат бетафовут гардид, идеологияи маздакӣ тамоми зинаҳои ҳаёти иҷтимоиро фаро гирифта, тарафдорони он дар саросари мамлакат ислоҳот меғузаронданд.

Таълимоти маздакӣ дар оғоз ҷанбаи динӣ дошта, бунёдгузори онро дар ҳақиқат метавон шахсе номид, ки тарафдори содиқу сарсупурдаи ислоҳоти амиқ иҷтимоию иқтисодӣ дар зиндагии тӯдаҳои васеи мардум будааст. Таълимоти Маздак дар марҳилаи аввал самимӣ ва ҳолӣ аз ғараз буда, толиби беҳбуди аҳволи зиндагии табақаи заҳматкаш будааст. Ба ифодаи А. Кристенсен «афкори коммунистии ин фирқа дар омма рафта-рафта русухе пайдо кард ва дар оғоз ба оҳистагӣ ва пас аз чанде бо суръат интишор пайдо кард. Сипас мубаллиғин ва сардастаҳои қиём карданд, ки на имон доштанд ва на худотарс буданд ва на мисли Маздак беғаразу ислоҳотталаб ҳисоб мешуданд...»³. Чун Маздак, зоҳиран, барномаи мушаххаси ислоҳот надошт ва ҷонибдоронаш таълимоти вайро мутобиқи фаҳмиш ва манфиати худ дарк мекарданд, ислоҳоти иҷтимоӣ ва адолату баробарӣ аз рӯи фаҳмишу дониш ва бо майлу хоҳиши онҳо гузаронида мешуд. Муаррихони араб доманаи ҳаробии кишварро, ки баъдан Хусрави Анӯшервон ба ислоҳи он даст зад, хеле васеъ тавсиф кардаанд. Қубод дар соли 519 Хусрав - писари сеюми худро валиаҳди тахти шохӣ эълон карда, оҳиста-оҳиста роҳи қаробат бо уламои дини зардуштиро пеш гирифт. Дар охири соли 528 ё аввали 529 Хусрав тамоми сардорону фаълони ҷунбиши васеи иҷтимоии маздакияро аз саросари мамлакат ҷамъ оварда, ҳамаашонро сар бурид.

Ба ибораи дигар, таълимоти Маздак ва татбиқи амалии он замони тӯлоние (аз миёнаҳои солҳои 90-уми асри V то соли 529) идома пайдо карда, дар таърих ва зиндагии мардуми империяи сосонӣ ва мардуми ҷаҳон осор ва хотираҳои фаровон боқӣ гузошт. Нуфузи ин ҳаракат бо ҳамлаи арабҳо бештар гардида, заминаи муборизаҳои озодихонаи мардуми ориёӣ ва сарчашмаи дар дини ислом падидаи гардидани даҳҳо фирқаҳои оппозиционӣ шуд.

¹ Ниг. Клима О. Таърихчаи мактаби Маздак. - с. 172.

² Ниг. Мафией С. Таърихи тамаддуни Эрони сосонӣ. - с. 19.

³ Кристенсен А. Эрон дар замони Сосониён. - с. 382.

Хотима

Китобе, ки манзури хонандагон гардид, фақат баъзе масъалаҳои ориёӣҳо ва тамаддуни ориёиро дар бар мегирад. Ман ин асарро зимни шиносӣ бо таҳқиқоти дар ин замина навишташуда ва илҳом аз таъриху афкори маънавии ниёғони гузаштаи худ навиштам. Бешубҳа, роҷеъ ба масъалаи тамаддуни ориёӣ дар адабиёти ориёишиносӣ масъалаҳои баҳсовар ва ҳанӯз эътирофи умум қарорнагирифта зиёданд. Дар давоми ду қарн муаррихону фарҳангшиносон ва бостоншиносону қавмшиносон, забоншиносон ва намояндагони дигар соҳаҳои алоҳидаи илм дар қори муайян намудани масъалаҳои мубрами тамаддуни гузаштаи халқу миллатҳои гуногун, аз ҷумла тамаддуни ориёӣ кӯшишҳои зиёде ба харҷ додаанд ва гумон мекунам, ки дар оянда бисёр масъалаҳои печидаву баҳсовари хостгоҳи аслии ориёӣҳо, масири ҳаракати онҳо ба Шарқу Ғарб, ташаккули тамаддуни ориёӣҳо дар асри навсангӣ (неолит) ва сангу мис (энеолит), инчунин ҷузъиёти интишори тамаддуни ориёӣ ба сарзаминҳои Осиёи Ғарбӣ ва Аврупо тавассути олимону муҳаққиқон ҳаллу фасли худро пайдо мекунад.

Дар шароити Ҷумҳурии Тоҷикистони имрӯзаи мо, ки тобеияти чандинасраи худро пушти сар карда, истиқлолияти миллии худро ба даст овардааст ва мо имсол 15-умин солгарди ин истиқлолиятро ботантана ва шукӯҳу шаҳомати хос ҷашн мегирем, омили аз ҳама муҳим он аст, ки мо бори дигар ба гузаштаи худ назар афканда, суннатҳои беҳтарини ҳаёти иҷтимоию фарҳангӣ ва афкори фалсафиро ҷаҳоншиносии худро, ки дигар халқҳои ҷаҳон аз аҳди қадим сар карда аз он ғизои маънавӣ гирифтаанд, эҳё намоем ва маънавиёти худро дар доираи як қолаби муайяну мушаххаси илмӣ ба роҳ монем.

Дар китоб ман баъди баёни баъзе масъалаҳои марбути тамаддуни ориёӣ давлатҳои қадимаи ниёғони худро мавриди баррасӣ қарор додам. Бо ин қор ман хостам тамоми нозукиҳо ва дастоварду мушкilotи умури давлатдорӣ халқҳои ориёнаҷоди Осиёи Миёна, Афғонистон ва Эрони бостонро манзури хонандагон намоям. Ба баъзе масъалаҳои давлати Ҳахоманишиён дар китобам «Аз Ориён то Сомониён» таваққуф намуда будам, вале дар ин асар аз аввалин давлатҳои қадимаи ориёӣ то аҳди Сосониёнро ба таври умумӣ мавриди баррасӣ қарор дода, давлати имрӯзаи тоҷиконро давоми мантиқии ҳамон давлатдорӣ суннати аҳди қадим ва асрҳои миёна бо назардошти пешрафти давлатҳои ҷомеаи ҷаҳонӣ қаламдод намудам.

Шояд овардани фикри Афлотун дар «Қавонин» ном асараш дар ин ҷо хеле бамаврид бошад. Ин ҳақими юнонии аҳди атиқа, ки имрӯз тамоми ҷомеаи ҷаҳонӣ ба осори таърихӣ фалсафии ӯ истинод карда, мавриди омӯзиш қарор додааст, тарзи давлатдорӣ Осиёи Миёнаву Эрони бостонро бо сохти давлатдорӣ Юнон, ки аз шаҳр-давлатҳо иборат буд, чунин муқоиса намудааст: «Ду навъи ҳукумат вучуд дорад: яке аз он ду ҳукумати

фардӣ ва дигаре ҳукумати мардумӣ (демократӣ) аст. Муҳимтарин навъи аввалро эронӣён доранд ва беҳтарин навъи дуюмро мо – юнониён доро мебошем. Тақрибан тамоми анвои дигари ҳукумат шоҳаҳои ин ду аст. Агар мо бихоҳем озодиву дӯстӣ ва хирадмандӣ дар кишвар устувор бошад, ҳар як аз ин ду роҳ то ҳадде дӯст дошта бошем. Иддаи ман ин аст, ки ҳеҷ шахсеро наметавон хуб идора кард, магар он ки ҳукумати он таркибе аз ин ду бошад...»

Аз нукоти боло маълум мешавад, ки ҳукумати фардӣ ё худ истибдодии замони ҳахоманишӣ, ки ҳаёти иҷтимоӣ, эътиқодоти динӣ ва русуму одоти қаламрави империяи бузурги худро озод гузошта буд, тавассути Афлотун баробар ё худ муодили давлатдорӣи юнони аҳди қадим шинохта шудааст. Шояд баъдтар дар натиҷаи пошхӯрии давлатҳои мутамарказ ва ба вучуд омадани давлатҳои нисбатан хурд истибдодӣи шоҳони сулолаҳои бештар ва мутлақияти онҳо ба дараҷаи қудсӣ расонда шуда бошад, ки мо ин масъаларо мадди назар дошта, ба ҳукумати фардӣи мутлақ дар ҳамаи соҳаҳои умури давлатдорӣиамон аз ҳукумати ноҳияву шаҳрҳо сар карда то ба ҳукумати марказӣ роҳ надихем.

Ёдам ҳаст, ки чанде пеш дар саҳифаҳои рӯзномаю маҷаллаҳои Ҷумҳурий дар бораи қашшоқии маънавӣ мақолаҳои зиёде чоп мешуданд. Саволе ба миён меояд, ки оё мо бо чунин маданияти пурғановати маънавии гузашта, ки ман бо нигоҳе ба таъриху тамаддуни ориёӣ муште аз хирвори беш аз панҷ ҳазорсолаи онро ба қалам овардам, дар бораи қашшоқии маънавии халқу миллатамон сухан гуфтан ҷоиш аст? Агар мо дар бораи қашшоқии маънавӣ сухан гӯем, бешубҳа, ин аз надониести маънавиёти гузаштаи мо шаҳодат медиҳад, чун маънавиёти мо тоҷикону эронӣён саршор аз ғояҳои илмӣ, адабӣ, фалсафӣ, ахлоқӣ ирфонӣ, ҷаҳоншиносии пураъриши мебошад, ки он бояд ҳарчи зудтар дастрасӣи оммаи васеи мардум, хусусан насли ҷавон гардад ва ба дарку фаҳми онҳо суръат бахшад.

Мо дар гузаштаи наҷандон дур ба афкори фақат баъзе мутафаккиронамон шиносӣ пайдо карда будем. Низомӣ илҳодомези собиқ Иттиҳоди Шӯравӣ ба мо имконият наметод, ки ба ҷуз афкори ахлоқӣ ва иҷтимоӣ масоили вобаста ба дину афқору ҷаҳоншиносиро мавриди баррасӣ қарор диҳем. Истиқлолияти миллӣ барои мо ҷиҳати сомон бахшидан ба ин қор имрӯз шароити мусоиде фароҳам овардааст. Олимону муҳаққиқони мо бояд тамоми соҳаҳои илму адабу маърифат ва афкори диниву ирфонӣ ва ҷаҳониро омӯхта, таъсиру нуфузи ин маънавиёти пураъриши моро ҳарчи бештар дастрасӣи ҷаҳонӣён намоянд.

Мо имрӯз зимни омодагӣ ба ин ҷашн огоҳ шудем, ки олимону ховаршиносони Ғарб ба таҳқиқи масоили мазкур хеле пештар аз мо – ҳомилони бевоситаи тамаддуни ориёӣ даст задаанд, вале гумон мекунам, ки бо истифода аз онҳо худамон ба омӯзиши масъалаҳои фарҳангу тамаддуни хеш бипардозем, онро беҳтар хубтар метавонем дарк намоем ва беҳтар манзури хонандагон кунем.

Дар роҳи муайян намудани ташаккули инкишофи тамаддуни ориёӣ ва дигар тамаддуноҳои ҳамҷавори он, ки ҳамзамон бо тамаддуни ориёӣ амал мекарданд, мо имрӯз фақат қадаме ба пеш гузоштем. Зимни он мушоҳида

намудем, ки ҳанӯз бисёр масъалаҳои умдаи маданияти моддию маънавии тамаддунҳои мазкур ҳанӯз равшан нашудаанд ва нукоти баҳсовари онҳо ба сабаби қадима буданашон ва осори катбӣ надоштанашон ҳаллу ҷасли ҳудро дар адабиёти ориёишиносӣ наёфтаанд. Дигар масъалаҳои марбут ба забон, аз ҷумла интишори гурӯҳи оилаи забонҳои ҳиндуэронӣ ва ба вучуд омадани оилаи забонҳои ҳиндуаврупоӣ низ пурра ҳалли ҳудро наёфтаанд.

Дар омӯзиши ин масъала мо бояд бо олимону забоншиносони Эронӣ Афғонистон, ки бо тоҷикон якҷо ҳомилони тамаддуни ориёӣ мебошанд, ҳамчунин донишмандони мамолики Ғарб ҳамкорӣ намоем, ҳавзаҳои маданияту фарҳангии минтақаҳои мазкурро дар ин кор ҷалб кунем ва барномаҳои муштаракӣ фарҳангӣ созмон диҳем. Зеро масъалаҳои тамаддуни ориёӣ он қадар бузургу густурда ҳастанд, ки ба танҳой, бидуни иштироки муҳаққиқони минтақаи марбута амри муҳол аст. Гумон мекунам, ки иқдоми мо барои бузургдошти тамаддуни ориёӣ як ҷои нек ҳам барои ба миён гузоштани масъалаи мазкур дар сатҳи ҷомеаи ҷаҳонӣ ва ҳам барои таҳқиқу баррасии минбаъдаи масъалаҳои тамаддуни миллатамон як амри зарурӣ ва тақозои замон аст.

Ба олимони шинохтаи тоҷик Кароматулло Олимов, Юсуфшо Яъкубов, Ҳамдам Мӯминҷонов, Давлат Довутов, Муҳаммадкул Ҳазратқулов ва Шарофиддин Имомов барои маслиҳатҳои муфидашон ба хотири беҳтар шудани мазмуни китоб миннатдории самимона баён менамоям.

Муаллиф

МУНДАРИЧА

М у қ а д д и м а.....	3-11
-------------------------------	-------------

Боби аввал

Муруре ба сароғози таърих ва фарҳанги ориёиҳо

1. Ҳиндуаврупоиҳо.....	12-19
2. Ҳиндуориёиҳо.....	20-30
3. Ориёиҳо дар Осиёи Марказӣ.....	31-51

Боби дуюм

Ташаккули давлатҳои ориёӣ ва рушди тамаддуни ориёиҳо

1. Давлатҳои қадимаи ориёӣ ва ташаккули тамаддуни онҳо.....	52-73
2. Давлати Мод ва тамаддуни ориёӣ.....	74-87
3. Давлати Ҳахоманишиён ва рушди тамаддуни ориёӣ.....	88-130
4. Давлати Парфия (Портҳо) ва тамаддуни ориёӣ.....	131-153
5. Давлати Кушониён ва тамаддуни ориёӣ.....	154-181
6. Ҳайтолиён ва тамаддуни ориёӣ.....	182-192
7. Давлати Сосониён ва тамаддуни ориёӣ.....	193-217

Боби сеюм

Оинҳои тозардуштӣ

1. Эътиқод ва боварҳои ҳиндуориёиҳо.....	218-225
2. Меҳрпарастӣ.....	226-252
3. Зурвония.....	253-264

Боби чаҳорум

Оини зардуштӣ

1. Замон ва макони Зардушт.....	265-304
2. Авесто ва бахшҳои он.....	305-318
3. Таълимоти Зардушт дар бораи ҷаҳон, инсон ва ахлоқ....	319-339

Боби панҷум

Оинҳои монавия ва маздакия

1. Монавия.....	340-354
2. Маздакия.....	355-366
Х о т и м а.....	367-370

ЭМОМАЛИ РАҲМОНОВ

Нигоҳе ба таърих ва тамаддуни ориёӣ

БП № 3432